
(صرف احمدی احباب کی تعلیم و تربیت کے لئے)

جماعت احمدیہ کا تعارف

(جدید ایڈیشن)



انتساب

میرے پیارے والد ماجد محترم ملک ولی محمد صاحب (آف ہجکھ شریف نزد بھیرہ تحصیل بھلوال ضلع سرگودھا) کے نام جن کو اللہ تعالیٰ نے جوانی میں احمدیت قبول کرنے کی توفیق عطا فرمائی اور جن کی بدولت مجھے پیدائشی احمدی ہونے کا اعزاز حاصل ہوا اور جن کی تربیت اور شدید خواہش کے نتیجے میں اس عاجز کو اپنی زندگی وقف کر کے احمدیت کے ایک ادنیٰ خادم کی حیثیت سے بطور مربی سلسلہ عالیہ احمدیہ تھوڑی بہت خدمت کی توفیق مل رہی ہے۔ الحمد للہ علی ذالک

میری یہ عاجزانہ دعا ہے کہ اللہ تعالیٰ میرے والد ماجد کو میری زندگی وقف کرنے کا اجر عظیم عطا فرمائے۔ آپ کے درجات بلند فرمائے، آپ کو جنت الفردوس کے اعلیٰ مقامات میں جگہ عطا فرمائے اور آپ کی نیک خواہشات کی تکمیل کی مجھے توفیق عطا فرمائے۔ اور آخر دم تک احمدیت کی خدمت کی توفیق عطا فرماتا رہے۔ آمین ثم آمین

پیش لفظ

صبحِ وقت اب دُنیا میں آیا خدا نے عہد کا دن ہے دکھایا
 مبارک وہ جو اب ایمان لایا صحابہؓ سے ملا جب مجھ کو پایا
 وہی مے اُن کو ساقی نے پلا دی فسبحان اللّٰذی اخزى الاعادى
 اللہ تعالیٰ کے احسانوں پر واری واری جائیں جس نے صد سالہ جشنِ شکر کے موقع پر یہ
 حسین کتاب شائع کرنے کی توفیق عطا کی۔ یہ کتاب ”جماعت احمدیہ کا تعارف“ کے نام سے
 سامنے آئی ہے۔ بشرًا

مرہبی صاحب نے اس حسین انداز میں جماعت احمدیہ عالمگیر کا پس منظر پیش کیا ہے کہ پڑھ کر
 دل عیش عیش کرنے لگتا ہے۔ موعود اقوام عالم حضرت مسیح موعود (آپ پر ہمیشہ سلامتی ہو) کی آمد
 کی پیش خبریاں، قرآن پاک، احادیث مبارکہ، دیگر مذاہب کی مقدس کتب اور نیز بزرگان
 امت کے اقوال کے ذریعہ سے بیان کی ہیں۔

اور چودھویں صدی میں ظہور امام مہدی کے بعد آپ کی صداقت کے لئے روز روشن کی
 طرح واضح آسمانی اور زمینی نشانات بیان کئے ہیں۔ قدرتِ ثانیہ کے دور میں جماعت احمدیہ
 عالمگیر کے بابرکت نظام کا مکمل ڈھانچہ سامنے رکھ دیا ہے۔ اس عظیم دور کی عظیم الشان عمارت
 میں داخل کر کے گلشن احمد کی مکمل سیر کروادی ہے۔ گلشن احمد کی ہر کیاری، ہر روش تر و تازہ پھولوں
 کی خوشبو سے معطر ہے۔ اللہ تعالیٰ اس گلشن باغ و بہار کے نظام نو کو رہتی دنیا تک قائم و دائم رکھے
 اور ہمیشہ ہمیش اپنی رحمتوں اور فضلوں کے ٹھنڈے سایوں میں رکھے۔ آمین ثم آمین

افتتاحیہ

جماعت احمدیہ کے قیام پر ایک سو سال سے کچھ زائد عرصہ گزر چکا ہے اور یہ جماعت خدا تعالیٰ کے فضل سے ترقی کی نئی سے نئی منازل طے کر رہی ہے اور ہر آنے والا دن جماعت کو عالمگیر سطح پر نئی وسعتیں عطا کر رہا ہے اور قرآنی وعدہ کے موافق جماعت احمدیہ کی زمین چاروں اطراف بڑھتی اور پھیلتی جا رہی ہے اور بعض ممالک میں **يَدْخُلُونَ فِي دِينِ اللَّهِ أَفْوَاجًا** کے مناظر بھی دیکھنے میں آ رہے ہیں۔

ان حالات میں اس بات کی بڑی شدت کے ساتھ ضرورت محسوس کی جا رہی تھی کہ کوئی ایسی کتاب تیار ہو جس میں جماعت کا ابتدائی تعارف تفصیل کے ساتھ یکجائی صورت میں پیش کیا گیا ہوتا کہ نئے آنے والے احباب جماعت اس سے استفادہ کرتے ہوئے جماعت کے ماضی سے بھی واقفیت حاصل کریں اور جماعت کا حال بھی ان کو معلوم ہو اور جماعت کا مستقبل بھی ان پر روشن ہو۔

اس کتاب میں موصوف نے جماعت احمدیہ کے قیام کے پس منظر سے لے کر جماعت احمدیہ کے مستقبل تک بڑے عمدہ انداز میں اور ضروری تفصیل کے ساتھ جماعت کا تعارف پیش کیا ہے۔ اور جماعت سے متعلق تمام ضروری تعارفی معلومات جمع کر دی ہیں۔

میں سمجھتا ہوں کہ یہ کتاب جہاں نئے احمدی بھائیوں کی تعلیم و تربیت کے لئے بہت

زیادہ مفید ہوگی وہاں پرانے احمدیوں کے علم میں بھی گرا نقدر اضافہ کرنے کا موجب ہوگی۔
خصوصیت سے عزیز نوجوانوں اور طلباء کے لئے بہت مفید ثابت ہوگی۔ فَجَزَاهُ اللَّهُ تَعَالَى

أَحْسَنُ الْجَزَاءِ

عرض حال

اللہ تعالیٰ کے فضل و کرم اور اس کی دی ہوئی توفیق سے خاکسار نے ۱۹۹۶ء میں ”جماعت احمدیہ کا تعارف“ کے موضوع پر ایک کتاب مرتب کی تھی جسے لجنہ اماء اللہ کراچی نے شائع کیا تھا۔ اللہ تعالیٰ کے فضل و کرم سے اس کتاب کو بہت پسند کیا گیا۔ جس کا ایک ثبوت یہ ہے کہ یہ کتاب جماعت احمدیہ کے تعارف کے پیش نظر جماعت احمدیہ کی مرکزی ویب سائٹ alislam.org پر بھی موجود ہے۔

یہ کتاب دس ابواب پر مشتمل تھی اور اس کے ۳۵۰ صفحات تھے۔ اس کتاب کو مرتب کرتے وقت یہ کوشش کی گئی تھی کہ اس کتاب میں جماعت احمدیہ کے عقائد اور نظام جماعت کے متعلق بنیادی ضروری معلومات فراہم کر دی جائیں نیز ۱۹۹۶ء تک قائم ہونے والے تمام بڑے بڑے اور اہم جماعتی ادارہ جات، شعبہ جات، ذیلی تنظیموں اور تمام بڑی بڑی اور اہم بابرکت تحریکات کا مختصراً مگر جامع طور پر تعارف کروا دیا جائے۔ اسی طرح جماعت احمدیہ کے آغاز سے لے کر اس کتاب کی اشاعت تک ہر شعبہ میں جماعتی ترقیات کے کوائف اور اعداد و شمار شامل کر دیئے جائیں۔ تاکہ ایک ہی کتاب میں جماعت احمدیہ کا تمام پہلوؤں سے تعارف حاصل ہو سکے۔ الحمد للہ کہ اس کتاب کا مطالعہ کرنے والے بیسیوں افراد کی طرف سے جو تبصرے اور تاثرات موصول ہوئے ان سے محسوس ہوا کہ اس مقصد کو حاصل کرنے میں کافی حد تک کامیابی حاصل ہوئی۔ الحمد للہ علی ذالک

خاکسار نے جب یہ کتاب جماعت احمدیہ کے ایک جید عالم، پسندیدہ مقرر، محرم اور مؤرخ احمدیت حضرت مولانا دوست محمد شاہ صاحب کی خدمت میں پیش کی تو حضرت مولانا نے اس وقت اس کتاب کی فہرست مضامین اور پھر کچھ ورق گردانی کرنے کے بعد فرمایا کہ۔

”ماشاء اللہ آپ نے تو یہ جماعت احمدیہ کا ایک چھوٹا سا انسائیکلو پیڈیا تیار کر دیا ہے۔ اللہ تعالیٰ آپ کو اس کی جزائے خیر عطا فرمائے۔“ آمین

اس کتاب کی اشاعت کے چند سال بعد فضل عمر فاؤنڈیشن ربوہ کی انعامی سکیم کے تحت خاکسار کا تحریر کردہ ایک انعام یافتہ مقالہ بعنوان:

”حضرت مسیح موعودؑ کے چیلنج اور مخالفین کا رد عمل و نتائج و اثرات“

افادہ عام کے لئے شائع کیا گیا تو اس کی ایک کاپی خاکسار نے حضرت مولانا دوست محمد شاہ صاحب کی خدمت میں ارسال کی۔ جس پر حضرت مولانا کا درج ذیل تبصرہ پڑھنی خط موصول ہوا:-

”جزاکم اللہ۔ تم جزاکم اللہ۔ آپ کی نظر کرم سے آنکرم کا انعام یافتہ مقالہ ”حضرت مسیح موعودؑ کے چیلنج“ زیور طبع سے آراستہ ہونے کے بعد باعث اعزاز اور اضافہ عرفان کا موجب بنا۔ آپ کی پہلی معرکہ الآراء کتاب آج ہی مطالعہ کر رہا تھا۔ دونوں علمی مقابلہ جات پر مبارک صد مبارک۔“

اس خط میں خاکسار کی جس پہلی معرکہ الآراء کتاب کا ذکر کیا ہے وہ یہی کتاب ’جماعت احمدیہ کا تعارف‘ ہی تھی۔ کیونکہ مذکورہ بالا مقالہ کی اشاعت سے پہلے خاکسار کی یہی کتاب تھی جو خاکسار نے حضرت مولانا کی خدمت میں پیش کی تھی۔ الحمد للہ علیٰ ذلک۔

میرے ایک معزز اور انتہائی قابل احترام دوست مکرم مبارک احمد طاہر صاحب جن کو تقریباً ۱۵ سال تک افریقہ میں بطور ٹیچر اور بطور مبلغ سلسلہ عالیہ احمدیہ خدمات بجالانے کی توفیق ملی۔ اور اب سیکرٹری مجلس نصرت جہاں ربوہ کے عہدہ پر فائز ہیں انہوں نے اس کتاب کے مطالعہ کے بعد یہ تجویز دی کہ اس کتاب کا انگریزی میں ترجمہ کروا کر بیرون ملک تمام جماعتی تعلیمی اداروں میں شامل نصاب ہونا چاہئے۔

”جماعت احمدیہ کا تعارف“ کی خاکسار کے نزدیک سب سے بڑی اور اہم خوبی یہ تھی کہ اس میں دیئے گئے تمام حوالہ جات ماسوائے چند ایک نایاب پرانے اخبارات و رسائل و کتب کے دیگر تمام حوالہ جات خاکسار نے خود اصل مآخذ سے چیک کئے تھے اور اس سلسلہ میں پنجاب پبلک لائبریری لاہور سے بھی استفادہ کیا گیا۔ اور دوسری بڑی خوبی اس کتاب کی یہ تھی کہ جماعت احمدیہ کا بنیادی تعارف حاصل کرنے کے لئے صرف ایک ہی کتاب اپنوں اور غیروں کے لئے کافی تھی بالخصوص نومبائین اور جماعت احمدیہ کی نئی نسل کے لئے یہ کتاب بہت ہی مفید قرار پائی۔ فالحمد للہ علیٰ ذلک

اب یہ کتاب ایک عرصہ سے نایاب ہو چکی تھی جبکہ اس کتاب کی ڈیمانڈ بدستور جاری تھی۔ اس کتاب کے حصول کے لئے مجھے متعدد ڈیلیفون اور پیغامات موصول ہوئے۔ چنانچہ اس صورتحال کے پیش نظر اس کتاب کا نیا ایڈیشن شائع کرنے کا پروگرام بنا، لیکن نئے ایڈیشن کی اشاعت کے سلسلہ میں یہ فیصلہ ہوا کہ اب نئے ایڈیشن میں ۱۹۹۶ء کے بعد اب تک اللہ تعالیٰ کے فضل و کرم سے جماعت احمدیہ کے نئے قائم ہونے والے تمام ادارہ جات، شعبہ جات، باہرکت تحریکات کا تعارف نیز جماعت کی دن دوگنی اور رات چوگنی ترقیات پڑنی تازہ کوائف اور اعداد و شمار بھی شامل کئے جائیں۔

پس الحمد للہ کہ محض اللہ تعالیٰ کے فضل اور اس کی دی ہوئی توفیق سے اپنی مفوضہ ذمہ داریوں کی سرانجام دہی کے ساتھ ساتھ اب ۳۱ جولائی ۲۰۱۰ء تک update کے ساتھ یہ کتاب مکمل کرنے کی توفیق ملی ہے۔

الحمد لله على ذلك

”جماعت احمدیہ کا تعارف“ کے اس نئے ایڈیشن کی چند خوبیاں حسب ذیل ہیں:-

۱۔ پہلے ایڈیشن میں املاء، نفس مضمون یا تاریخی لحاظ سے جو چند غلطیاں اور کمیاں رہ گئی تھیں ان کی اس ایڈیشن میں تصحیح اور تکمیل کر دی گئی ہے۔

۲۔ پہلے ایڈیشن میں سہو یا کسی بھی وجہ سے جن اہم جماعتی ادارہ جات کا تعارف رہ گیا تھا مثلاً جماعت احمدیہ کا جلسہ سالانہ، مدرسۃ الظفر اور مدرسۃ الحفظ وغیرہ کا تعارف بھی اس کتاب میں شامل کر دیا گیا ہے۔

۳۔ ۱۹۹۶ء کے بعد قائم ہونے والے تمام جماعتی ادارہ جات، شعبہ جات اور بابرکت تحریکات کا تعارف بھی اس کتاب میں شامل کر دیا گیا ہے۔

۴۔ جماعت احمدیہ کے آغاز سے ۳۱ جولائی ۲۰۱۰ء تک تمام شعبہ جات میں جماعتی ترقیات سے متعلق تازہ کوائف اور اعداد و شمار درج کئے گئے ہیں۔

۵۔ اس ایڈیشن میں درج ذیل مزید ابواب کا اضافہ بھی کیا گیا ہے۔

i۔ خدمت خلق کے جماعتی ادارہ جات اور احمدیہ ایسوسی ایشنز۔

ii۔ اہم جماعتی کتب و مرکزی اخبارات و رسائل کا تعارف۔

iii۔ جماعت احمدیہ کی اہم شخصیات کا تعارف۔

۶۔ جن جماعتی شعبہ جات، ادارہ جات اور بابرکت تحریکات کے متعلق جماعتی نگرانی میں شائع شدہ مستند مواد یا اعداد و شمار جماعتی اخبارات و رسائل، مستند کتب، میگزین، پمفلٹس، ہینڈ بلز اور فولڈرز وغیرہ سے مل گیا ہے ان کے علاوہ دیگر تمام شعبہ جات کے نگران، افسران صیغہ جات یا متعلقہ کارکنان سے خود مل کر معلومات حاصل کر کے اور ان کی تصدیق کرنے کے بعد اس کتاب میں شامل کی گئی ہیں۔

۷۔ بعض اہم ادارہ جات کے متعلق تیار شدہ مواد متعلقہ ادارہ کے سربراہ کو چیک کروانے اور ان کی منظوری و تصدیق کے بعد شامل کیا گیا ہے۔ اللہ تعالیٰ کے فضل و کرم سے مذکورہ بالا خصوصیات کے پیش نظر جماعت احمدیہ کے تعارف کا یہ نیا ایڈیشن بقول حضرت مولانا دوست محمد شاہد صاحب مؤرخ احمدیت اب واقعی ”جماعت احمدیہ کا مختصر انسائیکلو پیڈیا“ کہلانے کا مستحق بن چکا ہے۔ جس میں جماعت احمدیہ کے مخصوص

عقائد اور نظام جماعت اور جماعتی ڈھانچے سے متعلق تقریباً تمام بنیادی معلومات یکجائی طور پر فراہم کر دی گئی ہیں۔ اس صورت حال پر جتنا بھی خدا تعالیٰ کا شکر بجلاؤں کم ہے۔

آخر پر خاکسار اپنے ان تمام کرم فرما، بزرگوں، علماء کرام، سربراہان ادارہ جات و افسران صیغہ جات اور کارکنان کا تذکرہ سے ممنون اور شکر گزار ہے۔ جن کی راہنمائی اور تعاون سے یہ کتاب اپنی تکمیل کو پہنچی ہے۔ اسی طرح خاکسار بطور خاص ان تمام مصنفین سلسلہ اور مضمون نگاروں کا بھی شکر گزار ہے جن کی کتب اور مضامین سے خاکسار نے اس سلسلہ میں کسی بھی طور پر کوئی استفادہ کیا ہے۔ ایسی کتب و اخبارات و رسائل کے حوالے اس کتاب میں ساتھ ساتھ دے دیئے گئے ہیں۔ اس کتاب کے مرتب کرنے میں چونکہ سینکڑوں کتب اور اخبارات و رسائل سے استفادہ کیا گیا ہے لہذا فرداً فرداً شکر یہ ادا کرنا مشکل ہے۔

یہاں پر خاکسار اس امر کی وضاحت کرنا بھی ضروری سمجھتا ہے کہ قبل ازیں خاکسار کی جتنی بھی چھوٹی بڑی کتب شائع ہو چکی ہیں ان سے خاکسار نے قطعاً کوئی مالی منفعت حاصل نہیں کی اور نہ ہی اس کتاب یا آئندہ کسی کتاب یا مضمون سے کوئی مالی منفعت حاصل کرنے کا ارادہ ہے۔ میری کتب کے نفع یا نقصان کا تمام تر تعلق ناشر کے ساتھ ہوتا ہے۔ البتہ میری یہ ضرور کوشش ہوتی ہے کہ اپنی کتاب کسی ایسے ناشر کے ذریعہ شائع کرواؤں جو مالی نفع و نقصان سے بالاتر ہو کر محض جماعت کی ایک علمی خدمت سمجھتے ہوئے میری کتب شائع کروائے۔ الحمد للہ کہ اب تک اس مقصد میں کامیابی حاصل ہوئی ہے۔

خاکسار کا ان کتب و مضامین سے لکھنے کا مقصد محض اپنے علمی ذوق کی تسکین اور جماعت کی علمی طور پر خدمت کرنا ہے۔ اِنْ اَجْرِي اِلَّا عَلَي اللّٰهِ۔

آخر پر اللہ تعالیٰ سے میری دعا ہے کہ جہاں یہ کتاب احمدی احباب بالخصوص نوجوان نسل اور نومبائعین کے لئے جماعتی معلومات اور تعارف کے لحاظ سے مفید ثابت ہو وہاں دوسروں کی ہدایت اور راہنمائی کا ذریعہ بھی ثابت ہو۔ (اللّٰهُمَّ آمِينَ) خاکسار

مندرجات

باب اول	جماعت احمدیہ کے قیام کا پس منظر۔
باب دوم	مختصر سوانح مہدی دُوراں۔
باب سوم	جماعت احمدیہ کا قیام۔
باب چہارم	جماعت احمدیہ کے عقائد۔
باب پنجم	جماعت احمدیہ کا نظام خلافت۔
باب ششم	صدر انجمن احمدیہ۔
باب ہفتم	دیگر اہم ادارہ جات۔
باب ہشتم	جماعتی خدمت خلق کے ادارے اور احمدیہ ایسوسی ایشنز۔
باب نہم	بابرکت تحریکات۔
باب دہم	جماعت کی ذیلی تنظیمیں۔
باب یازدہم	اہم جماعتی کتب و مرکزی اخبارات و رسائل۔
باب دوازدہم	اہم جماعتی شخصیات۔
باب سیزدہم	جماعت احمدیہ کی مخالفت۔
باب چہاردہم	اللہ تعالیٰ کی تائید و نصرت۔
باب پانزدہم	جماعت احمدیہ اُغیار کی نظر میں اور جماعت احمدیہ کا مستقبل۔

جماعت احمدیہ کی ویب سائٹ

اگر کوئی دوست جماعت احمدیہ کے متعلق مزید کچھ معلومات حاصل کرنا چاہتا ہے تو وہ درج ذیل ویب سائٹ کے ذریعہ معلومات حاصل کر سکتا ہے۔

جماعت احمدیہ کی طرف سے انٹرنیٹ پر ویب سائٹ www.alislam.org کے نام سے موجود ہے جہاں لنک ہو کر استفادہ کیا جاسکتا ہے۔ انگریزی ویب سائٹ کے علاوہ عربی، چینی اور فرانسیسی زبانوں میں بھی ویب سائٹس موجود ہیں۔

فہرست مضامین

صفحہ نمبر	فہرست عناوین	نمبر شمار
i	انتساب۔	1-
ii	پیش لفظ۔	2-
iv	افتتاحیہ۔	3-
vi	عرض حال۔	4-
xi-x	6۔ جماعت احمدیہ کی ویب سائٹ	5-
۲۶ تا ۱	فہرست مضامین۔	7-
3 تا 1	تمہید۔	8-

باب اوّل

جماعت احمدیہ کے قیام کا پس منظر

7	از روئے قرآن کریم۔	1-
8	از روئے حدیث۔	2-
9	از روئے بائبل۔	3-
9	از روئے دیگر مذاہب کی کتب مقدس۔	4-
10	موعود اقوام عالم اور چودھویں صدی۔	5-
12	وقت تھا وقت مسیحانہ کسی اور کا وقت۔	6-
17	غیر مسلم اکابرین اور ایک مصلح کا انتظار۔	7-
19	دعویٰ موعود اقوام عالم۔	8-

فہرست عناوین

باب دوم

سوانح حضرت مہدی دوراں

- 25 -1 مختصر سوانح مہدی دوراں۔
- 31 -2 حضرت اماں جان (حضرت سیدہ نصرت جہاں بیگم صاحبہؑ)۔
- 32 -3 مبشر اولاد۔
- 32 -4 حضرت مرزا بشیر الدین محمود احمد صاحبؑ۔
- 32 -5 حضرت مرزا بشیر احمد صاحبؑ ایم۔ اے۔
- 34 -6 حضرت مرزا شریف احمد صاحبؑ۔
- 37 -7 حضرت سیدہ نواب مبارکہ بیگم صاحبہؑ۔
- 38 -8 حضرت سیدہ نواب امۃ الحفیظ بیگم صاحبہؑ۔
- 40 -9 کتب حضرت مسیح موعودؑ کا عمومی تعارف۔
- 41 ۱۔ روحانی خزائن۔
- 44 ۲۔ ملفوظات۔
- 44 ۳۔ مجموعہ اشتہارات۔
- 45 ۴۔ مکتوبات احمد۔
- 45 -10 فہرست کتب روحانی خزائن۔
- 49 -11 حضرت بانی سلسلہ احمدیہ کی تحریرات کے چند نمونے۔
- 49 ۱۔ زندہ خدا۔
- 51 ۲۔ زندہ رسولؐ۔
- 52 ۳۔ قرآن کریم۔
- 54 ۴۔ اسلام۔

صفحہ نمبر	فہرست عناوین	نمبر شمار
56	وفات حضرت مسیح موعود۔	12-
57	حضرت بانی سلسلہ غیروں کی نظر میں۔	13-

باب سوم

جماعت احمدیہ کا قیام

63	جماعت احمدیہ کے قیام کی ضرورت۔	1-
64	اعلان بیعت۔	2-
66	بیعت اولیٰ کے الفاظ۔	3-
66	شرائط بیعت۔	4-
69	جماعت احمدیہ کیلئے حضرت بانی سلسلہ احمدیہ کی نصائح۔	5-
73	جماعت احمدیہ میں شمولیت کی ضرورت۔	6-
75	قادیان کا تعارف۔	7-
77	ربوہ کا تعارف۔	8-

باب چہارم

جماعت احمدیہ کے عقائد

83	ہمارے عقائد۔	1-
85	بعض اختلافی مسائل۔	2-
85	۱۔ مسئلہ وفات و حیات مسیح علیہ السلام۔	
91	۲۔ مسئلہ ظہور امام مہدی و نزول مسیح موعود۔	
92	۱۔ چاند اور سورج گرہن کے عظیم الشان نشان۔	

97	ii- ڈش انٹینا کی ایجاد۔
99	۳- مسئلہ امکان نبوت۔
103	۴- مسئلہ وحی والہام۔
109	3- جماعت احمدیہ اور لاہوری احمدیوں میں فرق۔
110	4- لاہوری احمدی اور جماعت احمدیہ کے عقائد میں اختلاف۔
110	۱- پہلا اختلاف۔ حضرت مسیح موعود کی جانشین صدر انجمن احمدیہ یا شخصی خلافت؟۔
112	۲- دوسرا اختلاف۔ حضرت مسیح موعود کا مقام نبی کا تھا یا کوئی اور؟۔
113	۳- تیسرا اختلاف۔ حضرت مسیح موعود پر ایمان لانا ضروری ہے یا نہیں؟۔
115	۴- چوتھا اختلاف۔ پسر موعود سے مراد کون ہے؟۔
116	5- جماعت احمدیہ کے بعض تاریخی دن۔
116	۱- ۱۲ ربیع الاول۔
117	۲- یوم مسیح موعود۔
118	۳- یوم خلافت۔
119	۴- یوم مصلح موعود۔
119	۵- پیشگوئی مصلح موعود۔

باب پنجم

جماعت احمدیہ کا نظام خلافت

123	1- خلافت احمدیہ کے قیام کا پس منظر۔
125	2- خلافت راشدہ اور خلافت احمدیہ میں مماثلت۔
126	3- خلافت کو "قدرت ثانیہ" نام دینے کا فلسفہ۔

صفحہ نمبر	فہرست عناوین	نمبر شمار
127	قدرت ثانیہ کا ظہور۔	4-
128	جماعت احمدیہ میں خلیفہ کے انتخاب کا طریق۔	5-
132	۱۔ انتخاب خلافت کے متعلق ایک ضروری ریزولوشن۔	
132	۲۔ مجلس انتخاب خلافت میں اراکین کا اضافہ۔	
133	۳۔ مجلس انتخاب خلافت کا دستور العمل۔	
135	۴۔ بنیادی قانون۔	
135	۷۔ موجودہ قواعد انتخاب خلافت۔	
139	۸۔ انتخاب خلافت اولیٰ۔	
141	۹۔ حضرت خلیفۃ المسیح الاولؑ کے مختصر سوانح حیات۔	
142	۱۔ کتب حضرت خلیفۃ المسیح الاولؑ۔	
142	۲۔ ملازمت سے فراغت اور قادیان میں ہجرت۔	
143	۳۔ حضرت خلیفۃ المسیح الاولؑ کی وفات۔	
144	۴۔ حضرت خلیفہ اولؑ کا مقام۔	
145	۵۔ غیروں کی آراء۔	
147	۶۔ خلافت اولیٰ کے شیریں ثمرات۔	
147	۷۔ دور خلافت اولیٰ میں ترقیات کی چند جھلکیاں۔	
148	۱0۔ خلافت ثانیہ کا ظہور۔	
149	۱1۔ حضرت خلیفۃ المسیح الثانیؑ کے مختصر سوانح حیات۔	
152	۱۔ انتخاب خلافت ثانیہ۔	
153	۲۔ اولاد۔	
154	۳۔ آخری بیماری اور وفات۔	

فہرست عناوین

- ۱۵۴ ۴۔ تصانیف حضرت خلیفۃ المسیح الثانیؒ۔
- ۱۵۶ ۵۔ قومی و ملی خدمات۔
- ۱۵۸ ۶۔ جماعت کے نام ایک وصیت۔
- ۱۵۹ ۷۔ خلافت ثانیہ کے شیریں ثمرات۔
- ۱۶۰ ۸۔ دور خلافت ثانیہ میں ترقیات کی چند جھلکیاں۔
- ۱۶۲ ۱۲۔ خلافت ثالثہ۔
- ۱۶۳ ۱۳۔ حضرت خلیفۃ المسیح الثالثؒ کا عہد خلافت۔
- ۱۶۳ ۱۔ انتخاب خلافت ثالثہ۔
- ۱۶۳ ۲۔ حضرت خلیفۃ المسیح الثالثؒ کے مختصر حالات زندگی۔
- ۱۶۵ ۳۔ خلافت ثالثہ کے شیریں ثمرات۔
- ۱۶۵ ۴۔ حضور کی وفات۔
- ۱۶۶ ۵۔ دور خلافت ثالثہ میں ترقیات کی چند جھلکیاں۔
- ۱۷۱ ۱۴۔ خلافت رابعہ۔
- ۱۷۱ ۱۔ حضرت خلیفۃ المسیح الرابعؒ کے مختصر حالات زندگی۔
- ۱۷۲ ۲۔ خلافت رابعہ کے شیریں ثمرات۔
- ۱۷۲ ۳۔ علمی خدمات۔
- ۱۷۳ ۴۔ سب سے بڑا کارنامہ۔
- ۱۷۴ ۵۔ خلافت رابعہ میں نفوذ احمدیت۔
- ۱۷۴ ۶۔ حضور کی وفات۔
- ۱۷۴ ۷۔ خلافت رابعہ میں ترقیات کی چند جھلکیاں۔
- ۱۷۷ ۱۵۔ عہد خلافت خامسہ۔

صفحہ نمبر	فہرست عناوین	نمبر شمار
177	۱۔ اِنِّیْ مَعَّکَ یَا مَسْرُوْرٌ۔	
178	۲۔ انتخابِ خلافتِ خامسہ۔	
178	۳۔ مجلسِ انتخابِ خلافت سے خطاب۔	
179	۴۔ حضرت خلیفۃ المسیح الخامس کا پہلا خطاب۔	
180	۵۔ حضرت خلیفۃ المسیح الخامس کے حالات و خدمات قبل از خلافت۔	
182	۶۔ خلافتِ خامسہ کے شیریں ثمرات۔	
183	۷۔ دورِ خلافتِ خامسہ میں ترقیات کی چند جھلکیاں۔	
188	16۔ حضرت مسیح موعودؑ کی جانشینِ شخصیِ خلافت یا صدر انجمن احمدیہ۔	
188	۱۔ شخصیِ خلافت کا ثبوت از روئے قرآن۔	
190	۲۔ شخصیِ خلافت از روئے حدیث۔	
191	۳۔ خلافت کے مسئلہ پر صحابہ کا تعامل اور اجماع۔	
192	۴۔ حضرت مسیح موعودؑ کی شہادتِ خلافت کے متعلق۔	
193	۵۔ حضرت صاحب کی دوسری شہادتِ خلافت کے متعلق۔	
193	۶۔ جمہوریت سے بھی خلافت کا ثبوت۔	
193	۷۔ نظامِ خلافت پر اجماع۔	
195	۸۔ ایک فیصلہ کن سوال۔	
195	۹۔ شخصیِ خلافت پر سب سے بڑی شہادت۔	
196	17۔ عہدِ حفاظتِ نظامِ خلافت۔	
198	18۔ نئی صدی کا عظیم عہد۔	

فہرست عناوین
باب ششم
صدر انجمن احمدیہ

- | | |
|-----|---|
| 201 | 1- انجمن احمدیہ کا قیام۔ |
| 201 | 2- کمیٹی محاسبہ و مال۔ |
| 202 | 3- انتظامی کمیٹی۔ |
| 203 | 4- مشترکہ کمیٹی۔ |
| 203 | 5- صیغہ پرائیویٹ سیکرٹری۔ |
| 204 | 6- صدر۔ صدر انجمن احمدیہ۔ |
| 205 | 7- نظارت علیاء۔ |
| 208 | 8- نظارت دیوان۔ |
| 209 | 9- نظارت اصلاح و ارشاد۔ |
| 211 | 10- ایڈیشنل نظارت اصلاح و ارشاد مقامی۔ |
| 211 | 11- ایڈیشنل نظارت اصلاح و ارشاد (تعلیم القرآن و وقف عارضی)۔ |
| 212 | 12- ایڈیشنل نظارت اصلاح و ارشاد برائے رشتہ ناطہ۔ |
| 212 | 13- تعارف شعبہ رشتہ ناطہ اور بعض توجہ طلب امور۔ |
| 218 | 14- ایڈیشنل نظارت اصلاح و ارشاد برائے دعوت الی اللہ۔ |
| 219 | 15- نظارت تعلیم۔ |
| 220 | 16- نظارت بیت المال آمد۔ |
| 220 | 17- نظارت بیت المال خرچ۔ |
| 221 | 18- نظارت صدقات و وظائف۔ |

نمبر شمار	فہرست عناوین	صفحہ نمبر
19-	نظارت تصنیف و اشاعت۔	222
20-	نظارت افتاء۔	223
21-	نظارت امور عامہ۔	224
22-	نظارت صحت۔	226
23-	نظارت امور خارجہ۔	226
24-	نظارت بہشتی مقبرہ۔	227
25-	نظارت ضیافت۔	228
26-	نظارت تعمیرات۔	228
27-	نظارت جائیداد و املاک۔	229
28-	نظارت صنعت و تجارت۔	230
29-	نظارت زراعت۔	231
30-	شعبہ آڈٹ۔	231
31-	شعبہ محاسب۔	231
32-	صیغہ خزانہ۔	232
33-	شعبہ ترتیب ریکارڈ۔	232
34-	شعبہ کمپیوٹر۔	232
35-	منصوبہ بندی کمیٹی۔	232
36-	مجلس مشاورت۔	233
37-	مجلس مشاورت کے قواعد و ضوابط۔	234
38-	مقامی انجمنیں۔	237
39-	قواعد انتخابات مقامی عہدیداران۔	238

نمبر شمار	فہرست عناوین	صفحہ نمبر
40-	جماعت احمدیہ کا نظام۔	241
41-	چندہ جات کا نظام۔	242
	۱۔ چندہ عام۔	242
	۲۔ چندہ وصیت۔	242
	۳۔ چندہ جلسہ سالانہ۔	242
	۴۔ چندہ تحریک جدید۔	243
	۵۔ چندہ وقف جدید۔	243
	۶۔ دیگر چندہ جات۔	243

باب ہشتم

دیگر اہم ادارہ جات

247	1- دارالقضاء کا قیام۔
247	2- دارالقضاء کا نظام۔
252	3- بہشتی مقبرہ کا قیام۔
253	4- خلافت لائبریری۔
258	5- دارالضیافت (لنگر خانہ)۔
262	6- بیت الکرامہ۔
263	7- جامعہ احمدیہ ربوہ۔
266	۱۔ کوائف جامعات۔
267	۲۔ تعلیمی نصاب۔
268	۳۔ لائبریری جامعہ احمدیہ سینئر سیکشن۔

صفحہ نمبر	فہرست عناوین	نمبر شمار
269	۴۔ کمپیوٹر لیب۔	
270	۵۔ واقعہ صلیب سیل۔	
270	۶۔ مجلس ارشاد۔	
270	۷۔ مجلس علمی طلباء۔	
271	۸۔ مجلس علمی اساتذہ۔	
271	۹۔ یوٹوریل گروپس۔	
272	۱۰۔ شعبہ کھیل۔	
272	۱۱۔ ہائیکنگ۔	
273	8۔ ریسرچ سیل۔	
274	9۔ ریسرچ سیل کی تنظیم نو۔	
275	10۔ مدرسہ الحفظ۔	
277	11۔ حفاظ کرام کاریکارڈ۔	
278	12۔ عائشہ دینیات اکیڈمی و مدرسہ الحفظ ربوہ برائے طالبات۔	
280	13۔ صد سالہ جشن شکر نمائش۔	
281	14۔ جماعت احمدیہ کا جلسہ سالانہ۔	
285	15۔ جلسہ سالانہ کے متعلق غیروں کے تاثرات۔	
288	16۔ نظام جلسہ سالانہ۔	
289	17۔ نظام جلسہ سالانہ کے شعبہ جات۔	
290	18۔ جلسہ سالانہ کی مختلف نظامتیں۔	
290	۱۔ ناظم معائنہ۔	
291	۲۔ ناظم تنقیح حسابات۔	

صفحه نمبر	فہرست عناوین	نمبر شمار
291	۳۔ ناظم طبی امداد۔	
291	۴۔ ناظم اشاعت۔	
291	۵۔ ناظم عمومی۔	
292	۶۔ ناظم معلومات و فوری امداد۔	
292	۷۔ ناظم استقبال۔	
292	۸۔ ناظم مکانات۔	
293	۹۔ ناظم پرالی۔	
293	۱۰۔ ناظم صفائی۔	
293	۱۱۔ ناظم روشنی۔	
293	۱۲۔ ناظم تعمیرات۔	
294	۱۳۔ ناظم حاضری و نگرانی۔	
294	۱۴۔ ناظم پختہ سامان و ظروف گلی۔	
294	۱۵۔ ناظم بازار۔	
295	۱۶۔ ناظم سپلائی۔	
295	۱۷۔ ناظم محنت۔	
296	۱۸۔ ناظم گوشت۔	
296	۱۹۔ ناظم آب رسانی۔	
296	۲۰۔ ناظم ریزرو نمبر ۱۔	
296	۲۱۔ ناظم ریزرو نمبر ۲۔	
297	۲۲۔ ناظم اجراء پرچی و خوراک۔	
297	۲۳۔ ناظم تصدیق پرچی خوراک۔	

صفحہ نمبر	فہرست عناوین	نمبر شمار
297	۲۴۔ ناظم نقل و حمل۔	
297	۲۵۔ ناظم لنگر خانہ۔	
298	۲۶۔ ناظم مہمان نوازی۔	
298	۲۷۔ ناظم تربیت۔	
299	۲۸۔ ناظم ایندھن و سوئی گیس۔	
299	۲۹۔ ناظم مہمان نوازی مستورات۔	
299	۳۰۔ ناظم لنگر پرہیزی۔	
300	۳۱۔ ناظم خدمت خلق۔	
302	۱۹۔ ایم ٹی اے۔	
302	۱۔ ایم ٹی اے کی نئی شاخیں۔	
303	۲۔ ایم ٹی اے کے غیر معمولی اثرات۔	
305	20۔ فضل عرفاؤنڈیشن۔	
306	۱۔ انعامی سکیم برائے علمی مقابلہ جات۔	
309	۲۔ لندن کے انڈیا آفس لائبریری سے ریسرچ پروگرام۔	
309	۳۔ فنڈز کے مصارف۔	
311	۴۔ فضل عرفاؤنڈیشن کے تحت ہونے والا کام۔	
312	21۔ ناصرفاؤنڈیشن۔	
312	22۔ طاہرفاؤنڈیشن۔	
313	23۔ نورفاؤنڈیشن۔	

باب ہشتم

خدمت خلق کے بعض ادارے اور احمدیہ ایسوسی ایشنز

- 317 -1 فضل عمر ہسپتال ربوہ۔
- 321 -2 طاہر ہارٹ انسٹیٹیوٹ ربوہ۔
- 322 -3 نور العین دائرۃ الخدمۃ الانسانیۃ ربوہ۔
- 323 -4 بلڈ بینک ربوہ۔
- 325 -5 ادارہ دارالصناعۃ۔
- 327 -6 دارالصناعۃ کا احیاء نو۔
- 329 -7 طاہر ہومیو پیتھک ہسپتال و ریسرچ انسٹیٹیوٹ ربوہ۔
- 330 -8 ناصر فار اینڈ ریسکیو سروس ربوہ۔
- 331 -9 نصرت جہاں ہومیو پیتھک کلینک ربوہ۔
- 331 -10 ہیومنٹی فرسٹ۔
- 333 -11 احمدیہ میڈیکل ایسوسی ایشن پاکستان۔
- 334 -12 انٹرنیشنل ایسوسی ایشن آف احمدی آرکیٹیکٹس اینڈ انجینئرز (IAAAE)۔
- 341 -13 احمدی بلائینڈز ایسوسی ایشن پاکستان۔
- 344 -14 ایسوسی ایشن آف احمدی کمپیوٹر پروفیشنلز پاکستان۔
- 347 -15 احمدیہ ہومیو پیتھک میڈیکل ریسرچ ایسوسی ایشن پاکستان۔
- 350 -16 آل پاکستان احمدی ٹیچرز ایسوسی ایشن۔

فہرست عناوین

باب نہم

بابرکت تحریکات

- 355 1- تحریک جدید۔
- 355 ۱- تحریک جدید کیا ہے؟
- 355 ۲- ایک الہی تحریک۔
- 357 ۳- تحریک جدید کے اغراض و مقاصد۔
- 358 ۴- مطالبات تحریک جدید۔
- 368 ۵- تحریک جدید انجمن احمدیہ کا نظام۔
- 368 ۶- مستقبل دفتر کا قیام اور اس کے پہلے انچارج۔
- 369 ۷- فنانشل سیکرٹری کا تقرر۔
- 370 ۸- تحریک جدید کی رجسٹریشن۔
- 370 ۹- بیرونی ممالک کی تبلیغ تحریک جدید کے دائرہ عمل میں۔
- 370 ۱۰- مجلس تحریک جدید کا قیام۔
- 370 ۱۱- خصوصی ممبران کا تقرر۔
- 371 ۱۲- تقسیم ہند اور تحریک جدید۔
- 371 ۱۳- تحریک جدید کی پاکستان میں رجسٹریشن۔
- 372 ۱۴- ربوہ میں دفاتر تحریک جدید کی عمارت۔
- 372 ۱۵- چندہ تحریک جدید۔
- 373 ۱۶- دفاتر تحریک جدید۔
- 373 ۱۷- تحریک جدید انجمن احمدیہ کا موجودہ انتظامی ڈھانچہ۔

- 373 ۱۸۔ مجلس تحریک جدید۔
- 374 ۱۹۔ محاسبہ کمیٹی۔
- 375 ۲۰۔ انتظامی کمیٹی۔
- 375 ۲۱۔ صدر تحریک جدید انجمن احمدیہ۔
- 375 ۲۲۔ وکالت علیاء۔
- 376 ۲۳۔ وکالت تعمیل و تنفیذ۔
- 376 ۲۴۔ وکالت دیوان۔
- 377 ۲۵۔ وکالت تبشیر۔
- 379 ۲۶۔ مبلغ کے فرائض و ذمہ داریاں۔
- 381 ۲۷۔ وکالت مال اول۔
- 382 ۲۸۔ وکالت مال ثانی۔
- 385 ۲۹۔ وکالت مال ثالث۔
- 385 ۳۰۔ وکالت تصنیف۔
- 386 ۳۱۔ وکالت تعلیم۔
- 387 ۳۲۔ وکالت اشاعت۔
- 388 ۳۳۔ وکالت وقف نو۔
- 389 ۳۴۔ وکالت صنعت و تجارت۔
- 389 ۳۵۔ وکالت زراعت۔
- 390 ۳۶۔ نصرت جہاں سکیم۔
- 391 ۳۷۔ صیغہ امانت تحریک جدید۔
- 391 ۳۸۔ صیغہ کمیٹی آبادی۔

صفحہ نمبر	فہرست عناوین	نمبر شمار
392	۳۹- آڈیٹر-۲۰- شعبہ تخصص	
393	۴۱- تحریک جدید کی برکات اغیار کی نظر میں۔	
396	۴۲- تحریک جدید کا شاندار مستقبل۔	
398	2- تحریک وقف جدید۔	
398	۱- تحریک وقف جدید کی اہمیت۔	
399	۲- شعبہ معلمین وقف جدید۔	
401	۳- دعوت الی اللہ۔	
403	۴- طبی سہولیات۔	
403	۵- فضل عمر فری ہومیوڈسپنری ربوہ۔	
403	۶- المہدی ہسپتال مٹھی۔	
404	۷- طاہر ہسپتال نگر پارکر۔	
404	۸- وقف جدید کا مالی نظام۔	
405	۹- وقف جدید کی مدت۔	
406	۱۰- انجمن وقف جدید کا نظام۔	
406	۱۱- دفتر وقف جدید کا قیام۔	
406	۱۲- رجسٹریشن اور ابتدائی ممبران۔	
406	۱۳- وقف جدید کے پہلے انسپکٹر۔	
407	۱۴- بورڈ آف ڈائریکٹرز مجلس وقف جدید۔	
407	۱۵- مال کمیٹی۔	
408	۱۶- انتظامیہ کمیٹی۔	
409	۱۷- وقف جدید کی نظامتیں۔	

صفحہ نمبر	فہرست عناوین	نمبر شمار
409	i- نظامت ارشاد۔	
409	ii- نظامت مال۔	
409	iii- نظامت دیوان۔	
409	iv- شعبہ آڈٹ۔	
410	۱۸- مدرسۃ الظفر وقف جدید۔	
411	i- دس ہزار معلمین کی ضرورت۔	
411	i- معلمین کے اوصاف۔	
413	iii- معلمین کی تیاری۔	
413	iv- مدرسۃ الظفر کا قیام۔	
413	v- داخلہ معلمین کلاس۔	
414	vi- نصاب معلمین کلاس۔	
414	vii- ذہنی و جسمانی تربیت۔	
414	viii- وظیفہ۔	
414	ix- اقامت الظفر۔	
414	x- عملی تربیت۔	
415	xi- مدرسۃ الظفر و اقامتہ الظفر ربوہ کی نئی عمارت۔	
415	xii- تحریک وقف جدید کو مضبوط کرو۔	
416	3- تحریک وقف نو۔	
418	تحریک وقف نو کی برکات۔	
421	4- نصرت جہاں تحریک۔	
423	نصرت جہاں کے شیریں ثمرات۔	

صفحہ نمبر	فہرست عناوین	نمبر شمار
426	بیوت الحمد تحریک۔	5-
427	کفالت یتامی تحریک۔	6-
428	سیدنا بلال فنڈ تحریک۔	7-
430	مریم شادی فنڈ تحریک۔	8-
430	مصیبت زدگان کیلئے تحریکات۔	9-

باب دہم

جماعت احمدیہ کی ذیلی تنظیمیں

435	لجنہ اماء اللہ کا قیام۔	1-
436	ناصرات الاحمدیہ کا قیام۔	2-
438	لجنہ اماء اللہ کی تنظیم کا مختصر تعارف۔	3-
439	ناصرات الاحمدیہ کی تنظیم۔	4-
439	لجنہ اماء اللہ کے چندہ جات۔	
440	خدام الاحمدیہ کا قیام۔	5-
441	۱۔ خدام الاحمدیہ کا نظام۔	
442	۲۔ خدام الاحمدیہ کے عہدیداران۔	
443	۳۔ خدام الاحمدیہ کا مالی سال۔	
444	۶۔ انصار اللہ کا قیام۔	
445	۱۔ مجلس انصار اللہ کا قیام۔	
446	۲۔ مجلس انصار اللہ کے عہدیداران۔	
447	۳۔ مجلس انصار اللہ کے شعبہ جات۔	

صفحہ نمبر	فہرست عناوین	نمبر شمار
447	۴۔ انصار اللہ کا مالی نظام۔	
448	۷۔ اطفال الاحمدیہ کا قیام۔	
450	اطفال احمدیہ کی تنظیم۔	
451	8۔ ذیلی تنظیموں کے عہد۔	
451	۱۔ انصار اللہ کا عہد۔	
451	۲۔ خادم کا عہد۔	
452	۳۔ اطفال الاحمدیہ کا عہد۔	
452	۴۔ عہد لجنہ اماء اللہ۔	
452	۵۔ ناصرات الاحمدیہ کا عہد۔	

باب یازدہم

اہم جماعتی کتب و مرکزی اخبارات و رسائل کا تعارف

455	1۔ جماعت احمدیہ کی اہم کتب کا تعارف۔	
455	۱۔ تفسیر القرآن حضرت مسیح موعودؑ۔	
456	۲۔ حقائق الفرقان۔	
458	۳۔ تفسیر کبیر۔	
460	۴۔ ۷۰۰ احکام خداوندی۔	
460	۵۔ حدیقتہ الصالحین۔	
461	۶۔ سیرۃ خاتم النبیین۔	
462	۷۔ اسوۃ انسان کامل۔	
462	۸۔ سیرت صحابہ رسولؐ۔	

صفحہ نمبر	فہرست عناوین	نمبر شمار
463	۹۔ سیرت حضرت مسیح موعودؑ۔	
463	۱۰۔ حیات طیبہ۔	
464	۱۱۔ تذکرہ۔	
464	۱۲۔ حیات نور۔	
465	۱۳۔ مرقاۃ الیقین فی حیات نور الدین۔	
465	۱۴۔ سوانح فضل عمر۔	
466	۱۵۔ حیات ناصر جلد نمبر ۱۔	
466	۱۶۔ ایک مرد خدا۔	
467	۱۷۔ سیرۃ سوانح حضرت اماں جان۔	
468	۱۸۔ سیرت و سوانح سیدہ مبارکہ بیگم صاحبہ۔	
468	۱۹۔ تین سوتیرہ اصحاب صدق و صفا۔	
469	۲۰۔ شیخ نجم اور آپ کے شاگرد۔	
469	۲۱۔ حیات قدسی مع برکات احمدیہ۔	
470	۲۲۔ تجدیدِ نعمت۔	
470	۲۳۔ ہستی باری تعالیٰ۔	
471	۲۴۔ سیر روحانی۔	
471	۲۵۔ دعوت الامیر۔	
472	۲۶۔ الہام۔ عقل علم اور سچائی۔	
473	۲۷۔ اسلام اور عصر حاضر کے مسائل۔	
473	۲۸۔ سلسلہ احمدیہ۔	

صفحہ نمبر	فہرست عناوین	نمبر شمار
474	۲۹۔ مضامین بشیر جلد اول۔	
475	۳۰۔ تبلیغ ہدایت۔	
475	۳۱۔ مضامین حضرت ڈاکٹر میر محمد اسماعیل صاحبؒ۔	
476	۳۲۔ پاکٹ بک۔	
477	۳۳۔ احمدیہ تعلیمی پاکٹ بک۔	
478	۳۴۔ فقہیات ربانیہ۔	
479	۳۵۔ تحقیق عارفانہ۔	
480	۳۶۔ خلفا و احمدیت کی تحریکات اور ان کے شیریں ثمرات۔	
480	۳۷۔ حضرت مسیح موعودؑ کے چیلنج اور رد عمل و نتائج و اثرات۔	
481	۳۸۔ نظام خلافت اور خلافت احمدیہ کے سو سال۔	
483	2۔ جماعت احمدیہ کے مرکزی اخبارات و رسائل کا تعارف۔	
483	۱۔ اخبار الحکم۔	
485	۲۔ البدر۔	
486	۳۔ ماہنامہ ریویو آف ریپبلیکنز۔	
490	۴۔ ماہنامہ تشہید الاذہان۔	
492	۵۔ روزنامہ الفضل۔	
500	۶۔ الفضل انٹرنیشنل لندن۔	
501	۷۔ ماہنامہ مصباح ربوہ۔	
504	۸۔ ماہنامہ خالد ربوہ۔	
507	۹۔ ماہنامہ انصار اللہ ربوہ۔	
508	۱۰۔ ماہنامہ تحریک جدید ربوہ۔	

فہرست عناوین

باب دوازدہم

جماعت احمدیہ کی اہم شخصیات

- 511 -1 ایک پیشگوئی کا پورا ہونا۔
- 511 -2 فہرست ۳۱۳- اصحاب صدق و صفاء۔
- 512 -3 دس جلیل القدر صحابہؓ۔
- 520 ۱- حضرت مولانا عبدالکریم صاحب سیالکوٹیؒ۔
- 523 ۲- حضرت سید حامد شاہ صاحبؒ آف سیالکوٹ۔
- 524 ۳- حضرت میر ناصر نواب صاحب دہلویؒ۔
- 527 ۴- حضرت سردار نواب محمد علی خان صاحبؒ۔
- 528 ۵- حضرت مولوی حاجی حافظ حکیم فضل دین صاحب بھیرویؒ۔
- 530 ۶- حضرت قاضی امیر حسین صاحب بھیرہ۔
- 531 ۷- حضرت ڈاکٹر خلیفہ رشید الدین صاحبؒ۔
- 533 ۸- حضرت مولوی برہان الدین صاحبؒ جہلمی۔
- 536 ۹- حضرت مولانا شیر علی صاحبؒ۔
- 539 ۱۰- حضرت صاحبزادہ عبداللطیف صاحبؒ شہید۔
- 543 -4 دس عظیم علماء سلسلہ۔
- 543 ۱- حضرت حافظ مولانا روشن علی صاحبؒ۔
- 545 ۲- حضرت سید سرور شاہ صاحبؒ۔
- 547 ۳- حضرت میر محمد اسحاق صاحبؒ۔

نمبر شمار	فہرست عناوین	صفحہ نمبر
	۴۔ حضرت مولانا غلام رسول راجیکی صاحبؒ۔	553
	۵۔ حضرت مولانا جلال الدین صاحب شمسؒ۔	554
	۶۔ حضرت سید زین العابدین ولی اللہ شاہ صاحبؒ۔	556
	۷۔ حضرت مولانا ابوالعطاء صاحب۔	558
	۸۔ حضرت مولانا قاضی محمد نذیر صاحب لائل پوری۔	559
	۹۔ حضرت ملک سیف الرحمن صاحب۔	560
	۱۰۔ حضرت مولانا دوست محمد شاہ صاحب۔	562
5-	بعض ابتدائی مبلغین۔	565
	۱۔ واعظین سلسلہ کا تقرر۔	565
	۲۔ حضرت چوہدری فتح محمد سیال صاحبؒ۔	566
	۳۔ حضرت صوفی غلام محمد صاحبؒ۔	567
	۴۔ حضرت مفتی محمد صادق صاحبؒ۔	569
	۵۔ حضرت مولانا عبدالرحیم صاحب نیو۔	570
	۶۔ محترم مولانا ظہور حسین صاحب بخارا۔	570
	۷۔ حضرت مولانا رحمت علی صاحبؒ۔	571
	۸۔ محترم مولانا حکیم فضل الرحمن صاحب۔	572
	۹۔ محترم مولانا شیخ مبارک احمد صاحب۔	573
	۱۰۔ محترم مولانا نذیر احمد علی صاحب۔	573
	۱۱۔ محترم مولانا محمد صدیق صاحب امرتسری۔	574
	۱۲۔ محترم مولانا نسیم سیفی صاحب۔	574

صفحہ نمبر	فہرست عناوین	نمبر شمار
574	۱۳۔ محترم مولانا چوہدری محمد شریف صاحب۔	
575	۱۴۔ محترم قریشی محمد افضل صاحب۔	
575	۱۵۔ محترم مولانا عطاء اللہ کلیم صاحب۔	
576	۱۶۔ محترم مولانا محمد منور صاحب۔	
577	6۔ بیرونی ممالک کے پہلے مبلغین کی فہرست۔	
582	7۔ دس دیگر معروف شخصیات۔	
582	۱۔ حضرت چوہدری سر محمد ظفر اللہ خان صاحبؒ۔	
584	۲۔ حضرت مولانا عبدالرحیم صاحب دروڈ۔	
586	۳۔ حضرت مولانا شیخ محمد احمد مظہر صاحب ایڈووکیٹ۔	
587	۴۔ حضرت مرزا عبدالحق صاحب ایڈووکیٹ۔	
589	۵۔ مکرم مولانا عمری عبیدی صاحب۔	
590	۶۔ مکرم ملک عبدالرحمن خادم صاحب ایڈووکیٹ۔	
592	۷۔ مکرم الحاج سر محمد سنگھائے صاحب۔	
592	۸۔ مکرم صاحبزادہ مرزا مظفر احمد صاحب (ایم۔ ایم۔ احمد)۔	
596	۹۔ مکرم پروفیسر ڈاکٹر عبدالسلام صاحب۔	
600	۱۰۔ مکرم میجر جنرل افتخار حسین جنجوعہ صاحب ہلال جرأت۔	

باب سینزدہم

جماعت احمدیہ کی مخالفت

605	1۔ جماعت احمدیہ کی مخالفت۔
606	2۔ فہرست شہدائے احمدیت۔

نمبر شمار فہرست عناوین صفحہ نمبر

625 3- ایک قابل رشک واقعہ۔

627 4- ۱۹۸۴ء کا ظالمانہ آرڈیننس اور مقدمات کی تفصیل۔

باب چہار دہم

جماعت احمدیہ کی الہی تائید و نصرت

633 1- اک قطرہ اس کے فضل نے دریا بنا دیا (جماعتی ترقی کی بعض جھلکیاں)۔

635 2- تراجم قرآن کریم۔

639 3- تراجم قرآن کے متعلق غیروں کے تاثرات۔

باب پانز دہم

641 جماعت احمدیہ اغیار کی نظر میں و جماعت احمدیہ کا

مستقبل

645 1- جماعت احمدیہ کا مستقبل۔

تکمہ ہدایت

احمدیت کسی سیاسی یا کسی دنیوی تحریک کا نام نہیں بلکہ یہ خالصتاً ایک دینی جماعت ہے جو منہاج نبوت پر قائم ہوئی ہے اور اس کے پیش نظر صرف اور صرف بنی نوع انسان کی روحانی تعلیم و تربیت ہے۔ اللہ تعالیٰ نے بنی نوع انسان کی ہدایت و راہنمائی کے لئے انبیاء علیہم السلام کا سلسلہ جاری فرمایا جس کے تحت بعض روایات کے مطابق ایک لاکھ چوبیس ہزار پیغمبر مبعوث ہوئے۔ بالآخر یہ سلسلہ ہمارے پیارے نبی حضرت خاتم الانبیاء محمد مصطفیٰ ﷺ کے بابرکت وجود پر اپنے کمال کو پہنچا۔ آپ سے پہلے تمام انبیاء کا دائرہ کار زمانی و مکانی اور قومی لحاظ سے محدود تھا۔ مگر آنحضرت ﷺ کو یہ منفرد اعزاز حاصل ہے کہ آپ تمام انسانوں کی طرف مبعوث ہوئے اور جو شریعت قرآن کریم کی شکل میں آپ کو عطا کی گئی اس میں قیامت تک کے پیدا ہونے والے تمام مسائل کا حل موجود ہے۔

اب یہاں پر ایک سوال پیدا ہوتا ہے کہ آنحضرت ﷺ کے خاتم النبیین ہونے اور قرآن کریم کی قیامت تک قابل عمل رہنے کے باوجود کسی مسیح یا مہدی کے ظہور کی ضرورت کیوں پیش آئی؟ اس سوال کا جواب درج ذیل احادیث کی روشنی میں باسانی سمجھا جاسکتا ہے:-

عَنْ عَلِيِّ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يُوشِكُ أَنْ يَأْتِيَ عَلَى النَّاسِ زَمَانٌ لَا يَبْقَى مِنَ الْإِسْلَامِ إِلَّا اسْمُهُ وَلَا يَبْقَى مِنَ الْقُرْآنِ إِلَّا رَسْمُهُ مَسَاجِدُهُمْ عَامِرَةٌ وَهِيَ خَرَابٌ مِنَ الْهُدَى عُلَمَاءُهُمْ شَرٌّ مِنْ تَحْتِ أَدِيمِ السَّمَاءِ مِنْ عِنْدِهِمْ تَخْرُجُ الْفِتْنَةُ وَفِيهِمْ تَعُوذُ رَوَاهُ الْبَيْهَقِيُّ فِي شُعَبِ الْإِيمَانِ.

(مشکوٰۃ کتاب العلم الفصل الثالث ص ۳۸ کنز العمال ص ۴۳۶)

حضرت علیؓ بیان کرتے ہیں کہ آنحضرت ﷺ نے فرمایا: عنقریب ایسا زمانہ آئے گا کہ نام کے سوا اسلام کا کچھ باقی نہیں رہے گا۔ الفاظ کے سوا قرآن کا کچھ باقی نہیں رہے گا۔ اس زمانہ کی مسجدیں بظاہر آباد تو نظر آئیں گی لیکن ہدایت سے خالی ہوں گی ان میں سے ہی فتنے اٹھیں گے اور ان میں ہی لوٹ جائیں گے۔ یعنی تمام خرابیوں کا وہی سرچشمہ ہوں گے۔

عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا قَالَ: قَالَ رَسُولُ اللَّهِ صَلَّى اللَّهُ عَلَيْهِ

وَسَلَّمَ : لِيَأْتِيَنَّ عَلِيَّ أُمَّتِي مَا أَتَى عَلِيَّ بَنِي إِسْرَائِيلَ حَدَّ وَالنَّعْلَ بِالنَّعْلِ حَتَّىٰ إِنْ كَانَ مِنْهُمْ مَنْ أَتَىٰ أُمَّهُ عِلَانِيَةً لَكَانَ فِي أُمَّتِي مَنْ يَصْنَعُ ذَلِكَ وَإِنَّ بَنِي إِسْرَائِيلَ تَفَرَّقَتْ عَلَى ثِنْتَيْنِ وَ سَبْعِينَ مِلَّةً وَ تَفْتَرِقُ أُمَّتِي عَلَى ثَلَاثٍ وَ سَبْعِينَ مِلَّةً كُلُّهُمْ فِي النَّارِ إِلَّا مِلَّةً وَاحِدَةً ، قَالُوا : مَنْ هِيَ يَا رَسُولَ اللَّهِ ؟ قَالَ : مَا أَنَا عَلَيْهِ وَ أَصْحَابِي .

(ترمذی کتاب الایمان باب افتراق هذه الامة ص ۸۹/۲ جامع الصغير ص ۱۱۰/۲ مصری)

(ابن ماجہ کتاب الفتن باب افتراق الامم ص ۲۸۷)

حضرت عبداللہ بن عمروؓ بیان کرتے ہیں کہ آنحضرت ﷺ نے فرمایا میری امت پر بھی وہ حالات آئیں گے جو بنی اسرائیل پر آئے تھے جن میں ایسی مطابقت ہوگی جیسے ایک پاؤں کے جوتے کی دوسرے پاؤں کے جوتے سے ہوتی ہے یہاں تک کہ اگر ان میں سے کوئی بد بخت اپنی ماں سے بدکاری کا مرتکب ہو تو میری امت میں سے بھی کوئی ایسا بد بخت نکل آئے گا۔ بنی اسرائیل بہتر فرقوں میں بٹ گئے تھے اور میری امت بہتر فرقوں میں بٹ جائے گی۔ لیکن ایک فرقے کے سوا باقی سب جہنم میں جائیں گے۔ صحابہ نے پوچھا یہ ناجی فرقہ کونسا ہے تو حضورؐ نے فرمایا۔ وہ فرقہ جو میری اور میرے صحابہ کی سنت پر عمل پیرا ہوگا۔

عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ :
لَتَتَّبِعَنَّ سُنَنَ مَنْ قَبْلَكُمْ شَبْرًا شَبْرًا وَ ذِرَاعًا ذِرَاعًا حَتَّىٰ لَوْ دَخَلُوا حُجْرَ صَبِّ
تَبَعْتُمُوهُمْ : قُلْنَا : يَا رَسُولَ اللَّهِ الْيَهُودُ وَ النَّصَارَى ، قَالَ : فَمَنْ ؟

(بخاری کتاب الاعتصام و السنة باب قول النبي صَلَّى اللَّهُ عَلَيْهِ وَسَلَّمَ لَتَتَّبِعَنَّ سُنَنَ مَنْ كَانَ قَبْلَكُمْ)

حضرت ابوسعید خدریؓ بیان کرتے ہیں کہ آنحضرت ﷺ نے فرمایا۔ تم لوگ اپنے سے پہلی اقوام کے طور طریقوں کی اس طرح پیروی کرو گے کہ سر مو فرق نہ ہوگا اس طرح جس طرح ایک بالشت دوسری بالشت کی طرح اور ایک ہاتھ دوسرے ہاتھوں کی طرح ہوتا ہے اور ان میں کوئی فرق نہیں ہوتا یہاں تک کہ اگر بالفرض وہ کسی گاوے کے سوراخ میں داخل ہوں گے تو تم بھی ان کی پیروی کرو گے۔ ہم نے کہا کہ یا رسول اللہ کیا آپ کی مراد یہود اور نصاریٰ سے ہے فرمایا اور کون؟

مندرجہ بالا احادیث کے مطالعہ سے یہ بات بخوبی سمجھ میں آ سکتی ہے کہ امت محمدیہ پر ایک ایسے دور کا آنا مقدر تھا جسے روحانی لحاظ سے دور خزاں کا نام دیا جاسکتا ہے۔ ایسے حالات کے پیش نظر ضرور تھا کہ ایک مصلح کا ظہور بھی ہوتا جس کی بعثت قرآن و حدیث اور بزرگان سلف کے اقوال سے بھی ثابت ہے۔

پس جب وہ تمام حالات و واقعات رونما ہوئے جن کے نتیجے میں اس موعود کا ظہور مقدر تھا تو ایسے حالات کے پیش نظر اللہ تعالیٰ نے ہندوستان کی ایک گننام بہتی قادیان سے حضرت مرزا غلام احمد صاحب قادیانی بانی سلسلہ احمدیہ کو مبعوث فرمایا۔ آپ نے جس جماعت کی بنیاد رکھی یہ وہی موعود جماعت ہے جس کی طرف آیت وَ الْآخِرِينَ مِنْهُمْ لَمَّا يَلْحَقُوا بِهِمْ (سورۃ جمعہ) میں اشارہ کیا گیا ہے۔ چنانچہ آپ نے فرمایا ۔

مسیح وقت اب دنیا میں آیا
خدا نے عہد کا دن ہے دکھایا
مبارک وہ جو اب ایمان لایا
صحابہ سے ملا جب مجھ کو پایا
وہی مے اُن کو ساتی نے پلا دی
فسبحان الذی احرزى الاعمالی

(درئین اردو)

آج خدا کے فضل سے یہ جماعت دنیا کے ۱۹۸ ممالک میں نفوذ کر چکی ہے۔ اور دن دگنی رات چوگنی ترقی کر رہی ہے اور وہ دن دور نہیں جب تمام دنیا پر احمدیت کا جھنڈا لہرائے گا۔ اس وقت ایک خدا ایک رسول اور ایک قبلہ ہوگا۔ تب ایک نیا آسمان ہوگا اور نئی زمین ہوگی۔ یہی وہ عظیم صداقت ہے جسے آئندہ صفحات میں عقلی و نقلی دلائل سے ثابت کیا گیا ہے۔

باب اول
جماعت احمدیہ
کے قیام کا پس منظر

قرآن کریم

۱- وَآخِرِينَ مِنْهُمْ لَمَّا يَلْحَقُوا بِهِمْ وَهُوَ الْعَزِيزُ الْحَكِيمُ. (سورة الجمعة: ۴)
اور ان کے سوا ایک دوسری قوم میں بھی (وہ اسے بھیجے گا) جو ابھی تک ان سے ملی نہیں اور وہ غالب اور حکمت والا ہے۔

عَنْ أَبِي هُرَيْرَةَ رَضِيَ اللَّهُ عَنْهُ قَالَ كُنَّا جُلُوسًا عِنْدَ النَّبِيِّ صَلَّى اللَّهُ عَلَيْهِ وَسَلَّمَ إِذْ نَزَلَتْ عَلَيْهِ سُورَةُ الْجُمُعَةِ فَلَمَّا قَرَأَ: وَآخِرِينَ مِنْهُمْ لَمَّا يَلْحَقُوا بِهِمْ، قَالَ رَجُلٌ مِّنْ هَؤُلَاءِ يَا رَسُولَ اللَّهِ، فَلَمْ يُرَاجِعْهُ النَّبِيُّ صَلَّى اللَّهُ عَلَيْهِ وَسَلَّمَ حَتَّى سَأَلَهُ مَرَّةً أَوْ مَرَّتَيْنِ أَوْ ثَلَاثًا قَالَ وَفِينَا سَلْمَانُ الْفَارِسِيُّ قَالَ فَوَضَعَ النَّبِيُّ صَلَّى اللَّهُ عَلَيْهِ وَسَلَّمَ يَدَهُ عَلَى سَلْمَانَ ثُمَّ قَالَ لَوْ كَانَ الْإِيمَانُ عِنْدَ الثُّرَيَّا لَنَالَهُ رَجَالٌ مِّنْ هَؤُلَاءِ.

(بخاری کتاب التفسیر سورة الجمعة و مسلم)

حضرت ابو ہریرہؓ بیان کرتے ہیں کہ ہم آنحضرت ﷺ کی خدمت میں بیٹھے ہوئے تھے کہ آپ پر سورۃ جمعہ نازل ہوئی۔ جب آپ نے اس کی آیت ”وَآخِرِينَ مِنْهُمْ لَمَّا يَلْحَقُوا بِهِمْ“ پڑھی۔ جس کے معنی یہ ہیں کہ کچھ بعد میں آنے والے لوگ بھی ان صحابہ میں شامل ہوں گے جو ابھی ان کے ساتھ نہیں ملے۔ تو ایک آدمی نے پوچھا۔ یا رسول اللہ! یہ کون لوگ ہیں جو درجہ تو صحابہ کا رکھتے ہیں لیکن ابھی ان میں شامل نہیں ہوئے۔ حضور نے اس سوال کا کوئی جواب نہیں دیا۔ اس آدمی نے دو یا تین دفعہ یہی سوال دہرایا۔ راوی کہتے ہیں کہ حضرت سلمانؓ ہم میں بیٹھے تھے۔ آنحضرت ﷺ نے اپنا ہاتھ ان کے کندھے پر رکھا اور فرمایا۔ اگر ایمان ثریا کے پاس بھی پہنچ گیا یعنی زمین سے اٹھ گیا تو ان لوگوں میں سے کچھ لوگ اس کو واپس لے آئیں گے۔ (یعنی آخرین سے مراد ابنائے فارس ہیں جن میں سے مسیح موعود ہوں گے اور ان پر ایمان لانے والے صحابہ کا درجہ پائیں گے۔)

۲- هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ. (الصف: ۱۰)

وہی خدا ہے جس نے اپنے رسول کو ہدایت اور دین حق کے ساتھ بھیجا ہے تاکہ وہ اس (دین) کو تمام ادیان پر غالب کر دے۔

اس آیت کی تفسیر میں لکھا ہے:-

ذَلِكَ عِنْدَ نَزُولِ عِيسَى ابْنِ مَرْيَمَ وَحِينَ تَصِيرُ الْمَلَّةُ وَاحِدَةً. (ابن جریر جلد ۲۸ ص ۵۳)

یعنی ادیان باطلہ پر دین حق کا کامل غلبہ مسیح موعود کے وقت میں ہوگا۔ جب صرف ایک ہی دین باقی رہ جائے گا۔

اہل تشیع کی معروف حدیث کی کتاب ”بحار الانوار“ میں اس آیت کے متعلق لکھا ہے:-
 ایں آیت نیز دربارہ قائم آل محمد است (بحار الانوار جلد ۱۳ ص ۲۵۶ باب پنجم)
 یعنی یہ آیت آل محمد کے قائم یعنی امام مہدی کے بارہ میں نازل ہوئی ہے۔ شیعہ اصحاب کی معتبر کتاب ”غایۃ المقصود“ جلد ۲ ص ۱۲۳ میں اسی آیت سے متعلق لکھا ہے:-
 ”مراد از رسول دریں جا امام مہدی موعود است۔“
 یعنی اس آیت میں جو رسول موعود ہے اس سے مراد امام مہدی ہے۔
 حضرت مولانا محمد اسماعیل شہید فرماتے ہیں:-

”ظاہر است کہ ابتدائے ظہور دین در زمان محمد وقوع آمدہ و اتمام آل دست حضرت مہدی واقع خواهد گردید۔“
 (منصب امامت: ص ۵۶)

یعنی یہ بات ظاہر ہے کہ دین کے غلبہ کی ابتداء حضرت نبی کریم ﷺ کے وقت میں شروع ہوئی اور اس کی تکمیل حضرت مہدی کے ہاتھ سے ہوگی۔

حدیث

۱- عَنْ حُدَيْفَةَ ابْنِ يَمَانَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا مَضَتْ
 أَلْفٌ وَمِائَتَانِ وَأَرْبَعُونَ سَنَةً يَبْعَثُ اللَّهُ الْمَهْدِيَّ. (النجم الثاقب جلد ۲ ص ۲۰۹)
 حضرت حذیفہ بن یمان سے روایت ہے کہ آنحضرت ﷺ نے فرمایا کہ ۱۲۴۰ سال کے بعد اللہ تعالیٰ
 مہدی کو مبعوث کرے گا۔

۲- فَسَدَ الدِّينُ وَلَا يُصْلِحُهُ إِلَّا الْمَهْدِيُّ. (بنا بیع المودة جز ۲ صفحہ ۸۳)
 امت پر ایک ایسا دور آئے گا کہ دین میں بگاڑ آجائے گا جسے مہدی کے سوا کوئی اور دور نہ کر سکے گا۔
 ۳- يُقِيمُ النَّاسَ عَلَى مِلَّتِي وَشَرِيعَتِي. (بحار الانوار جلد ۱۳ ص ۱۷)

مہدی لوگوں کو میرے دین اور میری شریعت پر قائم کرے گا۔
 ۴- يَقُومُ بِالِدِّينِ فِي آخِرِ الزَّمَانِ كَمَا قُمْتُ بِهِ فِي أَوَّلِ زَمَانٍ. (بنا بیع المودة جز ثالث ص ۱۶۵)
 امام مہدی آخری زمانہ میں دین کو اس طرح قائم کرے گا جس طرح میں ابتدائی زمانہ میں اسے قائم کر رہا ہوں۔

بائبل

عہد نامہ قدیم میں دجالی فتنہ اور اس کی اصلاح کے لئے مبعوث ہونے والے ایک مامور من اللہ کا ذکر ان الفاظ میں ملتا ہے:-

”بہت سے لوگ پاک کئے جائیں گے اور سفید کئے جائیں گے اور آزمانے جائیں گے لیکن شریر شرارت کرتے رہیں گے اور جس وقت سے دائمی قربانی موقوف کی جائے گی اور وہ مکروہ چیز جو خراب کرتی ہے قائم کی جائے گی ایک ہزار دو سو نوے دن ہوں گے! مبارک وہ جو انتظار کرتا ہے اور ایک ہزار تین سو پینتیس روز تک آتا ہے۔“

(دانی ایل باب ۱۲ آیت ۱۰ تا ۱۲ پرانا عہد نامہ سٹیم پریس ۱۹۰۸ء ص ۸۶۲)

دیگر مذاہب کی مقدس کتب

دیگر مذاہب کی مقدس کتب میں بھی آخری زمانہ میں پیدا ہونے والے بگاڑ کی اصلاح کے لئے ایک موعود کی بعثت کے متعلق پیشگوئیاں ملتی ہیں۔

ہندو مذاہب کی رو سے شری کرشن جی مہاراج ”کلنکی اوتار“ نیکوں کی حفاظت کنہگاروں کی سرکوبی اور دھرم کی امامت کے لئے ظاہر ہوں گے۔ چنانچہ ہندو مذاہب کی ایک مقدس کتاب ”شریمد بھاگوت“ میں لکھا ہے:-

”سو ہے راجہ جب کلجگ کے آخر میں بہت سے پاپ ہوتے رہیں گے تو نارائن جی خود دھرم کی رکھشا کی خاطر سنسجھل دیش میں کلنکی اوتار دھارن کریں گے۔“

(شریمد بھاگوت بارہواں اسکند ص ۶۲۳)

سکھ مذاہب کی مقدس کتاب جنم ساکھی میں لکھا ہے:-

۱:- الہامی کتب میں عموماً دن سے مراد سال ہوتے ہیں۔ پس مسیح موعود کا ظہور اس پیشگوئی کے مطابق تیرہویں صدی ہجری میں بنتا ہے۔ چنانچہ دانیال نبی کی اس پیشگوئی کے مطابق عیسائی دنیا میں ۱۸۶۸ء میں مسیح کی آمد ثانی کا انتظار شروع ہوا۔ اور بڑے بڑے حساب دان اور مخمین نے اس پیشگوئی کی بنا پر یکے بعد دیگرے مختلف تاریخیں بیان کیں جن کا مفصل ذکر مسٹر جے بی ڈمبل بی کی مشہور کتاب ”The Appointed Time“ یعنی موعود وقت مطبوعہ لنڈن ۱۸۹۶ء میں موجود ہے۔

چنانچہ اس پیشگوئی کے بالکل عین مطابق ۱۲۹۰ھ بمطابق ۱۸۷۳ء میں حضرت بانی سلسلہ شرف مکالمہ و مخاطبہ پاپکے تھے۔

”تاں مردانے پچھیا۔ گرو جی! کبیر بھگت جیہا کوئی ہور بھی ہوئیہا ہے سہری گرو ناک آکھیا۔ مردانیاں! اک جٹیہا ہوئیہا پر آساں تو پچھاں سو برس توں بعد ہوئی۔ پھر مردانے پچھیا۔ جی کبیرے تھائیں۔ اتے ملک وچ ہوئی۔ تاں گرو جی نے کہیا۔ وٹالہ دے پر گئے وچ ہوئی۔“

(جنم ساکھی وڈی بھائی بالادالی ص ۲۵۱ مطبوعہ مفید عام پریس لاہور)

مہا تمابدھ کی وفات سے کچھ عرصہ قبل ان کے شاگرد خاص آنند نے مبارک بدھ سے کہا:۔
 ”جب تو چلا جائے گا، ہم کو کون تعلیم دے گا مبارک بدھ نے جواب دیا۔ صرف میں ہی اکیلا بدھ نہیں ہوں، جو دنیا میں آیا ہوں۔ اور میں آخری بھی نہیں ہوں گا۔ میں تم کو سچائی سکھانے کو آیا تھا۔ اور..... سچائی کی اشاعت ہوگی..... تب تھوڑے دنوں کے واسطے بھرم کے بادل روشنی کو دھندلی کر دیں گے اور مناسب وقت میں دوسرا بدھ پیدا ہوگا اور وہ تم پر اس سچائی کا اظہار کرے گا جس کی میں نے تعلیم دی ہے۔ آنند نے پوچھا ہم اس کو کس طرح پہچانیں گے۔ مبارک بدھ نے کہا۔ میرے بعد جو بدھ آوے گا میتریہ کے نام سے مشہور ہوگا۔ یعنی وہ جس کا نام خود ”مہربانی“ ہوگا۔“

(کلیان دہرم ص ۳۷۳ باب ۹۶۔ آیت ۱۲ تا ۱۵۔ مترجمہ شوبرت لعل ورسن ایم۔ اے)

موجود اقوام عالم کا ظہور اور چودھویں صدی

امت محمدیہ کے کئی بزرگوں نے امام مہدی کے ظہور کے زمانہ کی تعیین بھی کر دی۔ جو چودھویں صدی کا ابتدائی حصہ بنتا ہے۔

حضرت شاہ عبدالعزیزؒ نے تحفہ اثنا عشریہ میں اور حضرت شاہ اسمعیل شہیدؒ نے اربعین فی احوال المہدیؑ ص ۱۳ میں لکھا ہے کہ:-

”بارہ سو ہجری کے بعد مہدی کے ظہور کا انتظار کرنا چاہئے۔“

اہل تشیع کی کتاب غایۃ المقصود جلد ۲ ص ۸۱ میں بھی ہے کہ:-

”چودھویں صدی میں امام مہدی علیہ السلام کے مبعوث ہونے کا انتظار ہوگا۔“

نواب نور الحسن خان بھوپالوی لکھتے ہیں:-

”جان لینا چاہئے کہ چودھویں صدی کے سر پران کا ظہور ہوگا۔“

(حج الکرمہ ص ۳۹۵)

علاقہ ملتان میں صوفی بزرگ شیخ محمد عبدالعزیز پھاروی کا یہ شعر زبان زدِ خلاق ہے:-

درن غاشی ہجری قران خواہد بود
 از پئے مہدی و دجال نشاں خواہد بود
 یعنی ۱۳۱۱ھ میں دو نشان (سورج و چاند گرہن) ظاہر ہوں گے اور یہ دو نشان سچے مہدی اور جھوٹے
 دجال کے درمیان امتیاز کریں گے۔
 نواب نور الحسن خان صاحب بھوپالوی لکھتے ہیں:-

”اسی حساب سے ظہور مہدی علیہ السلام کا تیرھویں صدی پر ہونا چاہئے تھا۔ مگر یہ صدی پوری ہو
 گئی تو مہدی نہ آئے اب چودھویں صدی ہمارے سر پر آتی ہے اس صدی سے اس کتاب کے لکھنے
 تک چھ ماہ گزر چکے ہیں شاید اللہ تعالیٰ اپنا فضل و عدل و رحم و کرم فرمائے۔ چار چھ سال کے اندر مہدی
 ظاہر ہو جائیں۔“ (اقتراب الساعۃ ص ۲۲۱)
 مشہور صوفی و ادیب جناب خواجہ حسن نظامی سجادہ نشین درگاہ شریف حضرت نظام الدین اولیاء دہلی نے
 بلا و عربیہ کی سیاحت کے بعد لکھا:-

”ممالک اسلامیہ کے سفر میں جتنے مشائخ اور علماء سے ملاقات ہوئی میں نے ان کو امام مہدی کا
 بڑی بے تابی سے منتظر پایا۔ شیخ سنوسی کے ایک خلیفہ سے ملاقات ہوئی انہوں نے تو یہاں تک کہہ دیا
 کہ اسی ۱۲۳۰ھ میں امام مدوح ظاہر ہو جائیں گے۔“ (الجمادیۃ ۲۶ جنوری ۱۹۱۲ء)
 حضرت شاہ محمد حسین صابریؒ کی طرف سے ۱۸۵۶ء میں پہلی بار ”حقیقت گلزار صابری“ اشاعت پذیر
 ہوئی اس میں حضرت امام مہدی کے ظہور کی تعیین کی گئی ہے۔ چنانچہ لکھا ہے:-
 ”طرح طرح کے فتنے ہفت اقلیم میں ظہور میں آویں گے اور ۱۳۰۰ھ کے بعد ۱۴۰۰ھ سے یہ امر
 بطون سے مرتبہ ظہور میں آویں گے۔“ (حقیقت گلزار صابری ص ۱۵۴)
 پھر لکھا ہے:-

”جمع مکتوبات خطاب کو حضرت امام مہدی کے تفویض کردے گا اور زمانہ حضرت امام مہدی
 علیہ السلام کا ۱۴۰۰ھ کے قریب ہوگا۔“ (حقیقت گلزار صابری ص ۳۶۹)
 بزرگان امت کے ان تمام اقوال سے پتہ چلتا ہے کہ امام مہدیؑ کا ظہور چودھویں صدی میں ہی مقدر
 تھا۔ یہی وجہ ہے کہ وہ تمام علامات اور نشانیاں جو امام مہدی کے دعویٰ سے قبل ظاہر ہوئی تھیں پوری ہو گئیں اور
 ہر طرف بڑی شدت سے ایک مصلح اور مہدی کا انتظار ہو رہا تھا۔

وقت تھا وقتِ مسیحانہ کسی اور کا وقت

عصر حاضر میں انسانیت کے گم کردہ راہ قافلے نے جس طرح اللہ تعالیٰ کے برگزیدوں اور فرستادوں کی تعلیم کو فراموش کر دیا اس کی نظیر بہت کم ملتی ہے عوام سے لے کر علماء تک کے سبھی طبقے خواہ ان کا تعلق کسی بھی مکتب فکر سے ہو بلا تفریق امت مرحومہ کے مرثیہ خواں نظر آتے تھے اور بزرگان حال و قال کہہ رہے تھے کہ جو تاریکی چھٹی صدی عیسوی میں جہالت نے پھیلائی تھی جبکہ اسلام کا ظہور ہوا تھا ویسی ہی روحانی تاریکی اور ظلمت آج پھر پوری شدت سے عود کر آئی ہے۔ اخلاق و تمدن، معیشت و اقتصاد اور عقائد و روحانیت کا کوئی ایسا خوفناک مرض نہیں جو انسانیت کو لاحق نہ ہو۔ خاص طور پر احادیث مذکورہ میں جو نقشہ آنحضرت ﷺ نے امت محمدیہ کا کھینچا ہے وہ من و عن پورا ہو گیا اس صورتحال کا نقشہ ایک معروف عالم دین جناب نواب صدیق حسن خان صاحب ان الفاظ میں کھینچتے ہیں:-

”اب اسلام کا صرف نام قرآن کا صرف نقش باقی رہ گیا ہے۔ علماء اس امت کے بدتر ان کے ہیں جو نیچے آسمان کے اور اوپر زمین کے ہیں۔ انہی سے فتنے نکلتے ہیں اور انہی کے اندر پھر کر جاتے ہیں۔“

(اقتراب الساعۃ ص ۱۲)

اس حقیقت کا اعتراف رسالہ ”الہمدیث“ میں بھی کیا گیا ہے:-

”افسوس ہے ان مولویوں پر جن کو ہم ہادی، رہبر، وراثۃ الانبیاء سمجھتے ہیں۔ ان میں یہ نفسانیت اور شیطنیت بھری پڑی ہے تو پھر شیطان کو کس لئے برا بھلا کہنا چاہئے۔“ (رسالہ الہمدیث ۷ نومبر ۱۹۱۱ء)

پھر اسی رسالہ الہمدیث میں امت محمدیہ میں پیدا ہونے والے انتشار کا ذمہ دار بھی علماء کو ٹھہرایا گیا ہے:-

هَلْ أَفْسَدَ النَّاسَ إِلَّا الْمُلُوكُ ☆ وَعُلَمَاءُ سُوءٍ وَرُهْبَانُهَا

یعنی۔ کیا بادشاہوں، علماء سوء اور رہبان کے سوا کسی اور چیز نے لوگوں کو خراب کیا ہے۔“

(رسالہ الہمدیث ۷ جنوری ۱۹۱۲ء)

حضرت شاہ ولی اللہ صاحب محدث دہلوی رحمۃ اللہ علیہ فرماتے ہیں:-

”اگر نمونہ یہود خواہی کہ بنی علماء سوء کہ طالب دینا باشد۔“ (الفوز الکبیر ص ۱۰)

یعنی اگر یہود کا نمونہ دیکھنا ہو تو علماء سوء کو دیکھ لو جو دنیا کے پیچھے پڑ چکے ہیں۔

شاعر مشرق علامہ سر محمد اقبال امت محمدیہ کی حالتِ زار کا نقشہ ان الفاظ میں کھینچتے ہیں:-

شور ہے ہو گئے دنیا سے مسلمان نابود
ہم یہ کہتے ہیں کہ تھے بھی کہیں مسلم موجود
وضع میں تم ہو نصاریٰ تو تمدن میں ہنود
یہ مسلمان ہیں جنہیں دیکھ کے شرمانیں یہود
یوں تو سید بھی ہو مرزا بھی ہو افغان بھی ہو
تم سبھی کچھ ہو بتاؤ تو مسلمان بھی ہو
مسجدوں کی حالتِ زار بیان کرتے ہوئے فرماتے ہیں:-

مسجدیں مرثیہ خواں ہیں کہ نمازی نہ رہے
یعنی وہ صاحبِ اوصافِ حجازی نہ رہے

پھر فرمایا:-

مسجد تو بنا لی شب بھر میں ایماں کی حرارت والوں نے
من اپنا پُرانا پاپی ہے برسوں میں نمازی بن نہ سکا

سید ابوالاعلیٰ مودودی صاحب امیر جماعت اسلامی پاکستان نے مسلمانوں کے بارے میں لکھا:-
”یہ انبوہِ عظیم جس کو مسلمان قوم کہا جاتا ہے اس کا حال یہ ہے کہ اس کے ۹۹۹ فی ہزار افراد نہ اسلام کا علم رکھتے ہیں نہ حق و باطل کی تمیز سے آشنا ہیں۔ نہ ان کا اخلاقی نقطہ نظر اور ذہنی رویہ اسلام کے مطابق تبدیل ہوا ہے۔ باپ سے بیٹے اور بیٹے سے پوتے کو بس مسلمان کا نام ملتا چلا آ رہا ہے۔“ (سیاسی کشمکش حصہ سوم ص ۱۳۰)
مولوی سید ابوالحسن ندوی صاحب نے لکھا:-

”اسلام عیسائیت کی طرح چند اعتقادات اور چند رسوم کا مجموعہ بن کر رہ گیا ہے۔“

(سیرت سید احمد شہید ص ۲۳ مطبوعہ ۱۹۴۱ء)

مشہور خطیب سید عطاء اللہ شاہ بخاری نے اپنی ایک تقریر میں کہا:-

”ہمارا اسلام، ہم نے اسلام کے نام پر جو کچھ اختیار کر رکھا ہے کہ وہ تو صریحی کفر ہے۔ ہمارے

دل دین کی سمجھ سے دور، ہماری آنکھیں بصیرت سے نا آشنا کانچی بات سننے سے گریزاں۔

بے دلی ہائے تماشا کہ نہ عبرت ہے نہ ذوق

بے کسی ہائے تمنا کہ نہ دُنیا ہے نہ دیں

میں کیونزوم سے کیوں ٹکراؤں وہ کونسا اسلام ہے جس پر کیونزوم ضرر میں لگا رہا ہے۔ ہمارا اسلام ہے۔

بتوں سے تجھ کو تمنا خدا سے نو میدی

مجھے بتا تو سہی اور کافری کیا ہے

یہ اسلام جو تم نے اختیار کر رکھا ہے کیا یہی اسلام ہے جو نبی نے سکھلایا تھا۔ کیا ہماری رفتار و گفتار اور کردار میں وہی دین ہے جو خدا نے نازل کیا تھا؟ یہ روزے اور نمازیں جو ہم میں سے بعض بعض پڑھتے ہیں ان کے پڑھنے میں ہم کتنا وقت صرف کرتے ہیں؟ جو مصلیٰ میں کھڑا ہے وہ قرآن سنانا نہیں جانتا اور جو سنتے ہیں وہ نہیں جانتے کیا سن رہے ہیں اور باقی تیس گھنٹے ہم کیا کرتے ہیں میں کہتا ہوں کہ گورنری سے لے کر گداگری تک مجھے ایک بات ہی بتلاؤ جو کہ قرآن اور اسلام کے مطابق ہو پھر میں کیونزوم سے کیوں لڑوں..... ہمارا تو سارا نظام کفر ہے قرآن کے مقابلہ میں ہم نے ایلیس کے دامن میں پناہ لے رکھی ہے۔ قرآن صرف تعویذ کے لئے اور قسم کھانے کے لئے ہے۔“ (آزاد ۹ دسمبر ۱۹۴۹ء)

جناب شورش کاشمیری ایڈیٹر رسالہ ”چٹان“ لاہور لکھتے ہیں:-

”اس وقت مسلمانوں کی یہ حالت ہے کہ ایک زوال پذیر قوم کی تمام نشانیاں انہوں نے قبول کر رکھی ہیں..... ایک قوم کی حقیقی روح اس کی معنوی زندگی ہے اگر کسی قوم میں معنوی زندگی نہ رہے تو وہ قوم بدیر یا سویر عملاً مردہ ہو جاتی ہے۔ روسی ترکستان کو یہی حادثہ پیش آیا۔“ (چٹان ۹ اگست ۱۹۶۳ء)

اسی طرح جناب شورش صاحب علماء زمانہ کے بارے میں رقمطراز ہیں:-

”جتنا نقصان ہمارے علماء محترم کی اکثریت نے اسلام کو پہنچایا اتنا شدید نصرانیت اور مجوسیت کے اجتماعی حملے نے بھی نہ پہنچایا ہوگا۔ لوگ مرتد اس لئے ہو رہے ہیں کہ ان کے لئے اسلام میں دلکشی نہیں رہی لوگ اس لئے مرتد ہو رہے ہیں کہ جو لوگ مسند رسول کے وارث ہیں اور جنہوں نے اپنے ناموں کے ساتھ خطابات حسنہ کا ایک انبار لگا رکھا ہے ان کے اعمال و افعال عامۃ الناس کو مرتد کر رہے ہیں۔“

(رسالہ چٹان لاہور ۷ ستمبر ۱۹۶۳ء)

رسالہ تائید اسلام اچھرہ لاہور لکھتا ہے:-

”چودھویں صدی کا زمانہ تھا فتنے ہر طرف ٹوٹ رہے تھے یہ وہی زمانہ ہے کہ جس کے متعلق خواجہ ہردو عالم فخر الاولین والآخرین پیشگوئی فرمائے تھے کہ آسمان کے نیچے سب سے زیادہ اشرار الناس علماء سوء ہوں گے۔ فرمایا مِنْهُمْ تَبْدَأُ الْفِتْنَةَ وَ فِيهِمْ تَعُودُ۔ ان شریروں ہی سے فتنہ شروع ہوگا پھر قیامت میں وبال اس کام بختوں پر ہی عائد ہوگا۔“ (تائید اسلام، اچھرہ لاہور ص ۱۲-۲۸ ستمبر ۱۹۴۸ء)

رسالہ معارف اسلام لاہور جو اہل تشیع کا ترجمان ہے۔ لکھتا ہے:-
 ”سب سے بڑی مشکل یہ کہ وہ صحیح تعلیم اسلام کہاں سے ملے؟ اسلام میں اتنے فرقے ہو گئے ہیں کہ
 اگر کوئی شخص تعلیم اسلام کی تلاش کرنے نکلے تو ڈر ہے کہ کہیں پہلا ہی قدم دلدل میں نہ پھنس جائے۔ اب
 ہمیں جناب رسول خدا کا کہنا یاد آ یا کہ جس نے صحیح امام زمانہ کی معرفت حاصل نہ کی وہ کافر مرا۔“
 (”تعارف اسلام“ نومبر۔ دسمبر ۱۹۶۴ء ص ۱۱)

مولانا الطاف حسین حالی فرماتے ہیں:۔

رہا دین باقی نہ اسلام باقی
 اک اسلام کا رہ گیا نام باقی

ایک مغربی مفکر لو تھرپ سٹاڈرڈ اٹھارویں صدی عیسوی میں دنیائے اسلام کا نقشہ کھینچتے ہوئے لکھتا ہے:-
 ”مذہب بھی دیگر امور کی طرح پستی میں تھا۔ تصوف کے طفلانہ توہمات نے خالص اسلامی
 توحید پر پردہ ڈال دیا تھا۔ مسجدیں ویران اور سنسان پڑی تھیں۔ جاہل عوام ان سے بھاگتے تھے اور
 تعویذ گنڈے میں پھنس کر فقیروں اور دیوانے درویشوں پر اعتقاد رکھتے تھے اور ان بزرگوں کے
 مزاروں پر زیارت کو جاتے جن کی پرستش بارگاہ ایزدی میں شفیع اور ولی کے طور پر کی جاتی..... قرآن
 کریم کی تعلیم نہ صرف پس پشت ڈال دی گئی بلکہ اس کی خلاف ورزی بھی کی جاتی تھی..... یہاں تک کہ
 مقامات مقدسہ بد اعمالیوں کے مرکز بن گئے تھے۔ فی الجملہ اسلام کی جان نکل چکی تھی اور اگر محمد پھر دنیا میں
 آتے تو وہ اپنے پیروؤں کے ارتداد اور بت پرستی پر بیزاری کا اظہار فرماتے۔“ (اقبال نامہ ص ۴۶۱)
 جناب مولوی شکیل احمد صاحب سہوانی^۲ نے ۱۳۰۹ھ میں اسلام کی حالت زار کا ذکر کرتے ہوئے فرمایا:

دین حق کا اب زمانے سے مٹا جاتا ہے نام
 قہر ہے اے میرے اللہ! یہ ہوتا کیا ہے
 عالم الغیب ہے آئینہ ہے تجھ پر سب حال
 کیا کہوں ملتِ اسلام کا نقشہ کیا ہے
 رات دن فتوں کی بوچھاڑ ہے بارش کی طرح
 گر نہ ہو تیری صیانت تو ٹھکانہ کیا ہے

(الحق الصریح فی حیۃ المسیح ص ۱۳۳۔ مطبوعہ ۱۳۰۹ھ)

اس حقیقت کا صرف زبانی ہی اعتراف نہیں کیا گیا بلکہ اصلاح احوال کے لئے خدا تعالیٰ کی طرف سے

آنے والے کسی مصلح اور فرستادے کا بھی بڑی شدت سے انتظار ہو رہا تھا۔ جس طرح قحط سالی کے ایام میں نگاہیں آسمان کی طرف لگ جاتی ہیں اسی طرح ایک موعود اقوام عالم کا انتظار ہو رہا تھا اور عصر حاضر کے تمام مسلم اور غیر مسلم اکابرین، دانشور، سکالرز اور علماء کی کتب اور ارشادات و ملفوظات کا مطالعہ کرنے سے معلوم ہوتا ہے کہ یہی وہ وقت تھا جس میں ایک موعود اقوام عالم کی بعثت کی ضرورت تھی اور تمام بزرگ اور علماء اسی نتیجہ پر پہنچ چکے تھے کہ اب اس بگاڑ کی اصلاح سوائے مامور من اللہ کے اور کوئی بھی نہیں کر سکتا۔ چنانچہ جناب مولوی سید ابوالاعلیٰ مودودی صاحب بانی جماعت اسلامی نے عام لوگوں کے شدت انتظار کا ذکر ان الفاظ میں کیا۔ فرماتے ہیں:-

”لوگ امامت دین کی تحریک کے لئے کسی ایسے مرد کامل کو ڈھونڈتے ہیں جو ان میں سے ایک

ایک کے تصور کمال کا مجسمہ ہو، دوسرے الفاظ میں یہ لوگ دراصل کسی نبی کے طالب ہیں اگرچہ زبان

سے ختم نبوت کا اقرار کرتے ہیں۔“ (اخبار ”مسلمان“ ۲۸ فروری ۱۹۴۳ء)

امام الہند جناب مولانا ابوالکلام آزاد اپنے زمانہ میں امام مہدی کے لئے شدید انتظار کا ذکر کرتے

ہوئے فرماتے ہیں:-

”اگر ان میں سے کسی بزرگ کو چند لمحوں کے لئے قوم کی حالت زار پر بھی توجہ کبھی ہوتی تھی تو یہ

کہہ کر خود اپنے معتقدین کے دلوں کو تسکین دے دیتے تھے کہ اب ہماری اور تمہاری کوششوں سے کیا ہو

سکتا ہے۔ اب تو قیامت قریب ہے اور مسلمانوں کی تباہی لازمی۔ سارے کاموں کو امام مہدی کے

نکلنے کی انتظار میں ملتوی کر دینا چاہئے۔ اس وقت ساری دنیا خود بخود مسلمانوں کے لئے خالی ہو جائے

گی۔“ (تذکرہ طبع دوم ص ۱۰)

مشہور عالم مولانا سید ابوالحسن علی ندوی معتمد دارالعلوم ندوۃ العلماء لکھنؤ و دکن عربی اکیڈمی دمشق لکھتے ہیں:-

”مسلمانوں پر عام طور پر یاس و نو میدی اور حالات و ماحول سے شکست خوردگی کا غلبہ تھا۔

۱۸۵۷ء کی جدوجہد کے انجام اور مختلف دینی و عسکری تحریکوں کو دیکھ کر معتدل اور معمولی ذرائع

اور طریقہ کار سے انقلاب حال اور اصلاح سے لوگ مایوس ہو چلے تھے اور عوام الناس کی بڑی تعداد کسی

مردِ غیب کے ظہور اور ملہم اور موید من اللہ کی آمد کی منتظر تھی کہیں کہیں یہ خیال بھی ظاہر کیا جاتا تھا کہ

تیرہویں صدی کے اختتام پر مسیح موعود کا ظہور ضروری ہے۔ مجلسوں میں زمانہ آخر کے نوشتوں اور

واقعات کا چرچا تھا۔“ (قادیانیت ص ۱۷)

جناب اکبر الہ آبادی اپنے منظوم کلام میں فرماتے ہیں:-

آنے والے عجب انداز عجب شان سے آ
 نئے اعجاز دکھانے نئے سامان سے آ
 تیرا جلال جو تکلیف نہ فرمائے گا
 پیکر مہدی موعود میں کون آئے گا

(ماخوذ از افضل قادیان ۲۹ جنوری ۱۹۳۷ء)

شرف الشعراء جناب صوفی صدیقی میرٹھی امام مہدی کی ضرورت کا ان الفاظ میں ذکر کرتے ہیں:-

یا حبیب سُن لیجئے خدا کے واسطے
 آئے ہیں ہم داستانِ غم سنانے کے لئے
 حضرت عیسیٰ نہ آئے اب تو پھر کب آئیں گے
 مذہب اسلام کا سکہ جمانے کے لئے
 ظلم و استبداد کی یا شاہ! بس حد ہو چکی
 اب تو رہبر کی ضرورت ہے زمانہ کے لئے

مولوی نبی بخش نامی ایک صاحب نے شیعہ رسالہ ”برہان“ بابت ماہ نومبر ۱۹۱۲ء کے ص ۷ پر امام مہدی

کو مخاطب کر کے کہا:-

شب و روز ہے خلق کو انتظار
 دکھا دیجئے جلوہ عیاں السلام
 نہیں تاب ہے اب ہمیں صبر کی
 یہ غیبت بارگراں السلام
 ہماری دُعا ہے یہ صبح و مسَا
 تمہارا ہو ظاہر نشان السلام

غیر مسلم اکابرین اور ایک مصلح کا انتظار

دنیا کے تمام بڑے بڑے مذاہب کے غیر مسلم پیروکار ایک مصلح اور مامور من اللہ کی آمد کا شدت انتظار

کر رہے تھے۔

ہندوؤں کے مشہور اخبار ”تیج دہلی“ نے ۱۸ اگست ۱۹۳۰ء کی اشاعت میں ”بھگوان کرشن آؤ“ اور

”ہندوستان کو سری کرشن کی بڑی ضرورت ہے“ کے عنوان سے لکھا:-

”بھگوان کرشن کی جنم کی مہابھارت کے زمانہ سے بھی زیادہ ضرورت ہے.....گزشتہ ایک ہزار برس سے ہندوستان میں آفتیں نازل ہوئیں ان کی مثال دنیا کی تاریخ میں نہیں پائی جاتی لیکن بیسویں صدی میں سوشل زوال اور پولیٹیکل گراؤ انتہائی حالت کو پہنچ چکی ہے اور بھگوت گیتا میں بھگوان کا وعدہ سچا ہے تو اوتار کی سب سے زیادہ ضرورت آج کل ہے۔ اس لئے بھگوان کرشنا آؤ۔ جنم لو۔ دنیا سے ناپاک دور کرو۔ دھرم پھیلاؤ۔“ (منقول از ”الامان“ دہلی ۲۳ اگست ۱۹۳۰ء)

اخبار ”ہندو“ میں ۱۷ اپریل ۱۹۳۰ء کو ایک نظم شائع ہوئی:

اب وقت مسیحائی ہے گولے
بیمار تیرے نزع میں لیتے ہیں سنبھالے
وعدہ پر تیرے زندہ ہیں اب تک تیرے شیدائی
کیا دیر ہے آغوش محبت میں بٹھالے

یورپ کے مشہور پروفیسر میکینزی اپنی (Introduction to socialogy) میں لکھتے ہیں:-
”کامل انسانوں کے بغیر سوسائٹی معراج کے کمال پر نہیں پہنچ سکتی اور اس غرض کے لئے محض عرفان اور حقیقت آگاہی کافی نہیں بلکہ ہجوان اور تحریک کی قوت بھی ضروری ہے جسے یوں کہنا چاہئے کہ یہ معمہ حل کرنے کے لئے ہم نور و حرارت دونوں کے محتاج ہیں۔ غالباً عہد حاضر کے معاشرتی مسائل کا فلسفیانہ فہم و ادراک بھی وقت کی اہم ترین ضرورت نہیں ہمیں معلم بھی چاہئے اور پیغمبر بھی۔ ہمیں آج رسکن یا کارلائل یا ٹالسٹائی جیسے لوگوں کی ضرورت ہے جو ضمیر کو زیادہ تشدد اور سخت گیر بنانے اور فرائض کے دائرے کو زیادہ وسیع کرنے کی صلاحیت رکھتے ہوں غالباً ہمیں ایک مسیح کی ضرورت ہے۔“

(بحوالہ مکاتیب اقبال ص ۴۶۲-۴۶۳ مرتبہ شیخ عطاء اللہ ایم۔ اے)

یورپ کا ایک مفکر سیاح مارس انڈس ”ایک مستقبل کی تلاش میں“ کے عنوان پر لکھتا ہے:-

”دشمن، بیروت، بغداد، مکہ، تہران، قاہرہ اور ان کے ساتھ لنڈن اور واشنگٹن بھی ایک پیغمبر کے انتظار میں ہیں۔ جو سماجی مقصد اور اصلاح کا جھنڈا لئے ہوئے عیسیٰ کی طرح کاشتکار کو صرف یہ کہہ کر ہوش میں لائے کہ جاگ! جاگ!! اور طاقت کا مظاہرہ کر۔“

(بحوالہ رسالہ نگار جنوری، فروری ۱۹۵۱ء)

دعویٰ موعود اقوام عالم

مذکورہ حقائق اور شہادتوں سے عیاں ہوتا ہے کہ دنیا کے تمام بڑے بڑے مذاہب کے پیروکار سبھی اپنی اپنی مقدس کتابوں کی پیشگوئیوں کے مطابق ایک مصلح کی آمد کا انتظار کر رہے تھے۔ یہود کو بھی ایک مسیح کی انتظار تھی جس نے دور آخر میں ظاہر ہونا تھا۔ مسلمان بھی ایک امام مہدی کی راہ دیکھ رہے تھے۔ ہندو کرشن کی آمد کے منتظر تھے اور بدھ مت کے ماننے والے بڈھا کے نئے روپ میں ظاہر ہونے کا انتظار کر رہے تھے۔ لیکن خدائی نوشتوں کے مطابق مقرر کیا تھا کہ تمام ملتوں کا موعود ایک ہی وجود کی صورت میں ظاہر ہو جو حضرت خاتم النبیین ﷺ کا امتی اور پیروکار ہو جس کا مقصد بعثت تمام بنی نوع انسان کو اللہ تعالیٰ کے آخری دین اور مکمل ضابطہ حیات اسلام کے جھنڈے تلے جمع کرنا تھا۔

اس تمام صورت حال کے پیش نظر اب ذہن میں یہ سوال پیدا ہوتا ہے کہ وہ موعود اقوام عالم کون ہے اور اس کے مشن کو آگے بڑھانے والی جماعت کونسی ہے؟ جبکہ زمانہ بزبان حال پکار پکار کر کہہ رہا تھا کہ:۔

ہم مریضوں کی ہے تہی پہ نظر
تم مسیحا بنو خدا کے لئے

بالآخر زبان خلق نفاہ خدا بن گئی اور رحمت خداوندی نے جوش مارا اور ایک ہادی برحق کو اصلاح خلق کے لئے مامور کر دیا گیا اور ہندوستان کی ایک گناہمستی سے یہ آواز بلند ہوئی:۔

میں وہ پانی ہوں جو اُترا آسماں سے وقت پر
میں ہوں وہ نُورِ خدا جس سے ہوا دن آشکار

کیوں عجب کرتے ہو گر میں آ گیا ہو کر مسیح
خود مسیحائی کا دم بھرتی ہے یہ بادِ بہار

پھر فرمایا۔

وقت تھا وقتِ مسیحا نہ کسی اور کا وقت
میں نہ آتا تو کوئی اور ہی آیا ہوتا

یہ آواز خدا تعالیٰ کے ایک برگزیدہ، عشق رسولؐ میں سرشار اور بنی نوع انسان کے ہمدرد

حضرت بانی سلسلہ احمدیہ مرزا غلام احمد صاحب قادیاंनी علیہ السلام کی تھی۔ جن کو خدا تعالیٰ نے اس عظیم مشن کے لئے مامور فرمایا۔ چنانچہ آپ نے اپنے مشن کا اعلان کرتے ہوئے فرمایا:-

”اگر تم ایماندار ہو تو شکر کے سجدات بجلاؤ کہ وہ زمانہ جس کا انتظار کرتے کرتے تمہارے بزرگ آباء گزر گئے اور بے شمار روحیں اس شوق میں سفر کر گئیں وہ وقت تم نے پایا اب اس کی قدر کرنا یا نہ کرنا اور اس سے فائدہ اٹھانا یا نہ اٹھانا تمہارے ہاتھ میں ہے۔ میں اس کو بار بار بیان کروں گا کہ میں وہی ہوں جو وقت پر اصلاح خلق کے لئے بھیجا گیا تادین کو تازہ طور پر دلوں میں قائم کر دیا جائے۔“

اسی طرح فرمایا:- ”خدا تعالیٰ نے اس زمانہ کو تاریک پاکر اور دنیا کو غفلت اور کفر اور شرک میں غرق دیکھ کر اور ایمان اور صدق اور تقویٰ اور راستبازی کو زائل ہوتے ہوئے مشاہدہ کر کے مجھے بھیجا ہے کہ تا وہ دوبارہ دنیا میں علمی اور عملی اور اخلاقی اور ایمانی سچائی کو قائم کرے اور تا اسلام ان لوگوں کے حملہ سے بچائے جو فلسفیت اور نیچریت اور اباحت اور شرک اور دہریت کے لباس میں اس الہی باغ کو کچھ نقصان پہنچانا چاہتے ہیں۔ سو اے حق کے طالبو! سوچ کر دیکھو کہ کیا یہ وقت وہی وقت نہیں ہے جس میں اسلام کے لئے آسمانی مدد کی ضرورت تھی۔ کیا ابھی تک تم پر یہ ثابت نہیں ہوا کہ گزشتہ صدی میں جو تیرہویں صدی تھی کیا کیا خدمات اسلام پر پہنچ گئے اور ضلالت کے پھیلنے سے کیا ناقابل برداشت زخم ہمیں اٹھانے پڑے کیا ابھی تک تم نے معلوم نہیں کیا کہ کن کن آفات نے اسلام کو گھیرا ہوا ہے کیا اس وقت تم کو یہ خبر نہیں ملی کہ کس قدر لوگ اسلام سے نکل گئے کس قدر عیسائیوں میں جا ملے کس قدر دہریہ اور طبعیہ ہو گئے اور کس قدر شرک اور بدعت نے توحید اور سنت کی جگہ لے لی اور کس قدر اسلام کے رد کے لئے کتابیں لکھی گئیں اور دنیا میں شائع کی گئیں سو تم اب سوچ کر کہو کہ کیا اب ضرور نہ تھا کہ خدا تعالیٰ کی طرف سے اس صدی پر کوئی ایسا شخص بھیجا جاتا جو بیرونی حملوں کا مقابلہ کرتا اگر ضرور تھا تو تم دانستہ نعمت الہی کو رد مت کرو اور اس شخص سے منحرف مت ہو جاؤ جس کا آنا اس صدی پر اس صدی کے مناسب حال ضروری تھا اور جس کی ابتداء سے نبی کریمؐ نے خبر دی تھی اور اہل اللہ نے اپنے الہامات اور مکاشفات سے اس کی نسبت لکھا تھا ذرہ نظر اٹھا کر دیکھو کہ اسلام کو کس درجہ پر بلاؤں نے مجبور کر لیا ہے اور کیسے چاروں طرف سے اسلام پر مخالفوں کے تیر چھوٹ رہے ہیں اور کیسے کروڑ ہا نفسوں پر اس زہر نے اثر کر دیا ہے یہ عملی طوفان یہ عقلی طوفان یہ فلسفی طوفان یہ مکر اور منصوبوں کا طوفان، یہ فسق و فجور کا طوفان یہ لالچ اور طمع دینے کا طوفان یہ اباحت اور دہریت کا طوفان یہ شرک و بدعت کا طوفان جو ہے ان سب طوفانوں کو ذرہ آنکھیں کھول کر دیکھو اور اگر طاقت ہے تو ان مجموعہ طوفانات کی کوئی پہلے زمانہ

میں نظیر بیان کرو اور ایماناً کہو کہ حضرت آدم سے لے کر تا ابد اس کی کوئی نظیر بھی ہے اور اگر نظیر نہیں تو خدا تعالیٰ سے ڈرو اور حدیثوں کے وہ معنی کرو جو ہو سکتے ہیں.....“ (آئینہ کمالات اسلام ص ۲۵۱ تا ۲۵۴)

فرمایا:-

”بذریعہ وحی الہی میرے پر تبصریح کھولا گیا کہ وہ مسیح جو اس امت کے لئے ابتداء سے موعود تھا اور وہ آخری مہدی جو تنزل اسلام کے وقت اور گمراہی کے پھیلنے کے زمانہ میں براہ راست خدا سے ہدایت پانے والا اور آسمانی مادہ کو نئے سرے سے انسانوں کے آگے پیش کرنے والا تقدیر الہی میں مقرر کیا گیا تھا جس کی بشارت آج سے تیرہ سو برس پہلے رسول کریم ﷺ نے دی تھی وہ میں ہی ہوں۔“

(تذکرۃ الشہادتین ص ۴۷۳)

”اخیر پر یہ بھی واضح ہو کہ میرا اس زمانہ میں خدا تعالیٰ کی طرف سے آنا محض مسلمانوں کی اصلاح کے لئے ہی نہیں ہے بلکہ مسلمانوں اور ہندوؤں اور عیسائیوں تینوں قوموں کی اصلاح منظور ہے۔ اور جیسا کہ خدا نے مجھے مسلمانوں اور عیسائیوں کے لئے مسیح موعود کر کے بھیجا ہے ایسا ہی میں ہندوؤں کے لئے بطور اوتار کے ہوں اور میں عرصہ بیس برس سے یا کچھ زیادہ برسوں سے اس بات کو شہرت دے رہا ہوں کہ میں ان گناہوں کے دور کرنے کے لئے جن سے زمین پُر ہو گئی ہے جیسا کہ مسیح ابن مریم کے رنگ میں ہوں ایسا ہی راجہ کرشن کے رنگ میں بھی ہوں جو ہندو مذہب کے تمام اوتاروں میں سے ایک بڑا اوتار تھا یا یوں کہنا چاہئے کہ روحانی حقیقت کے رو سے میں وہی ہوں۔ یہ میرے خیال اور قیاس سے نہیں ہے بلکہ وہ خدا جو زمین و آسمان کا خدا ہے اس نے یہ میرے پر ظاہر کیا ہے اور نہ ایک دفعہ بلکہ کئی دفعہ مجھے بتلایا ہے کہ تو ہندوؤں کے لئے کرشن ہے اور مسلمانوں اور عیسائیوں کے لئے مسیح موعود ہے۔ میں جانتا ہوں کہ جاہل مسلمان اس کو سن کر فی الفور یہ کہیں گے کہ ایک کافر کا نام اپنے اوپر لے کر کفر کو صریح طور پر قبول کیا ہے لیکن یہ خدا کی وحی ہے جس کے اظہار کے بغیر میں رہ نہیں سکتا اور آج یہ پہلا دن ہے کہ ایسے بڑے مجمع میں اس بات کو میں پیش کرتا ہوں کیونکہ جو لوگ خدا کی طرف سے ہوتے ہیں وہ کسی ملامت کرنے والے کی ملامت سے نہیں ڈرتے۔“

(لیکچر سیا لکوٹ ص ۳۳)

باب دوم

سوانح حضرت مہدیؑ دَورِ ایں

مختصر سوانح مہدی دَورِاں

حضرت بانی سلسلہ عالیہ احمدیہ کا نام حضرت مرزا غلام احمد صاحب تھا۔ آپ کے والد صاحب کا نام مرزا غلام مرتضیٰ صاحب، دادا کا نام حضرت مرزا عطا محمد صاحب۔ اور پڑدادا کا نام مرزا گل محمد صاحب تھا۔ آپ کی والدہ کا نام حضرت چراغ بی بی صاحبہ تھا۔

آپ ایک نہایت معزز مغل خاندان کی برلاس شاخ سے تعلق رکھتے تھے۔ اس خاندان کا امتیازی لقب مرزا ہے۔ یہی وجہ ہے کہ اس خاندان کے تمام افراد کے ناموں سے پہلے مرزا کا لفظ لکھا جاتا ہے۔ اس خاندان کے ایک بزرگ مرزا ہادی بیگ صاحب سولہویں صدی عیسوی کے آخر میں بابر بادشاہ کے عہد حکومت میں اپنے وطن خراسان کو چھوڑ کر قریباً دو سو آدھیں سمیت ہندوستان آ گئے اور دریائے بیاس کے قریب آباد ہو گئے۔ یہاں پر انہوں نے ایک گاؤں کی بنیاد رکھی جس کا نام اسلام پورہ رکھا۔ یہ گاؤں بعد میں اسلام پور قاضی ماجھی کے نام سے مشہور ہوا۔ رفتہ رفتہ لوگ صرف قاضی ماجھی کہنے لگے۔ پھر ماجھی کا لفظ بھی اڑ گیا اور قاضی رہ گیا۔ آہستہ آہستہ قاضی سے قادی اور پھر قادی سے قادیان ہو گیا۔

قادیان لاہور سے شمال مشرق کی طرف قریباً ستر میل کے فاصلہ پر ہندوستان کے صوبہ مشرقی پنجاب کے ضلع گورداسپور میں واقع ہے یہی وہ مقدس بستی ہے جہاں پر جماعت احمدیہ کے بانی حضرت مسیح موعود مہدی معہود علیہ السلام ۱۳ فروری ۱۸۳۵ء کو پیدا ہوئے۔

جب آپ کی عمر چھ سات سال کی ہوئی تو ایک استاد آپ کو پڑھانے کے لئے مقرر کیا گیا جس سے آپ نے قرآن کریم اور اس زمانہ کے رواج کے مطابق فارسی کی چند کتابیں پڑھیں۔ بعد میں دو اور اساتذہ سے آپ فارسی اور عربی پڑھتے رہے۔ طب کی بعض کتب آپ نے اپنے والد صاحب سے پڑھیں جو کہ بہت بڑے حکیم بھی تھے اس تعلیم کے نتیجے میں آپ کو عربی اور فارسی کا کچھ ابتدائی علم حاصل ہو گیا اس سے زیادہ آپ نے کوئی تعلیم حاصل نہیں کی۔ تعلیم باقاعدہ طور پر آپ نے کسی استاد سے بھی حاصل نہیں کی البتہ اپنے طور پر دینی کتابیں پڑھتے رہتے تھے اور قرآن مجید کا مطالعہ کرنے اور اس پر غور کا تو آپ کو شروع سے ہی بہت شوق تھا۔

حضرت بانی سلسلہ احمدیہ کا بچپن بہت ہی سادہ اور پاکیزہ تھا۔ آپ کی سادہ، پاکیزہ اور نیک عادتوں کا دیکھنے والوں پر گہرا اثر ہوتا تھا۔ چنانچہ ایک دفعہ جبکہ آپ ابھی بچہ ہی تھے ایک بزرگ مولوی غلام رسول صاحب نے جو کہ خود بھی ولی اللہ تھے آپ کے سر پر محبت بھرا ہاتھ پھیرتے ہوئے کہا کہ:-

”اگر اس زمانہ میں کوئی نبی ہوتا تو یہ لڑکا نبوت کے قابل ہے۔“ (بحوالہ حیات طیبہ ص ۱۴)

حضرت بانی سلسلہ احمدیہ کی سیرت طیبہ کا مطالعہ کرنے سے پتہ چلتا ہے۔ کہ شروع ہی سے آپ محبت الہی سے سرشار تھے۔ چنانچہ آپ کے صاحبزادے حضرت مرزا بشیر احمد صاحب ایم۔ اے سیرۃ المہدی جلد اول میں تحریر فرماتے ہیں:-

”حضرت مسیح موعود علیہ السلام کی زندگی میں اس روحانی پیوند کا جس عجیب و غریب رنگ میں آغاز ہوا اس کا تصور ایک صاحب دل انسان میں وجد کی سی کیفیت پیدا کر دیتا ہے۔ حضرت مسیح موعود کا جوانی کا عالم تھا جبکہ انسان کے دل میں دنیوی ترقی اور مادی آرام و آسائش کی خواہش اپنے پورے کمال پر ہوتی ہے اور حضور کے بڑے بھائی صاحب ایک معزز عہدہ پر فائز ہو چکے تھے اور یہ بات بھی چھوٹے بھائی کے دل میں ایک گونہ رشک یا کم از کم نقل کا رجحان پیدا کر دیتی ہے ایسے وقت میں حضرت مسیح موعود کے والد صاحب نے علاقہ کے ایک سکھ زمیندار کے ذریعہ جو ہمارے دادا صاحب سے ملنے آیا تھا حضرت مسیح موعود کو کہلا بھیجا کہ آجکل ایک ایسا بڑا افسر برسر اقتدار ہے جس کے ساتھ میرے خاص تعلقات ہیں اس لئے اگر تمہیں نوکری کی خواہش ہو تو میں اس افسر کو کہہ کر تمہیں اچھی ملازمت دلا سکتا ہوں۔ یہ سکھ زمیندار حضرت مسیح موعود کی خدمت میں حاضر ہوا اور ہمارے دادا صاحب کا پیغام پہنچا کر تحریک کی کہ یہ ایک بہت عمدہ موقع ہے اسے ہاتھ سے جانے نہیں دینا چاہئے۔ حضرت مسیح موعود نے اس کے جواب میں بلا توقف فرمایا۔ حضرت والد صاحب سے عرض کر دو کہ میں ان کی محبت اور شفقت کا ممنون ہوں مگر ”میری نوکری کی فکر نہ کریں میں نے جہاں نوکر ہونا تھا ہو چکا ہوں۔“ یہ سکھ زمیندار حضرت دادا صاحب کی خدمت میں حیران و پریشان ہو کر واپس آیا اور عرض کیا کہ آپ کے بچے نے تو یہ جواب دیا ہے کہ ”میں نے جہاں نوکر ہونا تھا ہو چکا ہوں۔“ شاید وہ سکھ زمیندار حضرت مسیح موعود کے اس جواب کو اس وقت اچھی طرح سمجھا بھی نہ ہوگا۔ مگر دادا صاحب کی طبیعت بڑی نکتہ شناس تھی کچھ دیر خاموش رہ کر فرمانے لگے کہ ”اچھا غلام احمد نے یہ کہا ہے کہ میں نوکر ہو چکا ہوں تو پھر خیر ہے اللہ اسے ضائع نہیں کرے گا۔“ اور اس کے بعد کبھی کبھی حسرت کے ساتھ فرمایا کرتے تھے کہ ”سچا رستہ تو یہی ہے جو غلام احمد نے اختیار کیا ہے ہم تو دنیا داری میں الجھ کر اپنی عمریں ضائع کر رہے ہیں۔“ مگر باوجود اس کے وہ شفقت پداری اور دنیا کے ظاہری حالات کے ماتحت اکثر فکر مند بھی رہتے تھے کہ میرے بعد اس بچے کا کیا ہوگا؟ اور لازماً بشری کے ماتحت حضرت مسیح موعود کو بھی والد کے قرب و وفات کے خیال سے کسی قدر فکر ہوا۔ لیکن اسلام کا خدا بڑا وفادار اور بڑا قدر شناس آقا ہے۔ چنانچہ قبل اس کے کہ ہمارے دادا صاحب کی آنکھیں بند ہوں خدا نے اپنے اس نوکر شاہی کو

جس نے اپنی جوانی میں اس کا دامن پکڑا تھا اس عظیم الشان الہام کے ذریعہ تسلی دی کہ:-

”اَلَيْسَ اللّٰهُ بِكَافٍ عَبْدَهُ“

”یعنی اے میرے بندے تو کس فکر میں ہے؟ کیا خدا اپنے بندہ کے لئے کافی نہیں۔“

حضرت مسیح موعود..... اکثر فرمایا کرتے تھے اور بعض اوقات قسم کھا کر بیان فرماتے تھے کہ

یہ الہام اس شان اور اس جلال کے ساتھ نازل ہوا کہ میرے دل کی گہرائیوں میں ایک فولادی میخ کی

طرح بیہست ہو کر بیٹھ گیا اور اس کے بعد اللہ تعالیٰ نے اس رنگ میں میری کفالت فرمائی کہ کوئی باپ یا

کوئی رشتہ دار یا کوئی دوست کیا کر سکتا تھا؟ اور فرماتے تھے کہ اس کے بعد مجھ پر خدا کے وہ متواتر

احسان ہوئے کہ ناممکن ہے کہ میں ان کا شمار کر سکوں۔“ (سیرت المہدی جلد اول)

حضرت بانی سلسلہ احمدیہ کے دعویٰ سے پہلے کی پاکیزہ زندگی کے متعلق کئی غیروں کی شہادتیں ملتی ہیں۔

چنانچہ مشہور الٰہمدیث لیڈر مولوی محمد حسین بٹالوی ایڈیٹر رسالہ ”اشاعت السنہ“ حضرت اقدس کی شہرہ آفاق تصنیف

”براہین احمدیہ“ پر ریویو کرتے ہوئے آپ کے متعلق لکھتا ہے:-

”مؤلف براہین احمدیہ مخالف و موافق کے تجربے اور مشاہدے کی رو سے (واللہ حسبیہ) شریعت محمدیہ پر قائم

و پرہیزگار و صداقت شعار ہیں۔“ (رسالہ ”اشاعت السنہ“ جلد نمبر ۷ ص ۶)

مشہور صحافی جناب منشی سراج الدین صاحب بانی ”زمیندار“ اخبار لاہور نے حضرت بانی سلسلہ احمدیہ

کے حق میں اپنی چشم دید گواہی دی کہ:-

”ہم چشم دید شہادت سے کہہ سکتے ہیں کہ جوانی میں بھی نہایت صالح اور متقی بزرگ تھے۔ ان کا

تمام وقت مطالعہ دینیات میں صرف ہوتا تھا عوام سے کم ملتے تھے۔ ۱۸۷۷ء میں ہمیں ایک شب قادیان

میں آپ کے یہاں مہمانی کی عزت حاصل ہوئی ان دنوں میں بھی آپ عبادت اور وظائف میں اس

قدر محو و مستغرق تھے کہ مہمانوں سے بھی بہت کم گفتگو کرتے تھے۔“ (اخبار ”زمیندار“ ۸ جون ۱۹۰۸ء)

جناب مولانا ابوالکلام آزاد فرماتے ہیں:-

”کیریکٹر کے لحاظ سے مرزا صاحب کے دامن پر سیاہی کا چھوٹے سے چھوٹا دھبہ بھی نظر

نہیں آتا وہ ایک پاکباز کا جینا جیا اور اس نے ایک متقی کی زندگی بسر کی غرضیکہ مرزا صاحب کی ابتدائی

زندگی کے پچاس سالوں نے بلحاظ اخلاق و عادات اور کیا بلحاظ خدمت و حمایت دین مسلمانان ہند میں

ان کو ممتاز و برگزیدہ اور قابل رشک مرتبہ پر پہنچا دیا۔“ (اخبار ”ویل“ امرتسر ۳۰ مئی ۱۹۰۸ء)

آپ کی پہلی شادی ۱۸۵۱ء میں آپ کے ماموں کی بیٹی ”حرمت بی بی“ صاحبہ سے ہوئی۔ اس بیوی

سے دو بیٹے پیدا ہوئے:-

۱- حضرت مرزا سلطان احمد صاحب - ۱۸۵۳ء تا ۱۹۳۱ء

۲- حضرت مرزا فضل احمد صاحب - ۱۸۵۵ء تا ۱۹۰۴ء

آپ کی دوسری شادی ۱۸۸۴ء میں اللہ تعالیٰ کے منشاء اور اس کے خاص الہام کے ماتحت دہلی کے ایک مشہور سادات خاندان کی ایک معزز اور پاکباز خاتون ”حضرت سیدہ نصرت جہاں بیگم“ صاحبہ سے ہوئی۔ اس بیوی سے دس بچے پیدا ہوئے جن میں سے پانچ بچے تو کم عمری میں ہی فوت ہو گئے۔ باقی پانچ بچوں کے اسمائے گرامی یہ ہیں:-

۱- حضرت مرزا بشیر الدین محمود احمد صاحب - ۱۲ جنوری ۱۸۸۹ء تا ۸ نومبر ۱۹۶۵ء

۲- حضرت مرزا بشیر احمد صاحب ایم۔ اے۔ ۲۰ اپریل ۱۸۹۳ء تا ۲۲ ستمبر ۱۹۶۳ء

۳- حضرت مرزا شریف احمد صاحب - ۲۴ مئی ۱۸۹۵ء تا ۲۶ دسمبر ۱۹۶۱ء

۴- حضرت نواب مبارکہ بیگم صاحبہ - ۲ مارچ ۱۸۹۷ء تا ۳ مئی ۱۹۷۷ء

۵- حضرت نواب امۃ الحفیظ بیگم صاحبہ - ۲۵ جنوری ۱۹۰۴ء تا ۶ مئی ۱۹۸۶ء

۱۸۷۶ء تک آپ کی زندگی بالکل ذاتی رنگ رکھتی تھی مگر اس کے بعد آپ نے آہستہ آہستہ پبلک میں آنا شروع کیا یا زیادہ صحیح طور پر یوں کہنا چاہئے کہ خدا کی تقدیر آپ کو دنیا کی اصلاح کے لئے زاویہ گمنامی سے نکال کر شہرت کے میدان کی طرف کھینچنے لگی۔ یہ وہ دور تھا کہ جب اسلام پر ہر طرف سے حملے ہو رہے تھے اور ساری دنیا کا یہ حال ہو رہا تھا کہ مغربی تہذیب و تمدن کی بظاہر خوشگوار ہوائیں جہاں جہاں سے بھی گزرتی تھیں دہریت اور مادیت کا بیج بوجاتی تھیں اور یہ زہر بڑی سرعت کے ساتھ ہر قوم و ملت میں سرایت کرتا جا رہا تھا۔ ان خطرات کو حضرت مسیح موعود کی تیز اور دور بین آنکھ نے دیکھا اور آپ کی اکیلی مگر بہادر روح اس مہیب خطرہ کے مقابلہ کے لئے بے قرار ہو کر اٹھ کھڑی ہوئی۔ آپ کی سب سے پہلی تصنیف جو ”براہین احمدیہ“ کے نام سے موسوم ہے اور چار جلدوں میں ہے اس مرکب حملہ کے جواب میں لکھی گئی تھی۔ اس کتاب میں خصوصیت سے الہام کی ضرورت اور اس کی حقیقت - اسلام کی صداقت اور قرآن کی فضیلت - خدا تعالیٰ کی قدرت اور اس کے علم کی وسعت - خدا کی خالقیت اور اس کی مالکیت پر نہایت لطیف اور سیرکن بخشش ہیں اور ساتھ ہی اپنا ملہم ہونا ظاہر کر کے اپنے بہت سے الہامات درج کئے گئے ہیں جن میں سے بہت سے الہام آئندہ کے متعلق عظیم الشان پیشگوئیوں پر مشتمل ہیں۔ غرض یہ اس پایہ کی کتاب ہے کہ محققین نے اسے بالاتفاق اس زمانہ میں اسلامی مدافعت کا شاہکار قرار دیا ہے۔ چنانچہ مولوی محمد حسین بٹالوی جو فرقہ الٰہی دیت کے نامور لیڈر تھے اور بعد

میں حضرت بانی سلسلہ کے خلاف سب سے پہلے کفر کا فتویٰ لگانے والے بنے انہوں نے اپنے رسالے ”اشاعت السنہ“ میں براہین احمدیہ کا ریویو کرتے ہوئے لکھا ہے کہ:-

”ہماری رائے میں یہ کتاب اس زمانہ میں اور موجودہ حالات کی نظر سے ایسی کتاب ہے جس کی نظیر آج تک اسلام میں تالیف نہیں ہوئی۔..... اس کا مؤلف بھی اسلام کی مالی و جانی و قلمی و لسانی و حالی نصرت میں ایسا ثابت قدم نکلا ہے جس کی نظیر پہلے مسلمانوں میں بہت کم پائی گئی ہے۔“
(اشاعت السنہ جلد نمبر ۷ ص ۶ بابت سال ۱۸۸۴ء)

ابھی براہین احمدیہ کی تصنیف جس کے چار حصے ۱۸۸۰ء تا ۱۸۸۴ء میں شائع ہوئے مکمل نہیں ہوئی تھی کہ آپ کو خدا تعالیٰ کی طرف سے مارچ ۱۸۸۲ء میں وہ تاریخی الہام ہوا جو آپ کی ماموریت کی بنیاد تھا۔ اس الہام میں خدا تعالیٰ نے آپ کو مخاطب کر کے فرمایا:-

يَا أَحْمَدُ بَارَكَ اللَّهُ فِيكَ . مَا رَمَيْتَ إِذْ رَمَيْتَ وَلَكِنَّ اللَّهَ رَمَى . الرَّحْمَانُ
عَلَّمَ الْقُرْآنَ . لَتُنذِرَ قَوْمًا مَّا أُنذِرَ آبَاؤُهُمْ . وَلَتَسْتَبِينَ سَبِيلَ الْمُجْرِمِينَ قُلْ إِنِّي
أُمِرْتُ وَ أَنَا أَوَّلُ الْمُؤْمِنِينَ .
(براہین احمدیہ حصہ سوم)

یعنی۔ اے احمد! اللہ نے تجھے برکت دی ہے۔ پس جو وارثوں نے دین کی خدمت میں چلایا بلکہ دراصل خدا نے چلایا ہے۔ خدا نے تجھے قرآن کا علم عطا کیا ہے تاکہ تو ان لوگوں کو ہوشیار کرے جن کے باپ دادے ہوشیار نہیں کئے گئے اور تاجرموں کا راستہ واضح ہو جاوے۔ لوگوں سے کہہ دے کہ مجھے خدا کی طرف سے مامور کیا گیا ہے اور میں سب سے پہلے ایمان لاتا ہوں۔

آپ نے اپنی زندگی میں آریوں اور عیسائیوں پادریوں کے دین حق پر حملوں کے دفاع اور قرآن کریم کی روح پرور تعلیم کی اشاعت کی خاطر ۸۰ سے زائد کتب تصنیف فرمائیں اور باوجود محدود وسائل کے دنیا میں دین حق کی اشاعت فرمائی۔

اخبار ”صادق الاخبار“ ڈیوارٹی (بہاول پور) نے حضرت مسیح موعود کی وفات پر لکھا:-

”مرزا صاحب نے اپنی زور تقاریر اور شاندار تصانیف سے مخالفین اسلام کو ان کے لچر اعتراضات کے داندن شکن جواب دے کر ہمیشہ کے لئے ساکت کر دیا ہے۔ اور ثابت کر دکھایا ہے کہ حق حق ہی ہے اور واقعی مرزا صاحب نے حق حمایت اسلام کما حقہ ادا کر کے خدمت اسلام میں کوئی دقیقہ فرو گذاشت نہیں کیا۔“
(بحوالہ تخریذ الاذہان جلد نمبر صفحہ ۳۸۲-۱۹۰۸ء)

علی گڑھ انسٹیٹیوٹ گزٹ نے لکھا:-

”مرحوم ایک مانے ہوئے مصنف اور مرزائی (احمدی) فرقہ کے بانی تھے آپ کی پیدائش ۱۸۴۰ء/۱۸۳۹ء میں ہوئی آپ نے علوم شرقیہ میں کمال حاصل کیا۔ اپنی زندگی کے آخری دن تک کتابوں کے عاشق رہے اور دنیوی پیشوں سے پرہیز کرتے رہے۔ ۱۸۷۴ء تا ۱۸۷۶ء عیسائیوں، آریوں، برہمنوں کے خلاف شمشیر قلم خوب چلایا۔ آپ نے ۱۸۸۰ء میں تصنیف کا کام شروع کیا۔ آپ کی پہلی تصنیف (براہین احمدیہ) اسلام کے ڈیفینس میں تھی جس کے جواب کے لئے آپ نے دس ہزار روپے کا انعام رکھا۔ آپ نے انیسویں صدی کے لئے مسیح ہونے کا دعویٰ کیا۔ ۱۸۸۹ء میں بیعت لینی شروع کی..... آپ نے اپنی تصنیف کردہ اسی کتابیں پیچھے چھوڑیں جن میں سے بیس عربی زبان میں ہیں بے شک مرحوم اسلام کا ایک بڑا پہلوان تھا۔“

(علی گڑھ انسٹیٹیوٹ گزٹ ۱۹۰۸ء بحوالہ تشخیز الاذیان جلد ۳ نمبر ۸ صفحہ ۳۲۲-۱۹۰۸ء)

حضرت اقدس بانی سلسلہ احمدیہ کے مشہور لیکچر ”اسلامی اصول کی فلاسفی“ کے متعلق اخبار جنرل و گوہر آصفی کلکتہ نے جلسہ مذاہب عالم لاہور ۱۸۹۶ء کے اختتام پر لکھا:-

”حق تو یہ ثابت ہوتا ہے کہ اگر اس جلسہ میں حضرت مرزا صاحب کا مضمون نہ ہوتا تو اسلامیوں پر غیر مذاہب والوں کے روبرو ذلت و ندامت کا نقشہ لگتا ہے۔ مگر خدا کے زبردست ہاتھ نے مقدس اسلام کو گرنے سے بچا لیا۔ بلکہ اس کو مضمون کی بدولت فتح نصیب ہوئی۔“

(اخبار جنرل و گوہر آصفی کلکتہ مورخہ ۲۲ جنوری ۱۸۹۷ء صفحہ ۷)

حضرت اَمَّاں جان

حضرت سیدہ نصرت جہاں بیگم صاحبہ ^{رحمۃ اللہ علیہا}

حضرت اَمَّاں جان ۱۸۶۵ء میں حضرت میر ناصر نواب صاحب کے گھر پیدا ہوئیں۔ آپ کی پیدائش کے بعد آپ کے والد صاحب کی پانچ ہزار کی جائیداد بغیر کسی قسم کی تکلیف کے مل گئی جس کی آمدنی پندرہ روپے ماہوار تھی۔ آپ کے والد صاحب نے آپ کا نام نصرت جہاں بیگم صاحبہ رکھا۔ آپ کی پیدائش کے بعد پانچ بچے پیدا ہوئے لیکن فوت ہو گئے۔ پھر حضرت ڈاکٹر میر محمد اسماعیل صاحب ۱۸۸۱ء میں پیدا ہوئے، ان کے بعد پھر پانچ بچے پیدا ہو کر فوت ہوئے۔ پھر ۱۸۹۰ء میں حضرت میر محمد اسحاق صاحب پیدا ہوئے۔ پانچ سال کی عمر میں آپ کی تعلیم گھر میں قرآن اور اردو سے ہوئی اور خود حضرت میر صاحب نے آپ کو تعلیم دی اور آپ کی تربیت خالصتاً پاکیزہ ماحول میں ہوئی۔

جب حضرت مسیح موعود علیہ السلام نے براہین احمدیہ لکھی تو حضرت میر صاحب نے ایک نسخہ منگوا لیا۔ پھر دعا کے لئے بھی خط لکھتے رہے ایک دفعہ لکھا ”دعا کریں خدا مجھے ایک نیک اور صالح داماد عطا کرے“ اور خدا تعالیٰ کی طرف سے آپ کو الہام بھی ہوا لہذا حضور نے اپنی طرف سے تحریک کر دی اور یہ تحریک کچھ تردد کے بعد منظور ہو گئی اس طرح ۱۸۸۳ء میں آپ حضرت اقدس کے عقد میں آ گئیں۔ یہ شادی اللہ تعالیٰ کی خاص منشاء اور حضور ﷺ کی پیشگوئی تیز و جویو لدلہ یعنی مسیح موعود شادی کرے گا اور اس کی اولاد ہوگی، کے مطابق ہوئی اور آپ ہی کے بطن سے اللہ تعالیٰ نے حضرت اقدس علیہ السلام کو عظیم الشان اولاد عطا فرمائی۔ آپ کے متعلق حضرت مسیح موعود علیہ السلام نے فرمایا کہ ”اللہ نے مجھے وعدوں کے مطابق فرزند اس بی بی سے عطا کئے ہیں۔ جو شعائر اللہ میں سے ہیں اس واسطے اس کی خاطر داری ضروری ہے“ آپ کے بچوں کی تربیت کرنے کے اصول یہ تھے کہ

۱۔ بچے پر ہمیشہ اعتبار کرنا ۲۔ جھوٹ سے نفرت پیدا کرنا۔

حضرت مسیح موعود علیہ السلام اور حضرت اماں جان کو جتنے لوگوں نے بھی قریب سے دیکھا۔ مثلاً حضرت اماں جان کے دونوں بھائی، آپ کی اولاد، بہوئیں اور خادمائیں وغیرہ سب کا یہ کہنا ہے کہ یہ دونوں عام میاں بیوی کی طرح نہ تھے۔ آپ دونوں میں کبھی آپس میں جھگڑا نہ ہوتا۔ کسی بات پر لڑائی نہ ہوتی۔ ادھر حضور حضرت اماں جان کی ہر بات مانتے پیار اور احسان کا سلوک کرتے تو ادھر حضرت اماں جان بھی حضور کی چھوٹی سے

چھوٹی ناپسند کا خیال رکھتیں۔ کھانا بھی اکثر خود پکاتیں یا پھر سامنے بیٹھ کر اپنی نگرانی میں پکواتیں۔ آپ کے دوسرے کاموں میں بھی اس طرح آپ کا ہاتھ بٹاتیں جیسے کوئی دوست کا کام کر رہا ہے۔

حضور علیہ السلام حضرت اماں جان کو تم کہہ کر بلاتے اور اردو زبان جو کہ اماں کی زبان تھی اس میں باتیں کرتے۔ کبھی کبھی پنجابی بھی بول لیا کرتے۔ حضرت اماں جان بھی آپ کو عزت سے حضور یا حضرت صاحب کہہ کر بلایا کرتیں۔ غرض یہ جوڑا بے مثال تھا اور آپس کی محبت ایسی تھی جو عام دیکھنے میں نہیں آتی۔

موسم سرما کی آمد پر نئی رضائیاں بنوا کر غریبوں میں تقسیم کرتیں۔ بہت مہمان نواز تھیں اور بیوہ عورتوں کی خبر گیری کرتیں۔ آپ کی وفات ۲۲ اپریل ۱۹۵۲ء میں ہوئی اور ہشتی مقبرہ ربوہ میں تدفین ہوئی۔

(ماخوذ از کامیابی کی راہیں شائع کردہ مجلس خدام الاحمدیہ پاکستان)

مبشر اولاد

حضرت مسیح موعود علیہ الصلوٰۃ والسلام کے ہاں حضرت اماں جان کے بطن سے جن بچوں کی پیدائش ہوئی، وہ مبشر اولاد کہلاتی ہے۔ کیونکہ ان تمام بچوں کی پیدائش سے پہلے ہی اللہ تعالیٰ نے آپ کو ان کی پیدائش کی بشارت دے دی تھی۔ ان بچوں کی تعداد دس تھی۔ جن میں سے پانچ بچے صغر سنی میں ہی وفات پا گئے۔ جبکہ پانچ بچوں نے لمبی عمر پائی۔ جن کی تفصیل حسب ذیل ہے۔

۱۔ حضرت مرزا بشیر الدین محمود احمد صاحب خلیفۃ المسیح الثانی

آپ کا تفصیلی تعارف اس کتاب کے باب نمبر ۵ جماعت احمدیہ کا نظام خلافت میں دیا گیا ہے۔

۲۔ حضرت مرزا بشیر احمد صاحب ایم۔ اے

عظیم الشان الہی بشارات کے مطابق حضرت خلیفۃ المسیح الثانی کی پیدائش ہو چکی تھی کہ حضرت مسیح موعود علیہ السلام کو ایک عظیم فرزند کی بشارت دی گئی۔ جسے حضرت مسیح موعود علیہ السلام نے آمینہ کمالات اسلام میں شائع فرمایا۔ اس الہام کے الفاظ یہ تھے:-

”يَا تِي قَمَرُ الْأَنْبِيَاءِ وَأَمْرُكَ يَتَاتِي يُسْرًا اللَّهُ وَجْهَكَ وَيُنِيرُ بُرْهَانَكَ

سَيُؤَلِّدُكَ الْوَلَدُ وَيُدْنِي مِنْكَ الْفَضْلُ“ (آئینہ کمالات اسلام روحانی خزائن جلد ۵ صفحہ ۲۶۶)

یعنی نبیوں کا چاند آئے گا اور تیرا کام تجھے حاصل ہو جائے گا۔ خدا تیرے منہ کو بکاش کرے گا۔ اور تیرے برہان کو روشن کر دے گا۔ اور تجھے ایک بیٹا عطا ہوگا اور فضل تجھ سے قریب کیا جائے گا۔

اس الہام کی اشاعت کے چند ماہ کے بعد ۲۰ اپریل ۱۸۹۳ء کو حضرت مرزا بشیر احمد صاحبؒ کی ولادت ہوئی۔ وہ اس نشان کے پورا ہونے پر اسی روز حضرت مسیح موعود علیہ السلام نے ایک اشتہار تحریر فرمایا جو پنجاب پریس سیالکوٹ سے شائع ہوا۔ اس میں آپ نے مذکورہ بالا پیشگوئی کا ذکر کر کے تحریر فرمایا۔

”سو آج ۲۰ اپریل ۱۸۹۳ء کو وہ پیشگوئی پوری ہوگئی۔ یہ تو ظاہر ہے کہ انسان کو خود اپنی زندگی کا اعتبار نہیں۔ چہ جائیکہ یقینی اور قطعی طور پر یہ اشتہار دیوے کے ضرور عنقریب اس کے گھر میں بیٹا پیدا ہوگا۔ خاص کر ایسا شخص جو اس پیشگوئی کو اپنے صدق کی علامت ٹھہراتا ہے۔ اور توحیدی کے طور پر پیش کرتا ہے۔“

(مجموعہ اشتہارات جلد ۱ صفحہ ۳۲۳)

اللہ تعالیٰ کی عطا کردہ بشارات کے مطابق آپ کی شاندار صلاحیتیں شروع ہی سے نمایاں ہو کر سامنے آ رہی تھیں۔ ابھی آپ کی عمر اٹھارہ برس کی بھی نہیں تھی کہ حضرت خلیفۃ المسیح الاولؒ نے آپ کو صدر انجمن کا ممبر نامزد فرمایا۔ اور اس کے ساتھ باقاعدہ طور پر آپ نے خدمت دین کا آغاز فرمایا اور وفات تک کامل وفا کے ساتھ خدمت اسلام پر کمر بستہ رہے۔ شروع ہی سے آپ کی طبیعت خدمت دین اور دینی علوم کے حصول کی طرف اتنی مائل تھی کہ جب آپ گورنمنٹ کالج لاہور میں داخل ہوئے تو جلد ہی آپ کی قابلیت کی وجہ سے سب آپ کا احترام کرنے لگ گئے۔ مگر آپ نے کالج کو اس لئے الوداع کہہ دیا کہ قادیان میں حضرت خلیفۃ المسیح الاولؒ کی خدمت میں حاضر ہو کر قرآن کریم کے درس میں شامل ہو سکیں۔ حضرت خلیفۃ المسیح الاولؒ پہلے دن میں دو مرتبہ قرآن کریم کا درس دیتے تھے لیکن اب آپ نے دن میں تین مرتبہ درس دینا شروع فرما دیا۔ خلافت ثانیہ میں حضرت مرزا بشیر احمد صاحبؒ روز و شب خدمت دین پر کمر بستہ ہو گئے۔ صدر انجمن احمدیہ کی مختلف نظارتوں کے فرائض ہوں، یا صدر انجمن احمدیہ کے قوانین کی تدوین ہو، ہجرت کا پُر آشوب دور ہو یا حضرت خلیفۃ المسیح الثانیؒ کی علالت کے نازک دور میں نگران بورڈ کی صدارت، آپ ہر موقع پر اپنے عظیم بھائی کے دست و بازو بن کر خدمت دین پر کمر بستہ نظر آتے تھے۔ آپ کی خدمات صرف انتظامی میدان تک محدود نہیں تھیں۔ آپ ایک بلند پایہ محقق اور مصنف بھی تھے۔ آپ کی تحریر میں ہر بات دلیل اور حوالہ کے ساتھ لکھی ہوتی تھی۔ مخالفین کے اعتراضات کا جواب اس جامع اور مدلل طریق پر دیتے کہ کوئی بھی پہلو اس گرفت سے باہر نہ رہتا۔ آپ نے ۳۲ تصانیف تحریر فرمائیں۔ جس وقت آپ نے سیرت خاتم النبیین ﷺ تحریر فرمائی، اس دور میں مستشرقین کی طرف سے آنحضرت ﷺ کی مبارک زندگی پر بہت سی کتب شائع کی جا رہی تھیں۔ ان

میں سے اکثر تعصب سے آلودہ تھیں اور آپ پر طرح طرح کے اعتراضات کئے جا رہے تھے۔ آپ نے تمام تاریخی حقائق کو اس خوبصورتی سے پیش کیا کہ، وہ تمام اعتراضات دھواں ہو کر اڑنے لگے۔ اسی طرح جب آپ نے محسوس فرمایا کہ حضرت مسیح موعودؑ کے صحابہ ایک ایک کر کے اس عالم فانی سے رخصت ہو رہے ہیں تو آپ نے حضرت مسیح موعود علیہ السلام کی روایات جمع فرمائیں اور یہ روایات سیرت المہدی کے نام سے پانچ جلدوں میں شائع ہوئیں۔ یہ کتاب آئندہ آنے والی نسلوں کے لئے ایک قیمتی خزانہ ہے۔

تمام تر مصروفیات کے باوجود آپ احباب جماعت سے ذاتی تعلقات رکھتے اور ان کی تربیت کے لئے اور ان کی مشکلات کو دور کرنے کے لئے کوشاں رہتے۔ باوجود تمام علم اور خدمت دین کے اور باوجود حضرت مسیح موعود علیہ السلام کا ایک موعود بیٹا ہونے کے آپ انکسار اور خلیفہ وقت کی اطاعت کا ایک نمونہ تھے۔ حضرت خلیفۃ المسیح الثانی کی بیماری کے ایام میں آپ کا مبارک وجود احمدیوں کے لئے ایک سہارا تھا۔ اور حضورؑ کی بیماری میں آپ کے فرائض میں پہلے سے بھی بہت زیادہ اضافہ ہو گیا تھا۔ آپ نگران بورڈ کے صدر بھی تھے اور نگران بورڈ کے فیصلوں کے واجب العمل ہونے کے لئے ضروری تھا کہ آپ کی رائے اس فیصلے کے حق میں ہو۔ اور جب بیماری کی وجہ سے حضورؑ کے لئے مجلس مشاورت کی صدارت کرنا ممکن نہ رہا تو حضورؑ کے حکم کے تحت حضرت مرزا بشیر احمد صاحبؒ اس ذمہ داری کو ادا فرماتے رہے۔ خواہ جماعت میں کوئی تربیتی مسئلہ ہو یا بیرونی مخالفین کی ریشہ و اینوں کا سدباب کرنا ہو، آپ باوجود کمزوری صحت کے مستعدی سے ان فرائض کو ادا فرماتے۔ آپ نے مورخہ ۲ ستمبر ۱۹۶۳ء کو وفات پائی۔ اس طرح حضرت مسیح موعود علیہ السلام کے یہ عظیم مبشر فرزند اپنی تمام عمر خدمت سلسلہ میں گزار کر اللہ تعالیٰ کے حضور حاضر ہو گئے۔ اور بہشتی مقبرہ ربوہ کے قطعہ خاص میں تدفین ہوئی۔ (استفادہ از سلسلہ احمدیہ حصہ دوم ص ۵۹۵ تا ۵۹۷ مرتبہ ڈاکٹر مرزا سلطان احمد صاحب)

حضرت مرزا شریف احمد صاحبؒ

الہی منشاء کے مطابق جب حضرت مسیح موعود کی شادی حضرت اماں جانؒ سے ہوئی تو آپ کو اللہ تعالیٰ کی طرف سے اس شادی سے ہونے والی اولاد کے متعلق اور بالخصوص ایک عظیم الشان فرزند کی بابت عظیم الشان خوشخبریاں عطا کی گئی تھیں۔ اس مبارک شادی کے ہونے والے ہر بچے کی پیدائش سے قبل اس کی بابت حضرت مسیح موعود علیہ السلام کو الہامات سے نوازا گیا تھا۔ ان مبارک وجودوں میں سے ایک حضرت مرزا شریف احمد صاحبؒ کا وجود بھی تھا۔ آپ مورخہ ۲۲ مئی ۱۸۹۵ء کو پیدا ہوئے۔ آپ کی پیدائش سے قبل حضرت مسیح موعود علیہ السلام کو اس بابت اللہ تعالیٰ کی طرف سے بشارت دی گئی تھی اور آپ کے متعلق یہ الہامات ہوئے تھے۔

۱۔ عَمَّرَهُ اللَّهُ عَلَى خِلَافِ التَّوَقُّعِ (تذکرہ ص ۷۰۹ ایڈیشن چہارم ۲۰۰۴ء)
اللہ تعالیٰ اس کو خلاف توقع عمر دے گا۔

۲۔ أَمَّرَهُ اللَّهُ عَلَى خِلَافِ التَّوَقُّعِ (تذکرہ ص ۷۰۹ ایڈیشن چہارم ۲۰۰۴ء)
اللہ تعالیٰ اس کو خلاف توقع صاحب امر کرے گا

۳۔ مُرَادُكَ حَاصِلٌ (تذکرہ ص ۷۰۹ ایڈیشن چہارم ۲۰۰۴ء)
تیری مراد حاصل ہو جائے گی۔

پھر حضرت مسیح موعود علیہ السلام نے بیان فرمایا

’شریف احمد کو خواب میں دیکھا کہ اس نے پگڑی باندھی ہوئی ہے اور دو آدمی پاس کھڑے ہیں۔ ایک نے شریف احمد کی طرف اشارہ کر کے کہا ’وہ بادشاہ آیا‘۔ دوسرے نے کہا ’بھی تو اس نے قاضی بننا ہے۔ ایک مرتبہ آپ نے عالم کشف میں حضرت مرزا شریف صاحبؒ کے متعلق کہا ’اب تو ہماری جگہ بیٹھ اور ہم چلتے ہیں‘ (تذکرہ ص ۵۸۴-۵۸۵ ایڈیشن چہارم ۲۰۰۴ء)

حضرت مرزا شریف احمد صاحبؒ نے خدائی الہامات کے مطابق بہت شاہانہ مزاج پایا تھا۔ تقسیم ملک کے بعد جب ہجرت کی وجہ سے مالی لحاظ سے تنگی کا زمانہ تھا، اس وقت بھی آپ بوجھوں کی پروا نہ کرتے ہوئے ہر ضرورت مند کی مدد فرماتے۔ مردانہ شجاعت آپ کی طبیعت کا ایک نمایاں وصف تھا۔ آزادی سے قبل جب احرار نے کچھ انگریز حکام کے تعاون سے جماعت کے خلاف شورش برپا کی، اس وقت حضرت مصلح موعودؒ نے جماعت اور شعائر اللہ کی حفاظت کے لئے صدر انجمن میں نظارت خاص کے نام سے ایک نظارت قائم فرمائی اور حضرت مرزا شریف احمد صاحبؒ کو اس کا ناظر مقرر فرمایا۔ اللہ تعالیٰ کا خاص فضل آپ کے شامل حال تھا۔ آپ کی بیدار مغزی اور حسن تدبیر سے احرار کی چالیں ناکام ہونے لگیں۔ دشمن نے آپ کو اپنے راستے سے ہٹانے کا فیصلہ کیا اور ایک شخص حنیفانے آپ پر لائچی سے حملہ کیا لیکن اللہ تعالیٰ کے فضل سے آپ محفوظ رہے۔ ۱۹۵۳ء کے فسادات میں بھی آپ کو گرفتار کیا گیا۔ آپ نے ہمیشہ اس قسم کے حالات کا مردانہ شجاعت کے ساتھ سامنا کیا۔ آپ کچھ عرصہ فوج میں بھی رہے اور احمدیہ ٹیرنیٹوریل فورس کا نظم و نسق بھی آپ کے سپرد رہا۔

آپ کی وفات کے بعد ناظر اعلیٰ حضرت مرزا عزیز احمد صاحبؒ نے ایک مرتبہ فرمایا کہ صدر انجمن احمدیہ کے اجلاس کے دوران جب کسی معاملہ پر بحث ہوتی تو ہم خیال کرتے کہ حضرت مرزا شریف احمد صاحبؒ اس معاملہ میں کوئی دلچسپی نہیں لے رہے۔ مگر جب ہم اپنی اپنی رائے کا اظہار کر چکے ہوتے تو آپ سر بلند فرماتے اور ایسی مختصر مگر مدلل رائے کا اظہار فرماتے کہ ہم سب حیران رہ جاتے اور ان کی رائے قبول کی

جاتی۔ بڑی سے بڑی فائل پیش ہوتی۔ آپ اسے سنتے اور ایسا مدلل فیصلہ تحریر فرماتے کہ یوں معلوم ہوتا کہ ایک ایک صفحہ آپ کے ذہن میں مختصر ہے۔ جب نووارد درمیان دفتر آتے تو آپ ان سے دینی معاملات پر گفتگو فرماتے اور ان کی قابلیت اور کردار کے متعلق رائے قائم فرما لیتے اور بعد میں ظاہر ہونے والے واقعات اس رائے کی حرف بحرف تصدیق کرتے تھے۔

آپ کو غریبوں سے بہت ہمدردی تھی۔ عسر ہو یا یسر ہو آپ اپنی مالی حالت کی پرواہ نہ کرتے ہوئے ضرورت مندوں کی مدد فرماتے۔ راہ چلتے چلتے کسی کو ضرورت مند محسوس کر کے اس کے ہاتھ میں ایک خیر رقم پکڑا دینا آپ کا معمول تھا۔ گو آپ نظام کے بہت قائل تھے مگر اپنے ماتحتوں کی تکلیف آپ کو بے تاب کر دیتی تھی اور آپ اسے دور کرنے کے لئے کوشاں ہو جاتے۔ آپ کو شکار کا بہت شوق تھا۔ ایک مرتبہ آپ ریاست کیپور تھلہ میں شکار کرنے کی غرض سے تشریف لے گئے۔ دیر ہو جانے کی وجہ سے آپ کو ایک گاؤں میں رات گزارنی پڑی۔ اسی رات، جس گھر میں آپ ٹھہرے تھے، ان کا بچہ گم گیا اور باوجود تلاش کرنے کے نہ ملا۔ آپ کو خیال گزارا کہ انہیں یہ خیال نہ آئے کہ میری آمد کی وجہ سے وہ بچے کا خیال نہ کر سکے اور وہ گم گیا۔ اس پر آپ نے خاص توجہ سے خدا سے دعا کرنی شروع کی۔ دعا کی حالت میں غنودگی میں آپ کو دکھایا گیا کہ ایک بوڑھا شخص ایک بچے کو لے کر آ رہا ہے۔ آپ نے گھر والوں کو اسی وقت اطلاع دی کہ ایک بوڑھا شخص بچے کو گھر لے کر آئے گا۔ صبح جب آپ کی روانگی کا وقت ہوا تو ابھی بچہ گھر نہیں پہنچا تھا۔ اس پر آپ نے پھر دعا کی کہ میں اس حالت میں گھر والوں کو چھوڑ کر نہیں جا سکتا۔ اے باری تعالیٰ میرے ہوتے ہوئے اس بچے کو گھر پہنچا دے۔ تھوڑی ہی دیر میں ایک معمر شخص، گمشدہ بچے کو لے کر آ گیا اور گھر والوں نے خوشی خوشی حضرت مرزا شریف احمد صاحب کو رخصت کیا۔

آپ کے متعلق حضرت مسیح موعودؑ کو الہاماً بتایا گیا تھا کہ آپ کو خلاف توقع عمر ملے گی۔ جن دنوں میں طاعون زوروں پر تھی، حضرت مرزا شریف احمد صاحب کو شدید بخار ہو گیا۔ اور بیہوشی شروع ہو گئی اور بظاہر مایوس کن علامات ظاہر ہونی شروع ہو گئیں۔ حضرت مسیح موعود علیہ السلام تحریر فرماتے ہیں کہ مجھے خیال آیا کہ اگرچہ انسان کو موت سے گریز نہیں مگر اگر لڑکا ان دنوں میں جو طاعون کا زور ہے فوت ہو گیا تو تمام دشمن اس تپ کو طاعون ٹھہرائیں گے اور خدا تعالیٰ کی اس پاک وحی کی تکذیب کریں گے جو اس نے فرمایا انسی اُحْصِیْ كُلَّ مَنْ فِي الدَّارِ یعنی میں ہر ایک کو جو تیرے گھر کی چار دیواری کے اندر ہے طاعون سے بچاؤں گا۔ جب حضرت مسیح موعودؑ دعا کے لئے کھڑے ہو گئے تو معاً وہ حالت میسر آ گئی جو استجاب دعا کی ایک کھلی کھلی نشانی ہے۔ ابھی حضورؑ نے تین رکعت پڑھی تھی کہ کشفاً دکھایا گیا کہ حضرت مرزا شریف احمد صاحب بالکل تندرست

ہیں۔ جب کشفی حالت ختم ہوئی تو دیکھا کہ آپ ہوش کے ساتھ چارپائی پر بیٹھے ہیں اور پانی مانگتے ہیں۔ نماز ختم کر کے حضرت مسیح موعودؑ نے بدن پر ہاتھ لگا کر دیکھا کہ تپ کا نام و نشان نہیں ہے۔ اس کے بعد کئی ایسے مواقع پیدا ہوئے کہ آپ کی زندگی کو خطرہ تھا لیکن اللہ تعالیٰ اپنے وعدہ کے موافق آپ کو خلاف توقع عمر دیتا چلا گیا۔ تاہم آپ مورخہ ۲۶ دسمبر ۱۹۶۱ء کی صبح کوربوہ میں وفات پا کر اپنے خالق حقیقی کے پاس چلے گئے۔ وفات کے وقت آپ ناظر اصلاح و ارشاد تھے۔ آپ کی بہشتی مقبرہ قطعہ خاص میں تدفین ہوئی۔

حضرت سیدہ نواب مبارکہ بیگم صاحبہؑ

حضرت مسیح موعود علیہ السلام نے اللہ تعالیٰ سے خبر پا کر مورخہ ۲۰ فروری ۱۸۸۶ء کو ”پسر موعود“ کی پیشگوئی پر مبنی جواشتہار شائع فرمایا تھا اس میں ایک عظیم فرزند کی پیشگوئی کے ساتھ اللہ تعالیٰ نے یہ بھی بشارت دی تھی کہ:-

”تیرا گھر برکتوں سے بھرے گا اور میں دینی نعمتیں تجھ پر پوری کروں گا اور خواتین مبارکہ میں سے جن میں سے تو بعض کو اس کے بعد پائے گا۔ تیری نسل بہت ہوگی“ (تذکرہ صفحہ ۱۴۳)

اس الہام کی ایک مظہر حضرت سیدہ نواب مبارکہ بیگم صاحبہ بھی تھیں آپ مورخہ ۲ مارچ ۱۸۹۷ء کو (قمری لحاظ سے رمضان المبارک کی ستائیسویں شب) منگل سے پہلی رات کے نصف اول میں پیدا ہوئیں۔

اللہ تعالیٰ نے حضرت مسیح موعود علیہ السلام کو آپ کی پیدائش سے پہلے آپ کے متعلق یہ بشارت بھی دی کہ تَنْشَأُ فِي الْحِلْيَةِ یعنی وہ زیور میں نشوونما پائے گی۔ (حقیقۃ الوحی صفحہ ۲۱۷)

پھر ۱۹۰۱ء میں حضور علیہ السلام کو اس دختر نیک اختر کے بارے میں یہ بھی الہام ہوا کہ ”نواب مبارکہ بیگم“ (الحکم جلد ۵ نمبر ۲۲ صفحہ ۳۰ مورخہ ۳۰ نومبر ۱۹۰۱ء)

المختصر یہ کہ آپ حضرت مسیح موعودؑ کی مبشر اولاد تھیں جن کے بارے میں اللہ تعالیٰ حضور کو سب کچھ پہلے سے بتا رہا تھا کہ وہ لمبی عمر پائیں گی۔ خوش بخت ہوں گی۔ زیورات میں پلین بڑھیں گی نواب کے لقب سے موسوم ہوں گی۔ دین کے ساتھ دنیا کی نعمتیں بھی فراخی سے انہیں ملیں گی۔

اللہ تعالیٰ کے فضل و کرم سے آپ نہایت ذہین و ذہیم تھیں۔ تھوڑے ہی عرصے میں قرآن کریم ناظرہ روانی سے پڑھنے لگیں۔ آپ نے ساڑھے چار سال کی عمر میں قرآن کریم ناظرہ ختم کر لیا تھا اور دہرا بھی لیا تھا۔ اس کے بعد قرآن کریم با ترجمہ بھی پڑھ لیا۔ چنانچہ حضرت مسیح موعودؑ نظم ”محمود کی آمین“ میں فرماتے ہیں۔

اور ان کے ساتھ کی ہے ایک دختر ہے کچھ پانچ کی وہ نیک اختر کلام اللہ کو پڑھتی ہے فرافر خدا کا فضل اور حمت سراسر آپ نے کی سکول سے باقاعدہ طور پر تعلیم حاصل نہیں کی تھی البتہ حضرت پیر منظور محمد صاحب سے تقریباً تین سال کی عمر میں اردو اور انگریزی کی ابتدائی تعلیم یعنی لکھنا پڑھنا سیکھنا شروع کیا اور بہت جلد اردو و انگریزی لکھنا و پڑھنا سیکھ لیا۔ آپ نے عربی اور فارسی بھی گھر پر ہی سیکھی۔ اللہ تعالیٰ کے فضل سے آپ بہت علم دوست خاتون تھیں۔ نیز آپ بلند پایہ شاعرہ بھی تھیں۔ آپ کا کلام ”دُرّ عدن“ کے نام سے شائع شدہ ہے۔

حضرت نواب مبارکہ بیگم صاحبہ کا رشتہ خدائی بشارتوں کے بموجب حضرت نواب محمد علی خان صاحب رئیس مالیر کوٹلہ کے ساتھ طے پایا۔ آپ کے نکاح کا اعلان حضرت حافظ حکیم مولوی نور الدین صاحب نے مورخہ ۱۷ فروری ۱۹۰۸ء کو مسجد اقصیٰ قادیان میں مبلغ ۵۶ ہزار روپے مہر موجد کے عوض کیا۔ آپ کا رخصتانہ انتہائی سادگی کے ساتھ مورخہ ۱۴ مارچ ۱۹۰۹ء کو قادیان میں ہوا۔ آپ اللہ تعالیٰ کے فضل اور حضرت مسیح موعود علیہ السلام کی عمدہ تربیت سے ایک مثالی بیوی ثابت ہوئیں۔

حضرت نواب مبارکہ بیگم صاحبہ کے ہاں ۲ بیٹے اور ۳ بیٹیاں پیدا ہوئیں۔ حضرت نواب مبارکہ بیگم صاحبہ مورخہ ۲۲-۲۳ مئی ۱۹۷۷ء کی درمیانی شب انی^۸ سال کی عمر پا کر بہشتی مقبرہ ربوہ کے قطعہ خاص میں ہزاروں مخلصین کی دعاؤں کے ساتھ مورخہ ۲۳ مئی کو دفن ہوئیں۔ اَللّٰهُمَّ نَوِّرْ مَرْقَدَهَا وَاَرْفَعْ دَرَجَتِهَا۔

حضرت سیدہ نواب امۃ الحفیظ بیگم صاحبہؓ

حضرت سیدہ نواب امۃ الحفیظ بیگم صاحبہ حضرت مسیح موعود علیہ السلام کی مبشر اولاد میں سے آخری وجود تھیں۔ آپ کی ولادت باسعادت مورخہ ۲۵ جون ۱۹۰۴ء کو ہوئی۔ آپ کی پیدائش بھی خدا تعالیٰ کی طرف سے پہلے سے موصولہ بشارت کے مطابق ہوئی۔ جس سے آپ کا بابرکت وجود بھی حضرت مسیح موعود علیہ السلام کی صداقت کا ایک نشان ثابت ہوا۔ جیسا کہ حضرت مسیح موعود علیہ السلام کو مئی ۱۹۰۴ء میں الہام ہوا ”دُخْتِ کَرَام“ (البدردر ۸/۱۶ مئی ۱۹۰۴ء صفحہ ۱۰) چنانچہ اس الہی بشارت کے مطابق آپ کی ولادت ہوئی۔ حضور علیہ السلام نے اپنی کتاب حقیقۃ الوحی صفحہ ۲۱۸ میں ان کو اپنی صداقت کا چالیسواں نشان قرار دیا۔

حضرت سیدہ موصوفہ کا نکاح حضرت نواب محمد عبداللہ خان صاحبؓ کے ساتھ جو حضرت نواب محمد علی

خان صاحبؒ کی پہلی بیگم صاحبہ سے دوسرے صاحبزادے تھے مورخہ ۷/ جون ۱۹۱۵ء کو مسجد اقصیٰ قادیان میں مبلغ پندرہ ہزار روپے مہر پر ہوا۔ حضرت خلیفۃ المسیح الثانیؒ کی ہدایت کے مطابق خطبہ نکاح حضرت مولوی غلام رسول صاحب راجپوتیؒ نے پڑھا۔ جو اس تقریب سعید میں لاہور سے مدعو کئے گئے تھے اور مورخہ ۲۳ فروری ۱۹۱۷ء کو آپ کی شادی کی مبارک تقریب عمل میں آئی۔

حضرت سیدہ موصوفہ کے بطن سے تین فرزند اور چھ صاحبزادیاں پیدا ہوئیں۔

حضرت نواب امۃ الحفیظ بیگم صاحبہ بہت خوبیوں کی مالک تھیں۔ آپ انفاق فی سبیل اللہ میں بہت نمایاں تھیں۔ آپ کو ۱۹۲۲ء میں یورپ کا دورہ کرنے کا موقع ملا۔ اس دوران آپ کو بیت محمود زپورچ سوئٹزرلینڈ کا سنگ بنیاد رکھنے کی بھی توفیق ملی۔ اس کے علاوہ آپ کے اس دورہ سے یورپ کی جماعتوں نے بہت زیادہ برکات حاصل کیں۔

حضرت مسیح موعود علیہ السلام کی صلیبی اولاد مبارکہ کی آخری نشانی پیارے آقا کی دخت کرام، حضرت اماں جان کی لختِ جگر حضرت سیدہ نواب امۃ الحفیظ بیگم صاحبہ مورخہ ۶/ مئی ۱۹۸۷ء کو بوقت تین بجے دوپہر اپنے مولائے حقیقی سے جا ملیں۔ انا للہ وانا الیہ راجعون

حضرت سیدہ نواب امۃ الحفیظ بیگم صاحبہ نور اللہ مرقدہا کی ذات گرامی آخری نشانی تھی بابرکت اولاد کی کہ جس کے ساتھ براہ راست وعدوں کا خزانہ تھا۔

آخری تبرک تھا اس پیارے امام کا، کہ جس کے شیدائی برکت کے حصول کیلئے ٹوٹے پڑتے تھے۔ آخری کرن تھی اس جلیل القدر ہستی کی، جس کی ایک جھلک پا کر لاکھوں پروانے قربان ہو ہو جاتے تھے۔ حضرت خلیفۃ المسیح الرابعیؒ کے ارشاد کے مطابق آپ کی نماز جنازہ وفات کے اگلے روز مورخہ ۷/ مئی ۱۹۸۷ء بروز جمعرات بوقت ۵ بجے بعد نماز عصر حضرت مولوی محمد حسین صاحب سبزی پکڑی والے نے پڑھائی۔ اس کے بعد قطعہ خاص بہشتی مقبرہ ربوہ میں تدفین عمل میں آئی اور حضرت مولوی صاحب نے ہی تدفین مکمل ہونے کے بعد دعا کروائی۔ آپ کی نماز جنازہ اور تدفین میں پاکستان بھر سے ۳۰ ہزار کے قریب مردوزن نے شمولیت کی۔ اَللّٰهُمَّ نُوِّرْ مَرْقَدَهَا وَارْفَعْ دَرَجَتَهَا۔

کتب حضرت مسیح موعود کا عمومی تعارف

حضرت مسیح موعود کی ایک علامت یہ بیان فرمائی گئی کہ :-

يَفِيضُ الْمَالَ حَتَّى لَا يَقْبَلَهُ أَحَدٌ (بخاری کتاب الانبیاء باب نزول عیسیٰ)

یعنی مسیح موعود مال تقسیم کرے گا مگر اسے قبول کرنے والا کوئی نہ ملے گا۔ اس پیشگوئی میں مال سے مراد کوئی روپیہ پیسہ یا سونا چاندی نہیں تھا بلکہ یہاں مال سے مراد دراصل علمی خزانے تھے جن کو حضرت مسیح موعود نے تقسیم کرنا تھا۔ اسی لئے حضرت مسیح موعود نے فرمایا کہ :-

وہ خزانے جو ہزاروں سال سے مدفون تھے

اب میں دیتا ہوں اگر کوئی ملے امیدوار

چنانچہ تاریخ گواہ ہے کہ حضرت مسیح موعود نے مذکورہ علمی اور روحانی خزانے کو بڑی کثرت سے تقسیم کیا جس کا اعتراف غیر بھی کئے بغیر نہ رہ سکے۔ یہ روحانی خزانے آپ کے تبعین کے لئے روحانی زندگی کا عظیم اور گرانقدر سرمایہ ہیں۔ آپ کی کتب کے مطالعہ سے قرآن کریم اور احادیث پاک کو سمجھنے میں بہت زیادہ مدد ملتی ہے کیونکہ یہ کتب الہی تائید اور راہنمائی سے لکھی گئی ہیں جیسا کہ آپ خود تحریر فرماتے ہیں۔

”یہ رسائل جو لکھے گئے ہیں تائید الہی سے لکھے گئے ہیں۔ میں ان کا نام وحی والہام تو نہیں رکھتا

مگر یہ تو ضرور کہتا ہوں کہ خدا تعالیٰ کی خاص اور خارق عادت تائید نے یہ رسالے میرے ہاتھ سے

نکلوائے ہیں۔“ (سر الخلافہ۔ روحانی خزانے جلد 8 ص 415)

اللہ تعالیٰ کے فضل و کرم سے حضرت مسیح موعود کی تالیفات و تحریرات اس قدر عظمت اور افادیت کی حامل ہیں کہ غیر بھی ان کا اعتراف کئے بغیر نہیں رہ سکے۔ حقیقت یہ ہے کہ حضرت مسیح موعود کی کتب کے مطالعہ کے بغیر دعوت الی اللہ، اور دین حق کی نشاۃ ثانیہ ناممکن امر ہے۔ اور یہ کتب خدا تعالیٰ سے زندہ تعلق قائم کرنے اور روحانی میدان میں ترقی کرنے کا ذریعہ ہیں۔ لہذا ہر احمدی کا فرض ہے کہ وہ کثرت سے حضرت مسیح موعود کی کتب کا مطالعہ کرے۔ اس مضمون کے ذریعہ اختصار کے ساتھ کتب حضرت مسیح موعود کا مجموعی طور پر تعارف کروانا مقصود ہے۔ تاکہ ان کے مطالعہ کے سلسلہ میں کچھ راہنمائی حاصل ہو جائے۔

حضرت مسیح موعود کی تحریرات اور ارشادات و فرمودات کو درج ذیل چار حصوں میں تقسیم کیا گیا ہے۔

1- کتب (روحانی خزانے) 2- ملفوظات (ارشادات) 3- مجموعہ اشتہارات 4- مکتوبات

1۔ روحانی خزائن

حضرت مسیح موعود کی تحریر کردہ تمام کتب کا سیٹ ”روحانی خزائن“ کے نام سے موسوم ہے جو 23 جلدوں پر مشتمل ہے ان جلدوں میں سن تالیف و تصنیف کے لحاظ سے کتب کو ترتیب دیا گیا ہے۔
روحانی خزائن کے سیٹ کی ہر جلد میں شامل تمام کتب کا پہلے تعارف اور انڈیکس دیا گیا ہے جن کی مدد سے متعلقہ کتاب کے نفس مضمون کو آسانی سمجھا جاسکتا ہے نیز انڈیکس کی مدد سے حسب ضرورت کسی حوالہ یا مضمون کو آسانی سے تلاش کیا جاسکتا ہے۔

تعداد کتب: روحانی خزائن کے سیٹ میں شامل کتب کی تعداد 83 ہے۔ اگر براہین احمدیہ حصہ دوم، سوم، چہارم اس طرح ازالہ اوہام حصہ دوم، نورالحق حصہ دوم، نورالقرآن حصہ دوم نیز اربعین نمبر 2، نمبر 3، نمبر 4 کوالگ الگ کتاب شمار کیا جائے تو پھر یہ تعداد 91 بنتی ہے۔

تعداد صفحات: 23 جلدوں پر مشتمل روحانی خزائن کے سیٹ میں تمام کتب کے کل صفحات گیارہ ہزار سے زائد بنتے ہیں۔

عربی کتب: حضرت مسیح موعود نے بعض کتابیں فصیح و بلیغ عربی زبان میں تصنیف فرمائی ہیں جو درج ذیل ہیں۔

- 1۔ کرامات الصادقین 2۔ تحفہ بغداد 3۔ حماتہ البشریٰ 4۔ نورالحق حصہ اول 5۔ نورالحق حصہ دوم۔
- 6۔ سر الخلافہ 7۔ حجة اللہ 8۔ انجام آتھم 9۔ من الرحمن 10۔ نجم الھدیٰ 11۔ لجة النور 12۔
- حقیقت المہدیٰ 13۔ سیرۃ الابدال 14۔ اعجاز المسیح 15۔ اتمام اللجة 16۔ مواہب الرحمن 17۔
- خطبہ الہامیہ 18۔ الھدیٰ والتبصرة لمن یرئٰ۔

بعض کتب کا کچھ حصہ عربی زبان میں تصنیف کیا گیا ہے۔ مثلاً ”الاستفتاء“ درحقیقت ”حقیقۃ الوحی“ کا ہی حصہ ہے۔ اسی طرح ”التبلیغ“ بھی دراصل ”آئینہ کمالات اسلام“ کا ہی حصہ ہے۔ مگر بعض دفعہ ان کوالگ طور پر کتابی شکل میں بھی شائع کیا گیا ہے۔ یہی وجہ ہے کہ ان کو بھی عربی کتب کی تعداد میں شامل کر لیا گیا ہے۔

نفس مضمون کے لحاظ سے تقسیم

حضرت مسیح موعود کی بعض کتب تو بعض معین مضامین پر مبنی ہیں مگر بعض کتب متنوع مضامین پر مشتمل ہیں۔ وہ کتب جن کا نفس مضمون کسی خاص مذہب، فرقہ یا کسی مخصوص مسئلہ سے متعلق ہے ان کی تفصیل کچھ اس طرح ہے۔

عیسائیت: حضرت مسیح موعود کی بعثت کے وقت ہندوستان اور عام دنیا میں عیسائیت بہت زیادہ متحرک اور فعال تھی۔ اور اہل حق کو سب سے زیادہ عیسائیت کا سامنا تھا۔ یہی وجہ ہے کہ حضرت مسیح موعود کی کتب میں تقریباً سب سے زیادہ عیسائیت کو ہی زیر بحث لایا گیا ہے۔ ویسے تو حضرت مسیح موعود نے اپنی درجنوں کتب میں ان کے عقائد کا رد فرمایا ہے تاہم درج ذیل وہ کتب ہیں۔ جن کا مرکزی مضمون ہی عیسائیت ہے۔

- 1- جنگ مقدس 2- کتاب البریہ 3- چشمہ مسیحی 4- انجام آتھم 5- سراج الدین عیسائی کے چار سوالوں کا جواب 6- انوار الاسلام 7- ضیاء الحق 8- تحفہ قیصریہ 9- ستارہ قیصریہ 10- نجم الہدیٰ 11- حجۃ الاسلام 12- اتمام الحجۃ 13- سچائی کا اظہار 14- نور الحق حصہ اول 15- البلاغ 16- نور القرآن حصہ دوم 17- تجلیات الہیہ۔

ان کے علاوہ بھی جزوی طور پر متعدد کتب میں عیسائیت پر بحث ملتی ہے۔

ہندو اور سکھ ازم: حضرت مسیح موعود کی بعثت کے وقت دین حق کو عیسائیت کے بعد دوسرے نمبر پر بعض ہندو فرقوں کی طرف سے مزاحمت اور مقابلہ کا سامنا تھا۔ ہندو فرقوں میں سے آریہ دھرم، سناٹن دھرم، برہموسماج اور سکھ مت کے متعلق حضور نے متعدد کتب تالیف فرمائیں۔ ان کتب میں ان فرقوں کے عقائد کا بطلان ثابت کرتے ہوئے رد فرمایا ہے۔ جن میں سے درج ذیل کتب زیادہ قابل ذکر ہیں۔

- 1- پرانی تحریریں 2- سرمہ چشم آریہ 3- شخہ حق 4- ست بچن 5- سناٹن دھرم 6- آریہ دھرم 7- قادیان کے آریہ اور ہم 8- چشمہ معرفت 9- پیغام صلح 10- نسیم دعوت 11- استفتاء۔

حضرت مسیح موعود کی کتب میں اختلافی مسائل میں سے سب سے زیادہ وفات مسیح کے مسئلہ پر بحث کی گئی ہے۔ تاہم وہ کتب جن کا مرکزی اور اصل موضوع ہی حضرت مسیح کی طبعی وفات اور ہجرت ہے درج ذیل ہیں۔ ان میں سے سب سے زیادہ ضخیم اور مفصل کتاب ”ازالہ اوہام“ ہے۔

- 1- ازالہ اوہام حصہ اول و حصہ دوم 2- فتح اسلام 3- توضیح مرام 4- مسیح ہندوستان میں 5- الحق مباحثہ دہلی 6- الحق مباحثہ لدھیانہ 7- تحفہ بغداد 8- حمامۃ البشریٰ 9- آسمانی فیصلہ 10- راز حقیقت 11- اتمام الحجۃ۔

صداقت مسیح موعود: ویسے تو حضرت مسیح موعود کی ہر کتاب آپ کی صداقت کا منہ بولتا ثبوت ہے۔ مگر وہ کتب جن کو آپ نے بطور خاص اپنی صداقت کے دلائل پر مبنی تحریر فرمایا ہے۔ یا جن کا عقلی و نقلی لحاظ سے مضمون آپ کی صداقت پر دلالت کرتا ہے ان میں سے زیادہ قابل ذکر درج ذیل کتب ہیں۔

- 1- آسمانی فیصلہ۔ 2- نشان آسمانی۔ 3- تحفہ گوڑویہ۔ 4- اربعین۔ 5- سراج منیر۔ 6- تریاق القلوب
- 7- نزول المسیح۔ 8- حقیقۃ الوحی۔ 9- نورالحق حصہ دوم۔ 10- اسلامی اصول کی فلاسفی۔ 11- اعجاز احمدی۔
- 12- اعجاز المسیح۔ 13- دافع البلاء۔ 14- کرامات الصادقین۔ 15- تحفۃ غزنویہ۔ 16- حجتہ اللہ۔
- 17- انجام آتھم۔ 18- تحفۃ الندوہ۔ 19- لجنۃ النور۔

ظہور امام مہدی: یہ بھی ایک ایسا موضوع ہے جس سے متعلق حضرت مسیح موعود نے اپنی بہت ساری کتب میں بحث فرمائی ہے۔ جن میں سے درج ذیل کتب کا بنیادی اور اصل موضوع اور نفس مضمون یہی ہے۔

- 1- ضرورۃ الامام۔ 2- حقیقۃ المہدی۔ 3- نشان آسمانی۔ 4- شہادۃ القرآن۔ 5- نورالحق حصہ دوم۔

مسئلہ نبوت: حضرت مسیح موعود کی 1901ء کے بعد کی اکثر تحریرات میں مسئلہ نبوت پر بحث کی گئی ہے۔ مگر سب سے زیادہ اہم رسالہ ”ایک غلطی کا ازالہ“ ہے۔ یہ کتاب بطور خاص مسئلہ نبوت کے متعلق تحریر کی گئی ہے۔ جس میں حضرت مسیح موعود نے نبی کی تعریف، نبوت کی اقسام، حقیقت نبوت اور اپنے دعویٰ پر بحث فرمائی ہے۔

مسئلہ جہاد: یوں تو مسئلہ جہاد پر بھی حضور نے متعدد کتب میں بحث کرتے ہوئے حقیقت جہاد پر روشنی ڈالی ہے۔ تاہم آپ کی کتاب ”گورنمنٹ انگریزی اور جہاد“ میں صرف اور صرف اسی مسئلہ کی حقیقت بیان کی گئی ہے۔

اسی طرح نورالحق حصہ اول میں بھی جہاد کے موضوع پر خصوصی بحث کی گئی ہے۔

مغربی فلسفہ کا رد: حضرت مسیح موعود نے اپنی کتب ”آئینہ کمالات اسلام“ اور ”برکات الدعاء“ میں بطور خاص مغربی فلسفہ کا رد فرمایا ہے۔

موازنہ بین المذہب: مختلف مذاہب میں سے عیسائیت اور ہندو ازم کا دین حق کے ساتھ درج ذیل کتب میں بطور خاص موازنہ کیا گیا ہے۔

- 1- براہین احمدیہ ہر چہار حصص۔ 2- پرانی تحریریں۔ 3- سرمہ چشم آریہ۔ 4- چشمہ معرفت۔ 5- کشتی نوح۔ 6- معیار المذہب۔

متفرق کتب: مذکورہ بالا کتب کے علاوہ تمام کتب مختلف اور متفرق مضامین پر مبنی ہیں جن میں سے زیادہ اہم ”براہین احمدیہ حصہ پنجم“ اور ”کشتی نوح“ ہیں۔

چیلنج پرنٹی کتب: حضرت مسیح موعود نے درج ذیل کتب کا رد لکھنے یا ان کے مقابلہ پر کتب لکھنے پر ہزاروں روپے کے انعامی چیلنج دیئے ہیں۔ مگر آج تک کسی کو بھی مقابلہ کی توفیق نہیں مل سکی۔

- 1- براہین احمدیہ ہر چہار حصص۔/-10000 روپے

2- سرمہ چشم آریہ -/500 روپے۔

3- کرامات الصادقین -/1000 روپے۔

4- نورالحق -/5000 روپے۔

5- اعجاز احمدی -/10000 روپے۔

6- اتمام الحجۃ -/1000 روپے۔

7- تحفہ گوڑویہ -/500 روپے۔

8- سر الخلافہ -/27 روپے۔

9- اعجاز مسیح -/500 روپے

ان کے علاوہ درج ذیل کتب کے بالمقابل کتاب لکھنے یا رد لکھنے پر اپنا جھوٹا ہونا تسلیم کر لینے کے وعدہ پر

مبنی چیلنج دیئے۔

1- اعجاز المسیح۔

2- حجۃ اللہ۔

3- الھدی والتبصرۃ لمن یری۔

2۔ ملفوظات

حضرت مسیح موعود کی مذکورہ کتب کے علاوہ حضور نے مختلف مواقع پر جو خطبات و تقاریر، فرمودات اور ارشادات فرمائے۔ ان کو بھی رفقاء کرام محفوظ کرتے رہے۔ جو ساتھ ساتھ اخبارات و رسائل میں شائع ہوتے رہے۔ بعد میں ان کو کتابی صورت میں شائع کر دیا گیا۔ ملفوظات کے پہلے ایڈیشن کی 10 جلدیں تھیں۔ جو اب نئے ایڈیشن میں 5 جلدوں میں شائع شدہ ہیں۔

3۔ مجموعہ اشتہارات

حضرت مسیح موعود نے اپنی زندگی میں مختلف اغراض اور ضروریات کے پیش نظر کسی تحریک، تلقین، تجویز وضاحت یا چیلنج پر مبنی مختلف اوقات میں اشتہارات شائع کئے۔ جن کو بعد میں ”تبلیغ رسالت“ کے نام سے کتابی صورت میں افادہ عام کیلئے 10 جلدوں میں اور پھر مجموعہ اشتہارات کے طور پر تین جلدوں میں شائع کیا گیا۔

4۔ مکتوبات احمد

حضرت مسیح موعود نے اپنی زندگی میں مختلف احباب کو جو خطوط تحریر فرمائے۔ ان کو افادہ عام کے لئے بعد میں کتابی صورت میں شائع کر دیا گیا۔ مکتوبات کی جلدوں کی تعداد 7 ہے۔ ان مکتوبات میں بھی ہمارے لئے بہت زیادہ علمی و روحانی تسکین کے سامان موجود ہیں۔ لہذا ان کا مطالعہ بھی ہمارے لئے ضروری ہے۔ اللہ تعالیٰ سے دعا ہے کہ اللہ تعالیٰ ہمیں حضرت مسیح موعود کے ان روحانی اور علمی خزانے سے کما حقہ استفادہ کرنے کی توفیق عطا فرمائے۔ آمین

روحانی خزانے

فہرست کتب حضرت بانی سلسلہ احمدیہ

حضرت بانی سلسلہ احمدیہ کی گراں قدر تصنیفات، جو آپ نے خدا کی محبت اور عشق رسول میں ڈوب کر تحریر کی ہیں۔ کی فہرست درج ذیل ہے:-

نمبر شمار	نام کتب	سن اشاعت	صفحات
۱	ایک عیسائی کے تین سوالات کے جواب	۱۸۷۶ء	۴۰
۲	پرانی تحریریں	۱۸۷۹ء	۴۴
۳	براہین احمدیہ۔ حصہ اول	۱۸۸۰ء	۵۲
۴	براہین احمدیہ۔ حصہ دوم	۱۸۸۰ء	۸۰
۵	براہین احمدیہ۔ حصہ سوم	۱۸۸۲ء	۱۸۰
۶	براہین احمدیہ۔ حصہ چہارم	۱۸۸۴ء	۳۶۱
۷	سرمہ چشمہ آریہ	مارچ ۱۸۸۶ء	۲۷۶
۸	شخصہ بحق	۱۸۸۷ء	۱۲۳
۹	سبز اشتہار	یکم دسمبر ۱۸۸۸ء	۲۴
۱۰	فتح اسلام	۱۸۹۰ء	۴۸

۵۲	۱۸۹۰ء	توضیح مرام	۱۱
۲۲۲	۱۸۹۱ء	ازالہ اوہام حصہ اول	۱۲
۳۱۴	۱۸۹۱ء	ازالہ اوہام حصہ دوم	۱۳
۱۱۵	جولائی ۱۸۹۱ء	الحق مباحثہ لدھیانہ	۱۴
۱۷۷	اکتوبر ۱۸۹۱ء	الحق مباحثہ دہلی	۱۵
۴۳	دسمبر ۱۸۹۱ء	آسمانی فیصلہ	۱۶
۵۶	مئی ۱۸۹۲ء	نشانِ آسمانی	۱۷
۶۷۸	۱۸۹۲-۹۳ء	آئینہ کمالات اسلام	۱۸
۴۵	اپریل ۱۸۹۳ء	برکات الدعاء	۱۹
۳۰	مئی ۱۸۹۳ء	سچائی کا اظہار	۲۰
۱۲	مئی ۱۸۹۳ء	حجۃ الاسلام	۲۱
۲۱۱	مئی ۱۸۹۳ء	جنگ مقدس	۲۲
۱۰۴	۱۸۹۳ء	شہادت القرآن	۲۳
۳۳	جولائی ۱۸۹۳ء	تحفہ بغداد	۲۴
۱۲۳	۱۸۹۳ء	کرامات الصادقین	۲۵
۱۱۳	۱۸۹۳ء	حماتہ البشریٰ	۲۶
۱۸۶	فروری ۱۸۹۴ء	نور الحق حصہ اول	۲۷
۸۶	مئی ۱۸۹۴ء	نور الحق حصہ دوم	۲۸
۴۱	جون ۱۸۹۴ء	اتمام الحجۃ	۲۹
۱۱۷	جولائی ۱۸۹۴ء	سر الخلافہ	۳۰
۱۲۵	۶ ستمبر ۱۸۹۴ء	انوار الاسلام	۳۱
۱۲۳	مئی ۱۸۹۵ء	من الرحمن	۳۲
۷۵	مئی ۱۸۹۵ء	ضیاء الحق	۳۳

۳۴	۱۵ جون ۱۸۹۵ء	نورالقرآن حصہ اول	۳۴
۸۳	۲۰ دسمبر ۱۸۹۵ء	نورالقرآن حصہ دوم	۳۵
۳۴	۱۸۹۵ء	معیار المذاہب	۳۶
۱۰۸	نومبر ۱۸۹۵ء	آریہ دھرم	۳۷
۲۰۲	۱۰ نومبر ۱۸۹۵ء	ست پنچن	۳۸
۱۳۸	دسمبر ۱۸۹۶ء	اسلامی اصول کی فلاسفی	۳۹
۳۴۷	۱۸۹۶ء	انجام آتھم (رسائل اربعہ)	۴۰
۱۰۲	۲۴ مارچ ۱۸۹۷ء	سراج منیر	۴۱
۳۲	۱۲ مئی ۱۸۹۷ء	استفتاء	۴۲
۱۱۱	۱۷ اپریل ۱۸۹۷ء	حجۃ اللہ	۴۳
۳۲	۲۷ مئی ۱۸۹۷ء	تحفہ قیصریہ	۴۴
۳۲	۲۸ جون ۱۸۹۷ء	جلسہ احباب	۴۵
۸	۷ جون ۱۸۹۷ء	محمود کی آئین	۴۶
۴۸	۲۲ جون ۱۸۹۷ء	سراج الدین عیسائی کے چار سوالوں کا جواب	۴۷
۳۶۶	۲۴ جنوری ۱۸۹۷ء	کتاب البریہ	۴۸
۱۰۰	۱۸۹۸ء	البلاغ	۴۹
۴۸	اکتوبر ۱۸۹۸ء	ضرورت الامام	۵۰
۱۴۹	۲۰ نومبر ۱۸۹۸ء	نجم الہدی	۵۱
۲۵	۳۰ نومبر ۱۸۹۸ء	راز حقیقت	۵۲
۴۸	۲۷ دسمبر ۱۸۹۸ء	کشف الغطاء	۵۳
۲۰۰	یکم اگست ۱۸۹۸ء	ایام الصلح	۵۴
۴۶	۲۱ فروری ۱۸۹۹ء	حقیقت المہدی	۵۵
۱۰۷	اپریل ۱۸۹۹ء	مسح ہندوستان میں	۵۶

۱۸	۲۳ اگست ۱۸۹۹ء	ستارہ قیصریہ	۵۷
۴۰۰	۱۸۹۹ء	تریاق القلوب	۵۸
۶۲	۱۹۰۰ء	تحفہ غزنویہ	۵۹
۴۰	۲ فروری ۱۹۰۰ء	روندا جلسہ دعا	۶۰
۳۳۴	۱۱ اپریل ۱۹۰۰ء	خطبہ الہامیہ	۶۱
۱۴۰	۱۹۰۰ء	لجیۃ النور	۶۲
۳۴	۲۳ مئی ۱۹۰۰ء	گورنمنٹ انگریزی اور جہاد	۶۳
۳۰۴	جولائی ۱۹۰۰ء	تحفہ گوٹویہ	۶۴
۱۴۴	۱۵ دسمبر ۱۹۰۰ء	اربعین (۴ جلدیں)	۶۵
۲۰۳	۲۳ فروری ۱۹۰۱ء	اعجاز المسیح	۶۶
۱۲	۵ نومبر ۱۹۰۱ء	ایک غلطی کا ازالہ	۶۷
۲۸	۱ اپریل ۱۹۰۲ء	دافع البلاء	۶۸
۳۲	۱۲ جون ۱۹۰۲ء	الْهُدَىٰ وَالتَّبَصُّرَةُ لِمَنْ يَرَىٰ	۶۹
۲۴۲	اگست ۱۹۰۲ء	نزول مسیح	۷۰
۸۸	۵ اکتوبر ۱۹۰۲ء	کشتی نوح	۷۱
۱۶	۶ اکتوبر ۱۹۰۲ء	تحفۃ الندوة	۷۲
۱۰۱	۱۲ نومبر ۱۹۰۲ء	اعجاز احمدی	۷۳
۸	۲۷ نومبر ۱۹۰۲ء	ریویو بر مباحثہ ثالوی چکڑ الوی	۷۴
۱۴۴	۲۴ جنوری ۱۹۰۳ء	مواہب الرحمن	۷۵
۱۰۴	۲۸ فروری ۱۹۰۶ء	نسیم دعوت	۷۶
۱۶	۸ مارچ ۱۹۰۳ء	سنا تن دھرم	۷۷
۱۲۸	۶ اکتوبر ۱۹۰۳ء	تذکرۃ الشہادتین	۷۸
۲۱	۱۴ دسمبر ۱۹۰۳ء	سیرت الابدال	۷۹

۵۴	۳ ستمبر ۱۹۰۴ء	لیکچر لاہور	۸۰
۴۶	۳۱ اکتوبر ۱۹۰۴ء	لیکچر سیالکوٹ	۸۱
۶۱	۲۷ دسمبر ۱۹۰۵ء	احمدی وغیر احمدی میں فرق	۸۲
۵۰	۴ نومبر ۱۹۰۵ء	لیکچر لدھیانہ	۸۳
۳۴	۲۰ دسمبر ۱۹۰۵ء	الوصیت	۸۴
۶۰	۹ مارچ ۱۹۰۶ء	چشمہ مسیحی	۸۵
۲۴	۱۵ مارچ ۱۹۰۷ء	تجلیات الہیہ	۸۶
۴۴	۲۰ فروری ۱۹۰۷ء	قادیان کے آریہ اور ہم	۸۷
۵۲۸	فروری ۱۹۰۵ء	براہین احمدیہ حصہ پنجم	۸۸
۷۲۰	۱۹۰۶ء	حقیقۃ الوحی	۸۹
۴۳۶	جنوری ۱۹۰۸ء	چشمہ معرفت	۹۰
۶۴	مئی ۱۹۰۸ء	پیغام صلح	۹۱

حضرت بانی سلسلہ احمدیہ کی تحریرات کے چند نمونے

زندہ خدا

”اللہ جل شانہ کا حسن، اس کی ذات اور صفات کی خوبیاں یہ ہیں کہ وہ خیر محض ہے اور مبداء ہے جمیع فیضوں کا اور مصدر ہے تمام خیرات کا اور جامع ہے تمام کمالات کا اور مرجع ہے ہر ایک امر کا اور موجود ہے تمام وجودوں کا اور علت العلل ہے ہر ایک مؤثر کا جس کی تاثیر یا عدم تاثیر ہر ایک وقت اس کے قبضہ میں ہے۔ اور واحد لا شریک ہے اپنی ذات میں اور صفات میں اور اقوال میں اور افعال میں اور اپنے تمام کمالوں میں اور ازلی اور ابدی ہے اپنی جمیع صفات کاملہ کے ساتھ۔ بڑا ہی نیک اور بڑا ہی رحیم، باوجود قدرت کاملہ سزا دہی کے، ہزاروں برسوں کی خطائیں یکدم کے رجوع میں بخشنے والا، بڑا ہی حلیم اور بردبار اور پردہ پوش کروڑ ہا نفرت کے کاموں اور مکروہ گناہوں کو دیکھنے والا پھر جلد نہ پکڑنے والا..... اس نے ہر ایک خوبصورت چیز پر اپنے حسن کا پرتو ڈالا ہے اگر آفتاب ہے یا ماہتاب یا وہ

سیارے جو چمکتے ہوئے نہایت پیارے معلوم ہوتے ہیں یا خوبصورت انسانوں کے منہ جو دکش اور ملیح دکھائی دیتے ہیں یا وہ تازہ اور تتر بتر اور خوشنما پھول جو اپنے رنگ اور بو اور آب و تاب سے دلوں کو اپنی طرف کھینچتے ہیں یہ سب درحقیقت ظلی طور پر اس حسن لازوال سے ایک ذرہ کے موافق حصہ لیتے ہیں وہ حسن ظن اور وہم اور خیال نہیں بلکہ یقینی اور قطعی اور نہایت روشن ہے جس کے تصور سے تمام نظریں خیرہ ہوتی ہیں اور پاک دل اس کی طرف کھینچتے ہیں۔“

(آئینہ کمالات اسلام ص ۱۶۰-۱۶۱)

”کیا بد بخت وہ انسان ہے جس کو اب تک یہ پتہ نہیں کہ اس کا ایک خدا ہے جو ہر ایک چیز پر قادر ہے۔ ہمارا بہشت ہمارا خدا ہے۔ ہماری اعلیٰ لذات ہمارے خدا میں ہیں کیونکہ ہم نے اس کو دیکھا اور ہر ایک خوبصورتی اس میں پائی۔ یہ دولت لینے کے لائق ہے اگرچہ جان دینے سے ملے اور یہ لعل خریدنے کے لئے لائق ہے اگرچہ تمام وجود کھونے سے حاصل ہو۔

اے محروم و! اس چشمہ کی طرف دوڑو کہ وہ تمہیں سیراب کرے گا یہ زندگی کا چشمہ ہے جو تمہیں بچائے گا میں کیا کروں اور کس طرح اس خوشخبری کو دلوں میں بٹھا دوں کس دَف سے بازاروں میں منادی کروں کہ تمہارا یہ خدا ہے تا لوگ سن لیں اور کس دوا سے علاج کروں تا سننے کے لئے لوگوں کے کان کھلیں۔“

(کشتی نوح ص ۴۴)

”اس کی قدرت و حکمت ہر جگہ اور ہر چیز میں موجود ہے اور اس کی حفاظت جو ہر ایک چیز کے شامل حال ہے اس کی عام خالقیت پر گواہ ہے اس کی حکیمانہ طاقتیں بے انتہا ہیں۔ کون ہے جو ان کی تہ تک پہنچ سکتا ہے۔ اس کی قادرانہ طاقتیں عمیق در عمیق ہیں کون ہے جو ان پر احاطہ کر سکتا ہے ہر ایک چیز کے اندر اس کے وجود کی گواہی چھپی ہوئی ہے ہر ایک مصنوع اس صالح کامل کی راہ دکھلا رہا ہے موجود بوجود حقیقی، وہی ایک رب العالمین ہے اور باقی سب اس سے پیدا اور اس کے سہارے سے قائم اور اس کی قدرتوں کے نقش قدم ہیں۔“

(سرمد چشم آریہ ص ۳)

نظم زندہ خدا

کس قدر ظاہر ہے نُورِ اس مبدء الانوار کا
بن رہا ہے سارا عالم آئینہ ابصار کا
چاند کو کل دیکھ کر میں سخت بے کل ہو گیا
کیونکہ کچھ کچھ تھا نشاں اس میں جمال یار کا

اس بہار حسن کا دل میں ہمارے جوش ہے
 مت کرو کچھ ذکر ہم سے ترک یا تاتار کا
 ہے عجب جلوہ تری قدرت کا پیارے ہر طرف
 جس طرح دیکھیں وہی رہ ہے ترے دیدار کا
 چشمہ خورشید میں موجیں تری مشہود ہیں
 ہر ستارے میں تماشا ہے تری چکار کا
 تُو نے خود رحوں پہ اپنے ہاتھ سے چھڑکا نمک
 اس سے ہے شورِ محبت عاشقان زار کا
 کیا عجب تُو نے ہر اک ذرہ میں رکھے ہیں خواص
 کون پڑھ سکتا ہے سارا دفتر ان اسرار کا
 ایک دم بھی کل نہیں پڑتی مجھے تیرے سوا
 جاں گھٹی جاتی ہے جیسے دل گھٹے بیمار کا
 شور کیا ہے ترے کوچہ میں لے جلدی خبر
 خون نہ ہو جائے کسی دیوانہ مجنوں وار کا

(سرمد چشمہ آریہ ص ۴، درمیں اردو)

زندہ رسول

”وہ اعلیٰ درجہ کا نور جو انسان کو دیا گیا یعنی انسان کامل کو وہ ملائک میں نہیں تھا نجوم میں نہیں تھا۔
 قمر میں نہیں تھا آفتاب میں نہیں تھا وہ زمین کے سمندروں اور دریاؤں میں بھی نہیں تھا۔ غرض وہ کسی چیز
 ارضی سماوی میں نہیں تھا صرف انسان میں تھا یعنی انسان کامل میں جس کا اتم اور اکمل اور اعلیٰ اور ارفع
 فرد ہمارے سید و مولیٰ سید الانبیاء سید الاحیاء محمد مصطفیٰ ﷺ ہیں۔“ (آئینہ کمالات اسلام ص ۱۳۸-۱۳۹)
 ”ہم جب انصاف کی نظر سے دیکھتے ہیں تو تمام سلسلہ نبوت میں سے اعلیٰ درجہ کا جو ان مرد نبی اور
 زندہ نبی اور خدا کا اعلیٰ درجہ کا پیارا نبی صرف ایک مرد کو جانتے ہیں یعنی وہی نبیوں کا سردار، رسولوں کا
 فخر، تمام مرسلوں کا سر تاج۔ جس کا نام محمد مصطفیٰ و احمد مجتبیٰ ﷺ ہے جس کے زیر سایہ دس ۱۰ دن چلنے
 سے وہ روشنی ملتی ہے جو پہلے اس سے ہزاروں برس تک نہیں مل سکتی تھی۔“ (سراج منیر ص ۸۰)

”نوع انسان کے لئے روئے زمین پر اب کوئی کتاب نہیں مگر قرآن اور تمام آدم زادوں کے لئے اب کوئی رسول اور شفیع نہیں مگر محمد مصطفیٰ ﷺ۔ سو تم کوشش کرو کہ سچی محبت اس جاہ و جلال کے نبی کے ساتھ رکھو اور اس کے غیر کو اس پر کسی نوع کی بڑائی مت دو تا آسمان پر تم نجات یافتہ لکھے جاؤ۔“
(کشتی نوح ص ۲۸)

زندہ رسول حضرت محمد صلی اللہ علیہ وسلم

وہ پیشوا ہمارا جس سے ہے نُور سارا
نام اس کا ہے محمد دلبر مرا یہی ہے
سب پاک ہیں پیہر اک دوسرے سے بہتر
لیک از حُدائے برتر خیرالوری یہی ہے
پہلوں سے خوب تر ہے خوبی میں اک قمر ہے
اس پر ہر اک نظر ہے بدرالدجی یہی ہے
پہلے تو رہ میں ہارے پار اُس نے ہیں اتارے
میں جاؤں اُس کے وارے بس ناخدا یہی ہے
وہ آج شاہ دیں ہے وہ تاجِ مرسلین ہے
وہ طیب و امین ہے اس کی ثنا یہی ہے
اُس نُور پر فدا ہوں اس کا ہی میں ہوا ہوں
وہ ہے میں چیز کیا ہوں بس فیصلہ یہی ہے
سب ہم نے اس سے پایا شاہد ہے تو خدایا
وہ جس نے حق دکھایا وہ مہ لقا یہی ہے

(قادیان کے آریہ اور ہم ص ۵۴۔ درمیں اردو)

قرآن کریم

”میں اپنے دل کو قرآن کریم اور اس کے دقائق معارف اور نکات کی طرف مائل پاتا تھا اس نے مجھے محبت کی وجہ سے اپنا گرویدہ بنا لیا ہے اور میں نے دیکھا ہے کہ وہ مجھے مختلف اقسام کے معارف

اور قسم قسم کے پھل دیتا ہے جو کبھی ختم نہیں ہوں گے اور نہ انہیں مجھ سے ہٹایا جائے گا اور میں نے دیکھا ہے کہ قرآن کریم ایمان کو مضبوط کرتا اور یقین میں زیادتی کرتا ہے اور اللہ تعالیٰ کی قسم وہ ایک لاثانی موتی ہے اس کا ظاہر بھی نور ہے اور اس کا باطن بھی نور ہے اور اس کے ہر لفظ اور ہر کلمہ میں نور ہے وہ ایک روحانی جنت ہے جس کے خوشے نہایت قریب ہیں اور اس کے نیچے نہریں بہتی ہیں ہر ثمر سعادت اس میں پایا جاتا ہے اور ہر شعبہ اس سے حاصل کیا جاسکتا ہے اس کے سوا محض خشک کانٹوں پر ہاتھ مارنا ہے اس کے فیض کے گھاٹ نہایت خوشگوار ہیں۔ پس پینے والوں کو مبارک ہو۔ میرے اندر اس کے ایسے نور ڈالے گئے ہیں کہ انہیں کسی اور طریق سے حاصل کرنا میرے لئے مشکل تھا اور اللہ تعالیٰ کی قسم اگر قرآن کریم نہ ہوتا تو میری زندگی کا کوئی مزہ نہ ہوتا میں نے اس کے حسن کو ہزاروں یوسفوں سے زیادہ دیکھا ہے۔“

”کیا باعتبار فصاحت و بلاغت کیا باعتبار ترتیب مضامین کیا باعتبار تعلیم باعتبار کمالات تعلیم۔ کیا باعتبار ثمرات تعلیم۔ غرض جس پہلو سے دیکھو اسی پہلو سے قرآن شریف کا اعجاز ثابت ہوتا ہے۔ یہی وجہ ہے کہ قرآن شریف نے کسی خاص امر کی نظیر نہیں مانگی بلکہ عام طور پر نظیر طلب کی۔“ (الحکم ۲۴ اپریل ۱۹۰۳ء)

زندہ کتاب۔ قرآن مجید

نورِ فرقاں ہے جو سب نوروں سے اجلی نکلا
پاک وہ جس سے یہ انوار کا دریا نکلا
حق کی توحید کا مرجھا ہی چلا تھا پودا
ناگہاں غیب سے یہ چشمہٴ اصفیٰ نکلا
یا الہی! تیرا فرقاں ہے کہ اک عالم ہے
جو ضروری تھا وہ سب اس میں مہیا نکلا
سب جہاں چھان چکے ساری دکانیں دیکھیں
مئے عرفان کا یہی ایک ہی شیشہ نکلا
کس سے اس نور کی ممکن ہو جہاں میں تشبیہ
وہ تو ہر بات میں ہر وصف میں کیلتا نکلا

پہلے سمجھے تھے کہ موسیٰ کا عصا ہے فرقان
 پھر جو سوچا تو ہر اک لفظ میسا نکلا
 ہے قصور اپنا ہی اندھوں کا وگرنہ وہ نور
 ایسا چمکا ہے کہ صد نیرِ بیضاً نکلا
 زندگی ایسوں کی کیا خاک ہے اس دُنیا میں
 جن کا اس نور کے ہوتے بھی دل اعمیٰ نکلا

(براین احمدیہ حصہ سوئم ص ۲۷۴)

اسلام

اسلام چیز کیا ہے خدا کے لئے فنا
 ترکِ رضائے خویش پئے مرضی خدا

(المسیح الموعود)

”اسلام کی فتح حقیقی اس میں ہے کہ جیسے اسلام کے لفظ کا مفہوم ہے اسی طرح ہم اپنا وجود خدا تعالیٰ کے حوالے کر دیں اور اپنے نفس اور اس کے جذبات سے بگلی خالی ہو جائیں اور کوئی بت ہو اور ارادہ اور مخلوق پرستی کا ہماری راہ میں نہ رہے اور بگلی مرضیات الہیہ میں محو ہو جائیں اور بعد میں اس کے وہ لقا ہم کو حاصل ہو جائے جو ہماری بصیرت کو ایک دوسرا رنگ بخشے اور ہماری معرفت کو ایک نئی نورانیت عطا کرے اور ہماری محبت میں ایک جدید جوش پیدا کرے اور ہم ایک نئے آدمی ہو جائیں۔ اور ہمارا وہ قدیم خدا بھی ہمارے لئے نیا خدا ہو جائے۔ یہی فتح حقیقی ہے۔“

(اشتہار یکم دسمبر ۱۸۸۸ء۔ تبلیغ رسالت جلد اول)

”سچائی کی فتح ہوگی اور اسلام کے لئے پھر اس تازگی اور روشنی کا دن آئے گا جو پہلے وقتوں میں آچکا ہے اور وہ آفتاب اپنے پورے کمال کے ساتھ پھر چڑھے گا جیسا کہ پہلے چڑھ چکا ہے لیکن ابھی ایسا نہیں۔ ضرور ہے کہ آسمان اسے چڑھنے سے روکے رہے جب تک کہ محنت اور جانفشانی سے ہمارے جگر خون نہ ہو جائیں اور ہم سارے آراموں کو اس کے ظہور کے لئے نہ کھو دیں۔ اور اعزاز دین حق کے لئے ساری ذلتیں قبول نہ کر لیں۔ (دین حق) کا زندہ ہونا ہم سے ایک فدیہ مانگتا ہے وہ کیا ہے؟ ہمارا اسی راہ میں مرنا یہی موت ہے جس پر دین حق کی زندگی مسلمانوں کی زندگی اور زندہ خدا کی تجلی موقوف ہے۔“

(فتح اسلام ص ۱۵ تا ص ۷۱)

(دین حق) کے معنی..... اعتقادی اور عملی طور پر محض خدا تعالیٰ کا ہو جاوے اعتقادی طور پر اس طرح سے کہ اپنے تمام وجود کو درحقیقت ایک ایسی چیز سمجھ لے جو خدا تعالیٰ کی شناخت اور اس کی اطاعت اور اس کے عشق اور محبت اور اس کی رضا مندی حاصل کرنے کے لئے بنائی گئی ہے اور عملی طور پر اس طرح سے کہ خالصتاً اللہ حقیقی نیکیاں جو ہر ایک قوت سے متعلق اور ہر ایک خدا داد تو فیتق سے وابستہ ہیں بجالاوے مگر ایسے ذوق و شوق و حضور سے کہ گویا وہ اپنی فرمانبرداری کے آئینہ میں اپنے معبود حقیقی کے چہرہ کو دیکھ رہا ہے۔“

(آئینہ کمالات اسلام ص ۵۸)

زندہ دین۔ اسلام

اسلام سے نہ بھاگو راہِ ہدٰی یہی ہے
 اے سونے والو جاگو شمسِ الضحٰی یہی ہے
 مجھ کو قسمِ خدا کی جس نے ہمیں بنایا
 اب آسمان کے نیچے دینِ خدا یہی ہے
 باطنِ سیاہ ہیں جن کے اس دیں سے ہیں وہ منکر
 پر اے اندھیرے والو دل کا دیا یہی ہے
 دنیا کی سب دکائیں ہیں ہم نے دیکھی بھالیں
 آخر ہوا یہ ثابت دارالشفاء یہی ہے
 سب خشک ہو گئے ہیں جتنے تھے باغِ پہلے
 ہر طرف میں نے دیکھا بُستاں ہرا یہی ہے
 دنیا میں اس کا ثانی کوئی نہیں ہے شربت
 پی لو تو اس کو یارو! آبِ بقا یہی ہے
 اسلام کی سچائی ثابت ہے جیسے سورج
 پر دیکھتے نہیں ہیں دشمنِ بلا یہی ہے

(قادیان کے آریہ اور ہم ص ۵۴ درمیں اردو)

وفات

آپ اپنے روحانی مشن کے لحاظ سے انتہائی کامیاب زندگی گزار کر ۲۶ مئی ۱۹۰۸ء بروز منگل لاہور میں وفات پا کر اس دارفانی سے کوچ کر کے اپنے خالق حقیقی سے جا ملے۔ اور ۲۷ مئی ۱۹۰۸ء کو قادیان ضلع گورداسپور میں بہشتی مقبرہ میں تدفین ہوئی۔ انا للہ وانا الیہ راجعون۔

جناب مولانا ابوالکلام آزاد ایڈیٹر اخبار وکیل امرتسر حضور کی وفات پر ”موت عالم“ کے عنوان سے رقمطراز ہیں:-

”وہ شخص بہت بڑا شخص جس کا قلم سحر اور زبان جادو..... وہ شخص جو دماغی عجائبات کا مجسمہ تھا جس کی نظر فتنہ اور آواز حشر تھی جس کی انگلیوں سے انقلاب کے تار الجھے ہوئے تھے جس کی دو مٹھیاں بجلی کی دو بیٹریاں تھیں وہ شخص جو مذہبی دنیا کے لئے تیس برس تک زلزلہ اور طوفان بنا رہا جو شور قیامت ہو کر خفتگان خواب ہستی کو بیدار کرتا رہا خالی ہاتھ دنیا سے اٹھ گیا..... مرزا غلام احمد قادیانی کی رحلت اس قابل نہیں کہ اس سے سبق حاصل نہ کیا جائے۔ ایسے شخص جن سے مذہبی یا عقلی دنیا میں انقلاب پیدا ہو ہمیشہ دنیا میں نہیں آتے یہ نازش فرزندان تاریخ بہت کم منظر عالم پر آتے ہیں اور جب آتے ہیں تو دنیا میں ایک انقلاب پیدا کر کے دکھا جاتے ہیں۔ مرزا صاحب کی اس رفعت نے ان کے بعض دعاوی اور بعض معتقدات سے شدید اختلاف کے باوجود ہمیشہ کی مفارقت پر مسلمانوں کو، ہاں تعلیم یافتہ اور روشن خیال مسلمانوں کو محسوس کرا دیا ہے کہ ان کا ایک بہت بڑا شخص ان سے جدا ہو گیا ہے اور اس کے ساتھ مخالفین اسلام کے مقابلہ پر اسلام کی اس شاندار مدافعت کا جو اس کی ذات کے ساتھ وابستہ تھی خاتمہ ہو گیا۔ ان کی یہ خصوصیت کہ وہ اسلام کے مخالفین کے برخلاف ایک فتح نصیب جرنیل کا فرض پورا کرتے رہے ہیں مجبور کرتی ہے کہ اس احسان کا کھلم کھلا اعتراف کیا جائے..... میرزا صاحب کا لٹریچر جو مسیحیوں اور آریوں کے مقابل پر ان سے ظہور میں آیا قبول عام کی سند حاصل کر چکا ہے اور اس خصوصیت میں وہ کسی تعارف کا محتاج نہیں۔ اس لٹریچر کی قدر و عظمت آج جب وہ اپنا کام پورا کر چکا ہے ہمیں دل سے تسلیم کرنی پڑتی ہے..... آئندہ امید نہیں کہ ہندوستان کی مذہبی دنیا میں اس شان کا شخص پیدا ہو۔“

(اخبار وکیل امرتسر ۳۰ مئی ۱۹۰۸ء)

حضرت بانی سلسلہ احمدیہ غیروں کی نظر میں

جناب مولانا ابوالنصر غلام بسین برادر مولانا ابوالکلام آزاد۔ اپریل ۱۹۰۵ء میں قادیان تشریف لائے اور واپسی پر اپنے تاثرات اخبار وکیل امرتسر میں بدیں الفاظ میں شائع فرمائے۔

”میرزا صاحب کی صورت نہایت شاندار ہے جس کا اثر بہت قوی ہوتا ہے آنکھوں میں خاص طرح کی چمک اور کیفیت ہے اور باتوں میں ملائمت ہے۔ طبیعت منسکر مگر حکومت خیز، مزاج ٹھنڈا مگر دلوں کو گرمادینے والا بردباری کی شان نے انکساری کی کیفیت میں اعتدال پیدا کر دیا ہے۔ گفتگو ہمیشہ اس نرمی سے کرتے ہیں کہ معلوم ہوتا ہے گویا متبسم ہیں۔ رنگ گورا ہے بالوں کو حنا کارنگ دیتے ہیں۔ جسم مضبوط اور مختی ہے۔ سر پر پنجابی وضع کی سفید پگڑی باندھتے ہیں پاؤں میں جراب اور دیسی جوتی ہوتی ہے۔ عمر تقریباً ۶۶ سال کی ہے۔ مرزا صاحب کے مریدوں میں میں نے بڑی عقیدت دیکھی اور انہیں خوش اعتقاد پایا۔“

حضرت خواجہ غلام فرید صاحب چاچڑاں شریف نے فرمایا:-

”حضرت مرزا غلام احمد قادیانی حق پر ہیں اور اپنے دعویٰ میں راست باز اور صادق ہیں اور آٹھوں پہر اللہ تعالیٰ حق سبحانہ کی عبادت میں مستغرق رہتے ہیں۔ اور اسلام کی ترقی اور دینی امور کی سر بلندی کے لئے دل و جان سے کوشاں ہیں میں ان میں کوئی مذموم اور فتنج چیز نہیں دیکھتا۔ اگر انہوں نے مہدی اور عیسیٰ ہونے کا دعویٰ کیا ہے تو یہ بھی ایسی بات ہے جو جائز ہے۔“

(اشارات فریدی جلد نمبر ۳ ص ۷۹ ترجمہ از فارسی)

چودھری افضل حق صاحب صدر جمعیۃ الاحرار رقمطراز ہیں:-

”آریہ سماج کے معرض وجود میں آنے سے پیشتر اسلام جس بے جان تھا جس میں تبلیغی جس مفقود ہو چکی تھی۔ سوامی دیانندی مہذب اسلام کے متعلق بدظنی نے مسلمانوں کو تھوڑی دیر کے لئے چوکنا کر دیا مگر حسب معمول جلدی خواب گراں طاری ہو گئی..... مسلمانوں کے دیگر فرقوں میں تو کوئی جماعت تبلیغی اغراض کے لئے پیدا نہ ہو سکی ہاں ایک دل (حضرت مسیح موعود مراد ہیں۔ ناقل) مسلمانوں کی غفلت سے مضطرب ہو کر اٹھا۔ ایک مختصر سی جماعت اپنے گرد جمع کر کے اسلام کی نشر و اشاعت کے لئے بڑھا اور اپنی جماعت میں اشاعتی تڑپ پیدا کر گیا جو نہ صرف مسلمانوں کے مختلف فرقوں کے لئے قابل تقلید ہے بلکہ دنیا کی تمام جماعتوں کے لئے نمونہ ہے۔“ (فتنہ ارتداد اور پولیٹیکل فلا بازیاں ص ۴۶)

خواجہ حسن نظامی دہلوی صاحب کا بیان اخبار ”منادی“ میں یوں شائع ہوا:-

”مرزا غلام احمد صاحب اپنے وقت کے بہت بڑے فاضل بزرگ تھے..... آپ کی تصانیف کے مطالعہ اور آپ کے ملفوظات کے پڑھنے سے بہت فائدہ پہنچ رہا ہے اور ہم آپ کے تبحر علمی اور فضیلت و کمال کا اعتراف کئے بغیر نہیں رہ سکتے۔“ (اخبار ”منادی“ ۲۷ فروری ۱۹۳۰ء) مولوی عبدالمجید صاحب دریا آبادی لکھتے ہیں:-

”مرزا صاحب تو بہر حال اپنے تئیں مسلمان اور خادم اسلام کہتے ہیں اور مسیحیوں، آریوں، ملحدوں کے جواب میں سینکڑوں ہزاروں صفحے لکھ گئے ہیں۔“ (اخبار ”سچ“ بحوالہ پیغام صلح ۲۲ جنوری ۱۹۲۶ء) اخبار ”جیون نت“ میں دیوساج کے سیکرٹری نے لکھا:-

”وہ اسلام کے مذہبی لٹریچر کے خصوصیت سے عالم تھے، سوچنے اور لکھنے کی اچھی طاقت رکھتے تھے۔ کتنی ہی بڑی بڑی کتابوں کے مصنف تھے۔“ (بحوالہ البردر ۲ جولائی ۱۹۰۸ء) شاعر مشرق علامہ اقبال نے اپنے بعض انگریزی مضامین میں حضرت اقدس کی زندگی میں صاف صاف لکھا کہ:-

”آپ جدید ہندی مسلمانوں میں سب سے بڑے دینی مفکر ہیں۔“

(انڈین انکوائری جلد ۲۹ ستمبر ۱۹۰۰ء ص ۲۳ بحوالہ الفرقان جون ۱۹۵۵ء)

نواب محسن الملک:

آپ سرسید مرحوم کے سیاسی جانشین اور آل انڈیا مسلم لیگ کے پہلے جنرل سیکرٹری تھے۔ حضور کی خدمات کو سراہتے ہوئے ۱۲ اکتوبر ۱۸۹۵ء کو بمبئی سے مندرجہ ذیل مکتوب لکھا:-

”درحقیقت دینی مباحثات و مناظرات (میں) جو دل شکن اور جیسی درد انگیزی باتیں لکھی اور کہی جاتی ہیں وہ دل کو نہایت بے چین کرتی ہیں اور اسے ہر شخص کو جسے ذرا بھی اسلام کا خیال ہوگا روحانی تکلیف پہنچتی ہے۔ خدا آپ کو اجر دے کہ آپ نے ایک دلی جوش سے مسلمانوں کو اس طرف متوجہ کرنا چاہا ہے۔ یہ کام بھی آپ کا منجملہ اور بہت سے کاموں کے ہے جو آپ مسلمانوں کے بلکہ اسلام کے لئے کرتے ہیں۔“ (الحکم ۷ اگست ۱۹۳۴ء ص ۹)

شمس العلماء سید میر مہدی حسن مرحوم استاد علامہ اقبال:-

اپنے ایک مکتوب میں حضور کے زمانہ قیام سیالکوٹ کی طرف اشارہ کرتے ہوئے لکھتے ہیں:-

”ادنی تا مل سے بھی دیکھنے والے پر واضح ہو جاتا تھا کہ حضرت اپنے ہر قول و فعل میں دوسروں سے ممتاز ہیں۔“

(بحوالہ سیرۃ المہدی حصہ اول ص ۲۷۰)

پھر ایک ملاقات میں چشم پُر آب ہو کر فرمایا:-

”افسوس ہم نے ان کی قدر نہ کی۔ ان کے کمالات روحانی کو بیان نہیں کر سکتا۔ ان کی زندگی معمولی انسان کی زندگی نہ تھی بلکہ وہ ان لوگوں میں سے تھے جو خدا تعالیٰ کے خاص بندے ہوتے ہیں اور دنیا میں بھی کبھی آتے ہیں۔“

(الحکم ۷/۱۱ اپریل ۱۹۳۴ء ص ۳)

علامہ اپنے ایک بیان میں لکھتے ہیں:-

”آپ عزت پسند اور پارسا اور فضول و لغو سے مجتنب اور محترز تھے۔“

نیز لکھا:-

”کچھری سے جب تشریف لاتے تھے تو قرآن مجید کی تلاوت میں مصروف ہوتے تھے۔ بیٹھ کر کھڑے ہو کر ٹہلتے ہوئے تلاوت کرتے تھے اور زار و قطار رویا کرتے تھے۔ ایسی خشوع اور خضوع سے تلاوت کرتے تھے کہ اس کی نظیر نہیں ملتی۔“

(سیرت المہدی حصہ اول ص ۲۷۰-۲۷۲)

باب سوم
جماعت احمدیہ کا قیام

جماعت احمدیہ کے قیام کی ضرورت

حضرت بانی سلسلہ احمدیہ کی بعثت کے مقاصد عالیہ کے حصول کا پروگرام عالمگیر ہونے کے علاوہ زمانہ کے لحاظ سے قیامت تک پھیلا ہوا تھا۔ لہذا ایک ایسی جماعت کی ضرورت تھی جو نسلاً بعد نسل اپنی جان، مال اور وقت کی مسلسل قربانیاں دے کر غلبہ دین حق کی مہم کو آگے بڑھانے کی جدوجہد قیامت تک جاری رکھتی۔ ایسا ہی پیشگوئی میں بھی مقرر تھا۔

قَالَ رَسُولُ اللَّهِ عَصَابَةٌ تَغْزُو الْهِنْدَ وَهِيَ تَكُونُ مَعَ الْمَهْدِيِّ اسْمُهُ أَحْمَدُ.
رَوَاهُ الْبُخَارِيُّ فِي تَارِيخِهِ. (النجم الثاقب حصہ دوم ص ۱۳۴)

آنحضرت ﷺ نے فرمایا: ایک جماعت ہندوستان میں لڑے گی۔ اور وہ مہدی کے ساتھ ہوگی جس کا نام احمد ہوگا۔ یہ روایت امام بخاری نے اپنی تاریخ میں درج کی ہے۔

عَنْ عَبْدِ اللَّهِ بْنِ الْحَارِثِ بْنِ حَزْرٍ الزُّبَيْدِيِّ قَالَ: قَالَ رَسُولُ اللَّهِ يَخْرُجُ نَاسٌ مِنَ الْمَشْرِقِ فَيُوطِنُونَ لِلْمَهْدِيِّ يَعْنِي سُلْطَانِهِ. (ابن ماجہ باب خروج المہدی)
حضرت عبداللہ بن حارث بیان کرتے ہیں کہ آنحضرت ﷺ نے فرمایا: مشرق سے کچھ لوگ ظاہر ہوں گے جو مہدی علیہ السلام کی راہ ہموار کریں گے یعنی اس کی ترقی اور اس کے غلبہ کیلئے کوشش کریں گے۔

قَالَ النَّبِيُّ يَخْرُجُ الْمَهْدِيُّ مِنْ قَرْيَةٍ يُقَالُ لَهُ كَدْعَةٌ وَيُصَدِّقُهُ اللَّهُ تَعَالَى وَيَجْمَعُ أَصْحَابَهُ مِنْ أَقْصَى الْبِلَادِ عَلَى عِدَّةِ أَهْلِ بَدْرٍ ثَلَاثِ مِائَةٍ وَثَلَاثَةَ عَشَرَ رَجُلًا وَمَعَهُ صَحِيفَةٌ مَخْتُومَةٌ فِيهَا عَدَدُ أَصْحَابِهِ بِأَسْمَائِهِمْ وَبِلَادِهِمْ وَخِلَالَهِمْ.

(جواہر الاسرار۔ قلمی مصنفہ حضرت شیخ علی بن حمزہ بن علی الملک الطوسی)

(ارشادات فریدی جلد ۳ ص ۷۰ مطبوعہ مفید عام پریس آگرہ ۱۳۳۰ھ)

صاحب جواہر الاسرار لکھتے ہیں کہ اربعین میں یہ روایت بیان ہوئی ہے کہ آنحضرت ﷺ نے فرمایا۔ ”مہدی ایک ایسے گاؤں سے مبعوث ہوگا جس کا نام ”کدعہ“ ہوگا۔ اللہ تعالیٰ اُس کی تصدیق میں نشان دکھائے گا۔ اور بدری صحابہ کی طرح مختلف علاقوں کے رہنے والے تین سو تیرہ جلیل القدر صحابہ اسے عنایت فرمائے گا جن کے نام اور پتے ایک مستند کتاب میں درج ہوں گے۔ (حضرت بانی سلسلہ احمدیہ کے ۳۱۳ صحابہ کے نام اور پتے کتاب انجام آتھم میں محفوظ ہیں۔ ناقل)

لَوْ كَانَ الْإِيمَانُ مَعْلَقًا بِالْثَرِيَّا لَنَا لَهُ رَجُلٌ أَوْ رَجَالٌ مِّنْ هَؤُلَاءِ. (بخاری کتاب التفسیر سورۃ جمعہ)

یعنی اگر ایمان ثریا ستارے پر چلا گیا تو ان (فارسی النسل) لوگوں میں سے ایک آدمی یا بعض لوگ اس کو دوبارہ واپس لائیں گے۔

پس مندرجہ بالا تمام روایات کے پیش نظر ضروری تھا کہ حضرت بانی سلسلہ احمدیہ اس مشن کی تکمیل کے لئے صحابہ کے رنگ میں رنگین ایک جماعت قائم کرتے جو آپ کی وفات کے بعد بھی اس سلسلہ کو جاری رکھتی۔ چنانچہ اس سلسلہ میں خود بانی سلسلہ نے فرمایا:-

”یہ ایک ایسا مبارک زمانہ ہے کہ فضل اور جود الہی نے مقرر کر رکھا ہے کہ یہ زمانہ پھر لوگوں کو صحابہ کے رنگ میں لائے گا۔“ (تحفہ گولڑویہ ص ۱۳۲)

اسی طرح اپنے ایک منظوم کلام میں فرمایا:

مسیح وقت اب دُنیا میں آیا
خدا نے عہد کا دن ہے دکھایا
مبارک وہ جو اب ایمان لایا
صحابہ سے ملا جب مجھ کو پایا
وہی مے ان کو ساتی نے پلا دی
فَسَبِّحْ حَانَ الَّذِي أَخْزَى الْأَعْيَادِي

(درئین اردو)

اعلان بیعت

اگرچہ مخلصین کے قلوب میں برسوں سے یہ تحریک جاری تھی کہ حضرت اقدس بیعت لیں مگر حضرت اقدس ہمیشہ یہی جواب دیتے کہ ”لَسْتُ بِمَأْمُورٍ“ (یعنی میں مامور نہیں ہوں) چنانچہ ایک دفعہ آپ نے میر عباس علی صاحب کی معرفت مولوی عبدالقادر صاحب کو صاف صاف لکھا کہ ”اس عاجز کی فطرت پر توحید اور تقویٰ الی اللہ غالب ہے اور..... چونکہ بیعت کے بارے میں اب تک خداوند کریم کی طرف سے کچھ علم نہیں اس لئے تکلف کی راہ میں قدم رکھنا جائز نہیں۔“ لیکن یکم دسمبر ۱۸۸۸ء کو تبلیغ کے عنوان سے ایک اشتہار شائع فرمایا جس میں آپ نے تحریر فرمایا:-

”میں اس جگہ ایک اور پیغام بھی خلق اللہ کو عموماً اور اپنے بھائی مسلمانوں کو خصوصاً پہنچانا چاہتا

ہوں کہ مجھے حکم دیا گیا ہے کہ جو لوگ حق کے طالب ہیں وہ سچا ایمان سچی پاکیزگی اور محبت مولیٰ کے راہ

سکھنے کے لئے اور گندی زریست اور کاہلانہ اور خدارانہ زندگی کو چھوڑنے کے لئے مجھ سے بیعت کریں۔ پس جو لوگ اپنے نفسوں میں کسی قدر یہ طاقت پاتے ہیں انہیں لازم ہے کہ وہ میری طرف آویں کہ میں ان کا غم خوار ہوں گا اور ان کے بارہلکا کرنے کے لئے کوشش کروں گا اور خدا تعالیٰ میری دعا اور میری توجہ میں ان کے لئے برکت دے گا۔ بشرطیکہ وہ ربانی شرائط پر چلنے کے لئے دل و جان سے تیار ہوں۔ یہ ربانی حکم ہے جو آج میں نے پہنچا دیا ہے۔ اس بارہ میں عربی الہام یہ ہے:-

”اِذَا عَزَمْتَ فَتَوَكَّلْ عَلَى اللَّهِ وَاصْنَعِ الْفُلْكَ بِأَعْيُنِنَا وَوَحْيِنَا الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ.“

یعنی جب تو عزم کرے تو اللہ تعالیٰ پر بھروسہ کر اور ہمارے سامنے اور ہماری وحی کے تحت (نظام جماعت کی) کشتی تیار کر جو لوگ تیرے ہاتھ پر بیعت کریں گے اللہ تعالیٰ کا ہاتھ ان کے ہاتھ پر ہوگا۔“
(اشتہار یکم دسمبر ۱۸۸۸ء ص ۲۔ تبلیغ رسالت جلد اول ص ۱۳۵)

حضرت اقدس کے اشتہار پر جموں، خوشت، بھیرہ، سیالکوٹ، گورداسپور، گوجرانوالہ، پٹیاہ، جالندھر، مالیر کوٹلہ، انبالہ، کپورتھلہ اور میرٹھ وغیرہ اضلاع سے متعدد مخلصین لدھیانہ پہنچ گئے۔ بیعت اولیٰ کا آغاز لدھیانہ میں (حضرت منشی عبداللہ سنوری صاحبؒ کی روایت کے مطابق) ۲۰ رجب ۱۳۱۰ھ بمطابق ۲۳ مارچ ۱۸۸۹ء کو حضرت صوفی احمد جان کے مکان واقعہ محلہ جدید میں ہوا۔ وہیں بیعت کے تاریخی ریکارڈ کے لئے ایک رجسٹر تیار ہوا جس کی پیشانی پر یہ لکھا گیا:-

”بیعت توبہ برائے حصول تقویٰ و طہارت“

رجسٹر میں ایک نقشہ تھا جس میں نام، ولدیت اور سکونت درج کی جاتی تھی۔

(سیرت المہدی حصہ اول ص ۷۶-۷۷ روایت نمبر ۹۲ طبع ثانی ۱۹۳۵ء)

حضرت اقدس بیعت لینے کے لئے مکان کی ایک کچی کوٹھڑی میں (جو بعد میں ”دارالبیعت“ کے نام سے موسوم ہوئی) بیٹھ گئے اور دروازے پر حافظ حامد علی صاحب کو مقرر فرمایا اور انہیں ہدایت دی کہ جسے میں کہتا جاؤں اسے کمرہ میں بلائے جاؤ۔ چنانچہ آپ نے سب سے پہلے حضرت مولانا نور الدین صاحب کو بلوایا۔ حضرت اقدس نے مولانا کا ہاتھ کلائی پر سے زور سے پکڑا اور لمبی بیعت لی۔ ان دنوں بیعت کے الفاظ یہ تھے:-

بیعت اولیٰ کے الفاظ جو سیدنا حضرت مسیح موعود

نے خود اپنے قلم سے لکھے

”بِسْمِ اللّٰهِ الرَّحْمٰنِ الرَّحِیْمِ

نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

آج میں احمد کے ہاتھ پر اپنے تمام گناہوں اور خراب عادتوں سے توبہ کرتا ہوں جن میں میں مبتلا تھا اور اپنے سچے دل اور پکے ارادہ سے عہد کرتا ہوں کہ جہاں تک میری طاقت اور سمجھ ہے اپنی عمر کے آخری دن تک تمام گناہوں سے بچتا رہوں گا اور دین کو دنیا کے آراموں اور نفس کی لذت پر مقدم رکھوں گا اور اشتہار کی دس شرطوں پر حتیٰ الوسع کار بند رہوں گا اور میں اپنے گزشتہ گناہوں کی خدا تعالیٰ سے معافی چاہتا ہوں۔

اَسْتَغْفِرُ اللّٰهَ رَبِّیْ. اَسْتَغْفِرُ اللّٰهَ رَبِّیْ. اَسْتَغْفِرُ اللّٰهَ رَبِّیْ مِنْ کُلِّ ذَنْبٍ وَّاَتُوْبُ اِلَیْهِ وَاَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِیْکَ لَهٗ وَاَشْهَدُ اَنَّ مُحَمَّدًا عَبْدُهٗ وَرَسُوْلُهٗ. رَبِّ اِنِّیْ ظَلَمْتُ نَفْسِیْ وَاَعْتَرَفْتُ بِذَنْبِیْ فَاغْفِرْ لِیْ ذُنُوْبِیْ فَاِنَّهٗ لَا یَغْفِرُ الذُّنُوْبَ اِلَّا اَنْتَ.

(سیرت المہدی حصہ اول ص ۷۷-۷۸ طبع ثانی ۱۹۳۵ء)

شرائط بیعت سلسلہ عالیہ احمدیہ

اشتہار ”تکمیل تبلیغ“، ۱۲ جنوری ۱۸۸۹ء

تحریر فرمودہ حضرت مسیح موعود و مہدی معہود

اول:- بیعت کنندہ سچے دل سے عہد اس بات کا کرے کہ آئندہ اس وقت تک کہ قبر میں داخل ہو جائے شرک سے مجتنب رہے گا۔

دوم:- یہ کہ جھوٹ اور زنا اور بدنظری اور ہر ایک فسق و فجور اور ظلم اور خیانت اور فساد اور بغاوت کے طریقوں سے بچتا رہے گا اور نفسانی جوشوں کے وقت ان کا مغلوب نہیں ہوگا اگرچہ کیسا ہی جذبہ پیش آوے۔

سوم:- یہ کہ بلاناغہ پنج وقتہ نماز موافق حکم خدا اور رسول کے ادا کرتا رہے گا اور حتیٰ الوسع نماز تہجد کے

پڑھنے اور اپنے نبی کریم ﷺ پر درد و بھیجنے اور ہر روز اپنے گناہوں کی معافی مانگنے اور استغفار کرنے میں مداومت اختیار کرے گا اور دلی محبت سے خدا تعالیٰ کے احسانوں کو یاد کر کے اس کی حمد اور تعریف کو اپنا ہر روزہ ورد بنائے گا۔

چہارم:۔ یہ کہ عام خلق اللہ کو عموماً اور مسلمانوں کو خصوصاً اپنے نفسانی جوشوں سے کسی نوع کی ناجائز تکلیف نہیں دے گا نہ زبان سے نہ ہاتھ سے نہ کسی اور طرح سے۔

پنجم:۔ یہ کہ ہر حال رنج و راحت اور عسر اور یسر اور نعمت اور بلاء میں خدا تعالیٰ کے ساتھ وفاداری کرے گا اور بہر حالت راضی بقضاء ہوگا اور ہر ایک ذلت اور دکھ کے قبول کرنے کے لئے اس کی راہ میں تیار رہے گا اور کسی مصیبت کے وارد ہونے پر اس سے منہ نہیں پھیرے گا بلکہ آگے قدم بڑھائے گا۔

ششم:۔ یہ کہ اتباع رسم اور متابعت ہوا و ہوس سے باز آ جائے گا اور قرآن شریف کی حکومت بکلی اپنے سر پر قبول کرے گا اور قال اللہ اور قال الرسول کو اپنے ہر ایک راہ میں دستور العمل قرار دے گا۔

ہفتم:۔ یہ کہ تکبر اور نخوت کو بکلی چھوڑ دے گا اور فروتنی اور عاجزی اور خوش خلقی اور حلیمی اور مسکینی سے زندگی بسر کرے گا۔

ہشتم:۔ یہ کہ دین اور دین کی عزت اور ہمدردی اسلام کو اپنی جان اور اپنے مال اور اپنی عزت اور اپنی اولاد اور اپنے ہر ایک عزیز سے زیادہ تر عزیز سمجھے گا۔

نہم:۔ یہ کہ عام خلق اللہ کی ہمدردی میں محض اللہ مشغول رہے گا اور جہاں تک بس چل سکتا ہے اپنی خداداد طاقتوں اور نعمتوں سے بنی نوع کو فائدہ پہنچائے گا۔

دہم:۔ یہ کہ اس عاجز سے عقد اخوت محض اللہ باقر طاعت در معروف باندھ کر اس پر تا وقت مرگ قائم رہے گا اور اس عقد اخوت میں ایسا درجہ کا ہوگا کہ اس کی نظیر دنیوی رشتوں اور تعلقوں اور تمام خادمانہ حالتوں میں پائی نہ جاتی ہو۔

پہلے روز چالیس احباب نے بیعت کی اس طرح ۲۳ مارچ ۱۸۸۹ء کو باقاعدہ طور پر جماعت احمدیہ کی بنیاد رکھی گئی۔

پھر ۱۹۰۱ء میں حضور نے ایک اشتہار کے ذریعہ اپنی جماعت کا نام ”مسلمان فرقہ احمدیہ“ تجویز فرمایا۔ ایسا ہونا بالکل ایک الہی تصرف تھا۔ اس لئے کہ امت محمدیہ میں بے شمار ایسے صاحب رؤیا و کشف بزرگ گزرے ہیں جنہوں نے خدا تعالیٰ سے خبر پا کر بانی سلسلہ احمدیہ کی بعثت اور آپ کے ذریعہ قائم ہونی والی جماعت کی طرف اشارے کر دیئے۔ چنانچہ دنیائے اسلام کے جلیل القدر بزرگ حضرت ملا علی قاری شارح

مشکوٰۃ شریف میں تہتر فرقوں والی مشہور عالم حدیث کی شرح میں فرماتے ہیں:-

”فَتِلْكَ اِثْنَانِ وَسَبْعُونَ فِرْقَةً كُلُّهُمْ فِي النَّارِ وَالْفِرْقَةُ النَّاجِيَةُ هُمْ اَهْلُ السُّنَّةِ
الْبَيْضَاءِ الْمُحَمَّدِيَّةِ وَالطَّرِيقَةُ النَّفِيَّةِ الْاِحْمَدِيَّةِ.“ (شرح مشکوٰۃ ص ۲۴۸)

یعنی آخری زمانہ میں امت محمدیہ کے تہتر فرقوں میں سے نجات یافتہ گروہ اہل سنت کا صرف وہ فرقہ ہوگا جو مقدس طریقہ احمدیہ پر گامزن ہوگا اور انشاء اللہ وہ وقت قریب ہے بلکہ وہ دیکھو منزل کے نشان جب خدا تعالیٰ کی ہدایت ساری دنیا میں اسی نجات یافتہ فرقہ احمدیہ کے ذریعہ پھیل کر رہے گی۔

حضرت امام ربانی مجدد الف ثانی فرماتے ہیں:-

واقول قولاً عجبالم يسمعه احدٌ وما اخبره مخبر باعلام الله سبحانه والهامة
تعالى ايامى بفضله و كرمه آنكه بعد از هزار و چند سال از زمان رحلت آن
سرور عليه و على آله الصلوة والتحيات زمانى مى آيد كه حقيقت محمدى
از مقام خود عروج فرمايد و بمقام حقيقت كعبه متحد گردد اين زمان
حقيقت محمدى حقيقت احمدى نام بايد.“

(رسالہ مبدا و معاد ص ۴۸ از امام ربانی مجدد الف ثانی)

میں ایک عجیب بات کہتا ہوں کہ جو اس سے پہلے نہ کسی نے سنی اور نہ کسی بتانے والے نے بتائی جو اللہ
سبحانہ و تعالیٰ نے اپنے فضل و کرم سے صرف مجھے بتائی اور صرف مجھ پر الہام فرمائی ہے اور وہ بات یہ ہے کہ آں
سرور کائنات علیہ وآلہ الصلوٰۃ والتحیٰۃ کے زمانہ رحلت سے ایک ہزار روپے اور چند سال بعد ایک زمانہ ایسا بھی
آنے والا ہے کہ حقیقت محمدی اپنے مقام سے عروج فرمائے گی اور حقیقت کعبہ کے مقام میں رسائی پا کر اس
کے ساتھ متحدہ ہو جائے گی اس وقت حقیقت محمدی کا نام حقیقت احمدی ہو جائے گا۔ امام مہدی احمدیت کی
روحانی سلطنت کے علمبردار ہوں گے۔

”يُظَهَرُ صَاحِبُ الرَّايَةِ الْمُحَمَّدِيَّةِ وَالِدَوْلَةِ الْاِحْمَدِيَّةِ.“

(ينابيع المودة الجزء الثالث ص ۵۸)

امام مہدی محمدی جھنڈے اور احمدی حکومت کے حامل کے طور پر ظاہر ہوں گے۔

جماعت احمدیہ کے لئے حضرت بانی سلسلہ احمدیہ کی نصائح

”اے میرے دوستو! جو میرے سلسلہ بیعت میں داخل ہو خدا ہمیں اور تمہیں ان باتوں کی توفیق دے جن سے وہ راضی ہو جائے آج تم تھوڑے ہو اور تحقیر کی نظر سے دیکھے گئے ہو اور ایک ابتلاء کا وقت تم پر ہے اسی سنت اللہ کے موافق جو قدیم سے جاری ہے ہر ایک طرف سے کوشش ہوگی کہ تم ٹھوکر کھاؤ اور تم ہر طرح سے ستائے جاؤ گے اور طرح طرح کی باتیں تمہیں سننی پڑیں گی اور ہر ایک جو تمہیں زبان یا ہاتھ سے دکھ دے گا وہ خیال کرے گا کہ اسلام کی حمایت کر رہا ہے اور کچھ آسمانی ابتلاء بھی تم پر آئیں گے تا تم ہر طرح سے آزمائے جاؤ۔ سو تم اس وقت سن رکھو کہ تمہارے فتح مند اور غالب ہو جانے کی یہ راہ نہیں کہ تم اپنی خشک منطق سے کام لو یا تمسخر کے مقابل پر تمسخر کی باتیں کرو یا گالی کے مقابل پر گالی دو۔ کیونکہ اگر تم نے یہی راہیں اختیار کیں تو تمہارے دل سخت ہو جائیں گے اور تم میں صرف باتیں ہی باتیں ہوں گی جن سے خدا تعالیٰ نفرت کرتا ہے۔ اور کراہت کی نظر سے دیکھتا ہے۔ سو تم ایسا نہ کرو کہ اپنے پردہ لعنتیں جمع کر لو ایک خلقت کی اور دوسری خدا کی بھی۔“

(ازالہ اوہام روحانی خزائن جلد ۳۔ ص ۵۴۶۔ ۵۴۷)

”یہ مت خیال کرو کہ خدا تمہیں ضائع کر دے گا تم خدا کے ہاتھ کا ایک بیج ہو جو زمین میں بویا گیا۔ خدا فرماتا ہے کہ یہ بیج بڑھے گا اور پھولے گا اور ہر ایک طرف سے اس کی شانیں نکلیں گی اور ایک بڑا درخت ہو جائے گا۔ پس مبارک وہ جو خدا کی بات پر ایمان رکھے اور درمیان میں آنے والے ابتلاؤں سے نہ ڈرے کیونکہ ابتلاؤں کا آنا بھی ضروری ہے تا خدا تمہاری آزمائش کرے کہ کون اپنے دعویٰ بیعت میں صادق اور کون کاذب ہے۔ وہ جو کسی ابتلاء سے لغزش کھائے گا وہ کچھ بھی خدا کا نقصان نہیں کرے گا اور بدبختی اس کو جہنم تک پہنچائے گی اگر وہ پیدا نہ ہوتا تو اس کے لئے اچھا تھا مگر وہ سب لوگ جو اخیر تک صبر کریں گے اور ان پر مصائب کے زلزلے آئیں گے اور حوادث کی آندھیاں چلیں گی اور قومیں ہنسی اور ٹھٹھا کریں گی اور دنیا ان سے سخت کراہت کے ساتھ پیش آئے گی وہ آخر فتح یاب ہوں گے اور برکتوں کے دروازے ان پر کھولے جائیں گے۔“

خدا نے مجھے مخاطب کر کے فرمایا کہ میں اپنی جماعت کو اطلاع دوں کہ جو لوگ ایمان لائے ایسا ایمان جو اس کے ساتھ دنیا کی ملوثی نہیں اور وہ ایمان نفاق یا بزدلی سے آلودہ نہیں اور وہ ایمان اطاعت کے کسی درجہ سے محروم نہیں ایسے لوگ خدا کے پسندیدہ لوگ ہیں اور خدا فرماتا ہے کہ وہی ہیں

جن کا قدم صدق کا قدم ہے۔“ (الوصیت روحانی خزائن جلد ۲۰ ص ۳۰۹)

”نا انسانی پر ضد کر کے سچائی کا خون نہ کرو۔ حق کو قبول کر لو اگرچہ ایک بچے سے اور اگر مخالف کی طرف حق پاؤ تو پھر فی الفور اپنی خشک منطق کو چھوڑ دو۔ سچ پر ٹھہر جاؤ اور سچی گواہی دو۔ جیسا کہ اللہ جل شانہ فرماتا ہے:-

فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ.

جو چیز قبلہ حق سے تمہارا منہ پھیرتی ہے وہی تمہاری راہ میں بت ہے سچی گواہی دو اگرچہ تمہارے باپوں یا بھائیوں یا دوستوں پر ہو۔ چاہئے کہ کوئی عداوت بھی تمہیں انصاف سے مانع نہ ہو۔ باہم بخل اور کینہ اور حسد اور بغض اور بے مہری چھوڑ دو اور ایک ہو جاؤ۔ قرآن شریف کے بڑے حکم دہی ہیں۔ ایک توحید و محبت و اطاعت باری عزّ اسمہ۔ دوسری ہمدردی اپنے بھائیوں اور اپنے بنی نوع کی۔“

(ازالہ اوہام روحانی خزائن جلد ۳ ص ۵۵۰)

”سچائی اختیار کرو۔ سچائی اختیار کرو کہ وہ دیکھ رہا ہے کہ تمہارے دل کیسے ہیں کیا انسان اس کو بھی دھوکا دے سکتا ہے کیا اس کے آگے بھی مکاریاں پیش جاتی ہیں۔“ (روحانی خزائن جلد ۳ ص ۵۵۰)

”سوائے وے تمام لوگو! جو اپنے تئیں میری جماعت شمار کرتے ہو آسمان پر تم اس وقت میری جماعت شمار کئے جاؤ گے جب سچ سچ تقویٰ کی راہوں پر قدم مارو گے سوا اپنی بے توقفہ نمازوں کو ایسے خوف اور حضور سے ادا کرو کہ گویا تم خدا تعالیٰ کو دیکھتے ہو اور اپنے روزوں کو خدا کے لئے صدق کے ساتھ پورے کرو ہر ایک جو زکوٰۃ کے لائق ہے وہ زکوٰۃ دے اور جس پر حج فرض ہو چکا ہے اور کوئی مانع نہیں وہ حج کرے نیکی کو سنوار کر ادا کرو اور بدی کو بیزار ہو کر ترک کرو یقیناً یاد رکھو کہ کوئی عمل خدا تک نہیں پہنچ سکتا جو تقویٰ سے خالی ہو۔ ہر ایک نیکی کی جڑ تقویٰ ہے جس عمل میں یہ جڑ ضائع نہیں ہوگی وہ عمل بھی ضائع نہیں ہوگا۔ ضرور ہے کہ انواع رنج و مصیبت سے تمہارا امتحان بھی ہو جیسا کہ پہلے مومنوں کے امتحان ہوئے۔ سو خبردار رہو ایسا نہ ہو کہ ٹھوکر کھاؤ۔ زمین تمہارا کچھ بھی بگاڑ نہیں سکتی اگر تمہارا آسمان سے پختہ تعلق ہے۔ جب کبھی تم اپنا نقصان کرو گے تو اپنے ہاتھوں سے نہ دشمن کے ہاتھوں۔ اگر تمہاری زمینی عزت ساری جاتی رہے تو خدا تمہیں ایک لازوال عزت آسمان پر دے گا۔ سو تم اس کو مت چھوڑو اور ضرور ہے کہ تم دکھ دیئے جاؤ اور اپنی کئی امیدوں سے بے نصیب کئے جاؤ۔ سو ان صورتوں سے تم دلگیر مت ہو کیونکہ تمہارا خدا تمہیں آزماتا ہے کہ تم اس کی راہ میں ثابت قدم ہو یا نہیں اگر تم چاہتے ہو کہ آسمان پر فرشتے بھی تمہاری تعریف کریں تو تم ماریں کھاؤ اور خوش رہو اور گالیاں سنو اور شکر کرو اور ناکامیاں دیکھو اور پیوند مت توڑو۔ تم خدا کی آخری جماعت ہو سو وہ نیک عمل

(کشتی نوح)

دکھلاؤ جو اپنے کمال میں انتہائی درجہ پر ہو۔“

روحانی خزائن جلد ۱۹-ص ۱۵)

”تم اگر چاہتے ہو کہ آسمان پر تم سے خدا راضی ہو تم باہم ایسے ایک ہو جاؤ جیسے ایک پیٹ میں سے دو بھائی۔ تم میں سے زیادہ بزرگ وہی ہے جو زیادہ اپنے بھائی کے گناہ بخشا ہے اور بد بخت ہے وہ جو ضد کرتا ہے اور نہیں بخشتا۔ سواس کا مجھ میں حصہ نہیں۔ خدا کی لعنت سے بہت خائف رہو کہ وہ قدوس اور غیور ہے۔ بدکار خدا کا قرب حاصل نہیں کر سکتا۔ متکبر اس کا قرب حاصل نہیں کر سکتا۔ ظالم اس کا قرب حاصل نہیں کر سکتا۔ خائن اس کا قرب حاصل نہیں کر سکتا۔ اور ہر ایک جو اس کے نام کے لئے غیر تمند نہیں۔ اس کا قرب حاصل نہیں کر سکتا۔ وہ جو دنیا پر کتوں یا چیونٹیوں یا گدوں کی طرح گرتے ہیں اور دنیا سے آرام یافتہ ہیں وہ اس کا قرب حاصل نہیں کر سکتے ہر ایک ناپاک آنکھ اس سے دور ہے۔ ہر ایک ناپاک دل اس سے بے خبر ہے۔ وہ جو اس کے لئے آگ میں ہے وہ آگ سے نجات دیا جائے گا۔ وہ جو اس کے لئے روتا ہے وہ ہنسے گا۔ وہ جو اس کے لئے دنیا سے توڑتا ہے وہ اس کو ملے گا۔ تم سچے دل سے اور پورے صدق سے اور سرگرمی کے قدم سے خدا کے دوست بنو تا وہ بھی تمہارا دوست بن جائے۔ تم ماتحتوں پر اور اپنی بیویوں پر اور اپنے غریب بھائیوں پر رحم کرو تا آسمان پر بھی رحم ہو۔ تم سچ بچو اس کے ہو جاؤ تا وہ بھی تمہارا ہو جاوے۔“

(کشتی نوح روحانی خزائن جلد ۱۹ ص ۱۲-۱۳)

”میں اپنی جماعت کو نصیحت کرتا ہوں کہ تکبر سے بچو کیونکہ تکبر ہمارے خداوند ذوالجلال کی آنکھوں میں سخت مکروہ ہے مگر تم شاید نہیں سمجھو گے کہ تکبر کیا چیز ہے پس مجھ سے سمجھ لو کہ میں خدا کی روح سے بولتا ہوں۔ ہر ایک شخص جو اپنے بھائی کو اس لئے حقیر جانتا ہے کہ وہ اس سے زیادہ عالم یا زیادہ عقلمند یا زیادہ ہنرمند ہے وہ متکبر ہے کیونکہ وہ خدا کو سرچشمہ عقل اور علم کا نہیں سمجھتا اور اپنے تئیں کچھ چیز قرار دیتا ہے۔ کیا خدا قادر نہیں کہ اس کو دیوانہ کر دے اور اس کے بھائی کو جس کو وہ چھوٹا سمجھتا ہے اس سے بہتر عقل اور علم اور ہنر دیدے۔ ایسا ہی وہ شخص جو اپنے کسی مال یا جاہ و حشمت کا تصور کر کے اپنے بھائی کو حقیر سمجھتا ہے وہ بھی متکبر ہے کیونکہ وہ اس بات کو بھول گیا ہے کہ یہ جاہ و حشمت خدا نے ہی اس کو دی تھی اور وہ اندھا ہے اور وہ نہیں جانتا کہ وہ خدا قادر ہے کہ اس پر ایک ایسی گردش نازل کرے کہ وہ ایک دم میں اسفل السافلین میں جا پڑے اور اس کے اس بھائی کو جس کو وہ حقیر سمجھتا ہے اس سے بہتر مال و دولت عطا کر دے۔ ایسا ہی وہ شخص جو اپنی صحت بدنی پر غرور کرتا ہے یا اپنے حسن اور جمال اور قوت اور طاقت پر نازاں ہے اور اپنے بھائی کا ٹھٹھے اور استہزاء سے حقارت آمیز نام رکھتا ہے

اور اس کے بدنی عیوب لوگوں کو سناتا ہے وہ بھی متکبر ہے اور وہ اس خدا سے بے خبر ہے کہ ایک دم میں اس پر ایسے بدنی عیوب نازل کرے کہ اس بھائی سے اس کو بدتر کر دے۔“
(نزول المسیح روحانی خزائن جلد ۱۸ ص ۴۰۲)

”بدظنی ایک سخت بلا ہے جو ایمان کو ایسی جلدی جلا دیتی ہے جیسا کہ آتش سوزاں خس و خاشاک کو اور وہ جو خدا کے مسلوں پر بدظنی کرتا ہے خدا اس کا خود دشمن ہو جاتا ہے اور اس کی جنگ کے لئے کھڑا ہوتا ہے اور وہ اپنے برگزیدوں کے لئے اس قدر غیرت رکھتا ہے جو کسی میں اس کی نظیر نہیں پائی جاتی۔ میرے پر جب طرح طرح کے حملے ہوئے تو وہی خدا کی غیرت میرے لئے برا فروختہ ہوئی۔“
(الوصیت روحانی خزائن جلد ۲۰ ص ۳۱۷ حاشیہ)

”میں سچ کہتا ہوں کہ بدظنی بہت سی بری بلا ہے جو انسان کے ایمان کو تباہ کر دیتی ہے اور صدق اور راستی سے دور پھینک دیتی ہے اور دوستوں کو دشمن بنا دیتی ہے۔ صدیقیوں کے کمال حاصل کرنے کے لئے ضروری ہے کہ انسان بدظنی سے بہت ہی بچے اور اگر کسی کی نسبت کوئی سوء ظن پیدا ہو تو کثرت کے ساتھ استغفار کرے اور خدا تعالیٰ سے دعائیں کرے تاکہ اس معصیت اور اس کے برے نتیجے سے بچ جاوے جو اس بدظنی کے پیچھے آنے والا ہے اس کو کبھی معمولی چیز نہیں سمجھنا چاہئے۔ یہ بہت ہی خطرناک بیماری ہے جس سے انسان بہت جلد ہلاک ہو جاتا ہے۔“ (ملفوظات جلد اول ص ۳۷۲)

”اور چاہئے کہ تم بھی ہمدردی اور اپنے نفسوں کے پاک کرنے سے روح القدس سے حصہ لو کہ بجز روح القدس کے حقیقی تقویٰ حاصل نہیں ہو سکتا اور نفسانی جذبات کو بھکی چھوڑ کر خدا کی رضا کے لئے وہ راہ اختیار کرو جو اس سے زیادہ کوئی راہ تنگ نہ ہو۔ دنیا کی لذتوں پر فریفتہ مت ہو کہ وہ خدا سے جدا کرتی ہیں اور خدا کے لئے تلخی کی زندگی اختیار کرو وہ درد جس سے خدا راضی ہو اس لذت سے بہتر ہے جس سے خدا ناراض ہو جائے اور وہ شکست جس سے خدا راضی ہو اس فتح سے بہتر ہے جو موجب غضب الہی ہو۔ اس محبت کو چھوڑ دو جو خدا کے غضب کے قریب کرے۔ اگر تم صاف دل ہو کر اس کی طرف آ جاؤ تو ہر ایک راہ میں وہ تمہاری مدد کرے گا اور کوئی دشمن تمہیں نقصان نہیں پہنچا سکے گا۔“

(الوصیت روحانی خزائن جلد ۲۰ ص ۳۰۷)

”لباس التقویٰ قرآن شریف کا لفظ ہے۔ یہ اس بات کی طرف اشارہ ہے کہ روحانی خوبصورتی اور روحانی زینت تقویٰ سے ہی پیدا ہوتی ہے۔ اور تقویٰ یہ ہے کہ انسان خدا کی تمام امانتوں اور ایمانی عہد اور ایسا ہی مخلوق کی تمام امانتوں اور عہد کی حتی الوسع رعایت رکھے۔ یعنی ان کے دقیق در دقیق

پہلوؤں پر تائبمقدور کاربند ہو جائے۔“ (براہین احمدیہ حصہ پنجم روحانی خزائن جلد ۲۱-ص ۲۱۰)

جماعت احمدیہ میں شمولیت کی ضرورت

حضرت بانی سلسلہ کا مشن اسلام کی نشاۃ ثانیہ ہے۔ اس عظیم الشان مقصد کیلئے آنے والے موعود کی تائید و نصرت ہر مسلمان کے لئے ضروری ہے۔ اسی وجہ سے آنحضرت ﷺ نے فرمایا تھا کہ:-
فَإِذَا رَأَيْتُمُوهُ فَبَايِعُوهُ وَلَوْ حَبْوًا عَلَى الثَّلَجِ فَإِنَّهُ خَلِيفَةُ اللَّهِ الْمَهْدِيُّ.

(ابن ماجہ ابواب الفتن - باب خروج المہدی)

یعنی اے مسلمانو! جب تمہیں اس کا علم ہو جائے تو فوراً اس کی بیعت کرو خواہ تمہیں برف پر سے گھٹنوں کے بل جانا پڑے کیونکہ وہ خدا کا خلیفہ مہدی ہوگا۔

وَعَلَى رَأْسِهِ مَلَكٌ يُنَادِي هَذَا الْمَهْدِيُّ خَلِيفَةُ اللَّهِ فَاتَّبِعُوهُ.

(ینابیع المودۃ جز ثلث ص ۰۸ از شیخ سلیمان ابن الشیخ ابراہیم)

مہدی کی حمایت میں خدا تعالیٰ کے فرشتے کھڑے ہوں گے جو لوگوں کے دلوں میں الہام کر کے انہیں مہدی کے متبعین میں شامل ہونے کی تحریک کریں گے۔

عَنْ سَبِيحٍ عَنْ حُدَيْفَةَ قَالَ: فَقُلْتُ: يَا رَسُولَ اللَّهِ هَلْ بَعْدَ هَذَا الْخَيْرِ شَرٌّ كَمَا كَانَ قَبْلَهُ شَرٌّ؟ قَالَ: نَعَمْ، قُلْتُ: فَمَا الْعِصْمَةُ مِنْهُ؟ قَالَ: السَّيْفُ أَحْسَبُ،
..... قَالَ: فَقُلْتُ: ثُمَّ مَاذَا، قَالَ: ثُمَّ تَكُونُ دُعَاةُ الصَّلَاةِ. قَالَ: إِنْ رَأَيْتَ يَوْمَئِذٍ خَلِيفَةَ اللَّهِ فِي الْأَرْضِ فَالزَّمْهُ وَإِنْ نَهَكَ جِسْمُكَ وَأَخَذَ مَالَكَ.

(مسند احمد بن حنبل ص ۴۰۳)

حضرت سبیحؒ حضرت حذیفہؓ سے روایت کرتے ہیں کہ میں نے رسول اللہؐ سے پوچھا کہ کیا ان بھلے دنوں کے بعد برے دن بھی آئیں گے جس طرح پہلے برے دن تھے؟ آپؐ نے فرمایا ہاں۔ میں نے عرض کیا اس فتنہ سے بچنے کی کیا صورت اختیار کی جائے گی۔ آپؐ نے فرمایا تلوار! یعنی جنگ کا حربہ استعمال کیا جائے گا۔ میں نے عرض کیا نتیجہ کیا نکلے گا؟ فرمایا۔ دلی کدورت کے باوجود صلیح کی سطحی کوششیں کی جائیں گی۔ میں نے عرض کیا۔ پھر کیا ہوگا؟ آپؐ نے فرمایا گمراہی کی طرف بلانے والے لوگ کھڑے ہوں گے ایسے حالات میں اگر زمین میں اللہ کا کوئی خلیفہ دیکھو تو تم اس کی متابعت و مصاحبت اختیار کرو اگرچہ اس وجہ سے تمہارا جسم لہو لہان کر دیا جائے اور تمہارا مال لوٹ لیا جائے۔

حَدِيثَ ابْنِ الْيَمَانِ يَقُولُ كَانَ النَّاسُ يَسْأَلُونَ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنِ الْخَيْرِ وَكُنْتُ أَسْأَلُهُ عَنِ الشَّرِّ مَخَافَةَ أَنْ يُدْرِكَنِي فَقُلْتُ يَا رَسُولَ اللَّهِ إِنَّا كُنَّا فِي جَاهِلِيَّةٍ وَشَرِّ فِجَاءٍ نَا اللَّهُ بِهِذَا الْخَيْرِ فَهَلْ بَعْدَ هَذَا الْخَيْرِ مِنْ شَرٍّ قَالَ نَعَمْ قُلْتُ وَهَلْ بَعْدَ ذَلِكَ الشَّرِّ مِنْ خَيْرٍ قَالَ نَعَمْ وَفِيهِ دُخْنٌ قُلْتُ وَمَا دُخْنُهُ قَالَ قَوْمٌ يَهْدُونَ بِغَيْرِ هُدًى تَعْرِفُ مِنْهُمْ وَتُنْكِرُ قُلْتُ فَهَلْ بَعْدَ ذَلِكَ الْخَيْرِ مِنْ شَرٍّ قَالَ نَعَمْ دُعَاءٌ عَلَى أَبْوَابِ جَهَنَّمَ مَنْ أَجَابَهُمْ إِلَيْهَا قَذَفُوهُ فِيهَا قُلْتُ يَا رَسُولَ اللَّهِ صِفْهُمْ قَالَ هُمْ مِنْ جَلْدَتِنَا وَيَتَكَلَّمُونَ بِالسِّنْتِنَا قُلْتُ فَمَا تَأْمُرُنِي أَنْ أَدْرِكَنِي ذَلِكَ قَالَ تَلْزِمُ جَمَاعَةَ الْمُسْلِمِينَ وَإِمَامَهُمْ قُلْتُ فَإِنْ لَمْ يَكُنْ لَهُمْ جَمَاعَةٌ وَلَا إِمَامٌ قَالَ فَاعْتَزِلْ تِلْكَ الْفِرْقَ كُلَّهَا وَلَوْ أَنْ تَعْضُ بِأَصْلِ شَجَرَةٍ حَتَّى يُدْرِكَ الْمَوْتُ وَ أَنْتَ عَلَى ذَلِكَ .

(صحیح بخاری کتاب الفتن۔ باب کیف الامرا ذالم تكن جماعة)

ترجمہ: حدیث بن یمان سے روایت ہے کہ لوگ آنحضرت ﷺ سے بھلی باتوں کے بارہ میں پوچھا کرتے اور میں برائی (فتنے اور فساد) کے بارے میں پوچھا کرتا اس ڈر سے کہ کہیں اس میں گرفتار نہ ہو جاؤں۔ ایک دن میں نے کہا یا رسول اللہ ہم لوگ جاہلیت اور خرابی میں گرفتار تھے پھر اللہ تعالیٰ یہ بھلائی ہم پر لے آیا (اسلام کی توفیق دی) اب اس بھلائی کے بعد کیا پھر برائی پیدا ہوگی۔ آپ نے فرمایا۔ ہاں۔ میں نے پوچھا پھر اس برائی کے بعد پھر بھلائی ہوگی۔ آپ نے فرمایا۔ ہاں۔ مگر اس میں دھواں ہوگا۔ میں نے عرض کیا دھواں کیا بات؟ آپ نے فرمایا ایسے لوگ پیدا ہوں گے جو (پورا پورا) میری سنت پر نہیں چلیں گے ان کی کوئی بات اچھی ہوگی اور کوئی بری تو انہیں پہچان لینا اور ان سے بیزاری کا اظہار کرنا۔ میں نے پوچھا پھر اس بھلائی کے بعد برائی ہوگی۔ آپ نے فرمایا۔ ہاں اس وقت دوزخ کی طرف بلانے والے دوزخ کے دروازوں پر کھڑے ہوں گے جو کوئی ان کی بات مانے گا بس وہ اس دوزخ میں جھونک دیں گے میں نے عرض کیا یا رسول اللہ ان لوگوں کی صفت کو بیان کریں (تاکہ ہم انہیں پہچان لیں) آپ نے فرمایا یہ لوگ بظاہر تو ہماری جماعت یعنی مسلمانوں میں سے ہوں گے ہماری ہی زبان بولیں گے۔ میں نے کہا یا رسول اللہ اگر میں یہ زمانہ پاؤں تو کیا کروں۔ آپ نے فرمایا۔ ایسا کر کہ مسلمانوں کی جماعت اور امام کے ساتھ رہ۔ میں نے کہا اگر اس وقت جماعت نہ ہو امام نہ ہو۔ فرمایا تو پھر ایسا کر کہ ان تمام فرقوں سے الگ رہ (جنگل میں دور دراز چلا جا) اگر وہاں کچھ کھانے کو نہ ملے تو خواہ کسی درخت کی جڑ مرنے تک چبا تارہ (تو یہ تیرے حق میں بہتر ہوگا)“

قادیان کا تعارف

قادیان دارالامان جو کہ جماعت احمدیہ عالمگیر کا مرکز مدام ہے ہندوستان کے ایک ضلع گورداسپور میں واقع ہے۔ یہ لاہور سے ۷۰ میل (یعنی ۷۰۰ کلومیٹر) گوشہ شمال و مشرق میں واقع ہے۔ حضرت مسیح موعود علیہ السلام کے جدا مجد میں سے ایک بزرگ جو علم و فضل اور تفقہ فی الدین میں کمال رکھنے کے علاوہ تقویٰ طہارت کو بھی اپنا شعار رکھتے تھے، سمرقند سے ہجرت کر کے یہاں آئے۔ ان کے ساتھ دو سو آدمی ان کے توالع خدام اور اہل و عیال میں سے تھے۔

حضرت مرزا ہادی بیگ صاحب کو اسلام سے بہت محبت تھی۔ یہی بات یہاں آ کر اپنے آباؤ اجداد کے قبضہ میں بھی ملحوظ رکھی اور اس قبضہ کا نام اسلام پور رکھا۔ چونکہ یہ علاقہ جس میں مرزا ہادی بیگ نے اپنے رہنے کے لئے یہ گاؤں آباد کیا ماجھا کہلاتا تھا اس لئے یہ نام آہستہ آہستہ اسلام پور ماجھا میں بدل گیا۔ اور ماجھا سے شاید اس لئے کہا جاتا تھا کہ ماجھ ہندی زبان میں بھینس کو کہتے ہیں اور اس علاقہ میں بھینسیں کثرت سے پائی جاتی تھیں۔ اسلام پور آہستہ آہستہ اردگرد کے سارے علاقے کا صدر مقام بن گیا اور یہیں صدر عدالت یعنی دارالقضاء تھا اس لئے لوگوں نے اس کا نام اسلام پور قاضی ماجھی مشہور کر دیا۔ چونکہ زبان محاورہ اور اختصار پسند ہوتی ہے اس لئے رفتہ رفتہ لوگ اسلام پور کو چھوڑ کر کچھ عرصہ تک اس کو قاضی ماجھی کہتے رہے۔ پھر امتداد زمانہ نے قاضی ماجھی کے بجائے صرف قاضی نام باقی رہنے دیا۔ اور چونکہ ض کے تلفظ میں اہل ہندو پنجاب دال سے کام چلاتے ہیں اس لئے قاضی کی بجائے قادی ہو گیا۔ پھر اس سے بگڑ کر قادیان بنا اور آجکل اسی جگہ کو قادیان کہتے ہیں۔

یہ قبضہ ۳۳ طولانی خط استواء میں واقع ہے۔ مرزا ہادی بیگ صاحب کی ہندوستان آمد کے متعلق کوئی صحیح تاریخ نہیں ملتی۔ لیکن یہ امر ثابت ہے کہ بابر بادشاہ کے عہد حکومت میں اس خاندان کے بزرگ ہندوستان پہنچے اور سرلیپل گریفن کی تحقیقات کے مطابق یہ ۱۵۳۰ء کا واقعہ ہے۔

بلاشبہ حضرت مسیح موعود علیہ السلام کے ظہور سے پہلے بہت کم لوگ اس کو دنیا میں جاننے والے تھے۔ لیکن حضرت مسیح موعود علیہ السلام کے توسط سے یہ قبضہ ساری دنیا کے لوگوں کی توجہ کا مرکز بنا ہوا ہے اور اس طرح حضرت مسیح موعود علیہ السلام کا یہ الہام ”يَا تَيْبِكَ مِنْ كُلِّ فَجٍّ عَمِيقٍ“ اپنی پوری شان و شوکت سے پورا ہو رہا ہے۔

تقسیم ہندوستان کے بعد بعض مجبوریوں کے باعث مرکز جماعت قادیان سے ربوہ ضلع جھنگ اب ضلع چنیوٹ شفٹ کرنا پڑا لیکن جیسا کہ حضرت خلیفۃ المسیح الرابع رحمہ اللہ تعالیٰ نے فرمایا:-

ربوہ میں آجکل ہے جاری نظام اپنا
پر قادیاں رہے گا مرکز مدام اپنا

قادیان ہمیشہ جماعت احمدیہ کا حقیقی مرکز رہے گا۔ ہر سال جلسہ سالانہ قادیان منعقد کیا جاتا ہے جس میں شرکت کے لئے ہندوستان کے مختلف علاقوں کے علاوہ بیرون ملک سے بھی بہت سے احباب تشریف لاتے ہیں۔ اور مقدس مقامات کی زیارت سے اپنی روحانیت میں اضافہ کرتے ہیں۔ مقدس مقامات میں ایک عظیم فضیلت ہشتی مقبرہ کو حاصل ہے جہاں ہمارے آقا حضرت مسیح موعود علیہ السلام کا مقبرہ ہے۔ اسی طرح حضرت خلیفۃ المسیح الاول نور اللہ مرقدہ اور بعض دیگر جید رفقاء کے مقابر بھی ہیں۔ اس کے علاوہ گلشن احمد، بیت اقصیٰ، بیت المبارک اور مینارۃ المسیح بھی زیارت کے لائق مقامات ہیں۔ مہمانوں کی رہائش و طعام کے لئے دارالضیافت بھی قائم ہے جہاں ہر سال سینکڑوں مہمان آتے ہیں۔

(ماخوذ از کامیابی کی راہیں چہار حصص ص ۲۳۹، ۲۴۰)

ہندوپاک کے مشہور صاحب قلم جناب نیاز فتحپوری صاحب مدیر ”نگار“ لکھنؤ جولائی ۱۹۶۰ء میں ایک روز کے لئے قادیان تشریف لے گئے۔ واپسی پر انہوں نے اپنے موقر رسالہ ”نگار“ میں ”چند گھنٹے قادیان میں“ کے زیر عنوان مندرجہ ذیل تاثرات رقم فرمائے:-

”۲۸-۲۹ جولائی وہ ساعتیں جو میں نے قادیان میں بسر کیں میری زندگی کی وہ گھڑیاں تھیں۔ جن کو میں کبھی بھی فراموش نہیں کر سکتا۔“

مزید لکھا:- ”حیات انسانی کا ہر لمحہ زندگی کا ایک نیا درس، نیا تجربہ اپنے ساتھ لاتا ہے۔ اگر زندگی نام صرف سانس کے آمد و شد کا نہیں۔ بلکہ آنکھ کھول کر دیکھنے اور سمجھنے کا بھی ہے۔ اور ان چند ساعتوں میں جو کچھ میں نے یہیں دیکھا وہ میری زندگی کا اتنا دلچسپ تجربہ تھا کہ اگر میرے اختیار میں ہوتا تو میں پچاس سال پیچھے ہٹ کر وہی زندگی شروع کرتا جو قادیان کی احمدی جماعت میں مجھے نظر آئی۔ لیکن حیف صد حیف کہ مادیر نبردار شدیدیم..... اب زندگی میں سب سے پہلے پہلی مرتبہ احمدی جماعت کی جیتی جاگتی تنظیم و عمل دیکھ کر میں ایک جگہ ٹھٹھک کر رہ گیا ہوں۔ اور میری سمجھ میں نہیں آتا کہ اپنی زندگی کے اس نئے تجربہ و احساس کو کون الفاظ میں ظاہر کروں۔“

ربوہ کا تعارف

۱۹۴۷ء کو قیام پاکستان کے وقت احمدیوں کو اپنے دائمی مرکز قادیان سے ہجرت کرنا پڑی۔ پاکستان ہجرت کے بعد حضرت مصلح موعود نور اللہ مرقدہ کی سب سے بڑی خواہش یہی تھی کہ فوراً قادیان کی طرز پر جماعت احمدیہ کا ایک نیا مرکز قائم کیا جائے۔ جہاں قادیان اور ہندوستان کے دیگر علاقوں سے ہجرت کر کے آنے والے احمدی احباب آباد ہو سکیں اور نظام سلسلہ چل سکے۔ حضرت مصلح موعود نور اللہ مرقدہ نئے مرکز کی اہمیت کا ذکر کرتے ہوئے فرماتے ہیں:

”یہاں پاکستان پہنچ کر میں نے پورے طور پر محسوس کیا کہ میرے سامنے ایک درخت کو اکھیڑ کر دوسری جگہ لگانا نہیں بلکہ ایک باغ کو اکھیڑ کر دوسری جگہ لگانا ہے۔ یعنی ہمیں اس بات کی اشد ضرورت ہے کہ فوراً ایک مرکز بنایا جائے۔“

(خطبہ جمعہ ۳۱ جولائی ۱۹۴۹ء)

اس مرکز کے لئے زمین کی تلاش کا کام حضور نے چوہدری عزیز احمد صاحب باجوہ کے سپرد کیا۔ انہوں نے مختلف جگہوں کا سروے کیا اور حضور کو رپورٹ پیش کی جس میں چند جگہیں نئے مرکز کے لئے تجویز کیں۔ حضور نے اپنی ایک رُو یا جو آپ نے ۱۹۴۱ء میں دیکھی تھی کی بناء پر دریائے چناب کے کنارے پہاڑیوں کے درمیان والی جگہ کو مرکز کے لئے پسند فرمایا اور ۲۰ ستمبر ۱۹۴۸ء کو حضور نے اس نئے مرکز کا افتتاح فرمایا:-

قادیان سے ہجرت کے بعد پاکستان آ کر ربوہ جیسی عظیم الشان بستی آباد کر لینا اور جماعت احمدیہ کا دوبارہ مرکز تعمیر کر لینا حضرت مصلح موعودؑ کا بہت بڑا کارنامہ ہے، جماعت لٹ لٹا کر پاکستان آئی تھی قادیان کے احمدی جگہ جگہ بکھرے ہوئے تھے۔ حضورؑ نے تھوڑے سے عرصے میں ہی ربوہ کی زمین حکومت سے حاصل کر کے ۲۰ ستمبر ۱۹۴۸ء کو یہاں پر جماعت احمدیہ کے نئے مرکز کی بنیاد رکھی اور دیکھتے ہی دیکھتے ایک عظیم الشان بستی قائم کر کے دکھادی۔ ربوہ کا قیام حضور کا ایک بے نظیر کارنامہ ہے دیگر مسلمان لاکھوں کی تعداد میں بھارت سے ہجرت کر کے آئے تھے ان کی تنظیمیں بھی موجود تھیں مگر کسی کو اس طرح کی بستی آباد کرنے کی توفیق نہ ملی۔

سیدنا حضرت مصلح موعودؑ نے ربوہ کی تعمیر کے وقت پاکستان بھر کے بڑے بڑے اخباروں کے نمائندگان کو ربوہ کی مجوزہ جگہ دیکھنے کی دعوت دی اور ربوہ کا مجوزہ نقشہ دکھاتے ہوئے تفصیلات سے آگاہ کیا۔ اس موقع پر لاہور کے مشہور کالم نویس بابا وقار انبالوی مرحوم نے اپنے اخبار روزنامہ ”سینہ“ میں لکھا کہ:-

”گزشتہ اتوار کو امیر جماعت احمدیہ نے لاہور کے اخبار نویسوں کو اپنی نئی بستی ربوہ کا مقام دیکھنے کی دعوت دی اور انہیں ساتھ لے کر وہاں کا دورہ کیا۔ اس دورے کی تفصیلات اخباروں میں آچکی ہیں ایک مہاجر کی حیثیت سے ربوہ ہمارے لئے سبق ہے ساٹھ لاکھ مہاجر پاکستان آئے لیکن اس طرح کہ وہاں سے بھی اجڑے اور یہاں بھی کمپرسی نے انہیں منتشر کئے رکھا یہ لوگ تھے۔ رب العلمین کے پرستار اور رحمۃ للعلمین کے نام لیوا۔ مساوات و اخوت کے علمبردار لیکن اتنی بڑی مصیبت بھی انہیں یکجا نہ کر سکی اس کے برعکس ہم اعتقادی حیثیت سے احمدیوں پر ہمیشہ طعنہ زن رہے ہیں لیکن ان کی تنظیم، ان کی اخوت اور دکھ سکھ میں ایک دوسرے کی حمایت نے ہماری آنکھوں کے سامنے ایک نیا قادیان تعمیر کرنے کی ابتداء کر دی۔ مہاجرین ہو کر وہ لوگ بھی آئے جن میں ایک ایک آدمی خدا کے فضل سے ایسی بستیاں بسا سکتا تھا لیکن ان کا روپیہ ان کی ذات کے علاوہ کسی غریب مہاجر کے کام نہ آسکا ربوہ ایک اور نقطہ نظر سے بھی ہمارے لئے محل نظر ہے وہ یہ کہ حکومت بھی اس سے سبق لے سکتی ہے اور مہاجرین کی بستیاں اس نمونے پر بسا سکتی ہے۔ اس لئے ربوہ عوام اور حکومت کے لئے ایک مثال ہے اور زبان حال سے کہہ رہا ہے کہ لمبے چوڑے دعوے کرنے والے منہ دیکھتے رہ جاتے ہیں اور عملی کام کرنے والے کچھ دعویٰ کئے بغیر کر دکھاتے ہیں۔“

ربوہ کا نام صدر انجمن احمدیہ کے اجلاس میں حضرت مولانا جلال الدین شمس صاحب نے تجویز کیا۔ جو بالاتفاق منظور ہو گیا۔

۲۰ ستمبر ۱۹۴۸ء کو وجود میں آنے والا شہر ربوہ آج جماعت احمدیہ کا مرکز ہے۔ یہ شہر سرگودھا سے لاسپور حال فیصل آباد جانے والی شاہراہ پر ان دونوں بڑے شہروں کے عین وسط میں واقع ہے۔ آغاز میں ربوہ میں پانی، سبزہ اور آبادی کا نام و نشان نہ تھا اور یہ وہ مقام تھا کہ یہاں سے گزرتے ہوئے لوگ خوف محسوس کیا کرتے تھے۔ لیکن آج اس شہر میں بیٹھا پانی اور کئی قسم کے پھل پھول اور سبزہ موجود ہے اور اس شہر کی آبادی پچاس ہزار سے تجاوز کر چکی ہے۔ ربوہ میں تمام مرکزی دفاتر صدر انجمن احمدیہ، تحریک جدید انجمن احمدیہ، وقف جدید انجمن احمدیہ اور ذیلی تنظیموں کے مرکزی دفاتر کے علاوہ ربوہ میں ایک بڑی مرکزی لائبریری موجود ہے جسے خلافت لائبریری کہتے ہیں۔ معیاری تعلیمی ادارے، ڈاکخانہ، کوریئر سروسز، بینک، بازار، سپورٹس کمپلیکس، سوئمنگ پول کھیلوں کے میدان، فضل عمر ہسپتال، طاہر ہومیو پیتھک ہسپتال اینڈ ریسرچ انسٹیٹیوٹ اور طاہر ہارٹ انسٹیٹیوٹ (جو پاکستان میں دل کے بہترین ہسپتالوں میں سے ہے) بھی شہریوں کی سہولت کے لئے یہاں موجود ہے۔

ربوہ کے ہر محلہ میں بیوت الذکر موجود ہیں جہاں لوگ پانچ وقت باجماعت نمازیں ادا کرتے ہیں۔ یہاں کی بڑی جامع (بیت) کا نام بیت اقصیٰ ہے جہاں لوگ نماز جمعہ ادا کرتے ہیں۔ (بیت) مبارک وہ

بابرکت (بیت) ہے جس میں حضرت مسیح موعود علیہ السلام کے چار خلفاء اور متعدد رفقاء نے نمازیں ادا کی ہیں۔ ربوہ وہ مقدس مقام ہے جہاں حضرت مسیح موعود علیہ السلام کے چار خلفاء کے شب و روز گزرے۔ نیز ہمارے موجودہ امام حضرت خلیفۃ المسیح الخامس ایدہ اللہ تعالیٰ بنصرہ العزیز کی ولادت باسعادت اسی شہر میں ہوئی۔ ربوہ کے بہشتی مقبرہ میں حضرت مسیح موعود کے دو خلفاء، حضرت اماں جان، حضرت مسیح موعود علیہ السلام کی مبارک اولاد اور چھ سو کے قریب رفقاء اور سینکڑوں فرشتہ سیرت اور برگزیدہ وجود مدفون ہیں۔

حضرت مصلح موعود ربوہ کے متعلق فرماتے ہیں۔

”یہ کبھی وہم نہ کرنا کہ ربوہ اجڑ جائے گا۔ ربوہ کو خدا تعالیٰ نے برکت دی ہے ربوہ کے چپے چپے پر اللہ اکبر کے نعرے لگے ہیں۔ ربوہ کے چپے چپے پر محمد ﷺ پر درود بھیجا گیا ہے۔ خدا تعالیٰ اس زمین کو کبھی ضائع نہیں کرے گا جس پر نعرہ تکبیر لگے ہیں اور محمد رسول اللہ ﷺ پر درود بھیجا گیا ہے۔ یہ بستی قیامت تک خدا تعالیٰ کی محبوب بستی رہے گی اور قیامت تک اس پر برکتیں نازل ہوں گی اس لئے یہ کبھی نہیں اجڑے گی، کبھی تباہ نہ ہو گی۔ بلکہ محمد رسول اللہ ﷺ کا جھنڈا دنیا میں کھڑا کرتی رہے گی۔ انشاء اللہ تعالیٰ۔“

ربوہ رہے کعبہ کی بڑھائی کا دعا گو
ربوہ کو پہنچتی رہیں کعبہ کی دعائیں

(ماخوذ از کامیابی کی راہیں چہار حصص ص ۲۴۱ تا ۲۴۳)

باب چہارم

جماعت احمدیہ کے عقائد

ہمارے عقائد

حضرت بانی سلسلہ عالیہ احمدیہ فرماتے ہیں۔

”ہمارے مذہب کا خلاصہ اور لب لباب یہ ہے کہ لَا إِلَهَ إِلَّا اللَّهُ مُحَمَّدٌ رَسُوْلُ اللَّهِ۔ ہمارا اعتقاد جو ہم اس دنیوی زندگی میں رکھتے ہیں، جس کے ساتھ ہم بفضل و توفیق باری تعالیٰ اس عالم گذران سے کوچ کریں گے یہ ہے کہ حضرت سیدنا مولانا محمد مصطفیٰ ﷺ خاتم النبیین و خیر المرسلین ہیں جن کے ہاتھ سے اکمال دین ہو چکا اور وہ نعمت بمرتبہ اتمام پہنچ چکی جس کے ذریعہ سے انسان راہ راست کو اختیار کر کے خدائے تعالیٰ تک پہنچ سکتا ہے، اور ہم پختہ یقین کے ساتھ اس بات پر ایمان رکھتے ہیں کہ قرآن شریف خاتم کتب ساوی ہے اور ایک شعشہ یا نقطہ اس کی شرائع اور حدود اور احکام اور اوامر سے زیادہ نہیں ہو سکتا اور نہ کم ہو سکتا ہے اور اب کوئی ایسی وحی یا ایسا الہام منجاب اللہ نہیں ہو سکتا جو احکام فرقانی کی ترمیم یا متنیخ یا کسی ایک حکم کی تبدیل یا تغیر کر سکتا ہو۔ اگر کوئی ایسا خیال کرے تو وہ ہمارے نزدیک جماعت مومنین سے خارج اور ملحد اور کافر ہے۔“

(روحانی خزائن جلد ۱۳ از الہ اوہام ص ۱۶۹، ۱۷۰)

اسی طرح فرمایا:-

”اور ہم اس بات پر ایمان لاتے ہیں کہ خدا تعالیٰ کے سوا کوئی معبود نہیں اور سیدنا حضرت محمد مصطفیٰ ﷺ اس کے رسول اور خاتم الانبیاء ہیں۔ اور ہم ایمان لاتے ہیں کہ ملائک حق اور حشر اجساد حق اور روز حساب حق اور جنت حق اور جہنم حق ہے اور ہم ایمان لاتے ہیں کہ جو کچھ اللہ جل شانہ نے قرآن شریف میں فرمایا ہے اور جو کچھ ہمارے نبی ﷺ نے فرمایا ہے وہ سب بلحاظ بیان مذکورہ بالا حق ہے۔ اور ہم ایمان لاتے ہیں کہ جو شخص اس شریعت اسلام میں سے ایک ذرہ کم کرے یا ایک ذرہ زیادہ کرے یا ترک فرائض اور اباحت کی بنیاد ڈالے وہ بے ایمان اور اسلام سے برگشتہ ہے۔ اور ہم اپنی جماعت کو نصیحت کرتے ہیں کہ وہ سچے دل سے اس کلمہ طیبہ پر ایمان رکھیں کہ لَا إِلَهَ إِلَّا اللَّهُ مُحَمَّدٌ رَسُوْلُ اللَّهِ اور اسی پر مریں۔ اور تمام انبیاء اور تمام کتابیں جن کی سچائی قرآن شریف سے ثابت ہے ان سب پر ایمان لاویں۔ اور صوم اور صلوة اور زکوٰۃ اور حج اور خدا تعالیٰ اور اس کے رسول کے مقرر کردہ تمام فرائض سمجھ کر اور تمام منہیات کو منہیات سمجھ کر ٹھیک ٹھیک اسلام پر کار بند ہوں۔ غرض وہ تمام امور جن پر سلف صالحین کو اعتقادی اور عملی طور پر اجماع تھا اور وہ امور جو اہلسنت کی اجماعی رائے سے اسلام کہلاتے ہیں ان سب کا ماننا فرض ہے۔ اور ہم آسمان اور زمین کو اس بات پر گواہ کرتے ہیں کہ یہی ہمارا مذہب ہے۔“ (روحانی خزائن جلد ۱۴۔ ایام الصلح ص ۳۲۳)

”اے تمام وہ لوگو جو زمین پر رہتے ہو! اور اے تمام وہ انسانی روجو مشرق اور مغرب میں آباد ہو! میں پورے زور کے ساتھ آپ کو اس طرف دعوت کرتا ہوں کہ اب زمین پر سچا مذہب صرف اسلام ہے اور سچا خدا بھی

وہی خدا ہے جو قرآن نے بیان کیا ہے اور ہمیشہ کی روحانی زندگی والا نبی اور جلال اور تقدس کے تحت پر بیٹھے والا حضرت محمد ﷺ ہے۔
(روحانی خزائن جلد ۱۵۔ تریاق القلوب ص ۱۴۱)

ہمارا مذہب کیا ہے

حضرت خلیفۃ المسیح الاول نور اللہ مرقدہ فرماتے ہیں:-

ہمارا مذہب کیا ہے؟ مختصراً عرض ہے:-

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ.

۱۔ اللہ تعالیٰ تمام صفات کاملہ سے موصوف اور ہر قسم کے عیب و نقص سے منزہ ہے۔ اپنی ذات میں یکتا اور صفات میں بے ہمتا، اپنے افعال میں لیس گمٹل اور اپنے تمام عبادات میں وَحْدَهُ لَا شَرِيكَ۔

۲۔ ملائکہ اللہ تعالیٰ کی مخلوق اور ان پر ایمان لا بُد ہے۔

۳۔ تمام کتب الہیہ۔ ۴۔ تمام رسولوں اور نبیوں

۵۔ حضرت محمد ﷺ، المکی والمدنی محمد بن عبداللہ۔ خاتم النبیین رسول رب العالمین ہیں اور آپ پر جو کتاب نازل ہوئی۔ کیا معنی اس پر اور ان تمام چیزوں پر ایمان لانا ضروری ہے۔ قرآن کریم بلا تحریف و تبدیل و کمی و زیادتی کے اسی ترتیب موجود پر ہم کو حضرت نبی کریم سے پہنچا۔

۶۔ تقدیر کا مسئلہ حق ہے کہ اللہ تعالیٰ کو تمام اشیاء جو ہیں اور جو ہوں گی اور جو ہو چکیں سب کا اتم و اکمل طور پر علم ہے جزئیات کا بھی وہ عالم ہے۔ نیکی کا ثمرہ نیک اور بدی کا نتیجہ بد ہوتا ہے۔ جیسا کوئی کرتا ہے ویسا ہی پاتا ہے۔ يَعْفُو عَنْ كَثِيرٍ۔

۷۔ بعد الموت نفس کو بقا ہے۔ قبر سے لے کر حشر، نشر، صراط جہنم، بہشت کے واقعات جو کچھ قرآن کریم اور احادیث صحیحہ سے ثابت ہیں، سب صحیح ہیں۔

۸۔ صحابہ کرامؓ کو ابو بکر و عمر رضی اللہ تعالیٰ عنہ سے معاویہ و غیرہ رضی اللہ تعالیٰ عنہ تک کسی کو برا نہیں کہتے اور نہ دل میں ان کی نسبت بد اعتقاد ہیں۔ اہل بیت کو بدل اپنا محبوب و پیارا یقین کرتے ہیں۔ تمام بیہیاں حضرت نبی کریمؐ کی حضرت عائشہؓ و خدیجہؓ سے لے کر اور تمام خاندان نبوت علی رضی اللہ تعالیٰ عنہ، اور امام حسن سبط اکبر اور امام حسین سبط اصغر شہید کر بلا اور ان کی والدہ بتول زہرہ النساء اہل الحجۃ سب کو اللہ تعالیٰ کا برگزیدہ گروہ بدل یقین کرتے ہیں۔ صلوة اللہ و سلام علیہم اجمعین۔

(اقتباس از مکتوب بنام ایڈیٹر رسالہ ”البیان“، ۷ اکتوبر ۱۹۰۸ء)

بعض اختلافی مسائل

۱۔ مسئلہ وفات و حیات مسیح

وفات و حیات مسیح کا مسئلہ دنیا کے تین بڑے مذاہب کے درمیان دلچسپی کا باعث ہے۔ یہود، عیسائی اور مسلمان۔ اس بارہ میں مختلف خیالات رکھتے ہیں۔ یہود کا مسلک یہ ہے کہ انہوں نے حضرت عیسیٰ علیہ السلام کو صلیب پر مار کر یہ ثابت کر دیا ہے کہ مسیح نعوذ باللہ جھوٹے تھے کیونکہ تورات میں یہ لکھا ہے کہ جھوٹا نبی ضرور کاٹھ پر چڑھایا جاتا ہے۔ اس کے برعکس عیسائی یہ عقیدہ رکھتے ہیں کہ حضرت عیسیٰ علیہ السلام نے صلیب پر جان دی۔ لیکن وہ صلیب پر سے اترنے کے بعد دوبارہ جی اٹھے اور ان کی یہ قربانی قیامت تک کے لئے ان کے گناہوں کا کفارہ ہوگئی اور مسلمان یہ عقیدہ رکھتے ہیں کہ مسیح آسمان پر زندہ بجزدہ العصری موجود ہے آسمان پر جانے کا سبب یہ امر بنا کر جب یہود حضرت عیسیٰ علیہ السلام کو صلیب دینے کے لئے گرفتار کرنے لگے تو اللہ تعالیٰ نے اپنی خاص قدرت سے حضرت عیسیٰ علیہ السلام کو آسمان پر اٹھالیا اور اس کی شبیہ گرفتار کرنے والے ایک یہودی سپاہی کو دے دی۔ یہودیوں نے اسے ہی حضرت عیسیٰ سمجھ کر صلیب پر چڑھا دیا۔ اس طرح حضرت عیسیٰ علیہ السلام کو یہودیوں کے بد ارادہ سے بچا لیا۔ اس وقت سے حضرت عیسیٰ علیہ السلام آسمان پر موجود ہیں اور آخری زمانہ میں امت محمدیہ کی اصلاح کے لئے آسمان سے نازل ہوں گے۔ جبکہ جماعت احمدیہ اس عقیدہ کو صحیح تسلیم نہیں کرتی۔ کیونکہ قرآن کریم اور احادیث صحیحہ سے حضرت عیسیٰ علیہ السلام کی نقلاً و عقلاً وفات ثابت ہے۔

وفات مسیح از روئے قرآن مجید

۱. وَ اِذْ قَالَ اللّٰهُ يٰعِيسٰى ابْنَ مَرْيَمَ اَنْتَ قُلْتَ لِلنَّاسِ اتَّخِذُوْنِيْ وَاٰمِي الْهَيْنَ مِنْ دُوْنِ اللّٰهِ ط قَالَ سُبْحٰنَكَ مَا يَكُوْنُ لِيْ اَنْ اَقُوْلَ مَا لَيْسَ لِيْ بِحَقِّ ط اِنْ كُنْتُ قُلْتُهُ فَقَدْ عَلِمْتَهُ ط تَعَلَّمْ مَا فِيْ نَفْسِيْ وَلَا اَعْلَمُ مَا فِيْ نَفْسِكَ ط اَنْتَ عَلٰمُ الْغُيُوْبِ ط مَا قُلْتُ لَهُمْ اِلَّا مَا اَمَرْتَنِيْ بِهٖ اَنْ اَعْبُدُوْا اللّٰهَ رَبِّيْ وَ رَبَّكُمْ وَ كُنْتُ عَلَيْهِمْ شَهِدًا مَّا دُمْتُ فِيْهِمْ ج فَلَمَّا تَوَفَّيْتَنِيْ كُنْتُ اَنْتَ الرَّقِيْبَ عَلَيْهِمْ ط وَاَنْتَ عَلٰى كُلِّ شَيْءٍ شَهِيدٌ

(المائدہ: ۱۱۷-۱۱۸)

ترجمہ:- اور جب کہا اللہ نے اے عیسیٰ بن مریم! کیا تو نے لوگوں کو کہا تھا کہ مجھے اور میری ماں کو

معبود بناؤ۔ خدا کے سوا تو عیسیٰ نے کہا۔ پاک ہے تو ناممکن تھا میرے لئے کہ میں کہوں۔ جس کا مجھے کوئی حق نہ تھا۔ اگر میں نے ایسا کیا ہو تو تجھے معلوم ہی ہوگا۔ تو جانتا ہے جو میرے نفس میں ہے۔ اور میں نہیں جانتا جو تیرے نفس میں ہے یقیناً تو غیبوں کو خوب جاننے والا ہے۔ میں نے ان سے نہیں کہا۔ مگر وہی جس کا تُو نے مجھے حکم دیا تھا۔ کہ عبادت کرو اللہ کی۔ جو میرا بھی رب ہے اور تمہارا بھی رب ہے۔ اور میں ان پر نگران تھا۔ جب تک میں ان میں موجود رہا۔ پس جب تُو نے مجھے وفات دی تو تُو ہی ان پر نگران تھا۔ اور تو ہی ہر چیز پر نگران ہے۔

استدلال:-

اس آیت کریمہ میں اللہ تعالیٰ حضرت عیسیٰؑ سے بطور حکایت ذکر کر کے فرماتا ہے۔ فَلَمَّا تَوَفَّيْتِنِي كُنْتَ أَنْتَ الرَّقِيبَ عَلَيْهِمْ یعنی قیامت کو خدا تعالیٰ عیسیٰ سے پوچھے گا کہ کیا تُو نے اپنی قوم کو یہ تعلیم دی تھی کہ مجھے اور میری ماں کو خدا کر کے مانا کرو تو وہ جواب دیں گے کہ جب تک میں اپنی قوم میں تھا میں ان کو یہی تعلیم دیتا رہا کہ خدا ایک ہے اور میں اس کا رسول ہوں اور پھر جب تُو نے مجھے وفات دے دی تو مجھے اس کے بعد ان کے عقائد کا علم نہیں۔

اس آیت میں حضرت عیسیٰؑ اپنی وفات کا صاف اقرار کرتے ہیں۔ اور اس میں یہ بھی اقرار ہے کہ میں دنیا میں واپس نہیں گیا۔ کیونکہ اگر وہ دنیا میں واپس آئے ہوتے تو پھر اس صورت میں قیامت کے دن یہ کہنا جھوٹ تھا کہ مجھے اپنی امت کی کچھ بھی خبر نہیں کہ میرے بعد انہوں نے کونسا طریق اختیار کیا کیونکہ اگر یہ عقیدہ صحیح ہے کہ وہ قیامت سے پہلے دنیا میں واپس آئیں گے اور عیسائیوں سے لڑائیاں کریں گے تو پھر قیامت کے دن انکار کر کے یہ کہنا کہ عیسائیوں کے بگڑنے کی مجھ کو کچھ خبر نہیں سراسر جھوٹ ہوگا۔ نعوذ باللہ

۲۔ مَا مُحَمَّدٌ إِلَّا رَسُولٌ ج قَدْ خَلَتْ مِنْ قَبْلِهِ الرُّسُلُ ط أَفَأَنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ.

(آل عمران: ۱۴۵)

ترجمہ:- نہیں ہیں محمد (ﷺ) مگر اللہ کے رسول۔ ان سے پہلے سب رسول گزر چکے ہیں۔ اگر وہ مرجائیں یا قتل ہوں تو کیا تم اپنی ایڑیوں پر پھر جاؤ گے؟

استدلال: اس آیت کریمہ میں سب نبیوں کے گزر جانے سے مراد یہ ہے کہ آنحضرت ﷺ سے پہلے آنے والے تمام رسول وفات پا چکے ہیں۔ کوئی ان میں سے زندہ نہیں۔ أَفَأَنْ مَاتَ أَوْ قُتِلَ میں گزرنے کے دو طریق ہی بیان کئے گئے ہیں۔ موت اور قتل کیا جانا۔ آیت وَمَا قُتِلُوهُ وَمَا صَلَبُوهُ میں حضرت عیسیٰ

علیہ السلام کی صلیب یا بذریعہ قتل موت کی نفی کی گئی ہے۔ پس ان کے لئے طبعی موت پانا ثابت ہوا۔ اگر وہ زندہ ہوتے تو قَدْ خَلَتْ مِنْ قَبْلِهِ الرُّسُلُ کے بعد اَلَا عِيسَى کہہ کر ان کا استثناء کیا جاتا۔ تا یہ استدلال ہو سکتا کہ وہ زندہ ہیں اور ان کے سوا باقی نبی گزر چکے ہیں۔

۳۔ قُلْ سُبْحَانَ رَبِّيَ هَلْ كُنْتُ اِلَّا بَشَرًا رَّسُوْلًا ۝ (بنی اسرائیل: ۹۴)

ترجمہ:۔ (اے رسول!) تو کہہ دے۔ میں تو صرف ایک بشر رسول ہوں۔

استدلال:۔ کفار نے آنحضرت ﷺ سے یہ معجزہ مانگا کہ جب تک تو ہماری آنکھوں کے سامنے آسمان پر جا کر کوئی کتاب نہ لائے جیسے ہم خود پڑھ لیں اس وقت تک ہم آپ پر ایمان نہیں لائیں گے۔ خدا تعالیٰ نے کفار کے اس مطالبے کے جواب میں فرمایا:۔

قُلْ سُبْحَانَ رَبِّيَ هَلْ كُنْتُ اِلَّا بَشَرًا رَّسُوْلًا ۝

یعنی اے رسول! تو یہ کہہ کہ میں تو صرف ایک بشر رسول ہوں۔ اور کسی بشر کے لئے آسمان پر جسم عنصری کے ساتھ جانا قانون قدرت کے خلاف ہے۔ اگر آنحضرت ﷺ جسم خاکی کے ساتھ آسمان پر نہیں جاسکتے تو حضرت عیسیٰ علیہ السلام جسم خاکی کے ساتھ کیسے آسمان پر چلے گئے۔ اگر یہ تسلیم کر لیں کہ حضرت عیسیٰ علیہ السلام اپنے جسد خاکی کے ساتھ آسمان پر گئے ہیں تو پھر ماننا پڑے گا وہ بشر انسان نہیں تھے بلکہ ان میں اَلُوْهُبِیَّتِ کی صفات پائی جاتی تھیں۔ جس سے عیسائیت کو تقویت پہنچتی ہے۔

پس اس آیت کریمہ سے حضرت عیسیٰ علیہ السلام کے آسمان پر جانے کے عقیدہ کا رد ہوتا ہے۔ اور یہ ماننا پڑتا ہے کہ حضرت عیسیٰ علیہ السلام بھی دیگر انبیاء کی طرح وفات پا گئے ہیں۔

وفات مسیح از روئے حدیث

۱۔ عَنْ عَائِشَةَ اَنَّهٗ صَلَّى اللّٰهُ عَلَيْهِ وَسَلَّمَ قَالَ فِي مَرَضِهِ الَّذِي تُوَفِّيَ فِيْهِ لِفَاطِمَةَ اَنَّ جَبْرِيْلَ كَانَ يُعَارِضُنِي الْقُرْآنَ فِي كُلِّ عَامٍ مَّرَّةً وَاِنَّهٗ عَارِضَنِي الْقُرْآنَ الْعَامَ مَرَّتَيْنِ وَاخْبَرَنِي اَنَّ عِيسَى ابْنَ مَرْيَمَ عَاشَ عِشْرِيْنَ وَمِائَةً سَنَةً وَلَا اَنْبَى اِلَّا ذَاهِبًا عَلٰى رَاسِ السِّتِيْنِ .

(کنز العمال جلد ۶ ص ۱۹۰)

ترجمہ:۔ ام المومنین حضرت عائشہؓ سے روایت ہے کہ رسول اللہ ﷺ نے اپنی مرض میں جس میں آپ کی وفات ہوئی۔ حضرت فاطمہؓ سے فرمایا۔ کہ جبریل ہر سال ایک مرتبہ میرے ساتھ قرآن کریم دہراتے تھے اور اس سال انہوں نے دو دفعہ میرے ساتھ قرآن دہرایا ہے اور انہوں نے مجھے خبر دی ہے کہ ہر

نبی اپنے سے پہلے نبی کی نصف عمر ضرور زندہ رہا ہے۔ اور انہوں نے مجھے یہ بھی خبر دی ہے کہ عیسیٰ بن مریم ایک سو بیس سال زندہ رہے اور میں اپنے آپ کو نہیں سمجھتا مگر صرف ساٹھ سال کے سرے پر جانے والا۔

۲۔ لَوْ كَانَ مُوسَى وَ عِيسَى حَيِّينِ لَمَا وَسَعَهُمَا إِلَّا اتَّبَاعِي.

(تفسیر ابن کثیر جلد ۲ ص ۲۴۶ بر حاشیہ تفسیر فتح البیان البیواقیت والجواهر۔ مصنفہ عبدالوہاب الشعرانی ص ۲۰۲)

ترجمہ:- اگر موسیٰ اور عیسیٰ دونوں زندہ ہوتے تو انہیں بھی میری پیروی کے بغیر چارہ نہ ہوتا۔

وفات مسیحؑ اور اقوال بزرگان امت

جماعت احمدیہ کے علاوہ امت محمدیہ کے بے شمار بزرگ وفات مسیح کو تسلیم کرنے والے ہیں۔

۱۔ شاعر مشرق ڈاکٹر علامہ سر محمد اقبال صاحب فرماتے ہیں:-

”جہاں تک میں نے اس تحریک کی منشاء کو سمجھا ہے احمدیوں کا یہ اعتقاد کہ مسیح کی موت ایک عام فانی انسان کی موت تھی اور رجعت مسیحؑ گویا ایسے شخص کی آمد ہے جو روحانی حیثیت سے اس کا مشابہ ہے۔ اس خیال سے یہ تحریک معقولی رنگ رکھتی ہے۔“ (خطبات مدارس)

۲۔ مولانا ابوالکلام مرحوم۔ ڈاکٹر انعام اللہ خاں صاحب سالاری کے ایک استفسار مرقومہ ۶/۱ اپریل ۱۹۵۶ء کے جواب میں لکھتے ہیں:-

”وفات مسیحؑ کا ذکر خود قرآن مجید میں ہے۔ مرزا صاحب کی تعریف اور برائی کا سوال ہی پیدا

نہیں ہوتا۔“ (ملفوظات آزاد مرتبہ محمد اجمل خاں ص ۱۲۹ مطبوعہ مکتبہ ماحول کراچی)

سر سید احمد خاں صاحب اپنی تفسیر میں وفات مسیحؑ پر تفصیل سے بحث کرتے ہوئے تحریر فرماتے ہیں:-

”اب ہم کو قرآن مجید پر غور کرنا چاہئے کہ اس میں کیا لکھا ہے۔ قرآن مجید میں حضرت عیسیٰ

علیہ السلام کی وفات سے متعلق چار جگہ ذکر آیا ہے..... پہلی تین آیتوں سے حضرت عیسیٰ علیہ السلام کا

طبعی موت سے وفات پانا ظاہر ہے۔ مگر چونکہ علماء اسلام نے یہ تقلید بعض فرق نصاریٰ کے قبل اس کے

کہ قرآن پر غور کریں یہ تسلیم کر لیا تھا۔ کہ حضرت عیسیٰ علیہ السلام زندہ آسمان پر چلے گئے۔ اس لئے

انہوں نے ان آیتوں کے بعض الفاظ کو اپنی غیر محقق تعلیم کے مطابق کرنے کی کوشش کی ہے۔“

(تفسیر احمدی مصنفہ سر سید احمد خاں جلد ۲ ص ۴۸)

علامہ محمد عنایت اللہ المشرقی (بانی خاکسار تحریک) اپنی مشہور تصنیف ”تذکرہ“ میں تفصیل سے وفات

مسیحؑ پر تاریخی شہادت پر بحث کرنے کے بعد تحریر کرتے ہیں:-

”اس میں یہ عبرت انگیز سبق موجود ہے کہ حضرت عیسیٰؑ کی موت بھی اس سنت الہی کے مطابق ہوئی جس کے بابت قرآن نے کہا ہے لَنْ تَجِدَ لِسُنَّةِ اللَّهِ تَبْدِيلًا“ (تذکرہ جلد اول ص ۱۶-۱۷ ارح)

غلام احمد پرویز صاحب ایڈیٹر ماہنامہ طلوع اسلام نے وفات مسیحؑ پر اپنی تصانیف میں سیر حاصل بحث کی ہے۔ ”شعلہ مستور“ میں آپ لکھتے ہیں:-

”تصریحات بالا سے یہ حقیقت سامنے آگئی کہ قرآن کریم نے کس طرح یہودیوں اور عیسائیوں کے اس خیال اور باطل عقیدہ کی تردید کر دی ہے کہ حضرت مسیحؑ کو صلیب دیا گیا تھا۔ باقی رہا عیسائیوں کا یہ عقیدہ کہ آپ زندہ آسمان پر اٹھائے گئے تھے تو قرآن سے اس کی تائید نہیں ہوتی۔ بلکہ اس میں ایسے شواہد موجود ہیں جن سے واضح ہوتا ہے کہ آپ نے دوسرے رسولوں کی طرح اپنی مدت عمر پوری کرنے کے بعد وفات پائی۔“

(شعلہ مستور شائع کردہ ادارہ طلوع اسلام کراچی ص ۸۰)

مولانا سید ابوالاعلیٰ مودودی صاحب نے وفات مسیحؑ کا تو کھلے طور پر اقرار نہیں کیا۔ لیکن وہ ”رفع جسمانی“ پر بھی یقین نہیں رکھتے۔ چنانچہ وہ لکھتے ہیں:-

”قرآن کی رو سے زیادہ مطابقت اگر کوئی طرز عمل رکھتا ہے تو وہ صرف یہی ہے کہ رفع جسمانی کی تصریح سے بھی اجتناب کیا جائے اور موت کی تصریح سے بھی۔ بلکہ مسیح علیہ السلام کے اٹھائے جانے کو اللہ تعالیٰ کی قدرت قاہرہ کا ایک غیر معمولی ظہور سمجھتے ہوئے اس کی کیفیت کو اسی طرح مجمل چھوڑ دیا ہے۔“

(مولانا مودودی پر اعتراضات کا عملی جائزہ حصہ اول ص ۱۶۹)

وفات مسیحؑ پر صحابہ کرامؓ کا اجماع

آنحضرت ﷺ کی وفات کے بعد سب سے پہلے جو اجماع ہوا اور جس میں شریک سب کے سب افراد صحابہ کرامؓ تھے۔ وہ اجماع وفات مسیحؑ پر ایک قطعی دلیل ہے۔

آنحضرت ﷺ کی وفات صحابہؓ کے لئے ایک ناقابل برداشت صدمہ تھا۔ اور ان میں سے بعض فرط محبت سے اس حقیقت کو تسلیم ہی نہیں کرتے تھے۔ چنانچہ حضرت عمرؓ ان صحابہ میں سے تھے جو آنحضرت ﷺ کو وفات یافتہ تصور ہی نہیں کرتے تھے۔ چنانچہ لکھا ہے کہ حضرت عمرؓ نے فرمایا:-

”مَا مَاتَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَلَا يَمُوتُ حَتَّى يَقْتُلَ اللَّهُ

(در منثور جلد ۲ ص ۳۱۸)

الْمُنَافِقِينَ.“

یعنی آنحضرت ﷺ وفات نہیں پائیں گے جب تک اللہ تعالیٰ منافقین کو قتل نہیں کر دیتا۔ اس نازک

موقع پر اللہ تعالیٰ نے حضرت ابوبکرؓ کو کھڑا کیا۔ آپؓ نے تمام غمزدہ صحابہؓ کرام کو ایک جگہ جمع کیا۔ منبر پر چڑھ کر خطبہ دیا۔ اور صحابہ کرامؓ کو عموماً اور حضرت عمرؓ کو خصوصاً مخاطب کر کے فرمایا:

”أَيُّهَا الرَّجُلُ اِرْبُوعٌ عَلَى نَفْسِكَ فَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَدِمَاتِ
الْمُ تَسْمَعُ إِنَّكَ مَيِّتٌ وَانَّهُمْ مَيِّتُونَ وَقَالَ مَا جَعَلْنَا لِبَشَرٍ مِنْ قَبْلِكَ الْخُلْدَ
أَفَإِنْ مِتَّ فَهُمْ الْخَالِدُونَ ثُمَّ اتَى الْمَنْبَرَ فَصَعِدَهُ فَحَمِدَ اللَّهَ وَاتْنَى عَلَيْهِ ثُمَّ قَالَ
أَيُّهَا النَّاسُ..... ثُمَّ تَلَا وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ
مَاتَ أَوْ قُتِلَ انْقَلَبْتُمْ عَلَى أَعْقَابِكُمْ.“ (در منشور جلد ۴ ص ۳۱۸)

ترجمہ:۔ اے شخص! اپنے آپ پر قابو رکھ۔ یقیناً رسول اللہ ﷺ وفات پا گئے ہیں۔ کیا تم نے قرآن کریم کی یہ آیت نہیں سنی۔ إِنَّكَ مَيِّتٌ وَانَّهُمْ مَيِّتُونَ۔ (کہ تو بھی مرنے والا ہے اور یہ بھی مرنے والے ہیں) اور اللہ نے فرمایا ہے کہ ہم نے تجھ سے پہلے کسی بشر کو ہمیشہ کی زندگی نہیں دی۔ کیا یہ ہو سکتا ہے کہ تو تو وفات پائے اور وہ ہمیشہ (زندہ) رہیں۔ اس کے بعد حضرت ابوبکرؓ نے یہ آیت پڑھی۔ وَمَا مُحَمَّدٌ إِلَّا رَسُولٌ..... الخ۔ کہ محمد ﷺ) صرف اللہ کے رسول ہیں۔ ان سے پہلے سب رسول گزر چکے ہیں۔ اگر آپ وفات پا جائیں یا قتل ہوں تو کیا تم اپنی ایڑیوں کے بل پھر جاؤ گے۔“

بخاری شریف میں اس واقع کا ذکر یوں لکھا ہے کہ حضرت ابوبکرؓ نے فرمایا:

أَمَّا بَعْدُ مَنْ كَانَ مِنْكُمْ يَعْْبُدُ مُحَمَّدًا صَلَّى اللَّهُ عَلَيْهِ وَسَلَّمَ فَإِنَّ مُحَمَّدًا قَدِمَاتِ
وَمَنْ كَانَ مِنْكُمْ يَعْْبُدُ اللَّهَ فَإِنَّ اللَّهَ حَيٌّ لَا يَمُوتُ قَالَ اللَّهُ تَعَالَى وَمَا مُحَمَّدٌ إِلَّا
رَسُولٌ قَدْ خَلَتْ مِنْ قَبْلِهِ الرُّسُلُ. (بخاری کتاب المغازی باب مرضی النبیؐ)

”تم میں سے جو محمد ﷺ کی عبادت کرتے ہیں تو وہ سن لیں کہ محمد ﷺ وفات پا گئے ہیں اور جو تم میں سے اللہ کی عبادت کرتے تھے تو اللہ زندہ ہے اور وہ نہیں مرتا۔ پھر آپؓ نے فرمایا۔ کہ اللہ تعالیٰ فرماتا ہے کہ ”نہیں ہیں محمدؐ مگر ایک رسول ان سے پہلے رسول گزر چکے ہیں۔“

بخاری میں آتا ہے کہ یہ آیت جب حضرت عمرؓ اور صحابہؓ نے سنی تو انہیں یوں محسوس ہوا کہ یہ آج نازل ہوئی ہے۔ اور انہیں یقین ہو گیا کہ واقعی آنحضرت ﷺ ایک بشر تھے۔ ایک رسول تھے اور بشری تقاضے کے ماتحت آج تک جتنے رسول آئے وہ جب تمام وفات پا گئے تو آنحضرت ﷺ کیوں فوت نہیں ہو سکے۔

حضرت ابوبکرؓ کا اس آیت پر استدلال کرنا صاف دلالت کرتا ہے کہ ان کے نزدیک تمام انبیاء گزشتہ بشمول حضرت عیسیٰ علیہ السلام وفات پا چکے ہیں۔ اگر واقعہ یہ ہوتا کہ حضرت عیسیٰ علیہ السلام باوجود محض رسول

ہونے کے اس وقت تک زندہ ہوتے یا صحابہ کرامؓ انہیں زندہ سمجھتے تو ان کے سامنے یہ آیت قابل استدلال ہی نہ ہوتی اور وہ صحابہؓ جو آنحضرت ﷺ کی وفات کے صدمہ سے دل برداشتہ تھے۔ وہ ضرور بول اٹھتے کہ جب عیسیٰ علیہ السلام رسول ہو کر اب تک زندہ ہیں۔ تو آنحضرت ﷺ کا وفات پانا کیونکر ضروری ٹھہرا مگر کسی صحابی کا اعتراض مروی نہیں۔ پس ثابت ہوا کہ اس وقت تمام صحابہ کے نزدیک حضرت عیسیٰ علیہ السلام وفات پانے والوں میں سے ہیں۔

مسئلہ ظہور امام مہدی و نزول مسیح موعودؑ

مسلمانوں کی ایک کثیر تعداد یہ عقیدہ رکھتی ہے کہ آخری زمانہ میں امت محمدیہ کی ہدایت و راہنمائی کیلئے حضرت امام مہدی علیہ السلام ظاہر ہوں گے اور نیز یہ کہ اسی دوران حضرت عیسیٰ علیہ السلام آسمان سے نازل ہوں گے وہ زمین پر چالیس سال تک حکومت کریں گے۔ اس کے بعد قیامت آئے گی۔ اس سلسلہ میں جماعت احمدیہ کا یہ موقف ہے کہ جس مہدی کے ظہور کی پیشگوئی کی گئی تھی وہ ظاہر ہو چکے ہیں۔ اور وہ حضرت بانی سلسلہ احمدیہ ہیں۔ اسی طرح جماعت احمدیہ یہ بھی عقیدہ رکھتی ہے کہ حضرت عیسیٰ علیہ السلام کے نزول سے مراد امت محمدیہ میں سے ایک شخص کا ظہور ہے جو اپنی صفات اور حالات کے لحاظ سے حضرت عیسیٰ علیہ السلام سے مشابہت رکھتا ہوگا۔ اور یہ مراد نہیں کہ حضرت عیسیٰ علیہ السلام خود بنفس نفیس بعد وفات دوبارہ آئیں گے۔ کیونکہ نص صریح سے ان کی وفات ثابت ہے۔ اور فوت شدہ شخص کا قیامت سے پہلے دوبارہ دنیا میں واپس آنا قرآنی تعلیم کے منافی ہے۔ چنانچہ امت کے کئی بزرگوں نے نزول مسیح کے سلسلہ میں جماعت احمدیہ کے موقف کی تائید کی ہے۔

قَالَتْ فِرْقَةٌ الْمُرَادُ مِنْ نَزْوِلِ عَيْسَى خُرُوجُ رَجُلٍ يَشْبَهُ عَيْسَى فِي الْفَضْلِ
وَالشَّرْفِ كَمَا يُقَالُ لِلرَّجُلِ الْخَيْرِ مَلَكٌ وَ لِلشَّرِيرِ شَيْطَانٌ تَشْبِيهُمَا بِهِمَا وَلَا
يُرَادُ الْأَحْيَانُ. (خریدۃ العجايب ص ۲۶۳ طبع دوم از سراج الدین ابن ابی حفص عمر بن الوردی)

ترجمہ:- ایک گروہ کا یہ عقیدہ ہے کہ عیسیٰ کے نزول سے مراد ایسے شخص کا ظہور ہے جو کہ فضل و شرف میں عیسیٰ سے مشابہ ہوگا۔ جیسا کہ ایک نیک شخص کو فرشتہ کہہ دیا جاتا ہے اور ایک برے شخص کو شیطان کہہ دیا جاتا ہے۔ اس سے مراد تشبیہ ہوتی ہے۔ حقیقی فرشتہ اور شیطان مراد نہیں ہوتے۔

تفسیر عرائس البیان میں بھی نزول مسیح ابن مریم سے مراد کوئی دوسرا وجود لیا گیا ہے۔ چنانچہ لکھا ہے:-
وَجَبَ نَزْوُلُهُ فِي آخِرِ الزَّمَانِ بِتَعْلُقِهِ بِبَدَنِ آخَرَ.

(تفسیر عرائس البیان جلد ۱ ص ۲۶۲ مطبع نول کشور)

یعنی آخری زمانہ میں مسیح ابن مریم کے نزول سے مراد اس کا کسی دوسرے بدن کے ساتھ ظہور ہے۔
جماعت احمدیہ کا یہ بھی عقیدہ ہے کہ حضرت امام مہدی علیہ السلام اور مثیل ابن مریم ایک ہی وجود کے دو
صفتی نام ہیں۔ جیسا کہ ابن ماجہ کی اس حدیث سے ظاہر ہوتا ہے۔

لَا الْمَهْدِيُّ إِلَّا عِيسَى بْنُ مَرْيَمَ. (ابن ماجہ)
یعنی عیسیٰ بن مریم کے سوا کوئی مہدی نہیں۔

رہا یہ سوال کہ حضرت بانی سلسلہ احمدیہ کے امام مہدی ہونے کا کیا ثبوت ہے اس سلسلہ میں ان علامات
اور نشانیوں کا جائزہ لینا ہوگا جو حضرت امام مہدی علیہ السلام سے متعلق آنحضرت نے بیان فرمائی ہیں۔ ان تمام
علامات کو دو حصوں میں تقسیم کیا جاسکتا ہے۔ پہلی قسم ان روایات کی ہے جو امام مہدی کے ظہور سے پہلے پوری
ہونی تھیں۔ اور دوسری قسم ان علامات کی ہے جو حضرت امام مہدی علیہ السلام کی اپنی زندگی میں پوری ہونی تھیں
یا آپ کی وفات کے بعد ظاہر ہونی تھیں۔

جہاں تک ان علامات کا تعلق ہے جو حضرت امام مہدی علیہ السلام کے ظہور سے پہلے ظاہر ہونی تھیں
ان کے پورا ہونے سے متعلق ہم ”جماعت احمدیہ کے قیام کا پس منظر“ کے باب میں کئی شہادتیں لکھ چکے ہیں۔
لہذا دوبارہ ان کی تفصیل میں جانے کی ضرورت نہیں۔ وہ علامات جن کا تعلق امام مہدی علیہ السلام کے دعویٰ
کے بعد زمانہ سے ہے ان میں سے چند نشانات کا اس جگہ ذکر کر دیتے ہیں۔

چاند اور سورج گرہن کا عظیم الشان نشان

حضرت امام مہدی علیہ السلام کی صداقت کے لئے ظاہر ہونے والے نشانات میں سے دو بہت عظیم
الشان نشان ”سورج اور چاند گرہن“ کے ہیں۔ جن کا ذکر قرآن و حدیث کے علاوہ دیگر مذاہب کی کتب میں بھی
ملتا ہے۔ جس حدیث میں ان دونوں نشانات کے متعلق یہ پیشگوئی کی گئی ہے اس کے عربی الفاظ یہ ہیں:-

إِنَّ لِمَهْدِيْنَا آيَتَيْنِ لَمْ تَكُونَا مُنْذُ خَلَقِ السَّمَوَاتِ وَالْأَرْضِ يَنْكَسِفُ الْقَمَرُ لِأَوَّلِ
لَيْلَةٍ مِنْ رَمَضَانَ وَتَنْكَسِفُ الشَّمْسُ فِي النِّصْفِ مِنْهُ وَلَمْ تَكُونَا مُنْذُ خَلَقِ
السَّمَوَاتِ وَالْأَرْضِ.

(سنن دارا قطنی جلد ۲ ص ۶۵ باب صفة صلوة الخسوف)

ترجمہ:- یعنی ہمارے مہدی کی صداقت کے لئے دو نشان ظاہر ہوں گے جب سے زمین و آسمان بنے
یہ نشان کسی اور کے لئے ظاہر نہیں ہوئے۔ ان نشانوں میں سے ایک یہ ہے کہ مہدی موعود کے زمانہ میں رمضان

کے مہینہ میں چاند کو اس کی پہلی رات میں اور سورج کو اس کے درمیانی دن میں گرہن لگے گا۔ اور یہ دونوں نشانات جب سے زمین و آسمان پیدا ہوئے ہیں کسی کی صداقت کے لئے ظاہر نہیں ہوئے۔

قرآن کریم میں بھی ان دونوں نشانوں کا ذکر ملتا ہے۔

فَإِذَا بَرِقَ الْبَصْرُ ۖ وَخَسَفَ الْقَمَرُ ۖ وَجُمِعَ الشَّمْسُ وَالْقَمَرُ ۗ

(سورة القيامة : ۸ تا ۱۰)

یعنی جس وقت آنکھیں پتھر جائیں گی اور چاند گرہن ہوگا۔ اور سورج اور چاند اکٹھے کئے جائیں گے۔ یعنی سورج کو بھی گرہن لگے گا۔

انجیل میں بھی ذکر ہے کہ جب مسیح علیہ السلام کی دوبارہ آمد ہوگی تو اس کی صداقت کے لئے سورج تاریک ہو جائے گا اور چاند اپنی روشنی نہ دے گا۔ چنانچہ لکھا ہے:-

”بہترے میرے نام سے آئیں گے اور کہیں گے کہ میں مسیح ہوں اور بہت سے لوگوں کو گمراہ کریں گے..... جیسے بکلی پورب سے کوند کرکچھم تک دکھائی دیتی ہے۔ ویسے ہی ابن مریم کا آنا ہوگا..... اور فوراً ان دنوں کی مصیبت کے بعد سورج تاریک ہو جائے گا اور چاند روشنی نہ دے گا۔

(متی باب ۲۴: ۲۴ تا ۲۵-۳۴-۳۵-۱۹۰۸ء)

کئی مسلمان علماء اور بزرگوں نے اپنی کتب میں اس حدیث کا ذکر کیا ہے:

☆ علامہ بیہقی نے اپنی کتاب ”سنن بیہقی“ میں۔

☆ علامہ ابن حجر مکی نے اپنی کتاب ”فتاویٰ حدیثیہ“ میں۔

☆ نواب صدیق حسن خان صاحب نے اپنی کتاب ”حج الکرامہ“ میں

☆ شاہ رفیع الدین صاحب نے اپنی کتاب ”قیامت نامہ اور علامات قیامت“ میں۔

☆ حضرت مجدد الف ثانی نے اپنی کتاب ”مکتوبات امام ربانی“ میں۔

☆ حافظ محمد لکھو کے صاحب نے اپنی کتاب احوال الآخرت میں۔

☆ مولوی محمد رمضان صاحب نے اپنی کتاب ”آخری گت“ میں۔

☆ نعمت اللہ شاہ ولی نے اپنی کتاب ”اربعین“ میں یہ حدیث بیان کی ہے۔

☆ ملتان کے بزرگ عبدالعزیز پہاروی صاحب نے تو سال کا بھی تعین کر دیا ہے کہ ۱۳۱۱ھ

ہجری میں ہوگا۔

اس حدیث میں درج ذیل چار شرائط بیان کی گئی ہیں جن کے مطابق ظاہر ہونے والا چاند اور

سورج گرہن حضرت امام مہدی کی صداقت کا نشان ہوگا۔

۱۔ مذکورہ گرہن لگنے کے وقت امام مہدی موجود ہوگا۔

۲۔ یہ دونوں نشان ماہ رمضان میں ظاہر ہوں گے۔

۳۔ چاند کو اس کی مقررہ گرہن کی تاریخوں میں سے پہلی تاریخ یعنی ۱۳/تاریخ رات کو گرہن لگے گا۔

۴۔ سورج کو اس کی مقررہ گرہن کی تاریخوں میں سے درمیانی تاریخ یعنی ۲۸/تاریخ دن کو گرہن

لگے گا۔

یہ تمام باتیں ایسی ہیں جن کا ایک وقت میں جمع ہونا سوائے اللہ تعالیٰ کی خاص تقدیر اور تصرف کے ہرگز ممکن نہیں۔ اس لئے ان تمام شرائط کے ساتھ چاند اور سورج کو گرہن لگانا امام مہدی کی صداقت کا قطعی ثبوت ہے۔

چنانچہ چودھویں صدی ہجری کے ۱۱ویں سال ۱۳۱۱ھ میں ان تمام شرائط کے ساتھ سورج اور

چاند گرہن کا نشان ظاہر ہوا۔

۱۔ چاند گرہن ۱۳/رمضان المبارک ۱۳۱۱ھ عیسوی کیلنڈر کے مطابق ۲۱/مارچ ۱۸۹۴ء کو ہوا۔

۲۔ سورج گرہن ۲۸/رمضان المبارک ۱۳۱۱ھ عیسوی کیلنڈر کے مطابق ۶/اپریل ۱۸۹۴ء کو ظاہر ہوا۔

جب یہ دونوں نشان ظاہر ہوئے تو اس وقت حضرت بانی سلسلہ احمدیہ کے سوا دنیا میں کوئی امام

مہدی ہونے کا دعویٰ موجود نہ تھا۔ آپ نے اس نشان کو اپنی صداقت کے ثبوت کے طور پر پیش کیا۔

آپ نے فرمایا:۔

یارو جو مرد آنے کو تھا وہ تو آچکا

یہ راز تم کو شمس و قمر بھی بتا چکا

علم فلکیات کے ماہرین نے چاند سورج گرہن کے ۱۰۰ سالہ ریکارڈ پر مشتمل امریکہ اور یورپ سے جو

کتابیں شائع کی ہیں ان میں ۱۸۹۴ء بمطابق ۱۳۱۱ھ کے اس عظیم الشان گرہن کا نہ صرف ذکر موجود ہے بلکہ

انہوں نے نقشہ کے ذریعہ اس گرہن کے وسیع علاقوں کو بھی ظاہر کیا ہے۔ اسی طرح اس زمانہ کے اخبارات نے

بھی اس واقعہ اور نشان کا ذکر کیا ہے۔ چنانچہ سول اینڈ ملٹری گزٹ نے اپنے ۷/مارچ ۱۸۹۴ء کے پرچہ میں

چاند گرہن کا ذکر کیا ہے۔

اسی طرح اخبار ”سراج الاخبار“ نے ۱۱/جون ۱۸۹۴ء کی اشاعت میں یہ تسلیم کیا ہے کہ ۱۳/رمضان

المبارک کو چاند گرہن اور ۲۸/رمضان کو سورج گرہن واقع ہوا ہے۔

اس زمانہ کے بعض بڑے بڑے مسلمان علماء نے بھی اس نشان کے پورا ہونے کی گواہی دی۔ چنانچہ

نواب صاحب آف بہاول پور کے پیر اور جنوبی پنجاب کے مشہور بزرگ حضرت خواجہ غلام فرید صاحب آف چاچڑاں شریف نے بھی فرمایا کہ حدیث نبوی کے مطابق یہ گرہن واقع ہو چکا ہے۔ (اشارات فریدی جلد ۳ ص ۷۱) پہلے ذکر کیا جا چکا ہے کہ حافظ محمد لکھو کے والے نے اپنی کتاب ”احوال الآخرة“ میں اس پیشگوئی کا ذکر کیا تھا۔ جب یہ گرہن ہو چکے تو ۱۸۹۹ء میں ”احوال الآخرة“ کے نام سے ایک اور کتاب شائع ہوئی۔ جس میں چاند سورج گرہن واقع ہونے کا بڑے زور و شور سے ذکر کیا گیا۔ اس کے دو پنجابی اشعار یہ ہیں:

چن سورج ٹوں گرہن لگے گا وچہ رمضان مہینے

ظاہر جدول محمد مہدی ہوسی وچہ زمینے

تیراں سوتے یاراں سن وچہ ایہہ بھی ہو گئی پوری

گرہن لگا چن سورج تائیں جیونکر امر حضوری

(احوال الآخرة ص ۵۰ مصنفہ مولوی دلپزیر صاحب بھیروی)

حضرت امام مہدی علیہ السلام چونکہ موعود اقوام عالم تھے۔ اور ۱۸۹۴ء میں ظاہر ہونے والا چاند اور سورج گرہن کا نشان تمام دنیا سے نظر نہیں آسکتا تھا اور یہ بھی ضروری تھا کہ گرہن دنیا کے دونوں حصوں میں بسنے والے لوگ دیکھ سکیں تاکہ بعد میں کسی حصہ کے لوگوں کو اعتراض کا موقع نہ ملتا اس لئے اللہ تعالیٰ کی تقدیر نے یہ انتظام فرمادیا کہ چونکہ امام مہدی حضرت بانی سلسلہ احمدیہ صاحب قادیانی دنیا کے مشرقی خطہ میں موجود تھے اس لئے پہلے یہ نشان ۱۸۹۴ء میں دنیا کے مشرقی علاقوں میں نظر آیا اور پھر ۱۸۹۵ء میں یہ گرہن ان تمام شرائط کے ساتھ دوسری مرتبہ دنیا کے مغربی ملکوں یعنی یورپ اور امریکہ میں ظاہر ہوئے۔ عیسوی کینڈر کے مطابق یہ تاریخیں مندرجہ ذیل تھیں:-

۱۱ مارچ ۱۸۹۵ء بمطابق ۱۳ ماہ رمضان ۱۳۱۲ھ

چاند گرہن

۲۶ مارچ ۱۸۹۵ء بمطابق ۲۸ ماہ رمضان ۱۳۱۲ھ

سورج گرہن

ان گرہنوں کے وقت قادیان میں رمضان کی ۱۳ اور ۲۸ تاریخیں تھیں جو حدیث میں بیان ہوئی ہیں۔ اس دوسری دفعہ کے گرہن کا اشارہ بھی ایک حدیث میں موجود ہے۔ حضور ﷺ نے فرمایا:-

إِنَّ الشَّمْسَ تَنْكَسِفُ مَرَّتَيْنِ فِي رَمَضَانَ. (مختصر تذکرہ قرطبی ص ۱۲۸)

یعنی رمضان میں دو دفعہ سورج گرہن ہوگا۔

حضرت بانی سلسلہ نے اس نشان کا تذکرہ کرتے ہوئے یہ چیلنج دیا کہ اگر کوئی ثابت کر دے کہ اس سے قبل کسی مہدی ہونے کے مدعی کے زمانہ میں یہ گرہن مقررہ تاریخوں میں ہوئے ہیں اور اس نے ان نشانوں کو

دش انبينا کی ایجاد

امام مہدی کے متعلق پرانے صحیفوں میں بیان فرمودہ پیشگوئیوں اور علامات میں سے ایک علامت کا تعلق سیٹلائٹ اور ڈش انبينا کی ایجاد اور ان کے ذریعہ نشر ہونے والے جماعت احمدیہ کے پروگرام ہیں۔ چنانچہ بزرگان امت کی پیشگوئیوں میں یہ ذکر ہے کہ امام مہدی کا ایک منادی ایک مقام سے خطاب کرے گا اور تمام دنیا میں اسے دیکھا اور سنا جائے گا۔

حضرت علیؑ نے فرمایا:-

”جب امام مہدی آئے گا تو اللہ تعالیٰ اس کے لئے اہل مشرق و مغرب کو جمع کر دے گا۔“

(ینابیع المودة جلد ۳ ص ۹۰)

حضرت شاہ رفیع الدینؒ فرماتے ہیں:-

”بیعت کے وقت آسمان سے ان الفاظ میں آواز آئے گی۔ هَذَا خَلِيفَةُ اللَّهِ الْمَهْدِي
فَاسْتَمِعُو لَهُ وَأَطِيعُوا کہ یہ اللہ کا خلیفہ مہدی ہے اس کی بات غور سے سنو اور اس کی اطاعت کرو۔
اور اس آواز کو اس جگہ کے تمام خاص و عام سنیں گے۔“

(ترجمہ قیامت نامہ ص ۱۰)

حضرت امام باقرؑ کا قول ہے:-

”امام مہدی کے نام پر ایک منادی کرنے والا آسمان سے منادی کرے گا اس کی آواز مشرق میں
بسنے والوں کو بھی پہنچے گی اور مغرب میں رہنے والوں کو بھی۔ یہاں تک کہ ہر سونے والا جاگ اٹھے گا۔“
(المہدی الموعود المنتظر عند علماء اہل السنۃ والامامیہ ص ۲۸۲)

حضرت امام جعفر صادقؑ فرماتے ہیں:-

”ہمارے امام قائم جب مبعوث ہوں گے تو اللہ تعالیٰ ہمارے گروہ کے کانوں کی شنوائی اور آنکھوں
کی بینائی کو بڑھا دے گا۔ یہاں تک کہ یوں محسوس ہوگا کہ امام قائم اور ان کے درمیان کا فاصلہ ایک برید
یعنی ایک سٹیشن کے برابر رہ گیا ہے۔ چنانچہ جب وہ ان سے بات کریں گے تو وہ انہیں سنیں گے اور ساتھ
دیں گے۔ جبکہ وہ امام اپنی جگہ پر ہی ٹھہرا رہے گا۔“

(مہدی موعود ترجمہ بحار الانوار جلد ۳ ص ۱۱۱۸)

حضرت امام جعفر صادقؑ کا یہی دوسرا قول ہے کہ:-

”مومن امام مہدی کے زمانہ میں مشرق میں ہوگا اور اپنے اس بھائی کو دیکھ لے گا جو مغرب میں ہے اور جو مغرب میں ہوگا وہ اپنے اس بھائی کو دیکھ لے گا جو مشرق میں ہے۔“

(نجم الثاقب جلد ۱ ص ۱۰۱)

انوار نعمانیہ کے مصنف لکھتے ہیں:-

”امام مہدی کے زمانہ میں اس کے ماننے والوں کی قوت سامعہ اور باصرہ اتنی تیز کر دی جائے گی کہ اگر تبیین ایک ملک میں ہوں گے اور امام دوسرے ملک میں تو وہ امام کو دیکھ لیں گے اس کا کلام سن سکیں گے اور اس سے آزادی سے بات چیت کر سکیں گے۔“ (تحدیر المسلمین ص ۷۰)

یہ تمام پیشگوئیاں امام مہدی کے زمانہ میں موصلاتی سیاروں کے ذریعہ دور و دراز ملکوں میں عالمگیر رابطوں کی خبر دے رہی ہیں۔ اور بڑے واضح طور پر سیٹلائٹ اور ڈش انٹینا کے ذریعہ نشر ہونے والے پروگراموں کی طرف اشارہ ہے۔

چنانچہ یہ تمام پیشگوئیاں روز روشن کی طرح ہمارے زمانہ میں پوری ہو رہی ہیں۔ ۱۹۹۲ء کے آغاز سے حضرت مرزا غلام احمد صاحب قادیانی بانی جماعت احمدیہ اور مدعی مہدویت کے چوتھے خلیفہ حضرت مرزا طاہر احمد صاحب کے خطبات و تقاریر لندن سے موصلاتی سیاروں کے ذریعہ تمام دنیا میں براہ راست نشر ہو رہے ہیں۔ اور آج خدا کے فضل سے ساری دنیا میں براہ راست نشر ہو رہے ہیں۔ اور آج خدا کے فضل سے ساری دنیا میں رہنے والے احمدی ٹی۔وی پر انہیں دیکھتے اور سنتے ہیں۔ آج تمام اسلامی اور غیر اسلامی دنیا میں یہ امتیازی علامات سوائے جماعت احمدیہ کے اور کسی کو میسر نہیں۔

حضرت امام جماعت احمدیہ کے خطبات اور دیگر تقاریر اسلام اور قرآن کی سچی تصویر ہیں۔ اور تمام دنیا میں ان کے ذریعہ دین حق کی تبلیغ کی جا رہی ہے۔ ہر خطبہ جمعہ سے پہلے نشر ہونے والی اذان آسمان سے اترتی ہے اور ہوا کی لہروں پر سوار ہو کر دنیا کے کونے کونے میں پھیلتی ہے اور تمام عالم میں اللہ کی توحید اور رسول کریم ﷺ کی رسالت کی منادی کرتی ہے۔

ہر طرف آواز دینا ہے ہمارا کام آج
جس کی فطرت نیک ہے وہ آئے گا انجام کار

مسئلہ امکان نبوت

جماعت احمدیہ کا اس بات پر پختہ ایمان ہے کہ آنحضرت ﷺ قرآن مجید کی سورۃ احزاب کے مطابق خاتم النبیین ہیں۔ اور یہ وصف اللہ تعالیٰ کی طرف سے صرف آپ کو ہی ملا ہے۔ ختم نبوت کا انکار جماعت احمدیہ پر الزام ہے۔ جس کی تغلیط حضرت بانی سلسلہ کے وہ سینکڑوں حوالہ جات کرتے ہیں جن میں آپ نے آنحضرت ﷺ کو خاتم النبیین قرار دیا ہے۔ چنانچہ آپ نے اپنی جماعت کو مخاطب کر کے فرمایا:-

۱- عقیدہ کی رو سے جو خدا تم سے چاہتا ہے وہ یہی ہے کہ خدا ایک ہے اور محمد ﷺ اس کا نبی ہے اور وہ خاتم الانبیاء ہے اور سب سے بڑھ کر ہے۔ اب بعد اس کے کوئی نبی نہیں مگر وہی جس پر بروزی طور پر محمدیت کی چادر پہنائی گئی۔“ (کشتی نوح ص ۱۵-۱۶)

۲- ”اور لعنت ہے اس شخص پر جو آنحضرت ﷺ کے فیض سے علیحدہ ہو کر نبوت کا دعویٰ کرے۔ مگر یہ نبوت آنحضرت ﷺ کی نبوت ہے نہ کوئی نئی نبوت اور اس کا مقصد بھی یہی ہے کہ اسلام کی حقانیت دنیا پر ظاہر کی جائے۔ اور آنحضرت کی سچائی دکھلائی جائے۔“ (چشمہ معرفت ص ۳۲۵)

مندرجہ بالا حوالہ جات میں حضرت بانی سلسلہ احمدیہ نے جس قسم کی نبوت کا دعویٰ کیا ہے اس کی تائید ”تحقیقاتی عدالت کی رپورٹ“ بھی کرتی ہے:-

”اگرچہ اس امر سے انکار نہیں کیا جاتا کہ مرزا غلام احمد نے نبی کا لفظ اپنے لئے استعمال کیا ہے۔ لیکن یہ دعویٰ کیا جاتا ہے کہ انہوں نے یہ لفظ ایک خاص معنی میں استعمال کیا ہے اور وہ اصطلاحی مفہوم کے اعتبار سے نبی نہ تھے۔ یعنی وہ اللہ کی طرف سے کوئی ایسا پیغام نہ لائے تھے جس سے سابقہ پیغام کی تفسیح، ترمیم یا ایزادی لازم آتی ہو۔ اور ان کا دعویٰ تشریحی نبوت کا نہیں بلکہ ظل یا بزوری نبوت کا ہے۔“

(رپورٹ تحقیقاتی عدالت برائے تحقیقات فسادات پنجاب ۱۹۵۳ء ص ۱۹۸)

حضرت بانی سلسلہ احمدیہ کی مذکورہ بالا تصریحات سے یہ بات روز روشن کی طرح ثابت ہو جاتی ہے کہ آپ نے اس نبوت کا ہرگز دعویٰ نہیں کیا جو علماء یا دیگر مخالفین جماعت مراد لیتے ہیں۔ بلکہ یہ نبوت کی ایک ایسی قسم ہے جو صرف آنحضرت ﷺ کی کامل اتباع اور آپ کی محبت میں فنا ہونے کی صورت میں مل سکتی ہے۔ جس کی تصدیق قرآن و حدیث اور بزرگان امت کے اقوال سے ہوتی ہے۔ چنانچہ قرآن کریم کی سورہ نساء میں اللہ تعالیٰ فرماتا ہے:-

وَمَنْ يُطِعِ اللَّهَ وَ الرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ

وَالصّٰدِقِيْنَ وَالشُّهَدَآءِ وَالصّٰلِحِيْنَ وَحَسَنَ اَوْلِيَٰكَ رَفِيْقًا ۝ ذٰلِكَ الْفَضْلُ
مِنَ اللّٰهِ وَكَفٰى بِاللّٰهِ عَلِيْمًا ۝ (نساء: ركوع 9)

ترجمہ:- جو لوگ اللہ اور اس رسول کی اطاعت کریں گے وہ ان لوگوں میں شامل ہوں گے جن پر اللہ نے انعام کیا ہے یعنی نبیوں۔ صدیقوں، شہداء اور صالحین میں اور یہ لوگ بہت ہی اچھے رفیق ہیں۔ یہ فضل اللہ تعالیٰ کی طرف سے ہے اور اللہ بہت جاننے والا ہے۔

استدلال:- اس آیت میں آئندہ نبی، صدیق، شہید اور صالح بننے کے لئے اللہ اور آنحضرت ﷺ کی اطاعت کو لازمی شرط قرار دیا گیا ہے۔ جس کے یہ معنی ہیں کہ آنحضرت ﷺ کے بعد نبوت، صدیقیت، شہادت اور صالحیت کی چاروں نعمتیں آپ کی اطاعت سے وابستہ ہیں۔ اور نبی، صدیق، شہید اور صالح بننے کے لئے آپ کی اطاعت شرط ہے۔ ختم نبوت سے مراد بھی یہی ہے کہ نبوت کے تمام کمالات آنحضرت ﷺ پر ختم ہو گئے ہیں اور اب آپ کی اتباع اور پیروی کے بغیر براہ راست آئندہ کوئی نبوت کا مقام نہیں پاسکتا۔

احادیث:-

آنحضرت ﷺ نے اپنے بیٹے حضرت ابراہیم رضی اللہ عنہ کی وفات پر نزول آیت خاتم النبیین کے ۵ سال بعد فرمایا:-

لَوْ عَاشَ اِبْرٰهِيْمٌ لَكَانَ صِدِّيقًا نَبِيًّا. (ابن ماجہ ص ۱۱۰)
اگر ابراہیم زندہ رہتے تو ضرور نبی ہوتے۔
ایک دوسری حدیث میں لکھا ہے:-
اَبُوْبَكْرٍ اَفْضَلُ هٰذِهِ الْاُمَّةِ اِلَّا اَنْ يَكُوْنَ نَبِيًّا.

(کنوز الحقائق فی حدیث خیر الخلائق ص ۶۱۲)

ابو بکر اس امت میں سب سے افضل ہیں، بجز اس کے کہ کوئی نبی امت میں پیدا ہو۔
اس حدیث کو علامہ جلال الدین سیوطیؒ ”الجامع الصغیر“ میں نقل کرتے ہیں:-
اَبُوْبَكْرٍ خَيْرُ النَّاسِ اِلَّا اَنْ يَكُوْنَ نَبِيًّا. (الجامع الصغیر السیوطی ص ۵)
ابو بکر سب سے بہتر ہیں سوائے اس کے کہ کوئی نبی پیدا ہو۔

اقوال بزرگان امت:-

حضرت ام المومنین عائشہ صدیقہؓ فرماتی ہیں:-

قُولُوا خَاتَمَ النَّبِيِّينَ وَلَا تَقُولُوا لِأَنْبِيَّ بَعْدَهُ. (درمنثور جلد ۵ ص ۱۰۴)

خاتم النبیین تو کہو مگر یہ نہ کہو کہ آپ کے بعد کوئی نبی نہیں ہو سکتا۔

دوسری جگہ یہ روایت اس طرح نقل کی گئی ہے:-

”قُولُوا إِنَّهُ خَاتَمُ الْأَنْبِيَاءِ وَلَا تَقُولُوا لِأَنْبِيَّ بَعْدَهُ.“

(تکملہ مجمع البحار جلد ۴ ص ۸۵)

اے لوگو! آنحضرت ﷺ کو خاتم النبیین تو کہو مگر یہ نہ کہنا کہ آپ کے بعد کوئی نبی نہیں۔

حضرت عائشہؓ کے نزدیک ختم نبوت سے یہی مراد تھی کہ آنحضرت ﷺ کے بعد کوئی نئی شریعت والا یا مستقل نبوت والا نبی نہیں ہو سکتا۔ ہاں مگر ایسا نبی ہو سکتا ہے جس کا امکان سورۃ نساء میں موجود ہے۔ اسی لئے مطلقاً لَا نَبِيَّ بَعْدَهُ کہنے سے روک دیا۔

حضرت محی الدین ابن عربی کا ارشاد ہے:-

إِنَّ النَّبِيَّةَ الَّتِي انْقَطَعَتْ بِوُجُودِ رَسُولِ اللَّهِ صَلَّى اللَّهُ عَلَيْهِ وَسَلَّمَ إِنَّمَا هِيَ نَبُوَّةُ التَّشْرِيعِ لَا مُقَامَهَا فَلَا شَرْعَ يَكُونُ نَاسِخًا لِشَرْعِهِ صَلَّى اللَّهُ عَلَيْهِ وَسَلَّمَ وَلَا يَزِيدُ فِي حُكْمِهِ وَهَذَا مَعْنَى قَوْلِهِ صَلَّى اللَّهُ عَلَيْهِ وَسَلَّمَ إِنَّ الرِّسَالَةَ وَالنَّبِيَّةَ قَدْ انْقَطَعَتْ فَلَا رَسُولَ بَعْدِي وَلَا نَبِيَّ بَعْدِي يَكُونُ عَلَيَّ شَرْعٌ يُخَالِفُ شَرْعِي بَلْ إِذَا كَانَ يَكُونُ تَحْتَ حُكْمِ شَرْعِي.

(فتوحات مکیہ جلد ۲ ص ۹۳)

ترجمہ:- وہ نبوت جو آنحضرت ﷺ کے وجود باوجود پر منقطع ہوئی ہے وہ صرف تشریحی نبوت ہے۔ مقام نبوت بند نہیں ہوا۔ اب کوئی شریعت نہ ہوگی جو آپ کی شریعت کو منسوخ کرے۔ یا آپ کی شریعت میں کسی حکم کا اضافہ کرے اور یہی معنی ہیں آنحضرت ﷺ کے اس قول کے کہ إِنَّ الرِّسَالَةَ وَالنَّبِيَّةَ قَدْ انْقَطَعَتْ فَلَا رَسُولَ بَعْدِي وَلَا نَبِيَّ ایسا کوئی نبی نہیں ہوگا۔ جو میری شریعت رکھتا ہو۔ بلکہ جب بھی کوئی نبی ہوگا۔ تو میری شریعت کے ماتحت ہوگا۔

أَمَّا الْحَدِيثُ ”لَا وَحْيَ بَعْدَ مَوْتِي“ بَاطِلٌ وَلَا أَصْلَ لَهُ. نَعَمْ وَرَدَ لِأَنْبِيَّ بَعْدِي وَمَعْنَاهُ عِنْدَ الْعُلَمَاءِ وَلَا يَحْدُثُ بَعْدَهُ نَبِيٌّ يَنْسَخُ شَرْعَهُ.

(الاشاعة فی اشراف الساعة ص ۲۲۶)

یعنی حدیث ”لَا وَحْيَ بَعْدَ مَوْتِي“ باطل اور بے اصل ہے۔ ہاں حدیث میں ”لَا نَبِيَّ بَعْدِي“ وارد ہے اور اس کے معنی علماء کے نزدیک یہ ہیں کہ آئندہ کوئی ایسا نبی پیدا نہیں ہوگا جو ایسی شریعت لے کر آئے جو

آنحضرت ﷺ کی شریعت کو منسوخ کرے۔

☆ ایسا ہی حضرت امام عبدالوہاب شعرانی کا ارشاد ہے:-

اعْلَمُ أَنَّ النُّبُوَّةَ لَمْ تَرْتَفِعْ مُطْلَقًا بَعْدَ مُحَمَّدٍ صَلَّى اللَّهُ عَلَيْهِ وَسَلَّمَ وَ إِنَّمَا ارْتَفَعَتْ

نُبُوَّةُ التَّشْرِيعِ فَقَطْ. (اليواقيت والجواهر جلد ۲ ص ۳۵)

یعنی جان لو کہ مطلق نبوت بند نہیں ہوئی صرف تشریحی نبوت بند ہوئی ہے۔

نیز فرمایا:-

فَقَوْلُهُ صَلَّى اللَّهُ عَلَيْهِ وَسَلَّمَ لَا نَبِيَّ بَعْدِي وَلَا رَسُولَ بَعْدِي أَيْ مَا تَمَّ مِنْ يُشْرِعَ

بَعْدِي شَرِيعَةً خَاصَّةً. (اليواقيت والجواهر جلد دوم ص ۳۵)

یعنی آنحضرت ﷺ کے قول ”لَا نَبِيَّ بَعْدِي وَلَا رَسُولَ“ سے مراد یہ ہے کہ آپ کے بعد

کوئی شخص شریعت خاصہ کے ساتھ تشریحی نبی نہیں ہوگا۔

☆ حضرت شاہ ولی اللہ صاحب فرماتے ہیں:-

خُتِمَ بِهِ النَّبِيُّونَ أَيْ لَا يُوجَدُ بَعْدَهُ مَنْ يَأْمُرُهُ اللَّهُ سُبْحَانَهُ بِالتَّشْرِيعِ عَلَى النَّاسِ.

(تَفْهِيمَاتِ ص ۵۳)

ترجمہ:- ”(آنحضرت) پر نبی ختم ہو گئے۔ یعنی اب اللہ تعالیٰ کسی کوئی شریعت کے ساتھ مامور

نہیں کرے گا۔“

☆ نواب نور الحسن خان صاحب جو نواب صدیق حسن خان صاحب کے بیٹے ہیں۔ فرماتے ہیں:-

”ہاں لَا نَبِيَّ بَعْدِي آیا ہے۔ جس کے معنی نزدیک اہل علم کے یہ ہیں کہ میرے بعد کوئی شرع ناسخ نہ

لائے گا۔“

(اقتراب الساعة ص ۱۲۲)

ان تمام حوالہ جات سے ثابت ہوتا ہے کہ ختم نبوت سے مراد کوئی نئی شریعت لانے والا یا کوئی مستقل نبی

نہیں ہو سکتا۔ ہاں ایسا نبی ہو سکتا ہے جو آنحضرت ﷺ کی امت سے ہو اور آپ کی اتباع کے نتیجے میں مقام

نبوت حاصل کرے۔ پس حضرت مرزا صاحب بانی سلسلہ احمدیہ کے دعویٰ نبوت سے مراد صرف اسی قدر ہے کہ

آپ کو یہ مقام اور منصب آنحضرت ﷺ کی محبت میں فنا ہونے کے نتیجے میں ملا ہے۔ اور ایسا ہونا ناجائز نہیں

جیسا کہ قرآن وحدیث اور بزرگان امت کے اقوال سے ثابت کیا جا چکا ہے۔

مسئلہ وحی والہام

جماعت احمدیہ اور عام مسلمانوں کے درمیان جن مسائل کے بارہ میں اختلاف پایا جاتا ہے۔ ان میں سے ایک ”وحی والہام“ کا مسئلہ ہے۔ اس بارہ میں عام مسلمانوں کا یہ عقیدہ ہے کہ آنحضرت ﷺ کے بعد وحی والہام کا سلسلہ منقطع ہو گیا ہے۔ اور اب قیامت تک خدا تعالیٰ کی اپنے پیاروں کے ساتھ ہمکلام ہونے کی صفت موقوف ہو گئی ہے۔ اس کے برعکس جماعت احمدیہ کا یہ عقیدہ ہے کہ:۔

وہ خدا اب بھی بناتا ہے جسے چاہے کلیم

اب بھی اس سے بولتا ہے جس سے وہ کرتا ہے پیار

جماعت احمدیہ اپنے اس موقف کی تائید میں جو عقلی و نقلی دلائل پیش کرتی ہے ان میں چند دلائل پیش

کئے جاتے ہیں:-

قرآن مجید

۱. وَإِذْ سَأَلْتُكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ.

فَلَيْسَتْ حَبِيبِي لِي وَلَيْؤُ مَنُؤَابِي لَعَلَّهُمْ يَرْشُدُونَ. (بقرہ: ۱۷۸)

ترجمہ:- اور (اے رسول) جب میرے بندے تجھ سے میرے متعلق پوچھیں (تو تو جواب دے کہ)

میں (ان کے) پاس ہی ہوں۔ میں پکارنے والے کی پکار کا جواب دیتا ہوں۔ سو چاہئے کہ وہ (دعا کرنے والا

بھی) میرے حکم کو قبول کریں۔ اور مجھ پر ایمان لائیں تا وہ ہدایت پائیں۔“

اس آیت کریمہ میں خدا تعالیٰ اپنی ہستی کی دلیل ہی اپنے کلام کو پیش کر رہا ہے۔ اس کے بالمقابل

قرآن کریم کے دوسرے کئی مقامات پر بتوں کا اس صفت سے عاری ہونا ان کے باطل ہونے کے ثبوت کے

طور پر پیش کرتا ہے جیسا کہ ان آیات سے ظاہر ہے:-

۱. لَقَدْ عَلَّمْتُمَا هَوَاءًا وَ يَنْطِقُونَ. (انبیاء: ۶۶)

اور ان (مشرکین) نے کہا کہ (اے ابراہیم) تو تو جانتا ہے کہ یہ (بت) تو بولنا نہیں کرتے۔

۲. أَفَلَا يَرَوْنَ أَنَّ الْيَهُودَ قَوْلًا. (طہ: ۹۰)

مگر کیا وہ خود نہیں دیکھتے کہ وہ بچھڑا ان کی کسی بات کا جواب نہیں دیتا۔

۳۔ اَلَمْ يَرَوْا أَنَّهُ لَا يُكَلِّمُهُمْ وَلَا يَهْدِيهِمْ سَبِيلًا۔ (الاعراف: ۴۹)

کیا انہوں نے اتنا نہ سوچا کہ وہ نہ تو ان سے کوئی معقول بات کرتا ہے اور نہ انہیں کوئی ہدایت کا راستہ دکھاتا ہے۔

مندرجہ بالا آیات سے ظاہر ہے کہ جو خدا کلام کرنے کی صفت سے عاری ہو چکا ہے وہ زندہ خدا کہلانے کا حقدار نہیں۔ جبکہ خدا تعالیٰ تمام نقائص سے پاک ہے اور اس کی تمام صفات ازلی وابدی ہیں۔ پس ثابت ہوا کہ ایسا عقیدہ جس سے خدا تعالیٰ کی عالی شان میں نقص ماننا لازم آتا ہے۔ درست نہیں۔

۲. إِنَّ الَّذِينَ قَالُوا رَبُّنَا اللَّهُ ثُمَّ اسْتَفَامُوا تَتَنَزَّلُ عَلَيْهِمُ الْمَلَائِكَةُ إِنْ لَا تَخَافُوا
وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ (حم سجدہ: ۳۱)

ترجمہ:۔ وہ لوگ جنہوں نے کہا کہ اللہ ہمارا رب ہے۔ پھر مستقل مزاجی سے اس عقیدہ پر قائم ہو گئے ان پر فرشتے اتریں گے یہ کہتے ہوئے کہ ڈرو نہیں اور کسی پچھلی غلطی کا غم نہ کرو اور اسی جنت کے ملنے سے خوش ہو جاؤ جس کا تم سے وعدہ کیا گیا تھا۔

استدلال:۔ اس آیت کریمہ میں فرشتوں کے نزول کے لئے تنزل کا صیغہ استعمال کیا گیا ہے جو فعل مضارع کا صیغہ ہے۔ جس میں حال اور مستقبل دونوں زمانے پائے جاتے ہیں۔ پس آیت کے الفاظ سے ثابت ہوتا ہے کہ جو خدا ماضی میں فرشتوں کے ذریعہ اپنے نیک بندوں سے ہمکلام ہوتا تھا اور وہ خدا اب بھی وحی والہام کی صورت میں کلام کرتا ہے اور آئندہ بھی ایسا ہوتا رہے گا اور یہ سلسلہ ہمیشہ جاری رہے گا۔ کیونکہ خدا تعالیٰ کی صفات دائمی ہیں۔

احادیث

۱. لَقَدْ كَانَ فِيمَنْ قَبْلِكُمْ مِنْ بَنِي إِسْرَائِيلَ رِجَالٌ يُكَلِّمُونَ مِنْ غَيْرِ أَنْ يَكُونُوا
أَنْبِيَاءَ فَإِنْ يَكْفُرْ فِي أُمَّتِي أَحَدٌ فَعَمْرُؤُ. (بخاری کتاب المناقب باب ماجاء فی مناقب عمر)
ترجمہ:۔ ”تم سے پہلے بنی اسرائیل میں ایسے لوگ گزرے ہیں جو نبی تو نہیں تھے مگر اس کے
باوجود خدا تعالیٰ ان سے ہمکلام ہوتا تھا۔ اگر میری امت میں ایسے (خوش نصیب) ہوئے ہیں تو ان
میں سے ایک عمر بھی ہوگا۔“

آنحضرت ﷺ کی یہ بات سچی ثابت ہوئی۔ حضرت عمرؓ کے کئی الہام احادیث صحیحہ سے ثابت ہیں۔
حضرت عمرؓ نے حضرت سعد بن ابی وقاص کو ایرانیوں کے خلاف جنگ کے دوران لکھا کہ: ”مجھے القاء
ہوا کہ تمہارے مقابلے میں دشمن کو شکست ہوگی۔“ (الوثائق العباسیہ فرمان بنام سعد بن ابی وقاص ۳۰۳)

القاء الہام ہی کی ایک قسم ہے۔

۲۔ آنحضرت ﷺ کے وصال پر صحابہ کو میض کے ساتھ ہی غسل دینے کی وحی ہوئی تھی۔
 ”حضرت عائشہ سے روایت ہے کہ جب صحابہ آنحضرت ﷺ کے کپڑے اتار کر غسل دینے لگے تو ان میں سے بعض نے آنحضرت ﷺ کے کپڑے اتار کر غسل دینے میں ہچکچاہٹ محسوس کی اس سلسلہ میں ان کے درمیان اختلاف ہو گیا۔ اسی دوران اللہ تعالیٰ نے ان پر نیند کی حالت طاری کر دی (یعنی کشفی حالت طاری ہو گئی) پھر ان کو گھر کے ایک کونے سے آواز سنائی دی جس کے متعلق ان کو علم نہ ہو سکا کہ یہ آواز کس کی ہے۔ وہ کلام یہ تھا کہ آنحضرت ﷺ کو تم میض سمیت غسل دیا جائے۔ چنانچہ صحابہ نے تم میض سمیت غسل دیا۔“

(بحوالہ سیرت ابن ہشام القسم الثانی جز رابع ص ۶۶۲)

اس حدیث سے ثابت ہے کہ صحابہ کو آنحضرت ﷺ کو غسل دینے کے سلسلہ میں الہام ہوا۔

اقوال بزرگان امت

امت مسلمہ کے اکثر علماء بھی اس عقیدہ کی تائید کرتے ہیں کہ آنحضرتؐ کے بعد بھی سلسلہ وحی والہام جاری ہے۔ چنانچہ نمونہ کے طور پر ذیل میں چند حوالے درج کئے جاتے ہیں:-

☆ حضرت شاہ ولی اللہ محدث دہلوی فرماتے ہیں کہ:-

”اللہ تعالیٰ کا یہ فرمانا کہ وَهُوَ يَتَوَلَّى الصَّالِحِينَ۔ یہ مقررین ہی کی علامت ہے اور اس قرب کی خصوصیتوں میں سے ایک یہ بھی ہے کہ فرشتے ایسے شخص کو پکارتے ہیں جس طرح کہ مریم کو پکارا تھا۔“

(تقیہات الہیہ جلد ۲ ص ۱۲۳)

☆ امام رازی اپنی کتاب تفسیر کبیر میں تحریر فرماتے ہیں کہ:-

”ملائکہ انسانوں کی روحوں میں الہاموں کے ذریعہ سے اپنی تاثیر نازل کرتے ہیں۔ اور یقینی کشفوں کے ذریعہ سے ان پر اپنے کمالات ظاہر کرتے ہیں۔“

☆ مولانا داؤد صاحب غزنوی کے والد مولوی عبدالجبار صاحب غزنوی اپنی کتاب ”اثبات الالہام وَالْبَيِّنَةُ“ ص ۱۴۸ میں لکھتے ہیں:-

”مسئلہ الہام حلت و حرمت کا مسئلہ نہیں جو اس کا ثبوت صحابہ اور تابعین سے ضرور ہونا چاہئے۔ بلکہ حضرت آدمؑ سے لے کر اس دم تک اگر کسی نے بھی دعویٰ نہ کیا ہو اور آج ایک شخص متقی، صالح دعویٰ کرے کہ مجھے الہام ہوتا ہے اور مجھے غیب سے آواز آتی ہے تو پھر اس کو سچا جانیں گے۔ اور بحکم شریعت تمام اہل اسلام پر

لازم ہے کہ اس کو سچا سمجھیں۔“

☆ حضرت مولانا روم فرماتے ہیں کہ:-

خلق نفس از و سوسہ خالی شود مہمان وحی اجلائی شود

(مثنوی دفتر سوم ص ۱۰)

یعنی اللہ تعالیٰ کامل انسانوں کو نفس و سوسہ سے پاک فرما دیتا ہے۔ اور ان کے اوپر وحی الہی نازل ہوتی رہتی ہے۔

☆ تفسیر روح المعانی میں لکھا ہے:-

”قرآن کریم میں جو اللہ تعالیٰ فرماتا ہے۔ مَا كَانَ لِنَبِيٍّ أَنْ يَكْلِمَهُ اللَّهُ إِلَّا وَحِيًّا أَوْ مِنْ وَرَاءِ

حِجَابٍ۔ (شوریٰ: ۵۱/۶)

اس میں خدا تعالیٰ نے عام ذکر کیا ہے۔ نبی کا ذکر نہیں کیا۔ اس لئے نبیوں کے ساتھ وحی مخصوص نہیں بلکہ سابق زمانے میں مریم اور اُمّ موسیٰ کی مثال موجود ہے کہ وہ نبیہ نہیں تھیں۔ اور اللہ تعالیٰ نے ان سے کلام کیا اور ہماری امت میں محدثین امت سے بھی یہی سلوک ہوگا۔ اور ان پر وحی نازل ہوگی۔

(تفسیر روح المعانی زیر آیت مَا كَانَ لِنَبِيٍّ أَنْ يَكْلِمَهُ اللَّهُ إِلَّا وَحِيًّا جُزْ ۱۳ ص ۹۵۵)

☆ نواب نور الحسن خان صاحب ابن نواب صدیق حسن خان صاحب مصنف بیچ الکرامہ ہندوستان

کے اہلحدیث کے مسلمہ لیڈر فرماتے ہیں:-

”حدیث لَا وَحِيٍّ بَعْدَ مَوْتِي بے اصل ہے۔ ہاں لَا نَبِيٍّ بَعْدِي آیا ہے۔ اس کے معنی نزدیک

اہل علم کے یہ ہیں کہ میرے بعد کوئی نبی شرح ناسخ لے کر نہ آئے گا۔..... یہ حدیث کہ اِنَّ جِبْرِيْلَ لَا

يَنْزِلُ اِلَى الْاَرْضِ بَعْدَ مَوْتِ النَّبِيِّ صَلَّى اللَّهُ عَلَيْهِ وَسَلَّمَ بے اصل ہے۔ حالانکہ کئی احادیث میں آنا

جبرئیل کا ثابت ہے۔

(۱) جیسے وقت مرنے کے طہارت پر۔

(۲) شب قدر میں۔

(۳) دجال کے روکنے کو مکہ، مدینہ سے، الیٰ غیر ذالک۔ (اقتراب الساعۃ ص ۱۶۳-۱۶۲)

بزرگان امت پر سلسلہ وحی والہام

امت محمدیہ میں بہت سارے ایسے بزرگ اور اولیاء گزرے ہیں جن کے الہامات ثابت ہیں:-

۱- حضرت امام ابوحنیفہؒ رات کی عبادت کے وقت یہ آواز سنتے تھے:-
 ”اے ابوحنیفہ! تُو نے میری خدمت کو خالص کیا۔ اور میری معرفت کو کمال تک پہنچایا۔ اس لئے میں تجھے اور تیری سچی اتباع کرنے والوں کو بخش دوں گا۔“
 (روح البیان جلد ۱ ص ۱۴۴)

۲- حضرت امام شافعیؒ کو الہام ہوا:-
 يَا مُحَمَّدَ عَلَيكَ بِالْفَقْهِ وَدَعِ الشِّعْرَ.
 یعنی غور و فکر تم پر لازم ہے اور شعر و شاعری کو چھوڑو۔
 ۳- مولوی عبداللہ غزنوی صاحب کے الہامات کو اگر جمع کیا جائے تو ایک بڑی کتاب بن سکتی ہے۔
 صرف نمونہ کے طور پر ان کے بعض الہامات نقل کئے جاتے ہیں:-

- (i) اَلَيْسَ اللّٰهُ بِكَافٍ عَبْدَهٗ۔ (سوانح عمری مولوی عبداللہ غزنوی ص ۴۶)
 (ii) اَنْتَ مِنِّيْ وَاَنَا مِنْكَ فَلَا تَخَفْ وَلَا تَحْزَنْ۔ (سوانح عمری مولوی عبداللہ غزنوی ص ۴۶)
 (iii) اَنَا جَلِيْسُكَ وَاَنْيْسُكَ فَلَا تَحْزَنْ۔ (سوانح عمری مولوی عبداللہ غزنوی ص ۴۶)
 ۴- حضرت شاہ ولی اللہ محدث دہلویؒ فرماتے ہیں:-

”اللہ سبحانہ تعالیٰ نے مجھ پر وحی نازل کی اور فرمایا۔ میں تجھے وہ طریقہ دوں گا جو ان تمام طریقوں میں جو اس وقت رائج ہیں سب سے زیادہ خدا تعالیٰ تک پہنچانے میں قریب ہوگا اور سب سے زیادہ مضبوط ہوگا۔“
 (تقیہات الہیہ جلد نمبر ۱ ص ۴۵)

درج ذیل بزرگوں کے الہام ثابت ہیں:-

- | | |
|--------------------------------|--|
| ۱- حضرت اویس قرنیؓ | تذکرۃ الاولیاء اردو ص ۱۸-۲۰ |
| ۲- حضرت خواجہ حسن بصریؒ | تذکرۃ الاولیاء اردو ص ۳۰ |
| ۳- حضرت مالک بن دینارؒ | تذکرۃ الاولیاء اردو ص ۳۶ |
| ۴- حضرت حبیب عجمیؒ | تذکرۃ الاولیاء اردو ص ۴۷ |
| ۵- حضرت رابعہ بصریؒ | تذکرۃ الاولیاء اردو ص ۵۳ |
| ۶- حضرت ابرہیم بن ادھمؒ | تذکرۃ الاولیاء اردو ص ۸۴ |
| ۷- حضرت ذوالنون مصریؒ | تذکرۃ الاولیاء اردو ص ۹۸ |
| ۸- حضرت بایزید بسطامیؒ | تذکرۃ الاولیاء اردو ص ۱۱۳، ۱۱۴، ۱۱۶، ۱۱۹ |
| ۹- حضرت محمد علی حکیم الترمذیؒ | تذکرۃ الاولیاء اردو ص ۲۵۲ |

- ۱۰۔ حضرت جنید بغدادیؒ تذکرۃ الاولیاء اردو ص ۲۲۱
 ۱۱۔ حضرت ابوالحسن خرقانیؒ تذکرۃ الاولیاء اردو ص ۲۸
 ۱۲۔ حضرت عبدالوہاب شعرانیؒ لطائف المنن الکبریٰ جلد نمبر ۶۲
 ۱۳۔ حضرت شیخ احمد سرہندیؒ مقامات امام ربانی ص ۶۵
 ۱۴۔ حضرت سید احمد بریلویؒ سوانح احمدی ص ۱۱
 ۱۵۔ حضرت سید عبدالقادر جیلانیؒ تذکرہ اولیاء اردو ص ۲۳۸-۲۳۷
 ان کے علاوہ بھی امت میں بیسیوں صاحب الہام بزرگ گزرے ہیں۔

حضرت امام مہدیؑ پر جبریل کا نزول

امت محمدیہ کے بہت سارے بزرگوں کے ایسے اقوال موجود ہیں جن میں حضرت امام مہدی علیہ السلام پر وحی والہام بذریعہ جبریل تسلیم کیا گیا ہے۔

- ۱۔ ”مہدی الہام کے ذریعہ شریعت کی باریکیاں سمجھ کے لوگوں تک پہنچائے گا۔“
(قول محی الدین ابن عربیؒ - اسعاف الراغبین ص ۱۴۵)
- ۲۔ ”جبریل ان پر وحی حقیقی لے کر نازل ہوگا۔“ (اسعاف الراغبین ص ۱۴۷)
- ۳۔ ”نَعَمْ يُوحَىٰ عَلَيْهِ السَّلَامُ وَحَىٰ حَقِيقِي كَمَا فِي حَدِيثِ مُسْلِمٍ“.

(روح المعانی جلد ۵ ص ۶۵)

- ہاں حضرت امام مہدی پر مسلم کی حدیث کے مطابق وحی حقیقی نازل ہوگی۔
- ۴۔ ”وحی میثود باد پس عمل میکند بوحی بامر خدای تعالیٰ می۔“ (النجم الثاقب جلد نمبر ۱ ص ۶۶)
- اور (امام مہدی) پر وحی ہوگی اور وہ اللہ کے حکم سے اس وحی کے مطابق عمل کرے گا۔
- آخر پر ہم صرف دو عقلی دلیلیں دینا چاہتے ہیں:-

۱۔ اگر وحی والہام کا دروازہ بند ہے تو پھر امام مہدی کو کیسے معلوم ہوگا کہ وہ امام مہدی ہے۔ اگر خدا بتائے گا۔ تو اسی بتانے کا نام ہی تو وحی والہام ہے۔

۲۔ حیات مسیح کا عقیدہ رکھنے والے مسلمانوں کے عقیدہ کے مطابق حضرت عیسیٰؑ اپنی بعثت ثانیہ کے وقت لوگوں کو قرآن کی تعلیم سکھائیں گے جبکہ حضرت عیسیٰ علیہ السلام تو صاحب انجیل ہیں اور ان کی زبان عبرانی یا آرامی تھی۔ پھر اس کے باوجود قرآن کا علم کیسے حاصل کریں گے؟ اگر خدا سے تو پھر وحی والہام کا سلسلہ جاری ماننا پڑے گا۔

جماعت احمدیہ اور لاہوری احمدیوں میں فرق

حضرت خلیفۃ المسیح الاول کی وفات کے بعد جماعت احمدیہ نے حضرت مرزا بشیر الدین محمود احمد صاحبؒ کو خلیفۃ المسیح الثانی تسلیم کرتے ہوئے آپ کے ہاتھ پر بیعت کر لی۔ لیکن جماعت کے کچھ افراد (جن میں سے مکرم مولوی محمد علی صاحب ایم۔ اے۔ مکرم خواجہ کمال الدین صاحب ایل۔ ایل۔ بی اور مولوی صدر الدین صاحب وغیرہ زیادہ نمایاں تھے) نے حضرت صاحبزادہ مرزا بشیر الدین محمود احمد صاحبؒ کو خلیفۃ المسیح الثانی تسلیم کرنے سے انکار کر دیا۔ اور قادیان کو چھوڑ کر لاہور منتقل ہو گئے۔ وہ لوگ جنہوں نے حضرت مصلح موعودؒ کے ہاتھ پر بیعت نہ کی (جس کی وجہ سے وہ غیر مبائعین کہلائے) انہوں نے مکرم مولوی محمد علی صاحب ایم اے کو اپنا امیر بنا لیا اور اپنا مرکز لاہور میں قائم کر لیا۔ غیر مبائعین کے لاہور میں اپنا مرکز قائم کرنے کی وجہ سے ہی وہ لاہوری احمدی یا لاہوری جماعت کے طور پر معروف ہوئے۔ نیز ان غیر مبائعین لاہوریوں نے لاہور سے اپنا ایک رسالہ پیغام صلح جاری رکھا ہوا تھا جس میں اپنے خیالات اور عقائد کا اظہار کرنا شروع کر دیا اس وجہ سے لاہوری احمدیوں کو پیغامی بھی کہا جانے لگا۔

یہ تو تھی لاہوری احمدی جماعت (غیر مبائعین، پیغامی جماعت) کا قیام اور وجہ تسمیہ۔ اب ذیل میں وہ وجہ بیان کی جاتی ہے جس کی بناء پر ان لوگوں نے حضرت صاحبزادہ مرزا بشیر الدین محمود احمد صاحبؒ کے ہاتھ پر بیعت کرنے سے انکار کر دیا جو کچھ اس طرح پر ہے۔

دراصل مولوی محمد علی صاحبؒ اور خواجہ کمال الدین صاحبؒ اور ان کے کچھ دیگر ساتھی اور ہم خیال وہمونا حضرت مسیح موعود علیہ السلام کی وفات کے بعد نظام خلافت کے قائم ہونے کے خلاف تھے۔ ان کے نزدیک حضرت مسیح موعود علیہ السلام کے بعد ان کی جانشین شخصی خلافت ہونے کی بجائے صدر انجمن احمدیہ ہی جانشینی کا کردار ادا کرے گی۔ دراصل یہ لوگ جدید تعلیم یافتہ تھے اور مغربی دنیا کے اثرات ان کے ذہنوں اور مزاجوں پر چھائے ہوئے تھے اور مغربی طرز حکومت اور جمہوریت سے یہ لوگ کافی متاثر ہوئے ہوئے تھے۔ اور شخصی خلافت کے حق میں نہیں تھے۔ مگر چونکہ حضرت مسیح موعود علیہ السلام کی وفات کے بعد جماعت نے متفقہ طور پر حضرت حافظ حکیم مولانا نور الدین صاحبؒ بھیروی کو خلیفۃ المسیح چن لیا تھا۔ اور خلیفۃ المسیح کے طور پر آپ کے ہاتھ پر بیعت بھی کر لی تھی۔ حضرت خلیفۃ المسیح الاولؒ کا مقام و مرتبہ کچھ ایسا تھا کہ یہ لوگ بھی آپ کو خلیفۃ المسیح تسلیم کرتے ہوئے آپ کی بیعت کرنے پر مجبور ہو گئے۔ اور نہ چاہتے ہوئے بھی آپ کی بیعت کر لی۔ لیکن کچھ عرصہ بعد اندر ہی اندر اپنے خیالات اور سوچ کا اظہار کرنا شروع کر دیا۔ جن کی اطلاع حضرت خلیفۃ المسیح الاولؒ

کو بھی مل گئی۔ چنانچہ آپ نے قادیان میں مقیم تمام احمدیوں کو مسجد مبارک میں اکٹھا کر کے اس سلسلہ میں بڑی ولولہ انگیز اور جذباتی تقریر فرمائی۔ جس میں خلیفہ مسیح کے مقام و مرتبہ پر روشنی ڈالی اور مولوی محمد علی صاحبؒ اور خواجہ کمال الدین صاحبؒ کو دوبارہ بیعت کرنے کی ہدایت فرمائی۔ چنانچہ اس وقت ان لوگوں نے معذرت کرتے ہوئے تجدید بیعت کی اور وقتی طور پر خاموشی اختیار کر لی۔ لیکن چونکہ ذہنی طور پر وہ نظام خلافت کے حق میں نہ تھے بلکہ جمہوریت پسند تھے اس لئے حضرت خلیفہ مسیح الاولؑ کی آخری بیماری کے دوران یہ لوگ دوبارہ Active ہو گئے۔ اور اندر ہی اندر اپنے ہم خیالوں سے رابطے اور مشورے کرنے شروع کر دیئے۔ جب حضرت خلیفہ مسیح الاولؑ کی وفات ہو گئی تو اس وقت یہ لوگ کھل کر سامنے آ گئے اور انتخاب خلافت کی کھل کر مخالفت کی۔ ان لوگوں کو کافی سمجھانے کی کوشش کی گئی مگر سب کوششیں بے سود ثابت ہوئیں۔ بالآخر حضرت صاحبزادہ مرزا بشیر الدین محمود احمد صاحبؒ کا بطور خلیفہ مسیح الثانی انتخاب عمل میں آیا گیا اور جماعت کی غالب اکثریت نے آپ کی بیعت کر لی جبکہ ان لوگوں نے آپ کی بیعت کرنے سے انکار کر دیا اور قادیان کو چھوڑ کر لاہور منتقل ہو گئے اور وہاں مولوی محمد علی صاحبؒ کو اپنا امیر مقرر کر کے ایک الگ جماعت کی بنیاد رکھ دی اور لاہور کو اپنا مرکز قرار دیا۔ اسی وجہ سے یہ لوگ لاہوری احمدی کہلانے لگے۔

لاہوری جماعت کے قائم ہونے کی اصل وجہ تو اوپر بیان ہو چکی ہے اب ذیل میں ان کے دیگر خیالات اور نظریات کا بھی تعارف کروایا جاتا ہے۔

لاہوری احمدی اور جماعت احمدیہ کے عقائد میں اختلافات

۱۔ پہلا اختلاف :-

لاہوری جماعت (غیر مبائعین، پیغامی) کا پہلا عقیدہ جس کا اوپر ذکر کیا جا چکا ہے کہ حضرت مسیح موعود علیہ السلام کی جانشین صدر انجمن احمدیہ ہے نہ کہ شخصی خلافت۔ اس سلسلہ میں اس کتاب کے اگلے باب نمبر ۵ ”جماعت احمدیہ کا نظام خلافت“ کے تحت زیر عنوان ”حضرت مسیح موعود علیہ السلام کی جانشین شخصی خلافت یا انجمن“ میں مفصل بحث کر دی گئی ہے جس میں قرآن و حدیث اور دیگر عقلی و نقلی دلائل سے ثابت کیا گیا ہے کہ حضرت مسیح موعود علیہ السلام کی جانشین شخصی خلافت ہے یا صدر انجمن کی باڈی ہے۔ اس بحث کا مطالعہ کرنے سے اصل حقیقت روز روشن کی طرح عیاں ہو جائے گی۔ لہذا اس موقع پر اس سلسلہ میں مزید تفصیل میں جانے کی ضرورت نہیں ہے۔ البتہ حضرت مسیح موعودؑ کے رسالہ الوصیت سے کچھ عبارت پیش کی جاتی ہے جس سے ثابت ہوتا ہے کہ حضرت مسیح موعود علیہ السلام کے بعد آپ کی جانشین شخصی خلافت کو ہونا تھا نہ کہ صدر انجمن

احمدیہ کی جنرل باڈی۔ چنانچہ حضرت مسیح موعودؑ تحریر فرماتے ہیں۔

”غرض دو قسم کی قدرت ظاہر کرتا ہے۔ (۱) اول خود نبیوں کے ہاتھ سے اپنی قدرت کا ہاتھ دکھاتا ہے۔ (۲) دوسرے ایسے وقت میں جب نبی کی وفات کے بعد مشکلات کا سامنا پیدا ہو جاتا ہے اور دشمن زور میں آجاتے ہیں اور خیال کرتے ہیں کہ اب کام بگڑ گیا ہے۔ اور یقین کر لیتے ہیں کہ اب یہ جماعت نابود ہو جائے گی اور خود جماعت کے لوگ بھی تردد میں پڑ جاتے ہیں اور ان کی کمریں ٹوٹ جاتی ہیں اور کئی بد قسمت مرتد ہونے کی راہیں اختیار کر لیتے ہیں تب خدا تعالیٰ دوسری مرتبہ اپنی زبردست قدرت ظاہر کرتا ہے اور گرتی ہوئی جماعت کو سنبھال لیتا ہے۔ پس وہ جو اخیر تک صبر کرتا ہے خدا تعالیٰ کے اس معجزہ کو دیکھتا ہے۔ جیسا کہ حضرت ابو بکر صدیقؓ کے وقت میں ہوا جبکہ آنحضرت ﷺ کی موت ایک بے وقت موت سمجھی گئی۔ اور بہت سے بادیہ نشین نادان مرتد ہو گئے اور صحابہ بھی مارے غم کے دیوانہ کی طرح ہو گئے۔ تب خدا تعالیٰ نے حضرت ابو بکر صدیقؓ کو کھڑا کر کے دوبارہ اپنی قدرت کا نمونہ دکھایا اور اسلام کو نابود ہوتے ہوتے تھام لیا اور اس وعدہ کو پورا کیا جو فرمایا تھا وَ اَيُّمَسْكِنَنَّ لَهُمْ دِينَهُمُ الَّذِي ارْتَضَىٰ لَهُمْ وَ اَلَيْسَ لَهُمْ وَ اَلَيْسَ لَهُمْ مِنْ بَعْدِ خَوْفِهِمْ اٰمَنًا (یعنی خوف کے بعد پھر ہم ان کے پیر جمادیں گے۔ ایسا ہی حضرت موسیٰ علیہ السلام کے وقت میں ہوا جبکہ حضرت موسیٰ مصر اور کنعان کی راہ میں پہلے اس سے جو بنی اسرائیل کو وعدہ کے موافق منزل مقصود تک پہنچا دیں فوت ہو گئے اور بنی اسرائیل میں ان کے مرنے سے ایک بڑا ماتم برپا ہوا۔ جیسا کہ توریت میں لکھا ہے کہ بنی اسرائیل اس بے وقت موت کے صدمہ سے اور حضرت موسیٰؑ کی ناگہانی جدائی سے چالیس دن تک روتے رہے۔ ایسا ہی حضرت عیسیٰ علیہ السلام کے ساتھ معاملہ ہوا اور صلیب کے واقعہ کے وقت تمام حواری تتر بتر ہو گئے اور ایک ان میں سے مرتد بھی ہو گیا۔

سوائے عزیز و! جبکہ قدیم سے سنت اللہ یہی ہے کہ خدا تعالیٰ دو قدرتیں دکھلاتا ہے تا مخالفوں کی دو جھوٹی خوشیوں کو پامال کر کے دکھلا دے۔ سواب ممکن نہیں ہے کہ خدا تعالیٰ اپنی قدیم سنت کو ترک کر دیوے۔ اس لئے تم میری اس بات سے جو میں نے تمہارے پاس بیان کی غمگین مت ہو اور تمہارے دل پریشان نہ ہو جائیں کیونکہ تمہارے لئے دوسری قدرت کا بھی دیکھنا ضروری ہے اور اس کا آنا تمہارے لئے بہتر ہے کیونکہ وہ دائمی ہے جس کا سلسلہ قیامت تک منقطع نہیں ہوگا۔ اور وہ دوسری قدرت نہیں آسکتی جب تک میں نہ جاؤں۔ لیکن جب میں جاؤں گا تو پھر خدا اس دوسری قدرت کو تمہارے لئے بھیج دے گا جو ہمیشہ تمہارے ساتھ رہے گی۔ جیسا کہ خدا کا براہین احمدیہ میں وعدہ ہے۔ اور وہ وعدہ میری ذات کی نسبت نہیں ہے بلکہ تمہاری نسبت وعدہ ہے جیسا کہ خدا فرماتا ہے کہ میں اس جماعت کو جو تیرے پیرو ہیں قیامت تک دوسروں پر غلبہ دوں گا۔ سو ضرور

ہے کہ تم پر میری جدائی کا دن آوے تا بعد اس کے وہ دن آوے جو دائمی وعدہ کا دن ہے۔ وہ ہمارا خدا وعدوں کا سچا اور وفادار اور صادق خدا ہے وہ سب کچھ تمہیں دکھلائے گا جس کا اس نے وعدہ فرمایا ہے۔ اگرچہ یہ دن دنیا کے آخری دن ہیں اور بہت بلائیں ہیں جن کے نزول کا وقت ہے پر ضرور ہے کہ یہ دنیا قائم رہے جب تک وہ تمام باتیں پوری نہ ہو جائیں جن کی خدا نے خبر دی۔ میں خدا کی طرف سے ایک قدرت کے رنگ میں ظاہر ہوا اور میں خدا کی ایک مجسم قدرت ہوں۔ اور میرے بعد بعض اور وجود ہوں گے جو دوسری قدرت کا مظہر ہوں گے۔ سو تم خدا کی قدرت ثانیہ کے انتظار میں اکٹھے ہو کر دعا میں لگے رہیں تا دوسری قدرت آسمان سے نازل ہو اور تمہیں دکھادے کہ تمہارا خدا ایسا قادر خدا ہے۔ اپنی موت کو قریب سمجھو تم نہیں جانتے کہ کس وقت وہ گھڑی آجائے گی۔“

(رسالہ الوصیت روحانی خزائن جلد نمبر ۲۰ ص ۲۰۲ تا ۲۰۸)

۲۔ دوسرا اختلاف :-

لاہوری جماعت اور جماعت احمدیہ عالمگیر میں یہ ہے کہ لاہوری احمدی حضرت مسیح موعود علیہ السلام کو صرف مجدد، امام مہدی اور مسیح موعود تسلیم کرتے ہیں مگر آپ کے منصب نبوت کو تسلیم نہیں کرتے۔ حالانکہ خلافت ثانیہ کے قیام تک لاہوری جماعت سے تعلق رکھنے والے تمام علماء و سکالرز حضرت مسیح موعود علیہ السلام کو امتی نبی تسلیم کرتے تھے۔ جماعتی اخبارات و رسائل اور لٹریچر میں مذکورہ بالا لاہوری عمائدین کی ایسی تحریرات موجود ہیں جن میں انہوں نے خود حضرت مسیح موعود علیہ السلام کے منصب نبوت کو تسلیم کیا ہوا ہے۔ لیکن جو نبی ان لوگوں نے نظام خلافت سے علیحدگی اختیار کی اور لاہور میں اپنی ایک الگ جماعت کی بنیاد رکھی تو انہوں نے حضرت مسیح موعود علیہ السلام کے نبوت کے مقام پر فائز ہونے سے انحراف اختیار کر لیا اور اسی طرح منصب نبوت تسلیم کرنے کے نتیجے میں پیدا ہونے والے دیگر مسائل میں بھی تبدیلی پیدا کر لی جن کا آگے ذکر آئے گا۔

حضرت مسیح موعودؑ کے منصب نبوت سے انکار میں حکمت :-

حضرت مسیح موعود کے منصب نبوت پر فائز ہونے کے عقیدہ سے انکار میں حکمت دراصل یہ تھی کہ امت مسلمہ کی ایک بھاری تعداد حضرت بانی سلسلہ عالیہ احمدیہ کو چودھویں صدی کا مجدد اور امام مہدی تسلیم کرنے کیلئے تیار تھی مگر آپ کے منصب نبوت کو ماننے کے لئے یا اس کو سمجھنے کے لئے تیار نہ تھی۔ تو ان لاہوری احمدیوں نے اس صورتحال کے پیش نظر اپنے اس عقیدہ میں تبدیلی کر لی کہ حضرت مسیح موعود علیہ السلام امتی نبی ہیں۔ تاکہ وہ لوگ جو حضرت مسیح موعود علیہ السلام کو صرف مجدد اور امام مہدی تسلیم کرتے ہیں وہ سب ہمارے ساتھ شامل ہو جائیں گے اور اس طرح ہماری اقلیت اکثریت میں بدل جائے گی۔ حالانکہ ان کی یہ سوچ محض ایک خام خیالی

ثابت ہوئی اور ان کو اپنے اس مقصد میں کامیابی حاصل نہ ہو سکی کیونکہ اللہ تعالیٰ کی تائید ان کے ساتھ نہ تھی اور وہ اصل حقیقت کو جانتے بوجھتے ہوئے اس کو چھپا رہے تھے۔ پس جماعت احمدیہ اور لاہوری احمدیوں میں عقائد کے لحاظ سے دوسرا اختلافی مسئلہ حضرت مسیح موعود علیہ السلام کا منصب نبوت پر فائز ہونا یا نہ ہونا ہے۔

۳۔ تیسرا اختلاف :-

جماعت احمدیہ اور لاہوری احمدیوں کے درمیان تیسرا اختلافی مسئلہ یہ ہے کہ لاہوری احمدی حضرت مسیح موعود علیہ السلام پر ایمان لانا یا آپ کی بیعت کرنا ضروری نہیں سمجھتے اور اس عقیدہ کے اختیار کرنے کی وجہ بھی صرف اور صرف حضرت مسیح موعود علیہ السلام کے مقام نبوت سے انکار ہی تھی۔ کیونکہ قرآن کریم اور احادیث کی رو سے صرف نبی پر ایمان لانا نجات کے لئے ضروری ہے۔ نبی کے علاوہ کسی بھی روحانی منصب پر فائز شخص پر نجات کے لئے ایمان لانا ضروری نہیں ہے۔ لہذا چونکہ انہوں نے حضرت مسیح موعود علیہ السلام کے مقام نبوت سے انکار کیا تھا اس لئے مسئلہ کفر و اسلام میں بھی تبدیلی کرنا ان کے لئے ضروری ہو گیا۔ اس کے برعکس جماعت احمدیہ چونکہ مسیح موعود کے مقام نبوت کو مانتی اور تسلیم کرتی ہے اس لئے قرآن کریم اور احادیث کی رو سے نجات کے لئے ان پر ایمان لانا ضروری سمجھتی ہے۔ کیونکہ ان کا دعویٰ ایک امتی نبی کا تھا نہ کہ محض ایک امام مہدی یا مجدد وقت کا۔

جیسا کہ خود حضرت مسیح موعودؑ اپنی کتاب ”ایک غلطی کا ازالہ“ میں اپنے دعویٰ نبوت کی نوعیت کی وضاحت کرتے ہوئے تحریر فرماتے ہیں :-

”اور اگر بروزی معنوں کے رو سے بھی کوئی شخص نبی اور رسول نہیں ہو سکتا تو پھر اس کے کیا معنی ہیں کہ اهدنا الصراط المستقیم صراط الذین انعمت علیہم۔ سو یاد رکھنا چاہئے کہ ان معنوں کے رو سے مجھے نبوت اور رسالت سے انکار نہیں ہے۔ اسی لحاظ سے صحیح مسلم میں بھی مسیح موعود کا نام نبی رکھا گیا۔ اگر خدا تعالیٰ سے غیب کی خبریں پانے والا نبی کا نام نہیں رکھتا تو پھر بتلاؤ کس نام سے اس کو پکارا جائے۔ اگر کہو اس کا نام محدث رکھنا چاہئے۔ تو میں کہتا ہوں تحدیث کے معنی کسی لغت کی کتاب میں اظہار غیب نہیں ہے مگر نبوت کے معنی اظہار امر غیب ہے۔ اور نبی ایک لفظ ہے جو عربی اور عبرانی میں مشترک ہے یعنی عبرانی میں اس لفظ کو نابی کہتے ہیں اور یہ لفظ نابا سے مشتق ہے جس کے یہ معنی ہیں۔ خدا سے خبر یا کر پیشگوئی کرنا۔ اور نبی کے لئے شارع ہونا شرط نہیں ہے۔ یہ صرف موہبت ہے جس کے ذریعہ سے امور غیبیہ کھلتے ہیں۔ پس میں جب کہ اس مدت تک ڈیرھ سو پیشگوئی کے قریب خدا کی طرف سے پا کر پیشم خود دیکھ چکا ہوں کہ صاف طور پر پوری ہو گئیں تو میں اپنی نسبت نبی یا رسول کے نام سے کیونکر انکار کر سکتا ہوں۔ اور جب کہ خدا تعالیٰ نے یہ نام میرے رکھے

ہیں۔ تو میں کیونکر رد کروں یا اس کے سوا کسی دوسرے سے ڈروں۔ مجھے اس خدا کی قسم ہے جس نے مجھے بھیجا ہے اور جس پر انفر اکرن لعنٹیوں کا کام ہے کہ اس نے مسیح موعود بنا کر بھیجا ہے۔ اور میں جیسا کہ قرآن شریف کی آیات پر ایمان رکھتا ہوں۔ ایسا ہی بغیر فرق ایک ذرہ کے خدا کی اس کھلی کھلی وحی پر ایمان لاتا ہوں جو مجھے ہوئی۔ جس کی سچائی اس کے متواتر نشانوں سے مجھ پر کھل گئی ہے۔ اور میں بیت اللہ میں کھڑے ہو کر یہ قسم کھا سکتا ہوں کہ وہ پاک وحی جو میرے پر نازل ہوئی یہ وہ اسی خدا کا کلام ہے جس نے حضرت موسیٰؑ اور حضرت عیسیٰؑ اور حضرت محمد مصطفیٰ ﷺ پر اپنا کلام نازل کیا تھا۔ میرے لئے زمین نے بھی گواہی دی ہے اور آسمان نے بھی۔ اس طرح پر میرے لئے آسمان بھی بولا اور زمین بھی کہ میں خلیفۃ اللہ ہوں۔ مگر پیشگوئیوں کے مطابق ضرور تھا کہ انکار بھی کیا جاتا۔ اس لئے جن کے دلوں پر پردے ہیں وہ قبول نہیں کرتے۔ میں جانتا ہوں کہ ضرور خدا میری تائید کرے گا جیسا کہ وہ ہمیشہ اپنے رسولوں کی تائید کرتا رہا ہے۔ کوئی نہیں جو میرے مقابل پر ٹھہر سکے۔ کیونکہ خدا کی تائید ان کے ساتھ نہیں۔ اور جس جس جگہ میں نے نبوت یا رسالت سے انکار کیا ہے صرف ان معنوں سے کیا ہے کہ میں مستقل طور پر کوئی شریعت لانے والا نہیں ہوں اور نہ میں مستقل طور پر نبی ہوں۔ مگر ان معنوں سے کہ میں نے اپنے رسول مقتدا سے باطنی فیوض حاصل کر کے اور اپنے لئے اس کا نام پا کر اس کے واسطے سے خدا کی طرف سے علم غیب پایا ہے رسول اور نبی ہوں مگر بغیر کسی جدید شریعت کے اس طور کا نبی کہلانے سے میں نے کبھی انکار نہیں کیا۔ بلکہ انہی معنوں سے خدا نے مجھے نبی اور رسول کر کے پکارا ہے۔ سواب بھی میں ان معنوں سے نبی اور رسول ہونے سے انکار نہیں کرتا اور میرا قول

”من ینستم رسول ویناوردہ ام کتاب“

اس کے معنی صرف اس قدر ہیں کہ میں صاحب شریعت نہیں ہوں۔ ہاں یہ بات بھی ضرور یاد رکھنی چاہئے اور ہرگز فراموش نہیں کرنی چاہئے کہ میں باوجود نبی اور رسول کے لفظ سے پکارے جانے کے خدا کی طرف سے اطلاع دیا گیا ہوں کہ یہ تمام فیوض بلا واسطہ میرے پر نہیں ہیں بلکہ آسمان پر ایک پاک وجود ہے جس کا روحانی افاضہ میرے شامل حال ہے یعنی محمد مصطفیٰ ﷺ۔ اس واسطے کو ملحوظ رکھ کر اور اس میں ہو کر اور اس کے نام محمدؐ اور احمدؐ سے مستمسک ہو کر میں رسول بھی ہوں اور نبی بھی ہوں۔ یعنی بھیجا گیا بھی اور خدا سے غیب کی خبریں پانے والا بھی۔ اور اس طور سے خاتم النبیین کی مہر محفوظ رہی۔ کیونکہ میں نے انعکاسی اور ظلی طور پر محبت کے آئینہ کے ذریعہ سے وہی نام پایا۔ اگر کوئی شخص اس وحی الہی پر ناراض ہو کہ کیوں خدا تعالیٰ نے میرا نام نبی اور رسول رکھا ہے تو یہ اسکی حماقت ہے۔ کیونکہ میرے نبی اور رسول ہونے سے خدا کی مہر نہیں ٹوٹی۔

(ایک غلطی کا ازالہ روحانی خزائن جلد نمبر ۱۸ ص ۱۰۹ تا ۱۱۱)

لہذا آپ کے بحیثیت نبی ہونے کے جماعت احمدیہ کے نزدیک آپ پر ایمان لانا ضروری ہے۔ جبکہ لاہوری احمدی مسیح موعود علیہ السلام پر ایمان لانا ضروری نہیں سمجھتے۔

چوتھا اختلاف :-

چوتھا اختلاف جماعت احمدیہ عالمگیر اور لاہوری احمدیوں میں یہ ہے کہ حضرت مسیح موعود علیہ السلام کی ۲۰ فروری ۱۸۸۶ء والی پسر موعود کی پیشگوئی جماعت احمدیہ مبائعین کے نزدیک اپنی کمال شان میں حضرت صاحبزادہ مرزا بشیر الدین محمود احمد صاحب خلیفۃ المسیح الثانی کے بابرکت وجود میں پوری ہو چکی ہے جبکہ لاہوری احمدیوں کے نزدیک یہ پیشگوئی ابھی تک پوری نہیں ہوئی اور ان کے نزدیک اس پیشگوئی کا مصداق پسر موعود آئندہ کسی زمانہ میں پیدا ہوگا۔ حالانکہ ۲۰ فروری ۱۸۸۶ء والی پیشگوئی کے شائع ہونے کے کچھ ہی عرصہ بعد حضرت مسیح موعود علیہ السلام نے خدا تعالیٰ سے خبر پا کر پسر موعود کی ولادت کے سلسلہ میں یہ بھی پیشگوئی فرمائی تھی کہ وہ موعود بیٹا ۹ سال کے عرصہ کے اندر اندر پیدا ہوگا۔ لیکن اس کے باوجود غیر مبائعین اس حقیقت کو تسلیم کرنے کے لئے تیار نہیں کہ پسر موعود حضرت مرزا بشیر الدین محمود احمد صاحب خلیفۃ المسیح الثانی ہی ہیں۔ آپ نے اللہ تعالیٰ سے بشارت پا کر ۱۹۴۴ء میں مصلح موعود ہونے کا اعلان فرمایا۔

مذکورہ بالا تمام اختلافی مسائل کی حقیقت کو سمجھنے کے لئے دیگر عقلی و نقلی دلائل کے علاوہ صرف یہی ایک معیار کافی ہے کہ جماعت احمدیہ مبائعین آج خدا کے فضل سے دنیا کے تقریباً دو صد^۲ ممالک میں نفوذ کر چکی ہے اور اس کی تعداد کروڑوں میں داخل ہو چکی ہے اور اس کے چندوں کی آمدار بوں روپوں میں داخل ہو چکی ہے جبکہ اس کے مقابل پر لاہوری غیر مبائعین احمدیوں کی تعداد دن بدن ختم ہو رہی ہے۔ اور اب آخری شب کے چراغ کی طرح نیم مردہ حالت میں ٹھٹھا رہے ہیں۔ اور کہا جاسکتا ہے کہ عملاً یہ جماعت ختم ہو چکی ہے۔

جماعت احمدیہ کے بعض تاریخی دن

اللہ تعالیٰ قرآن کریم میں فرماتا ہے:

وَذَكِّرْهُمْ بِأَيِّمِ اللَّهِ إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ ۝ (ابراہیم: ۶)

یعنی اور انہیں اللہ کے دن یاد کرا۔ یقیناً اس میں ہر بہت صبر کرنے والے اور بہت شکر کرنے والے کیلئے

بہت سے نشان ہیں۔

مذہبی تاریخ سے پتہ چلتا ہے کہ اللہ تعالیٰ کے دن دو قسم کے ہوتے ہیں۔ ایک وہ دن جن میں اللہ تعالیٰ اتمام حجت کے بعد منکرین و مکذبین پر عذاب نازل کرتا ہے اور دوسرے وہ دن جن میں اللہ تعالیٰ پر ایمان لانے والوں اور جو ایمان لانے کے نتیجے میں بزدلی نہیں دکھاتے بلکہ صبر اور شکر کا مظاہرہ کرتے ہیں۔ اور ان کے قدم متزلزل نہیں ہوتے پر اپنے انعامات نازل کرتا ہے۔

یہاں پر اللہ تعالیٰ کے بعض ایسے دنوں کا تذکرہ کرنا مقصود ہے جن کا جماعت احمدیہ کی تاریخ کے ساتھ بڑا گہرا تعلق ہے۔ اور یہ وہ دن ہیں جن میں اللہ تعالیٰ نے مسیح موعود و مہدی معہود پر ایمان لانے کے نتیجے میں غیر معمولی انعامات نازل کئے ہیں۔ جو درج ذیل ہیں۔

۱۔ ۱۲ ربیع الاول

اسلامی مہینوں میں سے ربیع الاول کا مہینہ، بالخصوص اس مہینہ کی ۱۲ تاریخ اسلام اور احمدیت کی تاریخ میں بنیاد اور اساس کی حیثیت رکھتی ہے۔ یہ وہ مبارک دن ہے جس دن سرور کونین، محسن، انسانیت، رحمۃ اللعالمین، خاتم النبیین اور فخر الانبیاء حضرت محمد مصطفیٰ احمد مجتبیٰ ﷺ کی ولادت باسعادت ہوئی جس کے نتیجے میں تاریخ انسانیت پر چھانے والے بادل چھٹنے لگے۔ اور روحانی لحاظ سے تاریخی نور میں بدلنے لگی۔ جس کا ذکر حضرت مسیح موعودؑ ان الفاظ میں تحریر فرماتے ہیں:-

”وہ جو عرب کے بیابانی ملک میں ایک عجیب ماجرا گذرا کہ لاکھوں مردے تھوڑے دنوں میں زندہ ہو گئے اور پشتوں کے بگڑے ہوئے الہی رنگ پکڑ گئے اور آنکھوں کے اندھے بینا ہوئے اور گونگوں کی زبان پر الہی معارف جاری ہوئے اور دنیا میں ایک دفعہ ایک ایسا انقلاب پیدا ہوا کہ نہ پہلے اس سے کسی آنکھ نے دیکھا اور نہ کسی کان نے سنا۔“

(برکات دعا۔ روحانی خزائن جلد نمبر ۶ ص ۱۰-۱۱)

پس اس پہلو سے یہ دن مذہبی تاریخ میں سب سے زیادہ اہم اور مبارک ہے۔ کیونکہ اس دن اس عظیم ہستی کی پیدائش ہوئی جس کے لئے یہ کائنات تخلیق کی گئی۔ یہی وجہ ہے کہ جماعت احمدیہ کی تاریخ میں بھی اس دن کو ہر لحاظ سے اولیت اور فوقیت حاصل ہے۔ اور جماعت احمدیہ اس دن کو خالصتہً روحانی اور دینی جوش و جذبہ سے منانے کا اہتمام کرتی ہے۔ اور اس روز جماعت ہائے احمدیہ عالمگیر میں ہر جگہ سیرۃ النبی ﷺ کے موضوع پر جلسے، سیمینارز اور اجلاس منعقد کئے جاتے ہیں۔ اور اس دن کا آغاز نماز تہجد سے ہوتا ہے اور ہر فرد جماعت اس روز زیادہ سے زیادہ درود شریف پڑھنے کی کوشش کرتا ہے۔ اور جلسوں، سیمینار اور اجلاس میں آنحضرت ﷺ کا عظیم مقام، آنحضرت ﷺ کے بنی نوع انسان بلکہ پوری کائنات پر احسانات اور آپ ﷺ کی سیرۃ طیبہ کے مختلف پہلوؤں پر تقاریر، لیکچرز اور درس دیئے جاتے ہیں۔ اور اس روز آنحضرت ﷺ کے اسوۂ حسنہ کا ذکر کر کے ہر احمدی آپ کے اسوۂ حسنہ کی پیروی اور تقلید کرنے کا عزم نو کرتا ہے۔ پس یہ دن جماعت احمدیہ کی تاریخ میں سب سے زیادہ اہم ہے۔

یوم مسیح موعودؑ

آنحضرت ﷺ نے اپنے بعد آخری زمانہ میں بنی نوع انسان کی رشد و ہدایت اور دجال کے فتنوں سے امت مسلمہ کو محفوظ رکھنے اور بچانے کے لئے ایک مسیح موعود و مہدی مسعود کی پیشگوئی کی تھی۔ اور اس کی علامات میں سے ایک علامت یہ بھی بیان فرمائی تھی کہ اس کے ہاتھ میں ایک کتاب ہوگی جس میں اس پر ایمان لانے والے ۳۱۳ صحابہ کے نام درج ہوں گے۔ اور نیز امت محمدیہ کو اس پر ایمان لانے اور اس کی جماعت میں شامل ہونے کی تحریک اور تلقین بھی فرمائی تھی۔ اور اس سلسلہ میں یہاں تک فرمایا تھا کہ خواہ تمہیں برف کے تودوں پر سے گھٹنوں کے بل چل کر جانا پڑے آپ اس صورتحال کے باوجود اس تک پہنچنا اور اس پر ایمان لانا اور اس کی جماعت میں شامل ہونا۔

اور حضرت مسیح موعود علیہ السلام کو بھی ہدایت فرمائی تھی کہ وہ اسلام کو دنیا پر غالب کرنے کے لئے ایک جماعت تشکیل دیں۔ پس اس الہی منصوبہ کے پیش نظر اشاعت اسلام اور بنی نوع انسان کی رشد و ہدایت کے لئے اللہ تعالیٰ کے حکم کے تحت حضرت مسیح موعود علیہ السلام نے مورخہ ۲۳ مارچ ۱۸۸۹ء کو اس جماعت کی بنیاد رکھی۔ جس کا تفصیلی ذکر باب نمبر ۴ میں گذر چکا ہے۔ پس اسی پس منظر کے تحت ہر سال اس دن کو یوم مسیح موعودؑ کے نام سے منایا جاتا ہے۔ اور اس دن کا آغاز بھی باجماعت نماز تہجد سے ہوتا ہے۔ اور اس روز جماعت احمدیہ

کے قیام کی مناسبت سے جلسے، سیمینارز اور اجلاس تمام جماعتہائے احمدیہ عالمگیر میں منعقد کئے جاتے ہیں جن میں جماعت احمدیہ کے قیام کی غرض و غایت، حضرت مسیح موعود علیہ السلام کا پیدا کردہ روحانی انقلاب اور حضرت مسیح موعود علیہ السلام کی سیرۃ طیبہ کے مختلف پہلوؤں پر روشنی ڈالی جاتی ہے۔ اور اس روز تمام احمدی حقیقی احمدی بننے کا عہد نو کرتے ہیں۔ پس اس لحاظ سے یہ دن جماعت احمدیہ کی تاریخ میں ۱۲ ربیع الاول کے بعد سب سے زیادہ اہمیت کا حامل ہے۔

یوم خلافت

اللہ تعالیٰ کے انبیاء جن مقاصد کے تحت مبعوث ہوتے ہیں۔ ان مقاصد کو ان کی وفات کے بعد جاری رکھنے کے لئے نظام خلافت قائم کیا جاتا ہے۔ کیونکہ انبیاء تو محض ایک ٹھہریزی کرنے آتے ہیں اور اس ٹھہریزی کے نتیجے میں پیدا ہونے والے پودے یعنی انبیاء علیہم السلام کی قائم کردہ جماعت کی روحانی آبیاری کے لئے خلفاء کا سلسلہ جاری کیا جاتا ہے۔

جیسا کہ ایک حدیث میں آیا ہے کہ مَا كَانَتْ نَبْوَةٌ قَطُّ إِلَّا تَبِعَتْهَا خِلَافَةٌ

(الجامع الصغير لليسوطي الجزء الثاني صفحه ۲۶ مطبوعه مصر سن ۱۳۰۶ھ جری)

ترجمہ: یعنی کوئی نبی نہیں گذرا جس کے بعد نظام خلافت جاری نہ ہو اور۔

پس اسی حقیقت اور ضرورت کے پیش نظر احادیث صحیحہ سے یہ حقیقت روز روشن کی طرح عیاں ہوتی ہے کہ امت محمدیہ میں بھی آخری دور میں اسی طرح کی کامل خلافت راشدہ کا قیام مقدر تھا جس طرح کی اسلام کے دور اول میں قائم ہوئی تھی۔ جس کا ذکر مسند احمد بن حنبل جلد نمبر ۴ ص ۲۷۲ کی اس حدیث ثَمَّ تَكُونُ الْخِلَافَةُ عَلَىٰ مِنْهَاجِ النَّبِيِّ فِيهَا كَيْفَ كَانَتْ۔

پس اللہ تعالیٰ کے پروگرام اور مشیت کے تحت جب مورخہ ۲۶ مئی ۱۹۰۸ء کو حضرت مسیح موعود علیہ السلام کی وفات ہوئی اگلے ہی روز مورخہ ۲۷ مئی ۱۹۰۸ء کو خلافت احمدیہ کا قیام عمل میں آ گیا۔ پس اسی مناسبت اور پس منظر کے تحت اس دن کو جماعت احمدیہ کی تاریخ میں ”یوم خلافت“ کے نام سے یاد کیا جاتا ہے۔ اور ہر سال اس دن کو خصوصی طور پر منایا جاتا ہے۔ اس دن کا آغاز بھی باجماعت نماز تہجد سے کیا جاتا ہے۔ اور اس روز بھی تمام جماعت ہائے احمدیہ عالمگیر میں یوم خلافت کے عنوان سے جلسے، سیمینارز اور اجلاس منعقد کئے جاتے ہیں۔ جن میں نظام خلافت کی ضرورت و اہمیت، اغراض و مقاصد اور برکات و ثمرات کا تذکرہ کیا جاتا ہے۔ نیز

اس روز خلفائے سلسلہ کی پاکیزہ سیرت کے مختلف پہلوؤں پر تقاریر کی جاتی ہیں۔ اور خلافت احمدیہ کی برکات بیان کی جاتی ہیں۔ اور اس روز جہاں خلافت احمدیہ سے وفاداری، کامل اطاعت اور تعلق مضبوط کرنے کا عہد نو کیا جاتا ہے وہاں اس سلسلہ کے ہمیشہ قائم و دائم رہنے کے لئے بھی اللہ تعالیٰ کے حضور دعائیں مانگی جاتی ہیں۔ پس اس نظر کے تحت اس دن کو جماعت احمدیہ کی تاریخ میں خاص اہمیت حاصل ہے۔ اور اس دن کو روحانی و دینی جوش و جذبہ سے منایا جاتا ہے۔

یوم مصلح موعودؑ

حضرت مسیح موعود علیہ السلام نے ۱۸۸۴ء کو دنیا کے تمام مذاہب اور قوموں سے تعلق رکھنے والوں کو اسلام کی صداقت کے لئے ”نشان نمائی“ کی دعوت دی تھی۔ جس پر قادیان کے بعض سرکردہ آریوں اور ہندوؤں نے حضرت مسیح موعود علیہ السلام سے کوئی نشان دکھانے کی خواہش ظاہر کی۔ جس پر اللہ تعالیٰ کے حکم سے ہوشیار پور میں چالیس روز تک چلہ کشی کرنے کا پروگرام بنایا۔ اس چالیس روزہ چلہ کشی اور دعاؤں کے نتیجہ میں اللہ تعالیٰ نے اسلام کی صداقت کے لئے جس نشان کی نوید دی تھی وہ ایک غیر معمولی صفات کے حامل بیٹے کی ولادت تھی۔ جس میں کم و بیش ۵۲ صفات پائی جانی تھیں۔ چنانچہ اللہ تعالیٰ سے خبر پا کر حضرت مسیح موعود علیہ السلام نے ہوشیار پور میں تنہائی میں چلہ کشی کرنے کے بعد ہوشیار میں ہی مورخہ ۲۰ فروری ۱۸۸۶ء کو پیشگوئی مصلح موعود کے نام سے ایک اشتہار شائع کیا جس میں اس پسر موعود کی کم و بیش باون صفات اور خوبیاں بیان کی گئی تھیں۔ اور فرمایا کہ یہ فرزند ۹ سال کے عرصہ کے اندر اندر پیدا ہوگا۔ پیشگوئی مصلح موعود میں پسر موعود کی بیان فرمودہ صفات درج ذیل ہیں۔

پیشگوئی مصلح موعودؑ

”..... سو تجھے بشارت ہو کہ ایک وجیہہ اور پاک لڑکا تجھے دیا جائے گا۔ ایک زکی غلام (لڑکا) تجھے ملے گا وہ لڑکا تیرے ہی تخم سے تیری ہی ذریت و نسل ہوگا۔ خوبصورت پاک لڑکا تمہارا مہمان آتا ہے اس کا نام عنموائیل اور بشیر بھی ہے۔ اس کو مقدس روح دی گئی ہے اور وہ جس سے پاک ہے۔ وہ نور اللہ ہے۔ مبارک وہ جو آسمان سے آتا ہے اس کے ساتھ فضل ہے جو اس کے آنے کے ساتھ آئے گا۔ وہ صاحب شکوہ اور عظمت اور دولت ہوگا وہ دنیا میں آئے گا اور اپنے مسیحی نفس اور روح الحق کی برکت سے بہتوں کو بیماریوں سے صاف

کرے گا۔ وہ کلمۃ اللہ ہے کیونکہ خدا کی رحمت و غیوری نے اسے اپنے کلمہ تجمید سے بھیجا ہے۔ وہ سخت ذہین و فہیم ہوگا اور دل کا حلیم اور علوم ظاہری و باطنی سے پُر کیا جائے گا اور وہ تین کو چار کرنے والا ہوگا (اس کے معنی سمجھ میں نہیں آئے) دو شنبہ ہے مبارک دو شنبہ۔ فرزند دلہند گرامی ارجمند مظہر الاول والاخر مظہر الحق و العلاء کَانَ اللہ نزل من السماء جس کا نزول بہت مبارک اور جلال الہی کے ظہور کا موجب ہوگا۔ نور آتا ہے نور جس کو خدا نے اپنی رضا مندی کے عطر سے مسح کیا ہم اس میں اپنی روح ڈالیں گے اور خدا کا سایہ اس کے سر پر ہوگا۔ وہ جلد جلد بڑھے گا اور اسیروں کی رستگاری کا موجب ہوگا اور زمین کے کناروں تک شہرت پائے گا اور تو میں اس سے برکت پائیں گی تب اپنے نفسی نقطہ آسمان کی طرف اٹھایا جائے گا۔ وکان امرًا مقضیاً۔“
(مجموعہ اشتہارات جلد اول صفحہ ۱۱-۱۲)

پس اس پیشگوئی کے شائع کرنے کے بعد ۳ سال کے اندر اندر مورخہ ۱۲ جنوری ۱۸۸۹ء کو وہ موعود فرزند پیدا ہو گیا۔ جوان تمام صفات کا حامل ثابت ہوا۔ جو اس پیشگوئی میں بیان کی گئی تھی۔ اس اعتبار سے یہ پیشگوئی اللہ تعالیٰ کی ہستی کا ثبوت بنی نیز آنحضرت ﷺ کی صداقت کا ثبوت بنی کیونکہ آپ نے آخری زمانہ میں ظاہر ہونے والے مسیح موعود و مہدی معبود کی علامات میں سے ایک علامت یہ بیان فرمائی تھی کہ يَتَزَوَّجُ وَيُوَلِّدُ لَهٗ یعنی مسیح موعود شادی کرے گا اور اس کے ہاں اس شادی کے نتیجے میں اولاد بھی ہوگی۔ اس پیشگوئی میں نہ کسی عام شادی کا ذکر کیا گیا ہے اور نہ کسی عام اولاد کا ذکر کیا گیا ہے بلکہ اس میں ایک خاص شادی اور خاص اور بشر اولاد کا ذکر کیا گیا ہے۔ پس اس پہلو سے یہ پیشگوئی حضرت مسیح موعود علیہ السلام کی سچائی کا بھی نشان اور ثبوت بنی کیونکہ آپ نے یہ پیشگوئی خدا تعالیٰ سے خبر پا کر شائع فرمائی تھی۔ چنانچہ اس پیشگوئی کا پورا ہونا آپ کے من جانب اللہ ہونے اور مامور من اللہ ہونے کا منہ بولتا ثبوت ہے۔

پس اس نظر کے تحت پیشگوئی مصلح موعود کے شائع کرنے کا دن خصوصی اہمیت کا حامل ہے۔ یہی وجہ ہے کہ مورخہ ۲۰ فروری کے دن کو ہر سال خصوصی طور پر منایا جاتا ہے۔ اور اس دن کا آغاز بھی باجماعت نماز تہجد سے ہوتا ہے۔ اور اس روز تمام جماعت ہائے احمدیہ عالمگیر میں پیشگوئی مصلح موعود کی مناسبت سے جلسے، سیمینارز اور اجلاس منعقد کئے جاتے ہیں۔ جن میں پیشگوئی مصلح موعود کا پس منظر اور حضرت مصلح موعود کی سیرت یا پیشگوئی میں بیان فرمودہ مختلف اوصاف پر تقاریر کی جاتی ہیں۔ یہی وجہ ہے کہ یہ دن جماعت احمدیہ کی تاریخ میں یوم مصلح موعود کے نام سے یاد کیا جاتا ہے۔

باب پنجم

جماعت احمدیہ
کا
نظام خلافت

خلافت احمدیہ کے قیام کا پس منظر

احادیث صحیحہ سے مسئلہ خلافت کے متعلق یہ واضح حقیقت معلوم ہوتی ہے کہ امت محمدیہ کے آخری دور میں بھی اسی طرح کی کامل خلافت راشدہ کا قیام مقدر تھا جس طرح کی اسلام کے دور اول میں قائم ہوئی تھی۔ امت محمدیہ کے آخری حصہ کو بھی آنحضرت ﷺ نے نہایت بابرکت قرار دیا ہے۔ چنانچہ فرمایا:-

مَثَلُ أُمَّتِي مَثَلُ الْمَطَرِ لَا يُدْرِي الْآخِرَةُ خَيْرٌ أَمْ أَوَّلُهُ.

(مظاہر جدید شرح مشکوٰۃ شریف جلد ۵ ص ۹۱۳، باب امت محمدیہ کا بیان دارالاشاعت اردو بازار کراچی)

یعنی میری امت کی مثال اس بارش کی ہے جس کے متعلق نہیں کہا جاسکتا کہ اس کا آخری حصہ زیادہ مفید اور باعث خیر ہے یا پہلا حصہ زیادہ مفید اور باعث خیر ہے۔ پھر اسی حدیث کے آخر میں فرمایا ہے کہ وہ امت کس طرح ہلاک ہو سکتی ہے جس کے شروع میں میں ہوں اور آخر میں مسیح موعود ہوگا۔ اس آخری دور اسلام کے بارے میں مزید خوشخبری دی کہ:-

إِنَّهُ سَيَكُونُ فِي الْآخِرِ هَذِهِ الْأُمَّةِ قَوْمٌ لَهُمْ مَثَلُ أَجْرٍ أَوْلَهُمْ يَأْمُرُونَ بِالْمَعْرُوفِ وَ يَنْهَوْنَ عَنِ الْمُنْكَرِ وَيُقَاتِلُونَ أَهْلَ الْفِتَنِ.

(مظاہر جدید شرح مشکوٰۃ شریف جلد ۵ ص ۹۱۶، باب امت محمدیہ کا بیان دارالاشاعت اردو بازار کراچی)

اس امت کے آخری حصہ میں ایسی جماعت ہوگی جن کو صحابہ کی طرح اجر ملے گا۔ وہ امر بالمعروف کرنے والی ہوگی اور نہی عن المنکر کرے گی۔ اس جماعت کے لوگ تمام اہل فتن کا مقابلہ کر کے انہیں شکست دیں گے۔ ظاہر ہے کہ یہ جماعت مسیح موعود ہی کی جماعت ہے اور اس کیلئے دوسری احادیث میں خلافت علی منہاج النبوت کی دائمی نعمت کے پانے کی بھی خوشخبری دی گئی ہے۔ جیسا کہ آنحضرت ﷺ نے حضرت حذیفہ بن یمان والی معروف حدیث مبارکہ میں امت محمدیہ کو مطلع کر دیا تھا کہ میرے وصال کے فوراً بعد ایک دور خلافت راشدہ کا ہوگا اور متعدد خلفاء ہوں گے جو میرے مشن کی تکمیل کے لئے برپا کئے جائیں گے۔ آپ نے حکم دیا کہ سب مسلمان ان خلفاء کی اطاعت کریں۔ ان کے احکام کو مانیں اور ان کی تحریکات پر لبیک کہیں۔ پھر درمیانی صدیوں کی خرابیوں کا ذکر کرنے کے بعد نبی اکرم ﷺ نے خلافت علی منہاج النبوت والی معروف حدیث میں نہایت واضح رنگ میں فرمایا تھا:-

ثُمَّ تَكُونُ الْخِلَافَةُ عَلَىٰ مِنْهَاجِ النَّبَوَةِ. (مسند احمد بن حنبل جلد ۴ ص ۲۷۳)

یعنی آخری زمانہ میں امت محمدیہ میں پھر خلافت راشدہ کا دور آئے گا۔ شارحین حدیث نے بالاتفاق لکھا ہے کہ خلافت علی منہاج النبوة کی پیشگوئی مسیح موعود اور مہدی معبود کے زمانہ سے متعلق ہے۔ یعنی خلافت راشدہ کا یہ دور اس زمانہ میں شروع ہوگا۔

چنانچہ حضرت سید محمد اسماعیل شہید نے اپنی مشہور کتاب ”منصب امامت“ میں خلافت علی منہاج نبوت کے سلسلہ میں تحریر فرمایا ہے:-

”امامت تامہ کو خلافت راشدہ، خلافت علی منہاج نبوت اور خلافت رحمت بھی کہتے ہیں۔ واضح ہو کہ جب امامت کا چراغ شیشہٴ خلافت میں جلوہ گر ہوا تو نعمت ربانی بنی نوع انسان کی پرورش کے لئے کمال تک پہنچی اور کمال روحانیت امی رحمت ربانی کے کمال کے ساتھ نورِ آفتاب کی مانند چمکا۔“

(منصب امامت ص ۷۹۔ ایڈیشن دوم ۱۹۶۹ء)

آنحضرت ﷺ کی مذکورہ بالا پیشگوئی کے مطابق خلافت علی منہاج نبوت کے قیام کے لئے اللہ تعالیٰ نے حضرت مرزا غلام احمد قادیانی علیہ السلام کو مبعوث فرمایا۔ چنانچہ آپ نے اس سلسلہ میں فرمایا:-

”چونکہ کسی انسان کے لئے دائمی طور پر بقا نہیں لہذا خدا تعالیٰ نے یہ ارادہ کیا کہ رسولوں کے وجود کو جو کہ تمام دنیا کے وجودوں سے اشراف و اولیٰ ہیں، ظلی طور پر ہمیشہ کے لئے تاقیامت قائم رکھے۔ سواسی غرض سے خدا تعالیٰ نے خلافت کو تجویز کیا تا دنیا کبھی اور کسی زمانہ میں برکات رسالت سے محروم نہ رہے۔“

(شہادت القرآن روحانی خزائن جلد ۶ ص ۳۵۳)

جب ۱۹۰۵ء کے آخر میں حضرت بانی سلسلہ احمدیہ کو قَرُبُ اَجَلِكُ الْمُقَدَّر یعنی تیری وفات کا وقت قریب آ گیا ہے کا الہام ہوا۔ تو آپ نے ساری جماعت کو بطور وصیت فرمایا:-

”سوائے عزیزو! جبکہ قدیم سے سنت اللہ یہی ہے کہ خدا تعالیٰ دو قدرتیں دکھلاتا ہے تا مخالفوں کی دو جھوٹی خوشیوں کو پامال کر کے دکھلا دے۔ سواب ممکن نہیں ہے کہ خدا تعالیٰ اپنی قدیم سنت کو ترک کر دیوے۔ اس لئے تم میری اس بات سے جو میں نے تمہارے پاس بیان کی غمگین مت ہو اور تمہارے دل پر نشان نہ ہو جائیں کیونکہ تمہارے لئے دوسری قدرت کا بھی دیکھنا ضروری ہے اور اس کا آنا تمہارے لئے بہتر ہے کیونکہ وہ دائمی ہے جس کا سلسلہ قیامت تک منقطع نہیں ہوگا اور وہ دوسری قدرت نہیں آسکتی جب تک میں نہ جاؤں۔ لیکن میں جب جاؤں گا تو پھر خدا اس دوسری قدرت کو تمہارے لئے بھیج دے گا جو ہمیشہ تمہارے ساتھ رہے گی۔“

سو ضرور ہے کہ تم پر میری جدائی کا دن آوے تا بعد اس کے وہ دن آوے جو دائمی وعدہ کا دن ہے۔ میں خدا

کی طرف سے ایک قدرت کے رنگ میں ظاہر ہوا ہوں اور میں خدا کی ایک مجسم قدرت ہوں۔ اور میرے بعد بعض اور وجود ہوں گے جو دوسری قدرت کا مظہر ہوں گے۔ سو تم خدا کی قدرت ثانی کے انتظار میں اکٹھے ہو کر دعا کرتے رہو۔ اور چاہئے کہ ہر ایک صالحین کی جماعت ہر ایک ملک میں اکٹھے ہو کر دعا میں لگے رہیں تا دوسری قدرت آسمان سے نازل ہو اور تمہیں دکھا دے کہ تمہارا خدا ایسا قادر خدا ہے۔“

(رسالہ الوصیت۔ روحانی خزائن جلد ۲۰ ص ۳۰۵، ۳۰۶)

پھر تھوڑا آگے چل کر فرمایا کہ:-

”خدا تعالیٰ چاہتا ہے کہ ان تمام روحوں کو جو زمین کی متفرق آبادیوں میں آباد ہیں، کیا یورپ اور کیا ایشیا ان سب کو جو نیک فطرت رکھتے ہیں تو حید کی طرف کھینچے اور اپنے بندوں کو دین واحد پر جمع کرے۔ یہی خدا تعالیٰ کا مقصد ہے جس کے لئے میں دنیا میں بھیجا گیا ہوں سو تم اس مقصد کی پیروی کرو۔ مگر نرمی اور اخلاق اور دعاؤں پر زور دینے سے۔“

(رسالہ الوصیت۔ روحانی خزائن جلد ۲۰ ص ۳۰۶)

اس وصیت کے ساتھ جماعت کو یہ خوشخبری بھی سنائی:-

”تم خدا کے ہاتھ کا بیج ہو جو دنیا میں بویا گیا۔ خدا فرماتا ہے کہ یہ بیج بڑھے گا اور پھولے گا اور ہر ایک طرف سے اس کی شاخیں نکلیں گی اور ایک درخت ہو جائے گا۔“ (رسالہ الوصیت۔ روحانی خزائن جلد ۲۰ ص ۳۰۹)

حضرت مسیح موعود علیہ السلام کی اس وصیت کے مطابق دنیا میں جو تو حید کا قیام ہونا تھا اور جماعت احمدیہ نے دن دو گنی اور رات چو گنی ترقی کی جو منازل طے کرنی تھیں وہ ان مقدس وجودوں کے ذریعہ ظہور پذیر ہونا تھی جو خلافت علیٰ منہاج نبوت پر فائز ہونے تھے۔ پس قرآن کریم، احادیث نبویہ اور حضرت مسیح موعود علیہ السلام کی مذکورہ بالا وصیت کے مطابق ضرور تھا کہ حضرت مسیح موعود علیہ السلام کے بعد جماعت احمدیہ میں قدرت ثانیہ کے رنگ میں نظام خلافت جاری ہوتا۔ جو خدا کے فضل سے مورخہ ۲۷ مئی ۱۹۰۸ء سے جاری ہے جس کی برکت سے جماعت احمدیہ آج دنیا کے ۱۹۸ ممالک میں نفوذ کر چکی ہے اور رشد و ہدایت کا یہ سلسلہ منشاء الہی کے مطابق اپنی منزل کی طرف رواں دواں ہے۔ الحمد للہ علیٰ ذالک۔

خلافت راشدہ اور خلافت احمدیہ میں مماثلت

حضرت شاہ اسماعیل شہیدؒ اپنی کتاب ”منصب امامت“ میں خلافت راشدہ کی تعریف اور وجہ تسمیہ بیان کرتے ہوئے تحریر فرماتے ہیں:-

”خليفة راشد وہ شخص ہے جو منصب امامت رکھتا ہو اور سیاست ایمانی کے معاملات اس سے ظاہر ہوں۔ جو اس منصب تک پہنچا وہی خلیفہ راشد ہے۔ خواہ زمانہ سابق میں ظاہر ہو خواہ موجودہ زمانے میں ہو۔ خواہ اوائل امت میں ہو خواہ اس کے آخر میں..... اور اسی طرح یہ بھی نہ سمجھ لینا چاہئے کہ لفظ ”خلفائے راشد“ خلفائے اربعہ کی ذات سے خصوصیت رکھتا ہے کہ اس لفظ کے استعمال سے انہی لوگوں کی ذات متصور ہوتی ہے۔“

(منصب امامت ص ۱۳۷۔ ایڈیشن دوم نقوش پریس لاہور)

پس اس تعریف کی رو سے خلافت احمدیہ بھی ”خلافت راشدہ“ ہی ہے کیونکہ آخری زمانہ میں قائم ہونے والی خلافت کے لئے ہی خلافت علیٰ منہاج النبوة کے الفاظ استعمال ہوتے ہیں اور آخری زمانہ میں قائم ہونے والی خلافت علیٰ منہاج النبوة سے مراد خلافت احمدیہ ہی ہے۔ کیونکہ آخری زمانے کی قرآن کریم اور احادیث میں بیان فرمودہ تمام آیات و علامات پوری ہو چکی ہیں۔ لہذا یہی آخری زمانہ ہے اور خلافت احمدیہ ہی قیامت سے ماقبل قائم ہونے والی خلافت علیٰ منہاج النبوت ہے۔ پس خلافت احمدیہ بھی خلافت راشدہ ہی ہے۔

خلافت کو ”قدرت ثانیہ“ نام دینے کا فلسفہ

حضرت مسیح موعود علیہ السلام نے خلافت کو ”قدرت ثانیہ“ کے نام سے کیوں موسوم فرمایا؟ اس کی وضاحت میں حضرت مصلح موعودؑ نے ارشاد فرمایا کہ:-

”نبی کی دو زندگیاں ہوتی ہیں ایک شخصی اور ایک قومی اور اللہ تعالیٰ ان دونوں زندگیوں کو الہام سے شروع کرتا ہے۔ نبی کی شخصی زندگی تو الہام سے اس طرح شروع ہوتی ہے کہ جب وہ تیس یا چالیس سال کا ہوتا ہے تو اسے کہا جاتا ہے کہ تو مامور ہے..... نبی کی قومی زندگی الہام سے اس طرح شروع ہوتی ہے کہ جب وہ وفات پاتا ہے تو کسی بنی بنائی سکیم کے ماتحت اس کے بعد نظام قائم نہیں ہوتا بلکہ یکدم ایک تغیر پیدا ہوتا ہے اور خدا تعالیٰ کا مخفی الہام قوم کے دلوں کو اس نظام کی طرف متوجہ کر دیتا ہے..... اسی وجہ سے حضرت مسیح موعود علیہ الصلوٰۃ والسلام نے اس کا نام قدرت ثانیہ رکھا ہے۔“

(”خلافت راشدہ“ ص ۶۱، ۶۲۔ تقریر حضرت مصلح موعودؑ ۱۹۳۹ء۔ انوار العلوم جلد ۱۵ شائع کردہ فضل عمر فاؤنڈیشن ربوہ)

قدرت ثانیہ کا ظہور

وفات حضرت مسیح موعودؑ

حضرت بانی سلسلہ احمدیہ کی وفات سے قبل آپ کو متعدد ایسے الہامات ہوئے جن میں آپ کی وفات کے وقت کے قریب ہونے کے اشارے پائے جاتے تھے۔ چنانچہ انہیں الہامات کے پیش نظر آپ نے ۱۹۰۵ء میں رسالہ الوصیت تحریر فرما کر جماعت کو بعض نصائح فرمائیں۔ نیز اپنے بعد قدرت ثانیہ کے ظہور کی نوید سنائی۔

حضرت مسیح موعود علیہ السلام کی وفات سے تقریباً ایک ماہ قبل حضرت اماں جان کے علاج کے سلسلہ میں مورخہ ۲۹ اپریل کو لاہور تشریف لے گئے۔ جہاں آپ نے جناب خواجہ کمال الدین صاحب بی اے ایل ایل بی کے مکان پر قیام فرمایا۔ وہاں قیام کے دوران حضور ”پیغام صلح“ کی تصنیف میں مصروف تھے کہ مورخہ ۲۰ مئی ۱۹۰۸ء کو آپ کو یہ الہام ہوا کہ:-

الرَّحِيلُ ثُمَّ الرَّحِيلُ وَالْمَوْتُ قَرِيبٌ. یعنی کوچ کا وقت آ گیا ہے۔ ہاں کوچ کا وقت آ گیا ہے اور موت قریب ہے۔ (بدر جلد ۷ ص ۲۲)

یہ الہام اپنے اندر کسی تاویل کی گنجائش نہیں رکھتا تھا۔ بالآخر مورخہ ۲۶ مئی ۱۹۰۸ء کو بروز منگل صبح ساڑھے دس بجے آپ کی روح نفسِ غضری سے پرواز کر کے اپنے ابدی آقا اور محبوب کی خدمت میں پہنچ گئی۔ اِنَّا لِلّٰهِ وَاِنَّا اِلَيْهِ رَاجِعُونَ. كُلُّ مَنْ عَلَيْهَا فَانٍ وَيَبْقَىٰ وَجْهَ رَبِّكَ ذُو الْجَلَالِ وَالْاِكْرَامِ.

(بحوالہ سلسلہ احمدیہ ص ۱۸۴۔ از حضرت مرزا بشیر احمد صاحب ایم۔ اے۔ شائع کردہ شعبہ تالیف و تصنیف قادیان)

تجہیز و تکفین و تدفین

حضور کی وفات کے معاً بعد تجہیز و تکفین کی تیاری کی گئی اور جب غسل وغیرہ سے فراغت ہوئی تو تین بجے بعد دوپہر حضرت مولوی نور الدین صاحب خلیفہ اولؒ نے لاہور کی جماعت کے ساتھ خواجہ کمال الدین صاحب کے مکان میں نماز جنازہ ادا کی۔ اور پھر شام کی گاڑی سے حضرت مسیح موعود کا جنازہ بٹالہ پہنچایا گیا۔ جہاں سے راتوں رات روانہ ہو کر مخلص دوستوں نے اپنے کندھوں پر اسے صبح کی نماز کے قریب بارہ میل کا پیدل سفر کر کے قادیان پہنچایا۔ قادیان پہنچ کر آپ کے جنازہ کو اس باغ میں رکھا گیا جو بہشتی مقبرہ کے ساتھ ہے اور لوگوں کو اپنے محبوب آقا کی آخری زیارت کا موقع دیا گیا اور حضرت حافظ حکیم مولوی نور الدین صاحب بھیروی

کی بیعت خلافت کے بعد جو حضرت مسیح موعود علیہ السلام کے باغ متصل بہشتی مقبرہ میں ایک آم کے درخت کے نیچے ہوئی تھی حضرت خلیفۃ المسیح الاولؑ نے حضرت مسیح موعود کے باغ کے ملحقہ حصہ میں تمام حاضر الوقت احمدیوں کے ساتھ حضرت مسیح موعود علیہ السلام کی نماز جنازہ ادا کی۔ نماز کے بعد چھ بجے شام کے قریب حضرت مسیح موعود علیہ السلام کے جسم اطہر کو مقبرہ بہشتی کے ایک حصہ میں دفن کیا گیا۔ اور آپ کے مزار مبارک پر پھر ایک آخری دعا کر کے آپ کے غزدہ رفیق اپنے گھروں کو واپس لوٹے۔ اَللّٰهُمَّ صَلِّ عَلٰی مُحَمَّدٍ وَعَلٰی مَطَاعِهِ مُحَمَّدٍ وَبَارِكْ وَسَلِّمْ۔

(مخلص از سلسلہ احمدیہ ص ۱۸۶ تا ۱۸۸۔ از حضرت مرزا بشیر احمد صاحب ایم۔ اے شائع کردہ نظارت تالیف و تصنیف قادیان)

جماعت احمدیہ میں خلیفہ کے انتخاب کا طریق

انتخاب خلافت کے طریق سے متعلق سب سے پہلے یہ بات یاد رکھنے کی ضرورت ہے کہ جیسا کہ دوسرے دنیاوی امور میں اسلام کا طریق ہے اس معاملہ میں بھی اسلام نے صرف ایک اصولی تعلیم دی ہے اور تفصیلات کے تصفیہ کو ہر زمانہ اور ہر ملک اور ہر قوم کے حالات پر چھوڑ دیا ہے اور دراصل اس قسم کے معاملات میں یہی طریق عقلمندی اور میانہ روی کا طریق ہے کہ صرف اصولی ہدایت پر اکتفاء کی جاوے اور تفصیلات میں دخل نہ دیا جاوے۔ کیونکہ اگر ایسا نہ ہو اور حالات کے اختلاف کا لحاظ رکھنے کے بغیر ہر زمانہ میں ہر قوم پر ایک ہی ٹھوس غیر مبطل اور تفصیلی قانون جاری کر دیا جاوے تو ظاہر ہے کہ قانون شریعت رحمت کی بجائے ایک زحمت ہو جاوے۔ اور ہدایت کی بجائے ضلالت کا سامان پیدا کر دے۔ پس اسلام نے کمال دانشمندی کے ساتھ اس معاملہ میں صرف اصولی ہدایت دی ہے جو تفصیلات کے مناسب اختلاف کے ساتھ ہر قسم کے حالات پر یکساں چسپاں ہوتی ہے۔

یہی وجہ ہے کہ آنحضرت ﷺ کی وفات کے بعد قائم ہونے والی خلافت راشدہ میں حسب حالات اور حسب موقع انتخاب کے مختلف طریق اختیار کئے گئے۔ حضرت ابو بکرؓ کا انتخاب تھوڑے اختلاف اور بحث و تمحیص کے بعد انصار و مہاجرین نے متفقہ طور پر کیا۔

(بخاری و مسلم وغیرہ عن ابن عمر بحوالہ تلخیص باب فی ذکر خلفاء الراشدین)

اور حضرت عمرؓ کا انتخاب حضرت ابو بکرؓ نے اپنی زندگی میں ہی صحابہ کبار کے مشورہ سے بطور نامزدگی کر دیا تھا۔ پھر حضرت عثمانؓ کا انتخاب صحابہؓ کی ایک چھوڑنی کمیٹی نے مل کر کیا جسے حضرت عمرؓ نے اپنی زندگی میں مقرر

کر دیا تھا۔ حضرت عثمانؓ کی شہادت کے بعد حضرت علیؓ کا انتخاب صحابہ کی ایک بھاری اکثریت کے اتفاق سے عمل میں آیا۔

پس خلفاء راشدین کے انتخاب میں کوئی ایک طریق انتخاب نظر نہیں آتا۔ اس لئے انتخاب خلافت کے لئے حسب حالات کوئی مناسب طریق اپنایا جاسکتا ہے اور حسب ضرورت پہلے کے مقررہ قواعد و ضوابط میں تبدیلی اور کمی و بیشی ممکن ہو سکتی ہے۔ یہی وجہ ہے کہ حضرت مسیح موعودؑ کے بعد قائم ہونے والی خلافت راشدہ میں بھی انتخاب خلافت کے قواعد و ضوابط میں حسب حالات تبدیلیاں ہوتی رہیں۔

حضرت خلیفۃ المسیح الاولؑ کا انتخاب تو تمام جماعت کی متفقہ رائے اور مشورہ سے عمل میں آیا۔ جبکہ خلافت ثانیہ کے انتخاب کے وقت بعض افراد نے نظام خلافت کے تعلق میں اختلاف کیا۔ مگر جماعت کی بھاری اکثریت نے حضرت مرزا بشیر الدین محمود احمد صاحب کو خلیفہ تسلیم کر کے ان کے ہاتھ پر بیعت خلافت کر لی۔ نظام خلافت کے حوالے سے بعض غیر مبائعین کے اختلاف اور بالخصوص حضرت خلیفۃ المسیح الثانیؑ کی ذات کے حوالے سے غلط پروپیگنڈا کے پیش نظر اپنی علالت کے دوران حضرت مصلح موعودؑ نے ۱۹۱۸ء میں اپنے بعد انتخاب خلافت کے لئے درج ذیل ہدایات ارشاد فرمائیں۔

حضرت امیر المومنین پر آخر ۱۹۱۸ء انفلوئنزا کا اتنا شدید حملہ ہوا کہ حضور نے ۱۹ اکتوبر ۱۹۱۸ء کو وصیت بھی لکھ دی جس میں اپنے بعد انتخاب خلیفہ کے لئے گیارہ افراد پر مشتمل ایک کمیٹی نامزد فرمادی۔ اس اہم وصیت کا متن درج ذیل کیا جاتا ہے۔

اعوذ باللہ من الشیطن الرجیم

بسم اللہ الرحمن الرحیم نحمدہ و نصلی علی رسول الکریم

خدا کے فضل اور رحم کے ساتھ

”میں مرزا محمود احمد ولد حضرت مسیح موعودؑ خدا تعالیٰ کو حاضر و ناظر جان کر ایسی حالت میں کہ دنیا اپنی سب خوبصورتیوں سمیت میرے سامنے سے ہٹ گئی ہے بقائمی ہوش و حواس رو بروان پانچ گواہوں کے جن کے نام اس تحریر کے آخر میں ہیں اور جن میں سے ایک خود اس تحریر کا کاتب ہے جماعت احمدیہ کی بہتری اور اس کی بہبودی کو مد نظر رکھتے ہوئے یہ وصیت کرتا ہوں کہ اگر میں اس کاغذ کی تحریر کو اپنی حین حیات میں منسوخ نہ کروں تو میری وفات کی صورت میں وہ لوگ جن کے نام اس جگہ تحریر کرتا ہوں ایک جگہ پر جمع ہوں جن کے صدر اس وقت نواب محمد علی خاں صاحب ہوں گے اور اگر کسی وجہ سے وہ شامل نہ ہو سکیں (گواگر حد امکان میں ہو تو میرا حکم ہے کہ وہ اس میں شامل ہوں) تو پھر یہ جمع ہونے والے لوگ آپس کے مشورے سے کسی شخص کو صدر مقرر

کریں پہلے صدر جلسہ سب کے روبرو با آواز بلند کلمہ شہادت پڑھ کر خدا کی قسم کھا کر اس بات کا اقرار کرے کہ وہ نیک نیتی کے ساتھ اس معاملہ میں رائے دے گا اور کسی قسم کی نفسانیت کو اس میں دخل نہ دے گا۔ پھر وہ ہر ایک نامزد شدہ سے اس قسم کی قسم لے اور سب لوگ صدر جلسہ سمیت اس بات پر حلف اٹھائیں کہ وہ اس معاملہ کے بعد یہ سب لوگ فرداً فرداً اس بات کا مشورہ دیں کہ جماعت میں سے کس شخص کے ہاتھ پر بیعت کی جاوے تاکہ وہ جماعت کے لئے خلیفہ اور امیر المومنین ہو صدر جلسہ اس بات کی کوشش کرے کہ سب ممبروں کی رائے ایک ہو۔ اگر یہ صورت نہ ہو سکے تو سب لوگ جن کے نام اس کاغذ پر لکھے جاویں گے رات کو نہایت عاجزی کے ساتھ دعا کریں کہ خدا یا تو ہم پر حق کھول دے۔ دوسرے دن پھر جمع ہوں اور پھر حلف اٹھائیں اور پھر اسی طرح رائے دیں۔ اگر آج کے دن بھی وہ لوگ اتفاق نہ کر سکیں تو ۵/۳ راتیں جس شخص کے حق میں متفق ہوں۔ اس کی خلافت کا اعلان کیا جاوے لیکن اعلان سے پہلے یہ ضروری ہوگا کہ حاضر الوقت احباب سے نواب صاحب یا ان کی جگہ جو صدر ہو اس مضمون کی بیعت لیں کہ وہ سب کے سب ان لوگوں کے فیصلہ کو بصدق دل منظور کریں گے اور اس بیعت میں وہ لوگ بھی شامل ہوں جن کے نام اس کاغذ پر لکھے جائیں گے اس کے بعد اس شخص کی خلافت کا صدر اعلان کرے جس پر ان ممبروں کا حسب قواعد مذکورہ بالا اتفاق ہو۔ بشرطیکہ وہ شخص ان ممبروں میں سے جو صدر جلسہ ہو اس کے ہاتھ پر اس امر کی بیعت کرے (جو بیعت کہ میری ہی سمجھی جائے گی اور اس شخص کا ہاتھ میرا ہاتھ ہوگا) کہ میں خدا تعالیٰ کو حاضر ناظر جان کر اس بات کا اقرار کرتا ہوں کہ حضرت صاحب کی بتائی ہوئی تعلیم اسلام پر میں یقین رکھوں گا اور عمل کروں گا اور دانستہ اس سے ذرا بھی ادھر ادھر نہ ہوں گا۔ بلکہ پوری کوشش اس کے قیام کی کروں گا روحانی امور سب سے زیادہ میرے مد نظر رہیں گے اور میں خود بھی اپنی ساری توجہ اسی طرف پھیروں گا اور باقی سب کی توجہ بھی اسی طرف پھیرا کروں گا اور سلسلہ کے متعلق تمام کاموں میں نفسانیت کا دخل نہیں ہونے دوں گا اور جماعت کے متعلق جو پہلے دو خلفاء کی سنت ہے اس کو ہمیشہ مد نظر رکھوں گا اس کے بعد وہ سب لوگوں سے بیعت لے اور میں ساتھ ہی اس شخص کو وصیت کرتا ہوں کہ حضرت صاحب کے پرانے دوستوں سے نیک سلوک کرے۔ بیویوں سے شفقت کرے امہات المومنین خدا کے حضور میں خاص رتبہ رکھتی ہیں۔ پس حضرت ام المومنین کے احساسات کا اگر اس کے فرائض کے رستہ میں روک نہ ہوں احترام کرے۔ میری اپنی بیبیوں اور بچوں کے متعلق اس شخص کو یہ وصیت ہے کہ وہ فرضہ حسنہ کے طور پر ان کے خرچ کا انتظام کرے جو میری زرینہ اولاد انشاء اللہ تعالیٰ ادا کرے گی۔ بصورت عدم ادائیگی میری جائیداد اس کی کفیل ہو ان کو خرچ مناسب دیا جائے عورتوں کو اس وقت تک خرچ دیا جائے جب تک وہ اپنی شادی کر لیں بچوں کو اس وقت تک جبکہ وہ اپنے کام کے قابل ہو جائیں۔ اور بچوں کو دنیوی اور دنیوی تعلیم ایسے رنگ میں

دلانی جاوے کہ وہ آزاد پیشہ ہو کر خدمت دین کر سکیں۔ جہاں تک ہو سکے لڑکوں کو حفظ قرآن کرایا جاوے۔ باقی حضرت مسیح موعودؑ اور حضرت خلیفۃ المسیح الاولؑ کی وصیتیں میں پھر اس شخص کو اور جماعت کو یاد دلاتا ہوں۔ جو کام حضرت مسیح موعودؑ نے جاری کئے ہیں کسی صورت میں ان کو بند نہ کیا جاوے ہاں ان کی صورتوں میں کچھ تغیر ہو تو ضرورتوں کے مطابق خلیفہ کو اختیار ہے اس قسم کا انتظام آئندہ انتخاب خلفاء کے لئے بھی وہ شخص کر دے۔ اللہ تعالیٰ اس شخص کا حافظ حامی اور ناصر ہو اس شخص کو چاہئے کہ اگر وہ دین کی ظاہری تعلیم سے واقف نہیں تو اس کو حاصل کرے دعاؤں پر بہت زور دے ہر بات کرتے وقت پہلے سوچ لے کہ آخر انجام کیا ہوگا؟ کسی کا غصہ دل میں نہ رکھے خواہ کسی سے کسی قدر ہی اس کو ناراضگی ہو۔ اس کی خدمات کو کبھی نہ بھلائے۔ ان لوگوں کے اسماء جن کو میں خلیفہ کے متعلق مشورہ کرنے کے لئے مقرر کرتا ہوں۔ یہ ہیں:-

- (۱) نواب محمد علی خان صاحب۔ (۲) ڈاکٹر خلیفہ رشید الدین صاحب۔ (۳) مولوی شیر علی صاحب۔
 (۴) مولوی سید سرور شاہ صاحب۔ (۵) قاضی سید امیر حسین صاحب۔ (۶) چوہدری فتح محمد صاحب سیال۔
 (۷) حافظ روشن علی صاحب۔ (۸) سید حامد شاہ صاحب۔ (۹) میاں چراغ دین صاحب۔ (۱۰) ذوالفقار علی
 خاں صاحب۔

اگر بیرونی لوگ شامل نہ ہو سکیں تو پھر یہیں کے لوگ فیصلہ کریں۔ خلیفہ وہی شخص ہو سکتا ہے جو قادیان میں رہے جو خود نمازیں پڑھائے۔ یہ ضروری ہدایت یاد رکھی جائے کہ یہ لوگ اس بات کا اختیار رکھیں گے کہ اپنے میں سے کسی شخص کو انتخاب کریں یا کسی ایسے شخص کو جس کا نام فہرست میں شامل نہیں ایک نام اس میں اور زیادہ کر دیا جاوے۔ میاں بشیر احمد صاحب بھی اس میں شامل ہیں۔ والسلام۔

اگر صدر جلسہ خود خلیفہ تجویز ہو تو جو الفاظ خلیفہ کی بیعت کے لئے رکھے گئے ہیں ان کا وہ خود خلیفہ طور پر مجلس میں اقرار کرے۔ خدا کے فضلوں کا انکار کوئی نہیں کر سکتا۔ خلیفہ خدا بناتا ہے۔ پس اس شخص کو جس کے لئے لوگ متفق ہوں خلافت سے انکار نہیں کرنا چاہئے۔ ہاں مشورہ دینے والوں کو بھی اس بات کا خیال رکھنا چاہئے کہ ایسے شخص کو منتخب کریں کہ وہ قادیان کا ہی ہو کر رہ سکے اور جماعت کر سکتا ہو۔ والسلام واخر دعوانا ان الحمد للہ رب العالمین (دستخط) خاکسار مرزا محمود احمد دستخط خاکسار شیر علی عفی عنہ بقلم خود کا تب تحریر ہذا۔ ۱۹ اکتوبر ۱۹۱۸ء۔ دستخط فتح محمد سیال بقلم خود۔ دستخط خاکسار مرزا بشیر احمد بقلم خود ۱۸/۱۰/۱۹۔ دستخط محمد سرور شاہ بقلم خود ۱۹ اکتوبر ۱۹۱۸ء۔ دستخط خلیفہ رشید الدین ایل۔ ایم۔ ایس بقلم خود ۱۹ اکتوبر ۱۹۱۸ء۔ (نوٹ) یہ کاغذ مولوی شیر علی صاحب کی تحویل میں رکھا جاوے اور اس کی نقل فوراً شائع کر دی جاوے۔ (دستخط) مرزا محمود احمد۔

حضور کے ارشاد کی تعمیل میں دوسرے ہی روز یہ وصیت دفتر ترقی اسلام کے میگزین پر پریس قادیان سے

شائع کر دی گئی۔ (بحوالہ تاریخ احمدیت جلد ۴ نیا ایڈیشن صفحہ نمبر ۲۰۹ تا ۲۱۱)
 اس کے بعد دسمبر ۱۹۵۶ء میں حضور نے دوبارہ فتنہ خلافت کے پیش نظر مذکورہ بالا قواعد میں ترمیم فرمائی اور
 اپنی ہدایات کی روشنی میں علماء سلسلہ کی ایک کمیٹی مقرر کر کے از سر نو انتخاب خلافت کے قواعد وضع کروائے۔
 جنہیں مجلس شوریٰ میں ریزولیشن کی صورت میں پیش کر کے ممبران شوریٰ کی تائید حاصل کی گئی۔ یہ ریزولیشن
 حسب ذیل ہے۔

بسم الله الرحمن الرحيم
 نحمدہ و نصلی علیٰ رسولہ الکریم

انتخاب خلافت کے متعلق ایک ضروری ریزولیشن

تمہید:-

سیدنا حضرت امیر المؤمنین خلیفۃ المسیح الثانی ایدہ اللہ تعالیٰ بنصرہ العزیز نے جلسہ سالانہ ۱۹۵۶ء کے موقعہ
 پر آئندہ خلافت کے انتخاب کے متعلق یہ بیان فرمایا تھا کہ پہلے یہ قانون تھا کہ مجلس شوریٰ کے ممبران جمع ہو کر
 خلافت کا انتخاب کریں۔ لیکن آجکل کے فتنہ کے حالات نے ادھر توجہ دلائی ہے کہ تمام ممبران شوریٰ کا جمع ہونا
 بڑا لمبا کام ہے۔ ہو سکتا ہے کہ اس سے فائدہ اٹھا کر منافق کوئی فتنہ کھڑا کر دیں۔ اس لئے اب میں یہ تجویز کرتا
 ہوں کہ جو اسلامی شریعت کے عین مطابق ہے کہ آئندہ خلافت کے انتخاب میں مجلس شوریٰ کے جملہ ممبران کی
 بجائے صرف ناظران صدر انجمن احمدیہ، ممبران صدر انجمن احمدیہ، وکلاء تحریک جدید، خاندان حضرت مسیح موعود
 علیہ الصلوٰۃ والسلام کے زندہ افراد (جن کی تعداد اس غرض کے لئے اس وقت تین ہے۔ یعنی حضرت صاحبزادہ
 مرزا بشیر احمد صاحب، حضرت صاحبزادہ مرزا شریف احمد صاحب اور حضرت نواب میاں عبداللہ خان
 صاحب) جامعۃ البشیرین کا پرنسپل، جامعہ احمدیہ کا پرنسپل اور مفتی سلسلہ احمدیہ مل کر فیصلہ کیا کریں۔

مجلس انتخاب خلافت کے اراکین میں اضافہ

جلسہ سالانہ ۵۶ء کے بعد حضرت امیر المؤمنین خلیفۃ المسیح الثانی نے علماء سلسلہ اور دیگر بعض صاحبان کے
 مشورہ کے مطابق مجلس انتخاب خلافت میں مندرجہ ذیل اراکین کا اضافہ فرمایا:-

۱۔ مغربی پاکستان کا امیر اور اگر مغربی پاکستان کا ایک امیر مقرر نہ ہو تو علاقہ جات مغربی پاکستان کے امراء
 جو اس وقت چار ہیں۔

۲۔ مشرقی پاکستان کا امیر ۳۔ کراچی کا امیر ۴۔ تمام اضلاع کے امراء ۵۔ تمام سابق امراء جو دو دفعہ کسی ضلع کے امیر رہ چکے ہوں۔ گو انتخاب خلافت کے وقت امیر نہ ہوں۔ (ان کے اسماء کا اعلان صدر انجمن احمدیہ کرے گی)۔ ۶۔ امیر جماعت احمدیہ قادیان ۷۔ ممبران صدر انجمن احمدیہ قادیان ۸۔ تمام زندہ صحابہ کرام کو بھی انتخاب خلافت میں رائے دینے کا حق ہوگا۔ (اس غرض کے لئے صحابی وہ ہوگا جس نے حضرت مسیح موعود علیہ الصلوٰۃ والسلام کو دیکھا ہو اور حضورؐ کی باتیں سنی ہوں اور ۱۹۰۸ء میں حضور علیہ السلام کی وفات کے وقت اس کی عمر کم از کم بارہ سال کی ہو۔ صدر انجمن احمدیہ تحقیقات کے بعد صحابہ کرام کے لئے سرٹیفکیٹ جاری کرے گی اور ان کے ناموں کا اعلان کرے گی) ۹۔ حضرت مسیح موعود علیہ السلام کے اولین صحابیوں میں ہر ایک کا بڑا لڑکا انتخاب میں رائے دینے کا حقدار ہوگا بشرطیکہ وہ مبائعین میں شامل ہو۔ (اس جگہ صحابہ اولین سے مراد وہ احمدی ہیں جن کا ذکر حضرت مسیح موعود علیہ السلام نے ۱۹۰۱ء سے پہلے کی کتب میں فرمایا ہے) (ان کے ناموں کا اعلان بھی صدر انجمن احمدیہ کرے گی) ۱۰۔ ایسے تمام مبلغین سلسلہ احمدیہ جنہوں نے کم از کم ایک سال بیرونی ممالک میں تبلیغ کا کام کیا ہو اور بعد میں تحریک جدید نے کسی الزام کے ماتحت انہیں فارغ نہ کر دیا ہو۔ (ان کو تحریک جدید سرٹیفکیٹ دے گی اور ان کے ناموں کا اعلان کرے گی) ۱۱۔ ایسے تمام مبلغین سلسلہ احمدیہ جنہوں نے پاکستان کے کسی صوبہ یا ضلع میں رئیس تبلیغ کے طور پر کم از کم ایک سال کام کیا ہو اور بعد میں ان کو صدر انجمن احمدیہ نے کسی الزام کے ماتحت فارغ نہ کر دیا ہو۔ (انہیں صدر انجمن احمدیہ سرٹیفکیٹ دے گی اور ان کے ناموں کا اعلان کرے گی)

مجلس انتخاب خلافت کا دستور العمل

سیدنا حضرت امیر المؤمنین خلیفۃ المسیح الثانی ایدہ اللہ تعالیٰ بنصرہ العزیز نے مندرجہ بالا جملہ اراکین مجلس انتخاب خلافت کے کام کے لئے حسب ذیل دستور العمل منظور فرمایا ہے:-

الف۔ مجلس انتخاب خلافت کے جو اراکین مقرر کئے گئے ہیں۔ ان میں سے بوقت انتخاب حاضر افراد انتخاب کرنے کے مجاز ہوں گے۔ غیر حاضر افراد کی غیر حاضری اثر انداز نہ ہوگی اور انتخاب جائز ہوگا۔

ب۔ انتخاب خلافت کے وقت اور مقام کا اعلان کرنا مجلس شوریٰ کے سیکرٹری اور ناظر اعلیٰ کے ذمہ ہوگا۔ ان کا فرض ہوگا کہ موقع پیش آنے پر فوراً مقامی اراکین مجلس انتخاب کو اطلاع دیں۔ بیرونی جماعتوں کو تاروں کے ذریعہ اطلاع دی جائے۔ اخبار الفضل میں بھی اعلان کر دیا جائے۔

ج۔ نئے خلیفہ کا انتخاب مناسب انتظار کے بعد چوبیس گھنٹے کے اندر اندر ہونا چاہئے۔ مجبوری کی صورت میں زیادہ سے زیادہ تین دن کے اندر انتخاب ہونا لازمی ہے۔ اس درمیانی عرصہ میں صدر انجمن احمدیہ پاکستان جماعت کے جملہ کاموں کو سرانجام دینے کی ذمہ دار ہوگی۔

د۔ اگر حضرت مرزا بشیر احمد صاحب کی زندگی میں نئے خلیفہ کے انتخاب کا سوال اٹھے تو مجلس انتخاب خلافت کے اجلاس کے وہ پریذیڈنٹ ہوں گے۔ ورنہ صدر انجمن احمدیہ اور تحریک جدید کے اس وقت کے سینیئر ناظر یا وکیل اجلاس کے پریذیڈنٹ ہوں گے۔ (ضروری ہے کہ صدر انجمن احمدیہ اور تحریک جدید فوری طور پر مشترکہ اجلاس کر کے ناظروں اور وکلاء کی سیناریائی فہرست مرتب کر لے)

ھ۔ مجلس انتخاب خلافت کا ہر رکن انتخاب سے پہلے یہ حلف اٹھائے گا کہ:-

”میں اللہ تعالیٰ کو حاضر ناظر جان کر اعلان کرتا ہوں کہ میں خلافت احمدیہ کا قائل ہوں اور کسی ایسے شخص کو ووٹ نہیں دوں گا جو جماعت مباحین میں سے خارج کیا گیا ہو یا اس کا تعلق احمدیت یا خلافت احمدیہ کے مخالفین سے ثابت ہو۔“

جب خلافت کا انتخاب عمل میں آجائے تو منتخب شدہ خلیفہ کے لئے ضروری ہوگا کہ وہ لوگوں سے بیعت لینے سے پہلے کھڑے ہو کر قسم کھائے کہ:-

”میں اللہ تعالیٰ کو حاضر ناظر جان کر کہتا ہوں کہ میں خلافت احمدیہ پر ایمان رکھتا ہوں اور میں ان لوگوں کو جو خلافت احمدیہ کے خلاف ہیں باطل پر سمجھتا ہوں اور میں خلافت احمدیہ کو قیامت تک جاری رکھنے کی پوری کوشش کروں گا اور اسلام کی تبلیغ کو دنیا کے کناروں تک پہنچانے کے لئے انتہائی کوشش کرتا رہوں گا اور میں ہر غریب اور امیر احمدی کے حقوق کا خیال رکھوں گا اور قرآن شریف اور حدیث کے علوم کی ترویج کے لئے جماعت کے مردوں اور عورتوں میں ذاتی طور پر بھی اور اجتماعی طور پر بھی کوشاں رہوں گا۔“

ز۔ اوپر کے قواعد کے مطابق صحابہ اور نمائندگان جماعت جن میں امراء اضلاع سابق و حال بھی شامل ہیں کی تعداد ڈیڑھ سو سے زیادہ ہو جائے گی۔ ان میں خاندان حضرت مسیح موعود علیہ السلام کے افراد کی تعداد اتنی قلیل رہ جاتی ہے کہ منتخب شدہ ممبروں کے مقابلہ میں اس کی کوئی حیثیت ہی باقی نہیں رہتی۔ ہاں خلیفہ وقت کا انتخاب حضرت مسیح موعود علیہ الصلوٰۃ والسلام کے خاندان کے افراد اور جماعت کے ایسے مخلصین میں سے ہو سکے گا جو مباحین ہوں اور جن کا کوئی تعلق غیر مباحین یا احرار وغیرہ دشمنان سلسلہ احمدیہ سے نہ ہو (یہ اللہ تعالیٰ کا فضل ہے کہ اس وقت تک ایسے مخلصین کی تعداد لاکھوں تک پہنچ چکی ہے)

بنیادی قانون

ضروری نوٹ:- سیدنا حضرت امیر المؤمنین خلیفۃ المسیح الثانی ایدہ اللہ تعالیٰ بنصرہ العزیز نے آئندہ کے لئے انتخاب خلافت کے لئے مذکورہ بالا اراکین اور قواعد کی منظوری کے ساتھ بطور بنیادی قانون کے فیصلہ فرمایا ہے کہ:-

”آئندہ خلافت کے انتخاب کے لئے یہی قانون جاری رہے گا سوائے اس کے کہ خلیفہ وقت کی منظوری سے شوریٰ میں یہ مسئلہ پیش کیا جائے اور شوریٰ کے مشورہ کے بعد خلیفہ وقت کوئی اور تجویز منظور کرے۔“

مجلس علماء سلسلہ احمدیہ

۱۸-۳-۵۷

مجلس علماء کی یہ تجویز درست ہے

(دستخط) مرزا محمود احمد خلیفۃ المسیح الثانی

۲۰-۳-۵۷

(بحوالہ تاریخ احمدیت جلد ۱۹ صفحہ ۱۶۹ تا ۱۷۲)

مجلس انتخاب خلافت کا ہر رکن انتخاب سے پہلے یہ حلف اٹھاتا ہے:-

”میں اللہ تعالیٰ کو حاضر ناظر جان کر اعلان کرتا ہوں کہ خلافت احمدیہ کا قائل ہوں اور کسی ایسے شخص کو ووٹ نہیں دوں گا جو جماعت مبائعین سے خارج کیا گیا ہو یا اس کا تعلق احمدیت یا خلافت احمدیہ کے مخالفین سے ثابت ہو۔“

حضرت خلیفۃ المسیح الثالث اور حضرت خلیفۃ المسیح الرابع کے انتخابات مذکورہ بالا قواعد کی روشنی میں ہی ہوئے۔ جبکہ ۱۹۸۴ء میں پاکستان کے مخصوص جماعتی حالات کے پیش نظر خلافت احمدیہ لندن برطانیہ منتقل ہو گئی۔ تو حضرت خلیفۃ المسیح الرابع نے مخصوص حالات کے پیش نظر ان قواعد میں بعض تبدیلیاں فرمائیں اور آئندہ خلیفہ وقت کے انتخاب کے لئے بعض مزید ہدایات وضع فرمائیں۔ جن کی روشنی میں خلافت خامسہ کا انتخاب عمل میں آیا۔

موجودہ قواعد انتخاب خلافت

مذکورہ بالا قواعد میں ترمیمات کے بعد موجودہ قواعد انتخاب خلافت حسب ذیل ہیں:-

۱۹۸۴ء میں جب حضرت خلیفۃ المسیح الرابع رحمہ اللہ کو ہجرت کر کے لندن جانا پڑا اس وقت حکومت پاکستان نے جماعت احمدیہ کے خلاف ایسے حالات پیدا کر دیئے تھے کہ یہ خطرہ پیدا ہوا کہ اگر ان حالات میں انتخاب خلافت کا وقت آجائے تو مخالف احمدیت عناصر اس کا روائی پر اثر انداز ہو سکتے ہیں اس لئے

حضرت خلیفۃ المسیح الرابعیؒ کے ارشاد پر انتخاب خلافت کا ادارہ پاکستان سے باہر منتقل کر دینے کی عملی شکل کے بارہ میں مشورہ پیش کرنے کے لئے لاہور میں ایک خصوصی مجلس شوریٰ کا اجلاس بلا یا گیا۔ یہ مجلس شوریٰ اسی مسئلہ پر غور کرنے کے لئے بلائی گئی تھی۔ اس مجلس شوریٰ کی رپورٹ حضرت خلیفۃ المسیح الرابعیؒ رحمہ اللہ کی خدمت میں پیش کی گئی۔ اس پر حضور نے بعض اور پہلوؤں پر غور کرنے کے لئے لندن میں ایک مشاورتی کمیٹی تشکیل دی۔ اس کمیٹی نے اپنی رپورٹ حضور کی خدمت میں پیش کی۔ اس کے بعد پاکستان اور بیرون پاکستان بعض اور صائب الرائے احباب سے مشورہ لیا گیا۔ بعض اور تجاویز پر غور کرنے کے لئے حضور نے ناظر صاحب اعلیٰ صدر انجمن کو ہدایت فرمائی کہ ممبران صدر انجمن احمدیہ پاکستان، تحریک جدید انجمن احمدیہ پاکستان اور مجلس وقف جدید پاکستان اور بعض امراء اور صائب الرائے احمدیوں پر مشتمل ایک مجلس شوریٰ برائے انتخاب خلافت کا اجلاس منعقد کیا جائے۔ چنانچہ یہ اجلاس ۱۰ اکتوبر ۱۹۸۵ء کو پاکستان میں منعقد ہوا۔ اور اس مشاورت کی سفارشات حضرت خلیفۃ المسیح الرابعیؒ کی خدمت میں بھجوائی گئیں۔ متذکرہ بالا طریق پر غور و فکر اور مشوروں اور دعاؤں کے بعد ۱۹۵۷ء کے منظور شدہ قوانین میں مندرجہ ذیل ترامیم منظور کی گئیں۔

ممبران مجلس انتخاب خلافت میں وکلاء تحریک جدید کے علاوہ ممبران تحریک جدید، ممبران وقف جدید کو بھی شامل کیا گیا۔

۱۹۵۷ء میں یہ قاعدہ بنا تھا کہ حضرت مسیح موعودؑ کے اولین صحابہ یعنی وہ جن کا ذکر حضرت مسیح موعودؑ نے ۱۹۰۱ء سے پہلے کی کتب میں فرمایا ہے وہ اگر فوت ہو چکے ہوں تو ان کا بڑا لڑکا اس مجلس کا ممبر ہوگا بشرطیکہ وہ جماعت احمدیہ مبائعین میں شامل ہو۔ ان ناموں کا اعلان صدر انجمن احمدیہ کرے گی۔ اس قاعدہ میں اب یہ ترمیم کی گئی کہ صدر انجمن احمدیہ ان ناموں کا اعلان حضرت خلیفۃ المسیح کی منظوری سے کرے گی۔

۱۹۵۷ء میں بننے والے قوانین میں جو مریبان اور مبلغین شامل کئے گئے تھے اس میں یہ ترمیم کی گئی کہ مبلغین اور مریبان کی اس قدر تعداد جو مجلس انتخاب کی کل تعداد کا پچیس فیصد ہو مجلس انتخاب کے رکن ہوں گے۔ اس غرض کے لئے صدر انجمن احمدیہ اور تحریک جدید مشترکہ اجلاس میں مبلغین اور مریبان کی سناریٹی لسٹ تیار کریں گے اور مذکورہ تعداد میں ایسے سینئر ترین مبلغین کی فہرست حضرت خلیفۃ المسیح کی خدمت میں پیش کریں گے۔ اس فہرست میں کسی ایسے مریب یا مبلغ کا نام پیش نہیں کیا جائے گا جسے کسی الزام کے تحت فارغ کیا گیا ہو۔ یہ اضافہ بھی قواعد میں کیا گیا کہ تمام ملکی امراء بحیثیت امیر جماعت ملک اس مجلس کے رکن ہوں گے۔

مقام انتخاب کے متعلق یہ ترمیم کی گئی کہ تا اطلاع ثانی انتخاب خلافت ربوہ کی بجائے اسلام آباد یو۔ کے میں ہوگا۔ ناظر اعلیٰ صدر انجمن احمدیہ ربوہ اگر انتخاب خلافت کے موقع پر یو کے میں موجود نہ ہوں تو ان کی عدم

موجودگی میں ناظر اعلیٰ کے فرائض ادا کرنے کے لئے تین ایڈیشنل ناظر اعلیٰ مقرر کئے گئے۔ یہ ترمیم بھی منظور کی گئی کہ اگر کسی اشد مجبوری کی وجہ سے انتخاب خلافت تین دن کے اندر نہ ہو سکے تو صدر انجمن احمدیہ اس بات کی مجاز ہوگی کہ وہ تین دن کے اندر انتخاب کی شرط کو نظر انداز کر دے۔

اگر ناظر اعلیٰ صدر انجمن احمدیہ ربوہ اس موقع پر یو کے پہنچ جائیں تو نظارت علیا کے جملہ اختیارات انہیں کے پاس ہوں گے۔ لیکن اگر وہ یو کے نہ پہنچ سکیں تو جو ایڈیشنل ناظر اعلیٰ لندن میں موجود ہوں گے وہ یہ فرائض ادا کریں گے۔ اور اس دوران صدر انجمن احمدیہ کے جو اراکین لندن میں موجود ہوں گے ان پر مشتمل انجمن جماعت احمدیہ کے جملہ امور کی نگران ہوگی۔ اور اس دوران صدر انجمن احمدیہ کے جو ممبران پاکستان میں موجود ہوں گے اور ناظر اعلیٰ صدر انجمن احمدیہ موجود پاکستان اور جملہ جماعت ہائے احمدیہ عالمگیر لندن میں موجود ایڈیشنل ناظر اعلیٰ اور ممبران صدر انجمن احمدیہ موجود لندن کے جملہ فیصلہ جات کو من و عن تسلیم کرنے کے پابند ہوں گے۔

یو کے میں صدر انجمن احمدیہ کے اجلاس ایڈیشنل صدر صدر انجمن احمدیہ کی زیر صدارت ہوں گے۔ اور اس غرض کے لئے مکرم صاحبزادہ مرزا مظفر احمد صاحب کو ایڈیشنل صدر صدر انجمن احمدیہ مقرر کیا گیا۔

یہ بھی قرار پایا کہ ناظران اور وکلاء کی سناریٹی لسٹ کی منظوری حضرت خلیفۃ المسیح ایدہ اللہ سے حاصل کی جائے گی۔

سیکرٹری مجلس شوریٰ مجلس انتخاب خلافت کا بھی سیکرٹری ہوتا ہے۔ اس کے متعلق یہ قاعدہ منظور کیا گیا کہ تا اطلاع ثانی مکرم عطاء العجب راشد صاحب اس مجلس کے سیکرٹری ہوں گے اور اگر وہ اس موقع پر لندن میں موجود نہ ہوں تو جو بھی عملاً حضور کے پرائیویٹ سیکرٹری کے فرائض سرانجام دے رہا ہو وہ سیکرٹری کے فرائض ادا کرے گا۔ سیکرٹری مجلس شوریٰ بحیثیت سیکرٹری شوریٰ ووٹنگ ممبر نہیں ہوں گے۔

حضور نے یہ تجویز بھی منظور فرمائی کہ ہر وہ شخص جس نے کسی وقت نظام جماعت کے خلاف کسی کارروائی میں حصہ لیا ہو یا جو ایسے لوگوں کے ساتھ ملوث رہا ہو اس کا نام انتخاب خلافت کے لئے پیش نہیں ہو سکے گا۔ صدر انجمن احمدیہ ایسے افراد کے ناموں کی فہرست تیار کر کے حضرت خلیفۃ المسیح ایدہ اللہ سے اس کی منظوری حاصل کرے گی۔

انتخاب خلافت حاضر اراکین کی سادہ اکثریت سے ہوگا اور جس کے حق میں سب سے زیادہ آراء ہوں گی وہی منتخب خلیفہ ہوگا۔ اور کسی کو اس پر اعتراض کرنے کا حق نہیں ہوگا۔ اور تمام افراد جماعت ہائے احمدیہ عالمگیر منتخب خلیفہ کی بیعت کریں گے۔

۲۳ نومبر ۱۹۸۵ء کو حضرت خلیفۃ المسیح کے دستخطوں سے ایک سرکلر جاری ہوا اور ان ترمیم شدہ قوانین کو حتمی

حیثیت حاصل ہوگئی۔

۱۹۹۹ء میں جب حضرت خلیفۃ المسیح کی بیماری شروع ہوئی تو حضور نے بعض احتمالات کے پیش نظر ان قواعد میں بعض ترامیم کی ضرورت محسوس کی۔ چنانچہ چوہدری حمید اللہ صاحب وکیل اعلیٰ تحریک جدید اور مکرم مرزا خورشید احمد صاحب ناظر امور خارجہ صدر انجمن احمدیہ (جو ان دنوں لندن آئے ہوئے تھے) نے حضرت خلیفۃ المسیح الرابعی کی ہدایات کے مطابق بعض ترامیم مرتب کیں اور پھر حضور کی ہدایات کے مطابق ان مجوزہ ترامیم کو صدر انجمن احمدیہ پاکستان، تحریک جدید انجمن احمدیہ پاکستان اور وقف جدید انجمن احمدیہ پاکستان کے اراکین پر مشتمل شوریٰ کو مشورے کے لئے بھجوایا گیا۔ اس کے بعد حضرت خلیفۃ المسیح الرابعی رحمہ اللہ نے یہ فیصلہ فرمایا کہ قواعد انتخاب خلافت کا اکثر حصہ تو اسی طرح برقرار رہے گا جو ۱۹۸۵ء میں کچھ ترامیم کے بعد منظور کیا گیا تھا لیکن اب ان میں مندرجہ ذیل ترامیم کی جائیں گی جو فوری طور پر نافذ العمل ہوں گی۔

۱۹۸۵ء میں یہ ترامیم کی گئی تھی کہ تا اطلاع ثانی انتخاب خلافت ربوہ کی بجائے اسلام آباد یو کے میں ہوگا۔ اب یہ ترامیم کی گئی کہ تا اطلاع ثانی یہ انتخاب مسجد فضل لندن یو کے میں ہوگا۔

یہ ترامیم بھی منظور کی گئیں کہ اگر انتخاب خلافت لندن میں ہو تو ایڈیشنل ناظر اعلیٰ مقیم لندن کا فرض ہوگا کہ جب تک ناظر اعلیٰ صدر انجمن احمدیہ لندن نہ پہنچے تو وہ جملہ فرائض ناظر اعلیٰ صدر انجمن احمدیہ پاکستان کی ہدایات کے مطابق ان کی نمائندگی میں ان کے اٹارنی کے طور پر ادا کرے۔ اگر کسی اشد مجبوری کی وجہ سے یہ فیصلہ کرنا پڑے کہ انتخاب خلافت تین دن کے اندر اندر نہیں ہو سکتا تو صدر انجمن احمدیہ یہ فیصلہ کرنے کی مجاز ہوگی اور اس درمیانی عرصہ میں صدر انجمن احمدیہ جماعت کے جملہ کاموں کو سرانجام دینے کی ذمہ دار ہوگی۔

بیرون پاکستان مقیم کچھ احباب کو حضور نے صدر انجمن احمدیہ کا ممبر مقرر فرمایا تھا۔ اس ضمن میں حضور نے یہ قاعدہ منظور فرمایا کہ اگر انتخاب خلافت لندن میں ہو تو انگلستان میں موجود صدر انجمن احمدیہ کے اراکین پر مشتمل انجمن کا فرض ہوگا کہ جب تک صدر انجمن احمدیہ کے اراکین لندن نہ پہنچیں وہ اپنے جملہ فرائض صدر انجمن احمدیہ پاکستان کی نمائندگی میں صدر انجمن پاکستان کی ہدایات کے مطابق ان کے اٹارنی کے طور پر ادا کرے۔

انگلستان میں صدر انجمن احمدیہ کے اجلاسات صدر صدر انجمن احمدیہ یا ایڈیشنل صدر صدر انجمن احمدیہ پاکستان کی صدارت میں ہوں گے۔ اگر وہ انگلستان میں موجود نہ ہوں تو صدارت کے اختیارات ناظر اعلیٰ صدر انجمن احمدیہ پاکستان کو اور ان کی عدم موجودگی میں یہ اختیارات ایڈیشنل ناظر اعلیٰ کو حاصل ہوں گے۔

حضور نے بعض ترامیم کی نشاندہی فرمائی جو اس احتمال کے پیش نظر کہ اگر انتخاب خلافت کا موقع لندن میں پیش آئے حضور نے ارشاد فرمایا کہ اگر انتخاب خلافت ربوہ میں ہو تو بعض ترامیم منسوخ ہو جائیں گی۔

(بحوالہ سلسلہ احمدیہ حصہ دوم صفحہ ۵۳۰ تا ۵۳۹)

انتخاب خلافت اولیٰ

جماعت احمدیہ نے حضرت مسیح موعود علیہ الصلوٰۃ والسلام کے وصال پر متفقہ طور پر جس طریق پر اجماع کیا وہ خلافت راشدہ کا طریق تھا۔ اس کے مقابل پر پیری مریدی یا بادشاہی کے فرسودہ نظام کو بھی رد کر دیا گیا اور دنیاوی جمہوریت کے اس نظام کو بھی ٹھکرا دیا گیا جو مغربی فلسفہ کی پیداوار ہے۔

تفصیل اس اجمال کی یہ ہے کہ حضورؐ کے وصال کے بعد آپ کی تدفین سے پہلے جب آپ کی نعش مبارک بہشتی مقبرہ میں تدفین کے لئے لائی گئی تو جماعت کے برسر آوردہ لوگوں نے باہم مشورہ سے نئے امام کی جانشینی کے مسئلے پر غور کرنا شروع کیا۔ مکرم خواجہ کمال الدین صاحب نے جن کو اللہ تعالیٰ نے حضرت صاحب کی وفات سے دو چار روز پہلے رویا میں یہ دکھایا تھا کہ حضرت مسیح موعود علیہ السلام کے وصال کے بعد حضرت حکیم مولوی نور الدین صاحب آپ کی جانشینی کریں گے۔ بزرگان جماعت اور انجمن کے سرکردہ ممبروں میں حضرت حکیم مولوی نور الدین صاحب کو خلیفہ منتخب کرنے کے بارہ میں رائے ظاہر کی۔ تمام احباب جماعت کی نظریں پہلے ہی اس بزرگ اور عاشق صادق غلام پر پڑ رہی تھیں۔ چنانچہ بلا توقف ہر ایک نے آپ کے حق میں رائے دی۔ البتہ مولوی محمد احسن صاحب سے جب پوچھا گیا تو انہوں نے مشورہ دیا کہ حضرت مرزا بشیر الدین محمود احمد صاحب سے بھی مشورہ کر لینا ضروری ہے۔ چنانچہ جب آپ سے مشورہ لیا گیا تو آپ نے نہایت شرح صدر سے اس رائے سے اتفاق کرتے ہوئے فرمایا:-

”حضرت مولانا سے بڑھ کر کوئی نہیں اور خلیفہ ضرور ہونا چاہئے اور حضرت مولانا ہی خلیفہ ہونے چاہئیں ورنہ اختلاف کا اندیشہ ہے اور حضرت اقدس کا ایک الہام ہے کہ اس جماعت کے دو گروہ ہوں گے ایک کی طرف خدا ہوگا۔“ (اصحاب احمد جلد دوم ص ۵۸۹۔ طبع اول ۱۹۵۲ء)

حضرت حکیم مولوی نور الدین صاحب رضی اللہ عنہ کی خدمت میں اکابرین جماعت نے جب متفقہ طور پر یہ درخواست کی کہ وہ خلافت کی ذمہ داریاں سنبھالیں تو آپ نے ایک نہایت پُر از معرفت تقریر فرمائی جس میں جماعت کو توحید کا سبق دے کر الہی خوشخبریوں کے پورا ہونے کے فلسفہ کے بارہ میں کچھ فرمایا اور پھر اپنے امام منتخب ہونے سے متعلق اپنے دلی جذبات اور خیالات کا ان الفاظ میں اظہار فرمایا:-

”میری پچھلی زندگی پر غور کر لو۔ میں کبھی امام بننے کا خواہشمند نہیں ہوا۔ مولوی عبدالکریم مرحوم امام الصلوٰۃ بنے تو میں نے بھاری ذمہ داری سے اپنے تئیں سبکدوش خیال کیا تھا۔ میں اپنی حالت سے خوب واقف ہوں اور میرا رب مجھ سے بھی زیادہ واقف ہے میں دنیا میں ظاہر داری کا خواہشمند نہیں۔ میں ہرگز ایسی باتوں کا

خواہشمند نہیں۔ اگر خواہش ہے تو یہ کہ میرا مولیٰ مجھ سے راضی ہو جائے۔ اس خواہش کے لئے میں دعائیں کرتا ہوں۔ قادیان بھی اسی لئے رہا اور رہتا ہوں اور رہوں گا۔ میں نے اس فکر میں کئی دن گزارے کہ ہماری حالت حضرت صاحب کے بعد کیا ہوگی۔ اسی لئے میں کوشش کرتا رہا کہ میاں محمود کی تعلیم اس درجہ تک پہنچ جائے..... اگر تم میری بیعت ہی کرنا چاہتے ہو تو سن لو کہ بیعت بک جانے کا نام ہے۔“

آخر میں آپ نے ارشاد فرمایا:-

”اب تمہاری طبیعتوں کے رخ خواہ کسی طرف ہوں، تمہیں میرے احکام کی تعمیل کرنی ہوگی۔ اگر یہ تمہیں منظور ہو تو طوعاً و کرہاً اس بوجھ کو اٹھاتا ہوں۔ وہ بیعت کے دس شرائط بدستور قائم ہیں۔ ان میں خصوصیت سے میں قرآن کو سیکھنے اور زکوٰۃ کا انتظام کرنے، واعظین کے بہم پہنچانے اور ان امور کو جو وقتاً فوقتاً اللہ میرے دل میں ڈالے، شامل کرتا ہوں۔ پھر تعلیم دینیات، دینی مدرسے کی تعلیم میری مرضی اور منشاء کے مطابق کرنا ہوگی اور میں اس بوجھ کو صرف اللہ کے لئے اٹھاتا ہوں جس نے فرمایا:-

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ . يَادِرْ كَهْوَكِه سَارِي خُوبِيَاں وَحَدَث مِيں هِيں جِس كَا كُوئي رَيْسِيں نِهِيں
وہ مریچکی۔“

(الحکم ۶ جون ۱۹۰۸ء ص ۸، ۷)

اس تقریر کے بعد بیک زبان حاضرین نے باوا زبلندیہ عہد کیا کہ ہم آپ کے تمام احکام مانیں گے۔ آپ ہمارے امیر ہیں اور مسیح موعودؑ کے جانشین۔ چنانچہ اس اقرار کے بعد الحاج حضرت حکیم نور الدین خلیفۃ المسیح الاولؑ نے جملہ حاضرین سے جن کی تعداد بارہ تھی۔ بیعت خلافت لی اور سلسلہ عالیہ احمدیہ کی تاریخ میں ایک نیا دن طلوع ہوا۔ یہ دن قدرت ثانیہ کا دن تھا جس نے تابذ جماعت احمدیہ کے ساتھ رہنا تھا اور جس کی خوشخبری حضرت مسیح موعود علیہ السلام نے جماعت کو دی تھی۔ (بحوالہ سوانح فضل عمر جلد ۱ ص ۱۸۱ تا ۱۸۳۔ شائع کردہ فضل عمر فاؤنڈیشن ربوہ)

پس اس طرح مسند احمد بن حنبل جلد ۴ ص ۲۷۳ کی مذکورہ بالا حدیث کے مطابق امت محمدیہ میں ایک بار پھر خلافت علیٰ منہاج النبوة کا قیام عمل میں آیا۔ جس نے قیامت تک جاری و ساری رہنا ہے۔

حضرت خلیفۃ المسیح الاولؑ کی بیعت کامل اتحاد کے ساتھ ہوئی جس میں ایک منفرد آواز بھی خلاف نہیں اٹھی اور نہ صرف افراد جماعت نے اور حضرت مسیح موعود علیہ السلام کے خاندان نے آپ کی خلافت کو تسلیم کیا بلکہ صدر انجمن احمدیہ نے بھی ایک متحدہ فیصلہ کے ماتحت اعلان کیا کہ حضرت مسیح موعود علیہ السلام کی وصیت کے مطابق حضرت مولوی نور الدین صاحب کو حضرت مسیح موعود کا خلیفہ منتخب کیا گیا ہے اور ساری جماعت کو آپ کی بیعت کرنی چاہئے۔

(اعلان خواجہ کمال الدین سیکرٹری صدر انجمن احمدیہ بحوالہ الحکم ۲۸ مئی ۱۹۰۸ء والبردر ۲ جون ۱۹۰۸ء)

حضرت خلیفۃ المسیح الاول کے مختصر سوانح حیات

قدرت ثانیہ کے مظہر اول آسمان احمدیت کے روشن ستارے، کمالات روحانیہ کے جامع، صفات نورانیہ کے خزانہ، معارف قرآنیہ کے چشمہ رواں، شمع مہدویت کے پروانے، صدیقی جمال کے مظہر، فاروقی جلال کے آئینہ حاجی الحرمین سیدنا حضرت حافظ حکیم مولانا نور الدین صاحب بھیروی خلیفۃ المسیح الاولؒ ۱۸۴۱ء میں پاکستان کے ایک قدیم اور تاریخی شہر بھیرہ میں پیدا ہوئے۔ آپ کے والد محترم کا نام حضرت حافظ غلام رسول صاحب اور والدہ ماجدہ کا نام نور بخت تھا۔ آپ کا سلسلہ نسب بتیس واسطوں کے ساتھ حضرت عمر فاروقؓ تک اور والدہ ماجدہ کا سلسلہ نسب حضرت علیؓ تک پہنچتا ہے۔ اس لحاظ سے آپ فاروقی بھی ہیں اور علوی بھی۔ آپ کا خاندان بہت علم دوست اور دیندار تھا۔ دن رات قرآن کریم پڑھنے پڑھانے کا سلسلہ اس خاندان میں جاری تھا۔ آپ نے قرآن کریم اپنی ماں کی گود میں ہی پڑھا تھا۔ آپ شروع سے ہی غضب کا حافظ رکھتے تھے حتیٰ کہ آپ کو اپنا دودھ چھڑانا بھی یاد تھا۔ آپ بچپن میں تیراکی کے بہت شوقین تھے۔ آپ کو بچپن ہی سے کتابوں کے ساتھ بہت محبت تھی۔ جب بڑے ہوئے تو دینی علم حاصل کرنے کے لئے لاہور، رام پور، دہلی، بکھنوا اور بھوپال وغیرہ میں مقیم رہے۔ نیز حصول علم کی خاطر ۶۵-۱۸۶۶ء میں آپ مکہ اور مدینہ میں بھی تشریف لے گئے۔ ڈیڑھ برس وہاں رہ کر دینی علوم حاصل کئے اور حج کا شرف حاصل کرنے کے بعد وطن واپس لوٹے اور بھیرہ میں قرآن مجید و احادیث کے درس و تدریس کا سلسلہ جاری کر دیا۔ ساتھ ہی آپ نے مطب بھی شروع کر دیا۔ طب میں آپ کی شہرت اتنی بڑھی کہ دور دراز کے لوگ آپ کی خدمت میں علاج کے لئے حاضر ہوتے تھے۔ حتیٰ کہ کشمیر کے مہاراجہ کی درخواست پر آپ وہاں تشریف لے گئے اور ایک عرصہ تک خاص شاہی طبیب کے طور پر دوبار جموں و کشمیر سے وابستہ رہے۔ اس عرصہ میں آپ مطب کے علاوہ ریاست میں اسلام کی تبلیغ و اشاعت کے لئے بھی کوشاں رہے اور درس و تدریس کا سلسلہ بھی جاری رکھا۔

۱۸۸۵ء میں حضرت مولوی صاحب نے حضرت مسیح موعود کا ایک اشتہار پہلی بار پڑھا۔ اس کا اتنا گہرا اثر ہوا کہ حضور کی زیارت کے لئے قادیان پہنچ گئے اور حضور پر پہلی نظر ڈالتے ہی حضور کی صداقت کے قائل ہو گئے۔ یہ آپ کی حضور کے ساتھ پہلی ملاقات تھی۔ اس ملاقات کے بعد آپ ہمیشہ کے لئے حضور کے جانثار خادموں میں شامل ہو گئے۔ جب ۱۸۸۹ء میں بمقام لدھیانہ پہلی بار بیعت ہوئی تو آپ نے سب سے پہلے

نمبر پر بیعت کرنے کا فخر حاصل کیا۔ ۱۸۹۰ء میں جب حضور نے مسیح موعود ہونے کا دعویٰ کیا تو پھر بلا تامل حضرت ابو بکرؓ کی طرح آپ حضور کے دعویٰ پر ایمان لے آئے۔

حضرت مولوی صاحب کی پہلی شادی تیس برس کی عمر میں بمقام بھیرہ مفتی شیخ مکرم صاحب قریشی عثمانی کی صاحبزادی محترمہ فاطمہ بی بی صاحبہ سے ہوئی۔ آپ کی یہ اہلیہ ۱۹۰۵ء میں وفات پا گئی۔ اس اہلیہ کے بطن سے ۹ بیٹے اور ۵ بیٹیاں پیدا ہوئیں۔ مگر ایک بیٹی حفصہ اور دوسری امامہ بڑی بڑی عمر کی تھیں۔ باقی بچے کم عمری میں ہی فوت ہوئے۔ آپ کی دوسری شادی ۱۸۸۹ء میں حضرت مسیح موعود علیہ السلام کی تحریک پر لدھیانہ میں حضرت صوفی احمد جان صاحب کی صاحبزادی حضرت صغریٰ بیگم صاحبہ سے ہوئی۔ ان کی وفات ۱۹۵۵ء میں بمقام ربوہ ہوئی۔ ان کے بطن سے ۶ بیٹے اور ایک بیٹی پیدا ہوئی۔

کتب حضرت خلیفۃ المسیح الاولؑ

آپ نے ۸۸-۱۸۸۷ء میں حضرت مسیح موعود کی تحریک پر عیسائیت کے رد میں ایک کتاب ”فصل الخطاب“ شائع فرمائی۔ پھر ۱۸۹۰ء میں حضور کی زیر ہدایت پنڈت لیکھرام کی کتاب ”تکذیب براہین احمدیہ“ کے جواب میں ”تصدیق براہین احمدیہ“ لکھی۔ اسی طرح ایک مرتد آریہ دھرم پال (سابق عبدالغفور) نے ”ترک اسلام“ نامی ایک کتاب لکھی جس کے جواب میں آپ نے ایک مفصل کتاب ”نور الدین“ کے نام سے تصنیف فرمائی۔ ۱۹۰۲ء میں آپ نے ایک رسالہ بعنوان ”ابطال الوہیت مسیح“ عیسائیت کے رد میں تصنیف فرمایا۔ اسی طرح لڑکوں اور لڑکیوں کو مسائل نماز سے عام فہم الفاظ میں واقف کرنے کے لئے جنوری ۱۹۰۶ء میں ”دینیات کا پہلا رسالہ“ تالیف فرمایا۔ جو بہت مقبول ہوا۔

ملازمت سے فراغت اور قادیان میں ہجرت

۱۸۹۲ء میں ریاست جموں و کشمیر سے آپ کی ملازمت کا سلسلہ جو ۱۸۸۶ء میں قائم ہوا تھا ختم ہو گیا۔ آپ نے ریاست میں قرآن کریم کے درس و تدریس اور تبلیغ دین حق کا جو سلسلہ شروع کر رکھا تھا وہی اس ملازمت کے خاتمہ کا موجب ہوا۔ مہاراجہ رنبیر سنگھ کی وفات پر اس کے جانشین مہاراجہ پرتاپ سنگھ اور اس کے چند درباری اسلام سے اور حضرت مولوی صاحب سے خاص بغض و تعصب رکھتے تھے۔ چنانچہ انہوں نے آپ کو ملازمت سے فارغ کر دیا۔ آپ وہاں سے واپس اپنے وطن بھیرہ تشریف لے آئے جہاں پر آپ نے وسیع پیمانے پر ایک شفا خانہ قائم کرنے کا ارادہ کیا اور عالی شان مکان کی تعمیر شروع کروادی۔

۱۸۹۳ء میں جبکہ مکان کی تعمیر ابھی جاری تھی آپ کسی کام کے لئے لاہور تشریف لے گئے وہاں پر آپ کو حضرت مسیح موعود کی زیارت کا خیال آیا۔ چنانچہ آپ قادیان تشریف لے گئے۔ حضور نے فرمایا اب تو آپ ملازمت سے فارغ ہیں۔ یہاں رہیں۔ حضرت مولوی صاحب نے سمجھا کہ دو چار روز اور ٹھہر لیتا ہوں۔ ایک ہفتہ بعد حضور نے فرمایا آپ اکیلے یہاں رہتے ہیں اپنی بیویوں کو بھی یہیں منگوا لیں۔ چنانچہ حضرت مولوی صاحب نے دونوں بیویوں کو بلا لیا۔ پھر ایک دن حضور نے فرمایا۔ آپ کو کتابوں کا شوق ہے اپنا کتب خانہ بھی یہیں منگوا لیں۔ چنانچہ کتب خانہ بھی بھیرہ سے قادیان آ گیا۔ چند دنوں کے بعد حضور نے فرمایا۔ مولوی صاحب! اب آپ وطن کا خیال چھوڑ دیں۔ چنانچہ حضرت مولوی صاحب فرماتے ہیں کہ اس کے بعد ”میں نے وطن کا خیال ایسے چھوڑ دیا کہ کبھی خواب میں بھی وطن نہیں دیکھا“۔

قادیان میں ہجرت کے بعد کئی لوگوں نے آپ کو لاہور یا امرتسر میں جا کر شفا خانہ کھولنے کی تحریک کی لیکن آپ نے اپنے آقا کے قدموں میں ہی رہنا پسند کیا۔ یہیں پر دن رات دین کی خدمت کرنے میں مصروف رہے اور ہر وقت حضرت مسیح موعود کی ہدایت اور حکم کی تعمیل کرنے کے لئے تیار رہتے۔ مریضوں کو دیکھتے۔ قرآن و حدیث کا درس دیتے نمازیں پڑھاتے۔ وعظ و نصیحت کرتے۔ حضور کی کتب کے پروف پڑھنے اور حوالے نکالنے کا کام کرتے تھے۔ جب کالج جاری ہوا تو اس میں عربی پڑھاتے تھے۔ جب صدر انجمن احمدیہ قائم ہو گئی تو حضرت مسیح موعود نے آپ کو اس کا پریزیڈنٹ مقرر فرما دیا۔ پھر غرباء کی امداد اور ہمدردی کا بھی ہمیشہ خیال رکھتے۔ غرض قادیان آ کر حضرت مولوی صاحب نے اپنی زندگی دین کے لئے بالکل وقف کر دی۔ صبح سے شام تک اسی میں مصروف رہتے۔ پہلے حضرت مسیح موعود کے مکانات کے قریب ہی اپنا کچا مکان تعمیر کرا کے اس میں رہائش اختیار کر لی۔ بیماروں کے علاج سے جو آمدنی ہوتی اس کا بھی زیادہ تر حصہ چندہ کے طور پر حضور کی خدمت میں پیش کر دیتے یا یتیموں اور غریبوں کی پرورش میں صرف کر دیتے تھے۔

حضرت خلیفہ اول کی وفات

حضرت خلیفہ اول چند ماہ بیمار رہنے کے بعد ۱۳ مارچ ۱۹۱۴ء کو جمعہ کے دن سوادو بجے بعد دوپہر قادیان میں وفات پا گئے۔ انا للہ وانا الیہ راجعون ط ۱۴ مارچ ۱۹۱۴ء کو حضرت صاحبزادہ مرزا بشیر الدین محمود احمد صاحب خلیفہ ثانی منتخب ہو جانے کے بعد آپ کی نماز جنازہ پڑھائی جس کے بعد ہزاروں احمدیوں نے دین حق کے، قرآن مجید کے، آنحضرت ﷺ کے اور حضرت مسیح موعود کے اس عاشق صادق کو جو اپنے اندر بے نظیر خوبیاں رکھتا تھا اور عمر بھر دین کی خدمت کرتا رہا۔ بہشتی مقبرہ قادیان میں حضرت مسیح موعود کے مزار کے پہلو میں دفن کر دیا۔

حضرت خلیفہ اول کا مقام

حضرت مولانا حکیم نور الدین صاحب خلیفۃ المسیح الاول بہت بزرگ انسان تھے۔ آپ کو سب سے پہلے بیعت کرنے اور پھر ہر حالت میں حضرت مسیح موعود کا ساتھ دینے کی توفیق ملی۔ خدا اور رسول کی محبت کے علاوہ انہیں قرآن مجید سے خاص عشق تھا، بیماری ہو یا صحت ہو، ہر حالت میں قرآن مجید کا ذکر اور اس کا درس ہی ان کی روح کی غذا تھی۔ حضرت مسیح موعود کے ہر حکم کی پوری اطاعت کرتے تھے۔ جب حضور کی طرف سے کوئی بلاوا آتا تو جس حالت میں بھی ہوتے فوراً بھاگ کر حضور کی خدمت میں پہنچنے کی کوشش کرتے۔ حتیٰ کہ جوتی سنبھالنے اور پگڑی پہننے کا بھی انہیں خیال نہ رہتا۔

ایک دفعہ حضور دہلی میں تھے وہاں سے حضور کا پیغام حضرت مولوی صاحب کو قادیان میں ملا کہ آپ فوراً دہلی آجائیں۔ حضرت مولوی صاحب اس وقت اپنے مطب میں بیٹھے تھے۔ جب پیغام ملا تو وہیں سے اور اسی حالت میں روانہ ہو گئے۔ نہ سفر کیلئے کوئی سامان لیا اور نہ کرایہ کا ہی انتظام کیا۔ کسی نے عرض کیا کہ حضرت مسیح موعود کا یہ مطلب تو نہیں کہ آپ گھر جا کر سامان بھی نہ لیں اور اتنے لمبے سفر پر خالی ہاتھ روانہ ہو جائیں۔ حضرت مولوی صاحب نے فرمایا۔ جب حضور کا حکم ہے کہ فوراً آ جاؤ تو میں ایک منٹ بھی یہاں ٹھہرنا گناہ سمجھتا ہوں۔

خدا تعالیٰ کی قدرت دیکھو کہ جب آپ گاڑی پر روانہ ہونے کے لئے بٹالہ کے ریلوے اسٹیشن پر پہنچے تو ایک امیر آدمی کی بیوی بیمار تھی جس کے علاج کے لئے اسٹیشن پر حاضر ہو گیا اس نے دہلی تک کا ٹکٹ بھی خرید دیا اور ایک معقول رقم بھی آپ کی خدمت میں پیش کر دی۔ اس سے اندازہ لگایا جاسکتا ہے کہ حضرت مولوی صاحب کا حضور کی اطاعت کرنے کا اور اللہ تعالیٰ پر بھروسہ اور توکل کرنے میں کیسا اعلیٰ درجہ کا نمونہ تھا۔ آپ کی انہی خوبیوں کی وجہ سے حضرت مسیح موعود نے آپ کی تعریف میں یہ فارسی شعر کہا کہ

چہ خوش بودے اگر ہر یک ز اُمت نور دین بودے
ہمیں بودے اگر ہر دل پُر از نور یقین بودے

اس شعر کا مطلب یہ ہے کہ کیا ہی اچھا ہوا اگر میری قوم اور جماعت کا ہر فرد نور دین بن جائے۔ مگر یہ تبھی ہو سکتا ہے جبکہ ہر ایک دل نور دین کی طرح یقین کے نور سے بھر جائے۔

حضرت مسیح موعود علیہ السلام نے جب صدر انجمن احمدیہ کا قیام فرمایا تو حضرت مولوی صاحب کو اس کا صدر مقرر فرمایا اور ساتھ یہ ارشاد فرمایا کہ:-

”مولوی صاحب کی ایک رائے انجمن کی سوائے کے برابر سمجھنی چاہئے۔“

اسی طرح ایک موقع پر آپ کے بارہ میں حضور نے فرمایا کہ:-
 ”(نورالدین) میرے ہر ایک امر میں میری اس طرح پیروی کرتے ہیں جیسے نبض کی حرکت تنفس کی حرکت کی پیروی کرتی ہے۔“ (ترجمہ از عربی عبارت مندرجہ آئینہ کمالات اسلام روحانی خزائن جلد ۵ ص ۵۸۶)
 حضرت مسیح موعود علیہ السلام نے حضرت مولوی صاحب کو اپنا سب سے محبوب اور سب سے مخلص اور اعلیٰ درجہ کا صدیق دوست قرار دیا اور ان کی قربانیوں اور ان کے نمونہ کو قابل رشک قرار دیتے ہوئے یہ لکھا کہ:-
 ”وہ اپنے اخلاص، محبت اور وفاداری میں میرے سب مریدوں میں اول نمبر پر ہیں۔“
 (حماسة البشرى ترجمہ از عربی ص ۱۶۷ روحانی خزائن جلد ۵)

غیروں کی آراء

امیر المؤمنین سیدنا حضرت خلیفۃ المسیح الاولؑ مسلمہ طور پر اپنے علم و عرفان اور تقویٰ کے لحاظ سے حضرت مسیح موعود علیہ السلام کے بعد سب سے بلند اور سب سے ممتاز مقام رکھتے تھے۔ علم و معرفت کے بحر بیکراں اور ولایت و کرامت کی چلتی پھرتی تصویر، آپ کو دیکھ کر بزرگان سلف کے کارناموں کی یاد تازہ ہو جاتی تھی۔ وہ لوگ بھی جن کو حضرت مسیح موعود علیہ السلام کا دعویٰ ماموریت تسلیم کرنے میں عمر بھر تامل رہا۔ آپ کو نہایت احترام کی نگاہ سے دیکھتے تھے۔ آپ کی بزرگی اور علمیت و قابلیت کے دل سے قائل تھے۔ ایک مرتبہ کسی نے سرسید مرحوم سے خط و کتابت کے دوران پوچھا کہ جاہل علم پڑھ کر عالم بنتا ہے اور عالم ترقی کر کے حکیم ہو جاتا ہے حکیم ترقی کرتے کرتے صوفی بن جاتا ہے مگر جب صوفی ترقی کرتا ہے تو کیا بنتا ہے؟ سرسید مرحوم نے جواب دیا کہ جب صوفی ترقی کرتا ہے تو نور الدین بنتا ہے۔

مولانا عبید اللہ صاحب سندھی جو ولی اللہ فلسفہ کے داعی تھے محض حضرت خلیفہ اول سے ملاقات و استفادہ کے لئے قادیان تشریف لائے تھے اور حضور کے اسلوب تفسیر سے بہت متاثر ہوئے۔ چنانچہ ان کی تفسیر میں اس کی گہری جھلک نظر آئی ہے اور احمدیت کے خیالات و افکار کا عکس بھی ان کی تفسیر سے دکھائی دیتا ہے۔
 ڈاکٹر محمد اقبال صاحب سے قانون شریعت کے مختلف مسائل سے راہنمائی کے سلسلہ میں خط و کتابت جاری رہتی تھی۔ ایک مرتبہ ان کو اپنی ایک بیوی کے بارے میں شبہ ہوا کہ چونکہ وہ اسے طلاق دینے کا ارادہ کر چکے تھے مبادا شرعاً طلاق ہو چکی ہو۔ جس پر انہوں نے مرزا جلال الدین صاحب کو حضرت خلیفہ اول کی خدمت میں بھیجا کہ مسئلہ پوچھاؤ۔ آپ نے فرمایا کہ طلاق نہیں ہوئی لیکن اگر آپ کے دل میں کوئی شبہ اور وسوسہ ہو تو دوبارہ نکاح کر لیجئے۔ چنانچہ ڈاکٹر اقبال نے اس فتویٰ کے مطابق دوبارہ اس خاتون سے نکاح پڑھوا لیا۔

مولانا محمد علی جوہر، نواب وقار الملک، مولانا ابوالکلام آزاد، مولوی ظفر علی خان، علامہ شبلی نعمانی، نواب حسن الملک، مولوی عبدالحق صاحب حقانی مفسر دہلوی، خواجہ حسن نظامی اور دوسرے مسلمہ مسلمان لیڈر آپ کی عظمت شان اور جلال مرتبت اور تبحر علمی کے دل سے قائل تھے اور اسلامی رسائل میں آپ کی دینی رائے کو بڑی وقعت دی جاتی تھی۔

ڈاکٹر عبدالحمید صاحب چغتائی لاہور کی چشم دید شہادت ہے کہ حضرت ایک مرتبہ چیف کورٹ پنجاب میں کسی گواہی کے سلسلہ میں تشریف لائے جب حضور کمرہ عدالت میں داخل ہوئے تو تین حج تعظیم کے لئے کھڑے ہو گئے۔

آپ کے علمی فیض کا حلقہ بہت وسیع تھا اور آپ کے شاگردوں کی تعداد جنہوں نے آپ سے علوم پڑھے بیشمار ہے۔ علوم دینیہ کے علاوہ آپ کا شمار چوٹی کے طبیبوں میں ہوتا تھا اور پورے ملک میں آپ کی دھوم مچی ہوئی تھی۔ یہ بھی ایک روایت ہے کہ کوئی انگلستان میں بغرض علاج گیا تو ڈاکٹروں نے مشورہ دیا کہ ہندوستان میں جا کر مولوی حکیم نور الدین صاحب سے علاج کروائیں۔

ڈاکٹر عبدالحمید صاحب چغتائی (لاہور) کی روایت ہے کہ ”آپ کبھی لاہور تشریف لاتے تو آپ کے گرد ہندو مسلمان اور سکھ دور و نزدیک سے ہجوم کر کے آجاتے بازار میں چلتے تو لوگ حضرت کے پاؤں پکڑ لیتے اور اپنے مریضوں کے لئے دوا طلب کرتے۔ حضرت حکیم صاحب قبلہ نے ہزاروں روپیہ کی دوائیں اپنی جیب سے خرچ کر کے ضرورت مندوں میں مفت تقسیم کر دیں۔ حضرت کے دل میں خدمت خلق کا بے پناہ جذبہ تھا۔ نیز لکھتے ہیں ”حضرت حکیم صاحب ۱۹۱۳ء میں بیمار ہوئے تو جناب مسیح الملک حکیم حافظ اجمل خان صاحب دہلوی، حکیم عبدالعزیز خان صاحب لکھنوی، حکیم غلام حسین حسنین صاحب کٹوری خود عیادت کے لئے قادیان تشریف لائے۔ حکیم فقیر محمد صاحب چشتی، حکیم مولوی سلیم اللہ خان صاحب، حکیم سید عالم شاہ صاحب، حکیم مفتی محمد انور صاحب ہاشمی، حکیم فیروز الدین صاحب وغیرہ وغیرہ حضور کا نام بڑی عزت و احترام سے لیا کرتے تھے اور حضرت کو حضرت استاذی المکرم کہا کرتے تھے۔ عبدالمجید صاحب سالک اپنی کتاب ”مسلم ثقافت ہندوستان میں“ کے صفحہ ۳۰۰، ۳۰۱ پر لکھتے ہیں۔ ”آپ کی حذاقت کا شہرہ نزدیک و دور پھیل گیا اور آپ ہندوستان کے چند منتخب اطباء میں شمار ہونے لگے۔ آپ بھیرہ چھوڑ کر قادیان چلے گئے اور بقیہ عمر درس و تدریس علاج معالجہ اور پرورش غرباء میں بسر کر دی۔ آپ آل انڈیا ویدک اینڈ یونانی طبی کانفرنس کی اسٹینڈنگ کمیٹی کے اعزازی ممبر اور رکن خصوصی بھی تھے۔“

(بحوالہ تاریخ احمدیت جلد سوم نیا ایڈیشن ص ۶۳۴، ۶۳۵)

خلافت اولیٰ کے شیریں ثمرات

حضرت خلیفۃ المسیح الاول کا ۶ سالہ بابرکت عہد خلافت اور آپ کے کارہائے نمایاں تاریخ خلافت احمدیہ کا ایک بہت ہی دلکش، ایمان افروز اور سنہری باب ہے اور خلافت احمدیہ کی عظیم الشان اساس ہے۔ آپ کا عہد خلافت سیدنا حضرت ابوبکر صدیقؓ کے عہد خلافت سے کمال مشابہت رکھتا ہے۔ جس کی تفصیل میں جانا اس کتاب میں ممکن نہیں لہذا نمونہ کے طور پر چند جھلکیاں پیش خدمت ہیں۔

حضرت خلیفہ اولؓ کا زمانہ صحابہ کرام کے زمانہ کی یاد دلاتا تھا۔ قرآن کریم، حدیث شریف اور دوسرے دینی علوم کے پڑھنے کا جماعت میں ایک زبردست ولولہ تھا۔ جو بے نظیر عشق دین حضرت خلیفہ اول کے دل میں موجزن تھا اس نے اہل قادیان کے دلوں میں ایک چنگاری روشن کر رکھی تھی اور اس کا ایک زبردست اثر بیرونجات کی جماعتوں پر بھی تھا۔ قادیان اور قادیان سے باہر کے لوگ برابر دین کا علم سیکھنے کے لئے آپ کی خدمت میں حاضر ہوتے رہتے تھے اور یہ بات بالخصوص قادیان کی رونق اور نیک شہرت کا باعث تھی اور اس بات نے افراد جماعت میں دینداری، دیانتداری اور پرہیزگاری پیدا کر دی تھی۔ حضرت خلیفہ اولؓ اکثر فرمایا کرتے تھے کہ دین کا اثر ہمارے تمام معاملات میں نظر آنا چاہئے۔ چنانچہ قادیان کے لوگوں میں خصوصاً اور باہر کی جماعتوں میں عموماً احکام دین کی پابندی کا بہت شوق تھا اور دوسری بات جس پر آپ بڑا زور دیا کرتے تھے وہ یہ تھی کہ ایک مسلمان ہر معاملہ کے متعلق جناب الہی میں گرے اور دعا کرتا رہے اور اس بات پر آپ زور دیتے کبھی تھکتے ہی نہ تھے۔ جس کا نتیجہ یہ تھا کہ بڑے تو ایک طرف رہے چھوٹے بچے بھی رورور دعائیں کرتے تھے اور جماعت میں عام طور پر یہ یقین تھا کہ مومنوں کی دعائیں خدا تعالیٰ سنتا ہے اور اس ذریعہ سے ہر تکلیف دور ہو سکتی ہے۔ (بحوالہ تاریخ احمدیت جلد ۳ ص ۶۰۲، ۶۰۳)

دور خلافت اولیٰ میں ترقیات کی چند جھلکیاں

☆ بیت المال کے مستقل صیغہ کا قیام۔ (جون ۱۹۰۸ء)

☆ قادیان میں پہلی پبلک لائبریری کی بنیاد۔ (جون ۱۹۰۸ء)

☆ واعظین سلسلہ کا باقاعدہ تقرر (جولائی ۱۹۰۸ء)

☆ مدرسہ احمدیہ کی بنیاد (یکم مارچ ۱۹۰۹ء)

- ☆ قادیان سے اخبار 'نور' کا اجراء سکھوں میں دعوت الی اللہ کے لئے۔ (اکتوبر ۱۹۰۹ء)
- ☆ دین حق پر اعتراضات کے رد کی خاطر انجمن ارشاد کا قیام۔ (آخر ۱۹۰۹ء)
- ☆ قادیان سے اخبار الحق کا اجراء۔ (۷ جنوری ۱۹۱۰ء)
- ☆ بیت الذکر نور کی بنیاد (۵ مارچ ۱۹۱۰ء)
- ☆ قادیان سے رسالہ احمدی کا اجراء (جنوری ۱۹۱۱ء)
- ☆ انجمن انصار اللہ کا قیام حضرت سیدنا محمود کے ذریعہ (فروری ۱۹۱۱ء)
- ☆ تعلیم الاسلام ہائی سکول کی بنیاد۔ (۲۵ جولائی ۱۹۱۲ء)
- ☆ رسالہ احمدی خاتون کا اجراء۔ (ستمبر ۱۹۱۲ء)
- ☆ حضرت سیدنا محمود کی زیارت اخبار الفضل جاری ہوا۔ (۱۸ جون ۱۹۱۳ء)
- ☆ حضرت چوہدری فتح محمد سیال صاحب بغرض دعوت الی اللہ سفر انگلستان (رواگی ۲۵ جولائی ۱۹۱۳ء واپسی ۲۹ مارچ ۱۹۱۶ء)
- ☆ حضرت سید زین العابدین ولی اللہ شاہ صاحب کا سفر مصر و شام۔
- (رواگی ۲۶ جولائی ۱۹۱۳ء واپسی مئی ۱۹۱۹ء)

خلافت ثانیہ کا ظہور

قدرت ثانیہ کے مظہر اول حضرت حافظ حکیم مولوی نور الدین صاحب بھیروی خلیفۃ المسیح الاول مورخہ ۱۳ مارچ ۱۹۱۴ء کو بقضائے الہی وفات پا گئے۔ آپ نے وفات سے پہلے اپنے جانشین کے متعلق ان الفاظ میں وصیت کی۔

”میرا جانشین متقی ہو۔ ہر دلعزیز، عالم باعمل ہو۔ حضرت صاحب کے پرانے اور نئے احباب سے سلوک، چشم پوشی اور درگزر کو کام میں لاوے۔ میں سب کا خیر خواہ تھا وہ سب کا خیر خواہ رہے۔ قرآن و حدیث کا درس جاری رہے۔“ (مرقاۃ الیقین فی حیات نور الدین ص ۸۔ از اکبر شاہ نجیب آبادی ضیاء الاسلام پریس ربوہ)

چنانچہ آپ کی وصیت کے مطابق ۱۳ مارچ ۱۹۱۴ء کو حضرت مرزا بشیر الدین محمود احمد صاحب فرزند دلہند گرامی ارجمند، مظہر الاول والاخر، مظہر الحق والاعلا، رحمت اور فضل اور قربت کا نشان فتح و ظفر کی کلید، الہی نوشتوں اور پیش خبریوں کے جلو میں بطور خلیفۃ المسیح الثانی مسند خلافت پر متمکن ہوئے۔

افق احمدیت پر خلافت کا ایک چاند غروب ہوا تو ایک اور چاند طلوع ہوا۔ اسی طرح روشن اور چمکتا ہوا اور نور آسمانی سے جگمگاتا ہوا۔ جس طرح حضرت خلیفۃ المسیح الاولؑ نے آسمان احمدیت کو روشن کئے رکھا۔

حضرت صاحبزادہ مرزا بشیر احمد صاحب رضی اللہ عنہ اس موقع پر بڑے دلنشین انداز میں احمدیت کے ایک رخصت ہوتے ہوئے خلیفہ کو الوداع اور ایک قدم رنجہ فرماتے ہوئے خلیفہ کو خوش آمدید کہتے ہیں۔

”اے جانے والے تجھے تیرا پاک عہد خلافت مبارک ہو کہ تو نے اپنے امام و مطاع مسیح کی امانت کو خوب نبھایا اور خلافت کی بنیادوں کو ایسی آہنی سلاخوں سے باندھ دیا کہ پھر کوئی طاقت اسے اپنی جگہ سے ہلانہ سکی۔ جا! اور اپنے آقا کے ہاتھوں سے مبارک باد کا تحفہ لے اور رضوان یار کا ہار پہن کر جنت میں ابدی بسیرا کر اور اے آنے والے! تجھے بھی مبارک ہو کہ تو نے سیاہ بادلوں کی دل ہلا دینے والی گرجوں میں مسند خلافت پر قدم رکھا اور قدم رکھتے ہی رحمت کی بارشیں برسا دیں۔ تو ہزاروں کانپتے ہوئے دلوں میں سے ہو کر تخت امامت کی طرف آیا اور پھر ایک ہاتھ کی جنبش سے ان تھراتے ہوئے سینوں کو سکینت بخش دی۔ آ! اور ایک شکور جماعت کی ہزاروں دعاؤں اور تمناؤں کے ساتھ ان کی سرداری کے تاج کو قبول کر۔ تو ہمارے پہلو سے اٹھا ہے مگر بہت دور سے آیا ہے۔ آ! اور ایک قریب رہنے والے کی محبت اور دور سے آنے والے کے اکرام کا نظارہ دیکھ۔“

(سلسلہ احمدیہ ص ۳۲۲۔ شائع کردہ نظارت تالیف و تصنیف قادیان)

حضرت خلیفۃ المسیح الثانیؑ کے مختصر سوانح حیات

حضرت مرزا بشیر الدین محمود احمد صاحب خلیفۃ المسیح الثانیؑ مورخہ ۱۲ جنوری ۱۸۸۹ء بروز ہفتہ قادیان میں پیدا ہوئے۔ آپ حضرت بانی سلسلہ احمدیہ کی حرم ثانی حضرت سیدہ نصرت جہاں بیگم صاحبہ کے لطن سے حضور کے سب سے بڑے صاحبزادے تھے۔ آپ کی ولادت باسعادت الہی بشارتوں کے مطابق ہوئی۔ جو ہستی باری تعالیٰ، آنحضرت ﷺ اور حضرت مسیح موعود علیہ السلام کی صداقت کا منہ بولتا ثبوت ہے۔

آنحضرت ﷺ نے حضرت مسیح موعود و مہدی معہود کی علامات میں سے ایک علامت یہ بتائی تھی کہ:

يَتَزَوَّجُ وَيُوَلِّدُهُ. (مشکوٰۃ باب نزول عیسیٰ) یعنی وہ خدا تعالیٰ کی منشاء خاص سے ایک شادی کرے گا جس سے اس کے ہاں غیر معمولی خصوصیات کی حامل اولاد ہوگی۔ اس حیثیت پاک میں حضرت مسیح موعود علیہ السلام کی تمام مبشر اولاد بالعموم اور حضرت خلیفۃ المسیح الثانیؑ بالخصوص مراد اور مصداق ہیں۔ پھر آپ کا وجود اس عظیم الشان پیشگوئی کو پورا کرنے کا موجب بنا جو جماعت احمدیہ میں پیشگوئی مصلح موعود کے نام سے مشہور

ہے۔ جو ہوشیا پور میں چالیس روز تک چلہ کشی کرنے کے نتیجے میں آپ نے خدا تعالیٰ سے پا کر مورخہ ۲۰ فروری ۱۸۸۶ء کو اخبار ریاض ہند میں شائع فرمائی تھی۔ جس میں آپ کے سوانح کا خاکہ آپ کی ولادت سے تین سال قبل اللہ جل شانہ نے اپنے ان الفاظ میں بیان فرمادیا تھا۔

”اس کے ساتھ فضل ہے جو اس کے آنے کے ساتھ آئے گا۔ وہ صاحب شکوہ اور عظمت اور دولت ہوگا۔ وہ دنیا میں آئے گا اور اپنے مسیحی نفس اور روح الحق کی برکت سے بہتوں کو بیماریوں سے صاف کرے گا۔ وہ کلمۃ اللہ ہے کیونکہ خدا کی رحمت اور غمخوری نے اسے اپنے کلمۃ تجمید سے بھیجا ہے۔ وہ سخت ذہین و فہیم ہوگا اور دل کا حلیم اور علوم ظاہری و باطنی سے پُر کیا جائے گا اور وہ تین کو چار کرنے والا ہوگا۔ دو شنبہ ہے مبارک دو شنبہ فرزند دلہند گرامی راجمند۔ مظہر الاول والآخر۔ مظہر الحق والعلیٰ۔ کان اللہ نزل من السماء جس کا نزول بہت مبارک اور جلال الہی کے ظہور کا موجب ہوگا۔ نور آتا ہے نور جس کو خدا نے اپنی رضامندی کے عطر سے مسح کیا۔ ہم اس میں اپنی روح ڈالیں گے اور خدا کا سایہ اس کے سر پر ہوگا۔ وہ جلد بڑھے گا اور اسیروں کی رستگاری کا موجب ہوگا اور زمین کے کناروں تک شہرت پائے گا اور قومیں اس سے برکت پائیں گی۔ تب اپنے نفسی نقطہ آسمان کی طرف اٹھایا جائے گا۔ وکان امرامقضیاً“۔

(اشتمہار ۲۰ فروری ۱۸۸۶ء بحوالہ اخبار ریاض ہند امرتسر مورخہ ۲۰ فروری ۱۸۸۶ء)

حضرت مرزا بشیر الدین محمود احمد صاحب کے وجود میں یہ پیشگوئی اپنی پوری شان کے ساتھ پوری ہوئی۔ پیشگوئی میں جو جو علامتیں بتائی گئی تھیں ہم سب گواہ ہیں کہ وہ سب پوری ہوئیں۔ الحمد للہ حضرت مسیح موعود نے آپ کی پیدائش پر ایک اشتہار شائع کیا جس میں آپ کی پیدائش کی خوشخبری دیتے ہوئے حضور نے دس شرائط بیعت کا اعلان فرمایا اور پھر کچھ عرصہ بعد ۱۸۸۹ء میں ہی بمقام لدھیانہ پہلی بیعت کا آغاز کیا گیا۔ گویا حضرت خلیفۃ المسیح الثانی کی پیدائش اور جماعت احمدیہ کا آغاز ایک ہی وقت میں ہوئے۔

جب حضرت خلیفہ ثانی تعلیم کی عمر کو پہنچے تو مقامی سکول میں آپ کو داخل کرادیا گیا مگر طالب علمی کے زمانہ میں چونکہ آپ کی صحت خراب رہتی تھی اس لئے آپ کو تعلیم سے زیادہ دلچسپی نہیں تھی۔ یہی وجہ ہے کہ جب دسویں جماعت کے امتحان تک پہنچے جو کہ اس زمانہ میں یونیورسٹی کا پہلا امتحان تھا تو آپ فیل ہو گئے۔ بس آپ نے سکول کی تعلیم یہاں تک حاصل کی۔ تعلیم کے زمانہ میں جب آپ کے استاد حضرت مسیح موعود سے آپ کی تعلیمی حالت کا ذکر کرتے تو حضور فرمایا کرتے تھے کہ اس کی صحت اچھی نہیں ہے۔ جتنا یہ شوق سے پڑھے اسے پڑھنے دو زیادہ زور نہ دو۔ دراصل اس میں اللہ تعالیٰ کی خاص حکمت تھی۔ اگر آپ تعلیم میں ہوشیار ہوتے اور ظاہری ڈگریاں حاصل کرتے تو لوگ خیال کرتے کہ آپ کی قابلیت شاید ان ڈگریوں کی وجہ سے ہے مگر اللہ تعالیٰ تو خود

آپ کا استاد بننا چاہتا تھا اس لئے ظاہری تعلیم آپ حاصل ہی نہ کر سکے اور بعد میں اللہ تعالیٰ نے پیشگوئی کے مطابق خود آپ کو ظاہری و باطنی تعلیم دی۔ چنانچہ دنیا نے دیکھ لیا کہ کسی علم میں بھی دنیا کا کوئی عالم آپ کا مقابلہ نہیں کر سکتا تھا۔

حضرت مسیح موعود کے زمانہ میں جب آپ ذرا بڑے ہوئے تو آپ کے دل میں خدمت دین کا خاص شوق پیدا ہو گیا۔ چنانچہ آپ نے ایک ”انجمن تخیذ الافہان“ کے نام سے قائم کی اور اس نام کا ایک رسالہ بھی جاری کیا اور اس طرح تحریری اور تقریری مشق کا سلسلہ شروع کر دیا۔ جو جماعت کے لئے بہت مفید ثابت ہوا۔

حضرت مسیح موعود کے زمانہ میں ہی آپ کو حضرت خلیفہ اول نے اپنی خاص تربیت میں لے لیا۔ چنانچہ قرآن شریف اور حدیثوں کی بعض کتابیں آپ نے حضرت مولوی صاحب سے پڑھیں اور آپ نے ان کی صحبت اور فیض سے بہت فائدہ اٹھایا۔

۲۶ مئی ۱۹۰۸ء کو جب حضرت مسیح موعود وفات پا گئے۔ اس وقت آپ انیس برس کے تھے۔ آپ نے حضور کی نقش مبارک کے سر ہانے کھڑے ہو کر اللہ تعالیٰ سے یہ عظیم الشان عہد کیا کہ الہی اگر سارے لوگ بھی حضرت مسیح موعود کی جماعت کو چھوڑ دیں تو پھر بھی میں اپنے عہد پر قائم رہوں گا اور حضرت مسیح موعود جس مقصد کے لئے مبعوث ہوئے تھے اسے پورا کرنے کی کوشش کرتا رہوں گا۔ اس عہد کے بعد ستاون برس تک حضور زندہ رہے۔ آپ کی زندگی کا ایک ایک دن اس امر کا گواہ ہے کہ آپ نے جو عہد کیا تھا اسے کس شان سے پورا کر دکھایا۔

۱۹۱۱ء میں آپ نے حضرت خلیفہ اول کی اجازت سے ایک ”انجمن انصار اللہ“ کے نام سے قائم فرمائی اور اس کے ذریعے تبلیغ و تربیت کے کئی کام کئے۔ ۱۹۱۲ء میں آپ نے حج کیا۔ ۱۹۱۳ء میں اخبار ”الفضل“ جاری کیا۔ حضرت خلیفہ اول کے زمانہ میں آپ نے کئی تبلیغی سفر بھی کئے۔ جن میں آپ کی تقریروں کو لوگ خاص طور پر بہت پسند کرتے تھے۔ حضرت مسیح موعود کی وفات کے وقت آپ ابھی بچہ ہی تھے لیکن حضرت خلیفہ اول کی خلافت کے ابتدائی ایام میں ہی آپ نے جماعت میں پیدا ہونے والے اس فتنہ کے ابتدائی آثار کو بھانپ لیا تھا جو خلافت کے منکرین کی طرف سے بہت ہی آہستہ آہستہ ظاہر ہو رہے تھے۔ آپ کا یہ ایک عظیم الشان کارنامہ ہے کہ آپ کی باریک نظر نے آنے والے خطروں کو محسوس کر لیا اور معلوم کر لیا کہ یہ لوگ خلافت کے منکر ہو کر احمدیت کی خصوصیات اور برکات کو تباہ کر دینا چاہتے ہیں۔ چنانچہ باوجود اس کے کہ آپ کی ان لوگوں کی طرف سے سخت مخالفت کی گئی مگر آپ صحیح راستہ پر ڈٹے رہے۔ آپ نے بہادری کے ساتھ ان کا مقابلہ کیا۔ نتیجہ یہ ہوا کہ جماعت اس فتنہ سے بڑی حد تک بچتی رہی۔ حالانکہ یہ فتنہ پیدا کرنے والے لوگ وہ تھے جو کہ جماعت

میں ذی علم اور تجربہ کار سمجھے جاتے تھے۔ وہ خود کو صدر انجمن کے مالک سمجھتے تھے اور حضور کو ”کل کا بچہ“ کہہ کر پکارا کرتے تھے۔ مگر دیکھنے والوں نے دیکھ لیا کہ بالآخر یہی ”کل کا بچہ“ کامیاب رہا۔

انتخابِ خلافتِ ثانیہ:

جیسا کہ پہلے بھی لکھا جا چکا ہے۔ حضرت خلیفہ اول مورخہ ۱۳ مارچ ۱۹۱۴ء کو بعد دو پہر فوت ہوئے تھے۔ وہ جماعت پر ایک بہت ہی نازک وقت تھا۔ ایک طرف حضرت خلیفہ اول کی جدائی کا غم تھا اور دوسری طرف منکرینِ خلافت کے فتنہ کا خوف تھا جو ہر مخلص احمدی کو بیتاب کر رہا تھا۔ اور وہ بیقراری کے ساتھ دعاؤں میں مصروف تھا۔ نماز عصر کے بعد حضرت خلیفۃ المسیح الثانی نے ایک بہت درد سے بھری ہوئی تقریر فرمائی جس میں آپ نے فرمایا کہ دوستوں کو بہت دعائیں کرنی چاہئیں کہ اللہ تعالیٰ جماعت کی مدد فرمائے اور صحیح فیصلہ کرنے کی توفیق دے۔ دوسرے دن خلافت کا انکار کرنے والوں کو سمجھانے کی ایک آخری کوشش کی گئی۔ حضرت خلیفۃ المسیح الثانی نے انہیں یہاں تک کہا کہ اگر خلافت سے انکار نہ کریں تو ہم خدا کو حاضر و ناظر جان کر وعدہ کرتے ہیں کہ اگر کثرت رائے سے آپ لوگوں میں سے کوئی خلیفہ منتخب ہو جائے تو ہم سچے دل سے اسے قبول کریں گے لیکن یہ لوگ اپنی ضد پر اڑے رہے۔ مولوی محمد علی صاحب نے حضرت خلیفہ اول کی زندگی میں ہی ایک رسالہ چھاپ کر تیار کر رکھا تھا جسے حضور کی وفات ہوتے ہی کثرت سے جماعت میں تقسیم کر دیا گیا۔ اس پروپیگنڈا کی وجہ سے انہیں امید تھی کہ جماعت ان کی باتوں کو ضرور مان لے گی۔ اس لئے وہ اپنی باتوں پر اڑے رہے۔ آخر ۴ مارچ کو نماز عصر کے بعد سب احمدی جو دو ہزار کی تعداد میں دور و نزدیک سے آئے ہوئے تھے مسجد نور قادیان میں جمع ہوئے۔ سب سے پہلے حضرت نواب محمد علی خان صاحب نے حضرت خلیفۃ المسیح الاول کی وصیت پڑھ کر سنائی۔ جس میں آپ نے اپنا جانشین مقرر کرنے کی نصیحت فرمائی تھی۔ وصیت پڑھنے کے ساتھ ہی ہر طرف سے لوگوں کی آوازیں ”حضرت میاں صاحب، حضرت میاں صاحب“ (مراد حضرت مرزا بشیر الدین محمود احمد صاحب) بلند ہونے لگیں۔

حضرت مسیح موعود کے پرانے صحابی حضرت مولوی سید محمد احسن صاحب امرہ ہوی نے کھڑے ہو کر تقریر کی۔ آپ نے خلافت کی ضرورت واضح کرنے کے بعد فرمایا کہ میری رائے میں حضرت مرزا بشیر الدین محمود احمد صاحب ہر طرح سے خلیفۃ المسیح بننے کے اہل ہیں۔ اس لئے ہمیں ان کے ہاتھ پر بیعت کر لینا چاہئے۔ اس کی ہر طرف تائید کی گئی اور لوگوں نے اصرار کرنا شروع کیا کہ ہماری بیعت لی جائے۔ مولوی محمد علی صاحب نے جو منکرینِ خلافت کے لیڈر تھے، کچھ کہنا چاہا لیکن لوگوں نے انہیں یہ کہہ کر روک دیا کہ جب آپ خلافت ہی کے منکر ہیں تو

ہم کس طرح آپ کی بات سننے کے لئے تیار ہوں؟

لوگ چاروں طرف سے ٹوٹے پڑتے تھے یوں معلوم ہوتا تھا کہ گویا خدا کے فرشتے لوگوں کو پکڑ پکڑ کے بیعت کے لئے تیار کر رہے ہیں۔ حضرت مرزا بشیر الدین محمود احمد صاحب نے کچھ تامل کیا مگر آخر لوگوں کے اصرار پر حضور نے بیعت لینے شروع کر دی۔ جو لوگ قریب نہیں آسکتے تھے انہوں نے اپنی پگڑیاں پھیلا کر اور ایک دوسرے کی پیٹھوں پر ہاتھ رکھ کر بیعت کے الفاظ دہرائے۔ بیعت کے بعد لمبی دعا ہوئی جس میں سب پر رقت طاری تھی۔ دعا کے بعد حضور نے درد سے بھری ہوئی تقریر فرمائی۔ جس میں آپ نے فرمایا کہ گو میں بہت ہی کمزور انسان ہوں مگر خدا تعالیٰ نے مجھ پر جو ذمہ داری ڈال دی ہے مجھے یقین ہے کہ خدا اس کے ادا کرنے کی توفیق مجھے عطا فرمائے گا۔ آپ سب لوگ متحد ہو کر اسلام اور احمدیت کی ترقی کی کوشش میں میری مدد کریں۔

اس تقریر سے سب لوگوں کے دلوں میں ایک خاص اطمینان پیدا ہو گیا۔ مولوی محمد علی صاحب اور ان کے ساتھیوں نے جب دیکھا کہ جماعت نے ان کی بات نہیں مانی تو وہ حسرت کے ساتھ اس مجمع میں سے اٹھ کر چلے گئے اور پھر چند دن کے بعد مستقل قادیان چھوڑ کر لاہور چلے گئے اور وہاں پر انہوں نے اپنے ساتھیوں کی الگ انجمن قائم کر لی۔ شروع شروع میں انہوں نے یہ پروپیگنڈہ کیا کہ بہت تھوڑے لوگ خلافت کے ساتھ ہیں۔ مگر آہستہ آہستہ انہوں نے اپنی ناکامی کو محسوس کر لیا اور اقرار بھی کر لیا کہ جماعت احمدیہ کی بہت بھاری اکثریت خلافت کے جھنڈے تلے جمع ہو چکی ہے اور ہم انہیں ورغلانے میں ناکام رہے ہیں۔ الحمد للہ علی ذالک!

اولاد

حضرت مسیح موعود کو اللہ تعالیٰ نے یہ خبر دی تھی کہ:-

”تیری نسل بہت ہوگی اور میں تیری ذریت کو بہت بڑھاؤں گا اور برکت دوں گا۔“

اس الہام کے مطابق اللہ تعالیٰ نے حضرت مسیح موعود کی نسل کو واقعی بہت بڑھایا۔ حضرت خلیفۃ المسیح الثانی کے ذریعے تو یہ الہام خاص طور پر پورا ہوا کیونکہ اللہ تعالیٰ نے آپ کو ۱۳ بیٹے اور ۹ بیٹیاں عطا فرمائیں اور پھر یہ اولاد دین کی خاص خدمت کرنے والی ثابت ہوئی۔ آپ کے دو صاحبزادے حضرت حافظ مرزا ناصر احمد صاحب اور حضرت مرزا طاہر احمد صاحب جماعت کے تیسرے اور چوتھے خلیفہ ہوئے۔ یہ اللہ تعالیٰ کا فضل ہے وہ جسے چاہے عطا فرماتا ہے۔

آخری بیماری اور وفات

۱۹۵۵ء میں سفر یورپ سے آنے کے بعد گو حضور کو ایک حد تک آرام محسوس ہوتا تھا اور حضور نے نمازیں پڑھانی، خطبات دینے اور خلافت کے دیگر ضروری کام بھی سرانجام دینے شروع کر دیئے تھے مگر اصل بیماری ابھی موجود تھی۔ اسی حالت میں حضور نے تفسیر صغیر جیسا اہم کام شروع کر دیا۔ نتیجہ یہ ہوا کہ زیادہ کام کرنے کی وجہ سے حضور پھر زیادہ بیمار ہو گئے۔ ۱۹۵۸ء میں بیماری کا دوبارہ حملہ ہوا۔ ہر ممکن علاج ہوتا رہا۔ ملک کے قابل ترین ڈاکٹروں کے علاوہ بیرونی ملکوں کے ڈاکٹروں کو بھی دکھایا گیا اور ان سے مشورے کئے جاتے رہے مگر بیماری بڑھتی ہی چلی گئی اور حضور کمزور ہوتے گئے۔ حتیٰ کہ آخر وہ وقت بھی آ گیا جس کا تصور بھی کوئی احمدی نہیں کرنا چاہتا تھا یعنی مورخہ ۸ نومبر ۱۹۶۵ء کی درمیانی رات کو ۲۰ بجکر ۲۰ منٹ پر قریباً ۷۷ سال کی عمر میں حضور ہمیں داغ جدائی دے کر اپنے مولائے کریم کے پاس جا پہنچے۔ اِنَّا لِلّٰہِ وَاِنَّا اِلَیْہِ رَاجِعُوْنَ ط

حضور کی وفات پر احمدیوں کی جو حالت ہوئی اس کا کوئی اندازہ ہی نہیں لگا سکتا لیکن سچا مومن ہر حالت میں خدا کی رضا پر راضی رہتا ہے۔ جب خدا کی یہ سنت ہے کہ جو شخص بھی اس دنیا میں آتا ہے۔ آخر وہ یہاں سے رخصت ہو جاتا ہے۔ تو حضور نے بھی آخر اس دنیا سے رخصت ہونا ہی تھا سو آخر وہ وقت آ گیا اور حضور ہم سے رخصت ہو گئے اگلے دن مورخہ ۹ نومبر کو ساڑھے ۴ بجے سہ پہر حضرت خلیفۃ المسیح الثالثؒ نے نماز جنازہ پڑھائی۔ نماز جنازہ میں پاکستان کے ہر حصہ سے آئے ہوئے قریباً ۵۰ ہزار احمدی شامل ہوئے جو کہ اپنے پیارے آقا کی وفات کی خبر سنتے ہی دیوانہ وار اپنے مرکز میں پہنچ گئے تھے۔ نماز جنازہ سے پہلے سب احباب نے اپنے پیارے امام کا آخری دیدار کیا۔ نماز جنازہ کے بعد آپ کو مقبرہ بہشتی ربوہ میں حضرت اماں جان کے مزار کے پہلو میں امانتاً دفن کر دیا گیا۔

تصانیف حضرت خلیفۃ المسیح الثانيؒ

پیشگوئی مصلح موعود میں آپ کے بارہ میں یہ بھی بیان کیا گیا کہ ”وہ سخت ذہین و فہیم ہوگا اور دل کا حلیم اور علوم ظاہری و باطنی سے پُر کیا جائے گا۔“

حضرت مصلح موعودؒ کے بارہ میں پیشگوئی کے یہ حصے بھی اپنی کمال شان سے پورے ہوئے۔ آپ کی غیر معمولی ذہانت، فراست اور ظاہری و باطنی علوم کی وسعت کا غیر بھی اعتراف کئے بغیر نہ رہ سکے۔ چنانچہ جب حضور نے ۱۹۲۲ء میں یورپ کا سفر اختیار کیا تو اس سفر کے دوران دمشق کے قیام کے موقع پر اخبار ”العرمان“

نے اپنی ۱۰ اگست ۱۹۲۴ء کی اشاعت میں بعنوان ”مہدی دمشق میں“ لکھا جس کا ترجمہ یہ ہے کہ:-

”جناب احمد قادیانی صاحب ہندوستان میں مہدی کے خلیفہ اپنے بڑے بڑے مصاحبین سمیت جو آپ کی جماعت کے بعض بڑے بڑے علماء ہیں دارالخلافہ میں تشریف لائے۔ ابھی آپ کے دارالخلافہ میں تشریف لانے کی خبر شائع ہی ہوئی تھی کہ بہت سے علماء و فضلاء آپ کے ساتھ گفتگو کرنے اور آپ کی دعوت کے متعلق آپ سے مناظر و مباحثہ کرنے کے لئے آپ کی خدمت میں پہنچ گئے۔ اور انہوں نے آپ کو نہایت عمیق ریسرچ رکھنے والا عالم اور سب مذاہب اور ان کی تاریخ و فلسفہ کا گہرا مطالعہ رکھنے والا شریعت الہیہ کی حکمت و فلسفہ سے واقف شخصیت پایا۔“

حضرت مصلح موعودؑ کی تالیف و تصنیفات کی تعداد تقریباً اڑھائی صد ہے۔ جن کی تفصیل سوانح فضل عمر کی جلد ۲ ص ۲۷۲ تا ۲۹۶ پر دیکھی جاسکتی ہے۔

حضرت مصلح موعودؑ کی تصنیفات کا دائرہ نہایت وسیع ہے۔ آپ نے اخلاقیات اور روحانیات کے مختلف پہلوؤں پر بصیرت افروز کتب لکھیں اور آپ ہی کے عقدہ کشا قلم نے عمرانیات، سیاسیات اور اقتصادیات کے پیچیدہ مسائل کی گرہیں بھی کھولی ہیں۔ آپ شاعر اور ادیب بھی تھے اور مترجم و مفسر قرآن بھی۔ نیز آپ اعلیٰ درجہ کے مقرر اور خطیب تھے۔ آپ کی تقریریں اور خطبات بھی منظم و مرتب کتابوں کی شکل اختیار کر چکے ہیں۔

حضرت مصلح موعودؑ کی زندہ جاوید اور دلآویز تصانیف سرچشمہ علم و عرفان ہیں۔ جو موجودہ و آئندہ نسلوں کیلئے قیامت تک مشعل راہ کا کام دیں گی۔ حضور خود فرماتے ہیں:-

”وہ کون سا اسلامی مسئلہ ہے جو اللہ تعالیٰ نے میرے ذریعہ اپنی تمام تفصیل کے ساتھ نہیں کھولا۔ مسئلہ نبوت، مسئلہ کفر، مسئلہ خلافت، مسئلہ تقدیر، قرآنی ضروری امور کا انکشاف، اسلامی اقتصادیات، اسلامی سیاسیات اور اسلامی معاشرے وغیرہ پر تیرہ سو سال سے کوئی وسیع مضمون نہیں تھا۔ مجھے خدا نے اس خدمت کی توفیق دی۔“

(خلافت راشدہ ص ۲۵۴، ۲۵۵)

ذیل میں نمونہ کے طور پر حضور کی صرف چند کتب کے نام پیش ہیں:-

۱- تفسیر کبیر، ۲- تفسیر صغیر، ۳- دعوت الامیر، ۴- تحفۃ الملوک، ۵- ہفتۃ النبوة، ۶- سیر روحانی، ۷- انقلاب حقیقی، ۸- فضائل القرآن، ۹- احمدیت کا پیغام، ۱۰- کلام محمود، ۱۱- احمدیت یعنی حقیقی اسلام، ۱۲- ہندوستان کے سیاسی مسائل کا حل، ۱۳- ہستی باری تعالیٰ، ۱۴- ملائکہ اللہ، ۱۵- دیباچہ تفسیر القرآن، ۱۶- احمدیت کا پیغام، ۱۷- تقدیر الہی، ۱۸- خلافت راشدہ، ۱۹- نظام نو، ۲۰- اسلام کا اقتصادی نظام، ۲۱- عرفان الہی۔

قومی و ملی خدمات

حضرت خلیفۃ المسیح الثانی ایک مذہبی جماعت کے لیڈر تھے۔ اس لئے آپ ملک کے سیاسی معاملات میں حصہ لینا پسند نہیں کرتے تھے۔ لیکن چونکہ آپ کے دل میں مسلمانوں کے لئے بہت ہی ہمدردی تھی اور ملکی معاملات کا مسلمانوں پر بھی اثر پڑتا تھا۔ اس لئے آپ نے کئی نازک اور ضروری مواقع پر بڑی عمدگی کے ساتھ مسلمانوں کی راہنمائی اور مدد کی مثلاً

۱۔ ۱۹۲۱ء میں مسلمانوں میں تحریک ہجرت شروع ہوئی بعض مسلمان لیڈروں نے یہ تحریک کی کہ چونکہ ہندوستان میں انگریزوں کی حکومت ہے جو کہ کافر ہیں اس لئے اس ملک سے ہجرت کر کے مسلمانوں کو افغانستان چلے جانا چاہئے۔ حضرت خلیفۃ المسیح الثانی نے مسلمانوں پر واضح کیا کہ یہ تحریک ناکام ہوگی اور یہ مسلمانوں کے لئے سخت نقصان دہ ہے چنانچہ ایسا ہی ہوا۔ یہ تحریک ناکام ہوگئی اور ہجرت کرنے والے سخت نقصان اٹھا کر واپس آنے پر مجبور ہو گئے۔

۲۔ ہندوؤں کی طرف سے متواتر ایسی کتابیں شائع ہوتی رہتی تھیں جن میں آنحضرت ﷺ کی شان میں سخت توہین کی جاتی تھی اور مسلمانوں کے دل دکھائے جاتے ہیں۔ اس کی وجہ سے کئی جگہ ہندو مسلم فساد بھی ہوئے۔ حضرت خلیفۃ المسیح الثانی نے ایک ایسا قانون بنوانے کی کوشش کی جس سے کوئی شخص مذہبی پیشواؤں کی بے عزتی نہ کر سکے۔ چنانچہ حضور کی کوشش سے حکومت نے ایک ایسا قانون بنایا جس میں مذہبی پیشواؤں کی عزت کی حفاظت کرنے کی کوشش کی گئی تھی۔

۳۔ ہندو ملک میں ہر جگہ چھائے ہوئے تھے جس کی وجہ سے مسلمان نقصان اٹھاتے تھے۔ پھر مسلمانوں میں باہمی اختلاف بھی بہت تھے جن کی وجہ سے وہ متحد ہو کر ہندوؤں کا مقابلہ نہیں کر سکتے تھے۔ جب حضرت خلیفۃ المسیح الثانی نے یہ دیکھا تو مسلمانوں کو متحد کرنے کی کوشش کی اور یہ تجویز پیش کی کہ خواہ عقائد کے لحاظ سے مسلمانوں میں آپس میں کتنا ہی اختلاف ہو لیکن سیاسی میدان میں جو شخص اپنے آپ کو مسلمان کہتا ہے اسے سیاسی لحاظ سے مسلمان ہی سمجھنا چاہئے اور سب کو متحد ہو کر ترقی کرنے کی کوشش کرنی چاہئے۔

۴۔ ۱۹۲۸ء میں آپ نے سیرۃ النبی کے جلسوں کی تحریک فرمائی یعنی سال میں ایک بار کوئی تاریخ مقرر کر کے اس میں جلسے کرنے کا پروگرام بنایا گیا ان جلسوں میں آنحضرت ﷺ کی سیرت پر مسلمانوں سے اور شریف غیر مسلموں سے تقریریں کرائی گئیں۔ یہ تحریک بہت باہرکت ثابت ہوئی اس کی وجہ سے کئی غیر مسلموں کے دلوں میں جو تعصب تھا وہ دور ہو گیا۔ اور انہیں آنحضرت کی سیرت کا علم ہو کر آپ کے ساتھ عقیدت پیدا ہوئی۔

۵۔ ۱۹۲۸ء سے ۱۹۳۱ء تک انگریزوں کی حکومت نے ہندوستان کے آئین میں تبدیلیاں کرنے اور حکومت میں ہندوستانیوں کو شریک کرنے کے سلسلہ میں کئی کوششیں کیں۔ اس سلسلہ میں کئی کانفرنسیں ہوئیں جن میں ہندوؤں اور مسلمانوں کے نمائندوں کے حقوق کی حفاظت کرنے کی پوری پوری کوشش کی۔ کئی کتابیں لکھیں ہندوستان کے سیاسی مسائل کا حل وغیرہ۔ چنانچہ مسلمان نمائندوں نے جن میں چودھری محمد ظفر اللہ خان صاحب بھی شامل تھے۔ حضور کی ہدایت اور تجویزوں سے بہت فائدہ اٹھایا اور کئی خطروں سے مسلمانوں کو محفوظ کر لیا۔

۶۔ کشمیر میں مسلمانوں کی بھاری اکثریت ہے مگر وہاں ایک غیر مسلم راجہ کی حکومت تھی جو مسلمانوں پر بہت ظلم کرتی تھا اور ہر رنگ میں انہیں وہاں دباتی چلی آتی تھی۔ جب یہ مظالم حد سے بڑھ گئے تو حضرت خلیفۃ المسیح الثانی کے دل میں کشمیری مسلمانوں کے لئے بہت ہی ہمدردی پیدا ہوئی چنانچہ آپ نے ان کی مدد کرنے کا فیصلہ کیا۔ آپ کی تحریک سے کشمیری مسلمانوں میں بیداری پیدا ہوئی اور انہوں نے سردھڑ کی بازی لگا کر اپنی آزادی کی تحریک شروع کی جس وقت حضرت خلیفۃ المسیح الثانی نے ان کی راہنمائی فرمائی۔ ہندوستان کے بڑے بڑے مسلمان لیڈروں نے مل کر ۱۹۳۱ء میں ایک کمیٹی بنائی جس کا نام تھا ”آل انڈیا کشمیر کمیٹی“ اس میں ڈاکٹر سر محمد اقبال مرحوم اور دوسرے کئی بڑے بڑے مسلمان لیڈر شامل ہوئے اس کمیٹی کا صدر حضرت خلیفۃ المسیح الثانی کو بنایا گیا۔ اس کمیٹی نے حضور کی راہنمائی میں بہت کامیابی حاصل کی۔ کشمیر کے ہندو راجہ کو کئی ایسے حق مسلمانوں کے دینے پڑے جن سے وہ پہلے محروم چلے آتے تھے۔ چنانچہ کشمیر کے بڑے بڑے مسلمان لیڈر جن میں شیخ محمد عبداللہ بھی شامل تھے۔ حضرت اقدس سے قادیان جا کر ملتے رہے اور انہوں نے زبانی اور تحریری بھی یہ اعتراف کیا کہ حضور نے عین وقت پر کشمیری مسلمانوں کی بہت بھاری مدد کی ہے۔

جب مخالفین نے یہ دیکھا کہ احمدی مسلمانوں میں بہت ہی مقبول ہو رہے ہیں اور سب بڑے بڑے مسلمان لیڈر ہر ضروری مسئلہ میں امام جماعت احمدیہ سے مشورہ کرتے ہیں اور پھر اس مشورہ پر عمل بھی کرتے ہیں تو حسد کی وجہ سے ان کا برا حال ہو گیا انہوں نے کشمیر کمیٹی میں بھی احمدی اور غیر احمدی کا سوال کھڑا کر دیا اور ہر جگہ لوگوں کو احمدیوں کے خلاف بھڑکانے لگے۔ جب حضرت خلیفۃ المسیح الثانی نے ان کی شرارتوں کو دیکھا تو آپ نے آل انڈیا کشمیر کمیٹی کی صدارت سے استعفیٰ دے دیا۔ مگر اس استعفیٰ کے باوجود کشمیری مسلمانوں کی آخری وقت تک مدد کرتے رہے۔

۷۔ جب ملک کی تقسیم کا سوال پیدا ہوا تو اس وقت بھی حضرت اقدس نے مسلمانوں کے مفاد کے لئے بہت سے اہم کام سرانجام دیئے۔ قائد اعظم محمد علی جناح مرحوم ہندوستانی مسلمانوں کے اختلاف دیکھتے ہوئے لندن چلے گئے تھے اور وہاں مستقل رہائش اختیار کر لی تھی۔ حضرت اقدس نے اپنے نمائندے کے ذریعے

انہیں تحریک کی کہ آپ کو ہندوستانی مسلمانوں کی راہنمائی کے لئے واپس وطن آجانا چاہئے۔ چنانچہ قائد اعظم واپس تشریف لے آئے اور آپ نے آل انڈیا مسلم لیگ کے جھنڈے تلے مسلمانوں کو جمع کر کے پاکستان حاصل کرنے کی جدوجہد شروع کی جسے خدا تعالیٰ نے کامیابی عطا فرمائی۔ ۱۹۴۷ء میں ملک کی تقسیم کے وقت کئی ایسے نازک وقت آئے جبکہ بظاہر معمولی سی غلطی کے نتیجے میں مسلمانوں کو بہت نقصان کا خطرہ تھا۔ ایسے نازک موقعوں پر بھی حضرت خلیفۃ المسیح الثانی نے قائد اعظم کی پوری پوری مدد کی اور پاکستان قائم کرنے کی جدوجہد میں حصہ لیا۔

جماعت کے نام وصیت

پہلے ۱۹۴۷ء میں ہجرت کے موقع پر اور پھر ۱۹۵۸ء میں اپنی بڑھتی ہوئی بیماری کو مد نظر رکھ کر حضور نے وصیت کے رنگ میں جماعت کے نام کئی پیغام تحریر فرمائے جنہیں پڑھنا اور یاد رکھنا بہت ضروری ہے۔ صرف ایک پیغام کا ایک حصہ ذیل میں درج کیا جاتا ہے جو حضور نے اگست ۱۹۴۷ء میں ہجرت کے موقع پر تحریر فرمایا تھا۔ احباب کو چاہئے کہ اسے بار بار پڑھیں۔ اسے یاد رکھیں اور اس کے مطابق عمل کرنے کی کوشش کریں۔ حضور نے فرمایا:-

”اللہ تعالیٰ آپ کا حافظ و ناصر ہو اور آپ کے قدم کو ڈگمگانے سے محفوظ رکھے۔ سلسلہ کا جھنڈا نیچا نہ ہو۔ اسلام کی آواز پست نہ ہو۔ خدا کا نام ماند نہ پڑے۔ قرآن سیکھو اور حدیث سیکھو اور دوسروں کو سکھاؤ اور خود عمل کرو اور دوسروں سے عمل کراؤ زندگیاں وقف کرنے والے ہمیشہ تم میں ہوتے رہیں..... خلافت زندہ رہے اور اس کے گرد جان دینے کے لئے ہر مومن آمادہ کھڑا ہو۔ صداقت تمہارا زیور، امانت تمہارا حسن اور تقویٰ تمہارا لباس ہو۔ خدا تمہارا ہو اور تم اس کے ہو۔ آمین!“

(الفضل ۱۱ نومبر ۱۹۶۵ء)

اے فضل عمر تیرے اوصاف کریمانہ
یاد آ کے بناتے ہیں ہر روح کو دیوانہ
ڈھونڈیں تو کہاں ڈھونڈیں پائیں تو کہاں پائیں
سلطان بیاں تیرا انداز خطیبانہ
قدرت نے جو بخشا تھا اک نور سکوں دل کو
آنکھوں سے ہے اوجھل وہ نرگس مستانہ
(مبارک احمد عابد)

خلافتِ ثانیہ کے شیریں ثمرات

۱۲ مارچ ۱۹۱۴ء بروز ہفتہ بعد نماز مغرب حضرت مرزا بشیر الدین محمود احمد صاحب اللہ تعالیٰ کی مشیت کے مطابق مخلصین جماعت احمدیہ کی دردمندانہ دعاؤں کے ساتھ مسندِ خلافت پر متمکن ہوئے۔ آپ حضرت مسیح موعود کی پُر درد اور مقبول دعاؤں کا عظیم ثمرہ تھے۔ آپ کا وجود قبولیت دعا کا ایک زندہ اور مجسم معجزہ تھا۔ دعاؤں کے ساتھ آپ کو ایک عجیب نسبت تھی۔ دعاؤں نے آپ کو خلعت و جود بخشا دعائیں ہی آپ کا سرمایہ حیات رہیں۔

حضرت مصلح موعودؑ کو خلافت کی ذمہ داریاں سنبھالتے ہی نہایت مشکل اور صبر آزما حالات کا سامنا کرنا پڑا۔ لیکن اللہ تعالیٰ نے آپ کو ہر مشکل وقت میں اپنے خاص فضل اور رحم کا سہارا دیا اور خطرناک سے خطرناک وادی سے آپ اپنی جماعت کو نہایت کامیابی اور کامرانی سے بچاتے ہوئے فتح و نصرت کی نئی منازل کی طرف بڑھتے چلے گئے۔

دوست تو الگ رہے اولوالعزمی کے اس پیکر کو وہ مشاہیر بھی خراجِ تحسین پیش کئے بغیر نہ رہ سکے جو دوستوں کے زمرہ میں بھی شامل نہ تھے۔ چنانچہ خواجہ حسن نظامی شدید مخالفانہ حالات میں آپ کے ثبات قدم سے متاثر ہو کر لکھتے ہیں کہ:-

”مخالفت کی آندھیوں میں اطمینان سے کام کر کے اپنی مغلی جو انمردی کو ثابت کر دیا“۔

لا ریب آپ نے مخالفت کی آندھیوں میں اطمینان سے کام کر کے یہ ثابت کر دیا کہ وہ ایک ”صاحب شکوہ اور اولوالعزم“ مرد تھے جس کے سر پر خدا کا سایہ تھا۔

خلافتِ ثانیہ کا مبارک دور ۱۲ مارچ ۱۹۱۴ء کو شروع ہوا اور ۸ نومبر ۱۹۶۵ء کو ختم ہوا۔ گویا خدا تعالیٰ کے فضل سے یہ دور تقریباً باون سال تک جاری رہا اس عرصہ میں حضور نے اسلام اور سلسلہ احمدیہ کی ترقی کے لئے اتنے کارنامے سرانجام دیئے اور ان کے اتنے عظیم الشان نتائج نکلے کہ اس کتاب میں ان کو گنونا بھی ممکن نہ ہوگا۔ لیکن میں یہاں پر آپ کے دورِ خلافت میں رونما ہونے والے اہم حالات و واقعات اور ترقیات سلسلہ کی کچھ جھلکیاں پیش کی جاتی ہیں۔

دور خلافت ثانیہ میں ترقیات کی چند جھلکیاں

- ☆ ۱۲ اپریل ۱۹۱۴ء کو پہلی مجلس شوریٰ کا انعقاد ہوا۔
- ☆ دسمبر ۱۹۱۶ء کو مینارۃ المسیح کی تکمیل ہوئی۔
- ☆ اپریل ۱۹۱۴ء میں احمدیہ مشن لندن کا قیام عمل میں آیا۔
- ☆ ۱۹۱۵ء میں سیلون اور ماریشس میں احمدیہ مشن کا قیام ہوا۔
- ☆ ۱۹۱۶ء میں پہلے پارہ انگریزی ترجمہ کی اشاعت ہوئی۔
- ☆ یکم جنوری ۱۹۱۹ء کو صدر انجمن احمدیہ میں مختلف نظارتوں کا قیام ہوا۔
- ☆ ۱۹۲۱ء میں امریکہ و افریقہ میں دعوت الی اللہ کا آغاز ہوا۔
- ☆ ۱۹۲۲ء میں مجلس مشاورت کا باقاعدہ آغاز ہوا۔
- ☆ ۲۵ دسمبر ۱۹۲۲ء میں لجنہ اماء اللہ کا قیام عمل میں آیا۔
- ☆ ۱۹۲۳ء مسجد اقصیٰ قادیان کی توسیع عمل میں آئی۔
- ☆ ۱۳ جولائی ۱۹۲۴ء کو پہلا سفر یورپ اختیار فرمایا اور ۱۹ اکتوبر کو بیت الفضل لندن کی بنیاد رکھی۔
- ☆ ۱۹۲۵ء میں محکمہ قضاء کا اجراء ہوا۔
- ☆ ۱۹۲۵ء میں انڈونیشیا مشن کا قیام عمل میں آیا۔
- ☆ ۱۹۲۶ء میں احمدی مستورات کے جلسہ سالانہ اور رسالہ مصباح کا اجراء ہوا۔
- ☆ ۲۲ مئی ۱۹۲۶ء کو قصر امامت کی بنیاد رکھی گئی۔
- ☆ ۲۰ مئی ۱۹۲۸ء کو جامعہ احمدیہ کا افتتاح ہوا۔
- ☆ ۱۹۲۸ء کو نصرت گرز سکول کا اجراء ہوا۔
- ☆ ۱۷ جون ۱۹۲۸ء کو سیرۃ النبیؐ کے جلسوں کا آغاز ہوا۔
- ☆ ۲۵ جولائی ۱۹۳۱ء کو آل انڈیا کشمیر کمیٹی کے صدر منتخب ہوئے۔
- ☆ ۱۸ اکتوبر ۱۹۳۲ء کو آپ کی تحریک پر پورے ہندوستان میں پہلا یوم دعوت منایا گیا۔
- ☆ ۱۹۳۴ء میں تحریک جدید کا اجراء ہوا۔
- ☆ ۳۱ جنوری ۱۹۳۸ء کو مجلس خدام الاحمدیہ و مجلس اطفال الاحمدیہ کا قیام ہوا۔
- ☆ فروری ۱۹۳۹ء کو ناصرت الاحمدیہ کا قیام ہوا۔

- ☆ ۱۹۴۰ء ہجری شمسی تقویم کا آغاز ہوا۔
- ☆ ۲۶ جولائی ۱۹۴۰ء کو مجلس انصار اللہ کی بنیاد رکھی گئی۔
- ☆ ۱۹۴۳ء کو افتاء کمیٹی کا قیام عمل میں آیا۔
- ☆ ۲۸ جنوری ۱۹۴۴ء کو قادیان میں پہلی دفعہ مصلح موعود ہونے کا دعویٰ فرمایا۔
- ☆ ۱۹۴۴ء میں تعلیم الاسلام کالج قادیان کا احیاء ہوا۔
- ☆ ۱۹۴۵ء میں یورپ اور دیگر ممالک میں وسیع پیمانے پر تبلیغ اسلام کرنے کی غرض سے مبلغین اسلام کے ایک بڑے وفد کی روانگی ہوئی۔
- ☆ ۱۹۴۵ء میں فضل عمر ریسرچ انسٹیٹیوٹ کا قیام عمل میں آیا۔
- ☆ ۱۹۴۶ء میں دنیا کی آٹھ مشہور زبانوں میں قرآن کریم کے تراجم کی تکمیل عمل میں آئی۔
- ☆ ۲۰ ستمبر ۱۹۴۸ء کو نئے مرکز ربوہ کا افتتاح فرمایا۔
- ☆ ۱۹ ستمبر ۱۹۴۹ء کو ربوہ میں حضرت مصلح موعودؑ کی مستقل رہائش شروع ہوئی۔
- ☆ ۳۱ مئی ۱۹۵۰ء کو مندرجہ ذیل مرکزی عمارات کا ربوہ میں افتتاح ہوا۔ قصر امامت، دفتر صدر انجمن احمدیہ، دفتر تحریک جدید، دفتر لجنہ اماء اللہ، تعلیم الاسلام ہائی سکول۔
- ☆ ۱۴ جون ۱۹۵۱ء کو جامعہ نصرت کا افتتاح ہوا۔
- ☆ ۱۵ اپریل ۱۹۵۲ء مجلس خدام الاحمدیہ مرکزیہ کے دفتر کا افتتاح فرمایا۔
- ☆ ۲۶ جون ۱۹۵۳ء کو تعلیم الاسلام کالج کاسنگ بنیاد رکھا گیا۔
- ☆ ۱۹۵۵ء میں حضور نے دوسرا سفر یورپ اختیار فرمایا۔
- ☆ ۱۹۵۶ء میں فضل عمر ہسپتال ربوہ کاسنگ بنیاد رکھا گیا۔
- ☆ ۱۹۵۷ء میں تفسیر صغیر کی اشاعت ہوئی۔
- ☆ ۲۸ دسمبر ۱۹۵۷ء کو تحریک ”وقف جدید“ کا اعلان کیا گیا۔
- ☆ ۱۹۵۹ء میں قرآن کریم کے جرمنی ترجمہ کے دوسرے ایڈیشن کی اشاعت ہوئی۔

خلافت ثالثہ

قدرت ثانیہ کے دوسرے مظہر حضرت صاحبزادہ مرزا بشیر الدین محمود احمد صاحب انتہائی کامیاب زندگی گزار کر ۷ اور ۸ نومبر ۱۹۶۵ء کی درمیانی رات کو وفات پا گئے۔ آپ کی وفات کے بعد آپ کے فرزند اکبر حضرت حافظ مرزا ناصر احمد صاحب (ایم۔ اے آکسن، ۱۹۰۹ء تا ۱۹۸۲ء) ۸ نومبر ۱۹۶۵ء کو بطور خلیفۃ المسیح الثالث منصب خلافت پر فائز ہوئے۔ آپ کا وجود بھی خدائی بشارتوں کا حامل تھا۔

پہلی بشارت:-

حضورؐ کو القاء کیا گیا کہ ۱۹۶۵ء سے قریبانیوں کے ایک عہد جدید کا آغاز ہونے والا ہے اس امر کا ثبوت کہ اس نئے عہد سے مراد خلافت ثالثہ ہے واضح طور پر یہ ہے کہ حضورؐ کو ۱۹۴۴ء میں بذریعہ رؤیا یہ دکھایا گیا کہ آپ کی مزید عمر اکیس تک ہوگی (الفضل ۲۹ اپریل ۱۹۴۴ء) اس کے علاوہ حضرت مصلح موعودؑ نے مجلس مشاورت ۱۹۴۱ء میں ”نئی پیدائش“ سے بیعت مراد لی۔ چنانچہ فرمایا:-

”بیعت کا وقت تو نہایت سنجیدگی کا وقت ہوتا ہے۔ یہ تو نئی پیدائش کا وقت ہوتا ہے“۔ (ص ۱۸)

دوسری بشارت:-

حضرت مصلح موعودؑ کو جناب الہی کی طرف سے یہ الہامی بشارت دی گئی کہ آپ کے وصال پر ”جماعت میں کسی قسم کی خرابی پیدا نہ ہوگی“ (تفسیر کبیر العلق ص ۱۸۹)۔ بالفاظ دیگر پوری جماعت بالاتفاق خلافت ثالثہ کے جھنڈے تلے جمع ہو جائے گی جیسا کہ یہ روح پرور نظارہ پوری دنیا نے دیکھا۔

تیسری بشارت:-

حضورؑ نے ۲۶ ستمبر ۱۹۰۹ء کو ایک خط میں رقم فرمایا کہ:-

”مجھے بھی خدا تعالیٰ نے خبر دی ہے کہ میں تجھے ایک ایسا لڑکا دوں گا جو دین کا ناصر ہوگا اور اسلام کی

خدمت پر کمر بستہ ہوگا“۔ (الفضل ۱۸ اپریل ۱۹۱۵ء)

خدا تعالیٰ کی قادرانہ تجلیات ملاحظہ ہوں کہ پاکستانی پریس نے حضرت خلیفۃ المسیح الثالث کے خلیفہ منتخب

ہونے کی خبر دیتے ہوئے حضور ایدہ اللہ تعالیٰ کا اسم گرامی ”ناصر الدین“ ہی لکھا۔

(نوائے وقت ۱۰ نومبر ۱۹۶۵ء ص ۱، امر و زو ۱۰ نومبر ۱۹۶۵ء ص ۶)

حضرت خلیفۃ المسیح الثالث کا عہد خلافت

انتخاب خلافت ثالثہ

انتخاب خلافت کے لئے حضرت خلیفۃ المسیح الثانی نے اپنی زندگی میں ہی مجلس مشاورت میں جماعت کے نمائندوں کے مشورہ سے ایک مجلس انتخاب خلافت قائم فرمادی تھی اور اس کے قواعد بنا دیئے تھے۔ چنانچہ حضور کی وفات پر مورخہ ۸ نومبر ۱۹۶۵ء کو ساڑھے سات بجے شب بعد نماز عشاء مسجد مبارک ربوہ میں اس مجلس انتخاب خلافت کا اجلاس زیر صدارت حضرت مرزا عزیز احمد صاحب ناظر اعلیٰ منعقد ہوا۔ پہلے سب ممبروں نے قاعدے کے مطابق خلافت سے وابستگی کا حلف اٹھایا۔ اس کے بعد حضرت خلیفۃ ثانی کے بڑے صاحبزادے حضرت حافظ مرزا ناصر احمد صاحب کو خلیفۃ المسیح الثالث منتخب کیا اور پھر سب ممبروں نے اسی وقت آپ کے دست مبارک پر بیعت کی۔ اس کے بعد آپ نے مختصر خطاب فرمایا اور پھر اس وقت جتنے احباب باہر موجود تھے (اندازاً پانچ ہزار) ان سب نے آپ کے ہاتھ پر بیعت کی اور اس طرح جماعت احمدیہ پھر ایک ہاتھ پر جمع ہو گئی۔

حضرت خلیفۃ المسیح الثالث کے مختصر حالات زندگی

حضرت حافظ مرزا ناصر احمد صاحب مورخہ ۱۶ نومبر ۱۹۰۹ء کو قادیان میں پیدا ہوئے۔ بچپن سے آپ حضرت اماں جان کی خاص تربیت میں رہے۔ ۱۷ اپریل ۱۹۲۲ء کو جبکہ آپ کی عمر صرف تیرہ برس کی تھی۔ آپ نے قرآن مجید مکمل طور پر حفظ کرنے کی سعادت حاصل کی تھی۔ قرآن کریم حفظ کرنے کے بعد آپ کچھ عرصہ حضرت مولوی سرور شاہ صاحب سے عربی اور اردو کی تعلیم حاصل کرتے رہے۔ اس کے بعد آپ دینی علم حاصل کرنے کے لئے مدرسہ احمدیہ میں داخل ہوئے۔ جولائی ۱۹۲۹ء میں آپ نے پنجاب یونیورسٹی سے امتحان مولوی فاضل پاس کیا۔ اس کے بعد آپ نے میٹرک کا امتحان پاس کیا۔ پھر گورنمنٹ کالج لاہور سے ۱۹۳۴ء میں بی اے کی ڈگری حاصل کی۔ اگست ۱۹۳۴ء کو حضرت سیدہ منصورہ بیگم صاحبہ بنت حضرت نواب مبارکہ بیگم صاحبہ بیگم حضرت نواب محمد علی خان صاحب کے ساتھ آپ کی شادی ہوئی۔ ۶ ستمبر ۱۹۳۴ء کو آپ حضرت خلیفۃ المسیح الثانی کی ہدایت کے مطابق انگلستان تشریف لے گئے۔ اس موقع پر حضور نے آپ کو نصائح کرتے ہوئے فرمایا:-

”میں تم کو انگلستان..... اس لئے بھجور ہا ہوں کہ مغرب کے نقطہ نظر کو سمجھو..... تمہارا کام یہ ہے کہ تم (دین

حق) کی خدمت کے لئے اور جدالی فتنہ کی پامالی کے لئے سامان جمع کرو۔
انگلستان کے قیام کے دوران آپ آکسفورڈ یونیورسٹی سے تعلیم مکمل کرنے کے بعد اشاعت دین حق میں مصروف رہے۔ لندن میں آپ نے ایک رسالہ بھی ”الاسلام“ کے نام سے جاری فرمایا۔ آپ نومبر ۱۹۳۸ء کو کامیابی کے ساتھ واپس تشریف لائے۔

یورپ سے واپس تشریف لا کر پہلے آپ جامعہ احمدیہ کے پروفیسر رہے اور پھر ۱۹۳۹ء میں آپ جامعہ احمدیہ کے پرنسپل مقرر ہوئے۔ فروری ۱۹۳۹ء سے لے کر اکتوبر ۱۹۴۹ء تک آپ مجلس خدام الاحمدیہ کے صدر رہے اور پھر نومبر ۱۹۵۴ء تک آپ اس کے نائب صدر رہے کیونکہ صدارت کے عہدے پر حضرت خلیفۃ المسیح الثانی خود فائز تھے۔ آپ کے عہد میں خدام الاحمدیہ نے نمایاں اور شاندار ترقی کی۔ مئی ۱۹۴۴ء سے لے کر نومبر ۱۹۶۵ء تک (تا خلافت) آپ تعلیم الاسلام کالج کے پرنسپل رہے۔ ۱۶ نومبر ۱۹۴۷ء کو آپ حضرت خلیفۃ المسیح الثانی کے ارشاد پر قادیان سے ہجرت کر کے پاکستان تشریف لے آئے۔ ۱۹۵۳ء کے فسادات کے دوران جب مارشل لاء نافذ ہوا تو آپ کو قید و بند کی صعوبتیں بھی برداشت کرنا پڑیں۔ ۲۸ مئی ۱۹۵۳ء کو آپ رہا ہوئے۔ ۱۹۵۴ء میں آپ کو مجلس انصار اللہ کا صدر بنا دیا گیا۔ آپ کے ذریعہ سے اس تنظیم کو ایک نئی زندگی حاصل ہو گئی۔ مئی ۱۹۵۵ء میں حضرت خلیفۃ المسیح الثانی نے آپ کو صدر انجمن احمدیہ کا صدر مقرر فرمایا۔ چنانچہ انتخاب خلافت تک آپ اس حیثیت سے بھی جماعت کا نہایت اہم کام سرانجام دیتے رہے۔

۸ نومبر ۱۹۶۵ء کو حضرت خلیفۃ المسیح الثانی کی وفات پر آپ خلافتِ ثالثہ کے عہدے پر فائز ہوئے اور اس طرح اللہ تعالیٰ کی وہ بشارت پوری ہوئی جو حضرت خلیفۃ المسیح الثانی کو اللہ تعالیٰ نے دی تھی۔ حضور نے ۲۶ ستمبر ۱۹۰۹ء کو یہ تحریر فرمایا تھا کہ:-

”مجھے بھی خدا تعالیٰ نے یہ خبر دی ہے کہ میں تجھے ایسا لڑکا دوں گا جو دین کا ناصر ہوگا۔ اور اسلام کی خدمت پر کمر بستہ ہوگا۔“ (تاریخ احمدیت جلد ۴ ص ۳۲۰)

خلافتِ ثالثہ کا ظہور بھی خدا تعالیٰ کے فضل و کرم سے نہایت کامیاب اور مبارک رہا۔ آپ کے دورِ خلافت کی پیشگوئی بھی آج سے ہزاروں سال قبل سے چلی آتی ہے۔ چنانچہ اسرائیل کی مشہور حدیث طالمود میں آج سے ہزاروں سال قبل یہ بتایا گیا تھا کہ جب مسیح فوت ہو جائے گا تو اس کی بادشاہت پہلے اس کے بیٹے اور پھر اس کے پوتے کو ملے گی۔ چنانچہ خلافتِ ثالثہ کے ذریعہ یہ پیشگوئی لفظ بلفظ پوری ہو گئی۔
آپ کی اولاد میں تین بیٹے اور دو بیٹیاں ہیں۔ جبکہ آپا طاہرہ صدیقہ آپ کی حرمِ ثانی ہیں۔

خلافت ثالثہ کے شیریں ثمرات

خلافت ثالثہ کا بابرکت عہد سترہ سال تک رہا۔ اس سترہ سالہ دور میں بھی اللہ تعالیٰ کی تائید و نصرت کے کئی نشان ہم دیکھ چکے ہیں جو اس خلافت میں جاری ہونے والی بابرکت تحریکوں کے ذریعہ ظاہر ہوئے۔ چنانچہ حضرت خلیفۃ المسیح الثانی کی وفات پر جماعت کے تمام افراد جس طرح خلافت ثالثہ کے ذریعے ایک ہاتھ پر جمع ہو گئے وہ احمدیت کی صداقت اور خلافت احمدیہ کی سچائی کا ایک نشان ہے۔

آپ نے جماعت کو یہ عظیم ماٹو دیا: "Love For All Hated For None" آپ نے براعظم افریقہ، یورپ اور امریکہ کے کئی کامیاب دورے کئے۔ براعظم افریقہ میں احمدیت کا پیغام جس شان سے آپ کے بابرکت دور میں پھیلا وہ ایک عظیم درخشندہ باب ہے۔ خدا تعالیٰ کے اذن سے جاری کردہ "نصرت جہاں سکیم" بہت ہی بابرکت ثابت ہوئی۔ سینکڑوں بیوت الذکر تعلیمی ادارے اور ہسپتال قائم ہوئے اور ان میں احمدی مبلغین، اساتذہ اور ڈاکٹرز نے عظیم الشان خدمات سرانجام دیں۔

حضور کی وفات

ماہ جون ۱۹۸۲ء کے ابتدائی ایام میں جبکہ حضور اسلام آباد میں مقیم تھے۔ حضور کو اچانک دل کے عارضہ کا شدید حملہ ہوا ہر ممکن علاج کیا گیا لیکن خدا کی مشیت غالب آئی اور حضور ۹ جون ۱۹۸۲ء کی رات کو ۳۷ برس کی عمر میں اسلام آباد، پاکستان میں انتقال فرما کر محبوب حقیقی سے جا ملے۔ انا للہ وانا الیہ راجعون^ط

آپ کا جنازہ اسلام آباد سے ربوہ لایا گیا جہاں ۱۰ جون ۱۹۸۲ء کو حضرت خلیفۃ المسیح الرابع نے نماز جنازہ پڑھائی۔ جس میں پاکستان اور بیرون ممالک سے آئے ہوئے ہزار ہا احباب شامل ہوئے۔ نماز جنازہ کے بعد آپ کا جسدِ عنصری مقبرہ بہشتی ربوہ میں حضرت خلیفۃ المسیح الثانی کے مزار کے پہلو میں سپرد خاک کر دیا گیا۔

حضرت خلیفۃ المسیح الثالث کی اچانک وفات کا المناک سانحہ جماعت احمدیہ کے لئے ایک بہت بڑا غیر معمولی صدمہ تھا۔ مگر جماعت نے دینی تعلیم کے مطابق اسے نہایت صبر کے ساتھ برداشت کیا۔ اس کا نتیجہ یہ ہوا کہ اللہ تعالیٰ نے جماعت کے اتحاد و اتفاق کو قائم رکھا اور حضرت خلیفۃ المسیح الرابع کے وجود میں قدرتِ ثانیہ کا چوتھا مظہر عطا کر کے اپنے وعدہ کے مطابق جماعت کے خوف کو امن و سکینیت میں بدل دیا۔ الحمد للہ علی ذلک حسن و جمال کے پیکر اور مسکراہٹوں کے اس سفیر کے بابرکت دورِ خلافت میں ہونے والی ترقیات اور آپ کے عظیم کارناموں کی چند جھلکیاں پیش ہیں۔

دور خلافت ثالثہ میں ترقیات کی چند جھلکیاں

☆ ۱۷ دسمبر ۱۹۶۵ء کو حضور نے تحریک فرمائی کہ کوئی احمدی رات کو بھوکا نہ سوئے اور امراء جماعت کو اس کا ذمہ دار قرار دیا۔

☆ ۲۰ دسمبر ۱۹۶۵ء کو حضور نے خدام کو ماٹو دیا ”تیری عاجزانہ راہیں اس کو پسند آئیں“۔

☆ ۲۱ دسمبر ۱۹۶۵ء کو فضل عمر فاؤنڈیشن کی تحریک کا اعلان فرمایا۔ جماعت سے ۲۵ لاکھ روپے کا مطالبہ کیا۔

اسی جلسہ پر حضور نے وقف بعد ریٹارمنٹ کی تحریک بھی فرمائی۔ حضرت بانی سلسلہ احمدیہ کی پیشگوئی کے مطابق گیمبیا کے سرائف ایم سنگھائے نے اسی سال حضور سے حضرت بانی سلسلہ احمدیہ کا کپڑا طلب کیا جو انہیں بھجوا دیا گیا۔

☆ ۴ فروری ۱۹۶۶ء کو تحریک تعلیم القرآن کا اعلان فرمایا۔

☆ ۱۸ مارچ ۱۹۶۶ء کو تحریک وقف عارضی کا اعلان۔

☆ ۲۲ اپریل ۱۹۶۶ء کو تحریک جدید کے دفتر سوم کے اجراء کا اعلان حضور نے فرمایا کہ یہ دفتر یکم نومبر ۱۹۶۵ء سے جاری شدہ سمجھا جائے گا تاکہ حضرت مصلح موعود کے دور کی طرف منسوب ہو۔

☆ ۶ مئی ۱۹۶۶ء کو ڈنمارک میں جماعت احمدیہ کی پہلی ”البتیت“ کا سنگ بنیاد کوپن ہیگن میں صاحبزادہ مرزا مبارک احمد صاحب نے رکھا۔ خدا کا یہ گھر صرف احمدی مستورات کے چندہ سے تعمیر ہوا۔

☆ ۹ ستمبر ۱۹۶۶ء کو بدر سوم کے خلاف جہاد کا اعلان فرمایا۔

☆ ۱۷ اکتوبر ۱۹۶۶ء کو وقف جدید دفتر اطفال کا قیام عمل میں آیا۔

☆ ۱۳ اکتوبر ۱۹۶۶ء کو دفاتر صدر انجمن احمدیہ کے نئے بلاک کی بنیاد رکھی۔

☆ ۲۸ اکتوبر ۱۹۶۶ء کو ”البتیت الاقصیٰ“ کا سنگ بنیاد رکھا۔

☆ جنوری ۱۹۶۷ء کو اسلامی اصول کی فلاسفی کا انگریزی ترجمہ ایک لاکھ کی تعداد میں شائع ہوا۔

☆ ۶ اپریل ۱۹۶۷ء کو فضل عمر فاؤنڈیشن نے علمی تصانیف پر ۵۰ ہزار روپے کے انعامات دینے کا اعلان کیا۔

☆ ۱۰ تا ۱۶ جولائی ۱۹۶۷ء کو دورہ یورپ (مغربی جرمنی)۔ ۱۱ تا ۱۴ جولائی سوئٹزرلینڈ۔ ۱۳ تا ۱۶ جولائی ہالینڈ۔

☆ ۱۶ تا ۲۰ جولائی مغربی جرمنی۔ ۲۱ تا ۲۶ جولائی ڈنمارک۔ ۲۱ جولائی بیت النصر کوپن ہیگن (ڈنمارک) کا

افتتاح۔ ۲۸ جولائی وائٹزورٹھ ٹاؤن ہال لندن میں حضور کا خطاب بعنوان ”امن کا پیغام اور ایک انتباہ“۔

☆ ۱۹۶۷ء میں حضور نے اپنا یہ الہام بیان فرمایا ”میں تینوں ایناں دیاں گا کہ توج جاویں گا“۔

- ☆ فروری ۱۹۶۸ء کو کینیڈا میں باقاعدہ جماعت کا قیام ہوا۔
- ☆ ۱۴ اکتوبر ۱۹۶۸ء کو ڈاکٹر عبدالسلام صاحب کے لئے امریکن فاؤنڈیشن کی طرف سے ایٹم کے پُر امن استعمال کے انعام کا اعلان ہوا۔
- ☆ مئی ۱۹۶۹ء کو سکینڈے نیویا کے مربی سلسلہ مکرم کمال یوسف صاحب کا دورہ آس لینڈ جس سے وہاں پہلی دفعہ دین حق کی اشاعت ہوئی۔
- ☆ ۱۶ ستمبر ۱۹۶۹ء کو حضور نے احمدیہ ہال کراچی میں سورۃ بقرہ کی ابتدائی سترہ آیات زبانی یاد کرنے کی تحریک فرمائی۔
- ☆ ۱۸ جنوری ۱۹۷۰ء کو حضور نے خلافت لائبریری ربوہ کا سنگ بنیاد رکھا۔
- ☆ ۲۱ فروری ۱۹۷۰ء کو حضرت چوہدری محمد ظفر اللہ خان صاحب عالمی عدالت انصاف کے صدر منتخب ہوئے۔
- ☆ یکم اپریل تا ۸ جون ۱۹۷۰ء کو حضور کا دورہ یورپ و مغربی افریقہ (۱۵ اپریل - سوئٹزرلینڈ - دوران قیام البیت المحمود زیورک کا افتتاح - ۹ اپریل - مغربی جرمنی - ۱۱ تا ۱۷ اپریل نائیجیریا
- ☆ صدر نائیجیریا یعقوب گوگون سے ملاقات اور ابادان یونیورسٹی سے خطاب
- ☆ ۲۶ اپریل - دورہ غانا - ۲۰ اپریل صدر غانا سے ملاقات
- ☆ ۲۱ اپریل - احمدیہ مشن ہاؤس کماسی کی دو منزلہ عمارت کا افتتاح
- ☆ ۲۷ تا ۲۹ اپریل - آئیوری کوسٹ - ۲۹ اپریل تا یکم مئی لائبیریا
- ☆ ۲۹ اپریل - صدر لائبیریا ٹب مین سے ملاقات
- ☆ یکم تا ۵ مئی - گیمبیا - ۴ مئی صدر گیمبیا داؤدا جوارا سے ملاقات - اسی ملک میں آپ پر ”نصرت جہاں سکیم“ القاء ہوئی۔
- ☆ ۱۴ تا ۱۵ مئی - سیرالیون - ۶ مئی وزیر اعظم سیرالیون سے ملاقات
- ☆ ۱۰ مئی - ”بو“ میں سیرالیون کی مرکزی احمدیہ عبادت گاہ کا سنگ بنیاد رکھا۔
- ☆ ۲۳ مئی - محمود ہال (لندن) کا افتتاح
- ☆ ۲۴ مئی - بیت الفضل لندن میں نصرت جہاں سکیم کا اعلان
- ☆ ۲۵ مئی تا یکم جون - پہلا دورہ سپین یکم جون کو لندن واپسی)
- ☆ ۱۲ جون ۱۹۷۰ء کو ربوہ میں نصرت جہاں ریزرو فنڈ کی تحریک کا اعلان۔
- ☆ ۱۹ جون ۱۹۷۰ء کو حدیقۃ المبشرین کے قیام کا اعلان۔
- ☆ ۱۲ جولائی ۱۹۷۰ء کو نصرت جہاں آگے بڑھو پروگرام کا اعلان فرمایا۔

☆ ۳۰ اگست ۱۹۷۰ء کو ورلڈ احمدیہ میڈیکل ایسوسی ایشن کا قیام فرمایا اور صدر مکرم کرنل ڈاکٹر عطاء اللہ صاحب کو مقرر فرمایا۔

☆ ۱۴ مارچ ۱۹۷۱ء کو احمدیہ دارالذکر جکارتہ کا افتتاح ہوا۔

☆ اکتوبر ۱۹۷۱ء کو حضور نے خلافت لائبریری کا افتتاح فرمایا۔

☆ یکم مارچ ۱۹۷۲ء کو اہل ربوہ کے لئے کھیلوں اور جسمانی ورزش کا انتظام کرنے کے لئے حضور نے مجلس صحت کے قیام کا اعلان فرمایا۔

☆ ۱۹۷۲ء کو حضور نے ”البيت الاقصى“ ربوہ کا افتتاح فرمایا۔

☆ دسمبر ۱۹۷۲ء کو حضرت بانی سلسلہ احمدیہ کی تفسیر سورہ آل عمران و سورۃ النساء کی اشاعت۔

☆ ۲۶ جنوری ۱۹۷۳ء کو حضور نے ربوہ کو سرسبز و شاداب بنانے کے لئے شجرکاری کی تحریک فرمائی اور دس ہزار درخت لگانے کی سکیم کا اعلان فرمایا۔

☆ ۹ نومبر ۱۹۷۳ء کو حضور نے مجلس انصار اللہ کی صف اول اور صف دوم کے قیام کا اعلان فرمایا۔

☆ ۲۸ دسمبر ۱۹۷۳ء کو حضور نے جلسہ سالانہ پر صد سالہ جوہلی منصوبہ کا اعلان فرمایا۔

☆ ۸ فروری ۱۹۷۴ء کو حضور نے صد سالہ جوہلی کے دعاؤں پر مشتمل روحانی منصوبہ کا اعلان فرمایا۔

☆ ۲۰ فروری ۱۹۷۴ء کو حضور نے فضل عمر فاؤنڈیشن کے تحت تعمیر ہونے والے گیسٹ ہاؤس کی بنیاد رکھی۔ غیر ملکی مہمانوں کے لئے تعمیر ہونے والا یہ سب سے پہلا گیسٹ ہاؤس ہے۔

☆ ۲۶ اگست ۱۹۷۴ء کو جمہوریہ داہومی کے دارالحکومت پورٹو نوو میں پہلی احمدیہ عبادت گاہ کا افتتاح ہوا۔

☆ ۱۵ ستمبر ۱۹۷۴ء کو حضور نے بانی سلسلہ احمدیہ کی بیان فرمودہ تفسیر سورہ مائدہ تا توبہ کی اشاعت۔

☆ ۱۹۷۴ء میں یوگنڈا کی زبان میں ترجمہ و تفسیر قرآن کی اشاعت ہوئی۔

☆ ۱۵ اگست تا ۲۹ اکتوبر ۱۹۷۵ء کو حضور نے سفر یورپ اختیار فرمایا۔ اس دورے میں حضور انگلستان،

ڈنمارک، ناروے، ہالینڈ اور سویٹزرلینڈ تشریف لے گئے، اسی دوران ۲۴، ۲۵ اگست جماعت احمدیہ

انگلستان کے اوپر جلسہ سالانہ سے اختتامی خطاب فرمایا۔ انگلستان کے سالانہ جلسہ میں امام وقت کی

شمولیت کا یہ پہلا موقع تھا۔

☆ ۲۷ ستمبر ۱۹۷۵ء کو حضور نے گوٹن برگ (سویڈن) میں صد سالہ جوہلی منصوبہ کے تحت تعمیر ہونے والے

پہلے بیت الذکر ناصر کا سنگ بنیاد رکھا۔

☆ ۲۷ دسمبر ۱۹۷۵ء کو جلسہ سالانہ پر حضور نے پوری قوم اور جماعت کے قابل طلباء کی بیرونی ممالک میں

اعلیٰ تعلیم کے لئے ۶ وظائف کا اعلان فرمایا۔ ان میں سے انگلستان، امریکہ، کینیڈا اور انڈونیشیا نے ایک ایک اور خانانے دو دو وظائف کی ذمہ داری قبول کی۔

☆ ۲۰ اگست ۱۹۷۶ء کو بیت ناصر گوٹن برگ (سوڈن) کا افتتاح فرمایا۔

☆ ۲۶ اگست ۱۹۷۶ء ناروے، ۲۹ اگست ڈنمارک، یکم ستمبر جرمنی، ۷ ستمبر سوئٹزرلینڈ، ۲۱ ستمبر ہالینڈ، ۴ ستمبر لندن (انگلستان)۔ ۱۵ ستمبر تا ۱۷ اکتوبر انگلستان کی احمدی جماعتوں کا تفصیلی دورہ کیا۔

☆ دسمبر ۱۹۷۶ء کو حضرت بانی سلسلہ احمدیہ کی تفسیر سورۃ یونس تا کہف شائع ہوئی۔

☆ اسی سال یورو با زبان میں نائیجیریا سے ترجمہ قرآن شائع ہوا۔

☆ ۲۳ مئی ۱۹۷۷ء کو مجلس خدام الاحمدیہ امریکہ کا پہلا سالانہ اجتماع۔

☆ مئی ۱۹۷۷ء کو کینیڈا میں احمدیہ بیت الذکر کی تعمیر کیلئے زمین خریدی اور مشن ہاؤس کا قیام عمل میں آیا۔

☆ ۲، ۳، ۴ جون ۱۹۷۸ء کو لندن میں کسر صلیب کانفرنس منعقد ہوئی حضور نے ۴ جون کو اختتامی خطاب فرمایا۔ برٹش کونسل آف چرچز کی دعوت اور حضور کا چیلنج۔

☆ ۲۵ جولائی تا ۱۱ اکتوبر ۱۹۷۸ء حضور کا دورہ یورپ۔ (ناروے، ۳۱ جولائی سوڈن، ۳ اگست ڈنمارک،

۸ اگست مغربی جرمنی، ۱۹ اگست لندن، ۱۱ اکتوبر ربوہ میں واپسی)۔

☆ ۱۶ جنوری ۱۹۷۹ء کو ایران میں شہنشاہیت کے خاتمہ سے حضرت بانی سلسلہ احمدیہ کی یہ پیشگوئی ایک پھر پوری ہوئی۔ ”تزلزل در ایوان کسری فتاد“

☆ ۲۶ جنوری ۱۹۷۹ء کو احمدیہ مشن ہاؤس کیلگری (کینیڈا) کا افتتاح ہوا۔

☆ ۹ مارچ ۱۹۷۹ء کو قرطبہ (سپین) میں نئے مشن کا قیام عمل میں آیا۔

☆ ۱۵ اکتوبر ۱۹۷۹ء کو ڈاکٹر عبدالسلام صاحب کو نوبل پرائز دینے کا اعلان کیا گیا۔

☆ نومبر ۱۹۷۹ء کو ہانگ کانگ سے ایک ہزار اور امریکہ سے ۲۰ ہزار کی تعداد میں انگریزی ترجمہ قرآن کی اشاعت ہوئی۔

☆ ۱۰ دسمبر ۱۹۷۹ء کو ڈاکٹر عبدالسلام صاحب نے نوبل پرائز وصول کیا۔

☆ ۲۷ دسمبر ۱۹۷۹ء کو حضور نے جماعت کو سائنسی میدان میں بلندیوں پر پہنچانے کے لئے عظیم منصوبے کا اعلان کیا۔

☆ ۱۹۷۹ء کو وظائف کمیٹی کا قیام عمل میں آیا۔ صدر ڈاکٹر عبدالسلام صاحب مقرر ہوئے

☆ ۱۹۷۹ء کو خانانہ سے انگریزی ترجمہ قرآن ۱۰ ہزار کی تعداد میں شائع ہوا۔

- ☆ اس سال سپین اور ناروے میں بیوت الذکر کی زمین خریدی گئی۔
- ☆ امریکہ میں ۱۰ لاکھ قرآن کے نسخے پھیلانے کا منصوبہ بنایا گیا اور اس پر عمل درآمد ہوا۔
- ☆ مارچ ۱۹۸۰ء کو حضور نے تحریک فرمائی کہ ہر گھر میں تفسیر صغیر اور تفاسیر بانی سلسلہ احمدیہ کا ہونا ضروری ہے۔
- ☆ ۱۳ جون ۱۹۸۰ء کو ادائیگی حقوق طلباء کے تحت تقسیم تمغہ جات کی پہلی تقریب منعقد ہوئی۔
- ☆ ۲۶ جون تا ۲۶ اکتوبر ۱۹۸۰ء کو چار براعظموں کے ۱۳ ممالک کا دورہ فرمایا۔ (خلاصہ: ۲۹ جون مغربی جرمنی۔ ۱۲ جولائی سوئٹزر لینڈ۔ ۱۴ جولائی آسٹریا۔ ۱۹ جولائی ہالینڈ۔ ۲۳ جولائی ڈنمارک۔ ۲۸ جولائی سویڈن۔ ۳۱ جولائی ناروے۔
- ☆ یکم اگست۔ بیت النور اوسلو (ناروے) کا افتتاح فرمایا۔ ۴ اگست ہالینڈ۔ ۷ اگست انگلستان۔ ۱۸ اگست نائیجیریا۔ ۲۴ اگست غانا۔
- ☆ ۲۴ اگست۔ غانا کے صدر مملکت سے ملاقات۔ ۲ ستمبر کینیڈا۔ ۱۱ ستمبر امریکہ۔ ۲۳ ستمبر انگلستان۔
- ☆ ۳۰ ستمبر۔ ماچسٹر اور ہڈرز فیلڈ میں احمدیہ مشنوں کا افتتاح۔
- ☆ ۲ اکتوبر۔ بریڈ فورڈ میں احمدیہ مشن کا افتتاح۔
- ☆ ۱۹ اکتوبر ۱۹۸۰ء کو ۷۰ سال بعد سپین میں تعمیر ہونے والے بیت الذکر ”بشارت“ کا سنگ بنیاد رکھا گیا۔
- ☆ ۱۰ نومبر ۱۹۸۰ء کو جاپان کے شہر ناگویا میں احمدیہ سنٹر کی خرید عمل میں آئی۔
- ☆ ۲۵ اپریل ۱۹۸۱ء کو حضور نے دفتر پرائیویٹ سیکرٹری اور کچھ دنوں بعد دارالسلام النصرت کی دو منزلہ عمارت کا سنگ بنیاد رکھا۔
- ☆ ۱۹ اکتوبر ۱۹۸۱ء کو ٹوکیو میں مشن ہاؤس کا افتتاح ہوا۔
- ☆ یکم نومبر ۱۹۸۱ء کو جماعتی تنظیموں میں ہم آہنگی پیدا کرنے کے لئے مجلس توازن کے قیام کا اعلان ہوا۔
- ☆ ۲۷ دسمبر کو حضور نے جماعت کو ستارہ احمدیت عطا فرمایا۔
- ☆ ۲۳ مارچ ۱۹۸۲ء کو حضور نے دفتر صد سالہ احمدیہ جوہلی کا سنگ بنیاد رکھا۔ اس کا نام بیت الاظہار ہے۔
- ☆ ۲۳ مارچ ۱۹۸۲ء کو گیمبیا کے صدر داؤد اجارا نے کنگانگ میں احمدیہ ہسپتال کے نئے حصہ کا سنگ بنیاد رکھا۔
- ☆ مئی ۱۹۸۲ء کو ساہری (زمبابوے) میں مشن ہاؤس کے لئے زمین کی خرید عمل میں آئی۔
- ☆ ۶ جون ۱۹۸۲ء کو افریقہ کے ملک ٹوگو میں جماعت کے پہلے بیت الذکر کی تعمیر ہوئی۔

خلافتِ رابعہ

حضرت خلیفۃ المسیح الثالثؒ کی وفات کے بعد ۱۰ جون ۱۹۸۲ء کو حضرت صاحبزادہ مرزا طاہر احمد صاحب بطور خلیفۃ المسیح الرابع منصبِ خلافت پر فائز ہوئے۔
حضرت خلیفۃ المسیح الرابعؒ کا ظہور بھی الہی بشارتوں کے تحت ہوا۔ چنانچہ حضرت خلیفۃ المسیح الثانیؒ نے ایک موقع پر بتایا کہ اللہ تعالیٰ نے مجھ پر انکشاف کیا ہے کہ:-

”خدا نے مجھے بتایا ہے کہ وہ ایک زمانہ میں خود مجھ کو دوبارہ دنیا میں بھیجے گا اور میں پھر کسی شرک کے زمانہ میں دنیا کی اصلاح کے لئے آؤں گا جس کے معنی یہ ہیں کہ میری روح ایک زمانہ میں کسی اور شخص پر جو میرے جیسی طاقتیں رکھتا ہوگا نازل ہوگی اور وہ میرے نقش قدم پر چل کر دنیا کی اصلاح کرے گا“۔

(الفضل ۱۹ فروری ۱۹۵۶ء)

حضرت خلیفۃ المسیح الرابعؒ کے مختصر حالات زندگی

حضرت خلیفۃ المسیح الرابعؒ حضرت مصلح موعود کے فرزند تھے۔ آپ ۱۸ دسمبر ۱۹۲۸ء کو قادیان میں پیدا ہوئے۔ ۱۹۴۴ء کو میٹرک کا امتحان پاس کیا۔ اسی سال آپ کی والدہ محترمہ حضرت سیدہ مریم بیگم صاحبہ جو خاندانِ سادات میں سے تھیں وفات پا گئیں۔ گورنمنٹ کالج لاہور سے ایف ایس سی تک تعلیم حاصل کی اور پھر پرائیویٹ طور پر بی اے پاس کیا۔ ۱۹۴۹ء میں جامعہ احمدیہ میں داخل ہوئے اور ۱۹۵۳ء میں شاہد کی ڈگری حاصل کی۔ ۱۹۵۵ء میں حضرت مصلح موعود کے ہمراہ یورپ تشریف لے گئے۔ اور لندن کے سکول آف اورینٹل سٹڈیز میں تعلیم حاصل کی۔ جہاں سے اکتوبر ۱۹۵۷ء میں واپس آئے اور پھر دینی خدمات میں ہمد تن مصروف ہو گئے۔ ۱۹۵۹ء میں آپ کی شادی محترمہ سیدہ آصفہ بیگم صاحبہ بنت مرزا رشید احمد صاحب کے ساتھ ہوئی۔ نومبر ۱۹۵۸ء میں حضرت مصلح موعود نے آپ کو وقف جدید کی تنظیم کا ناظم ارشاد مقرر فرمایا۔ آپ نے بیحد محنت کی جس کے نتیجے میں اس تنظیم نے تیز رفتاری سے ترقی کی۔ نومبر ۱۹۶۰ء سے ۱۹۶۶ء تک آپ نائب صدر مجلس خدام الاحمدیہ رہے۔ ۱۹۶۰ء کے جلسہ سالانہ پر پہلی مرتبہ خطاب فرمایا اور اس کے بعد تاحیات خطاب فرماتے رہے۔ ۱۹۶۱ء میں افتاء کمیٹی کے ممبر مقرر ہوئے۔ ۱۹۶۶ء سے ۱۹۶۹ء تک صدر مجلس خدام الاحمدیہ رہے۔ ۱۹۷۰ء میں فضل عمر فاؤنڈیشن کے ڈائریکٹر مقرر ہوئے۔ ۱۹۷۴ء میں پاکستان کی قومی اسمبلی میں جماعت کا موقف بتانے والی ٹیم کے ممبر تھے۔ ۱۹۷۹ء میں آپ صدر مجلس انصار اللہ مقرر ہوئے۔ خلیفہ

منتخب ہونے تک اس عہدہ پر فائز رہے۔ آپ کی اولاد چار بیٹیاں ہیں۔

خلافت رابعہ کے شیریں ثمرات

خلافت رابعہ کا دور روز اول سے ہی ایک عظیم الشان انقلاب انگیز دور ثابت ہوا اور اس دور کا عنوان ”دعوت الی اللہ“ تھا۔ آپ نے ”بیوت الحمد ربوہ“ اور ”دارالیتامی“ پاکستان اور بیرون پاکستان بنوانے کا شاندار منصوبہ تیار کیا۔ علاوہ ازیں حضور کی طرف سے متعدد تحریکیں وقتاً فوقتاً ہوتی رہیں اور خدائی تائیدات اور نصرت الہی کے شاندار مظاہر اہل دنیا کی نظروں کے سامنے آتے رہے۔ جماعت کے خلاف بڑھتی ہوئی پابندیاں دراصل اس امر کا ثبوت ہیں کہ ہم اپنی منزل کی طرف زیادہ تیزی سے بڑھ رہے ہیں۔

علمی خدمات

حضرت خلیفۃ المسیح الرابعی کی ذات والا صفات ظاہری اور باطنی علوم کا سمندر تھی آپ کو حصول علم کا بے پناہ شوق تھا۔ جدید ترین سائنسی علوم کے متعلق آپ کی معلومات حیرت انگیز تھیں اور آپ قرآن کریم کی روشنی میں ان علوم کا محاکمہ کرنے پر قادر تھے۔

دنیا اور خصوصاً جماعت کو ان علوم سے بہرہ ور کرنے کے لئے خدا تعالیٰ نے آپ کو تقریر اور تحریر کا بادشاہ بنایا تھا۔ آپ ایک قادر الکلام شاعر اور ادیب، سحر طراز مقرر اور خطیب تھے۔ آپ کے ایک ہزار کے قریب خطبات جمعہ ریکارڈڈ ہیں۔ ان میں سے اکثر سلسلہ وار مضامین پر مشتمل ہیں اور اسلامی علوم کا بے پناہ خزانہ ہیں۔ ان علوم کی دوسری نہر مجالس عرفان کے ذریعہ جاری ہوئی۔ یہ ہزار ہا مجالس اردو اور انگریزی میں ہیں۔ جن کے تراجم کئی زبانوں میں رواں نشر ہوتے رہے۔ لقاء مع العرب پر دو گرام ۴۰۰ گھنٹوں پر مشتمل ہے۔ اردو کلاس، چلڈرن کلاس، اطفال، لجنہ، جرمن، بنگلہ احباب سے ملاقات کے سینکڑوں پروگراموں نے ان علوم کو سمیٹنے میں اہم کردار ادا کیا ہے۔

آپ نے سینکڑوں تحریری پیغامات دیئے۔ سینکڑوں خطوط اپنے ہاتھ سے لکھے۔ ہر پیغام اور خط ادب کا بھی ایک شہ پارہ ہے اور ایک بلند پایہ ادیب لفظ لفظ جلوہ نمائی کرتا ہے۔

دنیا کے سیاسی، معاشی اور معاشرتی مسائل پر آپ کی بے مثال رہنمائی نے آپ کی ذات اور جماعت کو دنیا بھر میں ایک نئی عزت اور وقار عطا کیا۔

ربوہ اور لندن کے جلسہ ہائے سالانہ کے علاوہ جرمنی، کینیڈا اور امریکہ سمیت درجنوں ممالک کے سالانہ جلسوں پر آپ کے طویل مگر سحرانگیز خطابات آپ کے بے مثال اور ناقابل فراموش تحفے ہیں۔
 آپ کی شاعری سچائی کے ساتھ عشق الہی اور محبت رسولؐ میں گوندھی ہوئی ہے۔ دلوں میں کھب جانے والی اور سینوں میں گھر کرنے والی جس کے بعض شعروں پر غیر بھی سردھنتے ہیں۔
 آپ کے درس القرآن اور قرآن کلاسز علوم قرآنی کے ٹھانڈھیں مارتے ہوئے سمندر ہیں۔
 حضرت خلیفۃ المسیح الرابعیؒ کی تالیفات حسب ذیل ہیں:-

- ۱۔ مذہب کے نام پر خون، ۱۹۶۲ء۔ ۲۔ ورزش کے زینے، ۱۹۶۵ء۔ ۳۔ احمدیت نے دنیا کو کیا دیا، ۱۹۶۸ء۔
- ۴۔ آیت خاتم النبیین کا مفہوم اور جماعت احمدیہ کا مسلک، ۱۹۶۸ء۔ ۵۔ سوانح فضل عمر حصہ اول، ۱۹۷۵ء۔
- ۶۔ سوانح فضل عمر حصہ دوم، ۱۹۷۵ء۔ ۷۔ ربوہ سے تل ابیب تک، ۱۹۷۶ء۔ ۸۔ وصال ابن مریم، ۱۹۷۹ء۔
- ۹۔ اہل آسٹریلیا سے خطاب اردو اور انگریزی، ۱۹۸۳ء۔ ۱۰۔ مجالس عرفان، ۸۴-۱۹۸۳ء کراچی، ۱۹۸۹ء۔
- ۱۱۔ سلمان رشدی کی کتاب پر محققانہ تبصرہ، ۱۹۸۹ء۔ ۱۲۔ خلیج کا بحران اور نظام جہان نو، ۱۹۹۲ء۔
- ۱۳۔ Islam's Response to Contemporary Issues، ۱۹۹۲ء۔ ۱۴۔ ذوق عبادت اور آداب دعا، ۱۹۹۳ء۔ ۱۵۔ Christianity A Journey from Facts to Fiction، ۱۹۹۳ء۔
- ۱۶۔ زہق الباطل، ۱۹۹۴ء۔ ۱۷۔ کلام طاہر (کراچی)، ۱۹۹۵ء۔ ۱۸۔ حوا کی بیٹیاں اور جنت نظیر معاشرہ (کراچی)، ۱۹۹۵ء۔ ۱۹۔ Revelation, Rationality, Knowledge and Truth، ۱۹۹۸ء۔ ۲۰۔ قرآن کریم کا اردو ترجمہ، ۲۰۰۰ء۔ ۲۱۔ بیسٹار خطبات و لیکچرز

سب سے بڑا کارنامہ

آپ کا سب سے بڑا کارنامہ جماعت کی عالمی وحدت اور منصب خلافت کا استحکام تھا۔ آپ نے ہر فتنے کو کچلا، ہر وسوسے کی بیخ کنی کی ہر رنگ میں اس مضمون کو اس طرح کھولا کہ دنیا کی سازشوں کے باوجود آپ نے اپنی امانت نہایت شاندار طریق سے اگلے خلیفہ کے سپرد کر دی۔

(استفادہ از الفضل انٹرنیشنل ۸ تا ۱۴ اگست ۲۰۰۳ء مضمون مولانا عبدالمسیح خان صاحب و ”احمدیت کی مختصر تاریخ“ مرتبہ مکرم شیخ خورشید احمد صاحب)

خلافت رابعہ میں نفوذ احمدیت

۱۹۸۲ء میں خلافت رابعہ کے آغاز کے وقت جماعت ۸۰ ممالک میں قائم تھی۔ ۲۰۰۳ء میں حضور کی وفات کے وقت جماعت ۷۵ ممالک میں قائم ہو چکی تھی۔ مختلف ممالک میں نئی جماعتوں کے قیام میں غیر معمولی اور حیرت انگیز اضافہ کا اندازہ اس سے لگائیے کہ ۸۵-۱۹۸۴ء میں ۲۸ نئی جماعتیں قائم ہوئی تھیں۔ ہجرت کے ۱۹ سالوں میں دنیا بھر میں ۳۵۲۵۸ نئی جماعتیں قائم ہوئیں۔

حضور کی وفات

حضور کی انتھک محنتوں اور کاوشوں نے ان کی صحت پر برا اثر ڈالا تاہم آپ کام کام اور کام میں لگن رہے بالآخر ۱۹ اپریل ۲۰۰۳ء کو یہ بچوں اور بڑوں کا محبوب آقا جماعت کو سو گوار چھوڑ کر اپنے مولا کے حضور حاضر ہو گیا۔ حضرت خلیفۃ المسیح الخامس ایدہ اللہ تعالیٰ بنصرہ العزیز نے آپ کی نماز جنازہ ۲۳ اپریل بروز بدھ پڑھائی۔ آپ کے جسد اطہر کو اسلام آباد ملٹن فورڈ انگلستان میں سپرد خاک کر دیا گیا۔ انا للہ وانا الیہ راجعون ط

اے خدا کے مقدس خلیفہ، اے ہمارے محبوب رہنما!! اللہ اور اس کے رسول اور مسیح موعود کا تجھ پر سلام۔ احمدیت کے گلی کو چے، گلشن اور پھول پھل ہمیشہ تیرے ممنون احسان اور تیرے لئے دعا گور ہیں گے۔

خلافت رابعہ میں ترقیات کی چند جھلکیاں

- ☆ جولائی ۱۹۸۲ء کو دورہ یورپ کے لئے روانگی ہوئی۔ ۱۰ ستمبر کو بیت بشارت سپین کا افتتاح فرمایا۔
- ☆ ۲۹ اکتوبر ۱۹۸۲ء کو بیت اقصیٰ ربوہ میں بیوت الحمد منصوبہ کا اعلان فرمایا۔
- ☆ ۱۵ دسمبر ۱۹۸۲ء کو امریکہ کے لئے پانچ نئے مشن ہاؤسز اور بیوت الذکر کی تحریک فرمائی۔
- ☆ ۲۵ دسمبر ۱۹۸۲ء کو مرکزی مجلس صحت کا قیام عمل میں آیا۔
- ☆ ۲۸ جنوری ۱۹۸۳ء کو تحریک دعوت الی اللہ کا اعلان فرمایا۔
- ☆ ۱۱ اپریل ۱۹۸۳ء دار الضیافت کے جدید بلاک کی توسیعی منزل کی بنیاد رکھی۔
- ☆ اگست ۱۹۸۳ء حضور انور کا دورہ مشرق بعید و آسٹریلیا۔ بیت الہدیٰ آسٹریلیا کا سنگ بنیاد رکھا۔
- ☆ ۲۰ جولائی ۱۹۸۲ء سے ۱۷ مئی ۱۹۸۵ء تک حکومت پاکستان کے قرطاس ابیض کے جواب میں خطبات کا سلسلہ جو ”زہق الباطل“ کے نام سے شائع ہو چکے ہیں۔

- ☆ ۱۳ مارچ ۱۹۸۶ء اسیران اور شہداء کے لواحقین کے لئے ”سیدنا بلال فنڈ“ کی تحریک جاری فرمائی۔
- ☆ ۲۰ ستمبر ۱۹۸۶ء بیت السلام کینیڈا کا سنگ بنیاد رکھا۔
- ☆ ۳۱ اپریل ۱۹۸۷ء کو وقفہ نو کی عظیم الشان تحریک کا اعلان فرمایا۔
- ☆ یکم اگست ۱۹۸۷ء نائیجیریا کے دو بادشاہوں کو حضرت مسیح موعود کے کپڑوں کا تبرک عنایت فرمایا۔
- ☆ جنوری ۱۹۸۸ء میں حضور انور کا مغربی افریقہ کے ممالک کا پہلا دورہ عمل میں آیا
- ☆ ۱۰ جنوری ۱۹۸۸ء کو تمام جماعت کی نمائندگی میں حضور انور نے تمام معاندین کو مہابہ کا چیلنج دیا۔
- ☆ اگست ۱۹۸۸ء میں حضور کا مشرقی افریقہ کے ممالک کا پہلا دورہ عمل میں آیا۔
- ☆ ۲۳ مارچ ۱۹۸۹ء کو صد سالہ جشن تشکر کا آغاز فرمایا۔
- ☆ جولائی ۱۹۸۹ء کو حضور انور کا دورہ مشرق بعید عمل میں آیا۔
- ☆ ۳ نومبر ۱۹۸۹ء کو تمام ممالک میں ذیلی تنظیموں کے صدر صاحبان کا اعلان۔
- ☆ ۱۰ نومبر ۱۹۸۹ء کو Friday the 10th کارڈیا پورا ہوا اور دیوار برلن گرا دی گئی۔
- ☆ ۲۴ نومبر ۱۹۸۹ء کو پانچ بنیادی اخلاق کی تحریک فرمائی۔
- ☆ دسمبر ۱۹۹۱ء کو حضور انور کا تاریخی سفر قادیان۔ ۱۰۰ ویں جلسہ سالانہ میں شرکت اور خطابات۔
- ☆ ۳۱ جنوری ۱۹۹۲ء کو حضور انور کا خطبہ جمعہ پہلی بار مواصلاتی سیارے کے ذریعہ براعظم یورپ میں دیکھا اور سنا گیا۔
- ☆ جلسہ سالانہ برطانیہ ۱۹۹۲ء سے براہ راست ٹیلی ویژن پر دکھایا گیا۔
- ☆ ۲۱ اگست ۱۹۹۲ء کو حضور کے خطابات چار براعظموں میں نشر ہونے شروع ہوئے۔
- ☆ ۱۷ اکتوبر ۱۹۹۲ء کو بیت الذکر ٹورانٹو کا افتتاح فرمایا۔
- ☆ ۳۱ جولائی ۱۹۹۳ء کو پہلی عالمی بیعت ۲ لاکھ افراد کی سلسلہ احمدیہ میں شمولیت اس کے بعد ۲۰۰۲ء تک علی الترتیب ۴ لاکھ، ۸ لاکھ، ۱۶ لاکھ، ۳۰ لاکھ، ۵۰ لاکھ، ایک کروڑ، چار کروڑ، ۸ کروڑ اور دو کروڑ افراد نے بیعت کی۔
- ☆ ۳۱ دسمبر ۱۹۹۳ء کو مارشس میں خطبہ اور ایم ٹی اے کی نشریات ۱۲ گھنٹے کرنے کا اعلان۔
- ☆ ۱۹۹۳ء میں عالمی درس القرآن کا آغاز فرمایا۔
- ☆ ۷ جنوری ۱۹۹۴ء سے ایم ٹی اے کا باقاعدہ آغاز ہوا۔
- ☆ ۷ جنوری ۱۹۹۴ء کو بیت الرحمن میری لینڈ امریکہ اور ایم ٹی اے ارتھ سٹیشن امریکہ کا افتتاح فرمایا۔
- ☆ ۲۴ فروری ۱۹۹۹ء کو حضور انور نے ۳۰۵ گھنٹے کی کلاسز کے ذریعہ ایم ٹی اے پر ترجمہ القرآن کا دور مکمل فرمایا۔
- ☆ ۲۰۰۰ء میں حضور انور کا تاریخی دورہ انڈونیشیا عمل میں آیا۔

- ☆ ۲۱ فروری ۲۰۰۳ء کو غریب بچیوں کی شادی کے لئے ”مریم شادی فنڈ“ کی آخری تحریک فرمائی۔
- ☆ ہجرت کے بعد بیرون ممالک میں ۱۳۰۶۵ نئی بیوت الذکر کا اضافہ اور ۹۸۵ نئے مشن ہاؤسز بنے۔
- ☆ خلافت رابعہ میں ۵۶ زبانوں میں قرآن مجید کا ترجمہ مکمل ہوا۔ نیز سو سے زائد زبانوں میں منتخب تراجم کروائے گئے۔
- ☆ ۱۹۸۴ء کے بعد یعنی حضرت خلیفۃ المسیح الرابعیؒ کی لندن ہجرت کرنے کے بعد ۸۴ ممالک میں جماعت احمدیہ کا قیام عمل میں آیا۔

عہدِ خلافتِ خامسہ

اِنِّیْ مَعَكَ يَا مَسْرُوْرٌ

اے مسرور! یقیناً میں تیرے ساتھ ہوں

تاریکی شبِ کافور ہوئی سب گھور اندھیرا نور ہوا

دن امن و امان کے پھر پلٹے اور خوف کا عالم دور ہوا
تاریکی شبِ کافور ہوئی سب گھور اندھیرا نور ہوا
اب اوجِ افق پر اک تارا جو پانچ کناری چمکا ہے
اس دور میں دوسری قدرت کا یہ پانچواں پاک ظہور ہوا
یہ خاص عطاءِ ربی ہے ہم اہلِ وفا، اہلِ اللہ پر
ہر قلب پہ جلوہ گر ہو کر مامور ابنِ منصور ہوا
اب تھام لو اس کو اے لوگو جو جبلِ اللہ اتر آئی
مانند عروۃ الوثقیٰ یہ اب دستِ مسرور ہوا
یہ عہدِ کمالِ فتح و ظفر جو اب اسلام پہ ہے آیا
اس عہد میں دنیا دیکھے گی پھر کفر کو چکنا چور ہوا

مکرم مبارک احمد ظفر صاحب۔ ایڈیشنل وکیل المال لندن

(بحوالہ احمدیہ گزٹ کینیڈا مئی و جون ۲۰۰۳ء)

انتخابِ خلافتِ خامسہ

حضرت خلیفۃ المسیح الرابع رحمہ اللہ تعالیٰ تقریباً ۲۱ سال کے انتہائی کامیاب و بامراد اپنا عہدِ خلافت گزار کر مورخہ ۱۹ اپریل ۲۰۰۳ء کو ہمیں انتہائی غمزدہ اور سوگوار چھوڑ کر لندن میں اللہ تعالیٰ کے حضور حاضر ہو گئے۔

انا للہ وانا الیہ راجعون

اللہ تعالیٰ آپ کے درجات بلند فرمائے اور اعلیٰ علیین میں جگہ عطا فرمائے۔ (آمین)

حضرت خلیفۃ المسیح الرابع کی ناگہانی وفات کے چوتھے روز مورخہ ۲۲ اپریل ۲۰۰۳ء کو حضرت خلیفۃ المسیح الرابع کی ہدایات کی روشنی میں بیت الفضل لندن میں مکرم چوہدری حمید اللہ صاحب وکیل اعلیٰ تحریک جدید کی زیر صدارت انتخابِ خلافت کا اجلاس منعقد ہوا۔ جس میں اللہ تعالیٰ نے حسب وعدہ وَايَسِدْ لَنَّهُمْ مِنْ بَعْدِ خَوْفِهِمْ اَمْنًا کے تحت حضرت صاحبزادہ مرزا مسرور احمد صاحب ابن حضرت مرزا منصور احمد صاحب مرحوم و مغفور کو خلعتِ خلافت پہنا کر ہمارے خوف کو امن میں بدل دیا اور اللہ تعالیٰ کا یہ ابدی قانون دنیا نے ایک دفعہ پھر اپنی آنکھوں سے دیکھ لیا کہ خلیفہ خدا بناتا ہے۔ آپ کا انتخاب اور آپ کی تائید الہی ہستی باری تعالیٰ اور احمدیت کی سچائی کا ایک زبردست اور ناقابل تردید ثبوت ہے۔ اللہ تعالیٰ نے آپ کی غیر معمولی تائید و نصرت کے متعلق پہلے سے ہی حضرت مسیح موعود علیہ السلام کو الہاماً بتا دیا تھا کہ اِنِّی مَعَّکَ یَا مَسْرُورٌ یعنی اے مسرور میں تیرے ساتھ ہوں۔

چنانچہ حضرت مسیح موعود علیہ السلام کا یہ الہام کمال شان سے خلافتِ خامسہ کے وجود میں پورا ہوتا ہوا نظر آ رہا ہے اور از یاد ایمان کا باعث بن رہا ہے اور خدا تعالیٰ کی ہستی پر کامل یقین کا ثبوت بن رہا ہے۔ اس طرح ایک دفعہ پھر احمدیت کا قافلہ ایک عظیم سپہ سالار کی راہنمائی میں اپنے سفر کی طرف رواں دواں ہو گیا ہے۔ الحمد للہ علی ذالک۔

حضرت خلیفۃ المسیح الخامس کا مجلسِ انتخابِ خلافت سے خطاب

حضور انور نے فرمایا:-

”آج جس کام کے لئے یہاں مجھے لایا گیا ہے قطعاً اس کا علم نہیں۔ حضرت خلیفۃ المسیح الرابع رحمہ اللہ تعالیٰ کے علم و عرفان کو آپ سنتے رہے، دیکھتے رہے۔ خاکسار میں تو کسی بھی قسم کا علم نہیں ہے۔ بہر حال یہاں کیونکہ قواعد میں کسی قسم کی معذرت کی اجازت نہیں اس لئے خاموشی سے اس کو قبول کرنے کے سوا چارہ نہیں ہے۔ آپ لوگوں سے یہ درخواست ہے کہ اگر خدا کو حاضر ناظر جان کر اس یقین کے ساتھ خاکسار یہ فریضہ ادا

کر سکتا ہے خاکسار کو اس مقصد کے لئے، اس کام کے لئے مقرر کیا ہے تو آپ سے درخواست ہے میری مدد فرمائیں دعاؤں کے ذریعے۔ نہایت عاجز انسان ہوں، دعاؤں کے بغیر یہ سلسلہ چلنے والا نہیں۔ اللہ تعالیٰ مجھے بھی توفیق دے کہ آپ لوگوں کے لئے دعا کر سکوں۔ جو عہد ابھی کیا ہے اس پر پورا اتر سکوں اور آپ لوگوں سے بھی درخواست ہے کہ دعاؤں سے، دعاؤں سے، بہت دعاؤں سے میری مدد کریں۔ اب حضرت خلیفۃ المسیح الرابعی کے الفاظ میں ہی ایک فقرہ اور کہتا ہوں کہ میری گردن اب خدا تعالیٰ کے ہاتھ میں ہے۔ براہ راست خدا تعالیٰ کے ہاتھ میں ہے۔ اللہ تعالیٰ مجھے محض اور محض اپنے فضل سے ان کاموں کو کرنے کی توفیق عطا فرمائے جو اس کی رضا کے کام ہوں۔ آمین۔“ (الفضل ۵ دسمبر ۲۰۰۳ء)

حضرت خلیفۃ المسیح الخامس کا پہلا خطاب عام

حضرت مرزا مسرور احمد صاحب خلیفۃ المسیح الخامس ایدہ اللہ تعالیٰ بنصرہ العزیز نے پہلی بیعت عام سے قبل مختصر سا خطاب فرمایا جو ایم ٹی اے کے ذریعہ براہ راست تمام دنیا میں نشر کیا گیا۔ حضور نے تشہد و تعوذ اور سورۃ فاتحہ کی تلاوت کے بعد فرمایا:-

”احباب جماعت سے صرف ایک درخواست ہے کہ آجکل دعاؤں پہ زور دیں، دعاؤں پہ زور دیں، دعاؤں پہ زور دیں۔ بہت دعائیں کریں، بہت دعائیں کریں بہت دعائیں کریں۔ اللہ تعالیٰ اپنی تائید و نصرت فرمائے اور احمدیت کا یہ قافلہ اپنی ترقیات کی طرف رواں دواں رہے۔“ (آمین) (روزنامہ الفضل مورخہ ۲۴ اپریل ۲۰۰۳ء)

اس کے بعد حضور نے حضرت خلیفۃ المسیح الرابعی کی نماز جنازہ پڑھائی اور نماز جنازہ کے بعد ٹلفو رڈ اسلام آباد لندن میں حضور کی امانتاً تدفین عمل میں آئی۔ یہ تمام کارروائی MTA کی برکت سے تمام دنیا نے براہ راست دیکھی اور سنی اور مذہب کی تاریخ میں یہ پہلی دفعہ نظارہ دیکھنے میں آیا کہ تمام دنیا میں بسنے والے کروڑوں احمدیوں نے براہ راست کسی خلیفہ کی بیعت کی۔ اس موقع پر حضرت خلیفۃ المسیح الرابعی رحمہ اللہ کے لئے آپ کے عظیم الشان کارنامہ ایم ٹی اے کی اہمیت و فیضان کے باعث آپ کے درجات کی بلندی کے لئے دل کی گہرائیوں سے دعائیں نکلیں۔

اللَّهُمَّ اغْفِرْهُ وَارْحَمْهُ وَادْخِلْهُ فِي أَعْلَىٰ عِلِّيِّينَ.

اس طرح تقدیر الہی کے مطابق ایک چاند غروب ہوا تو دوسرا چاند طلوع ہو گیا۔ اور خلافت کا بابرکت سلسلہ حسب سابق جاری و ساری ہو گیا۔ اللہ تعالیٰ خلافت احمدیہ کا سایہ ہمیشہ ہمارے سروں پر قائم رکھے۔ اور اس کی برکات سے ہمیں کما حقہ مستفید ہونے کی توفیق عطا فرمائے۔ (آمین)

حضرت خلیفۃ المسیح الخامس کے حالات و خدمات قبل از خلافت

حضرت مرزا مسرور احمد خلیفۃ المسیح الخامس ایدہ اللہ تعالیٰ بنصرہ العزیز ۱۵ ستمبر ۱۹۵۰ء کو حضرت صاحبزادہ مرزا منصور احمد صاحب مرحوم و محترمہ صاحبزادی ناصرہ بیگم صاحبہ سلمہا اللہ تعالیٰ کے ہاں ربوہ میں پیدا ہوئے۔ آپ حضرت مسیح موعود علیہ الصلوٰۃ والسلام کے پڑپوتے، حضرت مرزا شریف احمد صاحب رضی اللہ تعالیٰ عنہ کے پوتے اور حضرت خلیفۃ المسیح الثانی رضی اللہ تعالیٰ عنہ کے نواسے ہیں۔

تعلیم الاسلام ہائی سکول سے میٹرک اور تعلیم الاسلام کالج ربوہ سے بی اے کیا۔ ۱۹۶۷ء میں ساڑھے سترہ سال کی عمر میں نظام وصیت میں شمولیت فرمائی۔ ۱۹۷۶ء میں زرعی یونیورسٹی فیصل آباد سے ایم ایس سی کی ڈگری ایگریکلچرل اکناکس میں حاصل کی۔

۳۱ جنوری ۱۹۷۷ء کو آپ کی شادی مکرمہ سیدہ امۃ السبوح بیگم صاحبہ مدظلہا بنت محترمہ صاحبزادی امۃ الحکیم صاحبہ مرحومہ اہلیہ مکرم سید داؤد مظفر شاہ صاحب سے ہوئی۔ آپ کو اللہ تعالیٰ نے ایک بیٹی مکرمہ صاحبزادی امۃ الوارث فاتح سلمہا اللہ اہلیہ مکرم فاتح احمد ڈاہری صاحب نواب شاہ سندھ اور ایک بیٹی مکرمہ صاحبزادہ مرزا وقاص احمد سلمہ اللہ سے نوازا۔

۱۹۷۷ء میں زندگی وقف کر کے نصرت جہاں سکیم کے تحت اگست ۱۹۷۷ء میں غانا تشریف لے گئے۔ غانا میں ۱۹۷۷ء سے ۱۹۸۵ء تک بطور پرنسپل احمدیہ سیکنڈری سکول سلاگا ۲ سال، ایسارچر ۴ سال اور پھر ۲ سال احمدیہ زرعی فارم ٹمپلے شمالی غانا کے مینجیر رہے۔ آپ نے غانا میں پہلی بار گندم اگانے کا کامیاب تجربہ کیا۔

۱۹۸۵ء میں پاکستان واپسی ہوئی اور تحریک جدید ربوہ ۱۷ مارچ ۱۹۸۵ء سے نائب وکیل الممال ثانی کے طور پر تقرر ہوا۔ ۱۸ جون ۱۹۹۴ء کو آپ کا تقرر بطور ناظر تعلیم صدر انجمن احمدیہ میں ہو گیا۔ ۱۰ ستمبر ۱۹۹۷ء کو آپ ناظر اعلیٰ صدر انجمن احمدیہ و امیر مقامی مقرر ہوئے اور تا انتخاب خلافت اس منصب جلیلہ پر مامور رہے۔

اگست ۱۹۹۸ء میں صدر مجلس کارپرداز مقرر ہوئے۔ بحیثیت ناظر اعلیٰ آپ ناظر زراعت کی خدمات بھی بحال تے رہے۔

۱۹۹۴ء سے ۱۹۹۷ء تک چیئرمین ناصر فاؤنڈیشن رہے۔ اسی عرصہ میں آپ صدر تین کمیٹی ربوہ بھی تھے۔ آپ نے گلشن احمد زسری کی توسیع اور ربوہ کی سرسبز و شاداب بنانے کے لئے ذاتی طور پر بے حد کوشش کی اور جملہ امور کی نگرانی فرمائی۔ ۱۹۸۸ء سے ۱۹۹۵ء تک ممبر قضاء بورڈ رہے۔

خدام الاحمدیہ مرکزیہ ربوہ میں سال ۱۹۷۶ء-۱۹۷۷ء میں مہتمم صحت جسمانی، ۱۹۸۴ء-۱۹۸۵ء میں مہتمم
تجئید، سال ۱۹۸۵ء-۱۹۸۶ء سے ۸۹ء-۸۸ء تک مہتمم مجالس بیرون اور ۱۹۸۹ء-۱۹۹۰ء میں نائب صدر
خدام الاحمدیہ پاکستان رہے۔

مجلس انصار اللہ پاکستان میں قائد ذہانت و صحت جسمانی ۱۹۹۵ء اور قائد تعلیم القرآن ۱۹۹۵ء-۱۹۹۷ء
رہے۔ ۱۹۹۹ء میں ایک مقدمہ میں اسیر راہ مولیٰ رہنے کا اعزاز بھی حاصل کیا۔ ۳۰ اپریل کو گرفتار ہوئے اور
۱۰ مئی کو باعزت طور پر رہا ہوئے۔

۲۲ اپریل ۲۰۰۳ء کو لندن وقت کے مطابق ۱۱:۴۰ بجے رات آپ کے بطور خلیفۃ المسیح الخامس ہونے کا
اعلان ہوا۔ اس وقت آپ کی عمر تقریباً ۵۳ سال تھی۔

اللہ تعالیٰ آپ کی عمر اور صحت میں بہت برکت ڈالے اور اشاعت اسلام کے کاموں میں روح القدس کی
خاص تائیدات سے نوازے اور آپ کی سیادت و قیادت میں احمدیت کا قافلہ شاہراہ غلبہ اسلام پر مضبوط قدموں
کے ساتھ اور تیزی سے رواں دواں رہے۔ آمین رب العالمین۔ (بحوالہ احمدیہ گزٹ کینیڈا مئی و جون ۲۰۰۳ء)

نور خلافت

دل تھے ظلمت سے رنجور	تاج امامت سر پر ہے
صبح ہوئی پھر چمکا نور	نور خلافت در پر ہے
عرش سے آنے لگی صدا	قدرت ثانی سایہ فگن ہے
انی معک یا مسرور	نصرت حق کا ہوا ظہور
انی معک یا مسرور	انی معک یا مسرور
کیسے کیسے پڑے بجوگ	نافلہ لایا ہے پھر جام
آقا طاہر کا تھا سوگ	پورے ہوں گے سب الہام
لیکن رب نے تسلی دی	سائچ کو آئچ نہیں ہوتی
یہ کہہ کر غم کر دیا دور	مہدی کا پھیلے گا نور
انی معک یا مسرور	انی معک یا مسرور
بدلی دن میں کالی رات	وہ اللہ کے دیں کا امین

پوری ہوئی خدا کی بات کر کے دعاؤں کی تلقین
 ایم ٹی اے سے صدا آئی نور یقین اتارا ایسا
 زخمی دل کو ملا سرور ہر اک قلب ہوا مسحور
 انی معک یا مسرور انی معک یا مسرور
 ہے مہدی کے دل کا نور اللہ عمر میں برکت دے
 ابن شریف ابن منصور پورے سارے کام کرے
 آتے ہی ہر دل بول اٹھا اس کی دید سے ہو دل شاد
 رد بلا ہو دشمنی دور تیرا بھی شاہد منصور
 انی معک یا مسرور انی معک یا مسرور
 شاہد منصور

(بحوالہ لفضل ۲۶ فروری ۲۰۰۴ء)

خلافت خامسہ کے شیریں ثمرات

حضرت خلیفۃ المسیح الخامس ایدہ اللہ تعالیٰ بنصرہ العزیز نے پہلے دن سے ہی حضرت خلیفۃ المسیح الرابعیؒ کے جاری فرمودہ تمام تعلیمی، تربیتی اور تبلیغی پروگراموں کو تسلسل کے ساتھ جاری رکھا ہوا ہے۔ اس طرح آپ بہت جلد حضرت خلیفۃ المسیح الرابعیؒ کی جدائی کے غم اور خوف سے جماعت کو نکالنے میں کامیاب ہو گئے اور ایک دفعہ پھر خلافت کی برکت کہ **وَلَيَسِّدَنَّهٖم مِّنۢ بَعْدِ خَوْفِهِمْ اٰمَنًا** (نور: ۵۶) یعنی وہ مومنوں کے خوف کو امن میں تبدیل کر دے گا کے نظارے دیکھے۔

آپ کی بابرکت خلافت کے روز اول سے ہی خدا تعالیٰ کی تائیدات اور نصرت الہی کے شاندار مظاہر اہل دنیا دیکھتی چلی آرہی ہے۔ آپ کا انتخاب اور آپ کی تائید الہی خلافت احمدیہ کی حقانیت اور دوام کا منہ بولتا ثبوت ہے۔

حضرت خلیفۃ المسیح الخامس ایدہ اللہ تعالیٰ بنصرہ العزیز آغاز خلافت سے ہی زیادہ تر توجہ جماعت کی اندرونی تربیت اور نظام جماعت کی مضبوطی کی طرف دے رہے ہیں۔ اس لحاظ سے یہ دور ”جماعتی تعلیم و تربیت“ کا دور کہا جاسکتا ہے۔ خلافت رابعہ کا دور اگر دعوت الی اللہ کا اور جلالی دور تھا تو خلافت خامسہ کا دور تربیتی اور

جمالی دور ہے۔

جماعت احمدیہ پر تیز بارش کی طرح نازل ہونے والے خدا تعالیٰ کے فضل دراصل اس امر کا ثبوت ہیں کہ ہم خلافت کی برکت سے اپنی منزل مقصود کی طرف بڑی سرعت سے گامزن ہیں۔ الحمد للہ علی ذالک۔

اب خلافت خامسہ کے اس مختصر عرصہ میں خلافت کی برکت سے جماعت احمدیہ پر نازل ہونے والے خدا کے فضلوں کی چند جھلکیاں پیش کی جاتی ہیں جن سے بخوبی اندازہ لگایا جاسکتا ہے کہ یہ خدا کے ہاتھ کا لگایا ہوا پودا ہے اس نے بہر صورت بڑھنا، پھیلنا اور پھلنا ہے اور کوئی نہیں جو اس کی ترقی کی راہ میں حائل ہو سکے۔

دور خلافت خامسہ میں ترقیات کی چند جھلکیاں

- ☆ پہلی بار ایم ٹی اے کی برکت سے تمام جماعت احمدیہ عالمگیر نے براہ راست کسی خلیفہ کی بیعت کی۔
- ☆ مورخہ ۴ جولائی ۲۰۰۳ء کو ایم ٹی اے سیٹ تھری کی نشریات کا آغاز ہوا۔
- ☆ مورخہ ۷ ستمبر ۲۰۰۳ء کو کینیڈا میں پہلے جامعہ احمدیہ کا افتتاح ہوا۔
- ☆ مورخہ ۱۷ اکتوبر ۲۰۰۳ء کو احمدی ڈاکٹرز کو وقف کرنے کی تحریک فرمائی۔
- ☆ جلسہ سالانہ برطانیہ ۲۰۰۳ء کے موقع پر طاہر فاؤنڈیشن کے قیام کا اعلان فرمایا۔
- ☆ مورخہ ۲ اکتوبر ۲۰۰۳ء کو مغربی یورپ کی سب سے بڑی بیت الذکر بیت الفتوح کا افتتاح حضرت خلیفۃ المسیح الخامس ایدہ اللہ تعالیٰ نے خطبہ جمعہ کے ذریعہ فرمایا۔
- ☆ مارچ و اپریل ۲۰۰۴ء میں مغربی افریقہ کے ممالک غانا، نائیجیریا، بوریkina فاسو اور بینن کا دورہ کیا اور اس دوران ۲۱ بیوت الذکر کا افتتاح فرمایا۔
- ☆ مورخہ ۲۰۰۴ء کو نور فاؤنڈیشن قائم فرمایا۔
- ☆ مئی ۲۰۰۴ء کو جلسہ سالانہ ہالینڈ کا افتتاح فرمایا۔
- ☆ جون کے آخری عشرہ میں کینیڈا کا دورہ کیا۔
- ☆ جلسہ سالانہ برطانیہ ۲۰۰۴ء کے اختتامی خطاب میں ۲۰۰۸ء تک لازمی چندہ جات ادا کرنے والوں کی ۵۰ فیصد تعداد کو نظام وصیت میں شامل کرنے کی تحریک فرمائی۔
- ☆ ۲۵ اگست ۲۰۰۴ء کو بیت الحبيب کیل جرمنی کا افتتاح فرمایا۔
- ☆ ستمبر ۲۰۰۴ء میں سوئٹزرلینڈ اور بیلجیئم کا دورہ کیا۔
- ☆ یکم اکتوبر ۲۰۰۴ء کو بیت مبارک برمنگھم برطانیہ کا افتتاح فرمایا۔

- ☆ ۵ نومبر ۲۰۰۴ء کو تحریک جدید دفتر پنجم کا اعلان فرمایا۔
- ☆ دسمبر ۲۰۰۴ء کے آخری عشرہ میں فرانس کا دورہ کیا۔
- ☆ ۲۰۰۴ء میں قادیان اور ربوہ پاکستان کے علاوہ گھانا میں تیسرے مدرسۃ الحفظ کا قیام عمل میں آیا۔
- ☆ جنوری ۲۰۰۵ء کے آغاز میں سپین کا دورہ کیا۔
- ☆ مورخہ ۱۷ اپریل ۲۰۰۵ء کو دکھی انسانیت کی خدمت کے لئے ربوہ پاکستان میں نور العین بلڈ و آئی بنک کا افتتاح عمل میں آیا۔
- ☆ مورخہ ۱۷ اپریل ۲۰۰۵ء کو مجلس خدام الاحمدیہ پاکستان کے زیر انتظام اہل ربوہ کی سہولت کے لئے ناصر فائز اینڈ ریسکیورس کا افتتاح ہوا۔
- ☆ اپریل مئی ۲۰۰۵ء میں مشرقی افریقہ کے ممالک، کینیا، تنزانیہ اور یوگنڈا کا دورہ کیا۔
- ☆ مورخہ ۲۷ مئی ۲۰۰۵ء کو حضور نے مئی ۲۰۰۸ء میں صد سالہ خلافت احمدیہ جو بلی منانے کا اعلان فرمایا۔ اس موقع پر احباب جماعت نے مبلغ دس کروڑ پاؤنڈ کی رقم حضور کی خدمت میں اشاعت اسلام کے لئے پیش کرنے کا وعدہ فرمایا۔ حضور نے اس سلسلہ میں بہت زیادہ دعائیں کرنے کی تحریک فرمائی۔ نیز حضور نے اس تعلق میں بعض خاص دعائیں روزانہ باقاعدگی کے ساتھ پڑھنے کی تحریک فرمائی اور ایک روحانی پروگرام بھی جماعت کو دیا جس میں دعاؤں کے علاوہ روزانہ دونوں اہل اور ہر ماہ کے آخر پر ایک نفی روزہ رکھنا بھی شامل تھا۔ اس منصوبہ کے تحت مئی ۲۰۰۸ء تک جماعت نے کئی علمی اور عملی کام کرنے کا پروگرام بنایا۔ جن پر عملدرآمد ہو رہا ہے۔
- ☆ ۲۰۰۵ء کے آغاز میں فرانس اور سپین کا دورہ کیا۔
- ☆ جون ۲۰۰۵ء کے آخری عشرہ میں کینیڈا کا دورہ کیا۔
- ☆ ۱۱ جون ۲۰۰۵ء کو وینکوور بیت الذکر کینیڈا کا سنگ بنیاد رکھا گیا۔
- ☆ ۱۸ جون ۲۰۰۵ء ستمبر کو کیلگری بیت الذکر کینیڈا کا سنگ بنیاد رکھا۔
- ☆ مورخہ ۱۶ تا ۱۸ ستمبر ۲۰۰۵ء کو پہلی دفعہ سویڈن میں سکیڈے نیوین ممالک کا مشترکہ جلسہ ہوا۔ جس میں حضور نے بھی شرکت فرمائی۔
- ☆ ۱۴ اکتوبر ۲۰۰۵ء کو پاکستان کے شمالی علاقہ جات و کشمیر میں قیامت خیز زلزلہ کے باعث متاثرین کی بھرپور امداد کی تحریک فرمائی۔
- ☆ ۱۱ نومبر ۲۰۰۵ء کو بیت الناصر ہارٹلے پول برطانیہ کا افتتاح فرمایا۔

☆ دسمبر ۲۰۰۵ء کے پہلے عشرہ میں مارشس کا دورہ کیا۔
 ☆ ۱۵ دسمبر ۲۰۰۵ء تا ۱۵ دسمبر ۲۰۰۶ء قادیان بھارت کا دورہ فرمایا اور جلسہ سالانہ قادیان ۲۰۰۵ء کو رونق بخشی۔
 ☆ اپریل ۲۰۰۶ء میں ملائیشیا، سنگاپور، فجی اور آسٹریلیا، نیوزی لینڈ اور جاپان کا دورہ کیا۔
 ☆ مئی ۲۰۰۶ء میں جماعت احمدیہ جرمنی کی ذیلی تنظیموں کے مشترکہ اجتماع کے سلسلہ میں حضور جرمنی تشریف لے گئے۔

☆ مورخہ ۳، ۲ جون ۲۰۰۶ء کو حضور انور نے جاپان کا دورہ فرمایا۔
 ☆ ۱۲ جون ۲۰۰۶ء کو حضور نے نیپلیم کا دورہ فرمایا۔
 ☆ ۲۱ اگست ۲۰۰۶ء کو جرمنی کا دورہ فرمایا۔
 ☆ ۳ دسمبر ۲۰۰۶ء کو جامعہ احمدیہ یو۔ کے کے نئے بلاک اور بیت الذکر کا افتتاح فرمایا۔
 ☆ ۱۵ دسمبر ۲۰۰۶ء کو حضور نے احمدی ڈاکٹرز کو وقف کرنے کی خصوصی تحریک فرمائی۔
 ☆ حضور انور نے ۲۲ دسمبر ۲۰۰۶ء ۳۱ جنوری ۲۰۰۷ء نیپلیم و جرمنی کا دورہ فرمایا۔
 ☆ ۲۳ دسمبر ۲۰۰۶ء کو حضور نے بیت بشیر جرمنی کا افتتاح فرمایا۔
 ☆ ۲۳ دسمبر ۲۰۰۶ء کو ہی سٹاڈ گاؤ جرمنی کی بیت کا سنگ بنیاد رکھا۔
 ☆ ۲۴ دسمبر ۲۰۰۶ء کو جماعت آسٹریلیا کا پہلا جلسہ سالانہ منعقد ہوا۔
 ☆ ۲۸ دسمبر ۲۰۰۶ء کو ایم۔ ٹی۔ اے کے ذریعہ حضور انور نے پہلی دفعہ جرمنی سے جلسہ سالانہ قادیان کو براہ راست مخاطب ہوتے ہوئے خطاب فرمایا۔
 ☆ ۲۹ دسمبر ۲۰۰۶ء کو حضور نے روڈ گاڈ جرمنی کی بیت کا سنگ بنیاد رکھا۔
 ☆ ۲۹ دسمبر ۲۰۰۶ء کو بیت السلام جرمنی کا افتتاح فرمایا۔
 ☆ خلافت خامسہ کی برکت سے لندن سے گیارہ میل کے فاصلے پر دوسواٹھا ایکڑ زمین مبلغ ۲۵ لاکھ پونڈ میں خریدنے کی اللہ تعالیٰ نے جماعت کو توفیق دی جس کا نام حضور نے حدیقۃ المہدی تجویز فرمایا۔ ۲۰۰۶ء سے جلسہ سالانہ برطانیہ اسی جگہ منعقد ہو رہا ہے۔
 ☆ ۲ جنوری ۲۰۰۷ء کو حضور انور نے بیت خدیجہ برلن جرمنی کا سنگ بنیاد رکھا۔
 ☆ ۳ تا ۷ جنوری ۲۰۰۷ء کو حضور انور نے ہالینڈ کا دورہ فرمایا۔
 ☆ ۲۰ مئی ۲۰۰۷ء کو جماعت احمدیہ البانیہ کا پہلا جلسہ سالانہ منعقد ہوا۔
 ☆ ۲۷ تا ۲۹ جولائی ۲۰۰۷ء کو جلسہ سالانہ برطانیہ منعقد ہوا۔

☆ ۱۸ اگست ۲۰۰۷ء کو حضور دورہ یورپ (فرانس، ہالینڈ اور جرمنی) کیلئے تشریف لے گئے۔

☆ ۳۱ اگست تا ۲ ستمبر ۲۰۰۷ء کو جلسہ سالانہ جرمنی منعقد ہوا۔

☆ مورخہ ۲۹ مارچ ۲۰۰۸ء کو بیت الفتوح مورڈن لندن میں خلافت جوہلی امن کانفرنس پر خطاب فرمایا۔

☆ مورخہ ۱۵ تا ۱۲ اپریل ۲۰۰۸ء کو حضور نے خلافت احمدیہ صد سالہ جوہلی کے سلسلہ میں مغربی افریقہ کا دورہ فرمایا۔

☆ ۱۷ تا ۱۹ اپریل ۲۰۰۸ء کو گھانا میں خلافت جوہلی کا جلسہ منعقد ہوا جس میں ایک لاکھ سے زائد افراد نے

شرکت کی۔

☆ ۲۱ تا ۲۵ اپریل ۲۰۰۸ء کو حضور انور نے بینن کا دورہ فرمایا۔

☆ ۲۲ تا ۲۴ مئی ۲۰۰۸ء کو نائجیریا میں خلافت جوہلی کا جلسہ منعقد ہوا۔

☆ ماہ مئی میں دنیا کی تمام جماعتوں میں خلافت جوہلی کی مناسبت سے جلسے منعقد کئے گئے۔

☆ ۲۷ مئی ۲۰۰۸ء کو پوری دنیا میں خلافت احمدیہ صد سالہ جوہلی بہت ایمانی جوش و جذبہ سے منائی گئی۔

☆ مورخہ ۱۰ جون ۲۰۰۸ء کو کوئین الزبتھ کانفرنس سنٹر لندن میں صد سالہ خلافت جوہلی کے سلسلہ میں تقریب

سے خطاب فرمایا۔

☆ مورخہ ۱۶ جون ۲۰۰۸ء کو لائی دورہ امریکہ و کینیڈا کیا۔

☆ مورخہ ۲ جولائی ۲۰۰۸ء کو بیت النور کیلگری کا افتتاح فرمایا۔

☆ مورخہ ۱۳ اگست تا ۲۶ اگست ۲۰۰۸ء کو دورہ بابت شمولیت جلسہ سالانہ جرمنی فرمایا۔

☆ مورخہ ۱۴ اگست ۲۰۰۸ء کو بیت الکریم سٹاڈے جرمنی کا افتتاح فرمایا۔

☆ مورخہ ۱۶ اگست ۲۰۰۸ء کو بیت السمع ہنوور جرمنی کا افتتاح فرمایا۔

☆ مورخہ ۱۷ اگست ۲۰۰۸ء کو خلافت جوہلی یورپین ٹورنامنٹ میں شمولیت فرمائی۔

☆ مورخہ ۱۹ اگست ۲۰۰۸ء کو بیت انوار روڈ گاؤ جرمنی کا افتتاح فرمایا۔

☆ مورخہ ۲۰ اگست ۲۰۰۸ء کو جامعہ احمدیہ فرینکلرفٹ جرمنی کا افتتاح فرمایا۔

☆ مورخہ ۲۱ اگست ۲۰۰۸ء کو بیت القمر Weil De Stadt جرمنی کا افتتاح فرمایا۔

☆ ۱۵ اکتوبر ۲۰۰۸ء کو احمدی طلباء کوریسبرج اور سائنس کے میدان میں آگے بڑھنے کی تحریک فرمائی۔

☆ مورخہ ۱۸ اکتوبر تا ۱۹ اکتوبر ۲۰۰۸ء دورہ فرانس، ہالینڈ، جرمنی اور بیلجیم کیا۔

☆ مورخہ ۱۸ اکتوبر ۲۰۰۸ء کو بیت مبارک پیرس فرانس کا افتتاح فرمایا۔

☆ مورخہ ۱۶ اکتوبر ۲۰۰۸ء کو بیت خدیجہ برلن جرمنی کا افتتاح فرمایا۔

- ☆ مورخہ ۲۲ اکتوبر ۲۰۰۸ء کو برطانیہ کے ہاؤس آف پارلیمنٹ میں منعقدہ تقریب سے تاریخی خطاب فرمایا۔
- ☆ مورخہ ۷ نومبر ۲۰۰۸ء کو بیت المہدی بریڈ فورڈ انگلستان کا افتتاح فرمایا۔
- ☆ مورخہ ۸ نومبر ۲۰۰۸ء کو بیت العافیت شیڈیلڈ برطانیہ کا افتتاح فرمایا۔
- ☆ مورخہ ۲۲ نومبر تا ۵ دسمبر ۲۰۰۸ء کو بھارت کا دورہ فرمایا۔
- ☆ مورخہ ۲۵ نومبر ۲۰۰۸ء کو بیت القدس کالی کٹ بھارت کا افتتاح فرمایا۔
- ☆ مورخہ ۲۹ نومبر ۲۰۰۸ء کو انارکولم صوبہ کیرالہ بھارت میں ۵ بیوت الذکر کا افتتاح فرمایا۔
- ☆ حضرت خلیفۃ المسیح الخامس ایدہ اللہ تعالیٰ کے بابرکت دور خلافت میں جماعت احمدیہ گھانا نے انکرا سے ساٹھ کلومیٹر کے فاصلہ پر وہینیا شہر کے قریب جماعتی ضروریات کے لئے ۱۳۶۰ ایکڑ زمین کا قطعہ خریدا جس کا حضور انور نے ”باغ احمد“ نام تجویز فرمایا۔ ۲۰۰۸ء میں جماعت احمدیہ گھانا کا خلافت جوہلی جلسہ سالانہ اسی زمین میں منعقد ہوا۔
- ☆ جماعت احمدیہ کینیڈا نے نئی جلسہ گاہ کے لئے ۲۰۰۸ء میں خلافت خامسہ کی برکت سے مینپل انٹاریو سے قریباً ۳۰ کلومیٹر فاصلہ پر واقع قصبہ بریڈ فورڈ میں ۲۵۰ ایکڑ قطعہ زمین خریدا جس کا نام حضور انور نے ”حدیقہ احمد“ تجویز فرمایا۔
- ☆ ۲۰۰۸ء میں روحانی خزانہ کے کمپیوٹرائزڈ ایڈیشن کی پہلی اشاعت ہوئی۔
- ☆ مورخہ ۷ مارچ ۲۰۰۹ء کو بیت الرحمن گلاسگو کا افتتاح عمل میں آیا۔
- ☆ مورخہ ۲۱ مارچ ۲۰۰۹ء کو بیت الفتوح لندن میں چھٹی سالانہ امن کانفرنس میں حضور انور نے خطاب فرمایا۔
- ☆ مورخہ ۲۲ تا ۲۶ جولائی ۲۰۰۹ء کو برطانیہ کا ۴۳واں جلسہ سالانہ منعقد ہوا۔
- ☆ مورخہ ۱۹ تا ۱۹ اگست ۲۰۰۹ء کو دورہ جرمنی و ہالینڈ فرمایا۔
- ☆ مورخہ ۱۶ تا ۱۶ اگست ۲۰۰۹ء کو جرمنی کا ۳۴واں جلسہ سالانہ منعقد ہوا۔
- ☆ مورخہ ۲۹ مارچ تا ۲ اپریل ۲۰۱۰ء کو سپین کا دورہ فرمایا اور جماعت احمدیہ سپین کے ۲۵ویں جلسہ سالانہ میں شرکت فرمائی۔
- ☆ مورخہ ۱۹ جون تا ۲۸ جون ۲۰۱۰ء کو ^{پہلے} جرمنی اور ہالینڈ کا دورہ فرمایا۔
- ☆ مورخہ ۲۵ تا ۲۷ جون ۲۰۱۰ء کو جماعت احمدیہ جرمنی کا ۳۵واں جلسہ سالانہ منعقد ہوا۔
- ☆ مورخہ ۳۰، ۳۱ جولائی و یکم اگست ۲۰۱۰ء کو حدیقہ المہدی ہیمپشائر لندن میں انگلستان کا ۴۴واں جلسہ سالانہ منعقد ہوا۔

☆ مورخہ ۱۲ ستمبر تا ۲۰ ستمبر ۲۰۱۰ء کو آئر لینڈ کا دورہ فرمایا اور ۱۷ ستمبر کو آئر لینڈ میں پہلی بیت الذکر ٹالوے کا سنگ بنیاد رکھا۔

☆ خلافت خامسہ کے بابرکت دور میں قرآن مجید کا ۱۴ نئی غیر ملکی زبانوں میں ترجمہ شائع ہوا۔

☆ خلافت خامسہ کی برکت سے 2409 بیوت الذکر کا اضافہ ہوا۔

☆ خلافت خامسہ کی برکت سے 4196 نئی جماعتوں کا اضافہ ہوا۔

☆ خلافت خامسہ کی برکت سے 1246 نئے مشن ہاؤسز کا قیام عمل میں آیا۔

☆ خلافت خامسہ میں 2987382 نئی بیعتیں ہوئیں۔

☆ خلافت خامسہ کی برکت سے ۳۱ جولائی ۲۰۱۰ء تک ۲۳ نئے ممالک میں احمدیت کا نفوذ ہوا۔ اللہ تعالیٰ خلافت خامسہ کا سایہ تادیر ہمارے سروں پر قائم رکھے۔ (آمین)

حضرت مسیح موعودؑ کی جانشین

شخصی خلافت یا صدر انجمن احمدیہ

جماعت احمدیہ مبائعین اور لاہوری احمدی یعنی غیر مبائعین کے درمیان سب سے بڑا اختلافی مسئلہ یہ ہے کہ جماعت احمدیہ حضرت مسیح موعود علیہ السلام کی وفات کے بعد رسالہ الوصیت کے مطابق شخصی خلافت کی قائل ہے جبکہ لاہوری احمدی یعنی غیر مبائعین کا نقطہ نظر یہ ہے کہ حضرت مسیح موعود علیہ السلام کے بعد نظام خلافت قائم کرنے کی ضرورت نہیں بلکہ جماعت کے تمام معاملات اور امور کی نگرانی کسی شخصی خلافت کی بجائے انجمن معتمدین ہونی چاہئے۔ مگر اس مسئلہ کا حل خود خدا تعالیٰ نے قرآن کریم میں بیان فرمایا ہے۔ جیسا کہ اللہ تعالیٰ فرماتا ہے لَيْسَتْ خَلِيفَتُهُمْ فِي الْأَرْضِ كَمَا اسْتَخَلَفَ الَّذِينَ مِنْ قَبْلِهِمْ (نور: ۵۶) یعنی اللہ تعالیٰ مسلمانوں میں بھی اسی طرح کے خلیفہ بنائے گا جس طرح پہلے لوگوں میں بنائے۔ اس آیت سے دو باتیں ثابت ہوئیں۔ ایک تو یہ کہ مسلمانوں میں اللہ تعالیٰ ویسے ہی خلیفہ بنائے گا جیسے پہلوں میں بنائے۔ اب اگر پہلی امتوں میں نبیوں کے بعد انجمنیں بنتی تھیں تو اب بھی انجمن ہی خلیفہ ہوگی اور اگر پہلی قوموں میں شخص واحد نبی کا قائم مقام ہوتا رہا تو اب بھی شخص واحد ہی قائم مقام ہوگا۔ پس سوال یہ ہے کہ کیا پہلے کسی نبی کا خلیفہ کبھی انجمن بھی ہوئی ہے؟ کبھی نہیں۔ حضرت موسیٰ کا خلیفہ بھی ایک ہی شخص ہوا۔ پس ضرور تھا کہ نبی کریم ﷺ کا خلیفہ بھی

ایک ہی شخص ہوتا اور مسیح موعود علیہ السلام کا خلیفہ بھی ایک ہی شخص ہوتا نہ کہ انجمنیں۔ کیونکہ لفظ کَمَا نے اس مسئلہ کو بالکل صاف کر دیا ہے اور آیت هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُوا عَلَيْهِمْ آيَاتِهِ وَ يُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ. وَ آخِرِينَ مِنْهُمْ لَمَّا يَلْحَقُوا بِهِمْ (سورہ جمعہ 3-4) سے بھی یہی ثابت ہوتا ہے کہ جس طرح نبی کریم ﷺ کے بعد خلافت ہوئی۔ اسی طرح مسیح موعود کے بعد ہوگی۔ کیونکہ اللہ تعالیٰ فرماتا ہے کہ مسلمانوں کی تربیت رسول کریم ﷺ دو وقت کریں گے۔ ایک ابتداء اسلام میں۔ ایک آخری زمانہ میں۔ پس مسیح موعود کے کام کو ان کے کام سے مشابہت دے کر اللہ تعالیٰ نے بتا دیا ہے کہ آخری زمانہ بھی اول زمانہ کے مشابہ ہوگا۔ پس ضرور ہے کہ آج بھی اسی طرح خلافت ہو جس طرح رسول کریم ﷺ کے زمانہ میں تھی۔ اسی طرح قرآن شریف میں اللہ تعالیٰ فرماتا ہے وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ (آل عمران رکوع ۷۷) یعنی تو معاملات میں ان لوگوں سے مشورہ لے لیا کر۔ لیکن جب تو عزم اور ارادہ مصمم کر لے تو پھر اللہ تعالیٰ پر توکل کر کے اپنے عزم و منشا کے مطابق کام کر۔ اس آیت میں بھی خلافت کا مسئلہ صاف کر دیا گیا ہے کیونکہ رسول کریم ﷺ نے فرمایا ہے کہ یہ آیت میری امت پر ایک رحمت ہے اور جو اس پر عمل کرے مشورہ سے کام کرے گا وہ کامیاب ہوگا۔ اور جو بلا مشورہ کام کرے گا وہ ہلاک ہوگا اور اس طرح آنحضرت ﷺ نے بتا دیا ہے کہ یہ آیت آپ کے ساتھ مخصوص نہیں۔ بلکہ آپ کے بعد بھی اس پر عمل درآمد جاری رہے گا۔ پس شَاوِرْ کے لفظ سے جس میں ایک آدمی کو مخاطب کیا گیا ہے صاف معلوم ہوتا ہے کہ رسول کریم ﷺ کے بعد صرف ایک شخص خلیفہ ہوگا اور وہ لوگوں سے مشورہ لینے کے بعد جو بات خدا اس کے دل میں ڈالے اس پر عمل ہوگا اور لوگوں کے مشورہ پر چلنے کا پابند نہیں ہوگا۔ کیونکہ دوسری حدیث سے ثابت ہے کہ یہ آیت اصل میں آپ کے بعد کے حکام کیلئے ہے۔ پس خلافت قرآن کریم سے ثابت ہے اور آیت استخلاف اور آیت مشاورۃ اس مسئلہ کا فیصلہ کر دیتی ہیں۔

اسی طرح جب بنی اسرائیل نے اپنے ایک نبی سے اپنے اوپر ایک حاکم مقرر کرنے کی درخواست کی تو ان کے لئے کوئی انجمن نہ مقرر کی گئی بلکہ ان کے نبی نے یہ کہا کہ إِنَّ اللَّهَ قَدْ بَعَثَ لَكُمْ طَالُوتَ مَلِكًا خدائے تجھ پر طالوت کو بادشاہ بنایا ہے۔ جس پر اس وقت بھی چند لوگوں نے کہا وَنَحْنُ أَحَقُّ بِالْمُلْكِ مِنْهُ اگر جمہوریت خدا تعالیٰ کے نزدیک پسندیدہ ہوتی تو ایک انجمن مقرر کی جاتی نہ بادشاہ۔ اگر کہو کہ اس وقت زمانہ اور تھا اور اب اور ہے تو اس کا جواب یہ ہے کہ اللہ تعالیٰ قرآن کریم میں صاف فرما چکا ہے کہ امت محمدیہ کی خلافت امت بنی اسرائیل کی خلافت کے مطابق ہوگی۔ جیسا کہ پہلے لکھا جا چکا ہے۔ خلافت طالوت کے متعلق یہ بات بھی قابل غور ہے کہ طالوت کا حکم قطعی قرار دیا گیا ہے اور جو لوگ طالوت کے احکام کو مانتے تھے۔ انہیں کو مومن

کہا ہے اور آیت استخلاف میں بھی خلفاء کے منکرین کو فاسق کہا ہے جیسا کہ فرمایا فَمَنْ كَفَرَ بَعْدَ ذَلِكَ فَأُولَئِكَ هُمُ الْفَاسِقُونَ خلفاء کے کافر فاسق ہوں گے۔

یہ مسئلہ بھی یاد رکھنے کے قابل ہے کہ حضرت آدم کو بھی خدا تعالیٰ نے خلیفہ بنایا۔ اور اس وقت جمہوریت کو قائم نہیں کیا تھا اور ان کے وجود پر ملائکہ نے اعتراض بھی کیا مگر اللہ تعالیٰ نے فرمایا۔ اِنِّیْ اَعْلَمُ مَا لَا تَعْلَمُونَ پھر ملائکہ نے تو اپنے اعتراض سے رجوع کر لیا۔ لیکن ابلیس نے رجوع نہ کیا اور ہمیشہ کے لئے ملعون ہوا۔ پس خلافت کا انکار کوئی چھوٹا سا انکار نہیں۔ شیطان جو اول الکافرین ہے وہ بھی خلیفہ کے انکار سے ہی کافر بنا تھا۔ اب دیکھنا یہ ہے کہ کون ملائکہ میں سے بنتا ہے اور کون ابلیس کا بھائی بنتا ہے۔

مندرجہ بالا حوالجات سے یہ ثابت ہو چکا ہے کہ قرآن شریف سے شخصی خلافت ثابت ہے نہ کہ جمہوری اور قدیم سے اللہ تعالیٰ کی سنت یہی چلی آئی ہے کہ وہ نبی کے بعد ایک شخص کو خلیفہ بناتا ہے اور اس کے بعد دوسرے کو نہ یہ کہ چند آدمیوں کو ایک ہی وقت میں خلیفہ بنا دیتا ہے۔

شخصی خلافت کا ثبوت حدیث سے

احادیث سے ثابت ہے کہ خلیفہ کا وجود ضروری ہے اور آنحضرتؐ نے بھی جمہوریت کو نہیں قائم کیا بلکہ خلافت کو قائم کیا ہے اور یہی نہیں بلکہ آپؐ نے صحابہ کو وصیت کی کہ میرے بعد اختلافات پھیلیں گے مگر تم میرے خلفاء کی سنت پر عامل ہونا اور انہیں کے طریق پر چلنا۔ اوصیکم بتقوی اللہ والسمع والطاعة وان کان عبدا حبشیاً فانہ من یعش منکم بعدی فیری اختلافاً کثیراً فعلیکم بسنتی وسنة الخلفاء الراشدين المہدین من بعدی تمسکوا بہا وعضوا علیہا بالنواجذ ایاکم ومحدثات الامور (ترمذی کتاب العلم باب الاخذ والسنة) میں تمہیں تقوی اللہ کی ہدایت کرتا ہوں اور اطاعت و فرمانبرداری کی۔ خواہ تم پر حبشی غلام ہی سردار کیوں نہ ہو۔ کیونکہ میرے بعد جو زندہ رہیں گے اور جلدی ہی دیکھیں گے کہ بہت اختلاف ہو جائے گا۔ پس تم میری اور میرے خلفاء کی جو راہ اور مہدی ہوں گے سنت کو مضبوط پکڑنا اور دانتوں میں زور سے دبائے رکھنا۔ یعنی چھوڑنا نہیں اور نئی نئی باتیں جو نکلیں ان سے بچنا۔ اس حدیث میں رسول کریمؐ نے اپنی امت کو خلفاء راشدین کی سنت پر عمل کرنے کی ہدایت کی ہے۔ اس حدیث سے نہ صرف یہ معلوم ہوتا ہے کہ رسول کریمؐ کے قائم مقام ایک ایک آدمی ہوں گے بلکہ یہ بھی کہ ان کے اعمال ایک سنت نیک ہوں گے جن پر چلنا مومن کا فرض ہے اور ان کے خلاف چلنا ضلالت ہے۔ ایک اور حدیث بھی ہے جس میں رسول کریمؐ فرماتے ہیں۔ اگر دو خلیفے ہوں تو ایک کو قتل کر دینا چاہئے۔ اذابويع الخلیفتین

فاقتلوا الآخر منہما (مسلم) جب دو خلیفوں کی بیعت کی جائے تو جو بعد میں ہو اسے قتل کر دو۔ پس صاف معلوم ہوتا ہے کہ رسول کریمؐ نے ایک ہی خلیفہ تجویز کیا ہے اور جمہوریت کو قطعاً پسند نہیں کیا۔ اس سے بھی بڑھ کر یہ بات ہے کہ حدیث میں حضرت عباس کی نسبت یہ دعا آئی ہے کہ واجعل الخلفاء باقیۃ فی عقبہ۔ اس کی اولاد میں خلافت کا سلسلہ جاری رکھ۔

خلفاء اربعہ کی خلافت کے آسمانی اور خدائی ہونے کا ثبوت یہ بھی ہے کہ رسول کریمؐ نے حضرت عثمان کو فرمایا۔ انہ لعل اللہ یقمصک قمیصاً فان ارادوک علیٰ خلعه فلا تخلعه لہم (ترمذی) یعنی خدا تعالیٰ تجھے کرتہ پہنائے گا۔ اور لوگ اسے اتارنا چاہیں گے۔ مگر تم اسے ہرگز نہ اتارنا۔ اس سے صاف معلوم ہوتا ہے کہ خلافت کا سلسلہ اسلام میں اللہ تعالیٰ کے حکم کے مطابق ہوا۔ کیونکہ رسول کریمؐ نے یہ فرمایا ہے کہ خدا تجھے کرتہ پہنائے گا۔ نہ یہ کہ لوگ پہنائیں گے۔ خلافت کو خدا کی طرف منسوب کیا ہے۔ اگر جمہوریت اسلام میں ہوتی۔ تو آنحضرتؐ یہ فرماتے کہ لوگ تجھے کرتا پہنانا چاہیں گے لیکن تم انکار کر دیجو۔ اور کہہ دیجو کہ یہ جمہوریت کے خلاف ہے۔ اور تعلیم اسلام کے خلاف۔ اس لئے میں خلیفہ نہیں بنتا۔ مگر آپ نے فرمایا کہ خدا پہنائے گا اور لوگ اتارنا چاہیں گے۔ مگر تم جمہوریت کا ذرا خیال نہ کر لو۔ اور یہ کرتہ نہ اتاریو۔ پس صاف معلوم ہوا کہ خلافت ہی اسلام کے احکام کے ماتحت ہے نہ جمہوریت۔

اس جگہ یہ بات خاص طور پر یاد رکھنی چاہئے کہ باوجودیکہ حضرت عثمان کی خلافت کا فیصلہ ایک مجلس شوریٰ کے ذریعہ قرار پایا تھا مگر پھر بھی آنحضرت ﷺ حضرت عثمانؓ سے فرماتے ہیں کہ تمہیں خلافت کا پہننا والا خدا تعالیٰ ہو گا نہ کہ مجلس شوریٰ۔

اسی طرح حدیث میں ہے کہ ایک عورت رسول کریمؐ کے پاس آئی اور آپ سے کچھ سوال کیا۔ آپ نے اسے فرمایا کہ پھر آنا۔ اس نے کہا کہ اگر میں آؤں اور آپ نہ ہوں یعنی آپ فوت ہو چکے ہوں۔ آپ نے فرمایا کہ اگر تو مجھے نہ پائے تو ابوبکرؓ سے کہو۔ اس سے بھی معلوم ہوتا ہے کہ آپ کے علم میں آپ کے بعد خلافت شخصی تھی (جس کو آپ نے بھی حکم قرار دیا۔ اور اپنا قائم مقام نہ صرف تسلیم فرمایا بلکہ خود بتا دیا) نہ جمہوریت۔ ورنہ یوں فرماتے کہ میرے بعد انجمن کے پاس آئیو۔ جو میرے قائم مقام ہو۔ نیز احادیث سے ثابت ہے کہ نبی کریمؐ جب کبھی کسی سفر یا غزوہ پر جاتے تھے تو مدینہ میں کسی ایک شخص کو اپنا خلیفہ بنا جاتے تھے۔

خلافت کے مسئلہ پر صحابہ کا تعامل اور اجماع

قرآن و حدیث کے بعد اجماع صحابہ ہے کیونکہ اللہ تعالیٰ قرآن شریف میں فرماتا ہے۔ وَالسَّابِقُونَ

الْأَوْلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ. اور مہاجرین و انصار سے سابق اور اول صحابہ اور جو پوری طرح ان کی اتباع کریں۔ اللہ تعالیٰ ان سے راضی ہو اور وہ اللہ تعالیٰ سے راضی ہوئے۔ اس آیت میں بتایا گیا ہے کہ صحابہ کی اتباع ہی پر خدا راضی ہو سکتا ہے اور صحابہ کا اجماع دوم اس بات پر ہوا ہے کہ رسول کریمؐ کا اس سے پہلا اجماع قائم مقام کوئی خلیفہ ہونا چاہئے اور سب صحابہ نے حضرت ابوبکرؓ کے ہاتھ پر بیعت کی اور پھر حضرت عمرؓ کے ہاتھ پر بیعت کی۔ پھر حضرت عثمانؓ کے ہاتھ پر۔ پھر حضرت علیؓ کے ہاتھ پر۔ کل صحابہ کا ایک کے بعد دوسرے کے ہاتھ پر بغیر اختلاف کے بیعت کرتے جانا ثابت کرتا ہے کہ سب اس بات پر متفق تھے اور کسی جماعت صحابہ کا انکار مسئلہ خلافت پر ثابت نہیں۔ بلکہ سب مقرر تھے۔ پس صحابہؓ کے اجماع کے خلاف فتویٰ دینے والا خدا تعالیٰ کی رضا کیونکر حاصل کر سکتا ہے۔ صحابہ تو کلہم اجمعون خلافت کے مسئلہ پر ایمان لائیں اور اپنی ساری عمر اس پر عامل رہیں اور خدا ان کی اتباع کو اپنی رضا کا موجب قرار دے۔ اور آج چند اشخاص اٹھ کر کہیں کہ شخصی خلافت مراد نہیں اسلام میں جمہوریت ہے۔

حضرت مسیح موعود کی شہادت خلافت کے متعلق

حضرت اقدس نے حماتہ البشریٰ میں یہ حدیث درج فرمائی ہے۔ ثم يسافر المسيح الموعود او خليفة من خلفائه الى ارض دمشق. اس حدیث کو نقل کر کے حضرت صاحب نے خلافت کے مسئلہ پر دو گواہیاں ثبت کر دی ہیں ایک تو نبی کریمؐ کی گواہی کہ مسیح موعودؑ کے بھی خلیفے ہوں گے اور دوسری اپنی گواہی کیونکہ آپ نے اس حدیث کو قبول کیا ہے پس آپ نے اپنے بعد جو کچھ ہونے والا تھا۔ اس کا اظہار اس حدیث کے درج کر دینے سے اپنی وفات سے قریباً پندرہ سال پہلے کر دیا تھا کہ میرے بعد خلیفے ہوں گے۔ اگر خلیفوں کا ہونا خلاف اسلام ہوتا یا آپ کے بعد خلفاء کا وجود حضرت صاحب کے یا اللہ تعالیٰ کے منشاء کے خلاف ہوتا تو آپ کبھی یہ نہ فرماتے کہ احادیث سے ثابت ہے کہ مسیح یا اس کے خلفاء میں سے کوئی خلیفہ شام کو جائے گا اگر کوئی کہے کہ گواہی نے خلیفہ کا شام جانا قبول فرمایا ہے مگر یہ تو نہیں فرمایا کہ وہ خلیفہ میری مرضی کے مطابق ہوگا تو اس کا جواب یہ ہے کہ اول تو اس کی نسبت خلفائہ لکھا ہے یعنی مسیح موعود کے خلیفوں میں سے ایک خلیفہ۔ پس اگر وہ غاصب یا ظالم ہوگا جو جمہوریت کا حق دبا کر خلیفہ بن جائے گا تو اس کا نام آپ اپنا خلیفہ نہ رکھتے بلکہ فرماتے کہ اس کی امت میں سے ایک جابر بادشاہ۔ دوسرے یہ کہ آپ نے اس خلیفہ کو ایک ایسی پیشگوئی کا پورا کرنے والا بتایا ہے جو خود آپ کی نسبت ہے اور فرمایا کہ یہ معلوم ہوتا ہے کہ یا مسیح موعود اس پیشگوئی کو پورا کرے گا یا اس

کا خلیفہ جس سے صاف معلوم ہوتا ہے کہ وہ خلیفہ اس کا سچا جانشین ہوگا ورنہ وہ مسیح موعود کا قائم مقام ہو کر ایسی پیش گوئی کو پورا کرنے والا کیونکر ہو سکتا ہے۔

حضرت صاحب کی دوسری شہادت خلافت کے متعلق

آپ کا یہ الہام ہے کہ بادشاہ تیرے کپڑوں سے برکت ڈھونڈیں گے اس الہام سے یہ معلوم ہوتا ہے کہ حضرت صاحب کے بعد جمہوریت کا ہونا ضروری نہیں بلکہ آپ کی جماعت میں بادشاہ ہوں گے اور یہی زبردست اور طاقتور ہوں گے کیونکہ اگر آپ کے بعد پارلیمنٹوں کی حکومت تھی اور بادشاہت آپ کے اصول کے خلاف تھی تو الہام بدیں الفاظ ہونا چاہئے تھا۔ ”پارلیمنٹیں تیرے دین پر چلیں گی“ بادشاہوں کے نام سے معلوم ہوتا ہے۔ یہ امر بھی خلافت سے وابستہ ہے۔

جمہوریت سے بھی خلافت ثابت ہے

اگر یہ مان بھی لیا جائے کہ انجمن کا ہی فتویٰ درست اور صحیح ہے پھر بھی خلافت ثابت ہے کیونکہ حضرت صاحب کی وفات کے بعد کل احمدی جماعت کا پہلا اجماع خلافت کے مسئلہ پر ہی ہوا تھا اور کیا غریب اور کیا امیر کیا صدر انجمن احمدیہ کے ممبر اور کیا عام احمدی سب نے بالاتفاق بغیر تردد و انکار کے بلکہ اصرار اور الحاح سے حضرت مولوی صاحب کو خلیفہ تسلیم کیا اور عاجزانہ طور سے آپ سے خلیفہ ہونے کی درخواست کی جس سے یہ بھی ثابت ہو جاتا ہے کہ خلیفہ خدا ہی بناتا ہے اور یہ بھی ثابت ہو جاتا ہے کہ جمہوریت کے فیصلہ کے مطابق بھی خلافت ثابت ہے کیونکہ جمہور نے خود خلافت کا اقرار کیا پس اگر جمہوریت بھی ثابت ہو جائے تب بھی انجمن نے بغیر کسی ممبر کے انکار کے خلافت کو قبول کر لیا ہے اور اس طرح بھی جمہوریت کا خاتمہ ہو جاتا ہے۔

نظام خلافت پر اجماع

سلسلہ احمدیہ کا لٹریچر شاہد ہے کہ حضرت مسیح موعود علیہ السلام کے وصال کے بعد سب سے پہلا اجماع قدرت ثانیہ یعنی نظام خلافت ہی پر ہوا اور رسالہ الوصیت کے مطابق ۲۷ مئی ۱۹۰۸ء کو حضرت مولانا نور الدین بھیروی رضی اللہ عنہ خلیفہ اول منتخب ہوئے۔ اس موقع پر حضرت مولانا نور الدینؒ کی خدمت میں ایک درخواست پیش کی گئی جس پر جناب مولوی محمد علی صاحب، خواجہ کمال الدین صاحب، شیخ رحمت اللہ صاحب، ڈاکٹر سید محمد حسین شاہ صاحب اور ڈاکٹر مرزا یعقوب بیگ صاحب اور دوسرے بہت سے عمائد انجمن کے دستخط

ثبت تھے۔ اس درخواست میں یہ لکھا تھا کہ:-

”اما بعد مطابق فرمان حضرت مسیح موعود علیہ السلام مندرجہ رسالہ الوصیت ہم احمدیان جن کے دستخط ذیل میں ثبت ہیں اس امر پر صدق دل سے متفق ہیں کہ اول المہاجرین حضرت حاجی مولوی حکیم نور الدین صاحب جو ہم سب میں اعلم اور افضلی ہیں اور حضرت امام کے سب سے زیادہ مخلص اور قدیمی دوست ہے اور جن کے وجود کو حضرت امام علیہ السلام اسوۂ حسنہ قرار فرما چکے ہیں جیسا کہ آپ کے شعر ے

چہ خوش بودے اگر ہر یک ز امت نور دیں بودے

ہمیں بودے اگر ہر دل پُر از نور یقین بودے

سے ظاہر ہے، کے ہاتھ پر احمد کے نام پر تمام احمدی جماعت موجودہ اور آئندہ نئے ممبر بیعت کریں اور حضرت مولوی صاحب موصوف کا فرمان ہمارے واسطے آئندہ ایسا ہی ہو جیسا کہ حضرت اقدس مسیح موعود علیہ السلام کا تھا۔“ (بدر ۲ جون ۱۹۰۸ء)

علاوہ ازیں جناب خواجہ کمال الدین صاحب سیکرٹری صدر انجمن احمدیہ نے انجمن کے جملہ ممبران کی طرف سے تمام بیرونی احمدیوں کی اطلاع کے لئے حسب ذیل بیان جاری کیا۔

”حضور علیہ السلام کا جنازہ قادیان میں پڑھا جانے سے پہلے آپ کے وصایا مندرجہ رسالہ الوصیت کے مطابق حسب مشورہ معتمدین صدر انجمن احمدیہ موجودہ قادیان و اقرباء حضرت مسیح موعود علیہ السلام بہ اجازت حضرت ام المومنین کل قوم نے جو قادیان میں موجود تھی اور جس کی تعداد اس وقت بارہ سو تھی والا مناقب حضرت حاجی الحرمین الشریفین جناب حکیم نور الدین سلمہ کو آپ کا جانشین اور خلیفہ قبول کیا اور آپ کے ہاتھ پر بیعت کی۔ معتمدین میں سے ذیل کے احباب موجود تھے۔

مولانا حضرت سید محمد احسن صاحب صاحبزادہ مرزا بشیر الدین محمود احمد صاحب، جناب نواب محمد علی خاں صاحب، شیخ رحمت اللہ صاحب، مولوی محمد علی صاحب، ڈاکٹر مرزا یعقوب بیگ صاحب، ڈاکٹر سید محمد حسین شاہ صاحب، خلیفہ رشید الدین صاحب اور خاکسار خواجہ کمال الدین۔“

جناب خواجہ صاحب نے اس اطلاعی بیان میں یہ بھی تحریر فرمایا:-

”کل حاضرین نے جن کی تعداد اوپر دی گئی ہے بالاتفاق خلیفۃ المسیح قبول کیا یہ خط بطور اطلاع کل سلسلہ کے ممبران کو لکھا جاتا ہے کہ وہ اس خط کے پڑھنے کے بعد فی الفور حضرت حکیم الامت خلیفۃ المسیح والمہدی کی خدمت بابرکت میں بذات خود یا بذریعہ تحریر بیعت کریں۔“ (بدر ۲ جون ۱۹۰۸ء)

محترم خواجہ صاحب نے بعد ازاں یہ بھی تسلیم کیا کہ
 ”جب میں نے بیعت ارشاد کی..... یہ بھی کہا کہ میں آپ کا حکم بھی مانوں گا اور آنے والے خلیفوں کا حکم
 بھی مانوں گا۔“
 (لیکچر اندرونی اختلافات سلسلہ کے اسباب ص ۶۹۔ ۷ دسمبر ۱۹۱۴ء)
 (تلخیص از رسالہ خلافت احمدیہ از انجمن انصار اللہ قادیان سن 1913ء)

ایک فیصلہ کن سوال

حضرت مصلح موعود رضی اللہ عنہ نے ایک بار قادیان میں خطبہ جمعہ کے دوران ارشاد فرمایا کہ:-
 ”اس مسئلہ کے متعلق ایک سوال ہے جو ہماری جماعت کے دوستوں کو یاد رکھنا چاہئے اور ہمیشہ ان لوگوں
 کے سامنے پیش کرتے رہنا چاہئے اور وہ یہ کہ یہی لوگ جو آج کہتے ہیں کہ الوصیت سے خلافت کا کہیں ثبوت
 نہیں ملتا ان لوگوں نے اپنے دستخطوں سے ایک اعلان شائع کیا ہوا ہے جو حضرت مسیح موعود علیہ السلام کی وفات
 کے بعد حضرت خلیفہ اولؑ کی بیعت کے وقت انہوں نے کیا..... پس جماعت کے دوستوں کو ان لوگوں سے یہ
 سوال کرنا چاہئے اور پوچھنا چاہئے کہ تم ہمیں الوصیت کا وہ حکم دکھاؤ جس کے مطابق تم نے حضرت خلیفہ اول
 رضی اللہ عنہ کی بیعت کی تھی۔ اس کے جواب میں یا تو وہ یہ کہیں گے کہ ہم نے جھوٹ بولا اور یا یہ کہیں گے کہ
 الوصیت میں ایسا حکم موجود ہے اور یہ دونوں صورتیں ان کے لئے کھلی شکست ہیں۔“
 (الفضل ۲۱ شہادت، اپریل ۱۹۴۰ء/۱۳۱۹ھ ص ۶ خطبہ جمعہ حضرت مصلح موعودؑ)

شخصی خلافت پر سب سے بڑی شہادت

حضرت مسیح موعودؑ کے بعد آپ کی جانشین شخصی خلافت پر سب سے بڑی دلیل خدا تعالیٰ کی فعلی شہادت
 ہے۔ نظام خلافت سے وابستہ جماعت مبائعین کا موازنہ غیر مبائعین سے کر کے باسانی فیصلہ کیا جاسکتا ہے کہ
 خدا تعالیٰ کی فعلی شہادت کس کے ساتھ ہے۔ نظام خلافت سے وابستہ لوگوں کے ساتھ یا منکرین خلافت کے
 ساتھ۔ جماعت احمدیہ مبائعین آج خدا کے فضل اور خلافت کی برکت سے ۱۹۸ ممالک میں نفوذ کر چکی ہے۔
 جبکہ غیر مبائعین کی حالت ایسے ہی ہے جیسے آخری شب کا چراغ ہوتا ہے۔ جس کی زندگی چند لمحوں کی مہمان
 ہوتی ہے۔ آخر پر ہم ایک غیر کی شہادت پیش کرتے ہیں جس سے جماعت احمدیہ مبائعین کی ترقی روز روشن کی
 طرح عیاں ہے۔

قاہرہ کے شدید مخالف احمدیت اخبار ”الفتح“ کو بھی لکھنا پڑا کہ:-

”میں نے بغور دیکھا تو قادیانیوں کی تحریک حیرت انگیز پائی۔ انہوں نے بذریعہ تحریر و تقریر مختلف زبانوں میں اپنی آواز بلند کی ہے۔ اور مشرق و مغرب کی مختلف ممالک و اقوام میں بصرہ زکثیر اپنے دعویٰ کو تقویت پہنچائی ہے۔ ان لوگوں نے اپنی انجمنیں منظم کر کے زبردست حملہ کیا ہے اور ایشیا و یورپ، امریکہ اور افریقہ میں ان کے ایسے تبلیغی مراکز قائم ہو گئے ہیں جو علم و عمل کے لحاظ سے تو عیسائیوں کی انجمنوں کے برابر ہیں لیکن تاثیرات و کامیابی میں عیسائی پادریوں کو ان سے کوئی نسبت نہیں۔ قادیانی لوگ بہت بڑھ چڑھ کر کامیاب ہیں۔ کیونکہ ان کے پاس اسلام کی صداقتیں اور پُر حکمت باتیں ہیں۔ جو شخص بھی ان کے حیرت زدہ کارناموں کو دیکھے گا وہ حیران و ششدر ہوئے بغیر نہیں رہ سکتا کہ کس طرح اس چھوٹی سی جماعت نے اتنا بڑا جہاد کیا ہے جسے کروڑوں مسلمان نہیں کر سکے۔ صرف وہی ہیں جو اس راہ میں اپنے اموال اور جانیں خرچ کر رہے ہیں۔ اگر دوسرے مدعیان اصلاح اس جہاد کے لئے بلائیں یہاں تک کہ ان کی آوازیں بیٹھ جائیں اور لکھتے لکھتے ان کے قلم شکستہ ہو جائیں تب بھی عالم اسلام میں ان کا دسواں حصہ بھی اکٹھا نہ کر سکیں گے۔ جتنا یہ تھوڑی سی جماعت مال و افراد کے لحاظ سے خرچ کر رہی ہے۔“ (الفتح ۲ جمادی الثانی ۱۳۵۱ھ)

عہد حفاظت نظام خلافت

۱۹۵۹ء کے سالانہ اجتماع پر حضرت مصلح موعودؓ نے ایک تاریخی عہد لیا جس کے الفاظ یہ ہیں۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ. ہم اللہ تعالیٰ کی قسم کھا کر اس بات کا اقرار کرتے ہیں کہ ہم اسلام اور احمدیت کی اشاعت اور محمد رسول اللہ ﷺ کا نام دنیا کے کناروں تک پہنچانے کے لئے اپنی زندگیوں کے آخری لمحات تک کوشش کرتے چلے جائیں گے اور اس مقدس فرض کی تکمیل کے لئے ہمیشہ اپنی زندگیاں خدا اور اس کے رسول کے لئے وقف رکھیں گے اور ہر بڑی سے بڑی قربانی پیش کر کے قیامت تک اسلام کے جھنڈے کو دنیا کے ہر ملک میں اونچا رکھیں گے۔ ہم اس بات کا بھی اقرار کرتے ہیں کہ ہم نظام خلافت کی حفاظت اور اس کے استحکام کے لئے آخر دم تک جدوجہد کرتے رہیں گے اور اپنی اولاد و اولاد کو ہمیشہ خلافت سے وابستہ رہنے اور اس کی برکات سے مستفیض ہونے کی تلقین کرتے رہیں گے۔ تاکہ قیامت تک خلافت احمدیہ محفوظ چلی جائے اور قیامت تک سلسلہ احمدیہ کے ذریعہ اسلام کی اشاعت ہوتی رہے اور محمد رسول اللہ ﷺ کا جھنڈا دنیا کے تمام جھنڈوں سے اونچا ہرانے لگے۔ اے خدا تو ہمیں اس عہد کو پورا کرنے کی توفیق عطا فرما۔ اَللّٰهُمَّ اٰمِيْنَ اَللّٰهُمَّ اٰمِيْنَ اَللّٰهُمَّ اٰمِيْنَ .

اور اس عہد کے متعلق آپ نے یہ ارشاد بھی فرمایا کہ

”یہ عہد..... متواتر چار صدیوں بلکہ چار ہزار سال تک جماعت کے نوجوانوں سے لیتے چلے جائیں اور جب تمہاری نئی نسل تیار ہو جائے تو پھر اسے کہیں کہ وہ اس عہد کو اپنے سامنے رکھے اور ہمیشہ اسے دہراتی چلی جائے اور پھر وہ نسل یہ عہد اپنی تیسری نسل کے سپرد کر دے اور اس طرح ہر نسل اپنی اگلی نسل کو اس کی تاکید کرتی چلی جائے۔ اسی طرح بیرونی جماعتوں میں جو جلسے ہوا کریں ان میں بھی مقامی جماعتیں خواہ خدام کی ہوں یا انصار کی یہی عہد دہرایا کریں۔ یہاں تک کہ دنیا میں احمدیت کا غلبہ ہو جائے اور اسلام اتنا ترقی کرے کہ دنیا کے چپے چپے پر پھیل جائے۔“

حضرت خلیفۃ المسیح الخامس ایدہ اللہ تعالیٰ بنصرہ العزیز نے بھی اپنے ایک پیغام میں جماعت کو اس بارہ میں یاد دہانی کروائی۔ فرمایا۔

”اسلام، احمدیت کی مضبوطی اور اشاعت اور نظام خلافت کے لئے آخر دم تک جدوجہد کرنی ہے اور اس کیلئے بڑی سے بڑی قربانی پیش کرنے کے لئے ہمیشہ تیار رہنا ہے اور اپنی اولاد کو ہمیشہ خلافت احمدیہ سے وابستہ رہنے کی تلقین کرتے رہنا ہے اور ان کے دلوں میں خلیفہ وقت سے محبت پیدا کرنی ہے۔ یہ اتنا بڑا اور عظیم الشان نصب العین ہے کہ اس عہد پر پورا اترا اور اس کے تقاضوں کو نبھانا ایک عزم اور دیوانگی چاہتا ہے۔“

(ماہنامہ الناصر جرمنی جون تا ستمبر ۲۰۰۳ء ص ۱)

نئی صدی کا عظیم عہد

از حضرت خلیفۃ المسیح الخامس ایدہ اللہ تعالیٰ

بر موقوع صد سالہ خلافت احمدیہ جو بلی

مورخہ ۲۷ مئی ۲۰۰۸ء

اشہد ان لا اله الا الله وحده لا شریک له

و اشہد ان محمدا عبده و رسوله

آج خلافت احمدیہ کے سو سال پورے ہونے پر ہم اللہ تعالیٰ کی قسم کھا کر اس بات کا عہد کرتے ہیں کہ ہم اسلام اور احمدیت کی اشاعت اور محمد رسول اللہ ﷺ کا نام دنیا کے کناروں تک پہنچانے کیلئے اپنی زندگیوں کے آخری لمحوں تک کوشش کرتے چلے جائیں گے اور اس مقدس فریضہ کی تکمیل کیلئے ہمیشہ اپنی زندگیاں خدا اور اس کے رسول ﷺ کیلئے وقف رکھیں گے اور ہر بڑی سے بڑی قربانی پیش کر کے قیامت تک اسلام کے جھنڈے کو دنیا کے ہر ملک میں اونچا رکھیں گے۔

ہم اس بات کا بھی اقرار کرتے ہیں کہ ہم نظام خلافت کی حفاظت اور اس کے استحکام کیلئے آخری دم تک جدوجہد کرتے رہیں گے اور اپنی اولاد اور اولاد کو ہمیشہ خلافت سے وابستہ رہنے اور اس کی برکات سے مستفیض ہونے کی تلقین کرتے رہیں گے تاکہ قیامت تک خلافت احمدیہ محفوظ چلی جائے اور قیامت تک سلسلہ احمدیہ کے ذریعہ اسلام کی اشاعت ہوتی رہے اور محمد رسول اللہ ﷺ کا جھنڈا دنیا کے تمام جھنڈوں سے اونچا لہرانے لگے۔

اے خدا! تو ہمیں اس عہد کو پورا کرنے کی توفیق عطا فرما۔

اللہم آمین، اللہم آمین، اللہم آمین

باب ششم

صدرانجمن احمدیہ

انجمن احمدیہ کا قیام

بہشتی مقبرہ کی آمد کی حفاظت۔ اسے فروغ دینے اور خرچ کرنے کے لئے حضرت بانی سلسلہ احمدیہ نے ایک انجمن بنائی جس کا نام ”انجمن کارپردازان مصالح بہشتی مقبرہ“

تجویز فرمایا۔

یہ انجمن کوئی دنیوی یا جمہوری طرز کی انجمن نہیں تھی۔ بلکہ ان اموال کی حفاظت اور توسیع اور اشاعت دین حق کی غرض سے بنائی گئی تھی۔ جو نظام الوصیت کے نتیجے میں جماعت کو عطا ہونے والے تھے۔ جماعت کے بعض احباب کے مشوروں کے نتیجے میں بہشتی مقبرہ والی انجمن کو قانونی وسعت دے کر دوسرے جماعتی اداروں کو بھی اس کے ساتھ شامل کر دیا گیا۔ اور ۱۹۰۶ء میں اس کا نام ”صدر انجمن احمدیہ“ رکھا گیا۔ جس کا دائرہ کار جماعتی وسعت اور ترقی کے ساتھ ساتھ وسعت اختیار کرتا گیا۔ چنانچہ اندرون ملک کی جماعتی، انتظامی، تربیتی اور تعلیمی و اصلاحی اغراض کو پورا کرنے کا فریضہ خلیفہ وقت کی ہدایات کے ماتحت موجودہ صدر انجمن احمدیہ پاکستان ربوہ کے سپرد ہو گیا۔ اس انجمن کے دفاتر کی شاندار عمارت کا سنگ بنیاد جماعت احمدیہ کے دوسرے خلیفہ حضرت مرزا بشیر الدین محمود احمد صاحب نے ۳۱ مئی ۱۹۵۰ء کو اپنے دست مبارک سے رکھا۔ اور ۱۹ نومبر ۱۹۵۷ء کو اس عمارت کا افتتاح فرمایا۔ صدر انجمن احمدیہ کے کئی شعبہ جات اور کمیٹیاں ہیں۔ بعض شعبہ جات کے لئے نظارت کی اصطلاحات استعمال ہوتی ہیں۔ ان تمام شعبہ جات، کمیٹیوں اور نظارتوں کا تعارف قواعد و ضوابط صدر انجمن احمدیہ مطبوعہ نومبر ۲۰۰۱ء کی روشنی میں تحریر کیا جاتا ہے۔

کمیٹی محاسبہ و مال

۱۔ صدر انجمن احمدیہ کے ماتحت ایک کمیٹی ہے۔ جس کا نام کمیٹی محاسبہ و مال ہے۔ (قاعدہ نمبر ۵۷)

۲۔ اس کمیٹی کا کام مالی و حسابی معاملات میں صدر انجمن کو مشورہ دینا ہوتا ہے اور کوئی ایسا معاملہ جو مالی یا حسابی ہو اور جس کا بجٹ پراثر پڑتا ہو اس کمیٹی کی رائے کے بغیر صدر انجمن احمدیہ میں پیش نہیں ہو سکتا۔ اس کمیٹی کے کام کی تفصیل یہ ہے۔ (قاعدہ نمبر ۵۸)

الف:- سالانہ بجٹ آمد و خرچ کے متعلق مشورہ دینا۔

ب:- ہر ایسے معاملہ میں مشورہ دینا جس سے خزانہ پر بار پڑتا ہو۔ لیکن منظور شدہ بجٹ میں سے کوئی رقم پیشگی منظور کرنا اس سے مستثنیٰ ہوتا ہے۔

ج:- اخراجات پر نگاہ رکھنا اور مالی حالت کو مد نظر رکھتے ہوئے بروقت اس کے متعلق صدر انجمن احمدیہ میں رپورٹ کرنا۔

د:- ہر قسم کے مشترکہ محکمانہ فارم تجویز کرنا۔

ه:- آمد و خرچ کے حساب و کتاب رکھنے کا طریق تجویز کرنا۔

و:- دیگر ہر قسم کے مالی و حسابی کام کے متعلق مشورہ دینا۔

۳- اس کمیٹی کے چار ممبر ہوتے ہیں۔ ناظر بیت المال خرچ، ناظر بیت المال آمد، محاسب اور آڈیٹر۔

اس کمیٹی کا صدر ناظر بیت المال خرچ اور سیکرٹری محاسب ہوتا ہے۔ قورم تین ممبران کا ہوتا ہے۔ (قاعدہ نمبر ۵۹)

۴- ناظر بیت المال خرچ یا اس کے قائم مقام کی عدم موجودگی میں ناظر بیت المال آمد کمیٹی محاسبہ و مال

کے اجلاس کی صدارت کرتا ہے۔ (قاعدہ نمبر ۶۰)

۵- اس کمیٹی کو تمام مشورہ طلب امور میں صرف مالی و حسابی نگاہ سے رائے دینے کا اختیار ہوتا ہے۔

انتظامی پہلو سے دخل نہیں دے سکتی۔ (قاعدہ نمبر ۶۱)

۶- کمیٹی کا فرض ہوتا ہے کہ اگر کوئی ایسا حسابی و مالی معاملہ اس کے نوٹس میں آئے جس میں سلسلہ کے

مفاد میں رائے دینی مناسب ہو تو وہ از خود اپنی رائے صدر انجمن احمدیہ کو ارسال کر سکتی ہے۔ (قاعدہ نمبر ۶۲)

انتظامی کمیٹی

۱- صدر انجمن احمدیہ کے ماتحت ایک کمیٹی ہوتی ہے۔ جس کا نام انتظامیہ کمیٹی ہوتا ہے۔ اس کمیٹی کا کام

انتظامی امور میں صدر انجمن احمدیہ کی طرف سے مفوضہ معاملات میں مشورہ دینا ہوتا ہے مثلاً استقلال

کارکنان، رخصت کارکنان، نئی آسامی کا قیام وغیرہ۔ (قاعدہ نمبر ۶۳)

۲- اس کمیٹی کے درج ذیل ممبران ہوتے ہیں۔ (قاعدہ نمبر ۶۴)

۱- ناظر دیوان (صدر)

۲- ناظر تعلیم

۳- ناظر امور عامہ

۳- اس کمیٹی کے ذمہ ان دیگر امور کے بارہ میں بھی رپورٹ کرنا ہوتا ہے جو صدر انجمن احمدیہ کی طرف

سے اس کے سپرد کئے جائیں۔ (قاعدہ نمبر ۶۵)

مشترکہ کمیٹی

- ۱۔ صدر انجمن احمدیہ کی طرف سے مرسلہ ایسے معاملات جن میں مالی و انتظامی پہلو زیر غور لائے جانے ہوں مشترکہ کمیٹی میں پیش ہوتے ہیں۔ (قاعدہ نمبر ۶۶)
- ۲۔ مشترکہ کمیٹی۔ کمیٹی محاسبہ و مال اور انتظامیہ کمیٹی پر مشتمل ہوتی ہے۔ (قاعدہ نمبر ۶۷)
- ۳۔ مشترکہ کمیٹی کے اجلاس کی صدارت ناظر دیوان کرتا ہے۔ (قاعدہ نمبر ۶۸)

صیغہ پرائیویٹ سیکرٹری

- ۱۔ حضرت خلیفۃ المسیح کے دفتر کے کام کو چلانے اور بیعت کنندگان کا ریکارڈ رکھنے اور ان کے اسماء شائع کرانے اور آپ کی ڈاک کا جواب دینے اور اس کا ریکارڈ رکھنے اور آپ کے ارشاد کے ماتحت ہر قسم کی امدادی رقوم کی تقسیم کا انتظام کرنے اور اسی قسم کی دیگر خدمت سرانجام دینے کے لئے جو خلیفۃ المسیح اس سے لینا پسند فرمائیں، ایک صیغہ ہے۔ جس کا انچارج پرائیویٹ سیکرٹری کہلاتا ہے۔ (قاعدہ نمبر ۶۹)
- ۲۔ پرائیویٹ سیکرٹری کی پوزیشن ناظر اعلیٰ کے تعلق کے ضمن میں ایک ناظر کی سی ہوتی ہے مگر وہ ناظر نہیں کہلاتا اور نہ ہی وہ صدر انجمن احمدیہ کا ممبر ہوتا ہے۔ پرائیویٹ سیکرٹری اس حد تک ناظر اعلیٰ کی نگرانی کے ماتحت ہوتا ہے۔ جس حد تک ناظر ان اس کے ماتحت ہیں۔ (قاعدہ نمبر ۷۰)
- ۳۔ پرائیویٹ سیکرٹری کو اپنے صیغہ میں وہی اختیارات حاصل ہوتے ہیں جو ناظر ان کو اپنے صیغہ میں حاصل ہوتے ہیں سوائے اس کے کہ ان قواعد کے ماتحت کسی حصہ میں اس کے اختیارات محدود کر دیئے گئے ہوں۔ (قاعدہ نمبر ۷۱)
- ۴۔ پرائیویٹ سیکرٹری کے صیغہ کے معاملات دیگر نظارتوں کی طرح ناظر اعلیٰ کی وساطت سے صدر انجمن احمدیہ میں پیش ہوتے ہیں۔ (قاعدہ نمبر ۷۲)
- ۵۔ صدر۔ صدر انجمن احمدیہ اور ناظر اعلیٰ کو اختیار حاصل ہوتا ہے کہ دفتر پرائیویٹ سیکرٹری کا معائنہ کریں یا کسی دفتری اطلاع کے مہیا کئے جانے کا مطالبہ کریں اور دفتر پرائیویٹ سیکرٹری کا کوئی ریکارڈ باسثناء اس ریکارڈ کے جسے حضرت خلیفۃ المسیح نے مخصوص طور پر صدر۔ صدر انجمن احمدیہ اور ناظر اعلیٰ سے بھی بصیغہ راز رکھنے کا حکم دیا ہو صدر۔ صدر انجمن احمدیہ اور ناظر اعلیٰ سے مخفی نہیں رکھا جاتا۔ (قاعدہ نمبر ۷۳)
- ۶۔ اگر کوئی شخص کسی ناظر کے فیصلہ کے خلاف خلیفۃ المسیح کے پاس اپیل کرے تو پرائیویٹ سیکرٹری کا

فرض ہوتا ہے کہ وہ بلا تاخیر معاملہ خلیفۃ المسیح کی خدمت میں پیش کرے۔ (قاعدہ نمبر ۷۴)

۷۔ ان معاملات کے علاوہ جن میں خلیفۃ المسیح کے اپنے دستخط ضروری ہوں (مثلاً ناظران، نائب ناظران اور افسران صیغہ کا تقرر، برطرفی، تبدیلی، تنزیلی سزا وغیرہ کے معاملات، موجودہ قواعد کی تبدیلی یا نئے قواعد کا اجراء، بجٹ اور مجلس مشاورت کے فیصلہ جات کی منظوری، قضائی فیصلہ جات اور دیگر اصلی اور اہم معاملات) پرائیویٹ سیکرٹری کا معین طور پر خلیفۃ المسیح کی طرف منسوب کر کے کسی بات کا لکھنا خلیفۃ المسیح کا ارشاد سمجھا جاتا ہے۔ (قاعدہ نمبر ۷۵)

۸۔ جن امور میں ناظران کے لئے ناظر اعلیٰ کی ہدایت یا فیصلہ واجب التعمیل ہے ان میں ناظر اعلیٰ کی ہدایت یا فیصلہ پرائیویٹ سیکرٹری کے لئے واجب التعمیل ہوتا ہے۔ (قاعدہ نمبر ۷۶)

۹۔ پرائیویٹ سیکرٹری کے رخصت پر جانے کی صورت میں ناظر اعلیٰ خلیفۃ المسیح کی ہدایت کے مطابق قائم مقام پرائیویٹ سیکرٹری مقرر کرتا ہے۔ (قاعدہ نمبر ۷۷)

۱۰۔ پرائیویٹ سیکرٹری مجلس مشاورت کا سیکرٹری ہوتا ہے اور مجلس مشاورت کے انعقاد کے جملہ انتظامات اس کی ذمہ داری ہوتی ہے اور اس کا فرض ہوتا ہے کہ جو فیصلہ جات خلیفۃ المسیح مجلس مشاورت میں فرمائیں ان کی ایک باقاعدہ اور مصدقہ نقل مشاورت کے بعد دو ہفتہ کے اندر اندر ناظر اعلیٰ کی خدمت میں بھجوائے تاکہ وہ صدر انجمن احمدیہ میں ریکارڈ کروا کے مختلف صیغہ جات سے ان کی تعمیل کروائے نیز پرائیویٹ سیکرٹری کا فرض ہوتا ہے کہ عرصہ دو ماہ کے اندر ان کو چھاپ کر شائع کر دیا کرے۔ (قاعدہ نمبر ۷۸)

۱۱۔ پرائیویٹ سیکرٹری کا فرض ہوتا ہے کہ مجلس مشاورت کے اجلاس کے بعد چار ماہ کے اندر اندر مجلس مشاورت کی رپورٹ کی تدوین و اشاعت کا انتظام کرے۔ (قاعدہ نمبر ۷۹)

صدر۔ صدر انجمن احمدیہ

۱۔ صدر انجمن احمدیہ کا ایک صدر ہوتا ہے جسے خلیفۃ المسیح نامزد فرماتے ہیں اور وہ اس عہدہ پر اس وقت تک قائم رہتا ہے جب تک خلیفۃ المسیح اسے عہدہ پر رکھنا پسند فرمائیں۔ (قاعدہ نمبر ۸۰)

۲۔ صدر۔ صدر انجمن احمدیہ کا فرض ہوتا ہے۔ (قاعدہ نمبر ۸۱)

الف:- حسب ضرورت صدر انجمن احمدیہ کے اجلاس معمولی، غیر معمولی اور انفارمل منعقد کروائے۔

ب:- اجلاس سے قبل ممبران حاضر رہوہ کو اجلاس میں شرکت کی دعوت دے۔

ج:- اجلاس کے لئے ایجنڈا کی تیاری کروائے۔

- د:- اپنی صدارت میں ایجنڈا پیش کر کے فیصلے کروائے اور ان کا ریکارڈ رکھے۔
- ۳- فیصلہ جات صدر انجمن احمدیہ کی نقول حسب قواعد متعلقہ دفاتر کو مہیا کرنا صدر کے دفتر کا کام ہوتا ہے۔ (قاعدہ نمبر ۸۲)
- ۴- قائم مقام ناظر اعلیٰ مقرر کرنے کیلئے خلیفۃ المسیح سے منظوری حاصل کرنا۔ صدر، صدر انجمن احمدیہ کے ذمہ ہوتا ہے۔ (قاعدہ نمبر ۸۳)
- ۵- اگر صدر۔ صدر انجمن احمدیہ کو آن ڈیوٹی یا رخصت پر جانا ہو تو وہ خلیفۃ المسیح کی منظوری سے جا سکتا ہے اور خلیفۃ المسیح ہی صدر کا قائم مقام مقرر فرماتے ہیں۔ (قاعدہ نمبر ۸۴)
- ۶- ہنگامی صورت میں صدر۔ صدر انجمن احمدیہ کی عدم موجودگی میں ناظر اعلیٰ بطور صدر کے اور ناظر اعلیٰ کی عدم موجودگی میں صدر بطور ناظر اعلیٰ کام کرتے ہیں۔ (قاعدہ نمبر ۸۵)
- ۷- صدر انجمن احمدیہ کی طرف سے کئے جانے والے مقدمات صدر کی طرف سے دائر کئے جاتے ہیں جسے صدر حسب ضابطہ اس امر کیلئے مقرر کرے۔ صدر کسی بھی افسر یا صدر انجمن احمدیہ کے کارکن کو اپنا نمائندہ یا ایجنٹ مقرر کر سکتا ہے۔ (قاعدہ نمبر ۸۶)
- ۸- صدر انجمن احمدیہ کا شعبہ آڈٹ انتظامی لحاظ سے صدر سے متعلق ہوتا ہے۔ (قاعدہ نمبر ۸۷)
- ۹- صدر۔ صدر انجمن احمدیہ کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۸۸)

نظارت علیاء

- ۱- صدر انجمن احمدیہ کے مختلف صیغہ جات کے کام کی نگرانی اور ان میں یکجہتی اور تعاون پیدا کرنے کے لئے ایک نظارت علیاء ہے جس کا انچارج ناظر اعلیٰ کہلاتا ہے۔ (قاعدہ نمبر ۸۹)
- ۲- ناظر اعلیٰ تمام نظارتوں کے کام اور ان صیغہ جات کے کام جو کسی نظارت کے ماتحت نہیں ہیں نگران ہوتا ہے اور اس کا فرض ہوتا ہے کہ نظارتوں کے کام میں وحدت اور یکجہتی اور تعاون قائم رکھے۔ اور صدر انجمن احمدیہ کے تمام کاموں کے متعلق عمومی طور پر ذمہ دار ہوتا ہے۔ (قاعدہ نمبر ۹۰)
- ۳- ناظر اعلیٰ کا فرض ہوتا ہے کہ اپنی اور ناظران اور افسران صیغہ جات کے کام کی ماہوار رپورٹ بتوسط صدر انجمن احمدیہ خلیفۃ المسیح کی خدمت میں پیش کیا کرے۔ (قاعدہ نمبر ۹۱)
- ۴- ناظر اعلیٰ کا یہ فرض ہوتا ہے کہ خلیفۃ المسیح کے احکام سے ناظران یا افسران صیغہ جات کو مطلع کرے

اور اس بات کی نگرانی کرے کہ ان احکام کی تعمیل کی جاتی ہے۔ ناظر اعلیٰ کا یہ بھی فرض ہوتا ہے کہ خلیفۃ المسیح کی تحریری یا تقریری ہدایات کے علاوہ جو صدر انجمن احمدیہ یا صدر انجمن احمدیہ یا ناظر اعلیٰ کو خاص طور پر مخاطب کر کے جاری کی جائیں یا جو مجلس مشاورت میں آپ منظور فرمائیں آپ کے عام خطبات و تقاریر وغیرہ میں جو احکام و ارشادات اور ہدایات کارکنان سلسلہ یا نظام سلسلہ کے متعلق ہوں ان کو بھی نوٹ کرتا ہے صیغہ جات متعلقہ کو پہنچائے اور اس بات کی نگرانی کرتا ہے کہ صیغہ جات متعلقہ نے خلیفۃ المسیح کی ہدایات کی تعمیل کر دی ہے۔ خلیفۃ المسیح کی ہدایات و ارشادات کا باقاعدہ ریکارڈ دفتر ناظر اعلیٰ میں رکھا جانا ضروری ہوتا ہے اور ان ہدایات میں سے اصولی ہدایات یا جن کو قواعد میں شامل کرنے کا حکم دیا گیا ہو، کو صدر انجمن احمدیہ میں پیش کر کے قواعد کی صورت میں جاری کیا جاتا ہے۔ (قاعدہ نمبر ۹۳)

۶۔ ناظر اعلیٰ جب چاہے تمام مرکزی دفاتر کا معائنہ کر سکتا ہے اور ہر دفتر کو جملہ ریکارڈ معائنہ کے لئے ناظر اعلیٰ کو پیش کرنا ضروری ہوتا ہے۔ (قاعدہ نمبر ۹۴)

۷۔ ناظر اعلیٰ کے معائنہ کے اس حصہ کی نقل صدر انجمن احمدیہ میں پیش کی جانی ضروری ہوتی ہے جو کسی اہم نقص یا اصلاح کے متعلق ہو یا ایسے اہم امور کے متعلق ہو جن کا صدر انجمن احمدیہ کے نوٹس میں آنا ضروری ہو۔

(قاعدہ نمبر ۹۵)

۸۔ ناظر اعلیٰ کو یہ حق ہوتا ہے کہ جو اطلاع مناسب سمجھے ناظر ان صیغہ جات سے جو کسی نظارت کے ماتحت نہیں طلب کرے اور ان کا فرض ہوتا ہے کہ ناظر اعلیٰ کی طرف سے مطالبہ ہونے پر ہر قسم کی مطلوبہ اطلاع اس کے سامنے پیش کر دیں۔ (قاعدہ نمبر ۹۶)

۹۔ ناظر اعلیٰ کو یہ حق ہوتا ہے کہ جب وہ یہ دیکھے کہ کوئی ناظر یا ایسا افسر صیغہ جو کسی نظارت کے ماتحت نہیں ہے ایسا کام کرنے لگا ہے کہ جو اس کی رائے میں مفاد سلسلہ کے خلاف ہے تو وہ اسے اس کام کے کرنے سے روک دے اور ایسے ناظر یا افسر کا فرض ہوتا ہے کہ وہ ناظر اعلیٰ کے روکنے پر اس کام سے رک جائے۔ لیکن اگر ناظر اعلیٰ کے حکم کے متعلق اسے کوئی اعتراض ہو تو اس اعتراض کے پیش کئے جانے پر ناظر اعلیٰ کے لئے ضروری ہوتا ہے کہ صدر انجمن احمدیہ کے قریب ترین اجلاس میں اس معاملہ کو پیش کرے اور پھر صدر انجمن احمدیہ کے فیصلہ کے مطابق عملدرآمد کیا جاوے۔ لیکن جب تک صدر انجمن احمدیہ فیصلہ نہ کرے ناظر اعلیٰ کا حکم جو کسی کام سے رک جانے سے متعلق ہو، بہر حال واجب التعمیل ہوتا ہے۔ سوائے اس کے کہ صدر انجمن احمدیہ ناظر اعلیٰ کے حکم کی تعمیل کو صدر انجمن احمدیہ کے فیصلہ تک روک دے۔ (قاعدہ نمبر ۹۷)

۱۰۔ ناظر اعلیٰ کو حق ہوتا ہے کہ سلسلہ کے مفاد میں جو ہدایات یا احکامات مناسب سمجھے کسی ناظر یا افسر

صیغہ کو جو کسی نظارت کے ماتحت نہیں جاری کرے۔ لیکن اگر اس ناظر یا افسر صیغہ کو ناظر اعلیٰ کی ہدایات یا احکامات پر اعتراض ہو تو وہ اپنا اعتراض ناظر اعلیٰ کے سامنے پیش کرے۔ اگر ناظر اعلیٰ اس اعتراض کو زیر غور لانے کے بعد بھی اپنی ہدایات یا احکامات کی تعمیل پر اصرار کرے تو متعلقہ ناظر یا افسر صیغہ کے لئے ضروری ہوتا ہے کہ وہ ناظر اعلیٰ کی ہدایات یا احکامات کی تعمیل کرے۔ البتہ اس ناظر یا افسر صیغہ کا فرض ہوتا ہے کہ وہ ناظر اعلیٰ کی ہدایات یا احکامات اور اپنے اعتراض کو توسط ناظر اعلیٰ صدر انجمن احمدیہ میں بھجوائے اور پھر صدر انجمن احمدیہ جو فیصلہ کرے اس پر عملدرآمد ہو۔ ایسی صورت میں صدر۔ صدر انجمن احمدیہ کو یہ اختیار ہوتا ہے کہ وہ اگر چاہے تو ناظر اعلیٰ کی ہدایات یا احکامات پر عملدرآمد صدر انجمن احمدیہ کے فیصلہ تک مؤخر کر دے۔ لیکن مندرجہ ذیل امور کے متعلق ناظر اعلیٰ کی ہدایات بہر حال جملہ ناظران و افسران صیغہ جات کے لئے جو کسی نظارت کے ماتحت نہیں واجب التعمیل ہوتی ہیں۔ (قاعدہ نمبر ۹۸)

الف:- کسی ناظر یا افسر صیغہ کو کسی مشورہ کے لئے اپنے پاس بلانا۔

ب:- کسی تقریب پر صدر انجمن احمدیہ کے ماتحت محکموں اور دفاتروں کو رخصت دینا۔

ج:- دفاتر کے کھلنے اور بند ہونے کے اوقات مقرر کرنا۔

د:- یہ مطالبہ کرنا کہ کوئی ناظر یا افسر صیغہ کسی امر میں اپنا عذر یا جواب یا درخواست پذیر تعجیر پیش کرے۔

ه:- کسی ناظر یا افسر صیغہ کے رخصت پر جانے کی صورت میں بمنظوری خلیفۃ المسیح قائم مقام مقرر کرنا۔

رہوہ سے باہر اپنے محکمہ کام کی انجام دہی کے لئے آن ڈیوٹی جانے پر کسی کو انچارج مقرر کرنا۔

و:- دو ناظروں میں کسی بات میں اختلاف ہو جانے پر کہ یہ کام کس نظارت کے دائرہ عمل میں آ سکتا

ہے فیصلہ کرنا۔

ذ:- کسی ناظر، نائب ناظر اور افسر صیغہ کو رخصت اتفاقہ دینا۔

ح:- ناظران و نائب ناظران و افسران صیغہ جات رخصت یا آن ڈیوٹی رہوہ سے باہر جانے کی

اجازت بتوسط ناظر اعلیٰ خلیفۃ المسیح لیتے ہیں۔

ناظر اعلیٰ کا فرض ہوتا ہے کہ خلیفۃ المسیح کے نذرانہ کا معاملہ پانچ سال بعد لازماً حسب ضرورت اس سے

قبل مجلس مشاورت میں پیش کرے۔ (قاعدہ نمبر ۹۹)

ناظر اعلیٰ کو اختیار ہوتا ہے کہ مقامی جماعتوں کے کام کی نگرانی اور ان کے حالات سے باخبر رہنے کے

لئے اور ان سے رابطہ قائم کرنے کے لئے ناظران کے دورہ جات کا باقاعدہ پروگرام مرتب کروائے اور ان کی

نگرانی کرے کہ ایسے دورے بروقت کئے جائیں۔ اور ایسے دورہ جات پر جانے والے ناظران سب نظارتوں

کی نمائندگی کرتے ہیں۔ (قاعدہ نمبر ۱۰۰)

ناظر اعلیٰ کا فرض ہوتا ہے کہ مختلف نظارتوں اور صیغہ جات سے ان کے صیغہ کے کام کی سالانہ رپورٹیں مالی سال کے شروع میں دو ماہ کے اندر اندر منگوا کر اپنے انتظام میں طبع کرائے۔ (قاعدہ نمبر ۱۰۱)

ناظر اعلیٰ کا فرض ہوتا ہے کہ وہ مقامی۔ حلقہ وار۔ ضلع وار۔ علاقہ وار۔ صوبہ وار۔ ملک وار (جیسی بھی صورت ہو) حسب قواعد عہدہ داران کے انتخابات اپنی نگرانی میں کروائے اور ان کی منظوری سے اطلاع دے۔ (قاعدہ نمبر ۱۰۲) علیاء کمیٹی بھی اسی نظارت کے تحت کام کرتی ہے۔

ناظر اعلیٰ کے ذمہ ان دیگر فرائض کی بجا آوری ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۰۳)

نظارت دیوان

- ۱۔ سلسلہ کے فرائض دربارہ صدر انجمن احمدیہ کے انتظامی شعبہ جات کے عملہ کی بھرتی کا حسب قواعد انتظام کرنے کے لئے ایک نظارت دیوان ہے اور اس کا انچارج ناظر دیوان کہلاتا ہے۔ (قاعدہ نمبر ۱۰۴)
- ۲۔ ناظر دیوان کا فرض ہوتا ہے کہ صدر انجمن احمدیہ کی ضرورت کے مطابق اس کے انتظامی شعبہ جات کے لئے کارکنان اور واقفین زندگی کے حصول کے لئے تحریک کرے اور جو درخواستیں آئیں ان میں سے حسب قواعد انتخاب کروائے۔ (قاعدہ نمبر ۱۰۵)
- ۳۔ ناظر دیوان کا فرض ہوتا ہے کہ اگر صدر انجمن احمدیہ اپنا کوئی کارکن عاریہ کسی دوسرے ادارے مثلاً انجمن احمدیہ تحریک جدید، انجمن احمدیہ وقف جدید کو دے یا کسی ادارہ کا کوئی کارکن عاریہ صدر انجمن احمدیہ کے کام کے لئے لے تو اس کے حقوق کی تعیین و تحفظ کے لئے حسب منظوری صدر انجمن احمدیہ تحریری معاہدہ کرے (قاعدہ نمبر ۱۰۶)
- ۴۔ ناظر دیوان کا فرض ہوتا ہے کہ جملہ کارکنان کی سروس بکوں کی مکمل نقول رجسٹر کی صورت میں رکھے اور اس امر کی نگرانی کرتا رہے کہ یہ ریکارڈ تازہ و ترقی تکرار مکمل رہے۔ ہر صیغہ کے کارکنان کی سروس بکوں متعلقہ صیغہ جات میں رہتی ہیں۔ (قاعدہ نمبر ۱۰۷)
- ۵۔ جملہ صیغہ جات کا فرض ہوتا ہے کہ وہ اپنے اپنے صیغہ جات کے عملہ کی ترقی۔ سزایا رخصتوں کے متعلق جو بھی فیصلہ کریں اس کی ایک نقل ناظر دیوان کو بھیجوائیں۔ (قاعدہ نمبر ۱۰۸)
- ۶۔ ناظر دیوان کا فرض ہوتا ہے کہ جملہ کارکنان صدر انجمن احمدیہ کی کیڈر لسٹیں ہر وقت مکمل رکھے۔ (قاعدہ نمبر ۱۰۹)

۷۔ ناظر دیوان کا فرض ہوتا ہے کہ حسب قاعدہ اس بات کا انتظام کرے کہ صیغہ جات کی باہمی رضامندی سے محررین کا تبادلہ اس طرح ہوتا رہے کہ کوئی محرر عام حالات میں تین سال سے زائد عرصہ کے لئے ایک دفتر میں نہ رہے اور اگر باہمی رضامندی سے ایسا نہ ہو سکے تو اپنی تجاویز صدر انجمن احمدیہ میں پیش کر کے فیصلہ حاصل کرے۔ (قاعدہ نمبر ۱۱۰)

۸۔ ناظر دیوان کا فرض ہوتا ہے کہ کارکنان کی تقرری، تبادلہ اور سزا کے متعلق صدر انجمن احمدیہ کے فیصلہ جات کی تعمیل کروائے۔ (قاعدہ نمبر ۱۱۱)

۹۔ نظارت دیوان کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۱۲)

نظارت اصلاح و ارشاد

۱۔ سلسلہ کے فرائض متعلق اصلاح و ارشاد ادا کرنے کیلئے ایک نظارت اصلاح و ارشاد قائم ہے۔ جسے عرف عام میں اصلاح و ارشاد مرکزی کہتے ہیں اور اس کا انچارج ناظر اصلاح و ارشاد کہلاتا ہے۔ (قاعدہ نمبر ۱۱۳)

۲۔ نظارت اصلاح و ارشاد کا یہ کام ہوتا ہے کہ جہاں تک ممکن ہو یعنی اپنی انتہائی طاقت کے ساتھ تمام اکناف عالم میں بصورت احسن اسلام اور احمدیت کی تبلیغ کے پہنچانے کا انتظام کرے۔ اس کا فرض ہوتا ہے کہ تبلیغ کے بہترین ذرائع دریافت کرے اور ان سے کام لے کر دنیا کے ہر حصہ میں اسلام و احمدیت کی اشاعت کی تدابیر اختیار کرے حتیٰ کہ دنیا کا کوئی انسان اسلام اور احمدیت کی تبلیغ سے باہر نہ رہ جاوے اور حتیٰ الوسع ہر جماعت اور ہر گروہ اور ہر فرد کے اعتراضات اور شکوک کے ازالہ کا انتظام کیا جائے۔ اسی طرح جماعت کی دینی اور اخلاقی تربیت کا کام بھی اس نظارت سے متعلق ہوتا ہے۔ (قاعدہ نمبر ۱۱۴)

۳۔ نظارت اصلاح و ارشاد کا فرض ہوتا ہے کہ اپنے کل وقتی درضا کار مریبان اور معلمین کے ذریعہ قاعدہ نمبر ۱۴۴ میں مذکور فرائض سرانجام دے اور احباب جماعت میں اصلاح و ارشاد کا شوق اور ولولہ قائم رکھے۔ (قاعدہ نمبر ۱۱۵)

۴۔ مربی سلسلہ کے اپنے حلقہ کار کردگی میں وہی فرائض ہوں گے جو کہ نظارت کے قاعدہ نمبر ۱۱۴، ۱۱۸، ۱۲۰، ۱۲۱، ۱۲۲، ۱۲۳، ۱۲۴، ۱۲۶ میں درج ہیں۔ (قاعدہ نمبر ۱۱۶)

۵۔ بوقت ضرورت تربیتی اور تبلیغی جلسے و مذاکرے وغیرہ منعقد کروانا اور ان کا انتظام کرنا بھی اس نظارت کے سپرد ہوتا ہے۔ (قاعدہ نمبر ۱۱۷)

۶۔ ہر قسم کے مخالفانہ لٹریچر سے اطلاع رکھنا اور اس کا جواب دینا یا ددلانا بھی اس نظارت کے فرائض میں داخل ہوتا ہے۔ (قاعدہ نمبر ۱۱۸)

۷۔ جلسہ سالانہ ربوہ کے پروگرام کا تیار کرنا اور اپنی نگرانی میں اس پر عمل کرانا اور جلسہ کے وقت میں جلسہ گاہ واسٹیج کا انتظام بھی اسی نظارت کے سپرد ہوتا ہے۔ (قاعدہ نمبر ۱۱۹)

۸۔ اگر احمدیوں میں کوئی باہمی تنازعہ پیدا ہو یا تنازعہ کا اندیشہ ہو تو اصلاحی رنگ میں اس کے سدباب کی تدابیر اختیار کرنا اس نظارت کے ذمہ ہوتا ہے۔ (قاعدہ نمبر ۱۲۰)

۹۔ احمدیوں کو نماز۔ روزہ زکوٰۃ۔ حج وغیرہ کی طرف متوجہ رکھنا اور ان کی طرف رغبت پیدا کرنا اور ان کی سستی کو دور کرنے کی کوشش کرنا۔ اسی طرح جماعت میں بد معاملگی اور بد عادات اور بد رسوم اور خلاف شریعت امور کے مٹانے کی کوشش کرنا اس نظارت کے سپرد ہوتا ہے۔ (قاعدہ نمبر ۱۲۱)

۱۰۔ جماعت کو اعمال صالحہ بجالانے اور تقویٰ و طہارت میں ترقی کرنے کی طرف متوجہ کرتے رہنا بھی اس نظارت کے ذمہ ہوتا ہے۔ (قاعدہ نمبر ۱۲۲)

۱۱۔ آئندہ نسل کی دینی اور اخلاقی حفاظت کی تدابیر اختیار کرنا بھی اس نظارت کے ذمہ ہوتا ہے۔
(قاعدہ نمبر ۱۲۳)

۱۲۔ اختلافی اور عملی مسائل سے جماعت کو واقف کرانا اور صحیح عقائد کی تعلیم دینا اور اس سلسلہ میں جماعت کی نگرانی رکھنا بھی اس نظارت کے سپرد ہوتا ہے۔ (قاعدہ نمبر ۱۲۴)

۱۳۔ مساجد کا انتظام بھی اس نظارت سے متعلق ہوتا ہے۔ (قاعدہ نمبر ۱۲۵)

۱۴۔ احمدیوں کی دینی اور اخلاقی حالت کا علم رکھنا اور انہیں دینی اور اخلاقی تعلیم سے واقف رکھنے کے

لئے ذرائع اختیار کرنا بھی اس نظارت کے سپرد ہوتا ہے۔ (قاعدہ نمبر ۱۲۶)

۱۵۔ مقامی جماعتوں میں درس قرآن کریم و حدیث و کتب حضرت مسیح موعود علیہ الصلوٰۃ السلام کا انتظام

کرنا اور ان میں افراد جماعت کا مناسب طریق پر امتحان لینے کا انتظام کرنا اس نظارت کے سپرد ہوتا ہے۔
(قاعدہ نمبر ۱۲۷)

۱۶۔ مربی اور امیر صدر جماعت باہمی تعاون سے کام کرتے ہیں۔ مربی کے لئے ضروری ہوتا ہے کہ وہ اپنی رپورٹ ماہانہ کارگزاری کی ایک نقل امیر ضلع کو دے۔ انتظامی معاملات میں مربی دخل نہیں دے سکتے۔

مربی کے کاموں میں امیر صدر جماعت دخل نہیں دے سکتے۔ صرف مشورہ دے سکتے ہیں۔ (قاعدہ نمبر ۱۲۹)

۱۷۔ جماعتوں میں ڈش لگوانا اور احباب اور مہمانوں کو وہاں لانا اور اس امر کی نگرانی جماعتوں میں

ڈشیں صحیح کام کرتی ہیں اور درست طور پر استفادہ وغیرہ نظارت اصلاح و ارشاد کی ذمہ داری ہوتی ہے۔

(قاعدہ نمبر ۱۳۰)

- ۱۸۔ نومبائین کی تربیت کرنا انہیں جماعتی نظام کا حصہ بنانا۔ مالی نظام میں شامل کرنا وغیرہ بھی اس نظارت کی ذمہ داری ہوتی ہے۔ (قاعدہ نمبر ۱۳۱) اصلاحی کمیٹی اسی نظارت کے ماتحت کام کرتی ہے۔
- ۱۹۔ نظارت اصلاح ارشاد کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۳۲)

ایڈیشنل نظارت اصلاح و ارشاد مقامی

اس نظارت کا کام بھی اصلاح و ارشاد کا ہی ہے۔ انتظامی طور پر کام میں بہتری لانے کیلئے درج ذیل اضلاع کا الگ یونٹ بنایا گیا ہے۔ مذکورہ بالا تمام کام اس نظارت کے تحت سرانجام پاتے ہیں۔

۱۔ سرگودھا۔ ۲۔ خوشاب۔ ۳۔ ٹوبہ ٹیک سنگھ۔ ۴۔ جھنگ۔ ۵۔ فیصل آباد۔ ۶۔ شیخوپورہ۔ ۷۔ گوجرانوالہ۔ ۸۔ نارووال۔ ۹۔ سیالکوٹ۔ ۱۰۔ حافظ آباد۔ ۱۱۔ ننکانہ صاحب

ایڈیشنل نظارت اصلاح و ارشاد (تعلیم القرآن و وقف عارضی)

۱۔ سلسلہ کے فرائض دربارہ تعلیم القرآن و وقف عارضی کے ادا کرنے کے لئے ایک نظارت اصلاح و ارشاد (تعلیم القرآن و وقف عارضی) ہے اور اس کا انچارج ایڈیشنل ناظر اصلاح و ارشاد (تعلیم القرآن و وقف عارضی) کہلاتا ہے۔ (قاعدہ نمبر ۱۳۳)

۲۔ اس نظارت کا فرض ہوتا ہے کہ احمدی مرد و زن کو قرآن مجید ناظرہ پڑھنے اور ترجمہ سیکھنے اور حتی المقدور قرآن مجید کے حقائق و معارف سیکھنے کی ترغیب دلائے۔ (قاعدہ نمبر ۱۳۴)

۳۔ اس نظارت کا فرض ہوتا ہے کہ قرآن مجید کی صحت تلفظ کے ساتھ تلاوت کے لئے کلاسز کا اہتمام کرے اور ایسے اساتذہ تیار کئے جائیں جو دیگر احباب کو بھی قرآن مجید صحت تلفظ کے ساتھ تلاوت کرنا سکھا سکیں۔ (قاعدہ نمبر ۱۳۵)

۴۔ فضل عمر تعلیم القرآن کلاس کی نگرانی و انتظام کرنا بھی اس نظارت کے سپرد ہوتا ہے۔

(قاعدہ نمبر ۱۳۶)

۵۔ اس نظارت کا فرض ہوتا ہے کہ واقفین عارضی کے حصول کا انتظام کرے۔ ان کے وفود بنا کر مناسب

مقامات کا تعین کرے اور جماعتوں میں بھجوائے۔ وفد سے اس عرصہ میں پیش آنے والے تجربات و مشاہدات کی رپورٹیں حاصل کرے۔ ان رپورٹوں میں اگر کوئی قابل ذکر امر کسی دوسری نظارت کے متعلق ہو تو اس کی اطلاع کرے۔ (قاعدہ نمبر ۱۳)

۶۔ نظارت اصلاح و ارشاد (تعلیم القرآن و وقف عارضی) کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۳۸)

ایڈیشنل نظارت اصلاح و ارشاد برائے رشتہ ناطہ

یہ شعبہ پہلے نظارت اصلاح و ارشاد مرکزیہ کے ساتھ منسلک تھا مگر اپریل ۲۰۰۵ء میں اسے الگ نظارت کا درجہ دے دیا گیا۔

۱۔ یہ نظارت احباب جماعت کی رشتہ ناطہ کے سلسلہ میں راہنمائی اور مدد کرتی ہے۔ اور فریقین میں رابطے کا انتظام کرتی ہے۔

۲۔ نیز شریعت اور نظام جماعت کے مطابق رشتہ ناطے قائم کرنے میں احباب جماعت کو تلقین اور ان کی راہنمائی کرتی ہے۔

۳۔ اس کے علاوہ نکاح فارم کا ریکارڈ بھی اس نظارت کے ذمہ ہوتا ہے۔ اور حسب ضرورت افراد جماعت کو میرج سرٹیفکیٹ مہیا کرتی ہے۔ اور ایپیسوں کی طرف سے بھجوائے گئے نکاح فارموں اور میرج سرٹیفکیٹس کی تصدیق کرتی ہے۔ اس سلسلہ میں نظارت رشتہ ناطہ کی طرف سے شائع کردہ ایک مضمون پیش کیا جاتا ہے۔

تعارف شعبہ رشتہ ناطہ اور بعض توجہ طلب امور

رشتہ ناطہ کے کام کا آغاز خود حضرت مسیح موعود کے مبارک اور مقدس ہاتھوں سے ہوا۔ آپ نے اس کے آغاز کے وقت بذریعہ اشتہار یہ اعلان فرمایا۔

”چونکہ خدا تعالیٰ کے فضل اور کرم اور اس کی بزرگ عنایات سے ہماری جماعت کی تعداد میں بہت ترقی ہو رہی ہے..... اس لئے قرین مصلحت معلوم ہوا کہ ان کے باہمی اتحاد کے بڑھانے کے لئے اور نیز ان کو اہل اقارب کے بد اثر اور بد نتائج سے بچانے کے لئے لڑکیوں اور لڑکوں کے نکاح کے بارے میں کوئی احسن انتظام کیا جائے..... اس لئے میں نے انتظام کیا ہے کہ آئندہ خاص میرے

ہاتھ میں مستور اور مخفی طور پر ایک کتاب رہے جس میں اس جماعت کی لڑکیوں اور لڑکوں کے نام لکھے رہیں اور اگر کسی لڑکی کے والدین اپنے کنبہ میں ایسی شرائط کا لڑکانہ پائیں جو اپنی جماعت کے لوگوں میں سے ہو اور نیک چلن اور نیران کے اطمینان کے موافق لائق ہو۔ ایسا ہی اگر ایسی لڑکی نہ پائیں تو اس صورت میں ان پر لازم ہوگا کہ وہ ہمیں اجازت دیں کہ ہم اس جماعت میں سے تلاش کریں۔ اور ہر ایک کو تسلی رکھنی چاہئے کہ ہم والدین کے سچے ہمدرد اور غمخوار کی طرح تلاش کریں گے اور حتیٰ الوسع یہ خیال رہے گا کہ وہ لڑکا یا لڑکی جو تلاش کئے جائیں اہل رشتہ کے ہم قوم ہوں۔ اور یا اگر یہ نہیں تو ایسی قوم میں سے ہوں جو عرف عام کے لحاظ سے باہم رشتہ دار یاں کر لیتے ہوں۔ اور سب سے زیادہ یہ خیال رہے گا کہ وہ لڑکا یا لڑکی نیک چلن اور لائق بھی ہوں اور نیک بختی کے آثار ظاہر ہوں۔ یہ کتاب پوشیدہ طور پر رکھی جائے گی اور وقتاً فوقتاً جیسی صورتیں پیش آئیں گی اطلاع دی جائے گی۔ اس لئے ہمارے مخلصوں پر لازم ہے کہ اپنی اولاد کی ایک فہرست اسماء (ناموں کی ایک فہرست) بقید عمر و قومیت بھیج دیں تا وہ کتاب میں درج ہو جائے۔“ (مجموعہ اشتہارات۔ جلد سوم۔ صفحہ 50، 51)

حضرت خلیفۃ المسیح الخامس ایدہ اللہ تعالیٰ بنصرہ العزیز فرماتے ہیں:-

”یہ حضرت مسیح موعود کی طرف سے ایک اعلان تھا۔ اسی کے تحت اب یہ شعبہ رشتہ ناطہ مرکز میں بھی قائم ہے، تمام دنیا میں بھی قائم ہے۔“

پاکستان میں پہلے شعبہ رشتہ ناطہ نظارت اصلاح و ارشاد مرکزیہ کے تحت کام کرتا رہا ہے۔ اپریل 2005ء میں حضرت خلیفۃ المسیح الخامس ایدہ اللہ تعالیٰ بنصرہ العزیز نے اسے باقاعدہ ایک نظارت کا درجہ دے دیا اور اس کا نام نظارت اصلاح و ارشاد رشتہ ناطہ تجویز فرمایا۔ اس کے پہلے ناظر محترم سید محمود احمد شاہ صاحب مقرر ہوئے۔ موجودہ ناظر محترم راجہ نصیر احمد صاحب ہیں۔

نظارت اصلاح و ارشاد رشتہ ناطہ کے بنیادی طور پر دو شعبے ہیں۔

1- رشتہ ناطہ 2- رجسٹریشن

۱- رشتہ ناطہ

☆ ایسے لڑکے اور لڑکیاں جن کے والدین اپنے بچوں اور بچیوں کے رشتہ کے سلسلہ میں نظام جماعت سے مدد لینا چاہیں، ان کی سہولت کے لیے نظارت اصلاح و ارشاد رشتہ ناطہ کی طرف سے انہیں ایک کوائف فارم مہیا کیا جاتا ہے۔ جس میں لڑکے اور لڑکی کا نام، ولدیت، عمر، تعلیم اور قوم وغیرہ سے متعلق معلومات پوچھی جاتی ہیں۔

☆ والدین کی طرف سے مہیا کئے گئے تمام کوائف کا کمپیوٹر میں اندراج کیا جاتا ہے۔ کوائف وغیرہ بصیغہ راز رکھے جاتے ہیں۔

☆ رشتہ کی خواہشمند فیملیوں کے لیے ان کے مطلوبہ کوائف یعنی عمر، تعلیم، قوم، علاقہ وغیرہ کے لحاظ سے رشتے تجویز کیے جاتے ہیں۔

☆ رشتہ ناطہ کے سلسلہ میں فریقین کو تجاویز کوریسروس کے ذریعہ بھجوائی جاتی ہیں تاکہ وقت اور ڈاک ضائع نہ ہو۔

☆ رشتہ ناطہ کے کام میں تیزی لانے کے لیے حسب ضرورت فریقین سے بذریعہ فون بھی رابطہ کیا جاتا ہے۔ (اس لیے کوائف بھجوانے والے افراد اپنا فون نمبر ضرور درج فرمائیں)

☆ رابطے کے جدید ذرائع مثلاً فیکس اور E-mail کو بھی استعمال کیا جاتا ہے۔ بیرونی ممالک سے اکثر کوائف بذریعہ فیکس یا E-mail موصول ہوتے ہیں۔

☆ بیرون ممالک میں رہنے والے احباب جماعت کو رشتہ کی تجاویز بتوسط ایڈیشنل وکالت تبشیر لندن فیکس کی جاتی ہیں۔

☆ رابطہ کیلئے نظارت اصلاح و ارشاد رشتہ ناطہ کے فون اور فیکس نمبرز۔ نیز E-mail ایڈریس درج ذیل ہیں۔ فون نمبرز:- 047-6214276/047-6212477 فیکس نمبر:- 047-6213298

اور E-mail ایڈریس: rishta.nata@gmail.com ہے

نظام جماعت کے متعلق راہنمائی کے لیے حضرت خلیفۃ المسیح الرابعی فرماتے ہیں:-

”رشتوں کی تجویز میں جماعت محض راہنمائی اور تجویز کرے گی اپنی تسلی کرنا فریقین کا کام ہوگا..... جماعت کسی قیمت پر بھی وہ کردار ادا نہیں کرے گی جس میں رشتہ کی ناکامی کی ذمہ داری نظام جماعت پر عائد ہو۔ جماعتی نظام مشورہ دے۔ کوائف پیش کرے۔ معلومات مہیا کرنے میں مدد دے۔“ (مجلس مشاورت 1983ء)

۲۔ رجسٹریشن

رشتہ ناطہ کے علاوہ نکاح فارموں کی رجسٹریشن اور میرج سرٹیفکیٹ وغیرہ کا کام بھی نظارت ہذا کے

سپرد ہے۔

ہدایات برائے رجسٹریشن و میرج سرٹیفکیٹ

رجسٹریشن: اعلان نکاح کے بعد تین ماہ کے اندر اندر نظارت اصلاح و ارشاد رشتہ ناطہ ربوہ میں

رجسٹریشن کروائی جائے۔ رجسٹریشن کے لئے نکاح فارم دفتر میں لانے سے قبل غور سے چیک کر لئے جائیں تاکہ کسی کمی یا غلطی کی صورت میں وقت ضائع نہ ہو۔ رجسٹریشن کے لئے چار اصل پرتوں کا دفتر میں لانا ضروری ہے۔ رجسٹریشن کے بعد دوپرت دفتر میں محفوظ رہیں گے اور دوپرت فریقین کو واپس کر دیے جائیں گے۔

نکاح فارم پُر کرنے سے متعلق ہدایات

☆ نکاح فارم آپ کی اہم دستاویز ہے اس لئے اس کو انتہائی احتیاط سے پُر کریں۔ لڑکے اور لڑکی کے کوائف نام / ولدیت اور تاریخ پیدائش وغیرہ برتھ سرٹیفکیٹ / شناختی کارڈ اور پاسپورٹ کے مطابق درج کریں۔ تحریر صاف اور خوشخط ہو۔

☆ اعلان نکاح سے مناسب وقت پہلے نکاح فارم مکمل کر لیں تاکہ اگر نکاح فارم میں کوئی کمی یا خامی پائی جائے تو درستی کے لئے وقت کی گنجائش ہو۔

☆ اپنے متعلقہ خانے میں ✓ Tick کا نشان لگائیں۔

☆ نکاح فارم کے چار اصل پرت مکمل کرنے ضروری ہیں۔

1- ولایت:

ولایت نکاح کا پہلا حق باپ کو حاصل ہے۔ اگر باپ نہ ہو تو یہ فریضہ بھائی یا کوئی اور عزیز انجام دے گا۔ جیسا کہ سیدنا حضرت مسیح موعود کے درج ذیل ارشاد میں بیان فرمایا گیا ہے۔

”اب دیکھو کہ یہ کس قدر انصاف کی بات ہے کہ جیسا کہ (-) نے یہ پسند نہیں کیا کہ کوئی عورت بغیر ولی کے جو اس کا باپ یا بھائی یا اور کوئی عزیز ہو خود بخود اپنا نکاح کسی سے کر لے ایسا ہی یہ بھی پسند نہیں کیا کہ عورت خود بخود مرد کی طرح اپنے شوہر سے علیحدہ ہو جائے“۔ (چشمہ معرفت - روحانی خزائن جلد 23 صفحہ 289)

اگر کسی موقع پر ولایت کے سلسلہ میں کوئی مسئلہ درپیش ہو تو اعلان نکاح سے قبل نظارت اصلاح و ارشاد رشتہ ناطہ سے راہنمائی حاصل کی جاسکتی ہے۔

2- وکالت:

اگر ولی نکاح کے موقع پر خود حاضر نہ ہو سکتا ہو تو اپنی طرف سے کسی کو وکیل مقرر کر دے لیکن ولی کے خانے میں خود ولی کے ہی دستخط ہوں گے (گواہ بھی اسی جگہ کے ہوں جہاں ولی موجود ہے) جس کیلئے فارم پر جگہ مقرر ہے نیز لڑکا بھی اگر نکاح کے موقع پر خود حاضر نہ ہو سکتا ہو تو اپنی طرف سے کسی کو وکیل مقرر کر سکتا ہے۔ اس کے لئے بھی فارم پر جگہ مقرر ہے۔

3- گواہ:

لڑکی کے دو گواہ ولی کے علاوہ ہونے چاہئیں۔ نیز دیگر تمام گواہ بھی عاقل بالغ ہوں اور قریبی ہوں تا بوقت ضرورت آسانی سے دستیاب ہو سکیں۔

4- مہر:

حضرت مصلح موعود نے مہر کی تعیین کے متعلق لڑکے کی چھ ماہ سے ایک سال تک کی آمد کا مشورہ دیا ہے۔ فارم پر حق مہر الفاظ اور اعداد دونوں صورتوں میں لکھا جائے۔ اگر ادائیگی بصورت زیور ہو تو تفصیل میں کانٹے، ہار، چوڑیاں وغیرہ کی تعداد اور وزن لکھیں۔ جزوی ادائیگی کی صورت میں ادا شدہ رقم اور بقیہ رقم درج کریں۔

ایک استثنائی پہلو

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز کی ہدایت کی روشنی میں بعض انتظامی امور کو مد نظر رکھتے ہوئے جماعتی طور پر اس بات کی پابندی کروائی جاتی ہے کہ یو کے سے جو لڑکے پاکستان میں آ کر نکاح کرتے ہیں ان کا حق مہر کم از کم دس ہزار پونڈ ہو، کینیڈین لڑکے کے لئے حق مہر کی رقم کم از کم دس ہزار کینیڈین ڈالر ہو اور جرمن لڑکے کے لئے مہر کی رقم کم از کم سات ہزار یورو ہو۔

5- تصدیق:

لڑکا اور لڑکی جہاں جہاں رہائش رکھتے ہوں اسی جماعت یا حلقے کے صدر صاحب / امیر صاحب کی تصدیق کروائیں۔ تصدیق کیلئے دستخط اور مہر ضروری ہیں۔ لڑکے یا لڑکی کے بیرون ملک ہونے کی صورت میں متعلقہ ملک کے نیشنل امیر کی تصدیق ضروری ہے نہ یہ کہ جہاں ان کا آبائی گھر وغیرہ ہے وہاں سے تصدیق کرائی جائے۔ اگر لڑکا یا لڑکی نکاح کے وقت پاکستان میں موجود ہوں تب بھی ان کی تصدیق ان کے متعلقہ ملک کے امیر صاحب کی طرف سے ہونی ضروری ہے۔ یاد رہے کہ بیرون ملک لوکل صدر جماعت کی نہیں بلکہ نیشنل امیر صاحب کی تصدیق (دستخط مع مہر) مطلوب ہے۔ (صرف جرمنی کے نیشنل سیکرٹری رشتہ ناطہ کے دستخط ہوتے ہیں۔)

6- نکاح ثانی

اگر لڑکے یا لڑکی کا نکاح اول نہ ہو تو طلاق یا خلع کی صورت میں مصدقہ طلاق نامہ / خلع نامہ نکاح کے ساتھ لگانا ضروری ہے۔ (تصدیق ہدایت نمبر 5 کے مطابق کروائیں) یاد رہے کہ خلع کی کارروائی قضاء یا عدالت کے ذریعے ہی ہو سکتی ہے۔ قضاء کے فیصلے کی صورت میں امور عامہ کا تنفیذ شدہ فیصلہ ضروری ہے اور جس تاریخ کو لڑکا طلاق نامہ پر دستخط کرے، اسی تاریخ سے عدت شمار ہوگی۔ (رخصتی کی صورت میں عدت تین ماہ ہوتی ہے)

7- ربوہ میں نکاح

ربوہ میں نکاح پڑھے جانے کی صورت میں نظارت اصلاح و ارشاد رشتہ ناطہ سے قبل از نکاح منظوری لینا ضروری ہے اور لڑکی کے ولی اور دونوں گواہوں کا دفتر میں آنا ضروری ہے۔ نیز بیت المبارک ربوہ میں نکاح پڑھوانے کی صورت میں مکرم و محترم امیر صاحب مقامی سے تحریری اجازت حاصل کرنا بھی ضروری ہے۔

مصدقہ نقل کا حصول

نظارت ہذا میں رجسٹریشن کے بعد صرف لڑکا یا لڑکی (نیز لڑکی کا ولی) ہی نکاح فارم کی مصدقہ نقل حاصل کرنے کے مجاز ہیں۔ اس کے لئے ناظر صاحب اصلاح و ارشاد رشتہ ناطہ کے نام صدر صاحب کی تصدیق کے ساتھ درخواست آنی چاہئے۔ اگر خود وصول نہ کر سکتے ہوں تو وصول کنندہ کے نام مصدقہ مختار نامہ بھجوانا ضروری ہے۔

میرج سرٹیفکیٹ کا حصول

نظارت اصلاح و ارشاد رشتہ ناطہ کا شائع کردہ ”میرج سرٹیفکیٹ سپیلنگ فارم“ پُر کر کے نظارت ہذا سے میرج سرٹیفکیٹ حاصل کیا جاسکتا ہے۔ سپیلنگ فارم میں احتیاط سے وہی سپیلنگ درج کیے جائیں جو مستند ڈاکومنٹس میں درج ہیں۔

بیرون ملک سے پاکستان تشریف لانے والے احباب

بیرون ملک سے پاکستان تشریف لانے والے والدین اگر پاکستان میں اپنی بیٹی اور بیٹے کا نکاح کرنا چاہتے ہیں تو انہیں مندرجہ ذیل امور کا خیال رکھنا چاہئے۔

☆ جو فیملی اپنے بیٹے یا بیٹی کی شادی کے لئے پاکستان آئے نکاح فارم مکمل کر کے نیشنل امیر صاحب کی تصدیق کروا کر ساتھ لائے یہاں پر نکاح فارم پر کرنے اور فیکس پر تصدیق کروانے سے فیملیز کو امیگریشن کے لئے اور نظارت رشتہ ناطہ کو انتظامی لحاظ سے مشکلات کا سامنا کرنا پڑتا ہے۔

☆ اکثر ممالک کی بعض ایجنسیاں ایسے نکاح قبول نہیں کرتیں جس میں لڑکی اور لڑکے کی جانب سے وکیل مقرر کر کے نکاح کر لیا جاتا ہے۔ ایسی صورت میں قانونی تقاضے پورے کرنے کے لئے دونوں کا پاکستان آنا اور لڑکے کا ایجاب و قبول کے وقت خود حاضر ہونا ضروری ہے۔

☆ نکاح فارموں پر دستخطوں کا خاص خیال رکھا جائے اور تاریخوں میں فرق نہیں ہونا چاہئے۔ مثلاً لڑکے یا لڑکی نے جس تاریخ کو دستخط کئے ہیں گواہوں کو بھی اسی تاریخ کو دستخط کرنے چاہئیں۔ لڑکے اور اس

کے گواہوں کے دستخط کی تاریخ یکساں ہونی چاہئے اسی طرح لڑکی اور اس کے دونوں گواہوں کے دستخط کی تاریخ یکساں ہونی ضروری ہے۔

☆ دوسری شادی کے لئے ضروری ہے کہ اگر ان کا کیس عدالت میں ہے تو پہلے وہاں سے فیصلہ ہونا ضروری ہے۔ صرف جماعتی فیصلہ کافی نہیں۔ اس قسم کے نکاح بھی قبول نہیں کئے جا رہے۔ قانونی مشکلات کی وجہ سے بچیاں پاکستان میں بیٹھی رہتی ہیں۔ تنازعات پیدا ہوتے ہیں۔

امراء کیلئے ہدایات

امراء ممالک کو تصدیق کرتے وقت درج ذیل باتوں کا خیال رکھنا چاہئے۔

☆ بچے یا بچی کی عمر کا خیال رکھا جائے جن کی عمر 18 سال سے کم ہو ان کی تصدیق نہ کی جائے۔
☆ فارم تصدیق کرنے سے قبل اچھی طرح تسلی کر لیا کریں کہ ملکی قوانین کے مطابق اس میں کوئی روک نہ ہو اور جس کی تصدیق کی جا رہی ہو اس کے مکمل کوائف فارم میں موجود ہوں۔
نوٹ: ہر لحاظ سے مکمل اور تصدیق شدہ فارم پر ہی نکاح پڑھا جائے۔ کسی امر میں کوئی مسئلہ درپیش ہو تو نظارت اصلاح و ارشاد رشتہ ناطہ سے راہنمائی حاصل کی جاسکتی ہے۔

(بحوالہ روزنامہ الفضل ربوہ مورخہ ۲۴ دسمبر ۲۰۱۰ء ص ۳)

ایڈیشنل نظارت اصلاح و ارشاد برائے دعوت الی اللہ

۱۔ سلسلہ کے فرائض دربارہ دعوت الی اللہ کے ادا کرنے کے لئے ایک نظارت اصلاح و ارشاد (دعوت الی اللہ) ہے اور اس کا انچارج ایڈیشنل ناظر اصلاح و ارشاد (دعوت الی اللہ) کہلاتا ہے۔ (قاعدہ نمبر ۱۳۹)
۲۔ اس نظارت کے ذمہ دعوت الی اللہ کا کام منظم کرنا اور داعیان الی اللہ کے ذریعہ احمدیت کا پیغام پہنچانا ہے۔ (قاعدہ نمبر ۱۴۰)

۳۔ اس نظارت کے ذمہ داعیان الی اللہ کی تربیت و راہنمائی کرنا اور ان کی مساعی کو باثمر بنانے کے لئے ہر ممکن کوشش کرنا ہے۔ (قاعدہ نمبر ۱۴۱)

۴۔ ایڈیشنل نظارت اصلاح و ارشاد برائے دعوت الی اللہ کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۴۲)

نظارت تعلیم

۱۔ سلسلہ احمدیہ کے فرائض دربارہ تعلیم کے ادا کرنے کے لئے نظارت تعلیم ہے اور اس کا انچارج ناظر تعلیم کہلاتا ہے۔ (قاعدہ نمبر ۱۴۳)

۲۔ صدر انجمن احمدیہ کی تمام درسگاہیں اور ہوسٹل مقامی و بیرونی اس نظارت کی نگرانی میں ہوتے ہیں۔ علاوہ اس کے جماعت کی عام تعلیم اور علمی تربیت کا انتظام بھی اس نظارت کے سپرد ہوتا ہے۔

(قاعدہ نمبر ۱۴۴)

۳۔ اس نظارت کا فرض ہوتا ہے کہ تمام احمدی مردوں، عورتوں، لڑکوں اور لڑکیوں کی دینی اور دنیوی تعلیم کے متعلق مناسب تجاویز دریافت کر کے جہاں تک ممکن ہو ان کو عمل میں لائے اور اس بات کی کوشش کرے کہ جماعت احمدیہ کا ایک معتد بہ حصہ ہمیشہ ضروری شعبہ جات میں اعلیٰ تعلیم تک پہنچتا رہے۔ (قاعدہ نمبر ۱۴۵)

۴۔ طلباء کی رہنمائی کرنا بھی اس نظارت کے فرائض میں شامل ہے۔ (قاعدہ نمبر ۱۴۶)

۵۔ افراد و طلباء سلسلہ کی دینی تعلیم کے متعلق مناسب کورس و کتب تجویز کر کے نظارت تصنیف و اشاعت کی اعانت سے تیار کرائے۔ (قاعدہ نمبر ۱۴۷)

۶۔ مستحق و ہونہار طلباء کو تعلیمی و وظیفہ یا قرضہ حسنہ دینا اس نظارت کے فرائض میں سے ہوتا ہے۔ نظارت تعلیم تعلیمی قرضہ حسنہ کی واپسی میں نظارت بیت المال خرچ سے تعاون کرے۔ (قاعدہ نمبر ۱۴۸)

۷۔ اس نظارت کا فرض ہوتا ہے کہ تعلیم کو اس قدر عام کرے کہ ہر احمدی لڑکا اور لڑکی کم از کم میٹرک ضرور کرے۔ (قاعدہ نمبر ۱۴۹)

۸۔ جب تک سلسلہ میں اپنی یونیورسٹی کا کوئی نظام قائم نہیں ہوتا اس وقت تک یونیورسٹی کے فرائض و اختیارات نظارت تعلیم کو حاصل ہوتے ہیں۔ یعنی سلسلہ کے لٹریچر کے پیش نظر تعلیمی قابلیت کے معیار اور ان کے مدارج مقرر کرنا، نصاب تعلیم مقرر کرنا، امتحانات کا انتظام کرنا اور سندتات دینا اس نظارت کے سپرد ہوتا ہے۔ (قاعدہ نمبر ۱۵۰)

۹۔ نظارت تعلیم کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۵۱)

نظارت بیت المال (آمد)

۱۔ سلسلہ احمدیہ کے فرائض دربارہ تشخیص چندہ جات و تحصیل اموال و دیگر متعلقہ امور کے ادا کرنے کے لئے ایک نظارت بیت المال آمد ہے جس کا انچارج ناظر بیت المال (آمد) کہلاتا ہے۔ (قاعدہ نمبر ۱۵۲)

۲۔ ہر قسم کے چندوں اور دیگر آمدنیوں کی تشخیص اور تحریک اور تحصیل کا انتظام کرنا اس نظارت کے سپرد ہوتا ہے۔ (قاعدہ نمبر ۱۵۳)

۳۔ اس نظارت کا فرض ہوتا ہے کہ صدر انجمن احمدیہ کی کل مالی ضروریات کے پورا کرنے کی تدابیر اختیار کرے۔ (قاعدہ نمبر ۱۵۴)

۴۔ زکوٰۃ و صدقات کی تحریک و وصولی کا انتظام بھی اس نظارت کے سپرد ہوتا ہے۔ (قاعدہ نمبر ۱۵۵)

۵۔ تمام صاحب نصاب احمدی افراد کے ذاتی کھاتہ زکوٰۃ دفتر نظارت بیت المال (آمد) میں مکمل رکھے جاتے ہیں۔ (قاعدہ نمبر ۱۵۶)

۶۔ صدر انجمن احمدیہ کا سالانہ بجٹ آمد پورا کرنے کی ذمہ داری اس نظارت پر ہوتی ہے۔ (قاعدہ نمبر ۱۵۷)

۷۔ ضروری ہوتا ہے کہ جملہ جماعتی چندہ جات صدر انجمن احمدیہ کی مطبوعہ رسید بک پر وصول کئے جائیں اور کسی شخص سے رسید دیئے بغیر کوئی چندہ نہ وصول کیا جائے اور چندہ دینے والے کی ذمہ داری ہوتی ہے وہ صدر انجمن احمدیہ کی مطبوعہ رسید حاصل کر کے ہی چندا ادا کرے۔ (قاعدہ نمبر ۱۵۸)

۸۔ نظارت بیت المال (آمد) کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۵۹)

جماعتی چندہ جات کی پڑتال کے لئے نظارت بیت المال کے تحت انسپکٹرز کام کرتے ہیں۔

نظارت بیت المال (خرچ)

۱۔ سلسلہ کے فرائض دربارہ سالانہ بجٹ آمد و خرچ صدر انجمن احمدیہ کی تیاری اور اس کی منظوری کا حصول اور اس کے مطابق اخراجات کی نگرانی نیز قرضہ جات کی ادائیگی اور واپسی کیلئے ایک نظارت ہے جس کا نام نظارت بیت المال (خرچ) ہے اور اس کا انچارج ناظر بیت المال (خرچ) کہلاتا ہے۔ (قاعدہ نمبر ۱۶۰)

۲۔ قواعد و ضوابط اور گنجائش کے مطابق قرض جات کی منظوری حاصل کرنا اور ان کی واپسی کیلئے ضروری

کارروائی کرنا اس نظارت کے سپرد ہوتا ہے۔ متعلقہ کھاتہ جات مکمل رکھنا اور متعلقہ صیغہ جات کو اطلاع دینا بھی اس نظارت کا فرض ہوتا ہے۔ (قاعدہ نمبر ۱۶۱)

۳۔ صدر انجمن احمدیہ کے مختلف صیغہ جات کے اخراجات پر فی الجملہ نظر رکھنا اور اس بات کو دیکھتے رہنا کہ خرچ آمد سے تجاوز نہ کرے اور اگر کرے تو اس کے بالمقابل آمد کی صورت تجویز کرنا اور اس بارے میں بوقت ضرورت صدر انجمن احمدیہ میں رپورٹ کرنا بھی اس نظارت کا فرض ہوتا ہے۔ (قاعدہ نمبر ۱۶۲)

۴۔ ناظر بیت المال (خرچ) کو اختیار ہوتا ہے کہ جملہ صیغہ جات صدر انجمن احمدیہ کے حساب کتاب کا جس وقت چاہے معائنہ کرے اور ضروری معلومات حاصل کرے اور حسب ضرورت افسران صیغہ جات کو توجہ دلائے اور صدر انجمن احمدیہ کے علم میں لائے۔ (قاعدہ نمبر ۱۶۳)

۵۔ جماعتوں کو مقامی اور ضلعی اور صوبائی گرانٹ دینے سے متعلق ضروری امور سرانجام دینا اس نظارت کے ذمہ ہوتا ہے۔ (قاعدہ نمبر ۱۶۴)

۶۔ نظارت بیت المال (خرچ) کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۶۵)

نظارت صدقات و وظائف

۱۔ سلسلہ کے فرائض دربارہ صدقات و وظائف و مالی امداد کے لئے ایک نظارت ہے جس کا نام نظارت صدقات و وظائف ہوتا ہے۔ اور اس کا انچارج ناظر صدقات و وظائف کہلاتا ہے۔ (قاعدہ نمبر ۱۶۶)

۲۔ نظارت صدقات و وظائف کا یہ کام ہوتا ہے کہ جماعت کے مستحقین کے لئے حسب گنجائش و حسب قواعد منظور شدہ مناسب وظائف کا انتظام کرے نیز یتیمی و بیوگان کی امداد کا انتظام کرنا بھی اس نظارت کے ذمہ ہوتا ہے۔ (قاعدہ نمبر ۱۶۷)

۳۔ مستحقین کی وقتی اور اتفاقی امداد بھی اسی نظارت کے سپرد ہوتی ہے۔ (قاعدہ نمبر ۱۶۸)

۴۔ وظائف قرضہ حسنہ کی واپسی میں نظارت بیت المال (خرچ) سے مناسب تعاون کرنا بھی اس نظارت کے سپرد ہوتا ہے۔ (قاعدہ نمبر ۱۶۹)

۵۔ نظارت صدقات و وظائف کے ذمہ ان دیگر فرائض کی بجا آوری بھی ہوگی جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۷۰)

نوٹ:- یہ شعبہ فی الحال نظارت بیت المال خرچ کے ساتھ منسلک ہے۔ ابھی تک یہ نظارت الگ قائم نہیں کی گئی۔

نظارت تصنیف و اشاعت

- ۱۔ سلسلہ احمدیہ کے فرائض دربارہ تصنیف و اشاعت کے لئے ایک نظارت ہے جس کا نام نظارت تصنیف و اشاعت ہے۔ اور اس کا انچارج ناظر تصنیف و اشاعت کہلاتا ہے۔ (قاعدہ نمبر ۱۷۱)
- ۲۔ قرآن کریم، احادیث نبوی ﷺ اور ان کے تراجم نیز حضرت مسیح موعود علیہ السلام اور آپ کے خلفاء کرام کی جملہ تصانیف و ملفوظات کی اشاعت اس نظارت کے ذمہ ہوتی ہے۔ اسی طرح اسلام اور احمدیت کی تائید میں کتب و رسائل و اشتہارات اور اخباروں اور رسالوں میں مناسب مضامین کی اشاعت بھی اس نظارت کے فرائض میں سے ہے۔ (قاعدہ نمبر ۱۷۲)
- ۳۔ اس نظارت کا فرض ہوتا ہے کہ ہر قسم کی کتب و رسالہ جات و اشتہارات وغیرہ جو اسلام اور سلسلہ احمدیہ کی تائید میں یا اس کے خلاف شائع ہوں ان کو بہم پہنچائے اور محفوظ رکھے اور حسب ضرورت ان کا جواب کتب، رسالہ جات، اشتہارات یا اخبارات کے ذریعہ دے۔ (قاعدہ نمبر ۱۷۳)
- ۴۔ اسلام اور سلسلہ احمدیہ کی تائید میں علمی تحقیق اور اس کی اشاعت کا انتظام اس نظارت کے ذمہ ہوتا ہے۔ (قاعدہ نمبر ۱۷۴)
- اس نظارت کا یہ بھی کام ہوتا ہے کہ جماعت احمدیہ میں تصنیفی مذاق پیدا کرے اور جماعت کے مناسب افراد سے قلمی خدمت لینے کا انتظام کرے۔ (قاعدہ نمبر ۱۷۵)
- ۵۔ اس نظارت کا فرض ہے کہ وہ کسی مستقل تصنیف کے شروع کرنے سے قبل صدر انجمن احمدیہ سے منظوری اور ہدایات حاصل کرے۔ (قاعدہ نمبر ۱۷۶)
- ۶۔ ادارہ مخزن الکتب العلمیہ اس نظارت کے ماتحت ہوتا ہے۔ (قاعدہ نمبر ۱۷۷)
- ۷۔ سلسلہ احمدیہ کے اخبارات و رسائل کی نگرانی اس نظارت کے ذمہ ہوتی ہے۔ (قاعدہ نمبر ۱۷۸)
- ۸۔ نظارت تصنیف و اشاعت یہ نگرانی کرتی ہے کہ جماعت کے کسی فرد یا ادارہ کی طرف سے کوئی تصنیف بغیر منظوری نظارت تصنیف و اشاعت شائع نہ ہو۔ (قاعدہ نمبر ۱۷۹)
- ۹۔ سلسلہ احمدیہ کی تاریخ کی حفاظت و تدوین اور اشاعت اس نظارت کے ذمہ ہوتی ہے۔

(قاعدہ نمبر ۱۸۰)

۱۰۔ صدر انجمن احمدیہ۔ انجمن احمدیہ تحریک جدید اور انجمن احمدیہ وقف جدید کی طرف سے شائع ہونے والی کتب قاعدہ نمبر ۱۷۹ سے مستثنیٰ ہوں گی لیکن قبل از اشاعت ان کا نظارت تصنیف و اشاعت کے علم میں لانا

ضروری ہوتا ہے۔ (قاعدہ نمبر ۱۸۱)

۱۱۔ نظارت تصنیف و اشاعت کے تحت ایک شعبہ سمعی و بصری بھی قائم ہے۔ (قاعدہ نمبر ۱۸۲)
۱۲۔ ایم ٹی اے انٹرنیشنل کی ضروریات کے پیش نظر پروگرام کی تیاری اس شعبہ کی ذمہ داری ہوتی ہے۔ (قاعدہ نمبر ۱۸۳)

۱۳۔ ایم ٹی اے انٹرنیشنل سے نشر ہونے والے پروگرام حسب ضرورت ریکارڈ کر کے محفوظ کرنا اور جماعتوں کو مہیا کرنا اس شعبہ کے سپرد ہوتا ہے۔ (قاعدہ نمبر ۱۸۴)

۱۴۔ سلسلہ کی ذیلی تنظیموں و ضلعی و مقامی جماعتوں کو ایم ٹی اے کی ضروریات کے پیش نظر دینی۔ علمی ادبی۔ معلوماتی اور تفریحی پروگرام تیار کرنے کی تحریک اور رہنمائی کرنا اس شعبہ کی ذمہ داری ہوتی ہے۔

(قاعدہ نمبر ۱۸۵)

۱۵۔ نظارت تصنیف و اشاعت کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۱۸۶)

نظارت افتاء

۱۔ سلسلہ کے فرائض دربارہ افتاء کے لئے ایک نظارت ہے جس کا نام نظارت افتاء ہے۔

(قاعدہ نمبر ۱۸۷)

۲۔ نظارت افتاء کا یہ کام ہوتا ہے کہ فقہی مسائل کے متعلق استفتاء پر فتویٰ جاری کرے۔

(قاعدہ نمبر ۱۸۸)

۳۔ الف:- اس نظارت کے ماتحت خلیفۃ المسیح کی منظوری سے ایک یا ایک سے زیادہ اشخاص کو مفتی مقرر کیا جاتا ہے۔ نیز ایک مجلس افتاء قائم کی جاتی ہے جس کے اراکین کا اعلان سال بسال خلیفۃ المسیح کی طرف سے ہوا کرتا ہے۔ (قاعدہ نمبر ۱۸۹)

ب:- انتظامی امور انجام دینے کے لئے ناظم دارالافتاء مقرر ہوتا ہے۔

۴۔ مقرر شدہ مفتیان سلسلہ احمدیہ کے علاوہ کسی دوسرے شخص کو فتویٰ دینے کی اجازت نہیں ہوتی۔

(قاعدہ نمبر ۱۹۰)

۵۔ جو امور قرآن و سنت اور حدیث سے ثابت ہوں یا جن کے متعلق حضرت مسیح موعود علیہ السلام کا

فیصلہ موجود ہو۔ مفتی سلسلہ:- (قاعدہ نمبر ۱۹۱)

- الف:- استفتاء پر اس فیصلہ کے مطابق فتویٰ دیتا ہے۔
- ب:- جس امر میں اجتہاد کی ضرورت ہو اور وحدت رکھنی بھی لازمی ہو ایسے امر کے متعلق مجلس افتاء اجتماعی غور کے بعد فتویٰ تیار کرتی ہے۔
- ج:- مجلس افتاء جو فتویٰ تیار کرتی ہے ان کا اجراء خلیفۃ المسیحؑ کی توثیق کے بعد ہوتا ہے۔ دارالقضاء ان کے خلاف فیصلہ نہیں دے سکتی۔
- ۶۔ نظارت افتاء کا فرض ہوتا ہے کہ تمام فتاویٰ کا باقاعدہ ریکارڈ اور حسب ضرورت ان کی اشاعت کا انتظام کرے۔ (قاعدہ نمبر ۱۹۲)
- ۷۔ انتظامی لحاظ سے صیغہ افتاء کا تعلق نظارت علیا سے ہوتا ہے اس صیغہ سے متعلق ناظر والے حقوق صدر۔ صدر انجمن احمدیہ کو حاصل ہوتے ہیں۔ (قاعدہ نمبر ۱۹۳)
- ۸۔ دارالافتاء کے ماتحت عملہ کی سالانہ ترقیوں اور دیگر معاملات جن کا تصفیہ ناظران کے اختیار میں ہے کا فیصلہ ناظم دارالافتاء با اتفاق رائے ناظر اعلیٰ کرتا ہے۔ (قاعدہ نمبر ۱۹۴)
- ۹۔ نظارت افتاء کے ذمہ ان دیگر فرائض کی بجا آوری بھی ہوتی ہے جو خلیفۃ المسیحؑ کی طرف سے اس کے سپرد کئے جائیں۔ (قاعدہ نمبر ۱۹۵)
- نوٹ:- فی الحال اس نظارت کا کام صیغہ افتاء کی صورت میں قائم ہے۔

نظارت امور عامہ

- ۱۔ سلسلہ کے فرائض دربارہ اندرونی معاملات و متفرق امور کے لئے نظارت امور عامہ ہے اور اس کا انچارج ناظر امور عامہ کہلاتا ہے۔ (قاعدہ نمبر ۱۹۶)
- ۲۔ نظارت امور عامہ کے سپرد جماعت کے اندرونی معاملات مثلاً احتساب۔ معاشی استحکام۔ انتظام حصول ملازمت و دیگر ذرائع روزگار۔ نظم و ضبط۔ حفاظت۔ خدمت خلق۔ رفع تنازعات۔ تنفیذ فیصلہ جات قضاء اور حصول اطلاعات وغیرہ ہوتے ہیں۔ (قاعدہ نمبر ۱۹۷)
- ۳۔ اس نظارت کا یہ بھی فرض ہوتا ہے کہ حفاظت خلیفۃ المسیحؑ و شعائر سلسلہ احمدیہ کا خصوصیت کے ساتھ انتظام کرے۔ (قاعدہ نمبر ۱۹۸)
- ۴۔ جماعت کی دنیاوی ترقی کے لئے ایسے ذرائع کا سوچنا جو ان کی انفرادی اور اجتماعی حالت کے لئے مفید ہوں اور ان پر عملدرآمد کرنے کی کوشش کرنا اور تمام ایسے کام جو دنیاوی طور پر فائدہ مند ہوں ان کی فہرست

تیار کرتے رہنا اور تمام قسم کی ملازمتیں اور کام اور پیشے جو افراد جماعت کے لئے مفید ہوں ان کی فہرست تیار کرنا اور ان کے حاصل کرنے کے لئے احمدیوں میں تحریک کرنا اور مناسب طور پر ان کی مدد کرنا اور وہ پیشے جو زیادہ تر جماعت کی دینی و دنیاوی ترقی کے باعث ہوں ان کی فہرست تیار کرنا اور ذہنی مناسبت کے مطابق افراد جماعت کو ایک انتظام اور مناسب تقسیم کے ماتحت ان کے سیکھنے کی طرف متوجہ کرنا یہ سب کام نظارت امور عامہ سے متعلق ہوتے ہیں۔ (قاعدہ نمبر ۱۹۹)

۵۔ سلسلہ سے متعلق وہ تمام امور جو کسی دوسری نظارت یا صیغہ کے سپرد نہیں وہ اس نظارت سے متعلق سمجھے جاتے ہیں۔ (قاعدہ نمبر ۲۰۰)

۶۔ نظارت امور عامہ صرف ایسے امور میں دخل دینے کا اختیار رکھتی ہے جو انتظامی نوعیت کے ہوں اور سلسلہ کے حقوق سے متعلق ہوں۔ تنازعات کی صورت میں فریقین کی باہمی رضامندی سے جھگڑوں کو دور کروانا اور صلح صفائی کروانا اس نظارت کے سپرد ہوتا ہے لیکن قضائی معاملات کا نظارت ہذا کو فیصلہ کرنے کا کوئی اختیار نہیں ہوتا۔ باہمی تصفیہ میں ناکامی کی صورت میں نظارت ثالثی طریق یا قضا کے ذریعہ معاملات طے کروانے کا مشورہ دے سکتی ہے۔ (قاعدہ نمبر ۲۰۱)

۷۔ ناظر امور عامہ کو کسی رنگ میں بھی قاضی بننے کا اختیار نہیں ہوتا۔ یعنی اس کو صرف ایسے کاموں میں دخل دینے کا حق ہوتا ہے جو انتظامی ہوں اور افراد کے حقوق سے تعلق نہ رکھتے ہوں بلکہ سلسلہ کے حقوق سے تعلق رکھتے ہوں۔ اس کو ہرگز کسی شخص معاملہ میں سزا دینے کا حق نہیں ہوتا۔ یہ قضا کا کام ہے۔ اس کا کام قضا کے فیصلوں کی تنفیذ تک محدود ہے۔ (قاعدہ نمبر ۲۰۲)

۸۔ جن باہمی تنازعات میں تصفیہ کرانا بذمہ نظارت امور عامہ ہو اس کے لئے ضروری ہے کہ ان کا تصفیہ جلد از جلد کروادے۔ (قاعدہ نمبر ۲۰۳)

۹۔ جلسہ سالانہ کے موقع پر طبی انتظام ناظر امور عامہ کے سپرد ہوتا ہے جو بذریعہ فضل عمر ہسپتال یا جس طرح نظارت امور عامہ مناسب خیال کرے سرانجام دیا جاتا ہے۔ (قاعدہ نمبر ۲۰۴)

۱۰۔ مرکز سلسلہ میں زمین، دوکان، مکان کی خرید و فروخت یا لیز پر یا کرایہ پر حاصل کرنے یا مستقل رہائش اختیار کرنے یا کاروبار کرنے کے لئے اس نظارت کی اجازت ضروری ہوتی ہے۔ (قاعدہ نمبر ۲۰۵)

۱۱۔ نظارت امور عامہ کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۲۰۶)

نظارت صحت

- ۱۔ سلسلہ کے فرائض دربارہ حفظان صحت اور انسداد و علاج بیماری کی ادائیگی کے لئے ایک نظارت ہے جس کا نام نظارت صحت ہے اور اس کا انچارج ناظر صحت کہلاتا ہے۔ (قاعدہ نمبر ۲۰۷)
 - ۲۔ اس نظارت کے سپرد سلسلہ کے شفاخانوں اور حفظان صحت و صفائی وغیرہ کا انتظام ہوتا ہے۔ (قاعدہ نمبر ۲۰۸)
 - ۳۔ اس نظارت کا یہ بھی فرض ہوتا ہے کہ افراد سلسلہ کی جسمانی صحت اور تندرستی کے وسائل سوچے اور مناسب تدابیر اختیار کرے۔ (قاعدہ نمبر ۲۰۹)
 - ۴۔ نظارت صحت کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۲۱۰)
- نوٹ:۔ اس نظارت کا کام فی الحال نظارت امور عامہ کے سپرد ہے۔

نظارت امور خارجہ

- ۱۔ سلسلہ کے فرائض دربارہ تعلقات خارجہ کی ادائیگی کے لئے نظارت امور خارجہ ہے اور اس کا انچارج ناظر امور خارجہ کہلاتا ہے۔ (قاعدہ نمبر ۲۱۱)
- ۲۔ ملکی حکومت اور غیر از جماعت انجمنوں اور مجالس کے ساتھ حسب حالات رابطہ کرنا اس نظارت کی ذمہ داری ہوتی ہے۔ (قاعدہ نمبر ۲۱۲)
- ۳۔ حکومت کے ساتھ مناسب تعاون کی طرف بوقت ضرورت تحریک کرنا اس نظارت کے سپرد ہوتا ہے۔ (قاعدہ نمبر ۲۱۳)
- ۴۔ اگر کسی جگہ احمدیوں یا دیگر مسلمانوں کو تکلیف ہو تو حکومت متعلقہ سے خط و کتابت کرنا اور اس کے دور کرنے کے لئے تمام ضروری اور ممکن ذرائع استعمال کرنا اور دیگر قوموں اور جماعتوں سے احمدیوں کے تعلقات کے متعلق ہر قسم کا ضروری انتظام کرنا بھی اس نظارت کے سپرد ہوتا ہے۔ (قاعدہ نمبر ۲۱۴)
- ۵۔ نظارت امور خارجہ کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۲۱۵)

نظارت بہشتی مقبرہ

۱۔ سلسلہ کے فرائض دربارہ انتظام و صایا اور بہشتی مقبرہ کے لئے ایک نظارت ہے جس کا نام بہشتی مقبرہ ہے۔ (قاعدہ نمبر ۲۱۶)

۲۔ بہشتی مقبرہ اور وصایا کے متعلق ہر قسم کے انتظام کے لئے مرکز سلسلہ میں ایک مجلس ہوتی ہے جس کا نام مجلس کارپرداز مصالح قبرستان ہوتا ہے۔ بہشتی مقبرہ کے صیغہ کے لئے مجلس کارپرداز مصالح قبرستان کو ناظر صیغہ سمجھا جاتا ہے۔ (قاعدہ نمبر ۲۱۷)

۳۔ مجلس کارپرداز کے ممبر تعداد میں کم از کم پانچ ہوتے ہیں جن میں سے ”کم سے کم ہمیشہ ایسے دو ممبر رہنے چاہئیں جو علم قرآن و حدیث سے بخوبی واقف ہوں اور تحصیل علم عربی رکھتے ہوں اور سلسلہ احمدیہ کی کتابوں کو یاد رکھتے ہوں۔“ (قاعدہ نمبر ۲۱۸)

۴۔ مجلس کارپرداز کے ممبران کا تقرر بمنظور خلیفۃ المسیح ہوا کرتا ہے۔ ممبران کی نامزدگی کا معاملہ صدر مجلس کارپرداز ہر سال کے شروع میں حضرت خلیفۃ المسیح کی خدمت میں پیش کرتا ہے۔ (قاعدہ نمبر ۲۱۹)

۵۔ اس مجلس کا صدر۔ صدر انجمن احمدیہ کا وہ ممبر ہوتا ہے جسے حضرت خلیفۃ المسیح مقرر فرماتے ہیں۔

(قاعدہ نمبر ۲۲۰)

۶۔ مجلس کارپرداز کا ایک سیکرٹری ہوتا ہے جس کا تقرر صدر انجمن احمدیہ بمنظور خلیفۃ المسیح کرتی ہے جو اس کے دفتری اور انتظامی امور کی نگرانی کرتا ہے۔ (قاعدہ نمبر ۲۲۱)

۷۔ مجلس کارپرداز کے اجلاس میں صدر یا سیکرٹری کا موجود ہونا ضروری ہوتا ہے۔ اگر کسی اجلاس کے وقت اس مجلس کا صدر کسی وجہ سے غیر حاضر ہو تو حاضر ممبران مجلس میں اپنے میں سے کسی ممبر کو اجلاس کے لئے صدر بنا سکتے ہیں۔ (قاعدہ نمبر ۲۲۲)

۸۔ بہشتی مقبرہ میں موصیان کی تدفین خلیفۃ المسیح کی اجازت سے ہوتی ہے اور خلیفۃ المسیح کی مرکز سے غیر موجودگی کی صورت میں یہ اجازت ناظر اعلیٰ سے حاصل کی جاتی ہے۔ (قاعدہ نمبر ۲۲۳)

۹۔ شعبہ تشخیص جائیداد مجلس کارپرداز مصالح قبرستان کے زیر انتظام ہوتا ہے۔ جو قواعد وصیت منظور کردہ خلیفۃ المسیح کے مطابق عمل درآمد کرتا ہے۔ (قاعدہ نمبر ۲۲۴)

۱۰۔ قواعد وصیت منظور کردہ خلیفۃ المسیح پر عمل درآمد کرنا اور کروانا مجلس کارپرداز کی ذمہ داری ہوتی ہے۔ (قاعدہ نمبر ۲۲۵)

۱۱۔ نظارت بہشتی مقبرہ کے ذمہ ان دیگر فرائض کی بجائے آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۲۲۶)

نظارت ضیافت

سلسلہ کے فرائض دربارہ انتظام مہمانان کے لئے ایک نظارت ضیافت ہے۔ اس کا انچارج ناظر ضیافت کہلاتا ہے۔ (قاعدہ نمبر ۲۲۷)

سلسلہ کے مہمانوں کی رہائش اور خورد و نوش وغیرہ کا انتظام نیز جلسہ سالانہ کا انتظامی کام اس نظارت کے سپرد ہوتا ہے۔ (قاعدہ نمبر ۲۲۸)

افسر جلسہ سالانہ کا فرض ہوتا ہے کہ وہ صدر انجمن احمدیہ کی سب پیشگیوں کا حساب ۲۸ فروری تک صاف کر دے خواہ اس کے لئے اسے جلسہ سالانہ کی چکی ہوئی اجناس اگر کوئی ہوں اس وقت سے قبل فروخت ہی کیوں نہ کرنی پڑیں۔ (قاعدہ نمبر ۲۲۹)

لنگر خانہ کا انتظام بھی اس نظارت کے سپرد ہوتا ہے۔ (قاعدہ نمبر ۲۳۰)

اس نظارت کا یہ بھی فرض ہوتا ہے کہ مہمانوں کی تعلیم و تربیت سے متعلق نظارت تعلیم و نظارت اصلاح و ارشاد کے ساتھ خاص طور پر تعاون کرے۔ (قاعدہ نمبر ۲۳۱)

نظارت ہذا کا یہ بھی فرض ہوتا ہے۔ اگر کوئی مشتبہ مہمان آئے تو اس پر نگاہ رکھے اور اس کے متعلق نظارت امور عامہ کو اطلاع دے اور اس سے خاص طور پر تعاون کرے۔ (قاعدہ نمبر ۲۳۲)

نظارت ضیافت کے ذمہ ان دیگر امور کی بجائے آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۲۳۳)

نظارت تعمیرات

سلسلہ کے فرائض دربارہ تعمیرات وغیرہ کے لئے ایک نظارت ہے جس کا نام نظارت تعمیرات ہوتا ہے۔ اور اس کا انچارج ناظر تعمیرات کہلاتا ہے۔ (قاعدہ نمبر ۲۳۴)

سلسلہ کی ضروریات کے لئے جس قدر نئی عمارتیں پل اور راستے وغیرہ بنانے کی ضرورت پیش آوے یا موجودہ عمارتوں کی مرمت وغیرہ ہو سب اس نظارت کے متعلق ہوتی ہے۔ (قاعدہ نمبر ۲۳۵)

اس نظارت کا فرض ہوتا ہے کہ عمارات سلسلہ کی دیکھ بھال اور نگرانی کرے اور عمارات کے مکمل کوائف

ایک رجسٹر میں ریکارڈ کرے۔ نیز ان کی ایک مکمل فہرست مع نقشہ جات منظور شدہ لوکل باڈی اپنے دفتر میں محفوظ رکھے۔ ہر نقشہ کی ایک نقل نظارت جائیداد اور خزانہ میں بھی محفوظ کرائے۔ نیز ہر عمارت پر گاہے بگاہے مرمت کے کام کا بھی ریکارڈ رکھے۔ (قاعدہ نمبر ۲۳۶)

تعمیراتی سامان کی خرید اور سٹور کا باقاعدہ ریکارڈ رکھنے اور تکمیل کے بعد بچا ہوا سامان نظارت جائیداد کے حوالے کرنے کی ذمہ داری بھی اس نظارت کی ہوتی ہے۔ (قاعدہ نمبر ۲۳۷)

نظارت تعمیرات کے ذمہ ان دیگر فرائض کی بجا آوری ہوتی ہے جو خلیفۃ المسیحؑ کی طرف سے اس کے سپرد کئے جائیں۔ (قاعدہ نمبر ۲۳۸)

نوٹ:۔ فی الحال اس نظارت کا کام نظامت جائیداد کے ماتحت ہوتا ہے۔

نظارت جائیداد و املاک

۱۔ سلسلہ کے فرائض دربارہ جائیداد و املاک کے لئے ایک نظارت ہے جس کا نام نظارت جائیداد و املاک ہے۔ اس کا انچارج ناظر جائیداد و املاک کہلاتا ہے۔ (قاعدہ نمبر ۲۳۹)

۲۔ صدر انجمن احمدیہ کی تمام جائیداد منقولہ (باستثناء نقدی) وغیر منقولہ کا ہر قسم کا انتظام اس نظارت کے سپرد ہوتا ہے۔ (قاعدہ نمبر ۲۴۰)

نوٹ:۔ وہ جائیداد جو کسی دوسری نظارت کے استعمال میں ہے وہ بدستور اسی نظارت کے انتظام میں رہتی ہے۔ البتہ نظارت جائیداد اس کے متعلق عمومی نگرانی رکھتی ہے۔

۳۔ صدر انجمن احمدیہ کی جائیداد سے متعلق ہر قسم کے مقدمات کی پیروی اس نظارت کے سپرد ہوتی ہے اور جائز ہوتا ہے کہ پیروی مقدمات اور دیگر متعلقہ کارروائی کے لئے صدر انجمن احمدیہ کی طرف سے کوئی شخص بطور مختار عام یا مختار خاص مقرر کیا جاوے۔ (قاعدہ نمبر ۲۴۱)

۴۔ جائیداد و صدر انجمن احمدیہ کا خواہ وہ کسی نظارت کے استعمال میں ہو ایک مکمل ریکارڈ رکھنا اس نظارت کا فرض ہوتا ہے۔ (قاعدہ نمبر ۲۴۲)

۵۔ حسب ضرورت صدر انجمن احمدیہ کی جائیداد فروخت کرنے، ٹھیکہ پر دینے اور لینے، کرایہ پر دینے اور لینے، رہن رکھنے اور لینے، بیع کرنے یا کسی اور طرح منتقل کرنے یا حاصل کرنے کا انتظام بھی زیر ہدایات صدر انجمن احمدیہ نظارت جائیداد کے ماتحت ہوتا ہے۔ (قاعدہ نمبر ۲۴۳)

۶۔ ناظر جائیداد کو یہ حق یا اختیار ہرگز نہیں ہوتا کہ انجمن کی کوئی جائیداد صدر انجمن احمدیہ کی واضح اور صریح منظوری کے بغیر فروخت یا رہن یا کسی اور طرح منتقل کرے۔ (قاعدہ نمبر ۲۴۴)

۷۔ ناظر جائیداد، صدر انجمن احمدیہ کی طرف سے کسی شخص یا اشخاص یا کمیٹی وغیرہ سے کوئی سودا کرے تو اس کے لئے ضروری ہوتا کہ وہ مقامی امیر یا امراء سے اس کے متعلق مشورہ کر لے اور صدر انجمن احمدیہ سے اس کی منظوری حاصل کرے۔ (قاعدہ نمبر ۲۴۵)

۸۔ جملہ مساجد جماعت احمدیہ، مربی ہاؤسز، دفاتر، مہمان خانے مرکز میں ہوں یا بیرون از مرکز کی دستاویزات کی تکمیل و حفاظت عمارات کی دیکھ بھال و نگرانی اس نظارت کی ذمہ داری ہوتی ہے۔ البتہ مقامی انجمنوں کی عمارات کی تعمیر و مرمت پر خرچ کرنا مقامی انجمنوں کی ذمہ داری ہوتی ہے۔ (قاعدہ نمبر ۲۴۶)

۹۔ نظارت جائیداد و املاک کے ذمہ ان فرائض کی بجا آوری بھی ہوگی جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۲۴۷)

نوٹ:۔ فی الحال جائیداد و املاک کے لئے کوئی علیحدہ نظارت قائم نہیں ہے۔ اس لئے اس صیغہ کا کام ایک ناظم کے سپرد ہے جو ناظم جائیداد کہلاتا ہے۔ یہ صیغہ بیت المال خرچ کے ماتحت ہے۔

نظارت صنعت و تجارت

۱۔ سلسلہ کے فرائض دربارہ صنعت و تجارت کے لئے ایک نظارت ہے جس کا نام نظارت صنعت و تجارت ہے اور اس کا انچارج ناظر صنعت و تجارت کہلاتا ہے۔ (قاعدہ نمبر ۲۴۸)

۲۔ صنعت و تجارت کی ترقی کے وسائل معلوم کرنا اور ان سے فائدہ اٹھانے کے لئے جماعت میں تحریک کرنا اور اس کے متعلق ضروری معلومات کا مہیا کرنا۔ احمدی تاجروں اور صنعت کاروں کا باہم رابطہ کروانا یہ سب کام اس نظارت کے سپرد ہوتے ہیں۔ (قاعدہ نمبر ۲۴۹)

۳۔ نظارت صنعت و تجارت کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۲۵۰)

نوٹ:۔ فی الحال یہ نظارت بھی نظارت امور عامہ کے ساتھ منسلک ہے۔ اور اس شعبہ کا نگران ناظر امور عامہ ہی ہوتا ہے۔

نظارت زراعت

- ۱۔ سلسلہ کے فرائض دربارہ زراعت کے لئے ایک نظارت ہے جس کا نام نظارت زراعت ہے اور اس کا انچارج ناظر زراعت کہلاتا ہے۔ (قاعدہ نمبر ۲۵۱)
- ۲۔ جماعت کی زرعی ترقی سے متعلق ہر قسم کا کام اس نظارت کے سپرد ہوتا ہے۔ احباب جماعت کو زرعی ترقی کے بارہ میں مشورہ دینا اور ضروری معلومات مہیا کرنا اور زمیندار احباب کا حسب ضرورت رابطہ کروانا اس نظارت کے سپرد ہوتا ہے۔ (قاعدہ نمبر ۲۵۲)
- ۳۔ صدر انجمن احمدیہ کی زرعی اراضیات کی نگرانی اور ترقی کے لئے کوشش کرنے کا کام بھی اس نظارت کے سپرد ہوتا ہے۔ (قاعدہ نمبر ۲۵۳)
- ۴۔ اس نظارت کا یہ بھی فرض ہوتا ہے کہ صدر انجمن احمدیہ میں منظوری کے لئے پیش کرے اور سال کے اختتام پر گوشوارہ آمد و خرچ بھی پیش کرے۔ (قاعدہ نمبر ۲۵۴)
- ۵۔ نظارت زراعت کے ذمہ ان دیگر فرائض کی بجا آوری بھی ہوتی ہے جو خلیفۃ المسیح کی طرف سے اس کے سپرد کئے جائیں۔ (قاعدہ نمبر ۲۵۵)

شعبہ آڈٹ

یہ شعبہ صدر انجمن احمدیہ کے تمام حسابات کی جانچ پڑتال کرتا ہے۔ آڈیٹر اس شعبہ کا انچارج ہوتا ہے۔ آڈیٹر کا دفتر قطعی طور پر خود مختار ہوتا ہے اور کسی افسر کے ماتحت نہیں ہوتا۔ یہ شعبہ صرف مالی امور کے ضمن میں نظارت بیت المال کے ماتحت ہوتا ہے اور انتظامی معاملات میں صدر۔ صدر انجمن احمدیہ کے احکامات کا پابند ہوتا ہے۔

شعبہ محاسب

دفتر محاسب صدر انجمن احمدیہ کے تمام شعبہ جات کے آمد و خرچ کا حساب رکھتا ہے۔ اس شعبہ کا انچارج محاسب کہلاتا ہے۔ اس دفتر کے توسط سے ہی انجمن احمدیہ کے خزانہ یا پاکستان یا دیگر ممالک میں ماسوائے ہندوستان کے کسی قابل اعتماد بنک یا بینکوں میں روپیہ جمع کروایا جاسکتا ہے۔ یہ رقم انجمن کے قواعد کے مطابق برآمد کی جاتی ہے۔

صیغہ خزانہ

صدر انجمن احمدیہ میں جماعتی رقوم اور احباب جماعت کی امانتوں کا حساب و کتاب رکھنے کیلئے ایک علیحدہ شعبہ صیغہ امانت و خزانہ بھی قائم ہے۔

شعبہ ترتیب ریکارڈ

یہ شعبہ 2003ء میں قائم ہوا۔ اور اس شعبہ کا کام صدر۔ صدر انجمن احمدیہ کے دفتر کے ریکارڈ کو ترتیب دینا اور محفوظ کرنا ہے۔ اس کا انچارج نائب ناظر ہوتا ہے۔

شعبہ کمپیوٹر

کمپیوٹر عصر حاضر کی سب سے زیادہ اہم اور ضروری ایجاد ہے۔ یہی وجہ ہے کہ جولائی 2000ء میں یہ شعبہ قائم کیا گیا۔ جس کا ایک نگران مقرر ہے۔ جس کا کام صدر انجمن احمدیہ کے تمام شعبہ جات کے کام کی نوعیت و ضرورت کے مطابق پروگرام بنانا اور تمام شعبہ جات کے کام کو کمپیوٹرائزڈ کرنا ہے۔

منصوبہ بندی کمیٹی

حضرت خلیفۃ المسیح رحمہ اللہ تعالیٰ نے ۱۹۸۳ء میں یہ کمیٹی قائم فرمائی تھی، جس کے قیام کا مقصد دعوت الی اللہ کی تمام ضروریات اور ذرائع مہیا کرنا ہے۔

مجلس مشاورت

قرآن کریم نے مثالی اسلامی معاشرہ کا تصور پیش کرتے ہوئے جو مختلف راہنما اصول بیان فرمائے ہیں ان میں سے ایک باہمی مشورہ کا اصول بھی ہے۔ جیسا کہ فرمایا:

وَأْمُرْهُمْ شُورَىٰ بَيْنَهُمْ۔ (سورۃ شوریٰ: ۳۹)

اس مشورہ کے امر کو جماعت احمدیہ میں ایسے رنگ میں قائم کرنا جو صحیح دین حق کی اقدار کے عین مطابق ہو اور افراط و تفریط سے پاک ہو۔ قیام جماعت احمدیہ کے اولین اغراض و مقاصد میں شامل ہے۔ چنانچہ حضرت اقدس بانی سلسلہ اہم امور میں صائب الرائے احباب سے مشورہ لینے کی سنت پر ہمیشہ کار بند رہے۔ اور وقتاً فوقتاً عندا الضرورت کبھی انفرادی طور پر اور کبھی اجتماعی طور پر احباب جماعت سے مشورہ لینے کا انتظام فرمایا۔ اجتماعی مشاورت کا یہ سلسلہ باقاعدہ سالانہ صورت میں جاری نہیں کیا گیا تھا۔ بلکہ خلافت ثانیہ کے آغاز تک ایسی مجلس حسب ضرورت بلائی جاتی رہی۔ لیکن ۱۹۲۲ء میں حضرت خلیفۃ المسیح الثانی نے پہلی مرتبہ باقاعدہ طور پر سالانہ مجلس مشاورت کا انتظام قائم فرمایا۔

مجلس شوریٰ کا قیام خالصتاً ایک مذہبی حیثیت رکھتا ہے۔ اور دنیوی پارلیمنٹوں اور ہم شکل مجالس کو اس روحانی ادارے سے سوائے ظاہری مشابہت کے اور کوئی نسبت نہیں ہے۔ مجلس شوریٰ کی ضرورت بیان کرتے ہوئے حضرت مصلح موعود نے فرمایا:

”سب سے پہلے میں یہ بیان کرنا چاہتا ہوں کہ یہ مجلس جس کو پرانے نام کی وجہ سے کارکنان کانفرنس کے نام سے یاد کرتے رہے ہیں۔ قرآن کریم سے معلوم ہوتا ہے کہ مسلمانوں کا شیوہ یہ ہے وَأْمُرْهُمْ شُورَىٰ بَيْنَهُمْ اپنے معاملات میں مشورہ لے لیا کریں۔ مشورہ بہت مفید اور ضروری چیز ہے اور بغیر اس کے کوئی مکمل نہیں ہو سکتا۔ اس مجلس کی غرض کے متعلق مختصر الفاظ میں یہ کہنا چاہتا ہوں کہ ایسی اغراض جن کا جماعت کے قیام اور ترقی سے گہرا تعلق ہے ان کے متعلق جماعت کے لوگوں کو جمع کر کے مشورہ لیا جائے تاکہ کام میں آسانی پیدا ہو جائے۔ یا ان احباب کو ان ضروریات کا پتہ لگے جو جماعت سے لگی ہوئی ہیں تو یہ مجلس شوریٰ ہے۔“ (رپورٹ مجلس مشاورت ۱۹۲۲ء ص ۴)

مجلس مشاورت کا سال بھر میں ایک اجلاس ہوتا ہے جو عموماً مارچ یا اپریل میں منعقد ہوتی ہے۔ اس میں تمام مقامی جماعتوں کے بذریعہ انتخاب منتخب ہونے والے نمائندے شامل ہوتے ہیں۔ نمائندگان کی

تعداد میں مختلف حالات کے پیش نظر ترمیم ہوتی رہتی ہے۔

منتخب نمائندوں کے علاوہ تمام جماعتوں کے امراء بحیثیت اپنے عہدے کے اس مجلس کے ممبر ہوتے ہیں۔ اور حضرت مسیح موعود کے رفقاء کو بھی بحیثیت رفیق نمائندگی کا حق دیا جاتا ہے۔ علاوہ ازیں مرکزی تنظیمات کو بھی مجلس مشاورت میں بحیثیت عہدیدار مختلف شعبوں کی نمائندگی کا حق دیا جاتا ہے اور یہ طریق بھی مسلسل جاری ہے کہ خلیفہ وقت منتخب نمائندگان کے علاوہ ایسے اہل علم و فن دوستوں اور بزرگوں کو بھی براہ راست دعوت بھیجتے ہیں جن کی شمولیت خلیفہ مسیح کے نزدیک کسی پہلو سے مفید ہو سکتی ہے۔

مجلس مشاورت کے قواعد و ضوابط

۱۔ مجلس مشاورت سے مراد وہ مجلس شوریٰ ہے جسے سلسلہ عالیہ احمدیہ کے اہم کاموں کے متعلق مشورہ لینے کے لئے اور خصوصاً بجٹ کے متعلق جماعت احمدیہ کی رائے معلوم کرنے کے لئے خلیفہ مسیح وقتاً فوقتاً طلب فرمائیں۔ اس مجلس کے ممبران مقامی جماعتوں کے نمائندے، ناظران صیغہ جات، ممبران صدر انجمن احمدیہ، سیکرٹری مجلس کارپرداز مصالح قبرستان، ایسے صیغہ جات کے افسران جو کسی نظارت کے ماتحت نہیں، دیگر محکمانہ نمائندے نیز انجمن احمدیہ تحریک جدید، انجمن احمدیہ وقف جدید، مجالس انصار اللہ، خدام الاحمدیہ، لجنہ اماء اللہ کے نمائندے، اور ایسے زائد اصحاب ہوتے ہیں جنہیں خلیفہ مسیح اس غرض کے لئے منظور یا نامزد فرمائیں۔ (قاعدہ نمبر ۳۱)

۲۔ مجلس مشاورت میں صدر انجمن احمدیہ کے نمائندوں کی تعداد ۳۰، انجمن احمدیہ تحریک جدید کے نمائندوں کی تعداد ۲۳ اور انجمن احمدیہ وقف جدید کے نمائندوں کی تعداد ۹ ہوتی ہے۔ نیز مجلس انصار اللہ، مجلس خدام الاحمدیہ اور لجنہ اماء اللہ کے نمائندوں کی تعداد کا تعین حسب منظوری خلیفہ مسیح ہوتا ہے۔ (قاعدہ نمبر ۳۲)

۳۔ مستورات مجلس مشاورت کی نمائندہ ہوتی ہیں۔ جن کی تعداد کا تعین و منظوری کی کارروائی بذریعہ صدر لجنہ اماء اللہ پاکستان ہوتی ہے۔ نمائندہ مستورات کے لئے ضروری ہوتا ہے۔ (قاعدہ نمبر ۳۳)

الف:- مخلص مبالغ اور صاحب الرائے ہو اور سلسلہ کی طرف سے زیر تعزیر نہ ہو۔

ب:- شعائر اسلامی کی پابند ہو۔

ج:- برسر روزگار اور آمد ہونے کی صورت میں لازمی چندہ ادا کرتی ہو اور بقایا دار نہ ہو۔

۴۔ پرائیویٹ سیکرٹری خلیفہ مسیح مجلس مشاورت کے سیکرٹری ہوتے ہیں۔ مجلس مشاورت کا انعقاد اور

جملہ انتظامات پرائیویٹ سیکرٹری کی ذمہ داری ہوتی ہے۔ (قاعدہ نمبر ۳۴)

۵۔ سیکرٹری مجلس مشاورت کا فرض ہوتا ہے کہ نمائندگان کی تعداد کا معاملہ ہر پانچ سال کے بعد مجلس مشاورت میں پیش کیا کرے۔ (قاعدہ نمبر ۳۵)

۶۔ صدر انجمن احمدیہ، انجمن احمدیہ تحریک جدیدہ، انجمن احمدیہ وقف جدید اور دیگر ذیلی انجمنیں جن کا ذکر قاعدہ نمبر ۳۲ میں ہے ان کے محکمانہ نمائندوں کی فہرستیں اپنے اپنے صدر صاحبان کی منظوری اور وساطت سے پرائیویٹ سیکرٹری کو بھیجی جایا کرتی ہیں۔ صدر صاحبان اپنی اپنی مجالس کے مشورہ سے فہرست خلیفۃ المسیح کی منظوری کے لئے بھیجتے ہیں۔ (قاعدہ نمبر ۳۷)

۷۔ مجلس مشاورت کا کام ان امور میں مشورہ دینا ہے جن میں خلیفۃ المسیح اس سے مشورہ طلب فرمائیں۔ اس کا کوئی مشورہ جب تک کہ خلیفۃ المسیح اسے منظور کر کے جاری نہ فرمائیں واجب التعمیل نہیں ہوتا۔ (قاعدہ نمبر ۳۸)

۸۔ مجلس مشاورت کے نمائندگان کے انتخاب کے وقت حسب ذیل امور کو مد نظر رکھنا ضروری ہوتا ہے۔ (قاعدہ نمبر ۳۹)

الف:- مخلص مبالغہ احمدی اور صائب الرائے ہو اور سلسلہ کی طرف سے زیر تعزیر نہ ہو۔

ب:- باقاعدہ چندہ دیتا ہو۔ باقاعدہ چندہ دینے سے مراد ہے کہ چندہ عام اور چندہ حصہ آمد کا چھ ماہ اور چندہ جلسہ سالانہ کا ایک سال سے زائد کا بقایا دار نہ ہو۔

د:- ضروری ہوتا ہے کہ ضلع کے نمائندگان مشاورت کا ایک چوتھائی حصہ ۳۰ سال سے کم عمر نمائندگان پر مشتمل ہو۔

۹۔ نمائندگان مجلس مشاورت کی نمائندگی مجلس مشاورت کے اگلے سالانہ اجلاس تک قائم رہتی ہے۔ (قاعدہ نمبر ۴۰)

۱۰۔ مجلس مشاورت کے لئے کسی مقامی جماعت یا ذیلی تنظیم کی طرف سے کوئی ایسا شخص نمائندہ نہیں ہو سکتا جسے خلیفۃ المسیح کی منظوری حاصل نہ ہو یا صدر انجمن احمدیہ یا انجمن احمدیہ تحریک جدیدہ یا انجمن احمدیہ وقف جدید یا کسی اور مرکزی انجمن جو بعد میں کارکن بنی ہو۔ البتہ خلیفۃ المسیح کی اجازت سے ایسا ہو سکتا ہے۔ نیز انجمنوں کے کسی ایسے کارکن کو جو مجلس مشاورت کا نمائندہ مقرر ہو ان جملہ انجمنوں کے کام پر جرح کرنے کی اجازت نہیں ہوتی۔

(قاعدہ نمبر ۴۱)

۱۱۔ جو نمائندہ بغیر کسی معقول وجہ یا مجبوری کے مجلس مشاورت کے اجلاس اور سب کمیٹی میں شریک نہ ہو اس کا نام مجلس مشاورت میں پیش ہوتا ہے اور اگر پھر بھی یہ سلسلہ جاری رہے تو ایسے شخص کو تین سال تک مجلس مشاورت

کا نمائندہ ہونے کے حق سے محروم کر دیا جاتا ہے۔ (قاعدہ نمبر ۴۲)

۱۲۔ انجمنوں کے نمائندوں کو یہ اختیار نہیں ہوتا کہ انجمنوں کی پیش کردہ رائے کے خلاف اظہار کریں نہ ان کو یہ حق حاصل ہوتا ہے کہ وہ انجمنوں کی تجویز میں کوئی ترمیم یا اصلاح پیش کریں ان کو ہر معاملہ میں اپنی انجمن کی رائے کے مطابق چلنا ہوتا ہے اور اس کے خلاف ووٹ دینے کا حق نہیں ہوتا لیکن اگر کوئی ان کی ذاتی رائے انجمنوں کی رائے کے خلاف ہو تو ووٹ دیتے وقت غیر جانبدار رہ سکتے ہیں۔ نیز نمائندوں کو انجمنوں کے بارے میں سوالات کرنے کا حق بھی نہیں ہوتا۔ (قاعدہ نمبر ۴۳)

۱۳۔ صدر انجمن احمدیہ کے نمائندگان اس بات کے پابند ہوتے ہیں کہ مجلس مشاورت میں کسی معاملہ میں صدر انجمن احمدیہ کی قائم کردہ رائے کے خلاف اظہار رائے نہ کریں سوائے اس کے کہ کسی خاص معاملہ میں صدر انجمن احمدیہ اجازت دے۔ دیگر مرکزی انجمنوں پر بھی یہی قاعدہ حاوی ہوتا ہے۔ (قاعدہ نمبر ۴۴)

۱۴۔ جو فیصلہ جات خلیفۃ المسیح مجلس مشاورت کی سفارشات پر صادر فرمائیں ان کے متعلق ضروری ہوتا ہے کہ وہ بغرض اطلاع و تعمیل ہفتہ کے اندر صدر انجمن احمدیہ میں ریکارڈ کئے جائیں اور پھر صدر انجمن احمدیہ کی اطلاع اور ایسی تفصیلی ہدایات کے ساتھ جو صدر انجمن احمدیہ جاری کرنا چاہے بغرض تعمیل و فیصلہ جات متعلقہ میں ارسال کئے جایا کریں۔ (قاعدہ نمبر ۴۵)

الف:- ضروری ہوتا ہے کہ مجلس مشاورت کے فیصلہ جات کی تعمیل کی رپورٹ متعلقہ ناظران آئندہ اجلاس میں پڑھ کر سنائیں۔

ب:- بجٹ میں دوران سال اضافہ جات کی رپورٹ سیکرٹری مجلس مشاورت پڑھ کر سنائیں۔
۱۵۔ کسی افسر صیغہ کی طرف سے اگر کوئی تجویز مجلس مشاورت میں پیش ہونے کے لئے ناظر صیغہ کے پاس آئے تو وہ اگرچہ متفق نہ ہو تو بھی افسر صیغہ کے اصرار کی صورت میں ایسی تجویز کو صدر انجمن احمدیہ میں ضرور بھجوائیں البتہ صدر انجمن احمدیہ اس تجویز سے متفق نہ ہو تو روک سکتی ہے بشرطیکہ جس اجلاس میں فیصلہ ہو افسر صیغہ کو بلوا کر اسے اپنا موقف پیش کرنے کا موقع دیا جائے۔ اگر صدر انجمن احمدیہ کا فیصلہ اس کے خلاف ہو تو اسے خلیفۃ المسیح کے پاس بواوسط صدر انجمن احمدیہ اپیل کا حق ہوتا ہے۔ اسی طرح اگر ناظر کسی تجویز کو صدر انجمن احمدیہ باوجود اس کا موقف سننے کے مجلس مشاورت میں پیش ہونے سے روکنے کا فیصلہ کرے تو ناظر کو خلیفۃ المسیح کے پاس بواوسط صدر انجمن احمدیہ اپیل کا حق ہوتا ہے۔ (قاعدہ نمبر ۴۶)

۱۶۔ مجلس مشاورت کی بجٹ سب کمیٹی میں عند الضرورت کسی بھی ناظر یا اس کے نمائندہ کو وضاحت کے لئے طلب کیا جاسکتا ہے۔ (قاعدہ نمبر ۴۷)

۱۷۔ بجٹ سب کمیٹی مجلس مشاورت جہاں پیش کردہ بجٹ میں کمی کی سفارش کر سکتی ہے وہاں اسے اضافہ کی سفارش کا اختیار بھی حاصل ہوتا ہے۔ (قاعدہ نمبر ۴۸)

۱۸۔ کسی مقامی انجمن یا سلسلہ کے کسی ادارہ کی طرف سے جو تجویز مجلس مشاورت میں پیش ہونے کے لئے آئیں وہ صدر انجمن احمدیہ کی رائے کے ساتھ خلیفۃ المسیح کی خدمت میں پیش ہوتی ہیں۔ اگر ان میں سے کوئی تجویز خلیفۃ المسیح کی منظوری سے مجلس مشاورت میں پیش کرنی مناسب نہ سمجھی جائے تو اسے صرف مجلس مشاورت میں پڑھ کر سنا دیا جاتا ہے۔ لیکن ان پر کوئی بحث نہیں ہو سکتی۔ (قاعدہ نمبر ۴۹)

۱۹۔ مقامی انجمن کا کوئی ممبر اپنی طرف سے کوئی تجویز مجلس مشاورت میں پیش کرنے کے لئے براہ راست بھجوانے کا مجاز نہیں ہوتا بلکہ وہ اپنی تجویز مقامی انجمن میں پیش کرتا ہے اور اگر مقامی انجمن کی اکثریت اسے مجلس مشاورت میں پیش کرنے کے حق میں ہو تو مقامی انجمن کا صدر یا امیر اسے سیکرٹری مجلس مشاورت کو بھجواتا ہے۔ (قاعدہ نمبر ۵۰)

مقامی انجمنیں

ہر ایسی جگہ پر جماعت احمدیہ کے کچھ افراد پائے جاتے ہیں وہاں مقامی سطح پر صدر انجمن احمدیہ کے تحت مقامی سطح پر ایک انجمن قائم ہوتی ہے۔

ہر مقامی جماعت میں جماعت کے جملہ امور کی نگرانی کے لئے امیر یا صدر مقرر ہوتا ہے۔ اسی طرح مرکزی نظارتوں کے فرائض سرانجام دینے کے لئے ایک عہدہ دار مقرر ہوتا ہے جو اس صیغہ کا سیکرٹری کہلاتا ہے۔ یہ عہدہ دار نظارت متعلقہ کی ہدایات کے ماتحت اپنے اپنے حلقہ میں کام کرتے ہیں۔

امیر، صدر اور دیگر عہدیداران کا تقرر بذریعہ انتخاب تین سال کی مدت کے لئے ہوتا ہے۔ ہر تین سال کے بعد جملہ عہدیداران کا نئے سرے سے انتخاب ہوتا ہے۔ امیر اور نائب امیر کی منظوری خلیفہ وقت دیتے ہیں جبکہ صدر و سیکرٹریاں اور دیگر عہدیداران کی منظوری صدر انجمن احمدیہ دیتی ہے۔

مقامی انجمن کی مجلس منظمہ (مجلس عاملہ) کے درج ذیل ممبران ہوتے ہیں:-

امیر یا صدر، نائب امیر یا نائب صدر، جنرل سیکرٹری، سیکرٹری اصلاح و ارشاد، سیکرٹری تعلیم، سیکرٹری امور عامہ، سیکرٹری امور خارجہ، سیکرٹری وصایا، سیکرٹری مال، سیکرٹری تالیف و تصنیف، سیکرٹری ضیافت، سیکرٹری جائیداد، سیکرٹری زراعت، سیکرٹری رشتہ ناطہ، امام الصلوٰۃ، سیکرٹری تحریک جدید، سیکرٹری وقف جدید، سیکرٹری وقف نو اور سیکرٹری دعوت الی اللہ۔

مندرجہ بالا سیکرٹریان کے علاوہ درج ذیل عہدیداران بھی مجلس عاملہ کے رکن ہوتے ہیں۔
 قاضی - محاسب - امین - آڈیٹر اور زعیم انصار اللہ اور قائد یازعیم مجلس خدام الاحمدیہ - اور مربی سلسلہ -
 مقامی سطح پر انجمنوں کے قیام کے علاوہ حلقہ، ضلع صوبہ اور ملکی سطح پر بھی انجمنیں قائم ہوتی ہیں۔ لیکن یہ
 تمام انجمنیں جماعت احمدیہ کے مرکزی نظام انجمن احمدیہ کی ہدایات کے ماتحت کام کرتی ہیں۔

قواعد انتخابات مقامی عہدیداران

۱۔ جن عہدیداران کا انتخاب کروایا جاتا ہے وہ درج ذیل ہیں۔
 ۱۔ صدر، ۲۔ سیکرٹری اصلاح و ارشاد، ۳۔ سیکرٹری تعلیم، ۴۔ سیکرٹری امور عامہ، ۵۔ سیکرٹری صنعت و
 تجارت، ۶۔ سیکرٹری وصایا، ۷۔ سیکرٹری مال، ۸۔ اسٹنٹ سیکرٹری مال، ۹۔ سیکرٹری جائیداد، ۱۰۔ امام الصلوٰۃ،
 ۱۱۔ سیکرٹری وقف نو، ۱۲۔ سیکرٹری تحریک جدید، ۱۳۔ سیکرٹری وقف جدید
 ☆ نوٹ:۔ سیکرٹری وصایا کا موصی ہونا ضروری ہے۔

۲۔ مندرجہ ذیل عہدوں کے لئے انتخاب نہ کروایا جائے بلکہ ان عہدوں کے لئے مناسب حال
 موزوں افراد صدر جماعت کی سفارش کے ساتھ بھجوائے جائیں۔
 ۱۔ سیکرٹری دعوت الی اللہ - ۲۔ سیکرٹری تعلیم القرآن - ۳۔ سیکرٹری تربیت نو مبائعین - ۴۔ سیکرٹری
 رشتہ ناٹہ (قاعدہ نمبر ۳۱۹)

۳۔ الف:۔ مقامی عہدیداران کا انتخاب مقامی جماعت کی کثرت رائے سے ہوتا ہے۔
 (قاعدہ نمبر ۳۳۱)
 ب: کورم کا تعین شامل بجٹ کل افراد کی تعداد میں سے مستورات طالب علم اور زیر تعزیر افراد کی تعداد
 منہما کر کے باقی ماندہ چندہ دہندگان بشمول بقایہ داران کی کل تعداد پر ہوتا ہے۔ (قاعدہ نمبر ۳۱۳)
 ج: کورم کل رائے دہندگان کا نصف ہوتا ہے۔ لیکن اگر پہلے اجلاس میں باقاعدہ تحریر اطلاع کے باوجود
 کورم پورا نہ ہو تو دوسرے اجلاس کا کورم ایک تہائی ہوتا ہے۔ (قاعدہ نمبر ۳۳۱)
 ۴۔ مندرجہ ذیل اشخاص کو انتخاب کے اجلاس میں حصہ لینے کا حق نہیں ہوتا۔
 الف: ایسا شخص جس کے ذمہ حسب تشریح قاعدہ نمبر ۳۴۱ بغیر منظوری مرکز بقایا چلا آتا ہو۔ اور وہ اسے
 ادا نہ کر رہا ہو۔

ب: مستورات - ج: اٹھارہ سال سے کم عمر بچے۔

د: جو افراد سلسلہ کی طرف سے زیر تعزیر ہوں اور معافی کو تین سال پورے نہ ہوئے ہوں۔

ھ: جن افراد کو مالی تعزیر ہوئی ہو اور معافی کو تین سال پورے نہ ہوئے ہوں۔

ر: ایسے افراد جو اپنا مرکزی چندہ مقامی نظام جماعت کو توڑ کر علیحدہ طور پر مرکز میں بھجوانے پر مُصر ہوں۔

ذ: ایسے بالغ طالب علم جن کے اخراجات کا انحصار اپنے والدین یا سرپرستوں پر ہو۔ (قاعدہ نمبر ۳۲۹)

۵۔ مندرجہ ذیل اشخاص کو بطور عہدیدار منتخب نہیں کیا جائے گا۔

صدر انجمن احمدیہ کے ناظران، نائب ناظران اور افسران صیغہ جات اسی طرح تحریک جدید کے وکلاء،

نائب وکلاء اور افسران صیغہ جات اور وقف جدید کے ناظم اور نائب ناظم کسی بھی مقامی عہدہ کے لئے منتخب نہیں

ہو سکتے۔ اسی طرح قاضی بھی کسی اور عہدہ کے لئے منتخب نہیں ہو سکتے۔ (قاعدہ نمبر ۳۱۰)

الف: قاعدہ نمبر ۳۲۹ کے تحت جو ووٹ دینے کے اہل نہ ہوں۔

ب: لازمی چندہ جات کے بقایا کی ادائیگی نہ کرنے کی اجازت حاصل کرنے والے

ج: حسب قاعدہ قواعد وصیت نمبر ۷۷۷ حس موصی کی وصیت صدر انجمن احمدیہ کی طرف سے منسوخ کر دی جائے۔

د: جماعتی یا ذیلی تنظیموں کے چندہ جات کی رقم ذاتی مصرف میں لانے والے۔

نوٹ: ایسے افراد کے نام رقم کی واپسی و معافی کے تین سال بعد تک کسی عہدہ کیلئے پیش نہیں ہو سکتے۔

نوٹ نمبر ۲: کسی تعزیر کی معافی ایک بار ہوتی ہے۔ دوبارہ تعزیر کی صورت میں کبھی بھی عہدیدار نہیں بن سکتا۔

۶۔ رعایتی شرح حاصل کرنے والے احباب عہدیدار نہیں بن سکتے۔ تاہم ووٹ دینے کے حق دار

ہوتے ہیں۔ (قاعدہ نمبر ۳۴۵)

۷۔ لازمی چندہ جات کے ایسے بقایا دار جنہوں نے بقایا کی معافی حاصل کی ہے پانچ سال تک

باقاعدگی کے ساتھ لازمی چندے ادا کئے ہوں تو عہدیدار منتخب یا مقرر ہو سکتے ہیں۔ (قاعدہ نمبر ۳۴۴)

۸۔ کسی سرکاری ملازم کو کسی صورت میں بھی سیکرٹری اصلاح و ارشاد و سیکرٹری امور عامہ مقرر نہ کیا

جائے۔ (قاعدہ نمبر ۳۲۴)

۹۔ انتخاب میں حاضر افراد کا ووٹ دینا لازمی ہوتا ہے۔ غیر جانبدار رہنے کی اجازت نہیں ہوتی۔

(قاعدہ نمبر ۳۲۸)

۱۰۔ ہر عہدہ کی اہمیت اور فرائض کے مناسب حال اس کے لئے عہدیدار کا انتخاب ہونا چاہئے۔ اور دوستوں

کو رائے دیتے ہوئے اہلیت کے سوال کو ہر صورت میں مقدم رکھنا چاہئے۔ محض نام کے طور پر عدیم الفرصت یا ست

غیر مخلص یا نااہل یا کسی رنگ میں برانمونہ رکھنے والے اشخاص کو منتخب نہیں کرنا چاہئے۔ (قاعدہ نمبر ۳۱۷)

۱۱۔ بوقت انتخاب اس بات کا خیال رکھا جائے کہ ایک سے زیادہ عہدے ایک ہی شخص کے سپرد نہ ہوں۔
خاص مجبوری کے نہ کئے جائیں۔ تاکہ کثرت کار کی وجہ سے سلسلہ کے کاموں میں کوئی حرج اور نقص واقع نہ ہو۔
اور زیادہ سے زیادہ دوست کام کی تربیت حاصل کر سکیں۔ (قاعدہ نمبر ۳۱۸)

۱۲۔ اگر کسی جماعت کو کسی شعبہ کا کوئی عہدیدار منتخب نہیں ہوتا تو اس شعبہ کے کام کی ذمہ داری صدر یا امیر
پر ہوتی ہے۔ مناسب ہے کہ ہر عہدہ کا انتخاب کیا جائے۔ (قاعدہ نمبر ۳۰۵)

۱۳۔ چند ہند گان سے مراد وہ احباب ہیں جو اپنا چندہ باقاعدگی کے ساتھ ادا کرتے ہیں اور جن کے
ذمہ چندہ عام و چندہ حصہ آمد کا چھ ماہ سے زائد عرصہ کا بقایا نہ ہو۔ اور چندہ جلسہ سالانہ کا ایک سال سے زائد
عرصہ کا بقایا نہ ہو۔ (قاعدہ نمبر ۳۴۱)

۱۴۔ اگر کسی بقایا دار نے اپنی کسی رقم کی ادائیگی کے متعلق ادارہ سے مہلت حاصل کر لی ہو۔ تو اس شرط
سے اس وقت تک مستثنیٰ ہوتا ہے جب تک اس نے مہلت لے رکھی ہو۔ (قاعدہ نمبر ۳۵۳)

۱۵۔ فہرست انتخاب پر صدر اجلاس کے علاوہ دو ایسے دوستوں کے دستخط ہونے بھی لازمی ہوتے ہیں جن
کے نام کسی عہدہ کے لئے پیش نہ ہوئے ہوں مگر انتخاب کی کارروائی میں موجود رہے ہوں۔ (قاعدہ نمبر ۳۵۳)

۱۶۔ منتخب شدہ عہدیداران کے مکمل پتہ جات مع ولدیت ضرور درج فرمائیں۔ نیز منتخب شدہ موصی
احباب کے وصیت نمبر بھی درج فرمائیں۔

۱۷۔ منتخب عہدیداران کے متعلق مقامی سیکرٹری مال کی یہ تصدیقی رپورٹ شامل ہو کہ وہ حسب قواعد
بقایا دار نہیں ہیں۔

۱۸۔ قرآن مجید ناظرہ عہدیداران کے لئے کم از کم معیار قرار دیا جائے۔

۱۹۔ اگر کسی امیر یا کسی اور دوسرے مقامی عہدیدار کے انتخاب کے متعلق یہ شکایت موصول ہو اور یہ
شکایت تحقیقات پر درست ثابت ہوئی ہو کہ اس میں کسی کے حق میں پروپیگنڈہ کیا گیا ہے تو اس انتخاب کو کالعدم
قرار دیا جاتا ہے۔ اور پروپیگنڈہ کرنے والوں سے سختی سے باز پرس کی جاسکتی ہے۔ اور دوبارہ انتخاب کے وقت
انہیں اس اجلاس میں شامل ہونے کی اجازت نہیں دی جاسکتی۔ (قاعدہ نمبر ۳۲۴)

۲۰۔ پروپیگنڈہ میں ہر ایسا عمل داخل ہوتا ہے جس میں جماعت کے افراد یا کسی فرد پر کسی طریقہ سے کسی
خاص شخص کے حق میں یا خلاف رائے پیدا کرنے کی کوشش کی جائے۔ البتہ صدر اجلاس کی اجازت سے مجلس
انتخاب میں مجوزہ افراد کے حق میں مناسب الفاظ میں مختصر تقریر کی جاسکتی ہے۔ مگر کسی شخص کے خلاف تقریر
کرنے کی اجازت نہیں ہوتی۔ (قاعدہ نمبر ۳۲۵)

جماعت احمدیہ کا نظام

جماعت کے نظام کے متعلق یاد رکھنا چاہئے کہ سلسلہ احمدیہ منہاج نبوت پر قائم ہے اس لئے اصولی رنگ میں اس کا وہی نظام ہے جو ہر الہی سلسلہ کا ہوا کرتا ہے اور وہ نظام یہی ہے کہ جب خدا تعالیٰ ایک نبی کے ذریعہ کسی سلسلہ کی بنیاد رکھتا ہے تو اس کے بعد وہ جب تک مناسب اور ضروری سمجھتا ہے اس نبی کے تبعین میں سے اس کے خلفاء قائم کر کے اس سلسلہ کو ترقی دیتا ہے ان خلفاء کو جملہ اہم امور میں جماعت سے مشورہ لینے کا حکم ہوتا ہے۔ مگر چونکہ ان کا اصل سہارا خدا کی نصرت پر ہوتا ہے اس لئے وہ اس مشورہ کے پابند نہیں ہوتے بلکہ جس طرح خدا ان کے دل پر ڈالتا ہے جماعت کے کام کو چلاتے ہیں۔ دراصل خلفاء کو اپنے روحانی منصب کی وجہ سے یہ حکم ہوتا ہے کہ ہر بات میں خدا کی طرف نظر رکھیں اور اس کی مدد پر بھروسہ کریں۔ گویا ان کا مقام توکل کا مقام ہوتا ہے۔ لیکن اگر انہیں مشورہ کا پابند کر دیا جائے اور وہ دوسروں کی رائے پر چلنے کے لئے مجبور ہوں تو اس پابندی اور اس مجبوری کے ساتھ ہی توکل کا خیال دھواں ہو کر اڑ جاتا ہے۔ اسی لئے قرآن شریف نے توکل کو مشورہ کے مقابل پر رکھ کر بیان کیا ہے اور فرمایا ہے کہ مشورہ تو ضرور لو۔ مگر آخری فیصلہ خدا کی نصرت پر بھروسہ کرتے ہوئے خود کرو تا کہ توکل کے مقام پر قائم رہ سکو۔ بہر حال خلفاء جماعت کے مشورہ کو قبول کرنے کے پابند نہیں ہوتے مگر خود ان کا حکم جماعت کے لئے واجب التعمیل ہوتا ہے۔ پس مختصر طور پر تو یہی جماعت احمدیہ کا نظام ہے اور ہمارے نظام کا مستقل حصہ صرف اسی حد تک محدود ہے اور اس سے زیادہ نہیں۔ لیکن جس طرح ہر سلسلہ تفصیلات میں اپنا الگ الگ رستہ قائم کر لیتا ہے۔ اسی طرح بعض تفصیلی امور میں جماعت احمدیہ میں بھی بعض طریق قائم ہو چکے ہیں اور انہیں شامل کر کے جماعت احمدیہ کا موجودہ نظام مندرجہ ذیل صورت میں سمجھا جاسکتا ہے۔

۱۔ اول خلیفہ وقت ہے جو جماعت کے نظام کا مستقل اور مرکزی نقطہ ہے اور اس قید کے ساتھ کہ وہ کوئی حکم شریعت اسلامی اور اپنے نبی متبوع کی ہدایات کے خلاف نہیں دے سکتا۔ (اور ایسا ہونا ممکن ہی کہاں ہے) اسے کلی اختیارات حاصل ہیں۔

۲۔ دوسرے صدر انجمن احمدیہ ہے جو سلسلہ کے کاموں کو چلانے کے لئے خلیفہ وقت کے ماتحت ایک مرکزی اور انتظامی انجمن ہے جس کے ممبر مختلف صیغوں کے انچارج ہوتے ہیں اور ناظر کہلاتے ہیں مگر خلیفہ وقت کے حکم سے ایسے ممبر بھی مقرر ہو سکتے ہیں جن کے پاس کسی صیغہ کا چارج نہ ہو۔

۳۔ تیسرے مجلس مشاورت ہے جو صدر انجمن کے مقابل پر یعنی اس کے متوازی ایک مشیر انجمن ہے۔

اس مجلس کا عموماً سال میں ایک دفعہ اجلاس منعقد کر سکتا ہے۔ یہ مجلس صدر انجمن احمدیہ کے ماتحت نہیں۔ بلکہ اسی طرح براہ راست خلیفہ وقت سے تعلق رکھتی ہے۔ جس طرح صدر انجمن احمدیہ رکھتی ہے۔ گویا صدر انجمن احمدیہ ایک انتظامی انجمن ہے۔ اور مجلس مشاورت گویا ایک رنگ میں مجلس وضع قوانین کی قائم ہے۔ مگر یہ مشابہت صرف ایک جزوی مشابہت ہے ورنہ حقیقتہً مجلس مشاورت کو یہ پوزیشن حاصل نہیں ہے۔

۴۔ چوتھے مقامی انجمنیں ہیں جو ہر شہر یا قصبے میں (بعض صورتوں میں ضلع وار اور صوبہ وار اور ملک وار انجمنیں بھی ہیں) جہاں جہاں احمدی پائے جاتے ہیں قائم ہیں۔ یہ انجمنیں انتظامی لحاظ سے صدر انجمن احمدیہ کے نظام کا حصہ ہیں اور اپنے اپنے محدود حلقہ میں صدر انجمن احمدیہ والے فرائض سرانجام دیتی ہیں۔ مگر ایک کام ان کا یہ بھی ہے کہ اپنے اپنے حلقہ میں سے مجلس مشاورت کے لئے نمائندے منتخب کر کے بھجوائیں۔

(مخلص سلسلہ احمدیہ ص ۲۲۹ تا ۲۳۱)

چندہ جات کا نظام

سلسلہ کے چندہ جات کا یہ انتظام ہے کہ ہر احمدی سلسلہ کی خدمت اور اعانت کے لئے اپنی مالی حیثیت کے مطابق چندہ دیتا ہے۔ چندے کی کئی قسمیں ہیں۔

صدر انجمن احمدیہ کا مالی سال یکم جولائی سے شروع ہو کر ۳۰ جون کو اختتام پذیر ہوتا ہے۔

چندہ عام

یہ چندہ ہر کمانے والے احمدی پر واجب ہے اس چندہ کی شرح ایک آنہ فی روپیہ یعنی ۱۶/۱ مقرر ہے۔

چندہ وصیت

یہ چندہ صرف ایسے شخص یا افراد پر واجب ہوتا ہے جو بہشتی مقبرہ کے انتظام کے ماتحت سلسلہ کے حق میں وصیت کریں۔ اس چندہ کی شرح آمد کے ۱۰/۱ حصہ سے لے کر ۱۳/۱ حصہ تک ہے۔ اس چندہ کے علاوہ وصیت کرنے والے کو اسی شرح سے اپنی جائیداد کے حصہ کی بھی صدر انجمن کے حق میں وصیت کرنا ہوتی ہے۔

چندہ جلسہ سالانہ

چندہ جلسہ سالانہ جو سال میں ایک مہینہ کی آمد کا پندرہ فیصدی دینا ہوتا ہے۔ اور سالانہ آمد کا ۱۲۰/۱ حصہ

ہوتا ہے۔

چندہ تحریک جدید

اس چندہ سے تحریک جدید کے کاموں کو چلایا جاتا ہے اس مدد کا معیاری وعدہ حسب ضرورت مختلف اوقات میں مختلف مقرر ہوتا رہا ہے۔ لیکن اب تحریک جدید کے کام میں غیر معمولی وسعت، اضافے اور ضرورت کے پیش نظر معیاری وعدہ مالی وسعت اور استطاعت کے مطابق ہوتا ہے۔

چندہ وقف جدید

۱۹۵۸ء سے لے کر ۱۹۸۴ء تک چندہ وقف جدید کی کم از کم شرح بارہ روپے سالانہ تھی جبکہ ۱۹۸۴ء میں حضرت خلیفۃ المسیح الرابع رحمہ اللہ تعالیٰ نے چندہ وقف جدید کی کم از کم شرح ختم کر دی اور فرمایا کہ اپنی اپنی استطاعت کے مطابق چندہ وقف جدید ادا کیا جائے۔

دیگر متفرق چندہ جات

ان باقاعدہ چندوں کے علاوہ بہت سے خاص چندے بھی ہیں جو فقی اور خاص ضروریات کے لئے جمع کئے جاتے ہیں۔ اور یہ بھی بعض اوقات اچھے بھاری ہوتے ہیں۔ چندہ امانت برائے تربیت، سیدنا بلالؓ فنڈ، مریم شادی فنڈ، کفالت یتیمی فنڈ، چندہ بیوت الحمد سکیم، کوئی اہم زیر تعمیر پروجیکٹ وغیرہ۔ جو چندہ بھی مرکز میں آتا ہے وہ صدر انجمن کے خزانے میں ایک مستقل اور ذمہ دار افسر کی نگرانی میں رہتا ہے۔ جس کے ماتحت ایک خاص عملہ کام کرتا ہے اور خزانہ میں روپیہ کا ادخال اور پھر خزانے سے روپیہ کی برآمدگی باقاعدہ تحریری طریق پر عمل میں آتی ہے۔ اور ہر چیز کا پورا پورا ریکارڈ رکھا جاتا ہے۔

باب ہفتم

دیگر اہم ادارہ جات

دارالقضاء

جماعت احمدیہ کے اندرونی تنازعات کے فیصلہ کے لئے حضرت خلیفۃ المسیح الثانیؑ نے ۱۹۱۹ء میں صیغہ قضاء کی بنیاد ڈالی جس میں سلسلہ کے عالم باعمل اور معاملہ فہم لوگ بطور قاضی مقرر کئے گئے۔ ایسے احباب جو قاضی اول کے فیصلہ کے خلاف اپیل کرنے کے خواہاں ہوں۔ ایسی اپیلوں کی سماعت کے لئے دارالقضاء میں بورڈ قائم ہیں۔ اور آخری اپیل حضرت خلیفۃ المسیح کے پاس ہوتی ہے۔ حکومتی عدالتوں میں صرف ایسے تنازعات پیش ہوتے ہیں جو یا تو محض دیوانی حقوق کا رنگ رکھتے ہوں اور یا وہ حکومت وقت کے ماتحت قابل دست اندازی پولیس نہیں سمجھے جاتے۔ اس صیغہ کے قیام سے بڑا فائدہ یہ ہوا کہ اول تو گویا گھر کا فیصلہ گھر میں ہی ہو جاتا ہے اور سرکاری عدالتوں میں روپیہ اور وقت ضائع نہیں کرنا پڑتا۔ دوسرے جو ناگوار اثرات اخلاقی لحاظ سے قانونی عدالتوں کی فضا میں پیدا ہو سکتے ہیں ان سے جماعت کے لوگ محفوظ ہو گئے۔ تیسرے بعض اوقات مقدمات کے نتیجے میں جو ایک صورت پارٹی بندی کی پیدا ہونے لگتی ہے اس کا خطرہ جاتا رہا۔ جماعت کے دشمنوں نے اس صیغہ کے قیام پر بہت شور مچایا ہے کہ گویا جماعت احمدیہ نے ایک نئی حکومت قائم کر لی ہے اور لوگوں کے لئے سرکاری عدالتوں میں جانے کا رستہ بند کر دیا گیا ہے۔ اور حکومت کو بھی طرح طرح کی رپورٹوں سے بدظن کرنے کی کوشش کی گئی۔ مگر سمجھدار طبقہ محسوس کرتا ہے کہ یہ ایک بہت مفید نظام ہے جس میں ایک طرف تو حکومت اس بات کو پسند کرتی ہے کہ لوگ آپس میں خود فیصلہ کر لیا کریں۔ اور دوسری طرف جماعت کے اندرونی تنازعات کے تصفیہ کا ایک بہت سہل اور عمدہ اور سستا رستہ نکل آیا ہے۔ جماعت کے اس نظام میں دو خصوصیتیں ہیں۔ اول یہ کہ صیغہ قضا کے تمام مقدمات شریعت دین حق کے مطابق تصفیہ پاتے ہیں۔ دوسرے یہ کہ اس میں اہل مقدمہ سے کوئی فیس چارج نہیں کی جاتی بلکہ ہر مقدمہ سلسلہ کے خرچ پر مفت کیا جاتا ہے کیونکہ یہی قدیم سے دین کا طریق ہے۔ (از سلسلہ احمدیہ صفحہ ۳۶۲، مصنفہ حضرت مرزا بشیر احمد صاحب)

دارالقضاء کا نظام

حضرت خلیفۃ المسیح الثانیؑ المصلح الموعود نے اپنے عہد مبارک میں جماعت کے انتظامی ڈھانچے کی بنیاد رکھی اور یکم جنوری 1919ء کو باقاعدہ طور پر مختلف صیغہ جات قائم فرمائے۔ اس اعلان میں قضاء کے قیام کا ذکر بھی تھا مگر 17 جنوری 1919ء کے اخبار ”الحکم“ سے پتہ چلتا ہے کہ اس نئے نظام کے حوالے سے حضرت

خلیفۃ المسیح الثانی 1918ء میں ہی ایک جامع اور مکمل خاکے کا اعلان کر دیا تھا۔

(بحوالہ اخبار الحکم 7 جنوری 1919ء صفحہ 7، 5)

تاہم صیغہ قضاء کا باقاعدہ طور پر قیام یکم جنوری 1919ء کو ہی قرار دیا گیا ہے۔ صیغہ قضاء کے قیام کا اعلان کرنے کے ساتھ ہی قضاء کیلئے مکرم قاضی امیر حسین صاحب مکرم مولوی فضل دین صاحب اور مکرم میر محمد اسحاق صاحب کو مقرر فرمایا۔

شروع میں قضاء کا طریق کار یہ تھا کہ قاضی اول کے فیصلہ کے خلاف مرافعہ اولیٰ میں دو قاضی صاحبان اپیل کی سماعت کرتے تھے جن کا تقرر انچارج محکمہ قضاء کرتا تھا۔ مرافعہ اولیٰ کے فیصلہ کے خلاف اپیل کی سماعت خود حضرت خلیفۃ المسیح الثانی کیا کرتے تھے۔ مورخہ 20 اکتوبر 1939ء کو حضور نے اپیلوں کی سماعت کیلئے ایک بورڈ قائم فرمایا اور بورڈ کے فیصلہ کے خلاف اپیل کی اجازت نہ تھی مگر حضور نے مورخہ 13 رجون 1942ء کو ایک ارشاد میں بورڈ کے فیصلہ کے خلاف بورڈ کی اجازت سے حضور کے پاس اپیل کرنے کی اجازت مرحمت فرمادی۔ چنانچہ اس سلسلہ میں حضور نے درج ذیل ارشاد فرمایا کہ

”بعض اوقات دیکھا گیا ہے کہ اپیلیں سننے کیلئے جو بورڈ مقرر کیا گیا ہے ان کے فیصلے میں شرعی احکام کی بناء پر نظر ثانی کرنے اور ان کو ترمیم کرنے کی ضرورت ہوتی ہے۔ جہاں ایسی صورت موجود ہو تو فریق مقدمہ بورڈ کے پاس میرے پاس اپیل کرنے کے لئے درخواست کرے اگر بورڈ اجازت دے تو ایسی اپیل میرے پاس باقاعدہ ہو سکے گی۔ لیکن اگر بورڈ اجازت نہ دے تو اس حکم کا بطور استصواب میرے پاس اپیل ہو سکے گی مگر اس میں فریقین کے حاضر ہونے کی اجازت نہ ہوگی صرف ایک دفتری استصواب ہوگا۔ پھر اگر اجازت ہو تو اپیل باقاعدہ ہو سکے گی۔“

حضرت خلیفۃ المسیح الثانی کی بیماری تک یہی طریق جاری رہا۔ بیماری کے ایام میں حضور نے مورخہ 28 نومبر 1955ء کو درج ذیل ارشاد فرمایا۔

”میری طاقت نہیں کہ مقدمات کو سنوں۔ وہی فیصلہ آخری ہوگا جو بورڈ قضاء کا ہوگا۔ میں تفسیر کا کام کر رہا ہوں۔ وقت بھی نہیں اور صحت بھی ابھی نہیں۔ جس کو اعتراض ہو وہ عدالتوں میں جاسکتا ہے۔“

(رجسٹر نمبر 3 صفحہ 1)

مورخہ 25 اکتوبر 1956ء کو دوبارہ مکرم ناظم صاحب دارالقضاء کی چٹھی پر مکرم پرائیویٹ سیکرٹری صاحب نے اطلاع بھجوائی کہ ”ابھی حضور کی صحت اس قابل نہیں ہوئی کہ مقدمات کو سن سکیں اس لئے حسب سابق بورڈ کا ہی فیصلہ آخری ہوگا۔ لیکن حضور نے اس امر کو پسند کیا کہ حضور کی جگہ آئندہ بورڈ کا فل بئج ایسے

معاملات کی سماعت کیا کرے لیکن یہ امر بھی ملحوظ رہے کہ ایسا کرنے کی وجہ سے زیادہ نہ ہوا کرے اور معاملات کا جلد فیصلہ کر دیا جائے کرے۔“

(دستخط عبدالرحمن پرائیویٹ سیکرٹری خلیفہ المسیح الثانی)

حضرت خلیفہ المسیح الثانی (اللہ تعالیٰ آپ سے راضی ہو) کی وفات تک یہ طریق جاری رہا۔

حضرت خلیفہ المسیح الثالث رحمہ اللہ نے مورخہ 30 اپریل 1966ء کو درج ذیل ارشاد فرمایا۔

”حضرت مصلح موعود خلیفہ المسیح الثانی آخری چندہ سالوں میں اپنی بیماری کی وجہ سے بورڈ قضاء کے

فیصلوں کے خلاف اپیل کی سماعت نہ فرماتے تھے اس لئے بورڈ کا فیصلہ آخری فیصلہ ہوتا تھا مگر اب بورڈ قضاء کے ہر فیصلے کی اپیل میرے پاس ہو سکے گی خواہ معیاد اپیل گزر چکی ہو۔ جس کا فیصلہ میں خود کروں گا۔“

(رجسٹر نمبر 5 صفحہ 5)

حضرت خلیفہ المسیح الثالث رحمہ اللہ تعالیٰ نے بھی اپنے عہد مبارک میں کچھ قضائی فیصلہ جات فرمائے

جن کی کچھ فائلیں دفتر دارالقضاء میں محفوظ ہیں۔

حضرت خلیفہ المسیح الرابع رحمہ اللہ نے مورخہ 7 جولائی 1982ء کو بورڈ قضاء کے متعلق درج ذیل

ہدایات فرمائیں۔

1- خلیفہ وقت کا یہ حق ہے کہ جس کیس میں چاہے بورڈ قضاء کے فیصلہ کے خلاف اپیل سن سکے سوائے

اس کے کہ وہ خود پارٹی ہو۔ لیکن عام دستور یہ ہوگا۔

2- اگر بورڈ قضاء تین ممبروں پر مشتمل ہو تو ان کے فیصلہ کے خلاف اپیل بورڈ قضاء ہی سن سکے گا۔ لیکن

اس مرتبہ اپیل سننے والے مصنفین کی تعداد پانچ ہوگی۔

3- اگر بورڈ قضاء پانچ ممبروں پر مشتمل ہو اور ان کا فیصلہ متفقہ ہو تو اس فیصلہ کے خلاف کوئی اپیل خلیفہ

وقت کو پیش نہیں کی جائے گی۔

4- اپیل سننے والے بورڈ کی تشکیل صدر بورڈ قضاء کریں گے۔

5- اگر بورڈ قضاء کے ممبران میں اختلاف پایا جاتا ہو تو اس بات کے فیصلہ سے پہلے کہ خلیفہ وقت اپیل

سنے گا یا نہیں وہ فیصلہ کے دلائل اور وجہ اختلاف سے آگاہی حاصل کرے گا جس کے بعد اپیل کو سننے یا نہ سننے کا

فیصلہ کرے گا۔

6- جب تک کوئی خلیفہ اس طریق کو نہ بدلے یہی طریق جاری رہے گا۔ (رجسٹر نمبر 4 صفحہ 21)

اس وقت مرکزی دارالقضاء میں قضاء کی تشکیل کچھ یوں ہے۔

- 1- قاضی اول - (جن کا تقرر ناظم دارالقضاء کرتے ہیں)
 - 2- مرافعہ اولی - دو قاضی صاحبان (جن کا تقرر ناظم دارالقضاء کرتے ہیں)
 - 3- بورڈ مرافعہ ثانیہ تین ممبران ہوتے ہیں ایک صدر دو ممبران (جن کا تقرر صدر قضاء بورڈ ممبران بورڈ میں سے کرتے ہیں)
 - 4- بورڈ مرافعہ عالیہ: اس کا تقرر بھی صدر قضاء بورڈ کرتے ہیں (ایک صدر باقی ممبران)
- ☆ بورڈ مرافعہ عالیہ کا فیصلہ اگر اختلافی ہو تو اس کی اپیل دارالقضاء کے ذریعہ حضور کی خدمت میں صدر صاحب بورڈ قضاء پیش کرتے ہیں۔ اگر فیصلہ متفقہ ہو اور کوئی فریق نظر ثانی کی درخواست دائر کرے تو بورڈ فیصلہ کنندہ کے پاس ہی پیش ہوتی ہے۔

☆ ایک بورڈ دوسرے بورڈ کے فیصلہ کو منسوخ نہیں کر سکتا۔

☆ بہت سے بیرونی ممالک میں بھی اللہ تعالیٰ کے فضل سے قضاء کا نظام مستحکم ہو چکا ہے۔ جو خلیفہ المسیح کی زیر نگرانی اپنے فرائض بجلا رہا ہے۔ تاہم قواعد کی رو سے ان کے فیصلوں کے خلاف اپیلیں مرکزی دارالقضاء ربوہ میں دائر ہوتی ہیں۔ بیرون ممالک میں قضاء کا جو نظام قائم ہے اس کے لئے قواعد تحریک جدید میں باقاعدہ قواعد موجود ہیں۔ بیرون ممالک میں صرف دو مراحل ہیں قاضی اول اور مرافعہ اولی۔ اس کے بعد اپیل مرافعہ عالیہ کے لئے مرکزی دارالقضاء ربوہ میں دائر ہوتی ہے۔ جبکہ مرکزی دارالقضاء میں چار مراحل ہیں قضاء اول، مرافعہ اولی، مرافعہ ثانیہ اور مرافعہ عالیہ۔ ہالی معاملات کے مقدمات درجہ بدرجہ مرافعہ عالیہ تک پہنچتے ہیں جبکہ خلع کے مقدمات کے متعلق حضرت خلیفۃ المسیح الثانی نے مورخہ 17 فروری 1946ء کو ارشاد فرمایا تھا۔

”آئندہ خلع کے ہر مقدمہ کی اپیل براہ راست پیش کی جایا کرے۔“ (رجسٹر نمبر 2 الف صفحہ 103)

اس لئے خلع کے مقدمات میں یہ اپیلیں بورڈ مرافعہ عالیہ میں پیش ہوتی ہیں جبکہ بورڈ مرافعہ عالیہ کے اختلافی فیصلہ کی صورت میں اپیل خلیفۃ المسیح کی خدمت میں پیش ہوتی ہے۔

حضرت خلیفۃ المسیح الخامس ایدہ اللہ تعالیٰ نے مورخہ 15 دسمبر 2010ء کو آئندہ کیلئے قضاء کے قواعد میں درج ذیل قاعدہ کا اضافہ فرمایا ہے۔

”قضاء میں آنے والے ہر مقدمہ کے فریقین سے آئندہ باضابطہ قانونی ثالثی نامہ لکھوایا جائے گا۔ اگر وہ ثالثی نامہ نہ لکھیں تو انہیں سرکاری عدالت میں جانے دیا جائے اور آئندہ ایسے اشخاص کے کسی مقدمہ کی قضاء میں سماعت نہ کی جائے۔“

اس وقت ممبران بورڈ قضاء مرکزیہ کی تعداد 21 ہے۔

اس وقت دارالقضاء میں 24 مرکزی قاضی صاحبان اپنے فرائض انجام دینے کی توفیق پارہے ہیں۔ قاضی صاحبان کے علاوہ عائلی معاملات میں لوگوں کی مدد کے لئے 7 مریمان اور ایک معلم وقف جدید بطور نمائندہ خدمات سرانجام دے رہے ہیں۔ فیملی کیسز کے علاوہ دیگر معاملات میں سرکاری وکلاء لوگوں کی معاونت کے لئے قضاء میں پیش ہوتے ہیں۔ تاہم کسی بھی وکیل کے لئے ضروری ہے کہ وہ قضاء میں پیش ہونے سے قبل مکرم صدر صاحب بورڈ قضاء مرکزیہ سے اس کی اجازت حاصل کرے جس کا باقاعدہ ایک طریق کار ہے۔ یہ منظوری ناظم دارالقضاء کے دستخطوں سے جاری کی جاتی ہے۔

یکم جنوری 2006ء سے دارالقضاء ربوہ میں رجسٹرڈ ہونے والے کیسز کا جملہ ریکارڈ اللہ تعالیٰ کے فضل سے کمپیوٹرائزڈ ہو چکا ہے جس کو روزانہ کی بنیادوں پر اپ ڈیٹ کیا جاتا ہے۔ الحمد للہ علی ذالک (استفادہ از انعام یافتہ مقالہ بعنوان: حضرت مصلح موعود کے قضائی فیصلے ”مرتبہ مکرم و محترم نصیر احمد

چوہدری صاحب مربی سلسلہ قاضی و نائب ناظم دارالقضاء ربوہ)

تنفیذ: دارالقضاء کے فیصلہ پر عملدرآمد بذریعہ نظارت امور عامہ کروایا جاتا ہے۔ جب کسی مقدمہ کا فائل فیصلہ ہو جاتا ہے اور فریقین کے لئے مزید کسی بھی سطح پر اپیل کرنے کا حق باقی نہیں رہتا۔ یا کوئی فریق اپیل کے حق کے باوجود اپیل کرنا نہیں چاہتا۔ تو اس مقدمہ کے فیصلہ پر عملدرآمد کیلئے فریقین میں سے کوئی ایک فریق دارالقضاء میں متعلقہ مقدمہ کے فیصلہ پر عملدرآمد کے لئے تحریراً درخواست پیش کرتا ہے۔ جس پر دارالقضاء متعلقہ مقدمہ کے فیصلہ کو بغرض تنفیذ نظارت امور عامہ کی طرف بھجوا دیتی ہے اور پھر نظارت امور عامہ اس فیصلہ کے مطابق فریقین سے عملدرآمد کرواتی ہے۔

دارالقضاء کے فیصلہ پر عملدرآمد نہ کرنے کی صورت میں متعلقہ فریق کو تعزیر ہو سکتی ہے۔ لہذا دارالقضاء کے فیصلہ پر فریقین کیلئے عملدرآمد کرنا ضروری ہوتا ہے۔

بہشتی مقبرہ کا قیام

۱۹۰۵ء کے آخر میں حضرت بانی سلسلہ کو اپنی وفات سے متعلق بڑی کثرت سے الہامات شروع ہو گئے۔ چنانچہ سب سے پہلے ۱۸ اکتوبر ۱۹۰۵ء کو آپ نے دیکھا کہ آپ کے سامنے ایک برتن میں مصفیٰ اور ٹھنڈا پانی پیش کیا گیا۔ جو بقدر دو یا تین گھونٹ کے تھا۔ اور اس کے ساتھ ہی آپ کو الہام ہوا۔ ”آبِ زَنْدُكِي“ یعنی یہ تیری بقیہ زندگی کا پانی ہے۔ اس کے بعد الہام ہوا۔ ”قَلِّ مِيعَادُ رَبِّكَ“ یعنی تیری زندگی کی میعاد تھوڑی رہ گئی ہے۔ اور اس کے ساتھ ہی یہ الہام ہوا۔ ”خدا کی طرف سے بہت اداسی چھا گئی۔“ پھر ۲۹ نومبر ۱۹۰۵ء کو الہام ہوا۔ ”قَرُبَ اَجَلُكَ الْمُقَدَّرُ وَلَا نَبْقَى لَكَ مِنَ الْمُخْرِيَاتِ ذِكْرًا“ یعنی تیری مقدر وفات کا وقت قریب آ گیا اور ہم تیرے پیچھے کوئی رسوا کرنے والی بات نہیں رہنے دیں گے پھر ۱۴ دسمبر ۱۹۰۵ء کو الہام ہوا۔ ”جَاءَ وَفْتَنَكَ وَنَبْقَى لَكَ الْاَيَاتُ السِّنَانُ“ یعنی تیرا وقت آن پہنچا ہے۔ اور ہم تیرے پیچھے تیری تائید میں روشن نشانات قائم رکھیں گے۔ اسی طرح اور بھی بہت سے الہامات ہوئے جن سے صاف ظاہر ہوتا ہے کہ اب آپ کی وفات کا وقت بالکل قریب آ گیا ہے۔

اس پر آپ نے ”رسالہ الوصیۃ“ کے عنوان سے ایک وصیت لکھ کر شائع فرمائی اور اس میں ان سارے الہامات کو درج کر کے اس بات کو ظاہر کیا کہ اب میری وفات کا وقت قریب آ گیا ہے۔ اور آپ نے اپنی تعلیم کا خلاصہ بیان کر کے جماعت کو نصیحت فرمائی۔ کہ وہ آپ کے بعد آپ کی لائی ہوئی تعلیم پر قائم رہے اور درمیانی ابتلاؤں سے نہ ڈرے کیونکہ ابتلاؤں کا آنا بھی سنت اللہ کے ماتحت ضروری ہوتا ہے۔ اور آپ نے لکھا کہ نبی کا کام صرف تخم ریزی تک محدود ہوتا ہے۔ پس میرے ذریعے سے یہ تخم ریزی ہو چکی ہے اور اب اللہ تعالیٰ کے فضل سے یہ بیج بڑھے گا اور پھولے گا اور ہر ایک طرف سے اس کی شاخیں نکلیں گی۔ اور ایک بڑا درخت ہو جائے گا۔ آپ نے یہ بھی لکھا کہ بسا اوقات ایک نبی کی وفات ایسے وقت میں ہوتی ہے جو بظاہر ایک ناکامی کا خوف اپنے اندر رکھتا ہے اور مخالف لوگ ہنسی اور ٹھٹھا اور طعن و تشنیع سے کام لیتے ہیں اور سمجھتے ہیں کہ بس اب یہ سلسلہ مٹ گیا۔ اور بعض کمزور مومن بھی ڈگمگانے لگتے ہیں۔ تب خدا تعالیٰ اپنی دوسری قدرت کو ظاہر فرماتا ہے اور خلفاء کے ذریعے بظاہر گرتی ہوئی عمارت کو اپنی طاقت اور نصرت کا ثبوت دیتا ہے اور دشمن کی خوشی خاک میں مل جاتی ہے۔

اس کے علاوہ حضرت بانی سلسلہ نے اپنی اس وصیت میں خدا کے حکم سے جماعت کے لئے ایک خاص

مقبرہ کی بھی تجویز فرمائی۔ جس کا نام آپ نے بہشتی مقبرہ رکھا۔ دراصل اس مقبرہ کے متعلق آپ کو کئی سال پہلے سے رویا ہو چکا تھا۔ اور آپ کو بتایا گیا تھا کہ جماعت کے خاص مخلصین کے لئے جو خدا کی نظر میں بہشتی ہیں۔ ایک علیحدہ قبرستان ہونا چاہئے تاکہ وہ ایک یادگار ہو اور بعد میں آنے والی نسلیں اسے دیکھ کر اپنے ایمانوں کو تازہ کریں۔ اور آپ اس عرصہ میں اس کے جائے وقوعہ اور زمین وغیرہ کے بارے میں غور فرماتے رہے تھے۔ لیکن حضرت مولوی عبدالکریم صاحب سیالکوٹی کی وفات ہوئی اور خود آپ کو اپنی وفات کے بارے میں بھی کثرت کے ساتھ الہامات ہوئے تو آپ نے اس تجویز کے متعلق عملی قدم اٹھایا اور قادیان سے جنوبی جانب اپنے باغ کے ساتھ ایک قطعہ اراضی تجویز کر کے اس میں اس مقبرہ کی بنیاد قائم کی۔ اور حضرت مولوی عبدالکریم صاحب کو جنہیں عارضی طور پر ایک بکس میں دوسری جگہ دفن کر دیا گیا تھا۔ اس نئے مقبرہ کی طرف منتقل کر دیا گیا۔ اس مقبرہ کے قیام کے وقت آپ نے خدا سے الہام پا کر اس مقبرہ میں دفن ہونے کے لئے چند شرطیں بھی لگا دیں۔ جو حسب ذیل ہیں:-

۱۔ اول یہ کہ اس مقبرہ میں دفن ہونے والا ایک سچا اور مخلص مومن ہو جو متقی ہو اور محرمات سے پرہیز کرنے والا ہر قسم کے شرک اور بدعت سے پاک ہو۔

۲۔ دوم یہ کہ وہ اسلام اور احمدیت کی خدمت کے لئے اپنی جائیداد کا کم از کم دوواں حصہ اور زیادہ سے زیادہ تیسرا حصہ پیش کرے اور اس بارے میں ایک باقاعدہ وصیت کر کے اپنے مال کا یہ حصہ سلسلہ کے نام پر لکھ دے۔ مگر آپ نے تصریح کی کہ کوئی شخص کسی قسم کی جائیداد نہ رکھتا ہو تو پھر صرف شرط اول کافی ہوگی۔ بشرطیکہ یہ ثابت ہو کہ ایسا شخص اپنی زندگی کو دین کے لئے وقف رکھتا تھا۔

خلافت لائبریری

تاریخ احمدیت کا مطالعہ کرنے سے یہ بات بڑی نمایاں نظر آتی ہے کہ افراد جماعت میں ہمیشہ سے علمی تحقیق کا ذوق رہا ہے۔ یہی وجہ ہے کہ انفرادی اور اجتماعی سطح پر بڑی کثرت سے لائبریریوں کے قیام کی طرف رجحان رہا ہے۔ قادیان دارالامان میں بھی ایک مرکزی لائبریری قائم تھی۔ اسی شوق کے پیش نظر حضرت خلیفۃ المسیح الثانی نے ۱۹۵۲ء کی مجلس مشاورت کے موقع پر ارشاد فرمایا کہ آئندہ کے لئے صدر انجمن احمدیہ کی مرکزی لائبریری اور حضور کی لائبریریوں کو یکجا کیا جائے۔ چنانچہ اسی ہدایت کے مطابق مئی ۱۹۵۲ء میں مرکزی سطح پر اس لائبریری کا قیام عمل میں آیا۔ شروع شروع میں یہ لائبریری حضور کی ہدایت کے مطابق پرائیویٹ

سیکرٹری کے تین کمروں میں منتقل کی گئی۔ بعد میں اس امر کی بڑی شدت سے ضرورت محسوس کی گئی کہ ربوہ میں ایسی لائبریری تعمیر کی جائے جس سے عوام الناس کے علاوہ طلباء بھی بھرپور استفادہ کر سکیں۔ چنانچہ اس مقصد کے پیش نظر ۱۸ جنوری ۱۹۷۰ء کو سیدنا حضرت خلیفۃ المسیح الثالثؒ نے خلافت لائبریری کا سنگ بنیاد رکھا جس کا ۱۳ اکتوبر ۱۹۷۱ء کو افتتاح ہوا۔ اس موقع پر حضور نے فرمایا:-

”یہ اتنی اہم چیز ہے کہ ہمارے سارے کام اس سے وابستہ ہیں تبلیغ دین حق، مخالفوں کے اعتراضات کے جواب، تربیت، یہ سب کام لائبریری سے ہی تعلق رکھتے ہیں۔“

لائبریری کی تعمیر، فرنیچر اور دیگر تمام ضروریات کے اخراجات فضل عمر فاؤنڈیشن نے ادا کئے۔ لائبریری کے انتظامات کو چلانے کیلئے ایک کمیٹی مقرر ہے۔ اس کمیٹی کے حضرت خلیفۃ المسیح الرابعؒ نے درج ذیل فرائض متعین فرمائے ہیں:-

”لائبریری کی جملہ مالی اور انتظامی امور کی تمام تر ذمہ داری اس کمیٹی پر ہوگی۔ جس طرح کمپنیوں کے بورڈ کام کرتے ہیں اسی طرح یہ کمیٹی کام کرے۔ بجٹ بنائے۔ سب کمیٹیوں کا تقرر کرے۔ انتظام کو احسن رنگ میں چلانے کے لئے تجاویز زیر غور لائے اور ان سب امور پر عمل درآمد کی ذمہ دار ہو۔ لائبریرین اس کمیٹی کے ممبر ہوں گے اور کمیٹی کے تمام فیصلوں پر عملدرآمد کروانے کے پابند اور کمیٹی کے سامنے جواب دہ ہوں گے۔ کمیٹی اپنے اجلاسات کی رپورٹیں آخری منظوری کے لئے مجھے بھجوا دیا کرے گی۔“

(ریزیولیشن صدر انجمن احمدیہ غ۔ م مورخہ ۳ اگست ۱۹۸۳ء)

خلافت لائبریری انتظامی لحاظ سے صدر انجمن احمدیہ کے تحت ہے۔

اس لائبریری میں ڈیڑھ لاکھ سے زائد کتب ہیں۔ لائبریری میں کتب کی ترتیب بین الاقوامی ڈی۔ ڈی۔ سی سسٹم کے تحت مضامین کے اعتبار سے کی گئی ہے۔ ترتیب اوپن شیلف ہے۔ یعنی قارئین کو کتب تک براہ راست رسائی حاصل ہے جہاں سے اپنی پسند کی کتب تلاش کر سکتے ہیں۔ لائبریری میں ڈکشنری کیٹلاگ بنایا گیا ہے۔ مصنف، عنوان اور مضمون کے تحت تین کارڈ بنائے جاتے ہیں۔ ہر کتاب کے کیٹلاگ کے لئے ALA کیٹلاگ روز کو مد نظر رکھا جاتا ہے۔ لائبریری سے دو کتب پندرہ یوم کے لئے ایشوکی جاتی ہیں۔

مطالعہ کنندگان:- قارئین کو لائبریری میں مطالعہ کی سہولت حاصل ہے۔ مستورات کے لئے الگ جگہ کا انتظام کیا گیا ہے۔ اور طلباء اور ریسرچ کرنے والوں کے لئے ریسرچ سیل بنائے گئے ہیں۔ اخبارات کے مطالعہ کے لئے الگ جگہ پر انتظام کیا گیا ہے۔ جہاں پر پندرہ کے قریب روزانہ اخبارات آتے ہیں۔ اور

اوسطاً روزانہ تین صد افراد مطالعہ کے لئے تشریف لاتے ہیں۔ رسائل کے لئے الگ کمرہ میں انتظام کیا گیا ہے۔ جہاں پر تقریباً سو ہفتہ وار ماہانہ اردو، انگریزی اور دیگر زبانوں میں رسائل آتے ہیں۔

ٹیکسٹ بکس سیکشن :- حضرت خلیفۃ المسیح الثالث نے ۱۹۸۱ء میں طلباء و طالبات کے لئے اس سیکشن کا اجراء فرمایا۔ جہاں پر ایم۔ اے۔ ایم ایس۔ سی میڈیکل اور انجینئرنگ کے طلباء کو کورس کی کتب مہیا کی جاتی ہیں۔ اس سیکشن میں کتب کی تعداد ۸۳۸۹ ہے جبکہ ۱۱۸۲ طلباء و طالبات اس سیکشن کے ممبر ہیں۔ یہاں سے طلباء کو ایک وقت میں چار کتب دو ماہ کے لئے جاری کی جاتی ہیں اور دوسرے طلباء کو ضرورت نہ ہونے کی صورت میں دوبارہ جاری کر دی جاتی ہیں۔

بچوں کا سیکشن :-

حضرت خلیفۃ المسیح الثالث فرماتے ہیں :-

”بچوں کے لئے مثلاً بعض اچھی کہانیاں ہیں جو ان کے اخلاق کو خراب کرنے والی نہ ہوں۔ سنوارنے والی ہوں یہ بھی بڑی مفید چیز ہے۔ بچوں کا اپنا سیکشن علیحدہ ہو سکتا ہے۔ دراصل یہ معاملہ ذرا سوچ کر طے کرنے والا ہے۔ ابھی تک تو میرے ذہن میں نہیں کہ ہماری جماعت میں ایسے دوست ہیں جن کے اس قسم کے دماغ ہوں اور وہ بچوں کے لئے مفید کتابوں کا انتخاب کر سکیں لیکن یہ ایک اہم ضرورت ہے کہ ہر عمر کے بچے دماغ کے لئے علیحدہ کہانی چاہئے۔“

اسی طرح حضرت خلیفۃ المسیح الرابع حضرت مرزا طاہر احمد صاحب نے فرمایا :-

”بچوں کے لئے باہر کی دنیا سے بھی جدید کتب حاصل ہونی چاہئیں۔

جن میں بہترین تصویروں کے ساتھ عام معلومات مہیا کی جاتی ہیں۔“

(ارشادات حضرت مرزا طاہر احمد صاحب امام جماعت احمدیہ ۸۲-۱۱-۳۰)

بچوں کے مطالعہ کے لئے الگ سیکشن قائم ہے اس میں اردو، انگریزی کی ۱۵۶۸۳ کتب ہیں جبکہ ۵۲۱۸ بچے اس سیکشن کے ممبر ہیں اوسطاً روزانہ ایک صد بچے اس سیکشن سے کتب حاصل کرتے اور مطالعہ کے لئے تشریف لاتے ہیں۔ فروری ۱۹۸۹ء میں حضرت مرزا طاہر احمد صاحب امام جماعت احمدیہ رحمہ اللہ تعالیٰ کی خدمت میں جگہ کی کمی کے باعث اس سیکشن کی نئی عمارت کے لئے لکھا گیا۔ حضور نے جواب میں تحریر فرمایا :-

”بچوں کے لئے بے شک لائبریری کے ساتھ والی جگہ پر ریڈنگ روم بنائیں۔ اجازت ہے۔ لیکن

بچوں کے شوق کو چلا دینے کی خاطر ان کے لئے مفید اور معلوماتی ویڈیوز کا بھی انتظام ہونا چاہئے اس سے ان کا علم بھی بڑھے گا اور دلچسپی ہوگی۔ میں خود بھی یہاں سے بچوں کے لئے ویڈیوز کے بارہ میں پتہ کروا رہا ہوں۔
ملنے پر بھجوا دی جائیں گی۔“ (ارشاد حضور فروری ۱۹۸۹ء)

حضور کے اس ارشاد کی تعمیل میں لائبریری میں ویڈیو پروگرام شروع کر دیا گیا ہے۔

فوٹو سٹیٹ:۔ لائبریری میں موجود پرانے جماعتی اخبارات و رسائل کو ان کی خستہ حالت کے پیش نظر فوٹو سٹیٹ کے ذریعہ محفوظ کرنے کے لئے کام ۱۹۸۱ء میں شروع کیا گیا تھا شروع میں یہ کام بازار سے کروایا جاتا رہا۔ ۱۹۸۳ء میں لائبریری کے لئے نئی فوٹو سٹیٹ مشین خریدی گئی۔ اس وقت تک مسودات و تحریرات حضرت اقدس کے تین سیٹ، کتب حضرت بانی سلسلہ ایڈیشن اول مکمل دو سیٹ۔ اصل اشتہارات بانی سلسلہ کے علاوہ الحکم ۱۸۹۷ء تا ۱۹۴۳ء (مکمل) بدر ۱۹۰۳ء تا ۱۹۱۳ء (مکمل) ریویو اردو و انگریزی ۱۹۴۷ء تک۔
تشیخ الاذہان ۱۹۰۶ء تا ۱۹۲۱ء (مکمل) الفصل ۱۹۱۳ء تا ۱۹۵۲ء۔ رجسٹر روایات ۱۳ عدد دو سیٹ مکمل فوٹو سٹیٹ ہو چکے ہیں۔

لیمینیشن:۔ لیمینیشن مشین کے ذریعہ پرانے اخبارات و رسائل کے اوپر پلاسٹک چڑھا کر محفوظ کیا جاتا ہے۔ لائبریری میں یہ کام ۱۹۸۳ء میں شروع کیا گیا۔ اب تک درج ذیل کام ہو چکا ہے۔
کتب حضرت بانی سلسلہ ایڈیشن اول مکمل سیٹ۔ اصل اشتہارات حضرت بانی سلسلہ۔ الحکم ۱۸۹۷ء تا ۱۹۴۳ء (مکمل)۔ البدر ۱۹۰۳ء تا ۱۹۱۳ء (مکمل) ریویو انگریزی، اردو ۱۹۴۷ء تک۔ تشیخ الاذہان ۱۹۰۶ء تا ۱۹۲۱ء (مکمل) الفصل ۱۹۱۳ء تا ۱۹۴۰ء۔

جلد بندی:۔ لائبریری میں جلد بندی کا انتظام ہے جہاں پر جلد بندی کا تمام ساز و سامان میسر ہے۔ حال ہی میں رنگ بانڈنگ (Ring Binding) کی ایک مشین خریدی گئی ہے۔ جبکہ قبل ازیں کتب کے اوپر پلاسٹک کور چڑھانے کے لئے بھی ایک مشین خریدی گئی تھی۔
مائیکروفلم:۔ سلسلہ کے پرانے اخبارات کو فوٹو سٹیٹ اور لیمینیشن کے علاوہ اب اس تمام مواد کو مائیکروفلم کے ذریعہ محفوظ کیا جا رہا ہے۔

نایاب تحریرات اور قلمی نسخے:۔ (۱) خلافت لائبریری میں حضرت بانی سلسلہ عالیہ احمدیہ کی چند کتب کے اصل مسودات بھی محفوظ ہیں۔ نیز پہلا رجسٹر بیعت ۱۸۸۹ء خود نوشتہ کاپی الہامات حضرت بانی سلسلہ۔ خود نوشتہ رجسٹر متفرق یادداشتیں۔ حضور کے زیر استعمال بخاری شریف اور تعطیر الانام (جن پر حضور کے

نوٹس ہیں) محفوظ ہیں۔ نیز خطوط حضرت بانی سلسلہ بنام حضرت مولوی عبداللہ سنوری صاحب جن کی تعداد اڑسٹھ ہے محفوظ ہیں۔ پہلا خط ۱۸۸۴ء کا ہے۔

(۲) حضرت فضل عمر کے مختلف مضامین کی تحریرات کے علاوہ اہم کتب کے مسودات اور خطبات کے اصلاح شدہ مسودات محفوظ ہیں۔

(۳) لائبریری میں ۱۵۳ نایاب قلمی نسخے محفوظ ہیں جن میں سے اکثر حضرت مولانا نور الدین صاحب نے اپنے شوق سے ایک کثیر رقم خرچ کر کے حاصل کئے تھے۔

تصاویر:۔ لائبریری کے اس سیکشن میں اکثر وہ نایاب تصاویر ہیں جو کہ ائمہ جماعت احمدیہ لائبریری میں محفوظ کرنے کی غرض سے ارسال کرتے رہے۔ گزشتہ سالوں میں اس سیکشن میں رفقاء حضرت اقدس کی تصاویر شامل کی تھیں۔ علاوہ ازیں اہم جماعتی تصاویر حاصل کر کے ریکارڈ مکمل کیا گیا ہے۔ ۱۹۸۸ء میں ہندوستان سے مختلف مقدس مقامات کی تصاویر حاصل کی گئیں۔

اخبارات و رسائل:۔ لائبریری میں جو اخبارات و رسائل آتے ہیں انہیں پڑھ کر جماعت کے متعلق خبروں کے تراشے جات تیار کر کے محفوظ کئے جاتے ہیں۔ یہ کام گذشتہ سو سال سے جاری ہے۔ حضرت بانی سلسلہ کے محفوظ کردہ چند تراشے بھی لائبریری میں موجود ہیں۔ نیز پرانے اخبارات کو باقاعدہ فائل کیا جاتا ہے۔ اور بعد میں اس کی جلد بندی کروائی جاتی ہے۔ جلد بندی کے بعد الگ سیکشن میں ترتیب سے رکھا جاتا ہے۔ جہاں قارئین حوالہ جات کے سلسلہ میں ان سے استفادہ کرتے ہیں۔

لائبریری میں نایاب اخبارات و رسائل مثلاً ریاض الہند، منشور یہ محمدی۔ اشاعت السنہ، اہل حدیث، ترجمان القرآن کے اکثر فائل بھی محفوظ ہیں۔

احباب جماعت سے درخواست ہے کہ سلسلہ کا نایاب لٹریچر جو کہ اکثر گھروں میں موجود ہے اور مناسب ذرائع نہ ہونے کی وجہ سے بوسیدہ ہو رہا ہے اسے خلافت لائبریری میں دے دیں۔

اوقات کار:۔ موسم سرما: صبح ۴۵۔ تا نماز مغرب۔ موسم گرما: صبح ۷ تا نماز مغرب کارکن دوشنبوں میں کام کرتے ہیں۔

لائبریری ممبر شپ:۔ لائبریری کے موجود ممبران کی تعداد ۵۲۶۱ ہے۔ ربوہ میں رہائش پذیر احمدی احباب لائبریری کے ممبر بن سکتے ہیں۔ واحباب ممبر شپ درج ذیل ہیں:۔

سیکیورٹی قابل واپسی:۔ ۲۰۰ روپے

سالانہ فیس ممبر شپ: ۷۵ روپے

طلبا فیس ممبر شپ: ۱۵ روپے

بچوں کی فیس: ۲۰ روپے

جماعتی کارکنان سے سیکورٹی نہیں لی جاتی بلکہ ادارہ جات کے افسران کی سفارش اور ضمانت پر ممبر بنایا جاتا ہے اور صرف سالانہ فیس ۷۵ روپے لی جاتی ہے جبکہ دیگر احباب کے لئے ممبر شپ کارڈ پر صدران حلقہ جات کی تصدیق کروائی جاتی ہے۔

لابریری میں کتب و رسائل مخطوطات کی تعداد:۔ خلافت لابریری میں اس وقت تک ایک لاکھ پچاس ہزار (۱,۵۰,۰۰۰) کتب اور اخبارات و رسائل کی تعداد پچاس ہزار (۵۰,۰۰۰) اور مخطوطات کی تعداد تین صد (۳۰۰) ہے۔ (بشکریہ انچارج صاحب خلافت لابریری ربوہ)

دارالضافیت (لنگرخانہ)

حضرت بانی سلسلہ نے اپنی کتاب ”فتح اسلام“ میں اشاعت اسلام کے لئے جن پانچ شاخوں کا ذکر فرمایا ہے ان میں تیسری شاخ کا ذکر کرتے ہوئے تحریر فرماتے ہیں:۔

”چنانچہ منجملہ ان شاخوں کے تیسری شاخ اس کارخانہ کی واردین اور صادرین اور حق کی تلاش کے لئے سفر کر نیوالے اور دیگر اغراض متفرقہ سے آنے والے ہیں جو اس آسمانی کارخانہ کی خبر پا کر اپنی اپنی نیتوں کی تحریک سے ملاقات کے لئے آتے رہتے ہیں۔ یہ شاخ بھی برابر نشوونما میں ہے اگرچہ بعض دنوں میں کچھ کم مگر بعض دنوں میں نہایت سرگرمی سے اس کا سلسلہ شروع ہو جاتا ہے۔ چنانچہ ان سات ۷ برسوں میں ساٹھ ہزار سے کچھ زیادہ مہمان آئے ہوں گے اور جس قدر ان میں سے مستعد لوگوں کو تقریری ذریعوں سے روحانی فائدہ پہنچایا گیا اور ان کے مشکلات حل کر دیئے گئے اور ان کی کمزوری کو دور کر دیا گیا۔ اس کا علم خدا تعالیٰ کو ہے۔“ (روحانی خزائن جلد ۳ فتح اسلام ص ۱۱ تا ۱۵)

یہی وہ عظیم مقصد تھا جس کی خاطر ”لنگرخانہ حضرت مسیح موعود“ کا قیام عمل میں آیا۔ تاکہ حق کی تلاش کے لئے سفر کرنے والے اور دیگر اغراض متفرقہ سے مرکز میں آنے والوں کی رہائش اور کھانے کے سلسلہ میں دقت محسوس نہ ہو۔ حضرت مسیح موعود کی سیرت کا یہ پہلو بڑا نمایاں نظر آتا ہے۔

حضرت صاحبزادہ مرزا بشیر احمد صاحب ایم۔ اے اپنی کتاب ”سلسلہ احمدیہ“ میں حضرت مسیح موعود

علیہ السلام کی مہمان نوازی سے متعلق تحریر فرماتے ہیں:-

”حضرت مسیح موعود کی طبیعت نہایت درجہ مہمان نواز تھی۔ اور جو لوگ جلسہ کے موقعہ پر یا دوسرے موقعوں پر قادیان آتے تھے خواہ احمدی ہوں یا غیر احمدی وہ آپ کی محبت اور مہمان نوازی سے پورا پورا حصہ پاتے تھے اور آپ کو ان کے آرام اور آسائش کا از حد خیال رہتا تھا۔ آپ کی طبیعت میں تکلف بالکل نہیں تھا اور ہر مہمان کو ایک عزیز کے طور پر ملتے تھے اور اس کی خدمت اور مہمان نوازی میں دلی خوشی پاتے تھے۔ اوائل زمانہ کے آنے والے لوگ بیان کرتے ہیں کہ جب کوئی مہمان آتا تو آپ ہمیشہ اسے مسکراتے ہوئے چہرہ سے ملتے۔ مصافحہ کرتے۔ خیریت پوچھتے۔ عزت کے ساتھ بٹھاتے گرمی کا موسم ہوتا تو شربت بنا کر پیش کرتے۔ سردیاں ہوتیں تو چائے وغیرہ تیار کروا کے لاتے۔ رہائش کی جگہ کا انتظام کرتے اور کھانے وغیرہ کے متعلق مہمان خانہ کے منتظمین کو خود بلا کر تاکید فرماتے کہ کسی قسم کی تکلیف نہ ہو۔“

ایک دوسری روایت حضرت صاحبزادہ مرزا بشیر احمد صاحب ایم۔ اے سیرۃ طیبہ ص ۶۹ میں یہ تحریر

فرماتے ہیں:-

”ایک بہت شریف اور بڑے غریب مزاج احمدی سیٹھی غلام نبی صاحب ہوتے تھے جو رہنے والے تو چکوال کے تھے مگر راولپنڈی میں دوکان کیا کرتے تھے۔ انہوں نے مجھ سے بیان کیا کہ ایک دفعہ میں حضرت مسیح موعود کی ملاقات کے لئے قادیان آیا۔ سردی کا موسم تھا اور کچھ بارش بھی ہو رہی تھی۔ میں شام کے وقت قادیان پہنچا تھا۔ رات کو جب میں کھانا کھا کر لیٹ گیا اور کافی رات گزر گئی اور قریباً بارہ بجے کا وقت ہو گیا تو کسی نے میرے کمرے کے دروازے پر دستک دی۔ میں نے اٹھ کر دروازہ کھولا تو حضرت مسیح موعود کھڑے تھے۔ ایک ہاتھ میں گرم دودھ کا گلاس تھا اور دوسرے ہاتھ میں لائین تھی۔ میں حضور کو دیکھ کر گھبرا گیا مگر حضور نے بڑی شفقت سے فرمایا۔ کہیں سے دودھ آ گیا تھا میں نے کہا آپ کو دے آؤں۔ آپ یہ دودھ پی لیں۔ آپ کو شاید دودھ کی عادت ہوگی اس لئے یہ دودھ آپ کے لئے لے آیا ہوں۔ سیٹھی صاحب کہا کرتے تھے کہ میری آنکھوں میں آنسو اُڈ آئے کہ سبحان اللہ کیا اخلاق ہیں! یہ خدا کا برگزیدہ مسیح اپنے ادنیٰ خادموں تک کی خدمت اور دلداری میں کتنی لذت پاتا ہے اور کتنی تکلیف اٹھاتا ہے!!“

اس واقعہ سے آپ کے جذبہ مہمان نوازی کا کسی قدر اندازہ ہو سکتا ہے۔

حضرت مسیح موعود علیہ السلام اپنے منظوم کلام میں فرماتے ہیں۔

مہماں جو کر کے اُلفت آئے بصد محبت

دل کو ہوئی ہے فرحت اور جاں کو میری راحت

پر دل کو پہنچے غم جب یاد آئے وقتِ رخصت
یہ روزِ کرمبارک سُبْحَانَ مَنْ يَّرَانِي
دنیا بھی اک سرا ہے کچھڑے گا جو ملا ہے
گر سو برس رہا ہے آخر کو پھر جدا ہے
شکوہ کی کچھ نہیں جا یہ گھر ہی بے بقا ہے
یہ روزِ کرمبارک سُبْحَانَ مَنْ يَّرَانِي

(محمود کی آئین از درتین اردو)

مہمان نوازی کے تعلق میں مولانا ابوالکلام آزاد کے بڑے بھائی مولانا ابوالنصر مرحوم کے قادیان جانے کا ذکر بھی اس جگہ بے موقعہ نہ ہوگا۔ وہ ۱۹۰۵ء میں حضرت مسیح موعود کی ملاقات کے لئے قادیان تشریف لے گئے۔ بہت زیرک اور سمجھدار بزرگ تھے۔ قادیان سے واپس آ کر انہوں نے ایک مضمون لکھا جس میں مولانا ابوالنصر فرماتے ہیں:-

”میں نے کیا دیکھا۔ مرزا صاحب سے ملاقات کی اور ان کا مہمان رہا۔ مرزا صاحب کے اخلاق اور توجہ کا مجھے شکر یاد کرنا چاہئے..... اکرام ضیف کی صفت خاص اشخاص تک محدود نہ تھی چھوٹے سے لے کر بڑے تک ہر ایک نے بھائی کا سا سلوک کیا۔ مرزا صاحب کی صورت نہایت شاندار ہے جس کا اثر بہت قوی ہوتا ہے۔ آنکھوں میں ایک خاص طرح کی چمک اور کیفیت ہے اور باتوں میں ملائمت ہے۔ طبیعت منکسر مگر حکومت خیز۔ مزاج ٹھنڈا مگر دلوں کو گرمادینے والا۔ بردباری کی شان نے انکسار کیفیت میں اعتدال پیدا کر دیا ہے۔ گفتگو ہمیشہ اس نرمی سے کرتے تھے کہ معلوم ہوتا ہے کہ گویا متبسم ہیں..... مرزا صاحب کے مریدوں میں میں نے بڑی عقیدت دیکھی اور انہیں بہت خوش اعتقاد پایا..... مرزا صاحب کی وسیع الاخلاقی کا یہ ادنیٰ نمونہ ہے کہ اثنائے قیام کے متواتر نوازشوں پر بایں الفاظ مجھے مشکور ہونے کا موقعہ دیا کہ ہم آپ کو اس وعدہ پر (واپس جانے کی) اجازت دیتے ہیں کہ آپ پھر آئیں اور کم از کم دو ہفتہ قیام کریں..... میں جس شوق کو لے کر گیا تھا اسے ساتھ لایا اور شاید وہی شوق مجھے دوبارہ لے جائے۔“

(اخبار وکیل ”امر تسر“ بحوالہ الحکم ۲۴ مئی ۱۹۰۵ء)

حضرت مولوی عبدالکریم صاحب سیالکوٹی۔ جو ممتاز زرفقاء میں سے تھے۔ اور انہیں مسیح موعود کے قرب کی صحبت کا بہت لمبا موقعہ میسر آیا تھا۔ وہ بیان فرماتے تھے کہ:-

”ایک دفعہ گرمی کا موسم تھا اور حضرت مسیح موعود کے اہل خانہ لدھیانہ گئے ہوئے تھے۔ میں حضور

کو ملنے اندرون خانہ گیا۔ کمرہ نیا نیا بنا تھا اور ٹھنڈا تھا۔ میں ایک چارپائی پر ذرا لیٹ گیا اور مجھے نیند آگئی۔ حضور اس وقت کچھ تصنیف فرماتے ہوئے ٹہل رہے تھے۔ جب میں چونک کر جاگا تو دیکھا کہ حضرت مسیح موعودؑ میری چارپائی کے پاس نیچے فرش پر لیٹے ہوئے تھے۔ میں گھبرا کر ادب سے کھڑا ہو گیا۔ حضرت مسیح موعودؑ نے بڑی محبت سے پوچھا۔ مولوی صاحب! آپ کیوں اٹھ بیٹھے؟ میں نے عرض کیا۔ حضورؑ نیچے لیٹے ہوئے ہیں۔ میں اوپر کیسے سو سکتا ہوں؟ مسکرا کر فرمایا۔ آپ بے تکلفی سے لیٹے رہیں۔ میں آپ کا پہرہ دے رہا تھا۔ بچے شور کرتے تھے تو میں انہیں روکتا تھا۔ تاکہ آپ کی نیند میں خلل نہ آئے۔ اللہ اللہ! شفقت کا کیا عالم تھا!!“۔

(سیرۃ مسیح موعود مصنفہ حضرت مولوی عبدالکریم صاحب ص ۳۶)

حضرت منشی ظفر احمد صاحب کپورتھلوی روایت کرتے ہیں:-

”ایک دفنی منی پور آسام کے دور دراز علاقہ سے دو (غیر احمدی) مہمان حضرت مسیح موعود کا نام سن کر حضور کو ملنے کے لئے قادیان آئے اور مہمان خانہ کے پاس پہنچ کر لنگر خانہ کے خادموں کو اپنا سامان اتارنے اور چارپائی بچھانے کو کہا۔ لیکن ان خدام کو اس طرف فوری توجہ نہ ہوئی۔ اور وہ ان مہمانوں کو یہ کہہ کر دوسری طرف چلے گئے کہ آپ یکہ سے سامان اتاریں چارپائی بھی آجائے گی۔ ان تھکے ماندے مہمانوں کو یہ جواب ناگوار گزرا اور وہ رنجیدہ ہو کر اسی وقت بٹالہ کی طرف واپس روانہ ہو گئے۔ مگر جب حضور کو اس واقعہ کی اطلاع ہوئی تو حضور نہایت جلدی ہی ایسی حالت میں کہ جوتا پہننا بھی مشکل ہو گیا۔ ان کے پیچھے بٹالہ کے رستہ پر تیز تیز قدم اٹھاتے ہوئے چل پڑے۔ چند خدام بھی ساتھ ہو گئے۔ اور حضرت منشی ظفر احمد صاحب روایت کرتے ہیں کہ میں بھی ساتھ ہوا لیکن حضور اس وقت اتنی تیزی کے ساتھ ان کے پیچھے گئے کہ قادیان سے دوڑھائی میل پر نہر کے پل کے پاس انہیں جالیا اور بڑی محبت اور معذرت کے ساتھ اصرار کیا کہ واپس چلیں اور فرمایا آپ کے واپس چلے جانے سے مجھے بہت تکلیف ہوئی ہے۔ آپ یکہ پر سوار ہو جائیں میں آپ کے ساتھ پیدل چلوں گا۔ مگر وہ احترام اور شرمندگی کی وجہ سے سوار نہ ہوئے اور حضور انہیں اپنے ساتھ لے کر قادیان واپس آ گئے اور مہمان خانہ میں پہنچ کر ان کا سامان اتارنے کے لئے حضور نے اپنا ہاتھ یکہ کی طرف بڑھایا مگر خدام نے آگے بڑھ کر سامان اتار لیا۔ اس کے بعد حضور ان کے پاس بیٹھ کر محبت اور دلداری کی گفتگو فرماتے رہے اور کھانے وغیرہ کے متعلق بھی پوچھا کہ آپ کیا کھانا پسند کرتے ہیں اور کسی خاص کھانے کی عادت تو نہیں؟ اور جب تک کھانا نہ آ گیا حضور ان کے پاس بیٹھے ہوئے بڑی شفقت کے ساتھ

باتیں کرتے رہے۔ دوسرے دن جب یہ مہمان واپس روانہ ہونے لگے تو حضور نے دودھ کے دو^۲ گلاس منگوا کر ان کے سامنے بڑی محبت کے ساتھ پیش کئے اور پھر دو^۲ اڑھائی میل پیدل چل کر بٹالہ کے رستہ والی نہر تک چھوڑنے کے لئے ان کے ساتھ گئے اور اپنے سامنے یکہ پرسوار کرا کے واپس تشریف لائے۔“ (اصحاب احمد جلد ۴)

اسی عظیم خلق کے نتیجے میں لنگر خانہ حضرت مسیح موعود کی بنیاد رکھی گئی۔ لنگر خانہ کی تاریخ کا مطالعہ غیر معمولی ایمانی تروتازگی کے سامان مہیا کرتا ہے۔ اس تمام تاریخ کا نقشہ حضرت بانی سلسلہ اپنے ایک عربی شعر میں بیان کرتے ہیں۔

لَفَاطَاثُ الْمَوَائِدِ كَمَا نَ الْكُلِيِّ
وَ صِرْتُ الْيَوْمَ مِطْعَمَ الْاَهَالِي

(آئینہ کمالات اسلام)

یعنی ایک زمانہ تھا کہ دوسروں کے دسترخوان سے بچے ہوئے ٹکڑے میری خوراک ہوا کرتے تھے۔ مگر آج خدا کے فضل سے میرے دسترخوان پر خاندانوں کے خاندان پل رہے ہیں۔

اس وقت خدا کے فضل سے دارالضیافت میں نارمل حالت میں ۸۷۰ مہمانوں کو ٹھہرانے کی گنجائش ہے۔ ہنگامی حالات میں ایک ہزار تک مہمانوں کے قیام کا انتظام کیا جاسکتا ہے۔

☆ روزانہ اوسطاً ساڑھے بارہ صد مہمان کھانا کھاتے ہیں۔

☆ مہمانوں کے علاوہ روزانہ کافی تعداد میں غرباء کو فری کھانا مہیا کیا جاتا ہے۔

☆ جماعت کے جملہ اجتماعی پروگراموں کے موقع پر قیام و طعام کے تمام انتظامات دارالضیافت کی انتظامیہ کے تحت انجام پاتے ہیں۔

☆ مہمانوں کی مہمان نوازی کے علاوہ کئی شعبے دارالضیافت کے ساتھ منسلک ہیں۔

بیت الکرامہ

بیت الکرامہ بھی دارالضیافت کا ہی ایک حصہ ہے جس میں ایسے ضعیف و ناتواں بزرگوں کو مستقل ٹھہرایا گیا ہے جن کا کوئی بھی وسیلہ نہیں اور نہ خود اپنا گزارہ چلانے کی اہلیت رکھتے ہیں۔ پہلے بیت الکرامہ میں صرف بے سہارا مرد حضرات کو ٹھہرایا جاتا تھا۔ مگر اب بے سہارا مستورات کو ٹھہرانے کے لئے ایک الگ بلڈنگ تعمیر ہو چکی ہے جس میں ایسی ضرورت مند مستورات کو ٹھہرانا شروع کر دیا گیا ہے۔

جامعہ احمدیہ ربوہ

جامعہ احمدیہ وہ عظیم دینی درس گاہ ہے جس سے تربیت پانے والے واقفین زندگی، تعلیمی، تربیتی اور تبلیغی غرضیکہ ہر محاذ پر گرانقدر خدمات سرانجام دے رہے ہیں۔ اور خدا تعالیٰ کے فضل سے وہ تمام مقاصد کا محققہ پورے ہو رہے ہیں جن کے پیش نظر یہ ادارہ قائم ہوا۔ اس کے قیام کا پس منظر اور مختصر تاریخ یہ ہے کہ حضرت مولوی عبدالکریم صاحب سیالکوٹی اور حضرت حافظ برہان الدین صاحب جہلمی کی وفات نے حضرت مسیح موعود کی توجہ کو اس طرف مبذول کیا کہ جماعت میں کوئی ایسا انتظام ہونا چاہئے کہ مرنے والے علماء کی جگہ لینے کے لئے دوسرے لوگ تیار ہوں جو سلسلہ احمدیہ کی خدمت کا بوجھ اپنے کندھوں پر اٹھاسکیں۔ چنانچہ دسمبر ۱۹۰۵ء میں قادیان جلسہ سالانہ کا اجتماع ہوا تو آپ نے اس موقع پر نہایت درد انگیز تقریر فرمائی جس میں اپنی اس تجویز کو پیش کیا اور فرمایا۔ کہ موجودہ انگریزی مدرسہ یعنی تعلیم الاسلام ہائی سکول ہماری اس مخصوص ضرورت کو پورا نہیں کرتا اس لئے ایسی درس گاہ کی ضرورت باقی رہتی ہے جس میں دینی علوم کی تعلیم دی جائے۔ اور ایسے علماء پیدا کئے جائیں جو اسلام اور احمدیت کی تعلیم سے پوری طرح واقف ہوں اور علم کے علاوہ تقریر و تحریر میں بھی اعلیٰ ملکہ رکھیں اور انہیں انگریزی اور حسب ضرورت سنسکرت وغیرہ بھی پڑھائی جائے اور دوسرے مذہب کی تعلیم بھی دی جائے۔ اور کسی قدر سائنس بھی سکھائی جائے اور اس کے ساتھ آپ نے یہ بھی تحریک فرمائی کہ جماعت کے نوجوان اپنے آپ کو خدمت دین کے لئے پیش کریں تاکہ انہیں مناسب تعلیم دلا کر کام میں لگایا جاسکے۔ اس موقع پر آپ نے یہ بھی ذکر فرمایا کہ ابھی جماعت میں تربیت کے لحاظ سے بہت کچھ اصلاح اور ترقی کی ضرورت ہے اور فرمایا کہ گو خدا کے وعد پر نظر رکھتے ہوئے۔ مجھے ہر طرح سے امید اور ڈھارس ہے کہ خدا ساری کمیوں کو خود پورا فرمادے گا مگر بظاہر صورت جماعت کی موجودہ حالت اس بچہ کی سی نظر آتی ہے جس نے ابھی چند دن ہی دودھ پیا ہو اور اس کی ماں فوت ہو جائے۔“ (اخبار الحکم جنوری۔ فروری ۱۹۰۶ء)

حضور کی اس سوز و گداز سے بھری ہوئی تقریر کے بعد بہت سوچ و بچار اور مشوروں کے نتیجے میں ۱۹۰۶ء کی ابتداء میں تعلیم الاسلام ہائی سکول کے ساتھ ایک دینیات کی علیحدہ شاخ زائد کر دی گئی۔ جس میں عربی اور دینیات کی اعلیٰ تعلیم کے علاوہ دوسرے مذاہب کے متعلق بھی تعلیم دی جاتی تھی۔ اور ساتھ ہی دوسری زبانیں مثلاً انگریزی اور سنسکرت وغیرہ بھی پڑھائی جاتی تھیں اور کسی حد تک سائنس کی تعلیم بھی دی جاتی اور ساتھ ساتھ تقریر و تحریر کی مشق بھی کروائی جاتی تھی۔

حضرت مسیح موعود کی وفات کے بعد ۱۹۰۸ء میں دینیات کی شاخ کو تعلیم الاسلام ہائی سکول سے کاٹ کر

ایک مستقل مدرسہ کی صورت میں قائم کر دی گئی جسے مدرسہ احمدیہ کہا جانے لگا اور یہی وہ درس گاہ ہے جو مختلف مراحل میں سے گزرتے ہوئے ۱۹۵۷ء سے جامعہ احمدیہ کی صورت میں قائم ہے۔ اس درس گاہ میں قرآن شریف، حدیث، فقہ، بنیادی سائنس، کلام، تاریخ اسلام، تاریخ احمدیت، موازنہ مذاہب عالم اور مختلف زبانوں انگریزی، عربی، اردو بعض غیر ملکی زبانوں کی بھی تعلیم دی جاتی ہے۔ اس درس گاہ کا سرکاری محکمہ تعلیم سے کوئی تعلق نہیں بلکہ یہ ایک خالص قومی درس گاہ ہے جس کی غرض و غایت دین کے عالم اور دین کے مربی پیدا کرنا ہے۔

علمی اور ذہنی اور روحانی تعلیم کے ساتھ ساتھ العقل الصحيح فی الجسم الصحيح کے پیش نظر جسمانی تربیت بھی دی جاتی ہے اور اس کے لئے باقاعدہ وقت مقرر ہے جس میں پی۔ ٹی کے علاوہ مختلف کھیل کھیلی جاتی ہیں۔ جن میں بیڈمنٹن، فٹ بال، والی بال، رنگ اور اسٹیکٹیلکس وغیرہ شامل ہیں۔ ان ڈور گیمز میں ٹیبل ٹینس اور کیرم بورڈ کا انتظام بھی ہوٹل میں موجود ہے۔

جامعہ احمدیہ سے سینکڑوں کی تعداد میں تعلیم یافتہ مربیان و مبلغین جماعت کے ہر شعبہ میں خدمت بجالا رہے ہیں۔ اور قربانی کی ایسی مثالیں قائم کر رہے ہیں جو تاریخ احمدیت کا ایک سنہری باب ہے۔ یہ ادارہ خدا کے فضل سے اس منشاء اللہ کو عملی جامہ پہنانے میں دن رات مصروف عمل ہے:-

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ. (آل عمران)

یعنی تم میں سے ایک ایسی جماعت ہونی چاہئے جو خیر کی طرف دعوت دینے والی ہو۔ اور نیکی کرنے اور برائی سے بچنے کی تلقین کرنے والی ہو۔ جامعہ احمدیہ کے فارغ التحصیل مربیان نے جو خدمت دین حق کی اعلیٰ مثالیں قائم کی ہیں ان میں سے صرف چند جھلکیاں نقل کر رہے ہیں:-

انسائیکلو پیڈیا آف برٹینیکا میں لکھا ہے:-

”جماعت کا وسیع تبلیغی نظام ہے۔ نہ صرف ہندوستان میں بلکہ مغربی افریقہ، ماریشس اور جاوا میں بھی اس کے علاوہ برلن، شکاگو اور لنڈن میں بھی ان کے تبلیغی مشن قائم ہیں۔ ان کے مبلغین نے خاص کوشش کی ہے کہ یورپ کے لوگ اسلام قبول کریں۔ اور اس میں ان کو معتدبہ کامیابی بھی ہوئی ہے۔ ان کے لٹریچر میں اسلام اس شکل میں پیش کیا جاتا ہے کہ جو نو تعلیم یافتہ لوگوں کے لئے باعث کشش ہے اور اس طریق پر نہ صرف غیر مسلم ہی ان کی طرف کھینچے چلے آتے ہیں۔ بلکہ ان مسلمانوں کے لئے بھی یہ تعلیمات کشش کا باعث ہیں جو مذہب سے بے گانہ ہیں یا عقلیات کی رُو میں بہہ گئے ہیں۔ ان کے مبلغین ان حملوں کے دفاع بھی کرتے ہیں جو عیسائی مناظرین نے اسلام پر کئے ہیں۔“

(انسائیکلو پیڈیا آف برٹینیکا مطبوعہ ۱۹۵۱ء ص ۷۱۱-۷۱۲)

پروفیسر یوسف رحیم صاحب چشتی مدیر رسالہ ”ندائے حق“ نے اپنے رسالہ کی اشاعت جولائی، اگست ۱۹۵۹ء میں مقالہ اختتامیہ ”علمائے کرام کی خدمت میں“ کے عنوان سے شائع کیا۔ جس میں وہ لکھتے ہیں:-

”یہ ایک نہایت تلخ اور بغایت المناک حقیقت ہے کہ اس وقت دنیا کے کسی اسلامی ملک میں کوئی ایسا مدرسہ یا ادارہ قائم نہیں ہے جہاں غیر مسلموں کو اسلام سے روشناس کرانے کے لئے نئے مبلغین تیار کئے جاتے ہوں۔ ایسا معلوم ہوتا ہے کہ مسلمانان عالم کے دفاع سے تبلیغ اور اشاعت اسلام کا خیال بالکل نکل چکا ہے۔“

انگلینڈ اور امریکہ میں آئے دن مذہبی مجالس منعقد ہوتی رہتی ہیں۔ مگر ان جلسوں میں اسلام کی نمائندگی احمدی حضرات کرتے ہیں۔ تبلیغ کی اشاعت سے آپ (علماء) کی بے اعتنائی کا ایک نتیجہ یہ بھی ہے کہ آج بلاد مغرب میں ہی نہیں بلکہ ساری دنیا میں تبلیغ کے میدان پر احمدی حضرات قابض ہیں۔ یورپ اور امریکہ کے علاوہ ان کے مبلغین ان علاقوں اور جزیروں میں اپنے مذہب کی تبلیغ کر رہے ہیں جن کا نام بھی ہمارے عربی مدارس کے اکثر طلباء نے نہ سنا ہوگا۔ مثلاً فجی، ماریشس، ٹرینیڈاڈ، سیرالیون اور نائیجیریا وغیرہ۔

میں نے بہت سے مسلمانوں کو یہ کہتے ہوئے سنا ہے کہ آج اسلام کی تبلیغ ہی احمدی کر رہے ہیں۔ ہمارے علماء تو اس طرف متوجہ ہی نہیں ہوئے۔ انگلستان میں آکسفورڈ، کیمرج اور دوسری درس گاہوں میں جو مسلمان تعلیم حاصل حاصل کر رہے ہیں وہ انہیں احمدی مبلغین کو اپنے جلسوں میں اسلام پر تقریریں کرنے کے لئے مدعو کرتے رہتے ہیں۔ اور اس کا قدرتی نتیجہ یہ نکلتا ہے کہ مسلمان ان کو اسلام کا خادم اور نمائندہ یقین کرتے ہیں۔ اور ان کی خدمات کے معترف رہتے ہیں۔“

مولانا ظفر علی خاں صاحب ایڈیٹر زمیندار اخبار۔ باوجودیکہ معاند احمدیت تھے۔ اس کے باوجود انہوں نے ۱۳ مارچ ۱۹۳۶ء کو مسجد خیر الدین امرتسر میں تقریر میں کہا:-

”احرار یو! کان کھول کر سنو! تم اور تمہارے لگے بندھے مرزا محمود کا مقابلہ قیامت تک نہیں کر سکتے۔ مرزا محمود کے پاس قرآن ہے قرآن کا علم ہے۔ تمہارے پاس کیا خاک دھرا ہے۔ تم میں بھلا ہے کوئی جو قرآن کے سادہ حروف بھی پڑھ سکے۔ تم نے کبھی خواب میں بھی قرآن نہیں پڑھا۔ مرزا محمود کے ساتھ ایسی جماعت ہے جو تن من دھن اس کے ایک اشارے پر اس کے پاؤں میں نچھاور کرنے کو تیار ہے۔ مرزا محمود کے پاس مبلغ ہیں۔ مختلف علوم کے ماہر ہیں۔ دنیا کے ہر ملک میں اس نے جھنڈا گاڑ رکھا ہے۔“

(ایک خوفناک سازش ۱۹۶۱ مصنفہ مولوی مظہر علی اظہر)

پہلے تو صرف قادیان بھارت اور ربوہ پاکستان میں ہی جامعہ احمدیہ کے ادارے تھے جہاں جماعت کے مبلغین تیار کئے جاتے تھے۔ ہندوستان اور پاکستان کی تقسیم سے پیشتر بیرون ہندوستان واقفین جامعہ احمدیہ سے تعلیم کے حصول کے لئے قادیان آیا کرتے تھے۔ مگر پارٹیشن کے بعد غیر ملکی طلباء جامعہ احمدیہ ربوہ پاکستان میں آیا کرتے تھے۔ لیکن ۱۹۸۴ء میں اینٹی احمدیہ آرڈیننس کے بعد پاکستان کی حکومت نے جامعہ احمدیہ ربوہ سے تعلیم کے حصول کے لئے پاکستان آنے والے احمدی طلباء کو ویزے دینے سے انکار کر دیا۔ جس کے بعد غیر ممالک سے جامعہ احمدیہ ربوہ میں تعلیم کے حصول کے لئے آنے والے طلباء کا سلسلہ بند ہو گیا۔ لیکن اللہ تعالیٰ کا چونکہ حضرت بانی سلسلہ عالیہ احمدیہ سے وعدہ تھا کہ:-

”میں تیری تبلیغ کو دنیا کے کناروں تک پہنچاؤں گا۔“

لہذا اللہ تعالیٰ نے اپنے اس وعدہ کے مطابق اب درج ذیل متعدد ممالک میں جامعہ احمدیہ قائم کرنے کے سامان پیدا فرمادیئے ہیں۔ اور مخالفین و معاندین احمدیت کے سارے ارادے خاک میں ملا دیئے ہیں۔

اللہ تعالیٰ کے فضل و کرم سے ان تمام جامعات میں تادم تحریر تعلیم حاصل کرنے والے واقفین کی تعداد ۲ ہزار سے کچھ زائد ہو چکی ہے۔ اور جامعہ احمدیہ کینیڈا سے اس سال تیار ہونے والے ۱۳ مر بیان کا پہلا گروپ فارغ التحصیل ہو کر میدان عمل میں قدم رکھ چکا ہے۔ الحمد للہ علی ذلک

کوائف جامعات

نمبر شمار	نام	شہر	تاریخ تاسیس	مدت کورس	تعداد طلباء
۱	جامعہ احمدیہ قادیان	قادیان	۱۹۰۶ء	سات سالہ	۳۰۰
۲	جامعہ احمدیہ (سینئر سیکشن) پاکستان	ربوہ	۱۹۴۷ء	پانچ سالہ	۷۷۲
	جامعہ احمدیہ (جونیئر سیکشن) پاکستان	ربوہ	ستمبر ۲۰۰۱ء	دو سالہ	۴۰۸
۲	جامعہ احمدیہ غانا	اکرافو	۱۹۶۶ء	تین سالہ	۱۰۳
۴	جامعہ احمدیہ انڈونیشیا	جکارتہ	۱۹۷۳ء	تین سالہ	۷۱
۵	جامعہ احمدیہ نائیجیریا	الارو	۱۹۷۴ء	چار سالہ	۵۹
۶	جامعہ احمدیہ تنزانیہ	موروگورو	۱۹۸۴ء	چار سالہ	۴۵

۵۷	تین سالہ	۱۹۸۷ء	بو	جامعہ احمدیہ سیرالیون	۷
۱۱	تین سالہ	۱۹۹۷ء	نیروبی	جامعہ احمدیہ کینیا	۸
۱۵	سات سالہ	۲۰۰۲ء	ڈھاکہ	جامعہ احمدیہ بنگلہ دیش	۹
۷۶	تین سالہ	۲۰۰۳ء	ٹورانٹو	جامعہ احمدیہ کینیڈا	۱۰
۴	سات سالہ	۲۰۰۴ء	کوالالمپور	جامعہ احمدیہ ملائیشیا	۱۱
۷۵	سات سالہ	۲۰۰۵	لندن	جامعہ احمدیہ یو۔ کے	۱۲
۷	چار سالہ	۲۰۰۶ء	پسیالہ	جامعہ احمدیہ سری لنکا	۱۳
۶۵	سات سالہ	۲۰۰۸ء	فرینکفرٹ	جامعہ احمدیہ جرمنی	۱۴

(بحوالہ ریکارڈ و کالت تعلیم تحریک جدید ربوہ)

مذکورہ بالا تمام جامعات میں ایک ہی کورس پڑھایا جا رہا ہے۔

تعلیمی نصاب

جامعہ احمدیہ ربوہ پاکستان میں تعلیم حاصل کرنے کیلئے سات سال کا عرصہ مقرر ہے۔ جبکہ داخلہ کیلئے میٹرک پاس ہونا اور عمر زیادہ سے زیادہ ۱۷ ہونی چاہئے۔ جامعہ احمدیہ کی سات کلاسز کے نام ترتیب وار درجہ محمد ۵، درجہ اولیٰ، درجہ ثانیہ، درجہ ثالثہ، درجہ رابعہ، درجہ خامسہ اور درجہ سادسہ ہیں۔ درجہ محمد ۵ اور درجہ اولیٰ جامعہ احمدیہ جونیر میں پڑھائی جاتی ہیں۔ جبکہ درجہ ثانیہ تا درجہ سادسہ جامعہ احمدیہ سینئر میں پڑھائی جاتی ہیں۔ جامعہ احمدیہ سینئر و جونیر کی مختلف کلاسوں میں کئی مضامین پڑھائے جاتے ہیں۔ جن میں قرآن کریم صحت تلفظ کے علاوہ با ترجمہ پڑھایا جاتا ہے۔ نیز قرآن کریم مکمل با ترجمہ پڑھانے کے بعد قرآن کریم کی تفسیر بھی پڑھائی جاتی ہے۔ اس سلسلہ میں کتب تفسیر حضرت مسیح موعود علیہ السلام اور تفسیر کبیر حضرت مصلح موعودؑ کی تمام جلدیں کورس میں شامل ہیں۔ ان کے علاوہ بعض عربی تفاسیر جن میں تفسیر بیضاوی اور تفسیر کشاف کے کچھ حصے بھی درسا پڑھائے جاتے ہیں۔ قرآن کریم کے علاوہ احادیث کی بعض کتب بھی پڑھائی جاتی ہیں۔ جن میں مختلف احادیث کا ایک مختصر مجموعہ منہاج السالکین، اسی طرح ریاض الصالحین نیز مشکوٰۃ شریف کے بعض حصے جامع ترمذی اور بخاری شریف کے بعض حصے جامع ترمذی اور بخاری شریف درسا پڑھائی جاتی ہیں۔ ان کے علاوہ صحاح ستہ کی دیگر کتب صحیح مسلم، سنن ابن ماجہ، سنن نسائی اور سنن ابوداؤد لازمی

مطالعہ میں شامل ہیں جو طلباء نے خود پڑھنی ہوتی ہیں اور نوٹس تیار کرنے ہوتے ہیں۔ علم الکلام میں حضرت مسیح موعود علیہ السلام کی کتب کے علاوہ خلفاء سلسلہ کی اہم کتب نیز جماعت کے بعض نامور علماء کی بعض مشہور کتب اور اسی طرح سلسلہ کے بزرگوں کے علاوہ بعض نئے اور پرانے مصنفین کی کتب کا مطالعہ کروایا جاتا ہے۔ اور جماعت احمدیہ اور دیگر مسلمان فرقوں کے درمیان اختلافی مسائل کلاس میں پڑھائے جاتے ہیں۔ بہائیت بھی علم الکلام کے تحت پڑھائی جاتی ہے۔

موازنہ مذاہب عالم کے مضمون کے تحت عیسائیت، یہودیت، ہندوازم، سکھازم، اور بدھازم کے علاوہ دیگر تمام مذاہب جن میں شنٹوازم، کنفیوشس ازم، لامہ مت اور تامہ مت بھی پڑھائے جاتے ہیں۔

زبانوں میں انگریزی، عربی، فارسی اور اردو زبانیں پڑھائی جاتی ہیں۔ علاوہ ازیں عربی ادب کی مشہور نظم و نثر کی کتب کے بعض حصے پڑھائے جاتے ہیں۔ اسی طرح عربی قواعد (صرف و نحو) بھی پڑھائے جاتے ہیں۔

فقہ کے مضمون میں عبادات، معاملات اور دیگر بنیادی ضروری تمام مسائل پڑھائے جاتے ہیں۔ طلباء میں حسن خطابت کا جوہر پیدا کرنے کیلئے عربی، انگریزی اور اردو زبانوں میں تقاریر کی مشق بھی کروائی جاتی ہے۔

جامعہ احمدیہ میں جنرل نالج بھی پڑھایا جاتا ہے۔ اس تعلق میں احمدی وغیر احمدی دینی و دنیوی سکالرز سے گاہ بگاہ لیکچرز بھی دلوائے جاتے ہیں۔ چھٹے سال میں جامعہ کے تمام طلباء سے کسی علمی موضوع پر ایک تحقیقی مقالہ بھی لکھوایا جاتا ہے۔

لائبریری جامعہ احمدیہ سینٹر سیکشن

ابتدائی طور پر جامعہ کی کوئی لائبریری نہیں تھی۔ 1930ء میں نظارت تعلیم نے یہ کوشش کی کہ طلباء جامعہ احمدیہ ”صادق لائبریری“ سے فائدہ اٹھا سکیں۔ یہ لائبریری حضرت مفتی محمد صادق صاحب کی کتب پر مشتمل تھی جو انہوں نے صدر انجمن احمدیہ کو عطیہ عنایت کی تھیں۔ اس کے علاوہ اس لائبریری میں سیدنا حضرت خلیفۃ المسیح الاول کا کتب خانہ بھی تھا۔

جامعہ احمدیہ قادیان کی لائبریری کے لئے پنجاب یونیورسٹی سے بھی خط و کتابت کر کے گرانٹ منظور کروائی گئی جس میں سے 50 روپے 1930ء میں وصول ہوئے۔ اس طرح 1930-31 میں جامعہ احمدیہ

کی باقاعدہ لائبریری بن گئی۔ اس دور میں درج ذیل اخبارات اور رسائل جامعہ احمدیہ کی لائبریری میں طلباء کے مطالعہ کے لئے منگوائے جاتے تھے۔ اخبارات: انقلاب، الفضل، قادیان سہ روزہ، اخبار پیغام صلح ہفتہ وار، اخبار ام القریٰ عربی روزانہ۔ رسائل: ادبی دنیا ماہوار، رسالہ عالمگیر ماہوار، ریویو آف ریپبلکنز قادیان ماہوار، معارف ماہوار، رسالہ میگزین ہائی سکول ماہوار۔

(رپورٹ مجلس شوریٰ ۱۹۳۰ء صفحہ ۲۱۲، رپورٹ صدر انجمن احمدیہ ۱۹۳۰ء تا ۱۹۳۲ء) لائبریری کی یہ ابتدائی حالت تھی۔ اس لئے علمی کتب کی سخت ضرورت محسوس ہوتی تھی۔ کیونکہ صدر انجمن احمدیہ سے جو امداد لائبریری کے لئے ملتی تھی اس سے بصد مشکل..... کی کتب ہی پوری کی جاتی تھیں۔ ۳۳-۱۹۳۲ء میں رسالہ ادبی دنیا، نیرنگ خیال، معارف جبکہ اخبار الفضل، انقلاب، المحدثین امرتسر، پیغام صلح منگوائے جاتے تھے۔ طلباء روزانہ باقاعدہ طور پر اخبار بینی کرتے تھے۔ اور..... کلاس کے طلباء مخالفین کے اعتراضات جو ان اخباروں میں کئے جاتے تھے کے جوابات دیتے تھے۔

(رپورٹ صدر انجمن احمدیہ ۳۵-۱۹۳۲ء) قیام پاکستان کے بعد جامعہ احمدیہ کے ساتھ ساتھ لائبریری بھی نئے سنگ میل طے کرتی رہی۔ اس لائبریری میں بطور انچارج لائبریری مکرّم حمید احمد خالد صاحب ایم۔ اے۔ ۳۰ سال سے زائد عرصہ خدمات بجا لاتے رہے۔ آپ کی ریٹائرمنٹ کے بعد مارچ ۱۹۹۸ء سے مکرّم احمد طاہر مرزا صاحب مربی سلسلہ (MLSC پنجاب یونیورسٹی لاہور) بطور انچارج لائبریری خدمات بجالا رہے ہیں۔ خدا کے فضل سے جامعہ کی لائبریری میں اب اندازاً ۳۵,۰۰۰ سے زائد کتب ہیں۔ اور ۳۰ سے زائد رسائل و جرائد اور اخبارات اردو عربی اور انگریزی زبان میں آتے ہیں۔ ستمبر ۲۰۰۶ء سے لائبریری جامعہ کی پرانی بلڈنگ سے نئے اکیڈمک بلاک کی بالائی منزل پر منتقل ہو چکی ہے۔

کمپیوٹر لیب

طلباء جامعہ احمدیہ کو جدید تقاضوں سے ہم آہنگ کرنے کے لئے جامعہ احمدیہ میں ۱۸ فروری ۲۰۰۴ء کو کمپیوٹر لیب کا قیام عمل میں آیا اور مکرّم و محترم صاحبزادہ مرزا خورشید احمد صاحب ناظر اعلیٰ و امیر مقامی نے تشریف لا کر اس لیب کا افتتاح فرمایا۔ اس وقت اس لیب میں ۹ کمپیوٹر موجود ہیں جن سے طلباء و اساتذہ استفادہ کرتے ہیں۔ اسی طرح انٹرنیٹ کی سہولت بھی موجود ہے۔

واقعہ صلیب سیل

حضرت عیسیٰ علیہ السلام کے صلیب سے نجات پانے اور کشمیر کی طرف ہجرت پر جملہ تحقیقات کو ایک جگہ مہیا کرنے کے علاوہ اس تحقیق کو مزید آگے بڑھانے اور نیز تحریک آزادی کشمیر میں جماعت احمدیہ کے کردار کو اجاگر کرنے کے لئے مکرم و محترم سید میر محمود احمد صاحب ناصر کی درخواست پر حضرت خلیفۃ المسیح الخامس ایدہ اللہ تعالیٰ بنصرہ العزیز نے جامعہ احمدیہ ربوہ میں ۳۱ اکتوبر ۲۰۰۴ء کو واقعہ صلیب سیل کی منظوری عنایت فرمائی۔ اس سیل میں تین کل وقتی ممبران مکرم مظفر احمد چوہدری صاحب، مکرم عبدالرحمن صاحب، مکرم سید عمران احمد شاہ صاحب کام کر رہے ہیں۔ ایک استاد جامعہ مکرم محمد نصیر اللہ صاحب ممبر ہیں۔ واقعہ صلیب سیل میں قبر مسیح اور واقعہ صلیب کے بعد حضرت مسیح ناصر علیہ السلام کی ہجرت کے بارے میں انتہائی اہم تحقیقات ہو رہی ہیں۔

مجلس ارشاد

یہ مجلس طلباء جامعہ احمدیہ میں علمی، ادبی ذوق اور ان کی اخلاقی اور روحانی حالتوں کو ترقی دینے کیلئے قائم کی گئی ہے۔ اس مجلس کے تحت مختلف اوقات میں علماء سلسلہ اور مختلف علوم و فنون کے ماہرین کو جامعہ میں مدعو کیا جاتا ہے اور ان سے لیکچر دلوائے جاتے ہیں۔ اسی مجلس کے زیر انتظام مختلف تقریبات مثلاً جلسہ سیرت النبی ﷺ، جلسہ یوم مسیح موعود، جلسہ یوم خلافت، جلسہ یوم مصلح موعود وغیرہ کا انتظام کیا جاتا ہے۔ اس مجلس کے ممبران طلباء ہوتے ہیں اور نگران، اساتذہ جامعہ میں سے ہوتا ہے۔

مجلس علمی طلباء

یہ مجلس طلباء جامعہ احمدیہ کی ذہنی، تعلیمی استعدادوں میں اضافہ اور مسابقت کی روح قائم کرنے کیلئے قائم کی گئی ہے۔ یہ مجلس سارا سال مختلف علمی مقابلے منعقد کرواتا ہے اور اعزاز پانے والے طلباء کو سالانہ تقریب تقسیم انعامات میں انعامات سے نوازا جاتا ہے۔ اس کے علاوہ اس مجلس کے تحت قرآن کوز، روحانی خزان کوز، خطبات امام جیسے اہم پروگرام ہو چکے ہیں۔ مجلس علمی جامعہ احمدیہ کو یہ اعزاز بھی حاصل ہے کہ صد سالہ خلافت احمدیہ جو بلی کے لئے حضور انور ایدہ اللہ تعالیٰ نے جب روحانی پروگرام کا اعلان فرمایا تو مجلس علمی جامعہ احمدیہ نے سب سے پہلے اس پر لبیک کہتے ہوئے جامعہ میں خلافت جو بلی کوز کا آغاز کیا۔

مجلس علمی اساتذہ

حضرت خلیفۃ المسیح الخامس ایدہ اللہ تعالیٰ بنصرہ العزیز نے ۱۷ اگست ۲۰۰۷ء کو پرنسپل جامعہ احمدیہ کو جامعہ کے اساتذہ کی اپنی مجلس علمی کے قیام کی ہدایت فرماتے ہوئے فرمایا:-

”جامعہ احمدیہ کے اساتذہ کی اپنی ایک مجلس علمی ہو جس میں اساتذہ باری باری مختلف موضوعات پر علمی اور تحقیقی لیکچر دیں بعض اہم پرانی یا نئی چھپنے والی کتب پر مضامین یا ان کا خلاصہ تیار کر کے باقی اساتذہ کے سامنے پیش کریں۔ اس سلسلے میں حضرت مسیح موعود علیہ السلام نے اپنی کتاب ”فریاد درد“ میں کتب کی جو فہرست دی ہے اس سے بھی استفادہ کیا جاسکتا ہے۔“ (ریکارڈ جامعہ احمدیہ)

چنانچہ حضور انور ایدہ اللہ تعالیٰ کے اس ارشاد پر فوراً اس مجلس کا قیام عمل میں آیا اور اس کا پہلا اجلاس ۲۲ اکتوبر ۲۰۰۷ء کو ایوان محمود میں ہوا اور مکرم و محترم سید میر محمود احمد ناصر صاحب نے اپنا لیکچر ”قرآنی مضامین کی ترتیب کی جھلکیاں“ پیش کیا۔ اور اس طرح مجلس علمی اساتذہ کے اجلاسات کی ابتداء ہوئی۔ اس مجلس کا پندرہ ایام کے بعد ایک اجلاس ہوتا ہے۔

اس مجلس کے پہلے اجلاس کے بارے میں حضور انور نے اپنے مکتوب بنام پرنسپل صاحب ۳۰ اکتوبر ۲۰۰۷ء میں تحریر فرمایا:-

مجلس علمی اساتذہ کے پہلے اجلاس منعقدہ ۲۲ اکتوبر کی رپورٹ میں نے پڑھی ہے ماشاء اللہ یہ ایک مفید سلسلہ ہے اس سے جہاں اساتذہ کا علمی معیار بلند ہوگا وہاں مسائل پر غور و فکر اور تحقیق کا شوق بھی بڑھے گا اللہ تعالیٰ جامعہ کے تمام اساتذہ کو اسی جذبے کے ساتھ اسے آگے بڑھانے کی توفیق دے اور ہمیشہ انہیں اپنے اوقات کو مفید بنانے کی توفیق عطا فرماتا رہے اللہ آپ کے ساتھ ہو۔ آمین (ریکارڈ جامعہ احمدیہ)

ٹیوٹوریل گروپس

حضرت خلیفۃ المسیح الخامس ایدہ اللہ تعالیٰ بنصرہ العزیز نے ۱۷ اگست ۲۰۰۷ء کو پرنسپل صاحب جامعہ احمدیہ کو ہدایت فرمائی کہ:-

”جامعہ میں کلاس وائر ٹیوٹوریل گروپس بنائے جائیں۔ جن کی میٹنگ درجہ رابعہ تک ہر ہفتے ایک بار ہوا کرے۔ جس دن یہ میٹنگ ہوگی اس دن جامعہ میں آدھان پڑھائی اور آدھان ان ٹیوٹوریل میٹنگز کیلئے ہوگا۔ اس میں ایک گھنٹہ کیسٹس سننے کے لئے رکھا جائے اور ایک گھنٹہ ٹیوٹرز کے لئے ہو کہ وہ اس میں کسی نہ کسی

موضوع پر اپنا کوئی علمی اور تحقیقی مضمون تیار کر کے لائیں اور اسے طلباء کے سامنے پیش کریں۔ آخر پر سوال و جواب ہوں۔ اس کے علاوہ ہر میٹنگ میں ۳۴ طلباء کو بھی کچھ Topics دیں جن پر وہ ریسرچ کر کے لائیں اور میٹنگ میں پیش کریں۔ یہ بھی ہو سکتا ہے کہ اس میں ہفتہ بھر کا حاصل مطالعہ پیش کیا جائے۔ اس کے لئے ٹیوٹورس میت سب طلباء بھی تیاری کر کے آئیں اور میٹنگ میں ہی ہر دفعہ ۴۵ طلباء کو Pick کر کے ان سے حاصل مطالعہ سنا جائے اور اس پر سوال و جواب بھی ہوں۔ یہ کلیدی علمی ٹیوٹوریل ہوگا۔ ہر ٹیوٹوریل کے لئے اساتذہ کا ایک پینل ہوگا جو اس میں بیٹھے گا۔ ہر کلاس کا ایک مستقل انچارج ہوگا۔ اس کے ساتھ پینل میں دو اور اساتذہ ہوں گے جو بدلتے رہیں گے۔ پینل کے اساتذہ کی یہ تبدیلی مقالہ کے مضمون کے لحاظ سے ہوگی۔ درجہ خامسہ اور سادسہ میں طلباء کے ٹیوٹوریل گروپس کی بجائے سیمینار ہوا کریں اور ان میں وہ مختلف موضوعات پر تحقیق کر کے لیکچر دیں اور سوال و جواب ہوں۔ یہ مضمون ہلکی پھلکی تحقیق پر مبنی نہ ہوں بلکہ گہری تحقیق اور ٹھوس مطالعہ کے ساتھ تیار ہونے چاہئیں۔ ان کی تیاری کے لئے طالب علم کو ایک مہینے کا وقت دیا جائے۔ اس کے علاوہ Assignments دی جائیں جن کا ساتھی طلباء کے سامنے پڑھنا ضروری نہیں بلکہ اساتذہ ان کا جائزہ لیں۔“

(ریکارڈ جامعہ احمدیہ)

چنانچہ حضور انور کے ارشاد کے مطابق ہر ایک کلاس کا ایک ٹیوٹوریل گروپ تشکیل دیا گیا اور ان نگران اساتذہ کا تقرر کیا گیا۔ الحمد للہ ہر جمعرات کو ان گروپس کا اجلاس ہوتا ہے۔

شعبہ کھیل

جامعہ کے تمام طلباء کے لئے فٹ بال، والی بال، باسکٹ بال، بیڈمنٹن، ٹیبل ٹینس، رنگ میں سے کسی کھیل میں ہر روز شامل ہونا ضروری ہوتا ہے۔ نیز سال بھر میں دس کلو میٹر تیز پیدل چلنا، کراس کنٹری اور سائیکل ریس کے مقابلہ جات بھی ہوتے ہیں۔ طلباء جامعہ احمدیہ کو ورزشی مقابلہ جات کے لئے چار گروپس بسالت، شفقت، عدالت اور قناعت میں تقسیم کیا گیا ہے۔ ہر گروپ پر ایک استاد نگران مقرر ہوتا ہے۔ ۱۱۰ اجتماعی اور ۱۱۳ انفرادی مقابلہ جات کے پہلے ابتدائی راؤنڈ کرائے جاتے ہیں اور برتری حاصل کرنے والے دو گروپس کے مابین فائنل مقابلے ہوتے ہیں جن کا ہر سال سہ روزہ پروگرام تشکیل دیا جاتا ہے۔

ہائیکنگ

تعطیلات موسم گرما میں طلباء کے متعدد گروپس ہائیکنگ کے لئے جاتے ہیں۔ عام طور پر یہ گروپس نیلم

ویلی، سیرن ویلی، کاغان ویلی، چترال، گلگت، سکردو، پاس وغیرہ میں جاتے ہیں۔ ایک گروپ عموماً ۸ سے ۱۰ طلباء پر مشتمل ہوتا ہے۔ ایک نگران استاد بھی طلباء کے ساتھ جاتا ہے۔ (بحوالہ مجلہ جامعہ احمدیہ سینئر سیکشن ۱۷ تا ۱۹ء)

ریسرچ سیل

حضرت خلیفۃ المسیح الرابعی نے ۱۹۸۲ء میں اپنے عہد خلافت کے آغاز میں ہی مکرم ملک سیف الرحمن صاحب پرنسپل جامعہ احمدیہ کو ارشاد فرمایا کہ وہ جامعہ کے اساتذہ اور سینئر طلباء پر مشتمل ایک کمیٹی مقرر کریں جو ضروری تحقیق کا کام کیا کرے۔ اور اس کو ریسرچ سیل کا نام عطا فرمایا۔ چنانچہ مکرم ملک صاحب کی زیر نگرانی یہ کام شروع ہوا۔ ابتداء میں اس کے ممبران حسب ذیل تھے۔

۱۔ مکرم حافظ مظفر احمد صاحب ۲۔ مکرم رانا تصور احمد صاحب ۳۔ مکرم سید مبشر احمد ایاز صاحب، ۵۔ مکرم خلیل احمد تنویر صاحب ۵۔ مکرم عبدالسیح خان صاحب ۶۔ مکرم عبدالمومن طاہر صاحب ۷۔ مکرم منیر احمد جاوید صاحب ۸۔ مکرم نصیر احمد قمر صاحب ۹۔ مکرم خواجہ ایاز احمد صاحب ۱۰۔ مکرم چوہدری ظفر اللہ خان طاہر صاحب ۱۱۔ مکرم مبشر احمد کابلوں صاحب ۱۲۔ مکرم عبدالماجد طاہر صاحب ۱۳۔ مکرم منیر احمد منور صاحب ۱۴۔ مکرم ظہیر احمد خان صاحب ۱۵۔ مکرم مشہود احمد ظفر صاحب ۱۶۔ مکرم محمد احمد راشد صاحب ۱۷۔ مکرم فضیل عیاض احمد صاحب ۱۸۔ مکرم نصیر احمد انجم صاحب ۱۹۔ مکرم حمید احمد خالد صاحب

۱۹۸۴ء میں مکرم ملک صاحب کے بوجہ بیماری کینیڈا جانے کے بعد حضرت خلیفۃ المسیح الرابعی کے ارشاد پر مکرم حافظ مظفر احمد صاحب استاد جامعہ احمدیہ اس سیل کے نگران مقرر ہوئے اور پھر ان کے صدر انجمن میں ناظر بننے کے بعد مکرم و محترم سید میر محمد احمد ناصر صاحب پرنسپل جامعہ احمدیہ ریسرچ سیل کے نگران مقرر ہوئے۔ ۱۰ اکتوبر ۱۹۹۴ء میں تخریج حوالہ تفسیر کبیر از حضرت مصلح موعودؑ کے کام کو ریسرچ سیل کے حوالہ فرماتے ہوئے حضرت خلیفۃ المسیح الرابعی نے فرمایا ”جامعہ احمدیہ سے ان کے سینئر طلباء کو ”شاہد“ کے مقالہ کے متبادل کے طور پر ریسرچ کا کام دیا جایا کرے اور اس کام کو جامعہ کو سنبھالنا چاہئے۔“ چنانچہ یہ کام جامعہ کے سپرد ہوا۔ مکرم میر صاحب کی زیر نگرانی مکرم ملک داؤد احمد صاحب مرحوم مربی سلسلہ کل وقتی کارکن ریسرچ سیل تھے اور مکرم رضوان احمد خالد صاحب استاد جامعہ احمدیہ مکرم میر صاحب کی معاونت کرتے تھے۔ ۲۵ اپریل ۲۰۰۲ء کو ملک داؤد احمد صاحب کی شہادت کے بعد مکرم منصور احمد نور الدین کل وقتی کارکن ریسرچ سیل مقرر ہوئے۔ آپ تخریج حوالہ جات اور دیگر کام سرانجام دیتے تھے۔

ریسرچ سیل کی تنظیم نو

حضرت خلیفۃ المسیح الخامس ایدہ اللہ تعالیٰ بنصرہ العزیز نے ۲۵ جولائی ۲۰۰۵ء کو اپنے ایک خط میں ریسرچ سیل کو مزید فعال بنانے کے لئے تفصیلی ہدایات سے نوازتے ہوئے فرمایا کہ:

”ریسرچ سیل کے نگران پرنسپل جامعہ احمدیہ مکرم و محترم سید میر محمود احمد ناصر صاحب ہوں گے۔ جامعہ احمدیہ سینئر سیکشن کے صدر ان شعبہ اور جونیئر سیکشن کے بعض اساتذہ اس سیل کے ممبران ہوں گے۔ بیرون ممالک سے صاحب علم احباب بھی اس سیل کے اعزازی ممبران ہوں گے۔ چند ممبران اس کے کل وقتی کارکن ہوں گے۔ اور ان کے علاوہ مکرم مولانا حافظ مظفر احمد صاحب، مولانا دوست محمد شاہد صاحب، مولانا سلطان محمود انور صاحب، مکرم عبدالسمیع خان صاحب، مکرم سید مبشر احمد ایاز صاحب اس کے ممبران ہوں گے۔“

بعد ازاں حضور انور نے مکرم سید مبشر احمد ایاز صاحب کا مستقل تقرر ریسرچ سیل میں فرمایا۔ حضور انور نے یہ بھی ارشاد فرمایا کہ ریسرچ سیل کی اپنی لائبریری ہو۔

چنانچہ حضور کی ہدایات کے مطابق ریسرچ سیل سابق پرنسپل جامعہ احمدیہ مکرم سید میر محمود احمد صاحب ناصر کی زیر نگرانی جامعہ احمدیہ سینئر سیکشن کی پرانی عمارت کی بالائی منزل کے مشرقی حصہ میں کام کر رہا ہے۔ اس وقت ریسرچ سیل میں جامعہ احمدیہ جونیئر و سینئر کے بعض اساتذہ اور اعزازی ممبران کے علاوہ ۱۵ سے زائد مریبان سلسلہ کل وقتی کارکنان کے طور پر خدمت کی توفیق پارہے ہیں۔

اس کے علاوہ پاکستان، قادیان، لندن، جرمنی، کینیڈا اور امریکہ سے بیس کے قریب احباب ریسرچ سیل کے اعزازی ممبران کے طور پر ریسرچ سیل کے ساتھ خدمات بجالارہے ہیں۔ الحمد للہ ریسرچ سیل کی اپنی ایک نہایت عمدہ لائبریری قائم ہو چکی ہے اور اس میں تقریباً تین ہزار حوالہ جاتی کتب ہیں۔

اللہ تعالیٰ کے فضل سے حضور انور ایدہ اللہ تعالیٰ کی براہ راست نگرانی و ہدایات اور شفقت و عنایات کی بدولت ریسرچ سیل اس وقت مختلف علمی تحقیقات کے علاوہ کتب حضرت مسیح موعود علیہ الصلوٰۃ والسلام و خلفاء سلسلہ اور تفسیر کبیر کے حوالہ جات کی تخریج، حوالہ جات و مطلوبہ مواد کی فراہمی، بھلیو گرافی ماسٹر پراجیکٹ آف احمدیہ لٹریچر کے تحت احمدیت کی ابتداء سے لے کر آج تک جتنی بھی کتب یا اخبارات و رسائل یا مقالہ جات کسی بھی احمدی کی طرف سے لکھے جا چکے ہیں وہ سارا ڈیٹا اکٹھا کیا جا رہا ہے۔ نیز ریسرچ سیل Religions and Science ویب سائٹ کا اہتمام جیسے اہم اور بنیادی نوعیت کے کام سرانجام دے رہا ہے۔ اب ریسرچ سیل انتظامی لحاظ سے نظارت اشاعت و التصنیف صدر انجمن احمدیہ ربوہ کے ماتحت ہے۔

مدرستہ الحفظ

حضرت مسیح موعود علیہ السلام کی دلی خواہش تھی کہ کوئی ایسا انتظام ہو جس کے ماتحت لوگ قرآن کریم حفظ کریں۔ چنانچہ حضرت شیخ یعقوب علی عرفانی صاحب نے ایک مرتبہ آپ سے عرض کیا کہ میں چاہتا ہوں کہ مدرسہ تعلیم الاسلام میں ایک حافظ قرآن مقرر کیا جائے جو قرآن مجید حفظ کرائے۔ آپ علیہ السلام نے فرمایا: ”میرا بھی دل چاہتا ہے، اللہ تعالیٰ جو چاہے گا کرے گا۔“

(تاریخ احمدیت، جلد چہارم، صفحہ ۱۷۷)

حضرت خلیفۃ المسیح الثانی نور اللہ مرقدہ نے یہ تحریک فرمائی تھی کہ قرآن کریم کا چرچا اور اس کی برکات کو عام کرنے کے لئے جماعت میں بکثرت حفاظ ہونے چاہئیں۔

سیدنا حضرت مسیح موعودؑ کی دلی تمنا کی تکمیل کے لئے حضرت مصلح موعودؑ نور اللہ مرقدہ کی تحریک کے نتیجے میں خلافت ثانیہ کے آغاز میں ۱۹۲۰ء سے قبل حافظ کلاس کی ابتداء ہو چکی تھی۔ چنانچہ حضرت صاحبزادہ مرزا ناصر احمد صاحب (خلیفۃ المسیح الثالث) نے اسی کلاس سے ۱۷ اپریل ۱۹۲۲ء کو تیرہ سال کی عمر میں قرآن کریم حفظ کیا۔ آپ کے ساتھ بارہ طلباء اس حافظ کلاس میں شامل تھے۔ اس وقت مکرم حافظ سلطان حامد صاحب ملتانی حافظ کلاس کے استاد تھے۔ (بحوالہ قادیان گائیڈ صفحہ ۹۱) جماعت احمدیہ میں مدرسہ الحفظ کا آغاز انتہائی بابرکت تھا جس کی پہلی کلاس میں وہ طالب علم بھی تھا جسے خدا تعالیٰ نے مسند خلافت پر متمکن فرمایا)

۱۹۳۲ء میں مکرم حافظ سلطان حامد صاحب ملتانی کی وفات کے بعد مکرم حافظ کرم الہی صاحب آف گولیکو ضلع گجرات اس کلام کے معلم مقرر ہوئے۔ بعد ازاں ۱۹۳۵ء سے حافظ کلاس مدرسہ احمدیہ کے زیر انتظام مکرم حافظ شفیق احمد صاحب کی نگرانی میں جاری رہی اور قیام پاکستان کے بعد احمد نگر اور بعد ازاں بیت مبارک ربوہ میں منتقل ہو گئی۔

۱۹۶۹ء میں حافظ صاحب موصوف کی وفات کے بعد کچھ عرصہ مکرم حافظ محمد یوسف صاحب اس کلاس کو پڑھاتے رہے۔ جون ۱۹۶۹ء میں یہ سعادت مکرم حافظ قاری محمد عاشق صاحب کے حصہ میں آئی۔ محترم قاری صاحب کی سرکردگی میں اس درس گاہ نے باقاعدہ ایک مدرسہ کی شکل اختیار کر لی۔ یہ مدرسہ پہلے جامعہ احمدیہ کے کواٹرز کے ایک کمرے میں قائم رہا پھر طلباء کی تعداد بڑھنا شروع ہوئی تو یہ کلاس بیت حسن اقبال (جامعہ احمدیہ) میں منتقل ہو گئی۔ بعد ازاں حافظ کلاس کو طیبہ کالج کی عمارت واقع دارالنصر غربی میں منتقل کر دیا گیا۔

مورخہ ۴ فروری ۱۹۷۶ء کو مکرم پرنسپل صاحب جامعہ احمدیہ نے حافظ کلاس کا نام تبدیل کر کے مدرسۃ الحفظ رکھا۔ مکرم قاری محمد عاشق صاحب ہی مدرسۃ الحفظ کے نگران اور انچارج رہے۔ طلباء کی تعداد بڑھنے کے ساتھ ساتھ اساتذہ کی تعداد بھی بڑھتی رہی۔ بعض اساتذہ کچھ عرصہ کے لئے پڑھاتے رہے۔

مدرسۃ الحفظ ربوہ کی نئی عمارت کی تعمیر کے لئے پرانی عمارت کو گرانے کا فیصلہ کیا گیا تو مدرسۃ الحفظ کو جون ۲۰۰۰ء تک تقریباً ایک سال جلسہ سالانہ کے لئے بنائی گئی بیرکس (دارالنصر غربی) میں منتقل کر دیا گیا۔ جون ۲۰۰۰ء میں حضرت خلیفۃ المسیح الرابع رحمہ اللہ تعالیٰ کی منظوری سے مدرسۃ الحفظ کا مکمل انتظام نظارت تعلیم صدر انجمن احمدیہ ربوہ کے سپرد کیا گیا۔ نئے انتظامات کے تحت مدرسہ کو نصرت جہاں اکیڈمی ربوہ کے ساتھ واقع عمارت راویلنڈی گیسٹ ہاؤس میں منتقل کیا گیا، جہاں پر یہ ایک مستقل علیحدہ ادارے کی صورت میں قائم ہوا۔

مدرسۃ الحفظ ربوہ میں قرآن کریم حفظ کرنے کے لئے تین سال اور دہرائی کے لئے مزید چھ ماہ کا کورس مقرر رہے۔ پہلے سال آٹھ، دوسرے سال دس اور تیسرے سال بارہ پارے حفظ کرنے ہوتے ہیں۔ حفظ مکمل کرنے کے بعد دو مرتبہ دوہرائی کروائی جاتی ہے۔ دو مرتبہ دوہرائی کے بعد حافظ قرآن طلباء کا امتحان پہلے ادارے میں لیا جاتا ہے۔ اور بعد میں Examiner External امتحان لیتے ہیں۔ امتحان پاس کرنے والے طلباء کو مدرسہ کی سالانہ تقریب اسناد کے موقع پر تکمیل حفظ کی سند دی جاتی ہے۔

طلبا میں تدریسی شوق اور مقابلے کی روح پیدا کرنے کے لئے معیار سے زیادہ حفظ کرنے والوں کو ہر ماہ انعامی وظائف دئے جاتے ہیں جس کی تفصیل درج ذیل ہے۔

معیار کے مطابق ۱۰۰ روپے، معیار سے زائد حفظ کرنے پر ۲۰۰ سے ۵۰۰ روپے تک انعامی وظائف دیئے جاتے ہیں۔

سال ۲۰۰۷ء سے حضور انور ایدہ اللہ تعالیٰ نے ازراہ شفقت مدرسۃ الحفظ کے طلباء کو ہر سال ”رحمۃ للعالمین ایوارڈ“ دیئے جانے کی منظوری عنایت فرمائی تھی۔ یہ ایوارڈ اول، دوم اور سوم آنے والے ان طلباء کو نقد رقم کی صورت میں دیا جاتا ہے جنہوں نے دوران سال کم عرصہ میں حفظ کیا ہو اور اس کے علاوہ دہرائی، ابتدائی اور فائنل ٹیسٹ میں مجموعی طور پر سب سے زیادہ نمبر حاصل کئے ہوں۔ اول انعام کے لئے مبلغ ۲۵ ہزار روپے، دوم کے لئے مبلغ ۱۵ ہزار روپے، جبکہ سوم کے لئے مبلغ ۱۰ ہزار روپے کی رقم مقرر کی گئی ہے۔

مدرسۃ الحفظ میں تدریسی لحاظ سے طلباء کو چھ احزاب میں تقسیم کیا گیا ہے جن کے نام درج ذیل ہیں۔

۱۔ احمد حزب ۲۔ نور حزب ۳۔ محمود حزب ۴۔ ناصر حزب ۵۔ طاہر حزب ۶۔ دوہرائی کلاس۔

مدرسۃ الحفظ میں اس وقت ۱۴۰ طلباء کی گنجائش ہے۔ بیرون ربوہ سے آنے والے طلباء کے لئے ہوٹل

میں ۵۳ طلباء کی گنجائش موجود ہے۔

ہوسٹل کے طلباء کے لئے نماز فجر کے بعد آدھا گھنٹہ اور نماز عشاء کے بعد دو گھنٹے سٹڈی ٹائم ہوتا ہے۔ تدریسی اوقات کا رچھ گھنٹے ہوتے ہیں جس میں طلباء اپنے سبق، گزشتہ سات دنوں کے اسباق اور منزل (حفظ کئے ہوئے پاروں کی بالترتیب دوہرائی) سنا تے ہیں۔ تمام طلباء کا ہفتہ وار اور ماہانہ جائزہ لیا جاتا ہے۔ مدرسۃ الحفظ کے طلباء کے لئے علمی، ذہنی اور روحانی تعلیم کے ساتھ جسمانی تربیت بھی دی جاتی ہے اور باقاعدہ کھیل کا وقت مقرر ہے۔ طلباء کے مطالعہ کے لئے مدرسہ میں ایک لائبریری قائم کی گئی ہے جس میں سیرت، تعلیم و تربیت، اخلاقیات اور معلومات پر مشتمل کتب و رسائل رکھے گئے ہیں۔ سمعی و بصری کے تحت تلاوت قرآن کی سی ڈیز (CDS) اور آڈیو کیسٹس رکھی گئی ہیں۔

حفاظ کرام کاریکارڈ

خدا تعالیٰ کے فضل سے مارچ ۱۹۵۷ء سے جون ۲۰۰۰ء تک ۱۸۷، جبکہ جولائی ۲۰۰۰ء تک ۲۶۴ طلباء نے قرآن کریم حفظ کرنے کی سعادت حاصل کی۔ اس طرح کل ۴۵۱ طلباء مدرسۃ الحفظ سے قرآن کریم مکمل حفظ کرنے کی سعادت حاصل کر چکے ہیں۔ (اس سے پہلے کے حفاظ کا معین ریکارڈ معلوم نہیں ہو سکا۔ ناقل)

ان حفاظ میں پاکستان اور بیرون پاکستان کے طلباء بھی شامل ہیں۔ بیرون ملک سے آنے والے طلباء میں نائیجیریا، غانا، کینیڈا، فجی، یوگنڈا، ماریشس اور سیرالیون سے طلباء حفظ قرآن کی سعادت پا چکے ہیں۔

اللہ تعالیٰ سے دعا ہے کہ اللہ تعالیٰ اس ادارہ کو ترقیات سے نوازے۔ اس مدرسہ سے فارغ التحصیل ہونے والے طلباء کو علوم قرآن کا حامل اور اس کی تعلیمات پر عامل بنائے۔ آمین

(ماخوذ از روزنامہ الفضل ۹ دسمبر ۲۰۰۲ء صفحہ ۳-۴، الفضل ۱۳ دسمبر ۲۰۰۷ء صفحہ الفضل ۲ دسمبر ۲۰۱۰ء صفحہ ۲)

۲ دسمبر ۲۰۰۰ء کو برطانیہ میں مدرسۃ الحفظ قرآن عمل میں آیا جس میں ٹیلی فون اور جزوقتی کلاسوں کے ذریعہ بچوں کو قرآن کریم حفظ کروایا جاتا ہے۔ اس کا نام ”الحی فظون“ رکھا گیا ہے۔“

(بحوالہ الفضل روزنامہ الفضل ۳ دسمبر ۲۰۰۸ء صفحہ ۱۳۹)

اس کے علاوہ قادیان (بھارت)، غانا، نائیجیریا اور کینیڈا میں جامعہ احمدیہ کے ساتھ مدرسۃ الحفظ قائم ہیں۔

عائشہ دینیات اکیڈمی و مدرسہ الحفظ برائے طالبات

عائشہ دینیات اکیڈمی ربوہ کا قیام 17 مارچ 1993ء کو عمل میں آیا۔ اس کے قیام کا واحد مقصد احمدی بچیوں کو زیادہ سے زیادہ خدمت قرآن اور حصول تعلیم قرآن اور تعلیم دین کے مواقع فراہم کرنا ہے۔ یہ ادارہ نظارت تعلیم صدر انجمن احمدیہ کی زیر نگرانی کام کر رہا ہے۔ اس ادارہ کے 2 شعبے ہیں۔

اول: مدرسہ الحفظ طالبات:

جس میں ہر سال کلام پاک حفظ کرنے کا شوق اور اہلیت رکھنے والی بچیوں کو قواعد و ضوابط کے تحت داخلہ دیا جاتا ہے۔

ادارہ میں 60 طالبات کی گنجائش ہے۔ ان طالبات کو تین مختلف احزاب میں تقسیم کیا جاتا ہے جنہیں تین اساتذہ کرام قرآن کریم حفظ کرواتی ہیں۔ حفظ کے لئے زیادہ سے زیادہ تین سال کا عرصہ مقرر ہے۔ حفظ مکمل کرنے کے بعد ہر طالبہ چوتھے حزب یعنی دہرائی والی کلاس میں چلی جاتی ہے جہاں قرآن کریم کی دو دہرائیاں کروائی جاتی ہیں۔

دہرائیاں مکمل کرنے کے بعد ادارہ کی سینئر ٹیچر طالبات سے ٹیسٹ لیتی ہیں۔ ٹیسٹ کے تسلی بخش ہونے پر طالبات کا فائنل ٹیسٹ دلویا جاتا ہے جو کہ مکرم پرنسپل صاحب مدرسہ الحفظ طلباء لیتے ہیں۔ کامیابی پر نظارت تعلیم کی طرف سے طالبہ کو حافظہ کی سند دی جاتی ہے۔

بیرون از ربوہ طالبات بھی مدرسہ الحفظ میں داخلہ لیتی ہیں لیکن چونکہ فی الحال ادارہ کا ہوٹل نہیں ہے۔ اس لئے ایسی طالبات کو اپنی رہائش کا خود انتظام کرنا پڑتا ہے۔ طالبات کو مکرم جناب ناظر صاحب تعلیم کی طرف سے انتظام کے تحت بریک میں روزانہ ریفرشمنٹ کے لئے دودھ کے ساتھ بسکٹ، انڈے نیز موسمی پھل دیئے جاتے ہیں۔ اسی طرح طالبات کی قابلیت کو اجاگر کرنے اور ان کو محنت اور شوق کی ترغیب دلانے کے لئے نظارت تعلیم کی طرف سے انعامی وظیفہ مقرر کیا گیا ہے جو کہ ماہانہ کارکردگی پر دیا جاتا ہے۔

دوئم:- عائشہ دینیات کلاس:

اس کے اجراء کی وجہ یہ تھی کہ شروع سے ہی جماعت کے تعلیمی اداروں میں یعنی گریڈ سکول اور کالج میں دینیات کا مضمون لازمی رہا۔ ہر طالبہ کے لئے ضروری تھا کہ وہ اس میں کامیابی حاصل کرے اس کے بغیر بورڈ، یونیورسٹی کے امتحان کے لئے داخلہ نہیں بھجوا جاتا تھا نتیجتاً میٹرک پاس کرنے کے ساتھ ہی ہر طالبہ قرآن کریم

کا سادہ ترجمہ سیکھ لیتی تھی نیز نصاب میں شامل کتب حضرت مسیح موعود بھی پڑھ لیتی تھی جس کے علوم تازندگی مشعل راہ بنتے ہیں اس طرح بی اے کا امتحان دینے سے پہلے ترجمہ القرآن از تفسیر صغیر و احادیث اور دین کے علوم سے بھی آراستہ ہو جاتی تھیں۔ مگر ۱۹۷۲ء میں جماعتی تعلیمی اداروں کو قومیاے جانے کے بعد طالبات کو اداروں کے اندر اس تعلیم سے محرومی کا سامنا کرنا پڑ رہا ہے۔ مارچ ۱۹۹۳ء میں نظارت تعلیم کے تحت اور حضرت سیدہ مریم صدیقہ صاحبہ صدر لجنہ اماء اللہ پاکستان اور حضرت سیدہ ناصرہ بیگم صاحبہ صدر لجنہ اماء اللہ ربوہ کی رہنمائی میں عائشہ دینیات کلاس کا قیام عمل میں آیا۔

عائشہ دینیات کلاسز کا کورس دو سالوں پر محیط ہے۔ جس کے لئے نظارت تعلیم سے منظور شدہ مجوزہ نصاب مقرر ہے۔ جو کہ ترجمہ القرآن از تفسیر صغیر، صحیح تلفظ قرآن کریم، مقررہ نصاب حفظ قرآن، کتب احادیث، تاریخ اسلام، تاریخ احمدیت، کلام حضرت مسیح موعود اور کتب علماء کرام سلسلہ احمدیہ، کے ساتھ ساتھ عربی گرامر، عربی بول چال نیز قصیدہ کے حفظ پر مشتمل ہے۔ نصاب دو سال میں چار سیمیٹرز کی صورت میں مکمل کروایا جاتا ہے۔ ہر سیمیٹر مکمل ہونے پر فائنل امتحان لیا جاتا ہے اور طالبات کو ہر سیمیٹر کی الگ سند دی جاتی ہے۔

داخلہ کے لئے کم از کم تعلیمی معیار میٹرک ہے۔ اس کے علاوہ ایف۔ اے۔ بی اے اور ایم۔ اے، ایم۔ ایس سی طالبات بھی داخل ہو کر دینی تعلیم حاصل کر کے علم میں اضافہ کرتی ہیں۔ ارشاد نبوی کے مطابق علم کا حصول بچپن سے لے کر زندگی کے آخری سانس تک جاری رہنا چاہئے اس لئے دینیات کلاس میں داخلہ کے لئے عمر کی کوئی حد مقرر نہیں ہے۔ شادی شدہ خواتین بھی داخلہ لے کر استفادہ کر سکتی ہیں۔ دینیات کلاس میں داخلہ فیس ۲۰ روپے اور ماہانہ فیس ۱۰ روپے ہے۔

صد سالہ جشن تشکر نمائش ربوہ

مورخہ ۲۳ مارچ ۱۹۸۹ء کو جماعت احمدیہ عالمگیر کے قیام پر سو ۱۰۰ سال مکمل ہونے پر جماعت احمدیہ عالمگیر نے صد سالہ جشن تشکر جو بلی منائی۔ صد سالہ جو بلی کے پروگرام میں ایک منصوبہ یہ بھی تھا کہ اس موقع کی مناسبت سے ایک عظیم الشان نمائش کا انتظام کیا جائے جو جماعت احمدیہ کی سو سالہ تاریخ کے اہم حالات و واقعات کی عکاسی کرتی ہو۔

چنانچہ اس منصوبہ کے تحت یہ نمائش ۱۹۸۹ء میں دفتر الفضل ربوہ کے کمپاؤنڈ میں جدید پریس کی نئی بلڈنگ میں مستقل طور پر منعقد کی گئی۔ جس میں حضرت مسیح موعود علیہ السلام کی نایاب انفرادی اور اجتماعی گروپس کی صورت میں فوٹو گرافس کے علاوہ ابتدائی ۳۱۳ صحابہ کی تصاویر آویزاں کی گئی ہیں۔ نیز سلسلہ کے کئی جلیل القدر بزرگوں، مبلغین، علماء سلسلہ اور دیگر اہم شخصیات کی تصاویر بھی مع تعارف سجائی گئی ہیں۔ اسی طرح اس نمائش میں اب تک اردو زبان کے علاوہ دیگر جن زبانوں میں قرآن کریم کے تراجم ہو چکے ہیں۔ ان تمام زبانوں میں تراجم کے نسخے بھی رکھے گئے ہیں۔ اسی طرح اب تک دنیا کے جن ممالک میں احمدیت کا نفوذ کر چکی ہے ان کو World Map پر نمایاں کر کے دکھایا گیا ہے۔ نیز قرآن کریم کی منتخب آیات اور منتخب احادیث کے دیگر سو زبانوں میں تراجم کی کاپیاں بھی موجود ہیں۔ دنیا کے بڑے بڑے تمام ممالک جن میں احمدیت نفوذ کر چکی ہے وہاں جماعت احمدیہ کی مساجد کی تصاویر بھی اس نمائش میں شامل کی گئی ہیں۔ حضرت مسیح موعود علیہ السلام اور خلفاء سلسلہ کے تبرکات بھی اس نمائش کا سب سے قیمتی سرمایہ اور زینت ہیں۔ غرض یہ نمائش دعوت الی اللہ کے نکتہ نظر سے بہت مفید ہے۔ جس میں تصویری زبان میں جماعت احمدیہ عالمگیر کا تعارف پیش کیا گیا ہے اور جماعت احمدیہ کی دو گنی اور رات چو گنی ترقیات کی کچھ جھلکیاں دکھائی گئی ہیں۔

جماعت احمدیہ کا جلسہ سالانہ

حضرت مسیح موعود علیہ السلام کو ۱۸۸۲ء میں ماموریت کا پہلا الہام ہوا۔ اس کے معاً بعد آپ کو درج ذیل تین الہامات ہوئے۔

یہ تینوں الہامات بھی ۱۸۸۲ء کے ہیں۔ لیکن ان کا ذکر یہاں اس لئے کرنا مقصود ہے کہ ان الہامات کا جلسہ سالانہ سے تعلق ہے وہ تین الہام اس طرح ہیں۔

اول: يَا تَيْبِكَ مِنْ كُلِّ فَجٍّ عَمِيقٍ يَا تُونَّ مِنْ كُلِّ فَجٍّ عَمِيقٍ (روحانی خزائن جلد نمبر ۱ ص ۲۶۲)
 ”یعنی تیرے پاس دور دراز سے لوگ آویں گے اور تیری امداد کے لئے تجھے دور دراز سے سامان پہنچیں گے حتیٰ کہ لوگوں کی آمد اور اموال و سامان کے آنے سے قادیان کے راستے گھس گھس کر گہرے ہو جائیں گے۔“

یہ الہام اس وقت کا ہے جبکہ قادیان میں کسی کی آمد و رفت نہیں تھی اور قادیان کا دور افتادہ گاؤں دنیا کی نظروں سے بالکل مجھوب و مستور تھا مگر حضرت مسیح موعودؑ کی زندگی میں ہی لوگوں نے اس الہام کو پورا ہوتے دیکھ لیا اور ہنوز اس الہام کی تکمیل کا سلسلہ جاری ہے اور نہ معلوم اس کی انتہاء کن عجائبات قدرت کی حامل ہوگی۔ دوسرے اور تیسرے الہام کا ذکر حضرت مسیح موعود علیہ الصلوٰۃ والسلام اپنی کتاب سراج منیر میں اس طرح فرماتے ہیں:-

”براین کے صفحہ ۲۳۲ میں مرقوم ہے وَلَا تُصَعِّرْ لِخَلْقِ اللَّهِ وَلَا تَسْتَمِّمَنَّ مِنَ النَّاسِ اور اس کے بعد الہام ہوا۔ وَوَسَّعَ مَكَانَكَ“ ”یعنی اپنے مکان کو وسیع کر لے۔“

اس پیشگوئی میں صاف فرما دیا کہ وہ دن آتا ہے کہ ملاقات کرنے والوں کا بہت ہجوم ہو جائے گا۔ یہاں تک کہ ہر ایک کا تجھ سے ملنا مشکل ہو جائے گا۔ پس تو اس وقت ملال ظاہر نہ کرنا۔ اور لوگوں کی ملاقات سے تھک نہ جانا۔ سبحان اللہ یہ کس شان کی پیشگوئی ہے اور آج سے سترہ برس پہلے اس وقت بتلائی گئی ہے کہ جب میری مجلس میں شاید دو تین آدمی آتے ہوں گے اور وہ بھی کبھی کبھی۔ اس سے کیسا علم غیب خدا کا ثابت ہوتا ہے۔“ (سراج منیر روحانی خزائن جلد ۱۲ ص ۴۳)

حضرت مسیح موعود علیہ السلام نے جماعت احمدیہ کی تعلیم و تربیت، دعوت الی اللہ اور دیگر کئی دینی مقاصد کے پیش نظر ۱۸۹۱ء میں جلسہ سالانہ کی بنیاد رکھی۔ یہ جلسہ مورخہ ۲۷ دسمبر ۱۸۹۱ء کو مسجد اقصیٰ قادیان میں منعقد ہوا۔ جس میں صرف ۱۷۵ اصحاب شریک ہوئے۔ اس جلسہ میں حضرت مولوی عبدالکریم سیالکوٹی صاحب نے

حضرت مسیح موعود علیہ السلام کا تحریر کردہ مضمون ”آسمانی فیصلہ“ پڑھ کر سنایا۔ جس میں مخالف مولویوں کو چار شرائط کے ساتھ مقابلہ کی دعوت دی۔ مگر کوئی مخالف آپ کے مقابل پر کھڑا نہ ہو سکا۔

اس کے بعد ۱۸۹۱ء میں ہی مذکورہ بالا ”آسمانی فیصلہ“ شائع ہوا۔ تو اس کے ساتھ ہی ۳۰ دسمبر ۱۸۹۱ء کو حضور نے تمام جماعت کو ایک اشتہار کے ذریعہ اطلاع دی کہ آئندہ ہر سال دسمبر کے آخری ہفتہ میں ۲۷-۲۸-۲۹ دسمبر کو جماعت کا سالانہ جلسہ منعقد ہوا کرے گا۔ اور اس اشتہار میں جلسہ کی اغراض و مقاصد کا ذکر کیا۔ اور ان برکات کا ذکر کیا جو اس کے ساتھ وابستہ ہیں۔ جلسہ کے متعلق اس پہلے اشتہار میں حضور نے جلسہ کے متعلق بارہ امور بیان کئے۔ جو حسب ذیل ہیں:-

۱۔ تمام مخلصین داخلین سلسلہ بیعت اس عاجز پر ظاہر ہو کہ بیعت کرنے سے یہ غرض ہے کہ تادنیاء کی محبت ٹھنڈی ہو اور اپنے مولا کریم اور رسول مقبول ﷺ کی محبت دل پر غالب آجائے۔ اور ایسی حالت انقطاع پیدا ہو جائے۔ جس سے سفر آخرت مکروہ معلوم نہ ہو۔

۲۔ اس غرض کے حصول کے لئے صحبت میں رہنا اور ایک حصہ اپنی عمر کا اس راہ میں خرچ کرنا ضروری ہے۔ تا اگر خدا تعالیٰ چاہے تو کسی برہان یقینی کے مشاہدہ سے کمزوری اور ضعف اور کسل دور ہو اور یقین پیدا ہو کر ذوق اور شوق اور ولولہ عشق پیدا ہو جائے۔ سو اس بات کے لئے ہمیشہ فکر رکھنا چاہئے اور کرنا چاہئے کہ خدا تعالیٰ یہ توفیق بخشے اور جب تک یہ توفیق حاصل نہ ہو کبھی کبھی ضرور ملنا چاہئے۔ کیونکہ سلسلہ بیعت میں داخل ہو کر پھر ملاقات کی پروا نہ رکھنا ایسی بیعت سراسر بے برکت اور صرف ایک رسم کے طور پر ہوگی۔

۳۔ چونکہ ہر ایک کے لئے بباعث ضعف فطرت یا کمی مقدرت یا بعد مسافت یہ میسر نہیں آ سکتا کہ وہ صحبت میں آ کر رہے یا چند دفعہ سال میں تکلیف اٹھا کر ملاقات کے لئے آوے۔ کیونکہ اکثر دلوں میں ابھی ایسا اشتعال شوق نہیں کہ ملاقات کے لئے بڑی بڑی تکالیف اور بڑے بڑے حرجوں کو اپنے پر وار کھ سکیں۔ لہذا قرین مصلحت معلوم ہوتا ہے کہ سال میں تین روز ایسے جلسہ کے لئے مقرر کئے جائیں۔ جس میں تمام مخلصین اگر خدا چاہے بشرط صحت و فرصت و عدم موانع تو یہ تاریخ مقرر پر حاضر ہو سکیں۔

۴۔ میرے خیال میں بہتر ہے کہ وہ تاریخ ۲۷ دسمبر سے ۲۹ دسمبر تک قرار پائے یعنی آج کے دن کے بعد ۳۰ دسمبر ۱۸۹۱ء ہے آئندہ اگر ہماری زندگی میں ۲۷ دسمبر کی تاریخ آ جاوے تو حتی الوسع تمام دوستوں کو محض لُذربانی باتوں کے سننے کے لئے اور دعائیں شریک ہونے کے لئے اس تاریخ پر آ جانا چاہئے۔

۵۔ اور اس جلسہ میں ایسے حقائق اور معارف کے سنانے کا شغل رہے گا جو ایمان اور یقین اور معرفت کو ترقی دینے کے لئے ضروری ہیں۔ اور ان دوستوں کے لئے خاص دعائیں اور خاص توجہ ہوگی اور حتی الوسع بدرگاہ

ارحم الراحمین کوشش کی جائے گی کہ خدائے تعالیٰ اپنی طرف ان کو کھینچے اور اپنے لئے قبول کرے اور پاک تبدیلی انہیں بخشے۔

۶۔ اور ایک عارضی فائدہ ان جلسوں میں یہ بھی ہوگا کہ ہر ایک نئے سال میں جس قدر نئے بھائی اس جماعت میں داخل ہوں گے وہ تاریخ مقررہ پر حاضر ہو کر اپنے پہلے بھائیوں کے منہ دیکھ لیں گے اور روشناسی ہو کر آپس میں رشتہ تو دو دو تعارف ترقی پذیر ہوتا رہے گا۔

۷۔ اور جو بھائی اس عرصہ میں اس سرانے فانی سے انتقال کر جائے گا۔ اس جلسہ میں اس کے لئے دعائے مغفرت کی جائے گی۔

۸۔ اور تمام بھائیوں کو روحانی طور پر ایک کرنے کے لئے اور ان کی خشکی اور اجنبیت اور نفاق کو درمیان سے اٹھادینے کے لئے بدرگاہ حضرت عزت جلالناہ کوشش کی جائے گی۔

۹۔ اور اس روحانی سلسلہ میں اور بھی کئی روحانی فوائد اور منافع ہوں گے جو انشاء اللہ القدر وقتاً فوقتاً ظاہر ہوتے رہیں گے۔

۱۰۔ اور کم مقدرت احباب کے لئے مناسب ہوگا کہ پہلے ہی سے اس جلسہ میں حاضر ہونے کا فکر رکھیں اور اگر تدبیر اور قناعت شعاری سے کچھ تھوڑا تھوڑا سرمایہ خرچ سفر کے لئے ہر روز یا ماہ بمہما جمع کرتے جائیں اور الگ رکھتے جائیں تو بلا دقت سرمایہ سفر میسر آ جاوے گا۔ گویا یہ سفر مفت میسر ہو جائے گا۔

۱۱۔ اور بہتر ہوگا کہ جو صاحب احباب میں سے اس تجویز کو منظور کریں وہ مجھ کو ابھی بذریعہ تحریر خاص کے اطلاع دیں تاکہ ایک علیحدہ فہرست میں ان تمام احباب کے نام محفوظ رہیں کہ جو حتی الوسع والطاقت تاریخ مقررہ پر حاضر ہونے کے لئے اپنی آئندہ زندگی کے لئے عہد کر لیں اور بدل و جان پختہ عزم سے حاضر ہو جایا کریں۔ بجز ایسی صورت کے کہ ایسے موانع پیش آ جائیں گے جن میں سفر کرنا حد اختیار سے باہر ہو جائے۔

۱۲۔ اور اب جو ۲۷ دسمبر ۱۸۹۱ء کو دینی مشورہ کے لئے جلسہ کیا گیا۔ اس جلسہ پر جس قدر احباب محض اللہ تکلیف سفر اٹھا کر حاضر ہوئے۔ خدا ان کو جزائے خیر بخشے اور ان کے ہر ایک قدم کا ثواب ان کو عطا فرماوے۔ آمین ثم آمین

جب آئندہ جلسہ کے دن قریب آ گئے تو ۷ دسمبر ۱۸۹۲ء کو پھر اشتہار شائع فرمایا اس اشتہار میں آپ نے بیان فرمایا:-

۱۔ ”۲۷ دسمبر ۱۸۹۲ء کو مقام قادیان میں اس عاجز کے محبوں اور مخلصوں کا ایک جلسہ منعقد ہوگا اس جلسہ کے اغراض سے بڑی غرض تو یہ ہے کہ تاہر ایک مخلص کو بالموافقہ دینی فائدہ اٹھانے کا موقع ملے۔ اور ان کی

معلومات وسیع ہوں اور خدا تعالیٰ کے فضل و توفیق سے ان کی معرفت ترقی پذیر ہو۔“

۲۔ ”پھر اس ضمن میں یہ بھی فوائد ہیں کہ اس ملاقات سے تمام بھائیوں کا تعارف بڑھے گا اور جماعت کے تعلقات اخوت استحکام پذیر ہوں گے۔“

۳۔ ”جلسہ میں یہ بھی ضروریات میں سے ہے کہ یورپ اور امریکہ کی دینی ہمدردی کے لئے تدابیر حسنہ پیش کی جائیں۔ کیونکہ اب یہ ثابت شدہ امر ہے کہ یورپ اور امریکہ کے سعید لوگ اسلام قبول کرنے کے لئے تیار ہو رہے ہیں اور اسلام کے تفرقہ مذاہب سے بہت لرزاں اور ہراساں ہیں۔“

۴۔ ”سولازم ہے کہ اس جلسہ پر جو کئی بابرکت مصاحح پر مشتمل ہے ہر ایک ایسے صاحب ضرورت شریف لاویں جو زاہد اور اس کی استطاعت رکھتے ہوں اور اللہ اور اس کے رسول کی راہ میں ادنیٰ ادنیٰ حرجوں کی پرواہ نہ کریں۔ خدا تعالیٰ مخلوق کو ہر ایک قدم پر ثواب دیتا ہے اور اس کی راہ میں کوئی محنت اور صعوبت ضائع نہیں ہوتی۔“

۵۔ ”اس جلسہ کو معمولی انسانی جلسوں کی طرح خیال نہ کرو۔ یہ وہ امر ہے جس کی خالص تائید حق اور اعلائے کلمہ اسلام پر بنیاد ہے۔ اس سلسلہ کی بنیادی اینٹ خدا تعالیٰ نے اپنے ہاتھ سے رکھی ہے اور اس کے لئے قومیں طیار کی ہیں جو عنقریب اس میں آ ملیں گی کیونکہ یہ اس قادر کائنات کا فعل ہے جس کے آگے کوئی بات انہونی نہیں۔“

۶۔ ”عنقریب وہ وقت آتا ہے بلکہ نزدیک ہے کہ اس مذہب میں نہ نیچریت کا نشان رہے گا اور نہ نیچر کے تفریط پسند اور اوہام پرست مخالفوں کا، نہ خوارق کا انکار کرنے والے باقی رہیں گے اور نہ ان میں بیہودہ اور بے اصل اور مخالف قرآن روایتوں کو ملانے والے اور خدا تعالیٰ اس امت وسط کے لئے بین بین کی راہ زمین پر قائم کر دے گا۔ وہی راہ جس کو قرآن لایا تھا۔ وہی راہ جو رسول کریم ﷺ نے اپنے صحابہ رضی اللہ عنہم کو سکھائی تھی۔ وہی ہدایت جو ابتداء سے صدیق اور شہید اور صلحاء پاتے رہے۔ یہی ہوگا۔ ضرور یہی ہوگا۔ جس کے کان سننے کے ہوں سنے۔ مبارک وہ لوگ جن پر سیدھی راہ کھولی جائے۔“

۷۔ اور اس اشتہار کے آخر پر تحریر فرمایا:-

”بالآخر میں دعا پر ختم کرتا ہوں کہ ہر ایک صاحب جو اس للہی جلسہ کے لئے سفر اختیار کرے۔ خدا تعالیٰ ان کے ساتھ ہو اور ان کو اجر عظیم بخشے اور ان پر رحم کرے اور ان کی مشکلات اور اضطراب کے حالات ان پر آسان کر دیوے اور ان کے ہم و غم دور فرماوے۔ اور ان کو ہر ایک تکلیف سے مخلصی عنایت کرے اور ان کی مرادات کی راہیں ان پر کھول دیوے اور روز آخرت میں اپنے ان بندوں کے ساتھ ان کو اٹھاوے جن پر اس کا فضل و رحم ہے اور تا اختتام سفر ان کے بعد ان کا خلیفہ ہو۔ اے خدا اے ذوالمجد والعطاء اور رحیم اور مشکل کشا، یہ تمام دعائیں قبول کرو اور ہمیں ہمارے مخالفوں پر روشن نشانوں کے ساتھ غلبہ عطا فرما کہ ہر ایک قوت اور طاقت تجھ ہی کو

ہے۔ آمین ختم آمین‘۔

مکرم چوہدری حمید اللہ صاحب وکیل اعلیٰ تحریک جدید و افسر جلسہ سالانہ ربوہ پاکستان اپنی ایک تقریر کے آخر پر جلسہ سالانہ کے فوائد اور جلسہ کے دنوں میں کثرت سے دعائیں کرنے کی طرف توجہ دلاتے ہوئے فرماتے ہیں۔

”پس حضرت مسیح موعود علیہ الصلوٰۃ والسلام کے ان فرمودات کی روشنی میں ہمارا یہ جلسہ باہمی تعارف پیدا کرنے کا ذریعہ ہے۔ باہمی محبت بڑھانے کا ذریعہ ہے۔ شامل ہونے والوں کی علمی ترقی، ان حقائق و معارف کے ذریعہ جو کہ جلسہ میں بیان کئے جائیں گے، کا ذریعہ ہے۔ اور ان کی دینی معلومات کو بڑھانے والا ہے۔ دعائیں کرنے کا موقع ہے انسانیت کے لئے، جس کو بہت سے خطرات درپیش ہیں۔ جسمانی تباہی بھی سر پر منڈلا رہی ہے۔ اور گمراہی نے ہر قسم کی بے راہ رویوں اور زیادتیوں نے تو روحانیت کا بیڑا ہی ڈبو دیا ہے۔ دنیا پر انسان اور انسانیت ہماری دعاؤں کے سب سے زیادہ محتاج ہیں۔ پھر دعائیں ان کے لئے بھی جو فوت ہو چکے ہیں۔ اور ان کے لئے بھی جو زندہ ہیں۔ اپنوں کے لئے دعائیں کرنے کا موقع ہوتا ہے اور دوسری قوموں کی فلاح اور ان کی ہدایت کے لئے بھی دعائیں کرنے کا موقع ہوتا ہے۔ ذاتی حاجات کے لئے بھی دعائیں کرنے کا موقع اور قومی حاجات کے لئے بھی دعائیں کرنے کا موقع ہوتا ہے۔ جو لوگ بار بار بین الاقوامی مرکز یا قومی مرکز میں نہیں آ سکتے۔ ان کے سال میں ایک دفعہ مرکز میں آنے کا موقع ہوتا ہے۔ ہر شامل ہونے والا حضرت مسیح موعود علیہ السلام کی ان دعاؤں سے حصہ پاتا ہے جو حضور نے اس جلسہ میں شامل ہونے والوں کے لئے کیں۔ اور جیسا کہ حضرت مسیح موعود علیہ السلام نے فرمایا تھا۔ اس جلسہ کے اور بھی روحانی فوائد ہیں جو جلسہ کی بنیاد رکھتے وقت سامنے نہیں تھے لیکن وقتاً فوقتاً ظاہر ہوتے رہیں گے۔“

(بحوالہ احمدیہ گزٹ اگست و نومبر ۲۰۰۰ء)

جلسہ سالانہ کے متعلق غیروں کے تاثرات

اس جلسہ کی روح رواں نیکی اور تقویٰ کا فروغ ہے جو اس کی سس ٹس میں رچ بس چکا ہے۔ یہ جلسہ عام معمولی جلسوں اور میلوں کی طرح نہیں ہے اور یہی اس کی سب سے بڑی امتیازی خصوصیت ہے۔ اس کی گواہی ان غیر متعصب رحوں سے حاصل کریں جو ان جلسوں میں شامل ہوتی رہی ہیں۔ ایسی گواہیاں ہزاروں میں ہیں تاہم نمونے کے طور پر چند ایک پیش ہیں۔

ایک سیکھ سردار دھرم امنت سنگھ صاحب پرنسپل خالصہ پرچارک وڈیالہ ترنتارن ۳۷، ۳۸ء کے سالانہ جلسوں میں شریک ہوئے اور اپنے خیالات کا یوں اظہار کیا:-

”کرسمس کے ایام میں جبکہ لوگ بکثرت دریاؤں، پہاڑوں، عمارتوں دوسری بے جان چیزوں اور بے معنی نظاروں کو دیکھنے پر اپنا وقت، پیسہ اور قوت عمل ضائع کرتے ہیں۔ خدا تعالیٰ کے بعض مخصوص بندے قادیان کو بھاگتے ہیں تا ان بابرکت مسرتوں سے لطف اندوز ہو سکیں جو تمام مذاہب کے نیک اور مخلص لوگوں کے لئے آئندہ زندگی میں مقدر ہیں۔ میں نے جماعت احمدیہ کے دو سالانہ جلسے یعنی ۳۷ء و ۳۸ء کے دیکھے ہیں۔ وہاں میں نے خوبی ہی خوبی دیکھی ہے۔ میں نے کسی کو تمباکو نوشی کرتے، فضول بکواس کرتے، لڑتے جھگڑتے، بھیک مانگتے، عورتوں پر آواز کستے، دھوکا بازی کرتے، لوٹے اور لغو طور پر ہنستے نہیں دیکھا۔ شرابی، جواری، جیب تراش، اس قسم کے بد معاش لوگ قادیان کی احمدی آبادی میں قطعاً مفقود ہیں۔ یہ کوئی معمولی اور نظر انداز کرنے کے قابل خصوصیت نہیں۔ کیا یہ بات اس وسیع براعظم کے کسی اور مقدس شہر میں نظر آ سکتی ہے؟ یقیناً نہیں۔ میں بہت مقامات پر پھرا ہوں اور پورے زور کے ساتھ ہر جگہ یہ بات کہنے کو تیار ہوں کہ بجلی کے زبردست جینیٹریکی طرح قادیان کا مقدس وجود اپنے سچے تابعین کے قلوب کو پاکیزہ علوم منور کرتا ہے اور قادیان میں احمدیوں کی قابل تقلید زندگی اور کامیابی کا راز یہی ہے۔“

’اندام، لاہور کے نامہ نگار نے ۱۹۵۲ء کے جلسہ میں شرکت کی اور اپنے مضمون میں ربوہ کا تعارف کرانے کے بعد لکھا:-

”ہر سال دسمبر کے آخر میں یہاں جماعت احمدیہ کا سالانہ جلسہ منعقد ہوتا ہے۔ پاکستان کے کونے کونے سے احمدی یہاں کچھے چلے آتے ہیں اور وہ چہل پہل ہوتی ہے کہ اس خاموش بستی کے ذرے ذرے میں زندگی کی لہر دوڑ جاتی ہے اور کثرت اثر دہام سے گرد و غبار کے بادل اٹھ اٹھ کر دور دراز سے گزرنے والے راگیروں کو اپنی طرف متوجہ کئے بغیر نہیں رہتے۔

اس مرتبہ جہاں ہزاروں احمدی عقیدت رُبوہ میں آ جمع ہوئے تھے وہاں مجھ جیسا سیدھا سادا مسلمان بھی جا براجمان ہوا۔ میرا خیال تھا کہ انتہائی شدید مخالفت کے باعث اب اس جماعت کے حوصلے پست ہو چکے ہوں گے اور اس مرتبہ جلسہ پر وہ رونق نہیں ہوگی جو ہمیشہ سننے میں آتی ہے لیکن مجمع دیکھ کر میری حیرت کی انتہاء نہ رہی۔ جب میں وہاں پہنچا تو جماعت احمدیہ کے امام مرزا بشیر الدین محمود احمد جلسہ کا افتتاح کرنے کے لئے جلسہ گاہ میں پہنچ چکے تھے اور اپنی تقریر کے ابتدائی فقرے زبان سے ادا

فرما رہے تھے۔ جلسہ گاہ ہر قسم کے شان و شکوہ سے بالکل عاری تھی۔ ایک معمولی سی حد بندی کے وسیع احاطے میں خوش پوش لوگ ہزاروں کی تعداد میں بیٹھے ہوئے تھے۔ بیٹھنے کے لئے در یوں تک کا انتظام نہ تھا۔ مٹی پر مٹی ہی کے رنگ کی پرالی پھیلی ہوئی تھی جس پر مرزا صاحب کے ہزاروں مرید بے تکلف بیٹھے ہم تن گوش بنے جلسہ سن رہے تھے۔“ (’اقدام‘ لاہور ۵ جنوری ۱۹۵۳ء)

’تنظیم‘ پشاور کا نامہ نگار ۱۹۵۳ء کے جلسہ کے متعلق لکھتا ہے:-

”ہم نے عرسوں میں بھی شرکت کی ہے۔ تقریریں سنی ہیں۔ تو الیاں سنی ہیں۔ حسب مراتب مہمان نوازیوں دیکھی ہیں لیکن جو عملی تجاویز، عملی کارکردگی، عملی تڑپ، عملی نقل و حرکت، عملی ولولہ ایک چھوٹی سی جماعت احمدیہ کے اندر ہے وہ ہم نے کے جم غفیر میں بھی نہیں دیکھا۔“

(تنظیم، پشاور ۴ جنوری ۱۹۵۴ء)

۱۹۵۵ء کے جلسہ سالانہ میں لاہور کے ایک غیر از جماعت دوست اقبال شاہ صاحب بھی شامل ہوئے اور انہوں نے مندرجہ ذیل تاثرات رقم فرمائے:-

”ہم اگر تعصب کے جامہ کو اتار کر بغور مشاہدہ و مطالعہ کریں تو ہمیں کہنا پڑے گا کہ صحیح اسلام کی جھلک ربوہ میں ملتی ہے۔ مثلاً ربوہ میں نماز کی سختی سے پابندی کی جاتی ہے۔ آجکل کے مسکرات و سینما وغیرہ نہایت سختی سے منع کئے گئے ہیں حتیٰ کہ سگریٹ نوشی کو بھی بری نگاہ سے دیکھا جاتا ہے..... میں نے ایک چیز کا بغور مشاہدہ کیا کہ ہوٹل والے گاہکوں کے پیسوں کا حساب نہیں رکھتے تھے ان کا کہنا تھا کہ یہاں کوئی بے ایمانی نہیں کر سکتا۔ جس قدر کھاؤ خود اپنا حساب کر دو۔ چنانچہ میں نے دیکھا کہ کوئی گاہک بھی ایک پیسہ کی بھی بے ایمانی نہیں کرتا تھا اور سب اپنی اپنی جگہ مطمئن تھے۔

اس موقع پر ہزاروں کی تعداد میں مستورات بھی شرکت کرتی ہیں۔ پردہ میں رہتے ہوئے آزادی کے ساتھ اپنے کاموں میں مشغول رہتی ہیں اور مردوں کے دوش بدوش چلتی پھرتی نظر آتی ہیں۔ مستورات کے جلسہ کا الگ انتظام اور پروگرام ہوتا ہے۔“ (الفضل ۲۷ جنوری ۱۹۵۶ء)

۱۹۸۴ء سے جماعت احمدیہ کے مرکزی جلسہ سالانہ کو ربوہ پاکستان میں منعقد کرنے پر حکومت پاکستان نے پابندی لگا رکھی ہے۔ لیکن اس کا نتیجہ یہ نکلا ہے کہ اب خدا کے فضل سے دنیا کے ہر ملک میں سالانہ جلسے منعقد ہو رہے ہیں۔ خلافت احمدیہ کے ۱۹۸۴ء میں لندن منتقل ہونے کی وجہ سے اب انگلستان کے جلسہ سالانہ کو مرکزی جلسہ سالانہ ہونے کا اعزاز حاصل ہو گیا ہے۔ جس میں ہر سال پوری دنیا سے ہزاروں احمدی شامل ہو کر اس روحانی اجتماع سے فیضیاب ہوتے ہیں۔ الحمد للہ علیٰ ذلک

نظام جلسہ سالانہ

حضرت مسیح موعود کو دعویٰ ماموریت کے زمانہ میں الہام ہوا ”وسع مکانک“ اس میں اشارہ تھا کہ مہمانوں کے آنے کا سلسلہ شروع ہونے والا ہے۔ ایک اور الہام ہوا ”وَلَا تَسْتَمُّ مِنَ النَّاسِ لِيَعْنَى لُؤْغُولٍ“ اس سے اکتانہ نہیں اس الہام میں بھی اسی طرف اشارہ تھا کہ اب لوگ حضور کے پاس کثرت سے آئیں گے۔ چنانچہ بہت جلد مہمانوں کی آمد کا سلسلہ کثرت سے شروع ہو گیا ہے۔ ۱۸۸۹ء میں سلسلہ بیعت کا آغاز ہوا اور جماعت کی بنیاد رکھ دی گئی تو مہمانوں کی آمد میں اور بھی اضافہ ہو گیا۔ ۱۸۹۱ء میں پہلا جلسہ سالانہ منعقد ہوا۔ اس طرح نظام جلسہ کی بنیاد پڑی۔ شروع میں تو سب انتظامات حضرت مسیح موعود اور حضرت اماں جان کی ذات میں مرکوز تھے۔ ابتدائی جلسوں میں مہمانوں کے ایک حصہ کی رہائش بھی حضور کے گھر میں ہوتی تھی۔ بعد میں کام کے پھیلاؤ کے نتیجے میں جلسہ پر مہمانوں کے قیام و طعام، ان کی خبر گیری اور ان کے آرام کا خیال رکھنے کا کام ایک الگ شعبہ کی شکل اختیار کر گیا جس کا نام ”صیغہ جلسہ سالانہ“ کے طور پر مشہور ہوا اور کسی ایک شخص کو اس صیغہ کا انچارج مقرر کیا جانے لگا جو جماعت میں ”افسر جلسہ سالانہ“ کے نام سے شہرت رکھتا ہے۔

افسر جلسہ سالانہ اپنی معاونت کیلئے بعض افراد کا انتخاب کرتے اور ان میں کاموں کو تقسیم کر لیتے ہیں۔ افسر جلسہ سالانہ کی نگرانی میں اور اس کی زیر ہدایت یہ ٹیم جلسہ کے انتظامات کو سنبھالتی ہے۔ افسر جلسہ کا رابطہ مسلسل خلیفہ وقت سے ہوتا ہے۔ ان سے ہدایت لیتا اور جلسہ کے کاموں کی پیش رفت سے باخبر رکھتا ہے۔

جلسہ کے نظام نے بتدریج ترقی کی اور وسعت اختیار کی۔ اس نظام کا ارتقاء اپنی ذات میں ایک الگ مضمون ہے جس کو اس وقت بیان کرنا مد نظر نہیں۔ اس مضمون کا بڑا مقصد جلسہ کے نظام کی کسی قدر تفصیلات کا تعارف ہے۔ اس تعارف کے لئے (حضرت خلیفۃ المسیح الرابع رحمہ اللہ تعالیٰ کی ہجرت سے پہلے) آخری جلسہ سالانہ ۱۹۸۳ء جو ربوہ میں منعقد ہوا، اس کے ڈیوٹی چارٹ کو مد نظر رکھا گیا ہے۔

جلسہ سالانہ تو دسمبر میں ہوتا ہے۔ لیکن افسر جلسہ سالانہ سال کے شروع میں ہی حضور ایدہ اللہ تعالیٰ سے اپنے ساتھ کام کرنے والوں کی منظوری لے لیتا ہے۔ اس منظوری کی ان اصحاب کو اطلاع دی جاتی ہے جو افسر جلسہ سالانہ کی زیر ہدایت اپنے اپنے شعبہ یا نظامت کی سکیم تیار کرتے ہیں۔ افسر جلسہ چھان پھانگ کے بعد اس سکیم کی منظوری دیتے ہیں۔ سکیم میں ہر ناظم اپنے کام کی تفصیل اور اس کو انجام دینے کے ذرائع کے ساتھ ساتھ اپنے شعبہ پر اٹھنے والے اخراجات کا اندازہ بھی دیتا ہے اور اپنے شعبہ کے بجٹ کی پیشگی منظوری حاصل کرتا ہے۔

بعض خصوصی معاملات میں بعض شعبوں کی سکیموں کے لئے افسر جلسہ سالانہ کے ساتھ نائب افسران

جلسہ اور بعض دوسرے اصحاب جن کو مشورہ کے لئے بلایا جائے مل کر غور و خوض کے بعد سیکیموں کی منظوری دیتے ہیں۔ افسر جلسہ اور ناظمین کا جلسہ کے کام کے متعلق باہمی مشورہ دراصل سارا سال جاری رہتا ہے۔

جلسہ کے قریب جا کر یعنی دو تین ماہ پہلے افسر جلسہ کی زیر ہدایت جلسہ کے سب ناظمین، جن کی تعداد موجودہ دور میں پچاس کے لگ بھگ ہے، کے اجتماعی اجلاس کا سلسلہ شروع ہوتا ہے جن کا مقصد باہمی افہام و تفہیم، آپس میں رابطہ اور انتظامیہ کا ایک دوسرے کی سیکیموں کو سمجھنا اور جن کاموں میں شعبوں کا اشتراک ہوتا ہے ان کے بارہ میں افہام و تفہیم کرنا ہوتا ہے۔

اس عرصہ میں جہاں افسر جلسہ اور دوسرے ناظمین اپنی اپنی جگہ نائب ناظمین اور معاونین کے ساتھ الگ مسلسل میٹنگز کر رہے ہوتے ہیں۔ ناظم کام کی تفصیلات اپنے سب ساتھیوں کو سمجھاتا ہے اور ان میں تقسیم کار کرتا ہے۔ اس طرح باہمی افہام و تفہیم کی فضا استوار ہوتی ہے۔

ناظمین کی اجتماعی میٹنگ میں ناظمین، افسر جلسہ اور دوسرے ناظمین کو اپنے کام کی پیش رفت سے بھی آگاہ کرتے ہیں۔ اگر کہیں کوئی کام پیچھے رہ رہا ہو تو اس کی نشاندہی ہو جاتی ہے اور کمی کا بروقت ازالہ ہو جاتا ہے۔ اجلاس کا سلسلہ ایک نہایت برادرانہ فضا میں منعقد ہوتا ہے اور بڑی بشاشت کے ساتھ مشورے دیئے جاتے ہیں، قبول کئے جاتے ہیں یا رد کئے جاتے ہیں۔

جلسہ کی سب نظا متیں جلسہ سے قبل اپنا اپنا دفتر بناتی ہیں جس کے لئے ان کو کوئی کمرہ دے دیا جاتا ہے۔ کمرہ نہ ہو تو خیمہ مہیا کر دیا جاتا ہے۔ جلسہ شروع ہونے سے چار دن پہلے حضرت خلیفۃ المسیح ایدہ اللہ تعالیٰ جلسہ کے انتظامات کا معائنہ فرماتے ہیں۔ اس معائنہ کے ساتھ جلسہ کے سب دفاتر جو میس گھنٹے کے لئے کھل جاتے ہیں جن میں ہمہ وقت کارکنان موجود رہتے ہیں۔ اسی دوران مہمانوں کی آمد کا سلسلہ شروع ہو جاتا ہے اور کارکنان انتظامی امور کی سرانجام دہی کے ساتھ مہمانوں سے مسلسل ملاقات کر کے پیش آمدہ مسائل میں ان کی مدد اور راہنمائی کرتے رہتے ہیں

نظام جلسہ سالانہ کے شعبہ جات

(۱) افسر رابطہ: جلسہ کے دوران تین بڑے انتظامات چل رہے ہوتے ہیں اور ان کے تین الگ الگ افسر ہوتے ہیں۔ افسر جلسہ سالانہ، افسر جلسہ گاہ اور افسر خدمت خلق۔ ان تینوں کے تحت چلنے والے انتظامات کو آپس میں مربوط رکھنے کے لئے حضرت خلیفۃ المسیح ایدہ اللہ تعالیٰ ایک افسر رابطہ مقرر فرماتے ہیں۔ بالعموم ناظر اعلیٰ صدر انجمن احمدیہ کو ہی حضور کی طرف سے افسر رابطہ مقرر کیا جاتا ہے۔

(۲) نائب افسران جلسہ: افسر جلسہ اپنی صوابدید پر مناسب تعداد میں نائب افسر مقرر کر کے حضور ایدہ اللہ سے منظوری حاصل کرنے کے بعد ان نائب افسر جلسہ میں تقسیم کار کرتا ہے۔ اس تقسیم کار کے تابع نائب افسران جلسہ، افسر جلسہ سالانہ کے کام کی معاونت کرتے ہیں۔ ۱۹۸۳ء کے جلسہ سالانہ میں چار نائب افسران تھے۔

۱۔ ایک نائب افسر جلسہ کے سپرد مہمان نوازی کے انتظامات کی نگرانی تھی۔ جہاں جماعتی عمارات میں یا کیمپنگ گراؤنڈز میں مہمان بٹھراتے ہیں ان کے قیام و طعام اور دوسرے متعلقہ امور کی نگرانی اس نائب افسر جلسہ کے ذمہ ہوتی ہے۔ مہمان نوازی کا انتظام مختلف نظامتوں میں تقسیم ہوتا ہے۔ ہر ناظم کے ماتحت کئی قیامگاہیں ہوتی ہیں۔ ہر قیام گاہ کا ایک مہمان نواز ہوتا ہے جس کے ساتھ معاونین کی ٹیم ہوتی ہے۔ ان تمام انتظامات کی نگرانی اس نائب افسر جلسہ کے سپرد ہوتی ہے۔

نظامت نقل و حمل اور ٹرانسپورٹ کے جملہ انتظامات کی نگرانی بھی اسی نائب افسر جلسہ کے سپرد ہوتی ہے۔

۲۔ دوسرے نائب افسر جلسہ سالانہ کھانے کی تیاری اور لنگروں پر نگران ہوتے ہیں۔

۳۔ تیسرا نائب افسر ٹیکنیکل امور کی ذیل میں آنے والی نظامتوں (مثلاً نظامت سوئی گیس، نظامت ٹیکنیکل امور) کی نگرانی کرتا ہے۔

۴۔ چوتھا نائب افسر جلسہ دفتر جلسہ کا نگران ہوتا ہے اور افسر جلسہ سالانہ کے ساتھ مل کر بقیہ نظامتوں کی نگرانی کرتا ہے۔

نوٹ: اب کام کے پھیلاؤ اور بڑھتی ہوئی ضروریات کے پیش نظر نائب افسران کی تعداد ۸ ہو گئی ہے۔ جن کے درمیان جلسہ سالانہ کے تمام کام اور شعبہ جات تقسیم کئے گئے ہیں۔ (ناقل)

جلسہ سالانہ کی مختلف نظامتیں

مختلف اہم کاموں کی انجام دہی کے لئے الگ الگ نظامتیں مقرر ہیں۔ ہر نظامت کا سربراہ ناظم کہلاتا ہے۔ مثلاً ناظم سپلائی وغیرہ۔ ان نظامتوں کا الگ الگ تعارف اور ناظمین کے فرائض اختصار کے ساتھ ذیل میں درج ہیں۔

(۱) ناظم معائنہ

ناظم معائنہ کا فرض ہے کہ جلسہ سالانہ کے جملہ انتظامات مثلاً لنگروں، قیامگاہوں، طعامگاہوں اور دیگر انتظامات کا معائنہ کریں۔ جہاں کوئی کمی یا خرابی نظر آئے اس کی اطلاع افسر جلسہ کو دیں۔ ناظم معائنہ کا کام

صرف افسر جلسہ کو اطلاع دینا ہے۔ وہ از خود کسی انتظام میں کسی قسم کی مداخلت کے مجاز نہیں ہوتے۔

(۲) ناظم تنقیح حسابات

ناظم تنقیح حسابات کا فرض ہے کہ وہ جلسہ کیلئے خریدی گئی مختلف اجناس اور ان کے خرچ و استعمال اور جلسہ کے بعد بچی ہوئی اشیاء کے حسابات کو چیک کریں اور اپنی رپورٹ افسر جلسہ کو پیش کر دیں۔ ناظم تنقیح حسابات کو کوئی انتظامی اختیارات حاصل نہیں ہوتے۔

(۳) ناظم طبی امداد

ناظم طبی امداد کا فرض ہے کہ مہمانوں کی طبی ضروریات کا خیال رکھیں۔ اس سلسلہ میں ضروری ہے کہ:-
 ☆ جہاں مہمان ٹھہرے ہوں وہاں طبی مراکز قائم کریں، مریضوں کے معائنہ کے لئے ڈاکٹر مقرر کریں اور ادویہ وغیرہ کا انتظام کریں۔
 ☆ مختلف جماعتوں کے احمدی ڈاکٹرز سے رابطہ کریں اور جلسہ کے دوران مہمانوں کی طبی ضروریات پوری کرنے کے لئے ان کی خدمات حاصل کریں۔
 ☆ ایمر جنسی کے لئے ایبولینس کا انتظام کریں۔
 نوٹ:- ربوہ میں فضل عمر ہسپتال ۲۴ گھنٹے کھلا رہتا ہے۔ ہسپتال کا سارا عملہ ناظم طبی امداد کی مدد کرتا ہے۔

(۴) ناظم اشاعت

ناظم اشاعت کا فرض ہے کہ جلسہ کے جملہ انتظامات کے سلسلہ میں:-
 ☆ مختلف قسم کی سٹیشنری تیار کر کے ہر نظامت کو مہیا کریں۔
 ☆ سٹیشنری میں ہر قسم کے فارم، بروشر اور بیجز وغیرہ شامل ہیں۔

(۵) ناظم عمومی

ناظم عمومی کا فرض ہے کہ جلسہ کے تمام انتظامات جیسے قیامگاہوں اور لنگروں وغیرہ کے اندر حفاظتی انتظامات کریں۔ اس غرض کے لئے وہ جماعتوں سے رضا کار معاونین حاصل کر سکتے ہیں۔

(۶) ناظم معلومات و فوری امداد

- ناظم معلومات و فوری امداد کا فرض ہے کہ:-
- ☆ مہمانوں کو ہر قسم کی معلومات مہیا کریں۔
- ☆ مہمانوں کو درپیش مشکلات میں ان کی فوری مدد کریں۔
- ☆ گمشدہ بچگان کو تلاش کر کے ان کے والدین تک پہنچائیں۔
- ☆ گمشدہ اشیاء کی باایازبی کے لئے مناسب کوشش کریں۔

(۷) ناظم استقبال والوداع

- ناظم استقبال کا فرض ہے کہ:-
- ☆ ایئر پورٹ، ریلوے سٹیشن اور بس سٹینڈ پر مہمانوں کے استقبال کا انتظام کریں اور ضروری امداد مہیا کریں۔
- ☆ متعلقہ محکموں سے رابطہ کر کے مہمانوں کے سفر کے لئے سپیشل ریل گاڑیوں اور بسوں وغیرہ کا انتظام کریں۔
- ☆ جلسہ کے لئے آنے اور واپس جانے والوں کو ان کے سفر کے بارہ میں معلومات مہیا کریں اور اس سلسلہ میں ضروری امداد فراہم کریں۔
- ☆ ایئر پورٹ، ریلوے سٹیشن اور بس سٹینڈ پر اترنے والے مہمانوں کے لئے ان کی جائے رہائش تک پہنچنے کے لئے ٹرانسپورٹ کا انتظام کریں نیز اسی طرح ان کی واپسی کا انتظام کریں۔

(۸) ناظم مکانات

- ناظم مکانات کا فرض ہے کہ:-
- ☆..... مہمانوں کی قیام گاہوں کا نقشہ تیار کر کے شائع کریں۔
- ☆..... جماعتی اداروں، خیموں اور انفرادی کمروں میں، جو جماعت کے دوست مہمانوں کیلئے پیش کریں، مہمانوں کی رہائش کا انتظام کریں۔
- ☆..... جماعتوں اور علیحدہ انفرادی رہائش کا مطالبہ کرنے والے مہمانوں کو جلسہ سے قبل اور بعد الاٹمنٹ ان کی رہائش کے بارے میں اطلاع کریں۔

(۹) ناظم پرالی

ناظم پرالی کا فرض ہے کہ اجتماعی قیامگاہوں اور گھروں میں جہاں جہاں مہمان فرش پر سوتے ہیں بستروں کے نیچے بچھانے کے لئے پرالی مہیا کریں۔ حضرت مسیح موعود کا ارشاد ہے کہ جلسہ پر آنے والے مہمان موسم کے مطابق بستر ہمراہ لائیں۔

نوٹ: Matress، دریوں اور کارپٹس یا ایسا ہی کوئی اور ملتا جلتا انتظام بھی اسی ذیل میں آتا ہے۔

(۱۰) ناظم صفائی

ناظم صفائی کا فرض ہے کہ:-

- ☆..... وقار عمل کے ذریعہ لگیوں، جلسہ گاہ اور قیامگاہوں میں روزانہ صفائی کا انتظام کریں۔
- ☆..... مناسب تعداد میں براہ راست یا کسی کنٹریکٹر کے ذریعہ خاکروبوں اور صفائی کرنے والوں کا انتظام کریں۔

☆..... صفائی کے انتظامات کی نگرانی کریں۔

☆..... عارضی بیوت الخلاء اور غسلخانوں کی تعمیر کا انتظام کریں۔

(۱۱) ناظم روشنی

ناظم روشنی کا فرض ہے کہ جلسہ سالانہ کے موقع پر:-

- ☆ لنگروں، دفاتر، جلسہ گاہ، قیامگاہوں اور راستوں وغیرہ میں روشنی کا خاطر خواہ انتظام کریں۔
- ☆ بجلی کے محکمہ سے حسب ضرورت بجلی کے عارضی کنکشن حاصل کریں۔
- ☆ روشنی کے انتظام کو احسن طور پر چلانے کیلئے مناسب طور پر الیکٹریشنز کا انتظام کریں۔
- ☆ اگر ضرورت ہو تو جنریٹر وغیرہ کا انتظام کریں۔

(۱۲) ناظم تعمیر

ناظم تعمیر کا فرض ہے کہ جلسہ سے قبل جلسہ کی ضروریات کے پیش نظر کی جانے والی تعمیرات مکمل کروائیں۔

(۱۳) ناظم حاضری ونگرانی

ناظم حاضری ونگرانی کا فرض ہے کہ جلسہ کے تمام انتظامات کے لئے حسب ضرورت منتظمین و معاونین مہیا کریں۔

- ☆ اس سلسلہ میں جماعتوں سے رابطہ کر کے رضا کاروں کی فہرستیں حاصل کریں۔
- ☆ جماعتوں کو تحریک کریں کہ افراد جماعت اپنی خدمات افسر جلسہ سالانہ کو پیش کریں۔
- ☆ تمام رضا کاروں کو ان کی جائے ڈیوٹی کے متعلق اطلاع کریں۔
- ☆ اپنے ساتھ رضا کاروں کا ریزرو گروپ رکھیں تاکہ ہنگامی صورت حال میں جہاں بھی ضرورت پڑے رضا کار بھجوا سکیں۔
- ☆ تمام نظامتوں میں جملہ کارکنان کی (صبح و شام) حاضری کارڈ رکھیں۔

(۱۴) ناظم پختہ سامان و ظروف گلی

ناظم پختہ سامان و ظروف گلی کا فرض ہے کہ جلسہ کے سٹور کو چیک کر کے جلسہ سے قبل قابل مرمت اشیاء کی مرمت کرائیں۔

- ☆ ضرورت کے مطابق پختہ برتنوں یا Disposable برتنوں کا انتظام کریں۔
- ☆ پختہ برتن اور کپے برتن (Disposable) لنگروں اور قیامگاہوں کے مہمان نوازوں کو حسب ضرورت مہیا کریں۔
- ☆ جلسہ کے بعد پختہ سامان واپس حاصل کرنے کا انتظام کریں۔ (جہاں سے سامان حاصل کیا گیا)

(۱۵) ناظم بازار

- ☆ ناظم بازار کا فرض ہے کہ جلسہ کے موقع پر عارضی بازار لگانے کے لئے جگہ کا انتخاب کریں۔
- ☆ انتخاب کے بعد اس جگہ بازاروں اور دوکانوں کا نقشہ تیار کریں۔
- ☆ دلچسپی رکھنے والوں کو عارضی دکانیں الاٹ کریں۔
- ☆ مختلف اشیاء صرف کی قیمتیں مقرر کر کے نگرانی رکھیں کہ دکاندار مقررہ قیمتوں پر چیزیں فروخت

کرنے کی پابندی کر رہے ہیں۔

- ☆ جلسہ کے اوقات میں بازار بند کروانے کا انتظام کریں۔
- ☆ بازار سے تعلق رکھنے والے تمام امور نظم و ضبط وغیرہ کی نگرانی کریں۔

(۱۶) ناظم سپلائی

ناظم سپلائی کا فرض ہے کہ:-

- ☆ جلسہ کے موقع پر جلسے سے کافی پہلے مہمانوں کی متوقع تعداد کا اندازہ تیار کریں۔
- ☆ اس متوقع تعداد کے مطابق جس مقدار میں اجناس خرید کرنا مطلوب ہو اس کا اندازہ تیار کریں۔
- ☆ اندازے کے مطابق اجناس (گندم، دالیں، مصالحوں، آلو وغیرہ) بروقت اور مناسب مقدار میں خریدیں۔
- ☆ خرید کردہ اجناس کو ضرورت کے مطابق مختلف لنگروں میں رکھوائیں۔
- ☆ لنگروں کے لئے اور مرکزی سٹور کے لئے سٹور کیپرز مقرر کریں۔
- ☆ سٹور کیپر کو اجناس کے سٹور کا چارج دیں۔
- ☆ جلسہ کے دوران اور جلسہ کے بعد ان سٹورز کے حسابات چیک کریں۔
- ☆ ایک مرکزی سٹور قائم کریں جس میں ریزرو اجناس رکھیں اور دوران جلسہ کسی جگہ کسی جنس کی کمی ہونے پر مطلوبہ جنس مہیا کریں۔
- ☆ جلسہ سالانہ کے بعد سٹور میں بچی ہوئی اشیاء فروخت کریں۔

(۱۷) ناظم محنت

ناظم محنت کا فرض ہے کہ:-

- ☆ کھانے کی تیاری اور جلسہ کے دوسرے سب کاموں کیلئے مختلف قسم کی لیبر مہیا کریں۔
- ☆ حصول لیبر کے لئے مختلف ٹھیکیداروں سے ٹھیکے کریں۔
- ☆ جلسہ کے دوران لیبر کے متعلق جملہ امور کی نگرانی کریں۔ خصوصاً یہ دیکھیں کہ ٹھیکیدار ٹھیکوں کے مطابق لیبر مہیا کرتے ہیں اور ان سے کام کروا رہے ہیں۔

(۱۸) ناظم گوشت

ناظم گوشت کا فرض ہے کہ:-

- ☆ جلسہ کے موقعہ پر ہر روز جلسہ کے لنگروں کو مطلوبہ مقدار میں گوشت مہیا کریں۔
- ☆ جلسہ کے موقعہ پر گوشت مہیا کرنے کیلئے بعض دفعہ مارکیٹ سے جانور خریدنے کا سوال بھی ہوتا ہے اس کا انتظام کریں۔

- ☆ جانوروں کے ذبح کرنے اور گوشت کی کٹائی وغیرہ کا انتظام کریں۔
- ☆ حسب ضرورت اس سلسلہ میں ٹھیکیداروں سے ٹھیکہ کریں۔

(۱۹) ناظم آب رسانی

ناظم آب رسانی کا فرض ہے کہ پورا اطمینان حاصل کریں کہ:-

- ☆ پانی کی سپلائی، سٹوریج اور لنگر خانوں، طعام گاہوں، بیوت الخلاء اور غسلخانوں کی صفائی تسلی بخش طور پر ہو رہی ہے۔

- ☆ ٹیوب ویلز ٹھیک حالت میں ہیں۔
- ☆ حسب ضرورت واٹر ٹینکرز اور گاڑیوں کا انتظام عاریہ اور کرایہ پر کریں۔
- ☆ واٹر سپلائی کے لئے مقامی میونسپلٹی کا تعاون حاصل کریں۔
- ☆ نگرانی رکھیں کہ آگ وغیرہ لگنے کی صورت میں کافی مقدار میں پانی میسر ہے۔

(۲۰) ناظم ریزرو نمبر ۱

ناظم ریزرو نمبر ۱ کا فرض ہے کہ اندرون ملک سے آنے والے غیر از جماعت معززین کے قیام کا انتظام کریں۔

(۲۱) ناظم ریزرو نمبر ۲

- ☆ ناظم ریزرو نمبر ۲ کا فرض ہے کہ بیرون ملک سے آنے والے مہمانوں کے قیام و طعام کا انتظام کریں۔
- ☆ ان مہمانوں کے ساتھ گائیڈ اور ترجمان مہیا کرنے کا انتظام کریں۔
- ☆ ان مہمانوں کی دوسری ضروریات اور سہولتوں کا خیال رکھیں۔

(۲۲) ناظم اجراء پرچی خوراک

ناظم اجراء پرچی خوراک کا فرض ہے کہ لنگر خانوں سے کھانا حاصل کرنے کیلئے پرچی خوراک جاری رکھیں۔
☆ یہ پرچی ”ناظم تصدیق پرچی خوراک“ کی طرف سے جاری کردہ کارڈ پر اندراج کے مطابق جاری کی جاتی ہے۔

☆ صبح و شام کے کھانے کی الگ الگ پرچی جاری کی جاتی ہیں۔
☆ ہر لنگر کے ساتھ اجراء پرچی کا ایک دفتر ہوتا ہے جہاں سے تصدیق پرچی خوراک کا کارڈ دکھا کر خوراک کی پرچی حاصل کی جاسکتی ہے۔

(۲۳) ناظم تصدیق خوراک پرچی

ناظم تصدیق پرچی خوراک کا فرض ہے کہ دونوں وقت (صبح و شام) اس بات کی تصدیق کریں کہ کس رہائش گاہ پر کتنے مہمان مقیم ہیں۔

☆ نظامت اجراء پرچی خوراک کے سنٹر ناظم تصدیق پرچی خوراک کی تصدیق کے مطابق پرچی خوراک جاری کرتے ہیں۔

☆ ناظم تصدیق پرچی جلسہ سے قبل ہر دفتر کو تصدیق کے یہ کارڈ مہیا کر دیتے ہیں۔
☆ ناظم تصدیق پرچی مختلف حلقوں کے لئے الگ الگ مصدق مقرر کر سکتے ہیں۔ جو ان کی نمائندگی میں تصدیق کا کام کریں۔

(۲۴) ناظم نقل و حمل

ناظم نقل و حمل کا فرض ہے کہ جلسہ کے نظام کی ٹرانسپورٹ کی ضروریات پوری کریں مثلاً لنگروں سے کھانا حاصل کر کے اجتماعی قیام گاہوں میں پہنچانا۔ اجناس کو ایک جگہ سے دوسری جگہ منتقل کرنا وغیرہ۔

(۲۵) ناظم لنگر خانہ

ناظم لنگر خانہ کا فرض ہے کہ:-
☆ افسر جلسہ سالانہ کی طرف سے دی گئی تعداد کیلئے دونوں وقت کھانا تیار کرائیں اور آمد پرچی خوراک

کے مطابق اس کو مقررہ وقت پر تقسیم کریں۔ لنگرخانوں کی تعداد حسب ضرورت ایک سے زیادہ ہو سکتی ہے۔
 لنگرخانہ اپنی ذات میں بہت سے انتظامات کا مجموعہ ہے جن کا کسی قدر خلاصہ حسب ذیل ہے:-
 (۱) انتظام آٹا گندھائی (۲) انتظام روٹی پکوائی (۳) انتظام سالن پکوائی (۴) انتظام تقسیم روٹی
 (۵) انتظام تقسیم سالن (۶) انتظام پہرہ گیٹ لنگر (۷) انتظام پہرہ لنگر (۸) انتظام سٹور اجناس
 ☆..... کھانے پکانے کیلئے ناظم کے آرڈر پر لنگر کا سٹور کیپر روٹی اور سالن پکانے والوں کو اجناس مہیا
 کرتا ہے۔

(۲۶) ناظم مہمان نوازی

ناظم مہمان نوازی کا فرض ہے کہ اجتماعی قیامگاہوں میں مہمانوں کے قیام و طعام کا انتظام کریں۔ ایک
 نظامت کے ماتحت ایک سے زائد قیامگاہیں ہو سکتی ہیں۔
 ☆ مہمانوں کے لئے لنگرخانہ سے دونوں وقت کھانا حاصل کرنا اور دونوں وقت مہمانوں کو کھانا کھلانا۔
 ☆ قیامگاہوں کے ساتھ پانی، صفائی، روشنی کے انتظامات کے سلسلہ میں متعلقہ ناظمین سے رابطہ رکھنا
 اور انتظامات کروانا۔
 نوٹ: قیامگاہوں کے لئے مختلف گروپس بنا کر ان کی نگرانی کے لئے مختلف علاقوں میں ایک سے زیادہ
 ناظم مہمان نوازی بھی مقرر کئے جاسکتے ہیں۔

(۲۷) ناظم تربیت

ناظم تربیت کا فرض ہے کہ جلسہ کے موقع پر تربیت سے متعلق امور کی نگرانی کریں۔ جیسے:-
 ☆ باجماعت نماز کی ادائیگی ☆ حسن اخلاق کا مظاہرہ ☆ ایک دوسرے کو ملنے پر السلام علیکم کہنا ☆
 پروگرام جلسہ میں شرکت اور تقاریر سننے کی تحریک کرنا ☆ جہاں تک ممکن ہو نماز تہجد کی ادائیگی اور دعاؤں میں
 وقت گزارنے کی تحریک کرنا۔

(۲۸) ناظم ایندھن و سوئی گیس

ناظم ایندھن و سوئی گیس کا فرض ہے کہ جلسہ کے موقع پر کھانا پکانے کیلئے ایندھن وغیرہ حسب ضرورت
 مہیا کریں۔ یہ ایندھن کہیں لکڑی کی صورت میں، کہیں کوئلہ کی صورت میں اور کہیں گیس کی شکل میں ہو سکتا ہے۔

(۲۹) ناظم مہمان نوازی مستورات

ناظم مہمان نوازی مستورات کا فرض ہے کہ مستورات کی قیامگاہوں پر ساری ضروریات مہیا کریں۔
 ☆ ان قیامگاہوں کے اندر تمام انتظام لجنہ اماء اللہ کی صدر کی زیر نگرانی ہوتا ہے۔
 ☆ قیامگاہوں کے باہر ناظم مہمان نوازی مستورات نے مندرجہ ذیل امور خاص طور پر سرانجام دینے
 ہیں:-

(۱) دونوں وقت کھانا پہنچانا (۲) پانی مہیا کرنا (۳) روشنی کا انتظام (۴) صفائی کا انتظام (۵) رہائش
 کے لئے مارکیٹ وغیرہ لگوانا (۶) حفاظت کا انتظام (۷) زنانہ قیامگاہوں کے گیٹس پر رضا کاروں کی ڈیوٹی لگانا
 جو اندر سے عورتوں کی طرف سے آنے والے مطالبات کو پورا کرنے کے لئے موجود رہیں۔
 ☆ زنانہ قیامگاہوں کا اندرونی نظام صدر لجنہ اماء اللہ کی سربراہی میں انجام پاتا ہے۔ وہ اپنے ماتحت
 ناظمہ، انچارج دفتر، رپورٹر، نگران دوکانات، ناظمہ طبی امداد اور انسپکٹس مقرر کرتی ہیں۔
 ☆ صدر لجنہ، مستورات کی ہر قیامگاہ کے لئے الگ ناظمہ مقرر کرتی ہیں جس کے ماتحت اجراء پرچی،
 تقسیم خوراک، آب رسانی، روشنی، سٹور اور استقبال کیلئے الگ کارکنات انچارج مقرر کرتی ہیں۔
 ☆ اسی طرح زنانہ جلسہ گاہ کی الگ منظمہ مقرر کی جاتی ہے جس کے ساتھ جملہ انتظامات کے لئے ٹیم
 مقرر کی جاتی ہے۔ ٹیم میں مندرجہ ذیل کاموں کی الگ الگ انچارج مقرر ہوتی ہیں۔
 (۱) سٹیج سیکرٹری (۲) تقسیم سٹیج ٹکٹ (۳) رپورٹر (۴) اندرون جلسہ (۵) بیرون جلسہ (۶) تعداد شماری
 (۷) صفائی (۸) آب رسانی (۹) گمشدہ بچگان (۱۰) سٹال (۱۱) طبی امداد وغیرہ
 ☆ جلسہ سالانہ کے موقع پر لجنہ اماء اللہ اپنا دفتر بھی کھولتی ہے جس کی ایک منظمہ جلسہ کے ایام کے لئے
 مقرر کی جاتی ہے۔ ساتھ ہی مصباح کا دفتر بھی کھولا جاتا ہے۔ اسی طرح لجنہ کے تحت مختلف قسم کی دستکاریوں کی
 نمائش کا بھی انتظام کیا جاتا ہے۔

(۳۰) ناظم لنگر پرہیزی

ناظم لنگر پرہیزی کا فرض ہے کہ:
 ☆ ان مہمانوں کے لئے پرہیزی کھانا تیار کرائیں جو دوران جلسہ بیمار پڑ جائیں اور عام مہیا کی جانے
 والی خوراک استعمال نہ کر سکتے ہوں۔

(۳۱) ناظم خدمت خلق

جلسہ کے موقعہ پر ٹریفک اور حفاظت سے متعلق جملہ امور کی انجام دہی اسی نظامت کے سپرد ہوتی ہے۔ اس نظامت کے افسر اعلیٰ کو ”افسر خدمت خلق“ کہتے ہیں۔

اختتامی کلمات

جلسہ سالانہ کے موقعہ پر مہمانوں کی خدمت کی توفیق پانا ہر کارکن کیلئے درحقیقت بڑی خوش نصیبی ہے۔ ہمیں اس کی دل سے قدر کرنی چاہئے۔ اپنی زندگی میں جلسہ سالانہ کے دنوں میں یہ خدمت سیدنا حضرت مسیح موعود نے خود انجام دی۔ گویا جو کام حضور کیا کرتے تھے وہی خدمت بجالانے کی ہمیں توفیق مل رہی ہے۔ حقیقت میں یہ خدمت خوش نصیبی اسی صورت میں ہوگی جب یہ دیکھنے کے بغیر کہ کیا کام سپرد ہوا ہے اسے پورے خلوص، سنجیدگی، اٹھماک اور بھرپور صلاحیت کے ساتھ سرانجام دیا جائے۔ قرآن کریم میں اللہ تعالیٰ کا ارشاد ہے۔ (الحشر: ۱۰) یعنی مومنوں کی پہچان یہ ہے کہ تہی دست و تنگ حال ہونے کے باوجود ہجرت کر کے آنے والوں کو اپنے وجودوں پر ترجیح دیتے ہیں۔ اس سلسلہ میں حضرت مسیح موعود کے ارشادات ہماری راہنمائی کرتے ہیں۔ ان میں سے تین کا ذکر کرنا چاہتا ہوں۔ ان ارشادات کا لب لباب یہ ہے کہ کسی مہمان کو کوئی تکلیف نہ پہنچے۔ کارکن اس بات کا خیال رکھیں کہ ہر ایک سے کشادہ پیشانی سے پیش آئیں۔ ہر ایک کو ٹھہرانے کا انتظام کریں۔ ہر ایک کے لئے کھانے کا انتظام کریں۔ کوئی بھوکا نہ رہے۔

(۱)..... ۲۵ دسمبر ۱۹۰۳ء کو جب کہ جلسہ سالانہ کے لئے بیرونجات سے بہت سے مہمان قادیان آئے ہوئے تھے حضور نے مہتمم لنگر خانہ حضرت میاں نجم الدین صاحب کو بلا کر فرمایا:-

”دیکھو بہت سے مہمان آئے ہوئے ہیں ان میں سے بعض کو تم شناخت کرتے ہو اور بعض کو نہیں۔ اس لئے مناسب یہ ہے کہ سب کو واجب الاکرام جان کر تواضع کرو۔ سردی کا موسم ہے چائے پلاؤ اور تکلیف کسی کو نہ ہو۔ تم پر میرا حسن ظن ہے کہ مہمانوں کو آرام دیتے ہو۔ ان سب کی خدمت کرو۔ اگر کسی کو گھر یا مکان میں سردی ہو تو لکڑی یا کونڈہ کا انتظام کرو“۔ (ملفوظات جلد سوم صفحہ ۴۹۲)

(۲) مہمان کی تواضع کے متعلق آپ نے فرمایا:-

”دنگر کے مہتمم کو تاکید کر دی جاوے کہ ہر ایک شخص کی احتیاج کو مد نظر رکھے مگر چونکہ وہ اکیلا آدمی ہے اور کام کی کثرت ہے ممکن ہے کہ اسے خیال نہ رہتا ہو اس لئے کوئی دوسرا شخص یاد دلا دیا

کرے۔ کسی کے میلے کپڑے وغیرہ دیکھ کر اس کی تواضع سے دستکش نہ ہونا چاہئے کیونکہ مہمان تو سب یکساں ہی ہوتے ہیں اور جو نئے ناواقف آدمی ہیں تو یہ ہمارا حق ہے کہ ان کی ہر ایک ضرورت کو مد نظر رکھیں۔ بعض وقت کسی کو بیت الخلاء کا ہی پتہ نہیں ہوتا اسے سخت تکلیف ہوتی ہے اس لئے ضروری ہے کہ مہمانوں کی ضروریات کا بڑا خیال رکھا جاوے۔“

(ملفوظات جلد چہارم صفحہ ۱۷۰)

(۳) مہمانوں کے انتظام مہمان نوازی کی نسبت ذکر ہوا۔ اس پر حضرت مسیح موعود نے فرمایا:-

”میرا ہمیشہ خیال رہتا ہے کہ کسی مہمان کو تکلیف نہ ہو بلکہ اس کے لئے ہمیشہ تاکید کرتا رہتا ہوں کہ جہاں تک ممکن ہو سکے مہمانوں کو آرام دیا جاوے۔ مہمان کا دل مثل آئینہ کے نازک ہوتا ہے اور ذرا سی ٹھیس لگنے سے ٹوٹ جاتا ہے۔“

(ملفوظات جلد سوم صفحہ ۲۹۲)

اختتام جلسہ سالانہ پر ایک کارکن کی ڈیوٹی ختم نہیں ہو جاتی۔ تمام انتظامات کو سبٹنا بھی اتنا ہی ضروری ہے جتنا کہ جلسہ سے پہلے ان کی تیاری۔ اس لئے تمام انتظامات کو سمیٹنے پر بھی بھرپور توجہ ضروری ہے۔ اپنی ڈیوٹی کے سلسلہ میں جو سامان وغیرہ لیا گیا ہو اسے پوری احتیاط سے واپس کرنا ہوتا ہے تاکہ کسی قسم کا کوئی نقصان نہ ہو۔ اللہ تعالیٰ اپنے فضل سے تمام کارکنوں اور رضا کاروں کے حق میں وہ دعائیں پوری فرمائے جو حضرت مسیح موعود نے جلسہ سالانہ میں شمولیت اختیار کرنے والوں کے حق میں کی ہیں۔ آمین

نوٹ:- جلسہ سالانہ کے نظام کے متعلق یہ مضمون مکرم و محترم چوہدری حمید اللہ صاحب وکیل اعلیٰ تحریک جدید و افسر جلسہ سالانہ پاکستان کا تحریر کردہ ہے جو روزنامہ الفضل سالانہ نمبر مورخہ ۲۷ دسمبر ۲۰۰۲ء ص ۹ تا ۱۲ پر شائع شدہ ہے۔

ایم ٹی اے (MTA) ط

۷ جنوری ۱۹۹۴ء کو خطبہ جمعہ سے ایم ٹی اے کی باقاعدہ نشریات کا آغاز ہوا۔ ہر احمدی جو خلیفہ وقت سے دوری کا درد محسوس کر رہا تھا۔ ان نشریات سے بہت خوش ہوا۔ گویا حضور گھر آ گئے۔ ایم ٹی اے جہاں بڑوں کے لئے علم میں اضافے اور سکون کا باعث بنا وہاں بچوں کی تربیت اور خلافت سے وابستگی کا ذریعہ بھی بنا۔ ۱۹۹۴ء میں جماعت احمدیہ امریکہ اور کینیڈا کی مشترکہ کوششوں سے ارتھ اسٹیشن کا قیام عمل میں آیا۔ ۱۹۹۵ء میں انٹرنیٹ پر احمدیہ ویب سائٹ قائم ہوئی۔ یکم اپریل ۱۹۹۶ء سے چوبیس گھنٹے کی نشریات کا آغاز ہوا۔ ۷ جولائی ۱۹۹۶ء گلوبل بیم کے ذریعے نشریات جاری ہوئیں۔ ۱۹۹۹ء میں ڈیجیٹل نشریات کا آغاز ہوا۔

اللہ تعالیٰ نے جماعت احمدیہ کو یہ ایک عظیم الشان امتیاز عطا فرمایا ہے کہ جنوری ۱۹۹۳ء سے مسلسل سیٹلائٹ کے ذریعہ ساری دنیا میں دینی پروگرام نشر کئے جا رہے ہیں جو ڈش انٹینا کے ذریعہ ٹیلی ویژن پر دیکھے اور سنے جاسکتے ہیں۔ M.T.A پر چوبیس گھنٹے ایک درجن سے زائد زبانوں میں پانچوں براعظموں میں ڈیجیٹل نشریات پہنچائی جا رہی ہیں۔ اور بیت الفتوح لندن سے بھی Live پروگرام دکھائے جا رہے ہیں۔ یہ نشریات موبائل فون پر بھی دستیاب ہیں۔ ایم ٹی اے پر جو نئے پروگرام ہیں یوٹیوب پر بھی دیکھے جاسکتے ہیں۔ ایم ٹی اے پر جو نئے پروگرام شروع ہوئے ہیں ان میں اردو میں راہ ہدیٰ اور تاریخی حقائق، انگریزی میں فیتھ میٹرز (Faith Matters) اور ریئل ٹاک (Real Talk) اور بنگلہ، ڈچ، اور عربی کے پروگرام ہیں ان پروگراموں کا اللہ کے فضل سے بہت فائدہ ہو رہا ہے۔

ایم ٹی اے کی نئی شاخیں

ایم ٹی اے کے ذریعہ مواصلاتی فتوحات کے تذکرہ میں اس کی نئی شاخوں کا ذکر بھی ضروری ہے۔ ۲۳ جون ۲۰۰۳ء سے ایم ٹی اے کی نشریات Asia Sat 3 پر شروع ہو گئی ہیں اور دنیا کے آخری جزیرہ تادیونی میں بھی واضح سگنل موصول ہونے لگے۔

۲۲ اپریل ۲۰۰۴ء سے ایم ٹی اے کے دوسرے چینل MTA الثانیہ کا اجراء ہوا۔

۲۳ مارچ ۲۰۰۶ء کو ایم ٹی اے کے نئے آٹو..... براڈ کاسٹ سسٹم کا افتتاح ہوا۔

۱۰ جولائی ۲۰۰۶ء کو انٹرنیٹ پر ایم ٹی اے کی نشریات شروع ہو گئیں۔

۲۳ مارچ ۲۰۰۷ء کو ایم ٹی اے العربیہ کا اجراء ہوا۔ اس چینل نے عرب دنیا میں ایک ہلچل مچا دی ہے

اور جس شان سے دین حق کا دفاع کر رہا ہے اس سے سعید روحوں کی بھرپور توجہ ہو رہی ہے۔ ان نشریات میں تلاوت قرآن کریم، ترجمہ، تفسیر، احادیث، نبویہ کے تراجم و تشریح، حضرت امام جماعت احمدیہ کے خطبات جمعہ، مجالس سوال و جواب، سیرۃ کے پروگرام، سائنسی پروگرام، زبانیں سکھانے کے پروگرام، صحت سے متعلق پروگرام، کھانے پکانے کے بارے میں پروگرام، گیمنز کے پروگرام، تفریحی مقامات کی سیر کے پروگرام وغیرہ شامل ہیں۔ اور یہ تمام پروگرام عربیانی سے پاک اسلامی تعلیمات کے عین مطابق پیش کئے جاتے ہیں۔

MTA کے یہ مقدس پروگرام ساری دنیا میں جہاں افراد جماعت کی تربیت کے لئے بے انتہاء مفید ثابت ہو رہے ہیں وہاں دعوت الی اللہ کے لئے بھی غیر معمولی طور پر موثر ثابت ہو رہے ہیں۔

ایم ٹی اے کے غیر معمولی اثرات

خدا تعالیٰ کے فضل کے ساتھ ایم ٹی اے کے جو غیر معمولی اثرات دنیا میں ظاہر ہو رہے ہیں ان کا اعتراف جماعت احمدیہ کے شدید مخالفین کو بھی ہے۔ چند اعترافات نمونہ کے طور پر پیش ہیں:-

۱۔ مولوی شاہ احمد نورانی مرحوم (چیئر مین سپریم کونسل جمیعت العلماء پاکستان)

”یورپ اور امریکہ میں قادیانیت اسلام کے بیڈروم میں داخل ہو گئی ہے“۔ (روزنامہ نوائے وقت ۱۲ فروری ۲۰۰۱ء)
 ۲۔ مولوی منظور احمد چنیوٹی:- ”پانچ لاکھ روپے فی گھنٹہ کے حساب سے قادیانی جماعت نے TV چینل لیا ہوا ہے۔ ۲۴ گھنٹے TV چلتا ہے۔ ہمارے پاس اتنے وسائل نہیں۔ ہماری اسلامی حکومتوں کی توجہ بھی اس طرف نہیں ہے“۔ (ہفت روزہ وجود کراچی جلد ۲-۲۲ تا ۲۸ نومبر ۲۰۰۰ء شمارہ ۴۷ صفحہ ۳۱)

۳۔ جناب عبدالحق صاحب۔ بھریاروڈ سندھ:- ”قادیانی ٹیلی ویژن پاکستان کے گھر گھر میں داخل ہو چکا ہے۔ قرآن مجید کی تلاوت اور تفسیر، درس حدیث، حمد و نعت اور تمام قوموں کے قادیانیوں خصوصاً عربوں کو بار بار پیش کر کے قادیانی ہماری نوجوان نسل کے ذہن پر بری طرح چھا رہے ہیں۔ اس طرح ہمارے بزرگان کرام کی پچھلے سو سال کی مساعی پر پانی پھرتا نظر آ رہا ہے۔ لوگ ہم سے پوچھنے لگ گئے ہیں کہ سفید داڑھی اور گپڑی والا شخص جو تمام اسلامی عقائد کا اقرار کرتا ہے۔ حضرت محمد مصطفیٰ ﷺ کو بار بار اپنا آقا کہتا ہے اور ان کی سیرت کے حسین تذکرے کرتے ہوئے رو پڑتا ہے کافر کیسے ہو سکتا ہے“۔

(مضمون بعنوان علماء اسلام سے گزارش از عبدالحق صاحب۔ الاعتصام ۲۴ جنوری ۱۹۹۷ء صفحہ ۱۷-۱۸)

۴۔ سیف اللہ سپراء صاحب:- ”قادیانی تو ڈش سے فائدہ اٹھا رہے ہیں۔ ان کا راہنما مرزا طاہر احمد ڈش پر پوری دنیا میں قادیانیوں کو باقاعدگی سے خطاب کرتا رہتا ہے۔“

(مضمون بعنوان بھارتی پروپیگنڈا کا موثر جواب۔ از سیف اللہ سپراء۔ روزنامہ نوائے وقت لاہور ۲ ستمبر ۱۹۹۷ء اشاعت خاص صفحہ آخر)

۵۔ قاضی محمد اسلم صاحب سیف فیروپوری:- ”روزنامہ جنگ نے اپنے صفحہ آخر پر یہ خبر لگائی کہ مرزا طاہر احمد کا خطاب سیارے کے ذریعے چار براعظموں میں ٹیلی کاسٹ کیا گیا۔ آسٹریلیا، افریقہ، یورپ، ایشیا۔ ہمارا عالمی روحانی اجتماع عرفات کے میدان میں حج کے موقع پر ہوتا ہے توجہ کی پوری کیفیات اور حرکات و سکنات سیارے کے ذریعے بعض ایشیائی اور افریقی ملکوں تک بمشکل پہنچائی جاتی ہیں۔ کسی ملک کے سربراہ کی تقریر یا خطاب سیارے کے ذریعے دنیا بھر میں کبھی ٹیلی کاسٹ نہیں کیا گیا۔ مختلف ممالک میں بڑی بڑی سیاسی جماعتیں اور قائد اور سربراہ موجود ہیں ان کی تقریریں اور بیانات بھی پریس کے ذریعے پھیلانے جاتے ہیں۔ سیارے کے ذریعے کبھی ٹیلی کاسٹ نہیں کئے گئے۔ ہمارے ملک میں دو بڑی قومی سیاسی جماعتیں موجود ہیں۔ پاکستان مسلم لیگ جس کے سربراہ جناب محمد خان جو نیچو ہیں۔

پاکستان پیپلز پارٹی جن کی قائد بنت بھٹو مسز بے نظیر زرداری ہیں۔ یہ دونوں جماعتیں باری باری ملک کی حکمران رہتی ہیں۔ ان دونوں لیڈروں کی تقریریں آج تک نہ ٹیلی کاسٹ کی گئیں اور نہ ہی دوسرے ملکوں میں انہیں پہنچایا گیا۔

میاں نواز شریف ملک کے وزیراعظم اور قائد ایوان ہیں۔ صدر پاکستان غلام اسحاق خان چیف آف سٹاف جنرل آصف نواز جنجوعہ ہیں ان کے خیالات، خطابات اور تقریریں بھی آج تک سیارے کے ذریعے ٹیلی کاسٹ نہیں کی گئیں۔ کیونکہ سیارے کے ذریعے ٹیلی کاسٹ کر کے دور دراز کے ممالک تک اپنے خیالات پہنچانا بہت مہنگا کام ہے جو ہمارے جیسے غریب ملک کی بساط سے باہر ہے۔“

(مضمون بعنوان دینی جماعتوں کے لئے لمحہ فکریہفت روزہ اہل حدیث لاہور ۱۱ ستمبر ۱۹۹۲ء صفحہ ۱۱)

۶۔ مولوی محمد اکرم اعوان:- ”میں قادیانیوں کا انٹرویو پڑھا تھا تو وہ کہنے لگے کہ کسی کو پسند آئے یا نہ آئے لیکن آج ہم اس TV چینل کی بدولت ہر شخص کے گھر کے اندر موجود ہیں۔ جہاں اس کے بچے بچیاں، بیوی، بہو، بیٹیاں بیٹھی ہیں وہاں ہم بھی بات کر رہے ہیں۔ ہمارا چینل وہاں پہنچ رہا ہے۔ بڑی غضب کی بات کی اس نے۔ وہ انگریزی جملہ اس طرح تھا۔ We are in every bedroom یعنی ہر گھر کے انتہائی اندر کے کمرے تک ہماری رسائی ہو گئی ہے۔ اے کاش ہم سائنس سے ڈرنے کی بجائے اسے اپناتے۔“

(مضمون بعنوان سائنس اور اسلام۔ از مولانا محمد اکرم اعوان۔ ماہنامہ المرشد لاہور دسمبر ۱۹۹۵ء صفحہ ۱۳)

۷۔ جناب زاہد ملک:- ”یورپ کے ایک ملک سے قادیانیوں نے STN کی طرز پر ایک TV اسٹیشن کرائے پر لے رکھا ہے۔ جس پر ۲۴ گھنٹے اسلام کے نام پر اپنے مسلک کی ترویج اور فروغ کے لئے انگریزی، ہسپانوی، اٹالین، فرانسیسی، جرمن، عربی اور اسپرانتو جیسی عالمی زبانوں میں نشریات پیش کی جاتی ہیں۔ ساری دنیا میں الیکٹرانک میڈیا، لٹریچر اور عقلی سائنسی دلائل کے ذریعے اسلام کے نام پر جتنا کام مرزائی اور قادیانی کر رہے ہیں اتنا ہم مسلمانوں نے سوچا بھی نہیں۔“

(علماء کرام سے غیر مسلموں کے دس سوال۔ روزنامہ اساس۔ ۲۴ مارچ ۱۹۹۷ء)

۸۔ سہ ماہی الشریعہ گوجرانوالہ:- ”قادیانیت کی تبلیغ اب سیٹلائٹ کے ذریعہ ہر گھر کے بیڈروم میں

داخل ہو گئی ہے۔“

(مضمون پاکستان شریعہ کونسل کے قیام کی ضرورت کیوں پیش آئی۔ سہ ماہی الشریعہ گوجرانوالہ۔ اکتوبر ۱۹۹۶ء جلد ۷ شماره نمبر ۴ صفحہ ۸۳)

۹۔ حافظ عبدالوحید:- ”اس وقت ایک مستقل TV اور ریڈیو اسٹیشن قائم کیا جا چکا ہے۔ جس سے

۲۴ گھنٹے قادیانیت کا تبلیغی مشن جاری رہتا ہے..... پڑھا لکھا طبقہ اسی ذریعہ سے خاص طور پر گمراہ

کیا جا رہا ہے۔“ (اداریہ حافظ عبدالوحید ہفت روزہ الاعتصام جلد ۵۲۔ شماره ۵۔ ۱۱ فروری ۲۰۰۰ء)

۱۰۔ ابوبکر بلوچ۔ حیدرآباد:- ”چند روز قبل اپنے قادیانی دوست کے ساتھ (جو اپنے آپ کو

احمدی کہتے ہیں) ان کے امام مرزا طاہر احمد کا خطاب بذریعہ سیٹلائٹ دیکھنے کا موقع ملا۔ قادیانی

جماعت کا سربراہ بڑے فکر سے اعلان کرتا ہے چشم عالم نے یہ نظارہ آج سے قبل نہیں دیکھا کہ ۳۰ لاکھ

افراد ایک سال میں کسی مذہب میں داخل ہوئے ہوں۔ قادیانیوں کی روز افزوں ترقی لاکھوں کی

تعداد میں لوگوں کا قادیانی مذہب میں داخل ہونا اور دنیا کا قادیانیت کی طرف بڑھتا ہوا میلان اس

بات کی علامت معلوم ہوتا ہے کہ خدا تعالیٰ ان کی طرف کھڑا ہے۔“

(مضمون بعنوان ۳۰ لاکھ افراد کا کفر ایک لمحہ فکریہ۔ از ابوبکر بلوچ۔ ماہنامہ دفاع کراچی۔ جلد ۱۔ شماره ۳، اگست ۱۹۷۰ء صفحہ ۴۰)

(بحوالہ فولڈر بعنوان: ایم ٹی اے کے عظیم الشان اثرات شائع کردہ منصوبہ بندی کمیٹی)

فضل عمر فاؤنڈیشن

حضرت خلیفۃ المسیح الثانی کی خلافت کا ۵۲ سالہ دور ایک سنہری دور ہے۔ آپ کے دور خلافت میں

جماعت کو عظیم الشان ترقی ملی۔ احباب جماعت کے دلوں میں اپنے پیارے امام کی بے پناہ محبت تھی۔ حضور کی

وفات نے دلوں کو ہلا کر رکھ دیا۔ خدا تعالیٰ نے اپنے فضل سے جماعت کو پھر سے ایک نیا خلیفہ عطا فرمایا۔ حضرت خلیفۃ المسیح الثالث کو خلافت کی ذمہ داری عطا کی گئی۔ آپ نے لوگوں کے دکھے ہوئے دلوں کے باعث اور لوگوں کی حضرت فضل عمر سے بے پناہ محبت کے پیش نظر حضرت چوہدری سر محمد ظفر اللہ خاں صاحب کی تجویز جلسہ سالانہ ۱۹۶۵ء کے اختتامی اجلاس میں فضل عمر فاؤنڈیشن کے قیام کا اعلان فرمایا۔

فضل عمر فاؤنڈیشن کا سب سے اہم مقصد حضرت فضل عمر کے خطبات اور تقاریر کو محفوظ کرنا ہے دوسرا کام ان کو کتابی شکل میں شائع کرنا ہے۔ چنانچہ اس ادارہ کے قیام سے ہی بڑی تیزی سے یہ کام شروع ہو گیا۔ الفضل اور سلسلہ کے دوسرے رسائل و جرائد سے حضرت فضل عمر کے خطبات و تقاریر کو ڈھونڈ کر ان کو کتابی شکل دینے کے لئے تیار کیا گیا۔ چنانچہ خطبات محمود کے نام سے حضرت مصلح موعود کے فرمودہ خطبات نکاح، عیدین اور خطبات جمعہ کو کتابی شکل میں ڈھالا جا رہا ہے۔

ادارہ فضل عمر فاؤنڈیشن کے انتظام و انصرام کے لئے ایک بورڈ آف ڈائریکٹرز مقرر ہے جن کی منظوری حضرت خلیفۃ المسیح دیتے ہیں۔ اور دفتری معاملات سیکرٹری فضل عمر فاؤنڈیشن کے سپرد ہیں۔

انعامی سکیم برائے علمی مقالہ جات

حضرت فضل عمر کو علمی اور تحقیقی کاموں میں خاص دلچسپی تھی۔ یہی وجہ ہے کہ حضرت فضل عمر کے خطبات و تقاریر کا زیادہ تر موضوع کوئی اہم علمی مسئلہ ہوتا تھا۔ اس مقصد کے پیش نظر فضل عمر فاؤنڈیشن نے ایک ہمہ گیر علمی و ادبی تحریک کا آغاز کیا۔ تحقیق و جستجو اس تحریک کا طرہ امتیاز ہے۔ حضرت فضل عمر ادبی و علمی اور دینی فلسفہ سے مکمل ہم آہنگی کی غرض سے جماعت کو مختلف موضوعات پر بھرپور توجہ دینے کے لئے تیار کرنا چاہتے تھے تاکہ اہل جماعت میں تحقیق و جستجو کے اسرار و رموز سے آگاہی کے ساتھ ساتھ جماعت کے لئے مفید اور نافع تحقیقی و علمی مقالے میسر آسکیں۔ جن میں سے اس غرض کے لئے اہل قلم حضرات کی علمی کاوشوں کو مد نظر رکھ کر فاؤنڈیشن نے انعامی رقم مختص کی تاکہ اہل قلم حضرات کی حوصلہ افزائی کے ساتھ ان میں جماعت کے لئے مفید مضامین لکھنے کا اشتیاق بڑھے اور جماعت کی علمی تصانیف میں اضافہ ہو سکے۔ چنانچہ انہی خطوط پر سوچ بچار اور غور و خوض کے بعد ۱۹۶۶ء میں ایک لائحہ عمل وضع کیا گیا۔ جس کے زیر اہتمام انعامی مقابلہ تصانیف منعقد کروایا گیا۔ اور فاؤنڈیشن کی طرف سے پانچ انعامات مقرر کئے گئے۔

پہلا انعام :- بنیادی اسلامی عقائد مثلاً ہستی باری تعالیٰ۔ صفات الہیہ۔ ضرورت نبوت۔ معیار

شناخت نبوت، دعا، قضاء و قدر، معجزات، بعثت بعد الموت، بہشت و دوزخ، ضرورت شریعت وغیرہ۔

دوسرا انعام:- اسلامی عبادات اور اسلامی اخلاق کا کوئی پہلو۔

تیسرا انعام:- تاریخ مذاہب، تاریخ انبیاء سابقہ، تاریخ اسلام، کسی ملک میں اسلام پھیلنے کی تاریخ،

تاریخ احمدیت، صحابہ یا کسی ممتاز مسلمان کی تاریخ و سیرت وغیرہ۔

چوتھا انعام:- اسلامی اقتصادیات مثلاً بینکنگ اور سود۔ نظام بیمہ۔ لیبر اور متعلقہ وسائل، تجارتی کمپنیوں

کا نظام، انڈسٹری، بین الاقوامی تجارت، ان مضامین پر اسلامی نقطہ نگاہ سے روشنی ڈالنے کے علاوہ وہ رائج الوقت نظام

کے ساتھ موازنہ شامل ہو۔ کسی دنیوی علم کی ترقی کے لئے مسلمانوں کی تحقیق اور ترقی میں ان کا حصہ وغیرہ۔

پانچواں انعام:- کوئی علمی موضوع جو مذکورہ شقوں میں شامل نہ ہو۔

ابتداء میں صرف مذہبی نوعیت کے مقالہ جات لکھے جاتے رہے۔ مگر وقت کے ساتھ ساتھ سائنسی مضامین

بھی شامل کئے گئے۔ ہر اس مقالہ نگار کو انعام دیا جاتا ہے۔ جس میں مقابلہ نگار نے تحقیقی رنگ میں کاوش کی ہو۔

اس انعامی مقابلہ میں اردو کے علاوہ تمام ملکی اور غیر ملکی بین الاقوامی زبانیں شامل کی گئی ہیں۔ تاکہ

غیر ملکی احمدی بھی اس میں شامل ہو سکیں۔ چنانچہ اب تک انعام یافتگان میں تین غیر ملکی مقالے بھی شامل ہیں۔

یہ مقالے مغربی جرمنی اور امریکہ سے موصول ہوئے۔

اب تک مجموعی طور پر ۶۵۰۰۷ روپے کی رقم بصورت انعام کامیاب مقالہ نگار حضرات کو دی جا چکی ہے۔

۲۰۱۰ء تک کل ۱۲۵ مقالہ جات موصول ہوئے جن میں سے ۳۶ مقالہ جات کو انعام کا حقدار قرار دیا

گیا۔ جن کے اسماء درج ذیل ہیں:-

۱۔ حروف و اعداد کے اسرار۔ سید سجاد احمد صاحب ربوہ

۲۔ ابن مریم۔ چوہدری ہادی علی صاحب مرہبی سلسلہ

۳۔ حضرت بانی سلسلہ مسلم ہندوستان اور انگریز۔ جمیل احمد بٹ صاحب تخرانیہ

۴۔ زندہ خدا کا زندہ نشان۔ دین محمد صاحب شاہد مرہبی سلسلہ

۵۔ اسماء الانبیاء۔ شیخ عبدالقادر صاحب محقق لاہور

۶۔ سمندر اور اس کے عجائبات۔ پروفیسر حبیب اللہ خان صاحب

۷۔ قرآن کریم اور مستشرقین۔ شیخ عبدالقادر صاحب محقق لاہور

۸۔ راز حقیقت۔ گیانی عباد اللہ صاحب

۹۔ گورونانک جی کاج کعبہ۔ گیانی عباد اللہ صاحب

- ۱۰۔ ایک درویش صفت بادشاہ۔ گیانی عباد اللہ صاحب
- ۱۱۔ The discovery of Salmon`s Gold Mines۔ داؤد عبدالملک صاحب یو۔ ایس۔ اے
- ۱۲۔ Advent of Promised Maseeh۔ سید حسنا احمد صاحب راولپنڈی
- ۱۳۔ A introduction to the treasure house of Islam۔ سید حسنا احمد صاحب راولپنڈی
- ۱۴۔ عیسائیوں اور مسلمانوں میں کشمکش کی تاریخ۔ قریشی محمد اسد اللہ صاحب مربی سلسلہ
- ۱۵۔ مسلم سلاطین ہند کے متعلق جبری اشاعت اسلام۔ حافظ محمد اسحاق صاحب خلیل سوئٹزر لینڈ
- ۱۶۔ اسلام کا وراثتی نظام۔ پروفیسر عبدالرشید غنی صاحب ربوہ
- ۱۷۔ معبود حقیقی۔ مولوی محمد حفیظ صاحب بقا پوری
- ۱۸۔ مسیح الدجال اور یاجوج و ماجوج کا ظہور۔ قریشی محمد اسد اللہ صاحب کاشمیری
- ۱۹۔ Je la Flanko Dela prufito۔ ڈاکٹر عبدالباری۔ فرینکفورٹ
- ۲۰۔ حضرت مریم بنت عمران۔ شیخ عبدالقادر صاحب محقق لاہور
- ۲۱۔ ضرورت نبوت۔ قریشی محمد عبداللہ صاحب مربی سلسلہ
- ۲۲۔ The Glimpses of the Holy Prophet۔ سید حسنا احمد صاحب راولپنڈی
- ۲۳۔ غلبہ اسلام اور سکھ مت۔ گیانی عباد اللہ صاحب
- ۲۴۔ Ahmadiyya theology۔ عبدالسلام صاحب میڈیسن
- ۲۵۔ فیضان نبوت۔ مولانا مبشر احمد صاحب راجیکی
- ۲۶۔ انکشاف حقیقت۔ گیانی عباد اللہ صاحب
- ۲۷۔ ویدک دھرم اور دین اسلام۔ گیانی عباد اللہ صاحب
- ۲۸۔ سیرت حضرت عمرؓ۔ مولانا غلام باری سیف صاحب
- ۲۹۔ قرآن۔ بائبل اور تاریخ۔ شیخ عبدالقادر محقق صاحب
- ۳۰۔ عالمگیر برکات مامور زمانہ۔ عبدالرحمن مبشر صاحب
- ۳۱۔ فتاویٰ حضرت مصلح موعود۔ سید شمس الحق صاحب
- ۳۲۔ مہابلہ۔ حافظ مظفر احمد صاحب
- ۳۳۔ ام المومنین حضرت عائشہؓ۔ مولانا غلام باری سیف صاحب

- ۳۴۔ احمدیت۔ روس میں انقلابات۔ مکرم مولانا محمد اسماعیل منیر صاحب مبلغ سلسلہ (مرحوم)
- ۳۵۔ حضرت مسیح موعود کے چیلنج رد عمل و نتائج و تاثرات۔ مبشر احمد خالد صاحب مربی سلسلہ (خاکسار مؤلف کتاب ہذا)
- ۳۶۔ حضرت مصلح موعود کے قضائی فیصلے۔ مکرم نصیر احمد چوہدری صاحب نائب ناظم دارالقضاء۔ (بمطابق ریکارڈ فضل عمر فاؤنڈیشن)

لنڈن کے انڈیا آفس لائبریری سے ریسرچ پروگرام

اس انعامی سکیم کے علاوہ بورڈ آف ڈائریکٹرز نے لٹری میٹی اس غرض سے تشکیل دی ہوئی ہے کہ وہ جماعت کی علمی ترقی کے لئے تجاویز پیش کرے۔ اس کمیٹی کی ایک تجویز یہ بھی تھی کہ لنڈن کے انڈیا آفس لائبریری سے اسلام اور سلسلہ احمدیہ کے متعلق نوٹ تلاش کر کے جمع کئے جائیں۔ اور ان سے استفادہ کے لئے مناسب اقدام کئے جائیں۔

بورڈ آف ڈائریکٹرز نے مکرم پروفیسر عطاء الرحمن صاحب غنی کولنڈن بھجوانا منظور کیا تھا۔ مکرم پروفیسر صاحب نے ۱۹۸۲ء میں انڈیا آفس اور دیگر مقامات سے ریکارڈ کا مطالعہ کر کے ضروری نوٹ جمع کئے اور اپنی مفصل رپورٹ پیش کر دی۔ جس پر حضور نے ایک کمیٹی مقرر فرما کر اسے ہدایت فرمائی کہ وہ ساری رپورٹ غور کر کے اور دس روزہ کارروائی کی رپورٹ حضور کی خدمت میں پیش کیا کرے۔ مذکورہ کمیٹی مکرم ناظر صاحب تصنیف، مکرم وکیل تصنیف صاحب اور مکرم خاں بشیر احمد صاحب رفیق (سیکرٹری) پر مشتمل تھی۔

مکرم پروفیسر صاحب کی رپورٹ بورڈ آف ڈائریکٹرز میں پیش ہونے پر بورڈ نے مزید فیصلہ کیا کہ بھارت میں موجود مواد سے بھی معلومات جمع کی جائیں اور امریکہ کی مشی گن اور مسوری یونیورسٹی سے بھی یہ ریسرچ کی جائے۔ ان ہر سہ مزید مراکز سے معلومات حاصل کرنے کے لئے حضور نے ارشاد فرمایا کہ وکیل تصنیف صاحب اصحاب میں سے موزوں دوستوں سے استفادہ کریں جنہوں نے علمی خدمات کے لئے اپنے نام پیش کئے ہیں۔ (از ریکارڈ فضل عمر فاؤنڈیشن)

فنڈز کے مصارف

فضل عمر فاؤنڈیشن کا ایک اہم حصہ فلاحی کاموں کے لئے فنڈز مہیا کرنا ہے اس تحریک کے قیام کے

ساتھ ہی حضرت خلیفۃ المسیح الثالثؒ نے جلسہ سالانہ ۱۹۶۵ء کے موقع پر فضل عمر فاؤنڈیشن کے لئے تحریک کرتے ہوئے فرمایا:-

”میں دوستوں سے اپیل کرتا ہوں کہ وہ اپنی پہلی تمام مالی قربانی پر قائم رہتے ہوئے اور ان میں سے کسی قسم کی کمی کئے بغیر بشارت قلب کے ساتھ محض رضائے الہی کی خاطر اس فنڈ میں دل کھول کر حصہ لیں اور ساتھ ہی دعا بھی کریں کہ اللہ تعالیٰ اس فنڈ کو بابرکت کرے اور اس کے اچھے نتائج کا ثواب حضرت فضل عمر کو بھی اور ہمیں بھی پہنچائے۔“ (الفضل ۶ مئی ۱۹۶۶ء)

خدا کے فضل و کرم سے جماعت نے حسب سابق اس بابرکت تحریک میں دل کھول کر حصہ لیا ہے۔ اور ابتداء میں ہی کئی لاکھ کا فنڈ جمع ہو گیا۔

رفاہی کاموں کے لئے استعمال کی جانے والی عمارتوں کی تعمیر کے لئے فنڈ مہیا کرنا فضل عمر فاؤنڈیشن کے مقاصد میں شامل ہے۔ چنانچہ اب تک اس فاؤنڈیشن کے فنڈ پر تعمیر ہونے والی عمارت کی تفصیل حسب ذیل ہے:-

۱۔ سرائے فضل عمر:- ربوہ میں اپنی نوعیت کا منفرد گیٹ ہاؤس احاطہ تحریک جدید کی جانب نہایت ہی خوبصورت اور دیدہ زیب عمارت کی شکل میں موجود ہے۔

اس گیٹ ہاؤس کا سنگ بنیاد ۲۰ فروری ۱۹۷۷ء کو یوم مصلح موعود کے موقع پر رکھا گیا۔ فاؤنڈیشن نے اس کی تعمیر کے لئے ۱۱ لاکھ روپے صرف کئے۔ اس گیٹ ہاؤس کا حقیقی مقصد بیرون ملک سے آنے والے نمائندہ وفد کا قیام و طعام ہے۔ اس میں جدید طرز کی سہولیات مثلاً۔ اے سی، گیزر اور قدرتی گیس کے ہیٹرز نصب ہیں اور اعلیٰ قسم کا فرنیچر استعمال کیا گیا ہے۔

۲۔ خلافت لائبریری:- خلافت لائبریری کی تعمیر کے جملہ اخراجات فضل عمر فاؤنڈیشن نے ادا کئے اس کے علاوہ دیگر اخراجات مثلاً فرنیچر، بجلی کا سامان اور دیگر ضروریات کے لئے جدید آلات بھی فراہم کئے۔ لائبریری کے (Extention block) کے لئے فضل عمر فاؤنڈیشن نے مزید ۸ لاکھ فنڈ مہیا کئے۔ اس بلاک نے اس لائبریری کی گنجائش کو دو گنا کر دیا۔

۳۔ مترجم بوٹھ:- ۱۹۸۰ء کے جلسہ سالانہ کے موقع پر مختلف زبانوں میں تراجم سنانے کے لئے جو بوٹھ قائم کئے گئے ان پر آنے والے جملہ اخراجات فاؤنڈیشن نے ادا کئے۔ جو ایک لاکھ سے زائد تھے۔

۴۔ متفرق امور:- ایک جدید طرز کی فوٹو سٹیٹ مشین جس پر ۸۵-۱۹۸۳ء کے عرصے میں ۸۰ ہزار روپے خرچ آئے۔ فاؤنڈیشن نے یہ خرید کر جامعہ احمدیہ ربوہ کو بطور عطیہ دی۔ اس سے جامعہ احمدیہ کو اپنے

فرائض کی سرانجام دہی میں سہولت پیدا ہوگئی۔

فاؤنڈیشن نے ”امام بی بی ٹرسٹ“ بھی قائم کر رکھا ہے جس کے تحت تعلیمی وظائف دیئے جاتے ہیں۔ جماعت ہشتم میں امتیازی پوزیشن حاصل کرنے والے طلباء و طالبات کو ماہانہ مبلغ ۲۵۰ روپے وظیفہ دیا جاتا ہے۔ یہ ٹرسٹ کیپٹن ڈاکٹر محمد رمضان صاحب مرحوم نے اپنی والدہ محترمہ امام بی بی صاحبہ کے نام پر قائم کیا تھا۔ موصوف نے دس ہزار روپے فاؤنڈیشن کو بطور عطیہ دیئے۔ اس قابل ستائش اور مستحسن قدم کو ہر طبقہ کے لوگوں نے سراہا۔ چنانچہ فاؤنڈیشن نے بالآخر اس ٹرسٹ کو دائمی حیثیت دے کر مستحق طلباء کی حوصلہ افزائی کرتے ہوئے مالی اعانت کے سلسلے میں تعمیری قدم اٹھایا۔ اس فلاحی کام پر سالانہ بارہ صد روپے صرف ہوتے ہیں۔

فاؤنڈیشن نے حضرت خلیفۃ المسیح الرابع کی مبارک تحریک ”بیوت الحمد“ کے تعمیری فنڈ میں ایک لاکھ روپے بطور عطیہ دیئے ہیں۔

قرآن مجید کی عالمی اشاعت کے سلسلہ میں فاؤنڈیشن نے مبلغ سولہ ہزار روپے دیئے ہیں۔ روٹی پکانے کے لئے لگائی جانے والی مشینوں کے لئے بھی فاؤنڈیشن نے فنڈ دیا ہے۔

(بمطابق ریکارڈ فضل عمر فاؤنڈیشن)

فضل عمر فاؤنڈیشن کے تحت ہونے والا علمی کام

فضل عمر فاؤنڈیشن کے تحت اب تک ہونے والے علمی کام کی تفصیل حسب ذیل ہے۔

۱۔ انوار العلوم:۔ حضرت مرزا بشیر الدین محمود احمد صاحب خلیفۃ المسیح الثانیؒ کی کتب، مضامین، مختلف مواقع پر دیئے گئے لیکچرز اور تقاریر کو ”انوار العلوم“ کے نام سے کیا جا رہا ہے۔

اب تک اللہ تعالیٰ کے فضل و کرم سے جولائی ۱۹۵۰ء تک حضرت مصلح موعودؒ کی کتب، مضامین لیکچرز اور تقاریر کو ”انوار العلوم“ کی ۲۱ جلدوں میں شائع ہو چکی ہیں۔ دیگر تقریباً ۹ جلدوں کی تیاری و اشاعت و طباعت کا کام بڑی تیزی سے ہو رہا ہے۔ اس طرح امید ہے کہ ”انوار العلوم“ کی جلدوں کی تعداد ۳۰ تک پہنچ جائے گی۔ انشاء اللہ العزیز۔

۲۔ خطبات محمود:۔ حضرت مصلح موعودؒ کے ۱۹۱۴ء سے دسمبر ۱۹۳۷ء تک خطبات کی اب تک ۱۸ جلدیں شائع ہو چکی ہیں جن کی تفصیل حسب ذیل ہے۔

خطبات محمود جلد اول۔ خطبات عید الفطر۔

خطبات محمود جلد دوم۔ خطبات عید الاضحیٰ

خطبات محمود جلد سوم۔ خطبات نکاح

خطبات محمود جلد چہارم تا اٹھارہ۔ خطبات جمعہ

۳۔ **خلاف علی منہاج النبوة**:- حضرت مصلح موعودؑ کی نظام خلافت کے تعلق میں تمام کتب،

تقاریر، مضامین اور لیکچرز کو یکجائی صورت میں ۳ جلدوں میں شائع کیا جا چکا ہے۔ جن کے لئے ”خلافت علی منہاج النبوة“ نام تجویز کیا گیا ہے۔

۴۔ **مجلس شوریٰ کے خطابات**:- حضرت مصلح موعودؑ کے مجلس شوریٰ میں فرمودات اور خطابات

و تقاریر ۱۹۴۳ء تک دو جلدوں میں شائع ہو چکے ہیں۔

۵۔ **سوانح فضل عمر**:- حضرت مصلح موعودؑ کی سیرت و سوانح پر مبنی کتاب ”سوانح فضل عمر“ پانچ

جلدوں میں شائع ہو چکی ہے۔ پہلی دو جلدیں حضرت صاحبزادہ مرزا طاہر احمد صاحب خلیفۃ المسیح الرابعؑ کی تالیف کردہ ہیں۔ بقیہ تین جلدیں مکرم مولانا عبدالباسط شاہد صاحب مربی سلسلہ کی تالیف کردہ ہیں۔

آجکل فضل عمر فاؤنڈیشن کے سیکرٹری مکرم ناصر احمد شمس صاحب مربی سلسلہ ہیں۔ جو اس فاؤنڈیشن کو بڑی محنت اور خوش اسلوبی سے چلا رہے ہیں۔ فجزاہ اللہ تعالیٰ احسن الجزاء

ناصر فاؤنڈیشن

حضرت خلیفۃ المسیح الثالثؑ کی یاد میں حضرت خلیفۃ المسیح الرابعؑ نے ناصر فاؤنڈیشن قائم فرمائی جس کی غرض و غایت جماعت احمدیہ میں تعلیم کی ترقی اور بہبود ہے۔ اس فاؤنڈیشن کو نظارت تعلیم سے وابستہ کیا گیا ہے اور اس کے چیئرمین بالعموم ناظر تعلیم ہوتے ہیں۔ اس فاؤنڈیشن کے تحت نصرت جہاں اکیڈمی ربوہ (انگلش میڈیم بوائز و گرلز سیکشن نیز اردو میڈیم) کے تعلیمی ادارہ جات قائم ہیں۔

طاہر فاؤنڈیشن

حضرت خلیفۃ المسیح الرابعؑ کی وفات کے بعد حضرت خلیفۃ المسیح الخامس ایدہ اللہ تعالیٰ بنصرہ العزیز نے جلسہ سالانہ یو۔ کے ۲۰۰۳ء کے موقع پر دوسرے دن کے خطاب میں اس ادارے کے قیام کا اعلان کرتے ہوئے اس ادارے کے درج ذیل مقاصد بیان فرمائے۔

”مختلف لوگوں نے توجہ دلائی ہے خود بھی خیال آیا کہ حضرت خلیفۃ المسیح الرابعیؒ کی جاری فرمودہ تحریکات ہیں اور غلبہ اسلام کے لئے آپ کے مختلف منصوبے تھے۔ آپ کے خطبات ہیں، تقاریر ہیں، مجالس عرفان ہیں۔ ان کی تدوین اور اشاعت کا کام ہے۔ تو یہ کافی وسیع کام ہے جس کے لئے الگ ادارہ کے قیام کی ضرورت ہے۔ تو کافی سوچ کے بعد فیصلہ کیا ہے کہ ایک ادارہ ”طاہر فاؤنڈیشن“ کے نام سے قائم کیا جائے اور اس کے لئے انشاء اللہ ایک مجلس ہوگی، بورڈ آف ڈائریکٹر ہوگا، جو کہ بیس ممبران پر مشتمل ہوگا اور اس کی ایک سب کمیٹی لندن میں بھی ہوگی۔ کیونکہ دنیا میں مختلف جگہوں میں پھیلے ہوئے، مختلف زبانوں کے کام ہیں اور جہاں تک فنڈز کا تعلق ہے مجھے امید ہے انشاء اللہ تعالیٰ تینوں مرکزی انجمنیں مل کر یہ فنڈز مہیا کریں گی لیکن کچھ لوگوں کی بھی خواہش ہوگی تو اس میں کوئی پابندی نہیں ہے جو کوئی اپنی خوشی سے، اپنی مرضی سے اس تحریک میں حصہ لینا چاہیں، ان منصوبوں کو عملی جامہ پہنانے کے لئے، ان کو اجازت ہوگی، دے سکتے ہیں اس میں چندہ۔ تو دعا کریں جو کمیٹی بنے گی اس کو اللہ تعالیٰ کام کرنے کی توفیق بھی دے اور ہر لحاظ سے وہ کام جو حضور کی تحریکات کے ہیں جو دنیا کے سامنے پیش کرنے کی ضرورت ہے ان کو مکمل کرنے کی توفیق ملے۔“

(الفضل انٹرنیشنل ۱۹ ستمبر ۲۰۰۳ء)

اس ادارے نے تادم تحریر حضرت خلیفۃ المسیح الرابعیؒ رحمہ اللہ تعالیٰ کے خطبات جمعہ ۱۹۸۸ء تک چھ جلدیں شائع کی ہیں۔ اسی طرح خطبات عیدین اور حضور کی قبل از خلافت کی تمام تقاریر کو کتابی شکل میں شائع کر دیا ہے نیز حضرت خلیفۃ المسیح الرابعیؒ کے شہدائے احمدیت کے تمام خطبات کو ”شہدائے احمدیت“ کے نام سے کتابی شکل میں شائع کر دیا ہے۔

نور فاؤنڈیشن

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز نے یہ ادارہ ۲۰۰۵ء میں قائم فرمایا۔ جس کے قیام کا مقصد حضرت خلیفۃ المسیح الاول کی یاد میں کتب احادیث نبوی کا اردو ترجمہ کرنا تھا۔ اللہ تعالیٰ کے فضل و کرم سے اس شعبہ کے تحت اب تک صحاح ستہ کا ابتدائی اردو ترجمہ کا کام مکمل ہو گیا ہے۔ جس کی نظر ثانی کا کام بڑی تیزی سے ہو رہا ہے۔

نور فاؤنڈیشن کے تحت اب تک اللہ تعالیٰ کے فضل سے صحیح مسلم کی ۸ جلدیں مع ترجمہ شائع ہو چکی ہیں جبکہ نویں جلد زیر طبع ہے۔ اس طرح اس ادارے کے تحت ”شمال ترمذی“ کے حصہ کا بھی اردو ترجمہ شائع ہو چکا ہے۔ الحمد للہ علی ذلک

باب ہشتم

خدمت خلاق کے بعض ادارے
اور

احمدیہ ایسوسی ایشنز

فضل عمر ہسپتال ربوہ

حضرت بانی سلسلہ احمدیہ اپنے منظوم فارسی کلام میں اپنی بعثت کا مقصد بیان کرتے ہوئے

فرماتے ہیں:-

مَرَا مَطْلُوبٌ وَ مَقْصُودٌ وَ تَمَتُّا خِدْمَتِ خَلْقِ اسْت

ہمیں کارم ہمیں بارم ہمیں رسم ہمیں راہم

یعنی میری زندگی کی سب سے بڑی تمنا اور خواہش خدمت خلق ہے۔ یہی میرا کام، یہی میری

ذمہ داری، یہی میرا فریضہ اور یہی میرا طریقہ ہے۔

یہی وجہ ہے کہ مخلوق خدا سے ہمدردی اور ان کی مصیبتوں کو دور کرنا جماعت احمدیہ کے بنیادی مقاصد

میں شامل ہے۔ چنانچہ شرائط بیعت میں شامل ہے کہ:-

”عام خلق اللہ کی ہمدردی میں محض اللہ مشغول رہے گا اور جہاں تک بس چل سکتا ہے اپنی خداداد طاقتوں

اور نعمتوں سے بنی نوع انسان کو فائدہ پہنچائے گا۔“

ہمدردی بنی نوع انسان کے سلسلہ میں ہی حضرت بانی سلسلہ تخریر فرماتے ہیں کہ:-

”میں سچ سچ کہتا ہوں کہ انسان کا ایمان ہرگز درست نہیں ہو سکتا جب تک اپنے آرام پر اپنے

بھائی کا آرام حتی الوسع مقدم نہ ٹھہراوے اگر میرا ایک بھائی میرے سامنے باوجود اپنے ضعف اور

بیماری کے زمین پر سوتا ہے۔ اور میں باوجود اپنی صحت اور تندرستی کے چارپائی پر قبضہ کرتا ہوں تا وہ اس

پر بیٹھ نہ جاوے تو میری حالت پر افسوس ہے اگر میں نہ بیٹھوں اور محبت اور ہمدردی کی راہ سے اپنی

چارپائی اس کو نہ دوں اور اپنے لئے فرش زمین پسند نہ کروں۔ اگر میرا بھائی بیمار ہے اور کسی مدد سے

لاچار ہے تو میری حالت پر حیف ہے اگر میں اس کے مقابل پر امن سے سو رہوں بعد اس کے لئے

جہاں تک میرے بس میں ہے آرام رسانی کی تدبیر نہ کروں۔ اور اگر میرا دینی بھائی اپنی نفسانیت سے

مجھ سے کوئی سخت گوئی کرے تو میری حالت پر حیف ہے۔“ (شہادت القرآن ص ۹۹-۱۰۰)

حضرت مفتی محمد صادق صاحب روایت کرتے ہیں کہ حضرت مسیح موعود اکثر فرمایا کرتے تھے کہ:-

”ہمارے بڑے اصول دو ہیں۔ اول خدا کے ساتھ تعلق صاف رکھنا اور دوسرے اس کے بندوں

(ذکر حبیب ص ۱۸۰)

کے ساتھ ہمدردی اور اخلاق سے پیش آنا۔“

یہی وہ تعلیم تھی جس کے نتیجے میں جماعت احمدیہ نے جذبہ ہمدردی سے سرشار ہو کر سب سے زیادہ توجہ خدمت خلق کی طرف دی۔ چنانچہ خدمت خلق جماعت احمدیہ کی تاریخ کا ایک سنہری باب ہے۔

مخلوق خدا سے ہمدردی کا ایک طریق بیماروں کی دیکھ بھال ان کی عیادت و تیمارداری انہیں ہر ممکن علاج مہیا کرنا اور صحت یابی کے مراحل طے کرنے میں ان کو مدد دینا۔ آنحضرت ﷺ کا ارشاد ہے کہ بیمار کا علاج ضرور کرو کیونکہ اللہ تعالیٰ نے ہر بیماری کے لئے شفاء رکھی ہے۔ پس اگر بیماری کی صحیح دوا مل جائے تو اللہ تعالیٰ کے اذن سے بیمار تندرست ہو جاتا ہے۔ یوں بسا اوقات ایک فرد کی زندگی کو بچانے کے نتیجے میں شفا پانے والا ساری انسانیت کو زندہ کرنے کا باعث بن سکتا ہے۔

چنانچہ اسی مقصد کے تحت جماعت احمدیہ نے محض خدمت خلق کے جذبہ سے کئی بڑے بڑے ہسپتال اور بنیادی طبی مراکز قائم کر رکھے ہیں۔ اس سلسلہ میں براعظم افریقہ نے غیر معمولی حصہ پایا ہے۔ پاکستان میں بھی خاص طور پر نگر پارکرسندھ اور دیگر کئی مقامات پر جماعت احمدیہ طبی مراکز قائم کر کے سینکڑوں ہزاروں کی تعداد میں علاج معالجہ سے محروم اور دکھی انسانیت کی زندگیوں کو بچانے میں دن رات مصروف عمل ہے۔

فض عمر ہسپتال کا نام جماعت اور غیر جماعت دوستوں میں کسی تعارف کا محتاج نہیں۔ یہ ہسپتال حضرت امام جماعت احمدیہ خلیفہ المسیح الثانیؑ کی خاص توجہ سے ۲۰ فروری ۱۹۵۶ء میں قائم ہوا اور حضور کے نام ہی سے منسوب ہے جو ساڑھے سینتیس کنال رقبہ پر پھیلا ہوا ہے۔

اس ہسپتال کو قائم کرنے کی بنیادی غرض انسانیت کی بلا تیز رنگ و نسل اور مذہب و ملت خدمت بجالانا ہے۔ اس مقصد کو پورا کرنے کے لئے دن رات یہ ہسپتال ترقی کی منازل طے کر رہا ہے۔ اور خلافت کی خاص توجہ کا مرکز بنا ہوا ہے۔ حضرت خلیفۃ المسیح الرابعیؒ نے آغاز خلافت ہی سے ہسپتال کی ترقی کے لئے ذاتی دلچسپی لی۔ اور اپنی ہدایات اور راہنمائی سے نوازا۔ اسی سلسلہ میں حضور نے بر موقع جلسہ سالانہ ۱۹۸۳ء میں فرمایا:-

”خواہش یہ ہے اور دعا یہ ہے کہ جماعت احمدیہ کا ہسپتال بہترین ہسپتال ہو۔ کارکنوں کے اخلاق کے لحاظ سے بھی اور کردار کے لحاظ سے بھی کہ وہ اپنے مریضوں کے لئے دعائیں کرنے والے ہوں اور دوا پر انحصار نہ کرنے والے ہوں۔ اس لحاظ سے غریب کی گہری ہمدردی پائی جاتی ہے۔ اس لحاظ سے بھی کہ فنی ماہرین بھی یہاں چوٹی کے ہوں۔“ (الفضل ۱۲/اپریل ۱۹۸۴ء)

یہ بات درست ہے کہ مادی وسائل کے لحاظ سے یہ ہسپتال بہت معمولی حیثیت رکھتا ہے۔ مگر یہ ہم دعویٰ کر سکتے ہیں کہ کارگزاری اور شفا یابی کے لحاظ سے مثالی ہسپتالوں سے کسی طرح کم نہیں۔

احمدیہ ہسپتالوں اور طبی مراکز کو دیگر ہسپتالوں کی نسبت جو ممتاز حیثیت حاصل ہے وہ یہ ہے کہ احمدیہ

ہسپتالوں کے کارکن جس جذبہ ہمدردی کے تحت اپنی زندگیاں وقف کر کے اپنے فرائض سرانجام دے رہے ہیں اس کی مثال کہیں بھی نہیں ملتی۔ اور سب سے بڑھ کر یہ کہ وہ اپنے مریضوں کے لئے درد دل سے دعائیں کرنے والے ہوتے ہیں اور دوا کی نسبت دعا پر زیادہ یقین رکھتے ہیں۔ یہی وہ راز ہے جس کے باعث احمدیہ ہسپتال اور احمدی ڈاکٹروں کے ہاتھ میں خدا نے شفا رکھی ہے۔

پوری دنیا میں بنیادی طور پر ہسپتال بیماروں کے علاج کے لئے ہی بنائے جاتے ہیں مگر اکثر ہسپتال اس بنیادی مقصد کے علاوہ پیسہ کمانے کا ذریعہ بھی ہوتے ہیں۔ امریکہ میں کئی ہسپتال نان پرافٹ آرگنائزیشن (یعنی بغیر منافع کمائے) چلاتی ہیں مگر وہاں بھی ہسپتال چلانے کا اکثر بوجھ مریضوں کو ہی برداشت کرنا پڑتا ہے۔ اسی طرح ہمارے ملک میں اور دوسرے ترقی پذیر ممالک میں اکثر سرکاری ہسپتال ہوتے ہیں جن کا خرچ سرکار برداشت کرتی ہے۔ مگر اس کے برعکس فضل عمر ہسپتال کو چلانے کے لئے ایک کثیر رقم صدر انجمن احمدیہ خرچ کرتی ہے۔ اور مخیر احمدی حضرات بھی اس کی اعانت کے لئے دل کھول کر عطیات دیتے ہیں۔ اس کا اندازہ اس بات سے لگایا جاسکتا ہے کہ گزشتہ سالوں فضل عمر ہسپتال پر تقریباً کئی کروڑ روپے خرچ ہوئے جو مریض علاج کا خرچ بالکل برداشت نہیں کر سکتے ان کا علاج بالکل مفت کیا جاتا ہے۔ اور جن لوگوں میں جتنی استطاعت ہوتی ہے وہ اس کے مطابق بخوشی ادائیگی کر سکتے ہیں۔

ترقی یافتہ ممالک میں جتنے بھی ہسپتال کامیابی سے چل رہے ہیں ان ہسپتالوں کی کارکردگی کا ڈھانچہ دو بڑے شعبوں میں تقسیم ہوتا ہے۔

۱۔ انتظامیہ۔ ۲۔ طبی شعبہ جات

انتظامیہ: فضل عمر ہسپتال کی کارکردگی کو مزید بہتر بنانے کے لئے انتظامی شعبہ جات کی موثر نگرانی کے لئے حضرت خلیفۃ المسیح الرابع نے ۱۹۸۷ء میں ایڈمنسٹریٹر کا عہدہ منظور فرمایا۔ انتظامیہ کے سپرد فضل عمر ہسپتال سے متعلق ہدایات اور پالیسیوں پر عمل درآمد کرنا روزمرہ کی ضروریات پورا کرنا اور ہسپتال کے آمد و خرچ کا حساب رکھنا شامل ہے۔

کسی بھی ہسپتال کو احسن طریق پر چلانے کے لئے اس کا مالیاتی نظم و نسق کامیابی کی کنجی ہوتا ہے۔ اس سلسلہ میں ہسپتال کی موجودہ انتظامیہ نے اس شعبہ میں کئی اصلاحات کر کے ایک مالیاتی حکمت عملی کا عہدہ نظام وضع کیا جس میں بجٹ کا طریق کار۔ بجٹ کی منصوبہ بندی، وصولی کا طریق کار اور دیگر نظام حسابات کو قائم کرنا۔ اس سارے نظام کو قائم کرنے کا مقصد یہ ہے کہ علاج معالجے کے اعلیٰ معیار کے ساتھ اس پر اٹھنے والے اخراجات کو کم سے کم رکھنے کی کوشش کرے۔

طبی شعبہ جات :-

طبی شعبہ جات کے ذمہ مریضوں کو تمام طبی سہولتوں کی فراہمی ہے۔ ہسپتال عملہ میں یورپ کے تربیت یافتہ سپیشلسٹ شامل ہیں اور تمام عملہ محض خدمت کے جذبہ سے سرشار ہو کر اپنے فرائض بجالاتا ہے۔ اس شعبہ میں کام کرنے والوں کا ماٹو آمد نہیں بلکہ خدمت اور دعا ہے۔

خدا کے فضل سے علاج معالجے کے سلسلہ میں بنیادی طبی ضروریات کافی اچھی کوالٹی میں موجود ہیں۔ تاہم ترقی اور اصلاح کی گنجائش تو ہر وقت ہی رہتی ہے مگر اصل مقصد تو یہ ہے کہ کم سے کم خرچ کر کے بہترین نتائج حاصل ہوں۔

کلینیکل لیبارٹری: کسی بھی ہسپتال میں ایک اچھی لیبارٹری کا ہونا نہایت ضروری ہے۔ ایک اچھی لیبارٹری ہسپتال کے لئے ریڑھ کی ہڈی کی مانند ہے۔ اگر لیبارٹری بروقت اور درست رزلٹ دے گی تو ڈاکٹرز کو بیماریوں کی تشخیص کے لئے کافی حد تک مدد و معاون ہوگی۔ ایک اچھی لیبارٹری میں نئی اور اعلیٰ قسم کی مشینیں موجود ہوں ان کو چلانے کے لئے اعلیٰ تربیت یافتہ عملہ جو کہ لیبارٹری ٹیکنیشن اور لیبارٹری اسٹنٹ پر مشتمل ہو۔ پھر اس لیبارٹری کی عمارت، صفائی اور باقی ساز و سامان کس قسم کا ہے۔

ان تمام پہلوؤں سے فضل عمر ہسپتال کی لیبارٹری کی کارکردگی خدا کے فضل سے تسلی بخش ہے۔ اس لیبارٹری میں روزانہ اوسطاً ۲۰۰ کے قریب (Samples) ٹسٹ کے لئے آتے ہیں۔ اکثر ٹیسٹ کی رپورٹ اگر نمونہ دیا جائے تو دو پہر تک تیار ہو جاتا ہے۔ البتہ کلچر ٹیسٹ کے لئے تو کم از کم ۲۴ سے ۴۸ گھنٹے کا وقت لازمی درکار ہوتا ہے۔

یہ دیکھنے کے لئے کہ اس لیبارٹری کے دیئے ہوئے ریزلٹ کتنے (Reliable) ہیں۔ ان کو شوگر، یورک ایسڈ اور پروٹین کے مختلف نمونے دیئے گئے اور یہی نمونے لاہور اور کراچی کی مشہور لیبارٹریوں سے ٹیسٹ کروائے گئے۔ ان تمام کے رزلٹ ایک جیسے ہی تھے۔

۲۰ فروری ۲۰۰۳ء کو فضل عمر ہسپتال میں زبیدہ بانی ونگ کا افتتاح ہوا جو خواتین کے علاج کے لئے بہت عمدہ اور جدید ترین سہولیات سے مرصع ہے۔

طاہر ہارٹ انسٹیٹیوٹ ربوہ

سیدنا حضرت خلیفۃ المسیح الرابعیؒ کے نام مبارک سے منسوب اور سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز کی زیر ہدایت کے تحت تعمیر ہونے والا طاہر ہارٹ انسٹیٹیوٹ احاطہ فضل عمر ہسپتال ربوہ میں قائم ہے جو چھ منزلوں پر مشتمل ہے اور ایک لاکھ ۲۰ ہزار ۲۵۷ مربع فٹ مسقف حصہ پر پھیلا ہوا ہے۔ اس کا شعبہ آؤٹ ڈور ۱۵ ستمبر ۲۰۰۷ء سے مریضوں کے لئے کھولا گیا۔ یکم اکتوبر ۲۰۰۷ء سے انڈور (Indoor) مریضان اور ایمرجنسی شعبہ کا آغاز ہوا۔ ۱۵ نومبر ۲۰۰۷ء سے ڈائینکاسٹک اینڈ انٹروپیشنل پروسیجرز یعنی اسٹیجیو گرافی، اسٹیجیو پلاسٹی اور پیس میکر کے تحت ہونے والے آپریشنز کی تعداد اس وقت تک خدا تعالیٰ کے فضل سے زائد ہو چکی ہے۔

پاکستان کے چند بڑے دل کے ہسپتالوں میں شمار ہونے والے طاہر ہارٹ انسٹیٹیوٹ ربوہ نے اتنے کم وقت میں بہت تیزی سے ترقی کی ہے اور یہ سلسلہ جاری و ساری ہے اور صرف ترقی کی منازل ہی طے نہیں کیں بلکہ معیاری آلات اور سامان کی وجہ سے پاکستان بھر میں بہت جلد شہرت حاصل کر چکا ہے۔ اسی لئے پاکستان کے دور و نزدیک کے چھوٹے بڑے شہروں سے مریض یہاں آتے ہیں اور شفا پا کر جاتے ہیں۔ یہ تمام کامیابی اللہ تعالیٰ کے خاص فضل، حضور انور ایدہ اللہ تعالیٰ بنصرہ العزیز کی دعاؤں، براہ راست نگرانی، اس پراجیکٹ کیلئے مالی قربانی کرنے والوں اور محترم پروفیسر ڈاکٹر میجر جنرل (ر) محمد مسعود الحسن نوری صاحب (پاک فوج کے مشہور ماہر امراض قلب و تمنغہ امتیاز ملٹری) ایڈمنسٹریٹو طاہر ہارٹ انسٹیٹیوٹ اور ان کی ٹیم کی دن رات انتھک محنت اور لگن کی وجہ سے ہے۔

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز نے جلسہ سالانہ امریکہ کے موقع پر اپنے اختتامی خطاب فرمودہ ۲۲ جون ۲۰۰۸ء میں طاہر ہارٹ انسٹیٹیوٹ کا ذکر فرمایا۔ حضور انور نے فرمایا طاہر ہارٹ انسٹیٹیوٹ ربوہ کی تعمیر میں جماعت احمدیہ امریکہ نے ۶۰ فیصد سے زیادہ مالی قربانی میں حصہ لیا ہے۔ اللہ تعالیٰ ان کو اس کا بہترین اجر عطا فرمائے۔ یہ ہسپتال ضرورت مندوں اور مستحقین کے لئے بنایا گیا ہے۔

اسی طرح حضرت خلیفۃ المسیح الخامس ایدہ اللہ تعالیٰ بنصرہ العزیز نے جلسہ سالانہ یو۔ کے ۲۰۰۹ء کے موقع پر طاہر ہارٹ انسٹیٹیوٹ کی کارکردگی اور اس ہسپتال کے لئے ڈاکٹرز کو وقف کرنے کی تحریک کرتے ہوئے فرمایا:۔
”اس حوالے سے میں احمدی ڈاکٹروں کو ایک یہ تحریک بھی کرنا چاہتا ہوں جو پاکستان میں بھی

ہیں اور دنیا کے مختلف ممالک میں کہ اگر وہ وقت دے سکتے ہیں بلکہ اگر نہیں بھی دے سکتے تو قربانی کے جذبے کے تحت کچھ عرصے کے لئے اپنے آپ کو طاہر ہارٹ انسٹیٹیوٹ کے لئے پیش کریں۔ طاہر ہارٹ انسٹیٹیوٹ اللہ تعالیٰ کے فضل سے ربوہ میں بڑا اچھا کام کر رہا ہے۔ اردگرد کے علاقے میں احمدیوں اور غیر احمدیوں میں اس کی بڑی ساکھ ہے۔ بلکہ ایسے ایسے معجزانہ کیسز ان کے ہوتے ہیں کہ ڈاکٹرز حیران ہوتے ہیں کہ اتنے اچھے رزلٹ تو آ ہی نہیں سکتے۔ جب سے یہ شروع ہوا ہے۔ یعنی ۸ ماہ میں ان کے پاس ۶۵ ہزار مریض آئے اور ۷ ہزار ۵۰۰ ان کے پروسیجرز ہوئے ہیں۔ اسٹروپیشنل پروسیجرز ۱۷۵۰، انجیوپلاسٹی ۵۰۰ اور بائی پاس آپریشنز ۱۲۵۔ لیکن ڈاکٹروں کی اور پیرامیڈیکل سٹاف کی وہاں بہت کمی ہے گو پیرامیڈیکل سٹاف کی کمی تو کسی نہ کسی طریقہ سے ٹریننگ دے کے، شارٹ کورسز کرا کے پوری کر رہے ہیں لیکن ڈاکٹروں کو میں تحریک کرنا چاہتا ہوں کہ مغربی ممالک سے چاہے وہ تین تین مہینے کے لئے جائیں اور پاکستان کے ڈاکٹر کم از کم تین سال سے چھ سال تک کے لئے اپنے آپ کو وقف کریں۔ اتنا زیادہ بوجھ ہے کہ جو موجودہ ۱۲، ۱۵ ڈاکٹرز کا سٹاف ہے ان کو بعض دفعہ صبح سے لے کر رات عام حالات میں بھی ۷، ۸ بجے تک کام کرنا پڑتا ہے اور جب پروسیجرز ہو رہے ہوں تو بعض دفعہ ڈاکٹرز صاحبان جو سپیشلسٹ ہیں وہ رات کے دو، دو بجے تک کام کرتے رہتے ہیں۔ یہ بھی اللہ تعالیٰ کا فضل ہے کہ جب سے ربوہ میں یہ ہسپتال شروع کیا گیا ہے یہ اہل ربوہ اور اردگرد کے علاقے کے لئے ہے ایک تو آپ کے پروفیشن میں ترقی ہوگی اور دوسرے خدمت خلق اور خدمات انسانیت جس کے لئے اس پروفیشن کو ایک احمدی ڈاکٹر کو اختیار کرنا چاہئے اس کو بھی آپ پورا کرنے والے بھی ہوں گے۔ اس لئے احمدی ڈاکٹرز، خاص طور پر کارڈیالوجسٹ، ہارٹ سرجن اور اسٹہیزیا والے اپنے آپ کو طاہر ہارٹ انسٹیٹیوٹ کے لئے پیش کریں۔“ (الفضل ۳ اگست ۲۰۰۹ء)

اللہ تعالیٰ اس ہسپتال کو حضور نور کی اس خواہش کے مطابق خدمات سرانجام دینے کی توفیق عطا فرمائے اور جملہ خدمت کرنے والوں کو احسن جزا عطا فرمائے۔ آمین

نور العین دائرۃ الخدمۃ الانسانیہ ربوہ

اس ایسوسی ایشن کی بنیاد نومبر ۲۰۰۰ء میں رکھی گئی۔ اس ایسوسی ایشن کا بنیادی مقصد کارنیا (آنکھ کے بیرونی پردے) کی بیماری کا شکار نابینا افراد کو بینائی فراہم کرنا ہے۔ کیونکہ ہمارے اردگرد ایسے بے شمار افراد

موجود ہیں جن کی آنکھ کا تمام اندرونی نظام تو درست ہے لیکن کسی بیماری یا چوٹ کی وجہ سے ان کی آنکھ کا بیرونی پردہ یعنی کارنیا متاثر ہو جاتا ہے۔ ایسے افراد کو اگر صحت مند کارنیا مل جائے تو ان کی آنکھیں دوبارہ روشن ہو سکتی ہیں۔ دنیا کے بعض ممالک مثلاً سری لنکا میں وفات کے بعد کارنیا عطیہ (Donate) کرنے کا تصور موجود ہے جبکہ پاکستان میں کارنیا عطیہ (Donate) کرنے کا رجحان نہ ہونے کے برابر ہے۔

محض اللہ تعالیٰ کے فضل سے جماعت احمدیہ کو یہ توفیق مل رہی ہے کہ نور آئی ڈونرز ایسوسی ایشن و آئی بینک کے تحت احباب جماعت کو عطیہ چشم کی وصیت کے ذریعے آئی ڈونر بنایا جاتا ہے اور وفات کے بعد حاصل شدہ صحت مند کارنیا مستحق ناپید افراد کو پیوند کر دئے جاتے ہیں۔

نور آئی ڈونرز ایسوسی ایشن کے تحت اب تک ۱۵۰۰۰ سے زائد احباب جماعت عطیہ چشم کی وصیت کر کے باقاعدہ آئی ڈونر بن چکے ہیں۔ گزشتہ چار سالوں میں کارنیا کی پیوند کاری کے ۱۰۰ سے زائد آپریشنز ہو چکے ہیں جن کے مجموعی نتائج تسلی بخش ہیں۔ ربوہ برانچ کے علاوہ نور آئی ڈونرز ایسوسی ایشن کی پاکستان بھر میں کل ۲۶ برانچز ہیں جو مرکز کی زیر نگرانی کام کر رہی ہیں۔ اب تک ۵ برانچز لاہور، فیصل آباد، راولپنڈی، سرگودھا اور جھنگ سے بھی کارنیا حاصل کئے جا چکے ہیں۔

نور آئی ڈونرز ایسوسی ایشن کا ابتدائی دفتر ایوان محمود میں مرکز عطیہ خون کی پرانی عمارت کی بیسمنٹ میں قائم کیا گیا تھا جو اب الحمد للہ اس نئی عمارت میں منتقل ہو گیا ہے۔

حضرت خلیفۃ المسیح الخامس ایدہ اللہ تعالیٰ بنصرہ العزیز نے اس نئی عمارت کا نام ازراہ شفقت ”نور العین دائرۃ الخدمۃ الانسانیہ“ عطا فرمایا ہے۔ موجودہ عمارت فضل عمر ہسپتال کے سامنے واقع ہے۔

اس کی عمارت میں ایک گراؤنڈ فلور ہے۔ جس میں درج ذیل دفاتر ہیں۔

مرکز عطیہ خون	تھیلیسیما، ہیوفیلیا سنٹر	۲ عدد لیبارٹریز
ڈاکٹر (انچارج آفس)	ایڈمن آفس	انتظار گاہ
جزیٹر روم (50.KV)		

بلڈ بینک ربوہ

حضرت خلیفۃ المسیح الرابعی کی اجازت سے خدام الاحمدیہ پاکستان نے پہلے ۲۰ جولائی ۱۹۹۴ء کو احاطہ بیت المہدی گولبازار ربوہ میں مرکز عطیہ خون قائم کیا۔ بعد ازاں احاطہ ایوان محمود میں اس کارخیر کے لئے ایک مستقل عمارت تعمیر کرنے کی توفیق پائی۔ پھر کام میں مزید وسعت پیدا ہو گئی۔

اب یہ بلڈ بینک ”نور العین دائرۃ الخدمۃ الانسانیہ“ کی عمارت میں قائم ہے۔

بلڈ بینک کی خدمات

بلڈ بینک کے تحت درج ذیل کام کئے جاتے ہیں:-

☆ متقابل کی بنیاد پر خون مہیا کرنا۔ کوالٹی کا خیال رکھنا۔ خون کی سکریننگ کر کے صحت مند خون مہیا

کرنا B, C, HIV, Hepatitis VDRL (سفلس) کے لئے بلڈ سکریننگ کی جاتی ہے)

☆ بلڈ پروڈکٹس بنائی جاتی ہیں۔ ایک ہول بلڈ یونٹ سے درج ذیل پروڈکٹس بنائی جاتی ہیں۔ اس

کے لئے انٹرنیشنل سٹینڈرڈ کی مشینری خرید لی گئی ہے۔ (یہ سارے کام الحمد للہ شروع ہو چکے ہیں)

Packed Red Cells (پلازما) (پانی والا حصہ)

Platelets پیلیڈرات کرائیو پریسیپیٹ (Cryoprecipitate)

Packed Red Cells سے واشڈ سرخ ذرات بنائے جاتے ہیں اور پلازما

سے Cryoprecipitate بنائے جاتے ہیں جو کہ ہیمو فیلیا کے مریضوں کے کام آتے ہیں۔ اس طرح اب

ہم ان پروڈکٹس کی وجہ سے تھیلیسیما اور ہیمو فیلیا کے مریضوں کا علاج کر سکیں گے اور ساتھ ساتھ ان پروڈکٹس

کے حوالہ سے مختلف ضروریات بھی پوری کر سکتے ہیں۔

☆ تھیلیسیما و ہیمو فیلیا کے مریضوں کے لئے مندرجہ ذیل سہولتیں فراہم کی جاتی ہیں۔

(۱) فری ٹرنسفیوژن کی سہولت (۲) فری علاج کی سہولت

پیتھالوجی لیبارٹری میں ایمرجنسی ٹیسٹوں کے علاوہ تقریباً سارے روٹین ٹیسٹ کئے جاتے ہیں۔ مثلاً

T.F.T (تھایرڈ فنکشن ٹیسٹ) Hepatitis اور ایڈز کے ٹیسٹ بھی کئے جاتے ہیں۔ L.F.T

(لیور فنکشن ٹیسٹ)۔ یوریا Urea`Creatinine یورک ایسڈ لیول ASOT`R.A Factor

کولیسٹرول Cholestrol شوگر کے ٹیسٹ CBC`Urine.Re`Stool/Re وغیرہ

ادارہ دارالصناعتہ کا قیام

سیدنا حضرت مصلح موعود نے نوجوانوں میں صنعت و حرفت کا شوق پیدا کرنے کے لئے محلہ دارالبرکات قادیان میں دارالصناعتہ کا کارخانہ قائم کیا۔ جس میں لکڑی، لوہے اور چمڑے کا کام سکھایا جاتا تھا۔ جب ابتدائی انتظامات مکمل ہو گئے تو ۲ مارچ ۱۹۳۵ء کو حضور انور بنفس نفیس تشریف لے گئے۔ اس موقع پر حضور انور نے اپنے ہاتھ سے رندہ لے کر خود اپنے دست مبارک سے لکڑی صاف کی اور آری سے اس کے دو ٹکڑے کر کے سیکنے والے بچوں کے دل میں خود کام کرنے کے جذبہ کی عزت کو بڑھایا اور ثابت کیا کہ اپنے ہاتھوں سے کوئی کام کرنا ذلت نہیں بلکہ عزت کا موجب ہے۔ اس سلسلے میں مکرم مولوی عبدالرحمان صاحب انور تحریر فرماتے ہیں کہ میرے والد بزرگوار مکرم مولوی عبداللہ بوتالوی مرحوم ان دنوں سپرنٹنڈنٹ دارالصناعتہ تھے انہوں نے اس برادہ اور تختی کو محفوظ کر لیا تھا اور ایک شیشے کے فریم میں رکھ کر فریم پر یادگار افتتاح دارالصناعتہ لکھ کر دفتر میں لٹکا دیا تھا کہ بعد میں آنے والے نوجوانوں کے لئے بھی سبق کا موجب ہو۔ لیکن ۱۹۴۷ء کے بعد وہ فریم قادیان ہی میں رہ گیا۔ (الفضل ۱۶ فروری ۲۰۰۶ء)

دارالصناعتہ کے قیام کے لئے حضرت مصلح موعود جس طرح کوشش فرما رہے تھے۔ اس کی ایک ہلکی سی جھلک مکرم مولوی عبدالرحمن انور صاحب کے الفاظ سے ملاحظہ فرمائیے۔ آپ لکھتے ہیں۔

”حضور انور نے اپنے اس نظریہ کا کئی دفعہ اظہار فرمایا تھا کہ آدمی کے لئے کسی کام کے سیکھنے سے کلی طور پر معذوری کا اظہار نامناسب ہے۔ ہر کام براہ راست یا بالواسطہ سرانجام دیا جاسکتا ہے۔ چنانچہ عملی صورت ایک دفعہ یہ ہوئی کہ کانگریس کے زیر اہتمام وٹھل نگر علاقہ بمبئی میں اخبارات میں ایک صنعتی نمائش کے انتظام کے لئے بہت پر اہمیت تھی۔ ان دنوں دارالصناعتہ کے ضمن میں صنعتی معلومات حاصل کرنے کی غرض سے حضور نے خاکسار کو اس نمائش کے دیکھنے کے لئے ارشاد فرمایا اور خاکسار کے ساتھ دو گریجویٹ واقفین زندگی مکرم چوہدری خلیل احمد ناصر صاحب اور مکرم چوہدری محمد شریف صاحب کو بھیجا یا تاکہ اگر وہاں لیڈروں سے ملنے کا موقع ہو یا صنعتی نمائش کے موقع پر ترجمان کی ضرورت ہو تو اس سے کام لیا جاوے۔“

(ماہنامہ خالد جولائی ۱۹۷۰ء ص ۱۹)

مکرم پروفیسر مبارک احمد انصاری صاحب اس ادارہ کا ذکر کرتے ہوئے لکھتے ہیں۔

حضور کو ہمیشہ یہ خیال رہتا کہ لوگ بیکار نہ رہیں۔ اگر تعلیم حاصل نہ کر سکے ہوں تو کوئی نہ کوئی پیشہ حرفت وغیرہ کا ضرور اپنائیں جس کے ذریعہ روزی کمائیں اس غرض سے حضور نے قادیان میں ایک ادارہ کی بنیاد رکھی

جس کا نام دارالصناعتہ تجویز کیا۔ یہ ادارہ ایک وسیع و عریض دو منزلہ عمارت میں قائم کیا گیا جو حضرت حکیم فضل الرحمن صاحب مربی مغربی افریقہ کی ملکیت تھا اور محلہ دارالفضل میں واقع احمدیہ فروٹ فارم کے قریب تھا احمدیہ فروٹ فارم کا انتظام حضرت مرزا بشیر احمد صاحب کے سپرد تھا۔ اس فارم میں قسم ہاتم کے قلمی آموں کے درخت تھے۔ جن کا پھل ہر سال نیلام ہو کر بڑے بڑے شہروں کو جاتا تھا۔ میرے نانا حضرت مولوی محمد عبداللہ بوتالوی جو حضرت مسیح موعود کے رفیق تھے جب محکمہ نہر کی ملازمت سے ریٹائر ہو کر قادیان آ گئے تو حضور نے ان کو دارالصناعت کے ہوٹل کا سپرنٹنڈنٹ مقرر کیا۔

دارالصناعتہ میں جو کام سکھائے جاتے تھے وہ تین طرح کے تھے۔ ایک شعبہ میں بوٹ سازی کا کام سکھایا جاتا تھا۔ جس کے لئے ایک ماہر کاریگر کو آگرہ یا کانپور سے ٹریننگ دینے کی غرض سے بلا یا گیا تھا۔ جن کا نام خوشحالی رام تھا۔ بہت باندق آدمی تھے۔ طرز اور رہن سہن پوریوں والا تھا۔ قدرے نیچے کوچھکی ہوئی بڑی بڑی موٹھیں۔ جسم دبلا پتلا ناریل کا حقہ یا چلم پیتے تھے۔ چونکہ یہ لکھنا پڑھنا نہیں جانتے تھے اس لئے اکثر مجھ سے اپنے بیٹے گھاسی رام کو خط لکھوایا کرتے تھے۔ یہ نام عجیب ہونے کی بنا پر یاد رہا۔ دوسرے شعبہ میں لکڑی کا کام سکھانے کا انتظام تھا۔ اس شعبہ کے انچارج میاں نذیر احمد صاحب تھے جو لکڑی کے بہت اچھے کاریگر تھے۔ جب ۱۹۵۴ء میں ربوہ میں تعلیم الاسلام کالج کی عمارت تعمیر ہوئی تو لیبارٹریوں کی میزیں، فرنیچر اور لکڑی کا دوسرا کام انہیں کی زیر نگرانی کیا گیا۔ میاں نذیر احمد صاحب بریمپٹن کے سابق پریزیڈنٹ منور احمد میاں صاحب کے والد محترم تھے۔ دارالصناعتہ کے لکڑی کے شعبہ میں بڑھئیوں کے عمومی کام کے علاوہ فرنیچر کی تیاری کا کام بھی سکھایا جاتا تھا اور وہاں نہایت اعلیٰ درجہ کا فرنیچر تیار ہوتا تھا۔ جس کی تیاری میں دیار، شیشم اور ساگان کی لکڑی استعمال کی جاتی تھی۔

تیسرے شعبہ میں لوہے کا کام سکھایا جاتا تھا اور اس کے دو حصے تھے۔ ایک میں عام لوہار کا کام اور دوسرے میں چاقو بنانے سکھائے جاتے تھے۔ چاقوؤں والے حصہ کے انچارج صوفی محمد رفیق صاحب تھے جو فیروز پور کے چاقوؤں کے مشہور کارخانہ مستری چراغ دین اینڈ سنز میں بھی کام کرتے رہے تھے۔ آپ محمد سعید احمد صاحب انجینئر لاہور کے والد محترم اور تعلیم الاسلام کالج ربوہ کے اردو کے پروفیسر اور شاعر مبارک احمد عابد صاحب کے چچا تھے۔

اسی دارالصناعتہ کے ذکر میں ایک واقعہ کا بیان دلچسپی سے خالی نہ ہوگا اور وہ واقعہ یوں ہے کہ ایک روز جب میں دارالصناعتہ میں گیا تو وہاں میں نے سرخ و سفید ایک خوش شکل لڑکے کو دیکھا جو مجھ سے تین چار سال بڑا معلوم ہوتا تھا۔ اس نے بہت عمدہ قسم کا لباس پہن رکھا تھا جو اس پر بہت بچ رہا تھا۔ اس کے ہاتھ کی انگلی سے

خون بہرہا تھا جس کو بند کرنے کے لئے دوسرے ہاتھ سے دبا رکھا تھا۔ زخم کی وجہ کوئی تیز دھار آلہ تھا کسی نے اس سے پوچھا کہ کیا ہوا؟ تو اس نے عجیب لہجہ میں جواب دیا کہ ”انگل وڈھی گئی“ مجھے اس کا لہجہ بہت عجیب لگا جو اس کی شکل اور لباس سے کوئی مطابقت نہیں رکھتا تھا۔ میں کبھی اس کے چہرہ اور لباس کی طرف دیکھتا اور کبھی اس کے لہجہ کی طرف توجہ دیتا۔ مجھے دونوں میں کوئی مطابقت نہ دکھائی دی۔ مجھے اس وقت تو کچھ علم نہ تھا کہ یہ لڑکا کون ہے البتہ یہ راز مجھ پر بہت بعد میں اس وقت کھلا جب پارٹیشن کے بعد میں تعلیم الاسلام کالج لاہور میں تعلیم پارہا تھا اور ایک روز ہمارے کالج میں محترم پروفیسر ڈاکٹر عبدالسلام صاحب جو اس وقت گورنمنٹ کالج لاہور میں ریاضی کے شعبہ کے صدر تھے ایک لیکچر دینے تشریف لائے۔ انہیں دیکھتے ہی مجھے احساس ہوا کہ یہ تو وہی لڑکا ہے جس نے کہا تھا ”انگل وڈھی گئی“۔ بعد میں اس بات کا بھی علم ہوا کہ محترم پروفیسر ڈاکٹر عبدالسلام صاحب، حکیم فضل الرحمن صاحب کے بھانجے ہیں جن کی ملکیتی عمارت میں دارالصناعت قائم کیا گیا تھا۔ میں نے دوسری اور تیسری جماعت قادیان سے پاس کی۔ چوتھی اور پانچویں جماعت فیروز پور سے اور چھٹی جماعت میں پھر قادیان آ گیا۔ جب داخلہ کی غرض سے میں اپنے والد صاحب کے ساتھ ہیڈ ماسٹر صاحب کے کمرہ میں داخل ہوا تو دیکھا کہ وہاں ہیڈ ماسٹر حضرت مرزا ناصر احمد صاحب جو بعد میں خلیفۃ المسیح الثالث ہوئے موجود تھے۔ جنہوں نے مجھے داخلہ دیا۔ غالباً اس وقت وہ وہاں قائم مقام ہیڈ ماسٹر کے طور پر کام کر رہے تھے۔ کچھ عرصہ بعد سکول کے اصل ہیڈ ماسٹر حضرت قاضی محمد عبداللہ صاحب بھٹی جن کا شمار ۳۱۳ رفقاء میں ہوتا ہے نے ہیڈ ماسٹر کا چارج لے لیا اور اپنی ریٹائرمنٹ تک وہاں ہیڈ ماسٹر رہے۔

دارالصناعت کا احیائے نو

یہ اللہ تعالیٰ کا سراسر فضل و احسان ہے کہ سیدنا حضرت مصلح موعود نے ۱۹۳۵ء میں قادیان کی مبارک بستی میں نوجوانوں کو مختلف ہنر سکھانے اور مفید شہری بنانے کے لئے جس ادارہ کی بنیاد رکھی تھی۔ مجلس خدام الاحمدیہ پاکستان کو اس سرنو اس کے آغاز کی توفیق ملی ربوہ میں بے روزگار خدام کو ہنر سکھانے کے لئے کسی مستند ادارے کی ضرورت محسوس کی جا رہی تھی۔ جس کی سفارشات چار سال قبل مرکزی مجلس شوریٰ نے بھی سیدنا حضرت خلیفۃ المسیح الرابعیؒ کی خدمت میں پیش کی تھی۔ اس پر مجلس خدام الاحمدیہ پاکستان سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز (جب آپ ناظر اعلیٰ تھے) تو آپ کی خواہش پر ایک ادارے کا قیام عمل میں لائی۔ جس کی منظوری سیدنا حضرت خلیفۃ المسیح الرابعیؒ نے عطا فرمائی اور ازراہ شفقت اس ادارے کا نام دارالصناعت تجویز فرمایا۔ یہ ادارہ قومی اور موجودہ فنی ضروریات کے عین مطابق علمی اور فنی تقاضوں کو مدنظر

رکھتے ہوئے قائم کیا گیا ہے۔ یہ بات بھی آج کے جدید دور میں نہایت واضح ہے کہ ملک کی ترقی ٹیکنیکل تعلیم و تربیت کے بغیر ممکن نہیں اور حصول تعلیم خصوصی بنیادوں پر اس لئے ضروری ہے کہ ملک سے پسماندگی، غربت اور بے روزگاری کو ختم کیا جاسکے اور مجموعی طور پر عوام کا معیار زندگی بلند کیا جاسکے۔ اس لئے اس امر کی شدت سے ضرورت ہے کہ درسی تعلیم کے ساتھ ساتھ ٹیکنیکل تعلیم کے حصول کی اہمیت کو اجاگر کیا جاسکے۔ ادارہ دارالصناعت کے درج ذیل مقاصد ہیں۔

۱۔ بے روزگار افراد کو نہ صرف ہنر سکھانا بلکہ باعزت روزگار کے حصول میں ممکن حد تک مدد فراہم کرنا۔
 ۲۔ بڑھتی ہوئی فوری ضرورت کے لحاظ سے پروفیشنلز مہیا کرنا جو ملک کی قومی، صنعتی اور معاشی ترقی میں بھرپور کردار ادا کریں۔

۳۔ بے کار افراد کو کارآمد اور مفید شہری بنا کر معاشرہ کا ایک اہم فرد بنانا اور اس کے ساتھ ساتھ آنے والے اوقات اور آئندہ نسلوں کو مکمل تربیت و ہنر اور اعلیٰ مہارت سے آراستہ کر کے ان کو ملکی ترقی کیلئے فعال بنانا۔
 ۴۔ بڑھتے ہوئے قومی تقاضوں کو پورا کرنے کے لئے فنی اور تکنیکی صلاحیتوں کو بروئے کار لانا۔
 ۵۔ طلباء کو اعلیٰ معقول اور مناسب آدمی کے حصول کے ذریعے اپنے خاندان اور ملک و قوم کی بہتر طور پر خدمت بجالانے کے اہل بنانا۔ مجلس خدام الاحمدیہ پاکستان کی بھرپور کوشش ہے کہ ادارہ دارالصناعت میں جماعت احمدیہ کے فارغ التحصیل نوجوان یا ایسے نوجوان جو اپنی تعلیم کسی بھی وجہ سے جاری نہیں رکھ سکے۔ انہیں مختلف ٹریڈز میں فنی تربیت دے کر اس قابل بنایا جاسکے کہ کوئی نوجوان بیکار نہ رہے اور ادارے سے فارغ ہونے کے بعد زینہ بہ زینہ کامیابیاں حاصل کرتا رہے۔

کلاسز کا آغاز

اس ادارہ نے فوری ضرورت کے تحت ایک عمارت (فیکٹری ایریا) ربوہ میں کرایہ پر حاصل کر کے کام کا آغاز کیا اور ۱۵ فروری ۲۰۰۴ء سے باقاعدہ آٹومکینک کی کلاس شروع ہوئی جبکہ مئی ۲۰۰۴ء سے آٹو الیکٹریشن، جنرل الیکٹریشن، کوکنگ اور کارپینٹری کلاس کا اجراء ہوا۔ (رسالہ خالد نومبر ۲۰۰۴ء ص ۳۵)

مورخہ ۱۹ ستمبر ۲۰۰۴ء کو شام ۳۰۔۷ بجے دارالصناعت ٹیکنیکل ٹریننگ انسٹی ٹیوٹ میں ایک تقریب کا اہتمام کیا گیا۔ جس میں آٹومکینک کی پہلی کلاس میں کامیاب ہونے والے طلباء میں سندرات تقسیم کی گئیں یہ نہ صرف پاکستان بلکہ بیرون از پاکستان بھی ملازمت کے حصول میں مدد ہوں گی۔ AM-1 کے فائنل امتحان میں ۴۳ طلباء شامل ہوئے۔ جن میں سے ۴۰ طلباء کامیاب قرار پائے۔ یوں پہلی کلاس کا نتیجہ ۹۳% فیصد رہا۔

اس ادارہ میں بعض ایسے ٹریڈز سکھانے کا کام جاری ہے۔ جس کی معاشرے میں بہت مانگ ہے نیز انکم (Income) کا بہت بڑا ذریعہ ہے۔ اس امر کے پیش نظر دارالصناعتہ ٹیکنیکل انسٹیٹیوٹ میں آج کل پلمبنگ، آٹومکینک، آٹوالیکٹریشن، جنرل الیکٹریشن ریفریجریشن وائرکنڈیشننگ اور ووڈ ورک کی صبح اور شام کی کلاسز جاری ہیں آٹومکینک کے طلباء کی عملی تربیت کے لئے فائرٹیشن بلڈنگ میں دارالصناعتہ آٹو ورکشاپ قائم کی گئی ہے۔ جس میں تجربہ کار ماہرین کی زیر نگرانی مختلف ادارہ جات کی گاڑیوں کے علاوہ پرائیویٹ گاڑیوں کی مرمت بھی کی جاتی ہے۔

ٹف ٹائلز بنانے کا ایک پلانٹ بھی ادارہ کے تحت محلہ دارالفضل میں لگایا گیا ہے جو مجلس خدام الاحمدیہ پاکستان کے تحت تعمیر ہونے والی عمارات کے علاوہ تجارتی بنیادوں پر نہایت اعلیٰ معیار کی ٹائل بنا کر سپلائی کر رہا ہے۔ اب تک اس ادارہ سے ۷۰۰ سے زائد طلباء مختلف کورسز مکمل کر کے فارغ ہو چکے ہیں۔ جن میں سے اکثر سے زائد برسر روزگار ہو چکے ہیں اور مزید نوجوان نئی کلاسز میں کورس کر رہے ہیں ربوہ کے روحانی ماحول میں ہنر سیکھنے کے ساتھ ساتھ تربیتی پہلوؤں پر بھی نظر رکھی جاتی ہے۔ جو ہمارا بنیادی مقصد ہے دارالصناعتہ میں شامل کلاسز میں وقت کی مناسبت سے نماز عصر، مغرب اور عشاء باجماعت ادا کی جاتی ہیں۔

اس ادارہ کو مستقل بنیادوں پر جاری رکھنے کے لئے محلہ دارالفضل میں 10 کنال اراضی حاصل کی جا چکی ہے۔ جس میں سے دو کنال صدر انجمن احمدیہ، چار کنال وقف جدید اور بقیہ چار کنال مجلس خدام الاحمدیہ پاکستان نے خریدی ہے۔ جس پر انشاء اللہ مستقبل میں دارالصناعتہ کی ایک وسیع و عریض عمارت تعمیر کی جائے گی اسی عمارت میں بیرون از ربوہ طلباء کی رہائش کے لئے ہوٹل کا بھی انتظام ہوگا۔

دعا کی درخواست ہے کہ خدا تعالیٰ محض اپنے فضل سے ادارہ کو ترقیات سے نوازے اور حضور انور ایدہ اللہ تعالیٰ بنصرہ العزیز کی خواہش کے مطابق کام کرنے کی توفیق عطا فرمائے۔ (آمین)

طاہر ہومیو پیتھک ہسپتال و ریسرچ انسٹیٹیوٹ ربوہ

مورخہ ۲ مارچ ۲۰۰۰ء میں حضرت خلیفۃ المسیح الرابع رحمہ اللہ تعالیٰ نے طاہر ہومیو پیتھک اور ریسرچ

انسٹیٹیوٹ کے قیام کی منظوری دیتے ہوئے صدر صاحب خدام الاحمدیہ پاکستان کو تحریر فرمایا کہ:-

”مجلس خدام الاحمدیہ خدمت خلق کے تحت ہومیو پیتھی کے فروغ کے لئے جس وسیع منصوبے کا

ارادہ رکھتی ہے میں اس کی کامیابی کے لئے دعا گو ہوں۔ بہت نیک کام ہے۔ اللہ تعالیٰ آپ کے اس

کام کو پایہ تکمیل تک پہنچائے۔ لوگ شفاء پائیں۔“ (بحوالہ ماہنامہ خالد جولائی ۲۰۰۵ء)

یہ ادارہ پہلے کئی سال تک بیت الصادق محلہ دارالعلوم غریبہ میں کام کرتا رہا ہے۔
 ”طاہر ہومیوپیتھک ہاسپٹل اینڈ ریسرچ انسٹیٹیوٹ“ کی تعمیر کے لئے حضرت خلیفۃ المسیح الرابعی نے
 دارالرحمت ربوہ میں چھ کنال آٹھ مرلے پر مشتمل قطعہ عنایات فرمایا۔ اس پر تعمیر ہونے والی عمارت بیسمنٹ
 سمیت چار منزلوں پر مشتمل ہوگی۔ اس میں دو بڑے ویٹنگ رومز، استقبالیہ، رجسٹریشن سیکشن، ریکارڈ روم اور
 OPD کے علاوہ کلینیکل لبارٹریز بھی ہوں گی۔ نیز چار وارڈز، ICU، پرائیویٹ رومز کے علاوہ ریسرچ
 لبارٹریز، میوزیم اور جدید سائڈ ٹیسٹس کے ساتھ ایک بڑا کانفرنس ہال ہوگا۔ دیگر سہولیات میں لفٹ،
 ایئر کنڈیشننگ اور بجلی کے متبادل انتظام کے لئے ہیوی جنریٹرز بھی شامل ہیں۔

۱۷ اپریل کی شام ساڑھے پانچ بجے طاہر ہومیوپیتھک ہسپتال و ریسرچ انسٹیٹیوٹ واقع دارالرحمت کا
 سنگ بنیاد مکرم و محترم صاحبزادہ مرزا خورشید احمد صاحب ناظر اعلیٰ و امیر مقامی نے اینٹ رکھ کر دعا کے ذریعہ کیا۔
 خدا کے فضل سے طاہر ریسرچ انسٹیٹیوٹ میں گزشتہ پانچ سالوں میں اب تک ۲۰ نئی ادویات تیار ہو چکی
 ہیں جن کی وسیع پیمانے پر پروونگ اور تجربات جاری ہیں۔ ادویات کی بڑے پیمانے پر تیاری کے لئے ایک
 جدید فارمیسی بھی بنائی جا رہی ہے۔ نیز ایک ہومیوپیتھک کالج بھی اس نئی عمارت میں قائم کیا جائے گا۔

مارچ ۲۰۰۷ء کے اعداد و شمار کے مطابق گزشتہ ۶ سالوں میں پاکستان بھر اور باقی دنیا سے آنے والی
 پانچ لاکھ ایکاسی ہزار پانچ سو تیرین مریضوں کا بلا معاوضہ علاج کیا گیا۔ ان میں ربوہ اور پاکستان کے دیگر ۱۹
 شہروں سے آنے والے چار لاکھ چھیالیس ہزار چار سو پچاس اور ۴۰ مختلف ممالک سے آنے والے پانچ ہزار چار
 سو پچپن مریض شامل ہیں۔ مریضوں کو بذریعہ کوریئر سروس ادویات بھجوانے کا بھی کوئی معاوضہ نہیں لیا جاتا۔

ناصر فار اینڈ ریسکیورس ربوہ

ناصر فار اینڈ ریسکیورس کا قیام بھی خدمت کے سلسلے کی ایک کڑی ہے۔ اس سروس کا بنیادی مقصد
 ربوہ اور گردونواح کے مقامات پر آتشزدگی یا دیگر حادثات کے مواقع پر فار فائٹنگ اور ریسکیورس کی خدمات
 مہیا کرنا ہے۔

مجلس خدام الاحمدیہ پاکستان کے تحت مورخہ ۱۹ اگست تا ۷ ستمبر ۲۰۰۰ء کو پہلی فائٹنگ کلاس کا انعقاد ہوا۔
 نومبر ۲۰۰۰ء میں یہ فار سروس تنظیمی طور پر فعال ہوئی۔ فار سروس کا ابتدائی دفتر ایوان محمود میں مرکز عطیہ خون کی
 عمارت کی بیسمنٹ میں قائم کیا گیا جو اب الحمد للہ نئی دو منزلہ عمارت میں منتقل ہو گیا ہے۔ جس میں استقبالیہ،
 سٹنگ لائونج، سپرنٹنڈنٹ آفس، فار فائٹرز کے لئے ایک کلاس روم، گیسٹ روم، ریسیٹ روم، کچن فار ٹرکس

کے لئے ہال اور ایک سٹور بنایا گیا ہے۔
ناصر فائر اینڈ ریسکیو سروس کے پاس اس وقت تین عدد فائر ٹرکس اور فائر فائٹنگ اور فرسٹ ایڈ کا
ضروری سامان موجود ہے۔ عملے میں ایک فائر سپرنٹنڈنٹ، پانچ فائر مین، چار ڈرائیور ایک اکاؤنٹنٹ اور ایک
مددگار کے علاوہ چھ دوسرے کارکن بھی شامل ہیں۔ جبکہ ۴۰ سے زائد رضا کار فائر فائٹرز آن کال ہوتے ہیں۔
اکتوبر ۲۰۰۳ء میں حضرت خلیفۃ المسیح الخامس ایدہ اللہ تعالیٰ بنصرہ العزیز نے اس فائر سروس کا نام ”ناصر فائر اینڈ
ریسکیو سروس“ رکھنے کی منظوری مرحمت فرمائی۔ فائر ٹینشن کے ساتھ خوبصورت سکوائش اور ٹینس کورٹس کے علاوہ
ایک ہیلتھ کلب ”فضل عمر“ بھی بنایا گیا ہے۔

تمام رضا کار فائر فائٹرز آن کال ہوتے ہیں۔ کسی آتشزدگی کے واقعہ کی اطلاع ملتے ہی فوری طور پر ان
فائر فائٹرز سے رابطہ کر کے دفتر فائٹنگ ٹیم مطلوبہ مقام پر بلوائی جاتی ہے۔ اس کے علاوہ یہ فائر فائٹرز دیگر اہم
مواقع اور جماعتی تقاریب پر بھی ڈیوٹی دیتے ہیں۔ (بحوالہ ماہنامہ خالد جولائی ۲۰۰۵ء ص ۳۵-۳۶)

نصرت جہاں ہومیو پیتھک کلینک ربوہ

لجنہ اماء اللہ ربوہ نے حضور کی اجازت سے ہومیو پیتھک کلینک قائم کیا جس کا باقاعدہ افتتاح ۲۰ دسمبر
۱۹۹۶ء کو ہوا۔ یہ عمارت احاطہ دفاتر لجنہ اماء اللہ ربوہ پاکستان کے احاطہ میں واقع ہے۔ جہاں علاج مکمل طور پر
فری ہوتا ہے۔ ۱۹ فروری ۲۰۰۳ء کو اس کی نئی عمارت کا سنگ بنیاد رکھا گیا اور اس وقت تک ایک لاکھ سے زیادہ
مریض استفادہ کر چکے تھے۔ ان مریضوں میں سے ایک بڑی تعداد غیر از جماعت کی ہوتی ہے۔

(الفضل ۲۹ مارچ ۲۰۰۳ء)

(الفضل ۲۷ اپریل ۲۰۰۵ء)

اس کلینک کا افتتاح ۱۶ اپریل ۲۰۰۵ء کو ہوا۔

ہیومینٹی فرسٹ کا قیام

حضور نے اپنے خطبہ جمعہ فرمودہ ۲۸ اگست ۱۹۹۲ء بمقام بیت الفضل لندن میں جماعت احمدیہ کے
زیر انتظام خدمت خلق کی ایک عالمی تنظیم قائم کرنے کا اعلان فرمایا۔ حضور نے فرمایا اب وقت آ گیا ہے کہ
جماعت احمدیہ عالمگیر سطح پر ریڈ کراس وغیرہ کی طرز پر خدمت خلق کی ایک ایسی تنظیم بنائے جو بغیر رنگ و نسل کے
امتیاز کے انسانوں کی خدمت کرے۔ اس میں صرف احمدیوں کو ہی نہیں بلکہ ساری دنیا کے شریف انفس
انسانوں کو شامل کیا جائے گا اور سب کی مالی مدد سے اس کو چلایا جائے گا۔ (الفضل ۳۰ اگست ۱۹۹۲ء)

چنانچہ ۱۹۹۳ء میں ہیومینٹی فرسٹ کے نام پر ایک بین الاقوامی تنظیم کا قیام عمل میں آیا۔ جواب تک ۳۵

ممالک اور یو این او کے کئی اداروں میں رجسٹر ہو چکی ہے۔ (الفضل ۱۰ مئی ۲۰۰۵ء)

اس نے یورپ، افریقہ اور برصغیر کے آفت زدہ علاقوں میں خدمات کا آغاز کیا۔ دنیا بھر میں آسمانی آفات کے موقع پر ریلیف کیمپ قائم کئے۔ افریقہ میں مستقل بنیادوں پر تعلیم کے فروغ، غربت کے خاتمہ اور طبی میدان میں خدمات کا سلسلہ جاری ہے۔

حضور نے ۳۰ مئی ۱۹۹۷ء کے خطبہ میں یہ بھی تحریک فرمائی کہ احمدی خدمت خلق کرنے والی عالمی تنظیموں کے ممبر بنیں۔

ہیومنٹی فرسٹ کی خدمات

- گزشتہ چند سال میں ہیومنٹی فرسٹ نے جو شاندار کارنامے انجام دیئے ہیں ان کا صرف خلاصہ پیش کیا جاتا ہے۔
- ۱۔ جنوب مشرقی ایشیا اور مشرق بعید کا علاقہ ۲۰۰۴ء میں سونامی کے تباہ کن طوفان کا نشانہ بنا۔ اس میں خدمات سرانجام دیں۔ برطانیہ میں انڈونیشین ایمپسی نے سرکاری طور پر ہیومنٹی فرسٹ کو امداد جمع کرنے اور انڈونیشیا بھجوانے کا کام سپرد کیا۔
 - ۲۔ آغاز ۲۰۰۵ء میں گیانا کے سیلاب میں خدمات۔
 - ۳۔ اگست ستمبر ۲۰۰۵ء میں امریکہ میں قطرینہ اور ریٹانامی سمندری طوفانوں نے تباہی مچائی۔
 - ۴۔ ۱۹۹۹ء میں ترکی کے زلزلہ زدگان لئے خدمات۔
 - ۵۔ بھارت کے صوبہ گجرات میں زلزلہ زدگان کی مدد۔
 - ۶۔ پاکستان میں ۱۸ اکتوبر ۲۰۰۵ء کے زلزلہ میں خدمات۔
 - ۷۔ سیرالیون ۱۹۹۱ء میں شروع ہونے والی خانہ جنگی سے متاثر ہونے والوں کیلئے امدادی خدمات۔
 - ۸۔ ۱۹۹۳ء بوسنیا کی جنگ اور مہاجرین کے لئے خدمات۔
 - ۹۔ گیمبیا میں ۲۸ ایکٹر پر مشتمل تعلیمی ادارہ کا قیام۔ طلباء کو وظائف۔
 - ۱۰۔ بورکینا فاسو، سیرالیون، بینن، گھانا اور گیمبیا میں کمپیوٹر کی تعلیم کے مراکز کا قیام، عورتوں کو سلائی کی تربیت اور سلائی مشینوں کی تقسیم۔
 - ۱۱۔ برطانیہ اور افریقہ میں ایک خاندان کی نگہداشت پروگرام کے تحت خدمات۔
 - ۱۲۔ افریقہ میں آنکھوں کے علاج کی سہولت۔ سیرالیون میں ایک ہزار افراد کا علاج۔

۱۳۔ مغربی افریقہ کے دو دراز علاقوں میں واٹر پمپس کا کام کیا جا رہا ہے۔
۱۴۔ پاکستان میں ۲۰۱۰ء میں سیلاب زدگان کی خدمات۔

(تفصیل کے لئے افضل ۲۰ ستمبر ۲۰۰۶ء)

(بحوالہ خلفاء احمدیت کی تحریکات اور ان کے شیریں ثمرات ص ۴۶۲ یا ۴۶۳)

احمدیہ ایسوسی ایشنز

احمدیہ میڈیکل ایسوسی ایشن پاکستان

آج سے ۱۰۲ سال پہلے میڈیکل پروفیشنلز اور اطباء کی ایسوسی ایشن سیدنا حضرت مسیح موعود کے مبارک دور میں قائم ہو چکی تھی۔ مورخہ ۲۲ مارچ ۱۹۰۸ء کو سب سے پہلی احمدیہ میڈیکل ڈاکٹرز اور اطباء کی تنظیم ”مجلس اطباء و احمدیہ ڈاکٹران جماعت احمدیہ“ کے نام سے قائم ہوئی۔ حضرت ڈاکٹر خلیفہ رشید الدین صاحب اس آرگنائزیشن کے پہلے صدر مقرر کئے گئے۔ اس کی پہلی میٹنگ میں مندرجہ ذیل احباب شامل ہوئے۔

☆ حضرت خلیفہ رشید الدین صاحب

☆ ڈاکٹر سید محمد حسین صاحب

☆ ڈاکٹر بشارت احمد صاحب

☆ ڈاکٹر مرزا یعقوب بیگ صاحب

☆ ڈاکٹر قاضی کرم الہی صاحب

☆ ڈاکٹر فیض قادر صاحب

☆ حکیم محمد حسین قریشی صاحب

☆ حکیم محمد حسین صاحب مرہم عیسیٰ

☆ حکیم محمد حسین صاحب بلب گڑھ

حضرت حکیم مولانا نور الدین صاحب (خلیفۃ المسیح الاول) نے ۲۰ روپے کی خطیر رقم اس آرگنائزیشن کے لئے بطور عطیہ عنایت فرمائی۔ آپ بوجہ اس میٹنگ میں شامل نہ ہو سکے تھے۔

ورلڈ احمدیہ میڈیکل ایسوسی ایشن کا احیاء نو ہوا۔ لیکن بعض وجوہات کی بناء پر یہ اپنی سرگرمیاں جاری نہ رکھ سکی۔ ۱۹۸۹ء میں سیدنا حضرت خلیفۃ المسیح الرابعی نے اس ایسوسی ایشن کے احیاء کا ارشاد فرمایا اور محترم

پروفیسر ڈاکٹر مسعود الحسن نوری صاحب کو AMA پاکستان صدر مقرر فرمایا۔ بعدہ فروری ۲۰۰۷ء میں حضرت خلیفۃ المسیح الخامس ایدہ اللہ تعالیٰ بنصرہ العزیز نے محترم ڈاکٹر سلطان احمد مشر صاحب کو اس ایسوسی ایشن کا جنرل سیکرٹری مقرر فرمایا جس سے اب اللہ تعالیٰ کے فضل و کرم سے یہ ایسوسی ایشن دوبارہ متحرک اور فعال ہو چکی ہے۔

اللہ تعالیٰ کے فضل سے احمدیہ میڈیکل ایسوسی ایشن نے پہلا کنونشن مورخہ ۸/۸ اپریل ۲۰۰۷ء کو منعقد کیا تھا۔ جس میں ۴۴۴ خواتین و حضرات نے شرکت کی۔ اس کنونشن کو کامیاب بنانے کے لئے نظارت امور عامہ نے بھرپور تعاون کیا۔ ایسوسی ایشن کا مکمل فرنشڈ مرکزی دفتر طاہر ہارٹ انسٹیٹیوٹ کی چوتھی منزل پر موجود ہے۔ مورخہ ۲۲ جون ۲۰۰۷ء کو حضور انور ایدہ اللہ تعالیٰ بنصرہ العزیز نے ایسوسی ایشن کا دستور منظور فرمایا۔ خدا تعالیٰ کے فضل سے ضلعی سطح پر اب تک ۳۵ چپٹرز قیام عمل میں آچکے ہیں۔ AMA کی مرکزی کمیٹی کی میٹنگ ۲۷ جنوری ۲۰۰۸ء کو طاہر ہارٹ انسٹیٹیوٹ کے آڈیٹوریم میں منعقد ہوئی جس میں ۲۵ چپٹرز کے ۳۹ ممبرز نے شرکت کی۔

انٹرنیشنل ایسوسی ایشن آف احمدی

آرکیٹیکٹس اینڈ انجینئرز IAAAE

ایسوسی ایشن کا باقاعدہ آغاز

حضرت خلیفۃ المسیح الثالثؒ نے بیت بشارت (سپین) کا جب سنگ بنیاد رکھا اور وہاں الحمراء کا محل اور دیگر عالیشان مساجد جو قرون اولیٰ میں بنی تھیں دیکھیں اور واپس تشریف لا کر مرکز میں جماعت کے بعض انجینئرز اور آرکیٹیکٹس کو بلوایا اور باقاعدہ طور پر انٹرنیشنل ایسوسی ایشن آف احمدی آرکیٹیکٹس اینڈ انجینئرز کی تنظیم اکتوبر ۱۹۸۰ء میں فرمائی۔ اس طرح اس شعبہ سے تعلق رکھنے والے احمدیوں کو باقاعدہ خدمت کا موقع فراہم کیا گیا اور حضرت مرزا طاہر احمد صاحب کو اس ایسوسی ایشن کو منظم کرنے کا کام سونپا گیا اور آپ کو ہی اس تنظیم کا نگران (Patron) مقرر کر دیا گیا۔

حضرت مرزا طاہر احمد صاحب نے ہی پہلی مجلس عاملہ حضرت خلیفۃ المسیح الثالثؒ سے منظور کروائی جس کے چیئرمین مکرم انجینئر افتخار علی قریشی صاحب مقرر ہوئے۔ ایک کمیٹی کے ذریعہ آپ نے لائحہ عمل

(Constitution) بھی بنوایا اور حضرت خلیفۃ المسیح الثالثؒ سے منظوری حاصل کی۔

مرکز کے علاوہ جلد ہی پاکستان کے بڑے بڑے شہروں میں لوکل چیپٹر معرض وجود میں آ گئے۔ ۱۹۸۱ء کے جلسہ سالانہ ربوہ پر دوسرے روز بعد نماز مغرب و عشاء آپ نے پہلی مجلس عاملہ کا باقاعدہ انتخاب کروایا۔ جس کی منظوری خلیفہ وقت نے عطا فرمائی۔ یہ مجلس عاملہ تین سال کے لئے منظور ہوئی تھی یعنی ۸۲-۱۹۸۲ء کے لئے۔ اس وقت دیگر شعبوں کی بھاری ذمہ داریوں کے علاوہ آپ صدر مجلس انصار اللہ مرکز یہ بھی تھے چنانچہ آپ کے منصب خلافت پر فائز ہونے کے بعد آپ ہی کی ہدایت کے مطابق کافی عرصہ صدر مجلس انصار اللہ مرکز یہ اور (بعداً صدر مجلس انصار اللہ پاکستان) اس ایسوسی ایشن کے سرپرست مقرر ہوتے رہے چنانچہ محترم چوہدری حمید اللہ صاحب ۱۹۸۲ء سے ۲۰۰۰ء تک نگران رہے اس کے بعد محترم صاحبزادہ مرزا خورشید احمد صاحب نگران مقرر ہوئے اور ۲۰۰۱ء سے ۲۰۰۳ء تک نگران رہے اس کے بعد محترم صاحبزادہ مرزا غلام احمد صاحب چھ سال تک نگران رہے۔ جس کے بعد حضور ایدہ اللہ تعالیٰ نے محترم چوہدری حمید اللہ صاحب وکیل اعلیٰ تحریک جدید کو ۲۰۱۰ء سے نگران مقرر فرمایا ہے۔

ایسوسی ایشن کے اغراض و مقاصد

یہ خالصتاً پروفیشنل اور غیر سیاسی ایسوسی ایشن ہے جس کے اہم مقاصد یہ ہیں۔

۱- دین کو تقویت دینا اور آرکیٹیکچر اور انجینئرنگ کے پیشہ کو ترقی دینا۔
۲- سائنسی انکشافات کو قرآن کریم کی روشنی میں پرکھنا اور نئی ایجادات کو قرآنی صداقتوں سے ہم آہنگ کرنا۔

۳- جماعت کی بڑھتی ہوئی فنی ضروریات آرکیٹیکچر اور انجینئرنگ کے شعبہ جات میں پوری کرنا۔
۴- تحقیق کرنا اور ریسرچ پیپرز لکھنا اور اس قسم کی دیگر تنظیموں کے ساتھ علم کا تبادلہ کرنا۔
۵- آرکیٹیکچر اور انجینئرنگ کے طلباء کو پیشہ ورانہ منصوبہ بندی میں راہنمائی فراہم کرنا اور دیگر پیشہ ورانہ سرگرمیوں میں معاونت کرنا۔

۶- ایسوسی ایشن کے اراکین کو جدید علوم اور اصول فن سے متعارف کروانا اور خود اعتمادی اور شجاعت اور ہمت پیدا کرنا تاکہ وہ اپنے فن اور ذاتی طرز عمل میں امتیاز پیدا کر سکیں۔

۷- اراکین میں حوصلہ، انتہائی فکر و محبت اور وقف کی روح پیدا کرنا نیز دیانتداری اور صداقت اور محنت کو شعار بنانا اور پیشہ ورانہ اور ذاتی معاملات میں اللہ تعالیٰ سے نورا اور راہنمائی حاصل کرنے کا شعور پیدا کرنا۔

ایسوسی ایشن کی رکنیت

ایسوسی ایشن کی ممبر شپ کے لئے احمدی انجینئرز یا آرکیٹیکٹس کے پاس کم از کم انجینئرنگ یا آرکیٹیکچر کی چار سالہ ڈگری یا ۲/۳ سالہ ڈپلومہ ہونا ضروری ہے جو کسی قومی یا بین الاقوامی یونیورسٹی یا انسٹی ٹیوشن سے ہو جن کا منظور شدہ ہونا ضروری ہے۔

ڈگری یا ڈپلومہ جس ٹریڈ (Trade) میں کیا ہوتا ہے اسی ٹریڈ میں رجسٹریشن ہوتی ہے۔ ابھی تک انجینئرنگ کی جن ٹریڈز میں رجسٹریشن ہوئی ہے وہ یہ ہیں۔

i- آرکیٹیکچر ii- سول iii- الیکٹریکل iv- مکینیکل v- ایگریکلچر، میٹلر جی، کان کنی، پٹرولیم، ٹیکسٹائل اور دیگر شعبوں کی ایک ہی کیٹیگری ہے۔ تاہم ڈپلومہ میں آرکیٹیکٹس، سول اور متفرق کی الگ الگ کیٹیگری ہے۔

آرکیٹیکچر اور انجینئرنگ کے طلباء کے لئے وابستہ ممبر بننے کی گنجائش ہے۔ اسی طرح اعزازی ممبرز کے لئے بھی لائحہ عمل میں شق رکھی گئی ہے۔ امتیازی حیثیت رکھنے والے سائنسدان یا ٹیکنالوجسٹ اس ایسوسی ایشن کے اعزازی ممبر بن سکتے ہیں جو ایسوسی ایشن کے اغراض و مقاصد کے حصول میں بھی مدد و معاون ہو سکتے ہیں۔

ہیڈ کوارٹر اور ریجنل چیپٹرز

IAAAE کا ہیڈ کوارٹر رتبہ میں ہے اور چیئرمین اور بعض مرکزی اراکین عاملہ ربوہ میں ہی مقیم ہیں۔ دیگر اراکین عاملہ دوسرے شہروں سے سہ ماہی اجلاس عاملہ میں عموماً ربوہ میں اکٹھے ہو جاتے ہیں۔

پاکستان کے لاہور، کراچی، پشاور، کوئٹہ، اسلام آباد، راولپنڈی، ربوہ، مظفر گڑھ (کوٹ ادو)، ملتان، گوجرانوالہ، سرگودھا، بہاولپور، حیدرآباد، واہ ٹیکسلا، فیصل آباد، منڈی بہاؤ الدین، چکوال اور ساہیوال شہروں میں ایسوسی ایشن کے لوکل چیپٹرز قائم ہیں علاوہ ازیں یورپ، امریکہ، کینیڈا، آسٹریلیا، انڈیا، انڈونیشیا، نائیجیریا اور بعض اور ملکوں میں بھی ایسوسی ایشن کے ریجنل چیپٹرز قائم ہیں اور ہر ایک ریجنل چیئرمین کی اپنی اپنی عاملہ ہے۔ کینیڈا میں تو ریجنل چیپٹر کے علاوہ لوکل چیپٹر بھی قائم کر لئے گئے ہیں۔ انگلستان کے جلسہ سالانہ ۲۰۰۳ء پر حضرت خلیفۃ المسیح الخامس ایدہ اللہ تعالیٰ بنصرہ العزیز کی ہدایت پر مکرم وکیل اعلیٰ صاحب نے یورپ کے ریجنل چیئرمین کا نیا انتخاب کروایا تھا۔ غرض خدا کے فضل سے ایسوسی ایشن کا انتظامی ڈھانچہ قائم ہو چکا ہے۔

ٹیکنیکل میگزین کی اشاعت

۱۹۸۹ء میں صد سالہ جوبلی کے موقع پر سووینئر سے آغاز کیا گیا پھر تقریباً سالانہ بنیادوں پر ٹیکنیکل میگزین کی اشاعت کا اہتمام ہو رہا ہے۔

بعض سالوں میں بوجہ ناغہ بھی ہوئے تاہم ۲۰۱۰ء تک میگزین شائع ہو کر منظر عام پر آچکے ہیں۔ ان رسائل میں حضرت خلیفۃ المسیح کے ایسوسی ایشن کے بارہ میں ارشادات اور ہدایات کے علاوہ مختلف النوع ٹیکنیکل مضامین، رپورٹس، اور اس سلسلہ میں نادر تصاویر کی اشاعت شامل ہے۔ حضرت خلیفۃ المسیح الرابعی کی طرف سے مسلسل پذیرائی کے خطوط ایسوسی ایشن کی حوصلہ افزائی کرتے رہے ہیں۔ آپ نے خواہش فرمائی تھی کہ میگزین کا یہ سلسلہ خوب سے خوب تر ہو کر جاری رہے خدا کرے کہ ایسا ہی ہو۔ ۲۰۰۲-۰۳ء کا میگزین جو شائع ہوا وہ حضرت خلیفۃ المسیح الرابعی کے نام سے منسوب کیا گیا تھا اور کئی نادر مضامین اور تصاویر پر مشتمل تھا۔ اسی طرح صد سالہ خلافت احمدیہ جوبلی کے موقع پر ۲۰۰۸ء میں ایک خاص سووینئر شائع کیا گیا۔

تحقیق اور بالیدگی

اغراض و مقاصد میں سے ایک اہم مقصد تحقیق اور بالیدگی ہے۔ اس سلسلہ میں ایک تو انجینئرز ملک لال خان صاحب اور منیر احمد فرخ صاحب اور ایوب احمد ظہیر صاحب کے ذریعہ ٹیلی مواصلات کے شعبہ میں نہایت اہم کام ہوا۔ جو رواں تراجم کے سنانے کے لئے ڈیزائن اور آلات کی ساخت و تنصیب تھی جو ہر جلسہ سالانہ پر غیر ملکی وفد کے لئے نظر آتا ہے آغاز تو اس ٹیم کے ذریعہ ہی ہوا تھا۔ لیکن ۲۰۰۰ء سے اس کے منتظم اعلیٰ منیر احمد فرخ صاحب (امیر جماعت ہائے احمدیہ ضلع اسلام آباد) ہیں۔

☆ ایک شعبہ Slipforming کا ہے جس کے ماہر مکرم انجینئر منیر احمد خان صاحب ہیں جو پاکستان میں کئی بلند و بالا چمنیاں اور Silos بنا کر اپنا لوہا منوا چکے ہیں۔

☆ ستے گھروں کے ماڈل پر انجینئرز میجر بشیر احمد طارق اور میجر نواز منہاس صاحب حضرت خلیفۃ المسیح الرابعی سے جلسہ سالانہ ۱۹۸۳ء پر انعام لے چکے ہیں۔

☆ ملک وسیم احمد صاحب (صدر لاہور چپٹر) نے الیکٹریکل پینلز اور سوئچ گیز میں کام کیا ہے۔

☆ اسلام آباد میں ریسرچ اینڈ ڈویلپمنٹ کمپیوٹر سنٹر کا قیام ہے جس کی ابتدائی سرمایہ کاری کے لئے رقم حضرت خلیفۃ المسیح الرابعی نے منظور فرمائی۔ انجینئر صاحبزادہ مرزا غلام قادر صاحب شہید نے ربوہ میں کمپیوٹر کا

نظام جاری کیا (آپ بنیادی طور پر الیکٹریکل انجینئر تھے اور پھر امریکہ سے کمپیوٹر انجینئرنگ کی۔ آپ IAAAE کے Executive Member بھی تھے)

علوم کا تبادلہ

اس سلسلہ میں کراچی چیپٹر نے اہم کام کیا ہے اپنے اجلاس میں انسٹیٹیوٹ آف انجینئرز پاکستان کے صدر انجینئر آئی اے عثمانی صاحب کو مدعو کیا جنہوں نے یکم مئی ۱۹۹۷ء کو خطاب فرمایا۔ ایسے ہی لاہور چیپٹر نے بھی ایک بار اس کا اہتمام کیا۔

سالانہ کنونشن

کئی سالوں سے ربوہ پاکستان میں ایک روزہ سالانہ کنونشن ہوتا ہے۔ جس میں ریسرچ پیپرز پڑھنے کے علاوہ مختلف انجینئرز تبادلہ خیال کرتے ہیں اور اپنے تجربات بتاتے ہیں۔ اس کے کنوینر آرکیٹیکٹ مکرم رفیق احمد ملک صاحب رہے اور ان کے بعد یہ کام انجینئر نوید اطہر شیخ صاحب کرتے رہے تھے اس کے بعد فرانس مکرم انجینئر جہانگیر شفیق صاحب سرانجام دیتے رہے۔ امسال یہ ذمہ داری آرکیٹیکٹ خالد باجوہ صاحب اور آرکیٹیکٹ قاسم احمد صاحب نے نبھائی ہے۔

اس کنونشن کے دوران ہی سہ سالہ انتخاب ہوتا ہے اور سرپرست انجینئر زینڈ آرکیٹیکٹس صاحب بھی خطاب فرماتے ہیں۔ گروپ فوٹو بھی ہوتا ہے اور انڈسٹریل نمائش بھی لگتی ہے۔ نیز ایک پورا روزہ جوان انجینئرز اور طالب علموں کی تقاریر وغیرہ کے لئے مقرر ہوتا ہے۔

ویب سائٹ کا قیام

www.iaaae.com

حضور نور ایدہ اللہ تعالیٰ کی منظوری سے ایسوسی ایشن کی اپنی ویب سائٹ کا قیام ۲۰۰۶ء میں عمل میں آیا۔ اس میں تعارف، قیام، ممبر شپ، پبلیکیشن، News and events اور مختلف بین الاقوامی چیپٹرز کے پیجز ہیں۔

IAAAE کی بعض خدمات کا تذکرہ

جیسا کہ اغراض و مقاصد میں بیان کیا گیا ہے انجینئرنگ کے شعبہ میں جماعتی ضروریات پوری کرنے

کے لئے بعض قابل ذکر خدمات یہ ہیں۔

☆ مختلف زبانوں میں رواں ترجمہ کے لئے سسٹم کا ڈیزائن آلات کی ساخت اور تنصیب اور مسلسل بالیدگی۔ اس کا آغاز جلسہ سالانہ ربوہ ۱۹۸۰ء سے دوزبانوں میں انگریزی اور انڈونیشین سے ہوا اور اب خدا کے فضل سے درجن زبانوں میں جلسہ ہائے سالانہ برطانیہ، جرمنی، اور دیگر ملکوں میں Simultaneous Interpretaon system سے استفادہ کیا جاتا ہے۔ آلات بہت ارزاں رقم پر ساخت کئے جاتے رہے ہیں۔

☆ دارالضیافت اور لنگر خانہ حضرت مسیح موعود ربوہ میں روٹی پلانٹ کی بالیدگی اور بعد میں یو۔ کے میں جلسہ سالانہ پر حضرت خلیفۃ المسیح الرابعی نے خود ازراہ شفقت اس خدمت کا ذکر جلسہ سالانہ ربوہ ۱۹۸۲ء پر فرمایا۔

☆ قصر خلافت اور پرائیویٹ سیکرٹری بلڈنگز میں انٹرکام سسٹم کی تنصیب، علاوہ ازیں جماعتی دفتروں میں بھی انٹرکام لگائے گئے ہیں۔ جزیئر کی تنصیب اس کے علاوہ ہے۔

☆ جامعہ احمدیہ میں ملٹی لینگویج لیب پر کام کیا گیا۔

☆ آرکیٹیکچرل ضروریات پوری کرنے کے لئے مرکز میں مختلف عمارتوں اور مہمان خانوں کے ڈیزائن اور تعمیرات کی نگرانی جیسے کاموں میں آرکیٹیکٹس اور انجینئرز نے خدمت کی توفیق پائی۔ بعض کام یہ ہیں۔

☆ بیت المبارک اور بیت اقصیٰ کی توسیع و تزئین۔

☆ مختلف گیسٹ ہاؤس، سوئمنگ پول، لجنہ ہال، دارالضیافت جدید بلاک۔

☆ فضل عمر ہسپتال کی توسیع۔ ☆ طاہر ہارٹ انسٹیٹیوٹ کی تعمیر۔ ☆ سرانے مسرور کی تعمیر۔

☆ دارالضیافت واٹر سپلائی۔ ☆ توسیع دارالضیافت۔

☆ ربوہ دارالیمین محلہ میں سوئی گیس اور واٹر سپلائی۔ ☆ دارالاکرام کی تعمیر۔

☆ بیوت الحمد کو اٹرز اور بیوت الحمد پارک کی تعمیر۔ ☆ انٹرنیشنل جامعہ احمدیہ کا وسیع منصوبہ۔

۳۔ یورپین چیپٹر کی ایک رپورٹ کے مطابق انہوں نے مندرجہ ذیل جماعتی کاموں میں ٹیکنیکل معاونت کی۔

☆ بیت الفتوح کمپلیکس۔

☆ افریقہ میں Water life اور سولر انرجی Solar Energy کے منصوبے۔

☆ گلاسگو مشن کی درنگی اور مرمت۔

☆ بیوت الذکر اور مشن ہاؤسز، طوالو، سپین، ہالینڈ، جرمنی بیلجیئم، نیو دہلی، کینیڈا، امریکہ، گیمبیا،

سوئیڈن، ڈنمارک، آسٹریلیا، گونے مالا اور برمنگھم۔

☆ گھانا میں دو بیوت الذکر اور پرنٹنگ پریس۔ ☆ قادیان میں مقامات مقدسہ کی درستی اور حفاظت
 ☆ خلافت جوہلی ۲۰۰۸ء کے موقع پر قادیان میں خلافت جوہلی Monoment کی تعمیر اور قادیان
 کی مختلف عمارات کی تعمیر و نگرانی۔
 ☆ جلسہ سالانہ ۲۰۱۰ء کے موقع پر حضور انور نے احمدیہ انٹرنیشنل ایسوسی ایشن آف آرکیٹیکٹس
 اینڈ انجینئرز کے ذریعہ ہونے والے کام کا ذکر کرتے ہوئے فرمایا۔

کینیڈا چیمپرز کی خدمات

گیمبیا افریقہ میں دس سولر سٹم کی تنصیب ☆ بریڈ فورڈ کینیڈا میں Wind Mill اور سولر سٹم کی
 تنصیب ☆ کیلگری کی مسجد کا ڈیزائن۔ سسکاٹون مسجد کا ڈیزائن
 احمدیہ انٹرنیشنل ایسوسی ایشن آف آرکیٹیکٹس اینڈ انجینئرز کے ذریعہ اللہ کے فضل سے گھانا، بینن،
 نائیجیریا، مالی، گیمبیا، سیرالیون، اور برکینا فاسو میں ۱۶۰ مقامات پر بجلی فراہم کی جا چکی ہے اور سولر سٹم لگایا جا چکا
 ہے۔ برکینا فاسو اور سیرالیون میں مزید ۲۵، ۲۵ سولر سٹم بھجوادئے گئے ہیں۔ اس کے علاوہ ایک ہزار ۵۰۰ سولر
 لیٹرنز چھ ملکوں میں بھجوائی گئی ہیں۔ افریقہ کے ممالک میں اب تک ۴۸۵ واٹر ہینڈ پمپس لگائے گئے ہیں۔ اس
 کے علاوہ مشن ہاؤسز کی تعمیر اور نقشے اور مختلف کام بھی یہ آرکیٹیکٹس ایسوسی ایشن کر رہی ہے اور کچھ ماڈل ویلج
 بنانے کا بھی ان کا پروگرام ہے۔ پہلا ماڈل ویلج برکینا فاسو میں مہدی آباد کے نام سے بنایا جا رہا ہے۔

موجودہ مجلس عاملہ IAAAE

- پیٹرن۔ مکرم چوہدری حمید اللہ صاحب وکیل اعلیٰ تحریک جدید۔
- چیرمین۔ مکرم انجینئر قریشی افتخار علی صاحب۔
- وائس چیرمین۔ مکرم انجینئر منیر احمد فرخ صاحب۔
- وائس چیرمین۔ مکرم آرکیٹیکٹ قاسم ابراہیم صاحب۔
- جنرل سیکرٹری۔ مکرم انجینئر شیخ حارث احمد صاحب۔
- جو اینٹ سیکرٹری۔ مکرم ڈپلومہ انجینئر وسیم احمد طاہر صاحب۔
- فنانشل سیکرٹری۔ مکرم انجینئر سید تنویر مجتبیٰ صاحب۔
- آڈیٹر۔ مکرم انجینئر محمود مجیب اصغر صاحب۔

- ممبر (سول)۔ مکرم انجینئر نوید اطہر شیخ صاحب۔
 ممبر (الیکٹریکل)۔ مکرم انجینئر طارق محمود صاحب۔
 ممبر (مکینیکل)۔ مکرم انجینئر ایوب احمد ظہیر صاحب۔
 ممبر (ڈپلومہ آر کیٹیکٹس)۔ مکرم بشیر الدین کمال صاحب۔
 ممبر (ڈپلومہ سول)۔ مکرم راجہ ناصر احمد صاحب۔

ممبرز (متفرق انجینئرنگ)۔ مکرم انجینئر جلال الدین صادق صاحب۔ مکرم انجینئر چوہدری نعمت اللہ صاحب ممبر ملکنیکل مکرم حفیظ الرحمن صاحب۔ ممبر (آر کیٹیکٹ)۔ مکرم آر کیٹیکٹ ظفر احمد قاضی صاحب۔

احمدی بلائینڈز ایسوسی ایشن پاکستان (مجلس نابیناء)

اللہ تعالیٰ کے فضل و کرم سے مجلس نابینا ربوہ پاکستان ۱۹۸۷ء میں قائم ہوئی۔ جس کے قیام کا بنیادی مقصد احمدی نابینا احباب کی تعلیم و تربیت اور فلاح و بہبود تھا۔ نیز ان کو اپنے پاؤں پر کھڑا کرنا اور معاشرے کا فعال اور مفید وجود بنانا تھا۔ آنکھوں جیسی عظیم نعمت سے محروم ہونے اور دیگر اور بہت ساری مشکلات اور مسائل کے باوجود اللہ تعالیٰ کے فضل و کرم سے مجلس نابینا ان تمام مقاصد کے حصول میں بڑی کامیابی کے ساتھ اپنی منزل کی طرف گامزن ہے اور آج خدا کے فضل سے مجلس نابینا پاکستان احمدی نابینا حضرات کے لئے ایک سایہ دار چھت اور تعلیمی و تربیتی اکیڈمی کی حیثیت اختیار کر چکی ہے۔ اور اس مجلس کی برکت سے احمدی نابینا حضرات صف اول کے شہری کی طرح زندگی گزار رہے ہیں۔ الحمد للہ

مکرم پروفیسر چوہدری خلیل احمد صاحب (مرحوم) مکرم حافظ محمد ابراہیم عابد صاحب مرہبی سلسلہ نیز مکرم حافظ محمود احمد ناصر صاحب مرہبی سلسلہ اس مجلس کے بانی کارکنان میں سے ہیں۔ مکرم پروفیسر چوہدری خلیل احمد صاحب اس مجلس کے پہلے صدر تھے جو تاحیات صدر مجلس نابینا پاکستان رہے۔ اسی طرح مکرم حافظ محمد ابراہیم عابد صاحب مرہبی سلسلہ اس مجلس کے پہلے جنرل سیکرٹری ہیں۔ اور اب بھی بطور جنرل سیکرٹری اپنے فرائض سرانجام دے رہے ہیں۔ اور فی الحقیقت مکرم حافظ محمد ابراہیم عابد صاحب ہی اصل میں اس مجلس کے روح رواں ہیں۔ جن کی محنت، کوشش اور دلچسپی سے یہ مجلس بڑی کامیابی سے اپنے سفر کو جاری رکھے ہوئے ہے۔ اور اس مجلس کے ذریعہ سے پاکستان بھر کے احمدی نابینا حضرات کو ہر لحاظ سے فائدہ پہنچ رہا ہے۔ خواہ وہ فائدہ تعلیم و تربیت سے تعلق رکھتا ہے یا فلاح و بہبود سے۔ غرض یہ مجلس احمدی نابینا حضرات کے لئے بہت مفید ثابت ہو رہی ہے۔

مجلس نابینا ربوہ کی مساعی پر مبنی رپورٹس کا ایک حصہ گاہ بگاہ جماعتی و قومی اخبارات میں شائع ہوتا رہتا ہے۔ نیز ایم۔ ٹی۔ اے پر بھی بعض پروگرام نشر ہوتے رہتے ہیں۔ مگر مجلس کی کوششوں اور کامیابیوں پر مبنی ایک بہت بڑا حصہ بوجہ شائع کروانا ممکن نہیں ہوتا۔

موجودہ مجلس عاملہ

صدر ایسوسی ایشن۔ مکرم حافظ محمود احمد ناصر صاحب مربی سلسلہ عالیہ احمدیہ

نائب صدر اول۔ مکرم حافظ نور الزمان صاحب

نائب صدر دوم۔ مکرم حافظ مبارک احمد صاحب معلم اصلاح و ارشاد مرکزیہ

جنرل سیکرٹری۔ مکرم حافظ محمد ابراہیم عابد صاحب مربی سلسلہ عالیہ احمدیہ

سیکرٹری نشر و اشاعت۔ مکرم محمد الیاس اکبر صاحب

سیکرٹری رابطہ۔ مکرم حافظ نور الزمان صاحب

خازن و محرر۔ مکرم عبدالحمید خلیق صاحب

بیناء معاون۔ مکرم محمود احمد خورشید صاحب

قارئین کی دلچسپی کے لئے ذیل میں بلائیڈز ایسوسی ایشن پاکستان کی ایک سالانہ رپورٹ کارگزاری بطور نمونہ پیش خدمت ہے۔ جو روز نامہ الفضل ربوہ میں درج ذیل عنوان سے شائع ہوئی۔

تقسیم انعامات و اختتامی تقریب

سالانہ تعلیمی، تربیتی و فنی کلاس مجلس نابینا پاکستان

بفضل اللہ تعالیٰ مورخہ ۲۰ جون تا ۳۰ جون ۲۰۰۹ء مجلس نابینا پاکستان کو ربوہ میں گیارہ روزہ تعلیمی، تربیتی و فنی کلاس منعقد کرنے کی توفیق حاصل ہوئی۔ جس کا باقاعدہ افتتاح مورخہ ۲۰ جون کو صبح ۸:۳۰ بجے مجلس انصار اللہ مقامی ربوہ کے ہال میں منعقد ہوا۔ افتتاحی تقریب کے مہمان خصوصی مکرم چوہدری مطیع الرحمن صاحب نائب ناظر امور عامہ تھے۔ جن کے خطاب اور دعا کے ساتھ کلاس کا افتتاح ہوا۔

سالانہ تربیتی کلاس میں مختلف جماعتی ادارہ جات کے احباب نے تشریف لاکر اپنے اپنے شعبہ کے بارہ میں مفید معلومات فراہم کیں۔ کلاس میں بنیادی دینی معلومات کے ساتھ علمی و ورزشی مقابلہ جات بھی کروائے

گئے۔ علمی مقابلہ جات میں دینی و عام معلومات، حفظ قرآن، حفظ احادیث، مقابلہ تلاوت، نظم، تقریر، بیت بازی، مشاہدہ معائنہ اور ورزشی مقابلہ جات میں لمبی چھلانگ، کلائی پکڑنا، لمبا سانس، الٹی گنتی گننا، شخصی شناخت، میوزیکل چیئرز، رسہ کشی نیز رسہ کشی ناپینا VS مہمانان اور ثابت قدمی کے مقابلہ جات شامل ہیں۔ دوران کلاس ایک محفل مشاعرہ کا انعقاد ہوا۔ اس مشاعرہ کے صدر مکرملیق احمد صاحب عابد ایڈیشنل وکیل المال اول تحریک جدید ربوہ تھے۔ اسی طرح بیوت الحمد پارک ربوہ میں ایک پنک بھی منائی گئی۔

کلاس کی اختتامی تقریب مورخہ یکم جولائی ۲۰۰۹ء کو ایوان ناصر میں بعد نماز عصر منعقد ہوئی۔ جس میں ممبران مجلس کے علاوہ دیگر معزز مہمانان نے بھی شرکت کی۔ اختتامی تقریب کے مہمان خصوصی مکرم مرزا محمد الدین ناز صاحب ایڈیشنل ناظر تعلیم القرآن و وقف عارضی تھے۔ تلاوت قرآن کریم اور نظم کے بعد مکرم محمد محمود طاہر صاحب مربی سلسلہ نے یکم جولائی ۲۰۰۸ء تا ۳۰ جون ۲۰۰۹ء کے دوران مجلس نابینا پاکستان کو احمدی نابیناؤں کی تعلیم، تربیت، فلاح و بہبود اور تفریح کے لئے جو کام کرنے کی توفیق ملی اس کی مختصر رپورٹ پیش کرتے ہوئے بتایا کہ دوران سال اہم جماعتی دنوں کی مناسبت سے ۵ تقاریب جلسہ سیرۃ النبی ﷺ، جلسہ یوم مسیح موعود، یوم خلافت، یوم مصلح موعود اور عید ملن پارٹی منعقد کی گئیں۔ قومی تہواروں کی مناسبت سے ۶ پروگرام یوم پاکستان، یوم آزادی، یکم جنوری، یکم مئی، ۳ دسمبر اور یوم معذوراں کے پروگرام قابل ذکر ہیں۔ نیز ۱۵ اکتوبر کو سفید چھڑی کی مناسبت سے ایک خصوصی تقریب بھی منعقد کی گئی۔ مورخہ ۳۱ مئی کو خلافت لائبریری میں رنگ بہاراں پروگرام ترتیب دیا گیا جس میں نابینا حضرات نے خلفاء سلسلہ کے ساتھ اپنی حسین یادوں کو پیش کیا۔ ربوہ میں موجود بزرگان سلسلہ کے ساتھ صحبت صالحین کے مکتبہ نظر سے ۱۲ اجتماعی ملاقاتوں کے پروگرام عمل میں لائے گئے۔ مجلس کی طرف سے دوران سال روزنامہ الفضل ربوہ میں ۳۵ اعلانات و رپورٹس شائع کروائی گئیں۔ حضور انور ایدہ اللہ تعالیٰ کی خدمت میں ۳۵ خطوط اور فیکس ارسال کی گئیں۔

مجلس نابینا ربوہ کی نمائندگی کرتے ہوئے مرکز اتحاد نابینا فیصل آباد کے سالانہ اجلاس میں ۲۵ رکنی وفد شامل ہوا۔ اسی طرح جھنگ کی مجلس عاملہ کی ۲ ماہی میٹنگز میں ۲ رکنی وفد شامل ہوتا رہا۔ خلافت لائبریری کے بلائڈز سیکشن میں روزانہ اوسطاً ۷ اراکین استفادہ کرتے رہے جبکہ مجلس نابینا کی ہفتہ وار میٹنگ میں اوسطاً حاضری ۱۵ سے ۲۰ تک رہی۔ عیدین کے مواقع پر نظارت امور عامہ اور بعض دیگر مخیر حضرات کے تعاون سے نقدی، ۸۵ سوٹ، ۱۲ جوڑے جوتے اور ۱۳۰ افراد میں اشیاء خورد و نوش اور راشن تقسیم کیا گیا۔ قربانی کا گوشت بھی تقسیم کیا گیا۔ ضرورت مند اور مستحق اراکین کی مالی معاونت کی جاتی رہی۔ غریب بچیوں کی شادی، بیوہ، یتیمی اور معذور افراد کے لئے ۶۰ ہزار روپے دیئے گئے، اسی طرح مکان کی تعمیر کیلئے بھی حسب توفیق مالی مدد کی

گئی۔ فضل عمر ہسپتال و طاہر ہارٹ انسٹیٹیوٹ کے تعاون سے نابینا مجلس اور ان کے بیوی بچوں کا فری علاج کروانے میں ۲۵ افراد کو مدد دی گئی۔

رپورٹ کے بعد مکرم مہمان خصوصی نے مقابلہ جات میں پوزیشنز حاصل کرنے والے اراکین مجلس میں انعامات اور گھڑیاں تقسیم کیں اور اپنے اختتامی خطاب میں مجلس نابینا ربوہ کے تمام اراکین کو اپنے آپ کو معاشرے کا مفید، مستعد اور فعال رکن بننے سے متعلق قیمتی نصائح سے نوازا۔ اختتامی دعا کے بعد تمام شرکاء کی خدمت میں ریفریشمنٹ پیش کی گئی جبکہ بعد نماز مغرب مدعوین کے اعزاز میں عشاءِ دیدیا گیا۔ جس میں اہم جماعتی اداروں کے نمائندگان نے بھی شرکت کی۔ اختتام پر مکرم حافظ محمد ابراہیم صاحب جنرل سیکرٹری نے تمام مہمانوں اور منتظمین کا شکریہ ادا کیا۔

آخر پر دعا ہے کہ خدا تعالیٰ مجلس نابینا پاکستان کو بہتر سے بہتر پروگرام پیش کرنے اور خلیفہ وقت کی توقعات پر پورا اترنے کی توفیق عطا فرمائے۔ آمین (بحوالہ روزنامہ الفضل ۱۱ مئی ۲۰۰۹ء ص ۲)

ایسوسی ایشن آف احمدی کمپیوٹر پرومیشنرز پاکستان

بیسویں صدی کی ایجادات میں سے کمپیوٹر ایک ایسی ایجاد ہے جس نے انسانی زندگی اور دستور العمل پر سب سے زیادہ اثر ڈالا ہے۔ کمپیوٹر سے پہلے کی انسانی زندگی اور اس کے مقبول عام ہونے کے بعد کی انسانی زندگی میں زمین و آسمان کا فرق ہے۔ کمپیوٹر کے ذریعہ دنیا کے تمام کاموں میں حیرت انگیز ترقی ہوئی ہے چاہے اس کا تعلق زراعت سے ہو یا انڈسٹری سے، تعلیم سے ہو یا معاشیات سے۔ اب کوئی دنیاوی کاروبار اس کے صحیح استعمال کے بغیر ممکن ہی نہیں ہے۔ اس لئے ضروری ہے کہ افراد جماعت اور جماعتی ادارے بھی اس منفرد ایجاد سے فائدہ اٹھاتے ہوئے اپنے اپنے کاموں میں بہتری لائیں۔

جماعت میں کمپیوٹر کے استعمال کی باقاعدہ تحریک سیدنا حضرت خلیفۃ المسیح الرابعیؒ نے ۱۹۸۲ء میں IAAE کے سالانہ کنونشن کے موقع پر فرمائی تھی۔ لیکن حضورؐ کی ہجرت کی وجہ سے پاکستان میں تو اس کی طرف توجہ نہ دی جاسکی لیکن لندن میں چونکہ عموماً کمپیوٹر کا استعمال ہو رہا تھا اس لئے آہستہ آہستہ جماعتی کاموں میں کمپیوٹر کا استعمال ہونا شروع ہو گیا۔ ۱۹۸۵ء میں سیدنا حضرت خلیفۃ المسیح الرابعیؒ نے تحریک فرمائی کہ کمپیوٹر پر اردو نستعلیق لکھائی کے لئے احمدی وقف کریں اور اس طرح پریس کے کاموں میں جماعت نے کمپیوٹر سے فائدہ اٹھانا شروع کیا۔

حضورؐ کے دور خلافت میں جماعت نے مغربی ممالک میں غیر معمولی ترقی کا آغاز کیا اور ساتھ ساتھ

جدید ایجادات کا استعمال بھی جماعتی کاموں میں ہونے لگا۔ اس لحاظ سے جماعت ہائے احمدیہ کینیڈا کو یہ اعزاز حاصل ہے کہ سب سے پہلے افراد جماعت کی تجدید اور چندہ جات کے حساب کا باقاعدہ کمپیوٹرائزڈ ریکارڈ رکھنا شروع کیا اور پھر مختلف جماعتوں میں اس کا استعمال ہونا شروع ہوا۔ حضورؐ کی ہدایات پر جماعت کے مرکزی دفاتر واقع ربوہ پاکستان میں بھی ایک مشترکہ شعبہ کمپیوٹر قائم کیا گیا جس کا انچارج مکرم صاحبزادہ مرزا غلام قادر صاحب کو بنایا گیا اور اس شعبہ کے سپرد صدر انجمن احمدیہ پاکستان اور تحریک جدید انجمن احمدیہ پاکستان کے جملہ کاموں کو کمپیوٹرائز کرنے کا کام ہوا۔

۱۹۹۳ء میں مکرم صاحبزادہ مرزا غلام قادر صاحب جلسہ سالانہ یو کے میں شمولیت کے لئے لندن گئے اور وہاں انہوں نے سیدنا حضرت خلیفۃ المسیح الرابعؒ سے درخواست کی کہ ایک ایسی ایسوسی ایشن بنانے کی اجازت دی جائے جو ان طلباء اور پروفیشنلز پر مشتمل ہو جو کمپیوٹر سائنس یا انفارمیشن ٹیکنالوجی سے وابستہ ہیں۔ چنانچہ حضورؐ نے اس کی اجازت مرحمت فرمائی اور اس طرح ایسوسی ایشن آف احمدی کمپیوٹر پروفیشنلز (AACP) کی بنیاد رکھی گئی۔ اس سے پہلے کمپیوٹر پروفیشنلز IAAAE میں ہی شامل ہوتے تھے۔

AACP کی منظوری کے بعد کمپیوٹر پروفیشنلز کو اکٹھا کرنے، ان سے رابطہ رکھنے اور ایسوسی ایشن کے انتظامی Structure کو قائم کرنے کا اہم کام تھا۔ مختلف رسائل میں اشتہارات دینے پر ۳۶ کمپیوٹر پروفیشنلز نے رابطہ کیا۔ اس کے نتیجے میں ایسوسی ایشن کے ممبران کی پہلی میٹنگ کیم دسمبر ۱۹۹۵ء کو دارالضیافت ربوہ میں منعقد ہوئی جس کی صدارت مکرم صاحبزادہ مرزا غلام قادر صاحب نے کی۔ اس میٹنگ میں ایسوسی ایشن کے لئے آئین (Constitution) مرتب کیا گیا۔ اس آئین کو مکرم صاحبزادہ مرزا غلام قادر صاحب نے سیدنا حضرت خلیفۃ المسیح الرابعؒ کی خدمت اقدس میں منظوری کے لئے بھجوایا۔ سیدنا حضرت خلیفۃ المسیح الرابعؒ نے آئین کی منظوری عطا فرمائی اور مکرم صاحبزادہ مرزا غلام قادر صاحب کو ایسوسی ایشن کا پٹرین مقرر فرمایا۔

۶ ستمبر ۱۹۹۶ء کو ایسوسی ایشن کے عہدیداران کا انتخاب عمل میں آیا۔ یہ اجلاس خلافت لائبریری ربوہ میں منعقد ہوا اور اس میں ۴۲ ممبران شامل ہوئے۔ اس انتخاب کے نتیجے میں مکرم صاحبزادہ مرزا غلام قادر صاحب چیئر مین منتخب ہوئے اور حضرت خلیفۃ المسیح الرابعؒ نے آپ کے انتخاب کی منظوری عطا فرمائی۔

۱۹۹۶ء سے لے کر تقریباً ہر سال ایسوسی ایشن کو سالانہ کنونشن منعقد کرنے کی توفیق مل رہی ہے۔ ملکی حالات کی وجہ سے ایک دو سال یہ کنونشن منعقد نہیں ہو سکا اور اسی طرح سالانہ ٹیکنیکل میگزین بھی ایسوسی ایشن کی طرف سے شائع ہوتا رہا ہے۔

۱۹۹۹ء میں مکرم صاحبزادہ مرزا غلام قادر صاحب کی شہادت کے بعد سیدنا حضرت خلیفۃ المسیح الرابعؒ

نے مکرم سید طاہر احمد صاحب (ناظر تعلیم) کو ایوسی ایشن کا پیٹرن مقرر فرمایا اور مکرم سید عزیز احمد صاحب کو چیئر مین مقرر فرمایا۔ ۲۰۰۱ء سے مکرم سید غلام احمد فرخ صاحب کو چیئر مین مقرر فرمایا۔ اور مکرم سید عزیز احمد صاحب کو وائس چیئر مین مقرر فرمایا۔

پاکستان میں اس وقت ۶ شہروں میں مقامی مجالس قائم ہیں۔ یعنی ربوہ، لاہور، کراچی، اسلام آباد، راولپنڈی اور واہ کینٹ۔ یہ مقامی مجالس اپنے اپنے علاقہ میں طلباء اور کمپیوٹر پروفیشنلز کی راہنمائی اور رابطے کے لئے مختلف پروگرام ترتیب دیتی ہے۔

اس کے علاوہ ایوسی ایشن کی ایک Mailing List بھی ہے جس میں ۵۰۰ سے زائد ممبران شامل ہیں اور وہ مندرجہ ذیل عناوین کے تحت ایک دوسرے سے رابطہ رکھ سکتے ہیں۔

- 1- IT Job Posting
- 2- IT Job Requests
- 3- Technical Queries
- 4- Information & Knowledge Sharing
- 5- Student Counseling
- 6- Career Counseling
- 7- Announcements

کچھ عرصہ سے مقامی مجلس مختلف ٹیکنیکل موضوعات پر پروفیشنل ورکشاپس منعقد کروا رہی ہیں۔ جس سے ممبران کے علم میں ترقی اور بہتر روزگار کے مواقع پیدا ہو رہے ہیں۔

اللہ تعالیٰ نے ایوسی ایشن کو یہ توفیق عطا فرمائی کہ سیدنا حضرت خلیفۃ المسیح الرابعیؒ کی بیان فرمودہ ”ترجمۃ القرآن کلاسز“ کی آڈیو کو MP3 فارمیٹ میں DVDs اور CDs کی صورت میں احباب جماعت کے استفادہ کے لئے پیش کیا۔

۲۰۰۳ء سے Best Chapter کی شیلڈ بھی بنوائی گئی ہے اور بالترتیب مندرجہ ذیل مجالس اس انعام کی حقدار قرار پائیں۔

۱- ۲۰۰۳ء	ربوہ
۲- ۲۰۰۴ء	کراچی اور لاہور
۳- ۲۰۰۵ء	کراچی

۲-۲۰۰۶ء کراچی

۵-۲۰۰۷ء ربوہ

حضور انور ایدہ اللہ تعالیٰ کی ہدایت پر اب ریاست ہائے متحدہ امریکہ، یورپ، آسٹریلیا اور کینیڈا میں بھی ایسوسی ایشن آف احمدی کمپیوٹر پروفیشنلز کا قیام عمل میں آ گیا ہے۔
آخر پر خاکسار اس ایسوسی ایشن کے متعلق معلومات مہیا کرنے پر مکرم سید غلام احمد فرخ صاحب چیئر مین ایسوسی ایشن آف کمپیوٹر پروفیشنلز پاکستان اور مکرم کلیم احمد قریشی صاحب جنرل سیکرٹری کا شکریہ ادا کرتا ہے۔

احمدیہ ہومیو پیتھک میڈیکل ریسرچ ایسوسی ایشن پاکستان

ہومیو پیتھک ایسوسی ایشن کا قیام :-

ربوہ میں ہومیو پیتھک ایسوسی ایشن کا قیام حضرت صاحبزادہ مرزا طاہر احمد صاحب خلیفۃ المسیح الرابع رحمہ اللہ تعالیٰ نے ابتداءً وقف جدید میں ”فضل عمر ہومیو پیتھک ریسرچ ایسوسی ایشن“ کے نام سے غالباً ۶۴-۱۹۶۳ء میں کیا تھا۔ جس کے حضور نے خود عہدیدار مقرر فرمائے تھے۔ حضور نے مکرم پروفیسر محمد ابراہیم ناصر صاحب کو اس ایسوسی ایشن کا پہلا صدر مقرر فرمایا اور مکرم ہومیو ڈاکٹر ناصر احمد صدیقی صاحب کو فنانس سیکرٹری مقرر فرمایا تھا۔ حضور خود اس ایسوسی ایشن کے سرپرست اعلیٰ تھے۔ یہ ایسوسی ایشن ہومیو پیتھی کی ترقی و ترویج کے لئے حضور کی راہنمائی اور سرپرستی میں کام کرتی رہی۔

۱۹۸۷ء میں ربوہ میں پی۔ ایچ۔ ایم۔ اے (پاکستان ہومیو پیتھک میڈیکل ایسوسی ایشن) ربوہ برانچ کا قیام ہوا جس کا مکرم ہومیو ڈاکٹر ناصر احمد صدیقی صاحب کو صدر مقرر کیا گیا۔ اس دوران ربوہ میں مورخہ ۱۸ اپریل ۱۹۸۷ء کو ایوان محمود میں ایک عظیم الشان سیمینار منعقد ہوا جس میں پاکستان کے مایہ ناز ہومیو ڈاکٹر زقیباً ۳۰ کی تعداد میں شامل ہوئے۔ اس سیمینار کے انعقاد کی باقاعدہ طور پر نظام جماعت سے اجازت لی گئی تھی۔

اس کے بعد مکرم ہومیو ڈاکٹر ناصر احمد صدیقی صاحب، مکرم ہومیو ڈاکٹر راجہ نذیر احمد ظفر صاحب، ہومیو ڈاکٹر مکرم مولانا ابوالمنیر نور الحق صاحب اور ہومیو ڈاکٹر مکرم صوفی علی محمد صاحب نے باہمی مشاورت سے نظارت امور عامہ کی منظوری سے احمدیہ میڈیکل ریسرچ ایسوسی ایشن پاکستان کا قیام عمل میں لائے۔ مورخہ یکم مئی ۱۹۸۷ء کو نظارت امور عامہ کے مقرر کردہ نمائندہ مکرم مولانا محمد صدیق صاحب مرحوم سابق انچارج خلافت لائبریری کی زیر صدارت نئے عہدیداران کا انتخاب عمل میں لایا گیا۔ جس کے مطابق مکرم ہومیو ڈاکٹر

راجہ نذیر احمد ظفر صاحب کو صدر ایسوسی ایشن منتخب کیا گیا۔ اس کے بعد اگلے سال مکرم مولانا ابوالمنیر نور الحق صاحب کو صدر مقرر کیا گیا۔ پھر ان کے بعد مکرم ہومیو ڈاکٹر ناصر احمد صدیقی صاحب کو ۲۰۰۱ء میں حضرت خلیفۃ المسیح الرابع رحمہ اللہ تعالیٰ کی منظوری سے صدر مقرر کیا گیا۔ اگلے سال ۲۰۰۲ء میں دوبارہ مکرم ہومیو ڈاکٹر ناصر احمد صدیقی صاحب کو ہی صدر منتخب کیا گیا۔

احمدیہ ہومیو پیتھک میڈیکل ریسرچ ایسوسی ایشن

پاکستان کی کارکردگی

اس ایسوسی ایشن کے قیام کے بعد ہومیو پیتھی کی تنظیم کو استوار کیا گیا۔ پاکستان بھر سے ہومیو ڈاکٹرز سے رابطہ کیا گیا۔ ملک گیر شہرت کے حامل ڈاکٹرز صاحبان کے علمی اور طبی لیکچرز اور سیمینارز کروائے گئے۔ ان سیمیناروں کی رونق افزوں شکل سے اہالیان ربوہ، دیگر شہروں کے احمدی حضرات کے اندر ایک نیا ولولہ اور رجحان ہومیو پیتھک طریق علاج کی طرف پیدا ہوا۔ بے شمار احمدی حضرات و خواتین نے ہومیو پیتھک کالجوں میں داخلے لے کر ہومیو پیتھک ڈاکٹر کے کورس مکمل کئے۔

ہومیو پیتھک سیمینارز:-

مذکورہ بالا ولولہ انگیز اور نامی گرامی سیمیناروں کی مختصر رپورٹس قارئین کی دلچسپی کی خاطر پیش ہیں۔

۱۔ مورخہ ۹ فروری ۲۰۰۲ء بوقت ۳ بجے دوپہر دارالضیافت میں ایک مختصر سیمینار ہوا جس میں روزنامہ الفضل کے صحافی حضرات، ممبران عاملہ، ہومیو ڈاکٹرز، حاضرین کو نظر انداز نہیں کیا گیا۔ ہومیو پیتھی کے اغراض و مقاصد بیان کئے گئے۔

۲۔ مورخہ ۱۲ اپریل ۲۰۰۲ء کو جمعہ کے بعد نصرت جہاں اکیڈمی کے ہال میں ایک نہایت دلچسپ سیمینار مرض پاپائٹائٹس پر ہوا۔ ۱۸۰ حاضرین تھے جس میں ڈاکٹر ضیاء اللہ سیال صاحب ہارٹ سپیشلسٹ، چوہدری نذیر احمد صاحب نائب ناظر زراعت مہمان خصوصی نیز ہومیو ڈاکٹر مکرم ناصر احمد صدیقی صاحب کے لیکچرز ہوئے۔

۳۔ مورخہ ۶ مئی ۲۰۰۲ء بروز سوموار ۳ بجے بعد دوپہر دارالضیافت میں دلچسپ طبی سوال و جواب پر مبنی مجلس ہومیو پیتھی ہوئی مکرم محترم ڈاکٹر عبدالخالق صاحب ایم بی بی ایس فضل عمر ہسپتال ربوہ نے لیبریریائی

صورت حال پر حاضرین کو جدید معلومات سے متعارف کروایا۔ ہومیو ڈاکٹر مکرم ناصر احمد صدیقی صاحب نے ملیریا کے موضوع پر مضمون پڑھا۔ ۵۱ حاضرین نے استفادہ کیا۔

۴۔ مورخہ ۱۸ اگست ۲۰۰۲ء بروز جمعرات ۲ بجے دوپہر ایک علمی نشست بعنوان امراض جلد ہوئی جس میں مکرم ڈاکٹر مبین الحق خان صاحب ماہر امراض جلد اور ہومیو پیتھک ڈاکٹر فواد احمد راتھر نے اکتیو پیکچر طریق علاج پر روشنی ڈالی اور سوالات کے جوابات دیئے۔ ۴۹ حاضرین تھے۔

۵۔ مورخہ ۱۴ اکتوبر ۲۰۰۲ء بروز سوموار ۲ بجے دوپہر ایک علمی نشست دار الضیافت میں مرض تھیلا سیما پر ہوئی مکرم ڈاکٹر نوید احمد صاحب بلڈ بنک ربوہ نے ۵۲ حاضرین کو معلومات سے آگاہ فرمایا۔

۶۔ ایسوسی ایشن ہذا کے تمام پروگرامز، سیمیناروں میں حضور کی جاری فرمودہ بابرکت تحریک ہومیو پیتھی کے تمام نسخہ جات، کتاب ہومیو پیتھی، کے قیمتی اقتباسات سے روشناس کر کے پروگرام کے باقی حصے شروع کئے جاتے رہے۔

۷۔ مورخہ ۲۶ ستمبر ۲۰۰۲ء بروز جمعہ ۳۰-۲ پر دار الضیافت میں ہومیو ڈاکٹر مکرم ناصر احمد صدیقی صاحب نے ایک علمی سوال و جواب کا پروگرام منعقد کیا۔

۸۔ مورخہ ۲۵ اکتوبر ۲۰۰۲ء بروز جمعہ نماز جمعہ کے بعد نصرت جہاں اکیڈمی ربوہ ہال میں ایک علمی نشست ہوئی۔ جس کے مہمان خصوصی مکرم محمد محمود طاہر صاحب مربی سلسلہ اسٹنٹ ایڈیٹر الفضل تھے، ہومیو پیتھک ڈاکٹر ناصر احمد صدیقی صدر ایسوسی ایشن نے متوازن غذا اور ہومیو پیتھک ڈاکٹر عبدالباقر صاحب نے گردہ اور پتہ کی پتھری پر لیکچر دیئے ۲۰۰ حاضرین نے استفادہ کیا۔

۹۔ یکم نومبر ۲۰۰۲ء کو ہومیو پیتھک میڈیکل کالج چنیوٹ کے سیمینار میں ربوہ کے تین ہومیو پیتھک ڈاکٹرز نے شمولیت کی جن میں ہومیو پیتھک ڈاکٹر محمود احمد صاحب، ہومیو ڈاکٹر فواد احمد صاحب اور اس سیمینار میں مکرم ناصر احمد صدیقی صاحب صدر احمدیہ ہومیو پیتھک ایسوسی ایشن نے بھی تقریر کی۔

۱۰۔ مورخہ ۹ فروری ۲۰۰۳ء بروز اتوار عالمہ ایسوسی ایشن کی ایک میٹنگ مکرم و محترم ناظر امور عامہ کے دفتر میں ہوئی جس میں کارکردگی کا جائزہ لیا گیا۔

۱۱۔ مورخہ ۴ اپریل ۲۰۰۳ء بروز جمعہ نماز جمعہ کے بعد ایک سیمینار نصرت جہاں اکیڈمی ربوہ کے ہال میں ہوا جس میں ہائی بی پی، شوگر، گردوں کا ناکارہ ہو جانا نیز یوریمیا پر مکرم ڈاکٹر ضیاء اللہ سیال صاحب نے مؤثر لیکچر دیا۔ مکرم ہومیو ڈاکٹر مبارک احمد صاحب نے محمد ابراہیم فلور ملز کی جانب سے اعزازی سرٹیفکیٹ چھپوا کر ایسوسی ایشن کو دیئے جو حاضرین میں بانٹے گئے۔ ہومیو ڈاکٹر فواد احمد صاحب کی طرف سے بلڈ پریشر پر

معلوماتی چارٹ، ہندل سپورٹس کالج روڈ ربوہ کی طرف سے ایس اللہ کے سکر، احمد شاہی دیسی داو خانہ کی طرف سے تمام حاضرین کو اصلاح خون کے دیسی کپسول گفٹ دیئے گئے۔

۱۲۔ مورخہ ۳ فروری ۲۰۰۳ء بروز سوموار اڑھائی بجے دارالضیافت میں جدید پتھالوجی کے مطابق تشخیص کے موضوع پر سیمینار ہوا جس میں بلڈ ٹیسٹ I.N.R. اسٹڈ دل کے بائی پاس والوگرافنگ، جدید مشینری سے معزز مہمان ڈاکٹر محمد عامر خان صاحب پتھالوجسٹ فضل عمر ہسپتال ربوہ نے ۵۳ حاضرین کو لیکچر دیا۔

۱۳۔ مورخہ ۱۶ دسمبر ۲۰۰۲ء بروز سوموار دارالضیافت میں معزز مہمان خصوصی ڈاکٹر محمد اشرف صاحب سرجن فضل عمر ہسپتال ربوہ نے بعنوان سرجری لیکچر دیا۔ ۶۳ حاضرین نے استفادہ کیا۔

۱۴۔ مورخہ ۲۷ دسمبر ۲۰۰۲ء کو نصرت جہاں اکیڈمی کے ہال میں سیمینار بعنوان سگریٹ نوشی کے نقصانات پر اور دل کے عوارض پر مہمان خصوصی ڈاکٹر ضیاء اللہ سیال صاحب ڈپ کارڈ نے دلچسپ حوالہ جات سے اور ہومیوڈاکٹر ناصر احمد صدیقی صاحب صدر ایسوسی ایشن نے سگریٹ اور تمباکو کے نقصانات پر لیکچر دئے۔

۱۵۔ ایک سیمینار دارالضیافت میں اڑھائی بجے منعقد ہوا جو انتہائی دلچسپی کا باعث اور انتہائی اہم تھا جس میں مکرم محترم ڈاکٹر محمد مسعود الحسن نوری صاحب نے ہارٹ کی امراض پر شاندار معلوماتی لیکچر دے کر سامعین کو احتیاطی تدابیر پیش فرمائیں۔

۱۶۔ مورخہ ۱۹ اکتوبر بروز جمعہ بعد نماز جمعہ اکیڈمی ہال میں ایک علمی نشست بعنوان گلہڑ (گاٹر) مکرم محترم ڈاکٹر ولی محمد صاحب ساغر سابق پروفیسر سرجری فیصل آباد منعقد ہوئی۔

۱۷۔ اسی طرح اکیڈمی ہال میں ایک اور شاندار علمی نشست ہوئی جس میں مکرم ڈاکٹر مبارک احمد شریف صاحب مریم ہسپتال ربوہ اور ڈاکٹر محمود احمد صاحب میڈیکل سپیشلسٹ فیصل آباد نے موثر ترین خطابات فرمائے۔ یہ خطابات تپدق کے موضوع پر مورخہ ۱۸ مارچ ۲۰۰۲ء کو دیئے گئے یہ تپدق کے موضوع کا کامیاب ترین سیمینار تھا۔ اس میں اعزازی شمولیت سیمینار کی استاد بھی حاضرین کو دی گئیں۔

(بحوالہ ریکارڈ ہومیو پیتھک ایسوسی ایشن)

آل پاکستان احمدی ٹیچرز ایسوسی ایشن

احمدی ڈاکٹرز، انجینئرز اینڈ آرکیٹیکٹس، کمپیوٹر پروفیشنلز، ہومیوڈاکٹرز اور احمدی بلائینڈز ایسوسی ایشنز کے قیام کے بعد اب آل پاکستان احمدی ٹیچرز ایسوسی ایشن بھی قائم ہو چکی ہے۔

مورخہ ۱۱ اپریل ۲۰۱۰ء کو احمدی ٹیچرز کا ایوان محمود ہال ربوہ میں پہلا کنونشن ہوا۔ جس میں عہدیداران کا

انتخاب ہوا۔ ان عہدیداران کی تفصیل حضور انور ایدہ اللہ تعالیٰ بنصرہ العزیز کی منظوری کے بعد حسب ذیل ہے۔

چیئر مین۔ مکرم سید طاہر احمد صاحب ناظر تعلیم صدر انجمن احمدیہ ربوہ پاکستان

چیئر مین۔ ملک خالد احمد زُفر صاحب کھوکھر۔

وائس چیئر مین۔ مکرم ڈاکٹر عبدالکریم خالد صاحب۔

جنرل سیکرٹری۔ مکرم ملک طارق محمود صاحب۔

فنانس سیکرٹری۔ مکرم معروف احمد سلطان صاحب۔

آڈیٹر۔ مکرم مجید احمد بشیر صاحب۔

درج ذیل تین نمائندے کالج کی طرف سے مقرر ہوئے۔

مکرم محمد نواز احمد صاحب، مکرم ظفر عباس تارڑ صاحب، مکرمہ طیبہ چیمہ صاحبہ

سیکندری سیکشن کی طرف سے نمائندہ محترمہ آنسہ فہیم صاحبہ

پرائمری سیکشن کی طرف سے نمائندہ محترمہ ناہید طارق صاحبہ

اس ایسوسی ایشن کے قیام کا مقصد احمدی ٹیچرز کے درمیان رابطہ اور Co-ordination ہے۔ اور

تعلیمی میدان میں احمدی ٹیچرز اور طلباء کو آگے بڑھنے کی ترغیب دلانا اور اپنے اپنے تجربات سے ایک دوسرے

کو مستفید کرنا ہے۔ تاکہ تعلیم کے میدان میں احمدی اساتذہ اور ٹیچرز نمایاں کردار ادا کر سکیں۔

(بحوالہ ریکارڈ آل پاکستان ٹیچرز ایسوسی ایشن)

باب نهم

بابرکت تحریکات

تحریک جدید

تحریک جدید ایک الہی تحریک ہے جسے حضرت مصلح موعود نے خدا تعالیٰ کی خاص مشیت اور اس کے القاء سے جاری فرمایا۔ یہ ایک انقلاب انگیز تحریک تھی جس کے ذریعے اکناف عالم میں توحید الہی کے قیام اور اشاعت دین حق کی مضبوط بنیاد ڈال دی گئی۔ اور جماعت احمدیہ کی دینی اور اشاعتی سرگرمیوں میں اس تحریک سے ایک نئے باب کا آغاز ہوا۔

اس تحریک کی بنیاد ۱۹۳۴ء میں رکھی گئی جبکہ جماعت احمدیہ کے خلاف مخالفین کی ریشہ دوانیوں اور ایذا رسانیوں نے تند و تیز طوفان کی شکل اختیار کر لی تھی۔ اور جماعت کو صفحہ ہستی سے نیست و نابود کرنے کے لئے ایک طرف احراری تحریک اپنے نقطہ عروج پر تھی۔ تو دوسری طرف اس وقت کی انگریز حکومت کے بعض اعلیٰ افسران بھی ان کی پشت پناہی کر رہے تھے اور اس سازش میں برابر کے شریک تھے۔

تحریک جدید ہے کیا؟

حضرت مصلح موعود نے فرمایا:-

”پس تحریک جدید کیا ہے؟ وہ خدا تعالیٰ کے سامنے عقیدت کی یہ نیاز پیش کرنے کے لئے ہے کہ وصیت کے ذریعہ تو جس نظام کو دنیا میں قائم کرنا چاہتا ہے۔ اس کے آنے میں ابھی دیر ہے۔ اس لئے ہم تیرے حضور اس نظام کا ایک چھوٹا سا نقشہ تحریک جدید کے ذریعہ پیش کرتے ہیں..... غرض تحریک جدید گو وصیت کے بعد آئی ہے مگر اس کے لئے پیشرو کی حیثیت میں ہے گویا وہ نظام اس کے مسیح کے لئے ایک ایلیاہ نبی کی حیثیت رکھتی ہے اور اس کا ظہور مسیح موعود کے غلبہ والے ظہور کے لئے بطور ارہاس کے ہے۔ ہر شخص جو تحریک جدید میں حصہ لیتا ہے، وصیت کے نظام کو وسیع کرنے میں مدد دیتا ہے اور ہر شخص جو نظام وصیت کو وسیع کرتا ہے۔ وہ نظام کو تعمیر میں مدد دیتا ہے۔“

(نظام نو صفحہ ۱۲۹، ۱۳۰)

ایک الہی تحریک

تحریک جدید کی سکیم کا نفاذ ہونا خدا کی ازلی تقدیروں میں سے تھا، احراری شورش تو محض ایک بہانہ تھی۔ جیسا کہ وہ پہلے سے اس کے متعلق کئی بشارتیں دے چکا تھا۔ تحریک جدید کے ذریعہ سے حضرت مسیح موعود علیہ الصلوٰۃ والسلام کا وہ کشف بھی پورا ہو گیا جس میں حضور کو غلبہ دین حق کے لئے پانچ ہزار سپاہیوں پر مشتمل

ایک روحانی فوج دی گئی۔ چنانچہ حضور علیہ السلام تحریر فرماتے ہیں۔

”..... کشفی حالت میں اس عاجز نے دیکھا کہ انسان کی صورت پر دو شخص ایک مکان میں بیٹھے ہیں۔ ایک زمین پر اور ایک چھت کے قریب بیٹھا ہے۔ تب میں نے اس شخص کو جو زمین پر تھا مخاطب کر کے کہا کہ مجھے ایک لاکھ فوج کی ضرورت ہے مگر وہ چپ رہا اور اس نے کچھ بھی جواب نہ دیا۔ تب میں نے اس دوسرے کی طرف رخ کیا۔ جو چھت کے قریب اور آسمان کی طرف تھا اور اسے میں نے مخاطب کر کے کہا کہ مجھے ایک لاکھ فوج کی ضرورت ہے۔ وہ میری اس بات کو سن کر بولا کہ ایک لاکھ نہیں ملے گی مگر پانچ ہزار سپاہی دیا جائے گا۔ تب میں نے اپنے دل میں کہا کہ اگرچہ پانچ ہزار تھوڑے آدمی ہیں پر اگر خدائے تعالیٰ چاہے تو تھوڑے بہتوں پر فتح پاسکتے ہیں۔ اس وقت میں نے یہ آیت پڑھی **كُم مِّن فِئَةٍ قَلِيلَةٍ غَلَبَت فِئَةً كَثِيرَةً بِإِذْنِ اللَّهِ** پھر وہ منصور مجھے کشف کی حالت میں دکھایا گیا اور کہا گیا کہ خوشحال ہے مگر خدائے تعالیٰ کی کسی حکمت خفیہ نے میری نظر کو اس کے پہچاننے سے قاصر رکھا۔ لیکن امید رکھتا ہوں کہ کسی دوسرے وقت دکھایا جائے۔“

(ازالہ اوہام روحانی خزائن جلد ۳ صفحہ ۱۴۹ حاشیہ)

اس کشف کے علاوہ حضرت خلیفۃ المسیح الثانی اور جماعت احمدیہ کے افراد کو بھی تحریک جدید کے بابرکت ہونے کی نسبت بشارتیں ملیں۔ بیسیوں روایا و کشف اور الہامات اس تحریک کے بابرکت ہونے کے متعلق لوگوں کو ہوئے۔ بعض کو روایا میں رسول کریم ﷺ نے بتایا کہ یہ تحریک بہت مبارک ہے اور بعض کو حضرت مسیح موعود علیہ السلام نے بتایا کہ یہ تحریک بابرکت ہے اور بعض کو الہامات ہوئے کہ یہ تحریک بہت مبارک ہے۔ غرض یہ ایک ایسی تحریک ہے جس کے بابرکت ہونے کے متعلق بیسیوں روایا و کشف اور الہامات کی شہادت موجود ہے۔ پس حقیقت یہی ہے کہ احرار کو تو خدا تعالیٰ نے ایک بہانہ بنا دیا کیونکہ ہر تحریک کے جاری کرنے کے لئے ایک موقعہ کا انتظار کرنا پڑتا ہے اور جب تک وہ موقعہ میسر نہ ہو جاری کردہ تحریک مفید نتائج پیدا نہیں کر سکتی۔ ورنہ اس تحریک کو خدا تعالیٰ نے جاری کرنا ہی تھا۔

تحریک جدید براہ راست خدا تعالیٰ کی نازل کردہ تحریک تھی جو حضرت خلیفۃ المسیح الثانی کے قلب مبارک پر ایسے رنگ میں یکا یک القاء ہوئی کہ دنیا کی روحانی فتح کی سب منزلیں اپنی بہت سی تفصیلات و مشکلات کے ساتھ حضور کے سامنے آگئیں اور مستقبل میں لڑی جانے والی دین حق اور کفر کی جنگ کا ایک جامع نقشہ آپ کے دماغ میں محفوظ کر دیا گیا۔ اس کا تذکرہ خود حضرت خلیفۃ المسیح الثانی نے متعدد بار فرمایا۔ بطور مثال چند فرمودات درج ذیل ہیں۔

۱۔ ”..... میرے ذہن میں یہ تحریک بالکل نہیں تھی۔ اچانک میرے دل پر اللہ تعالیٰ کی طرف سے یہ تحریک نازل ہوئی۔ پس بغیر اس کے کہ میں کسی قسم کی غلط بیانی کا ارتکاب کروں میں کہہ سکتا ہوں کہ وہ تحریک جدید جو خدا نے جاری کی، میرے ذہن میں یہ تحریک پہلے نہیں تھی۔ میں بالکل خالی الذہن تھا۔ اچانک اللہ تعالیٰ نے یہ سکیم میرے دل پر نازل کی اور میں نے اسے جماعت کے سامنے پیش کر دیا۔ پس یہ میری تحریک نہیں بلکہ خدا تعالیٰ کی نازل کردہ تحریک ہے۔“

(خطبہ جمعہ فرمودہ ۲۷ نومبر ۱۹۴۲ء مطبوعہ الفضل ۲ دسمبر ۱۹۴۲ء)

۲۔ ”..... یہ مت خیال کرو کہ تحریک جدید میری طرف سے ہے۔ نہیں بلکہ اس کا ایک ایک لفظ میں قرآن کریم سے ثابت کر سکتا ہوں اور ایک ایک حکم رسول کریم ﷺ کے ارشادات میں دکھا سکتا ہوں..... پس یہ خیال مت کرو کہ جو میں نے کہا ہے وہ میری طرف سے ہے بلکہ یہ اس نے کہا ہے جس کے ہاتھ میں تمہاری جان ہے۔ میں اگر مر بھی جاؤں تو وہ دوسرے سے یہی کہلوائے گا اور اس کے مرنے کے بعد کسی اور سے۔ بہر حال چھوڑے گا نہیں جب تک تم سے اس کی پابندی نہ کرا لے۔“

(خطبہ جمعہ فرمودہ ۱۳ دسمبر ۱۹۳۵ء الفضل ۲۱ دسمبر ۱۹۳۵ء)

تحریک جدید کے اغراض و مقاصد

دعوت الی اللہ اور تربیت تحریک جدید کے اجراء کی دو بنیادی اغراض اور مقاصد تھے۔ چنانچہ حضرت مصلح موعود نے اپنے خطبہ جمعہ فرمودہ ۱۸ نومبر ۱۹۳۸ء میں فرمایا:-

”..... تبلیغ اور تعلیم و تربیت دونہا ہی اہم کام ہیں اور انہی دونوں کاموں کو تحریک جدید میں

مد نظر رکھا گیا ہے۔“

تبلیغ: اس سے مراد یہ ہے کہ دنیا میں توحید کا قیام اور دین حق کی اصل تعلیم کی اشاعت کی جائے۔ لوگوں کے سامنے دین حق کی صحیح اور خوبصورت تصویر پیش کی جائے۔ تا تمام دنیا تک حضرت محمد مصطفیٰ ﷺ کا پیغام پہنچ سکے اور وہ آپ کے جھنڈے تلے آ کر نجات پائیں۔ یعنی اس مقصد کو حاصل کیا جاسکے جس کے لئے حضرت اقدس مسیح موعودؑ کو مبعوث کیا گیا تھا۔

تربیت: اس سے مراد یہ ہے کہ احباب جماعت کی ایسے رنگ میں تربیت کی جائے کہ دنیا میں اسلامی تمدن کو قائم کیا جائے۔ احباب جماعت اپنی زندگی کو اس نمونہ کے مطابق ڈھالیں جس کو صحابہؓ نے پیش کیا۔ اسی طرح اپنی زندگی گزاریں اور انہی کی طرح ہر وقت ہر قسم کی قربانی کیلئے تیار رہیں۔ کیونکہ قربانیوں کے بغیر تو میں

ترقی نہیں کیا کرتیں۔ قربانیاں قوموں کی سانس ہوتی ہیں جب تک وہ قائم رہتی ہیں قوم زندہ رہتی ہے اور ترقی کرتی چلی جاتی ہے اور جب قربانیاں نہیں رہتیں تو قومیں بھی نہیں رہا کرتیں۔ پس ان قربانیوں کیلئے جماعت کی ایسے رنگ میں تربیت کرنا کہ وہ ماحول پیدا ہو جائے جو قربانیاں کرنے کے لئے ضروری ہوتا ہے۔
ان دو مقاصد کے حصول کے لئے ضرورت تھی۔

۱۔ آدمیوں کی ۲۔ روپے کی ۳۔ عزم و استقلال کی ۴۔ دعاؤں کی
اس کے لئے حضرت مصلح موعودؑ نے تحریک جدید کی سکیم پیش کی جس میں آپ نے احباب جماعت سے مختلف اوقات میں مختلف مطالبات کئے۔ انہی چیزوں کے مجموعے کا نام تحریک جدید ہے۔ یہ ایک ضابطہ حیات ہے۔ تحریک جدید دراصل قربانی ہی کا دوسرا نام ہے۔
حضرت مصلح موعودؑ تحریک جدید کی غرض و غایت بیان کرتے ہوئے فرماتے ہیں۔

”..... تمام لوگوں تک پہنچنے کے لئے ہمیں آدمیوں کی ضرورت ہے، ہمیں روپیہ کی ضرورت ہے، ہمیں عزم اور استقلال کی ضرورت ہے اور ہمیں ان دعاؤں کی ضرورت ہے، جو خدا تعالیٰ کے عرش کو بلا دیں اور انہی چیزوں کے مجموعہ کا نام تحریک جدید ہے۔ تحریک جدید کو اس لئے جاری کیا گیا ہے تاکہ اس کے ذریعہ ہمارے پاس ایسی رقم جمع ہو جائے، جس سے خدا تعالیٰ کے نام کو دنیا کے کناروں تک آسانی اور سہولت سے پہنچا دیا جائے۔ تحریک جدید کو اس لئے جاری کیا گیا ہے تاکہ کچھ افراد ایسے میسر آجائیں، جو اپنے آپ کو خدا تعالیٰ کے دین کی اشاعت کے لئے وقف کر دیں اور اپنی عمریں اس کام میں لگا دیں۔ تحریک جدید کو اس لئے جاری کیا گیا ہے تاکہ وہ عزم اور استقلال ہماری جماعت میں پیدا ہو، جو کام کرنے والی جماعتوں کے اندر پایا جانا ضروری ہوتا ہے..... تو تحریک جدید سے میری غرض جماعت میں صرف سادہ زندگی کی عادت پیدا کرنا نہیں۔ بلکہ میری غرض انہیں قربانیوں کے تنور کے پاس کھڑا کرنا ہے۔“ (خطبہ جمعہ فرمودہ ۲۷ نومبر ۱۹۴۲ء مطبوعہ الفضل ۲ دسمبر ۱۹۴۳ء)

(بحوالہ ماہنامہ انصار اللہ حضرت مصلح موعودؑ نمبر ماہ مئی، جون، جولائی ۲۰۰۹ء صفحہ ۲۷۱ تا ۲۷۳)

از بکرم خالد محمود الحسن بھٹی صاحب وکیل الدیوان تحریک جدید ربوہ

مطالبات تحریک جدید

حضرت مصلح موعود نور اللہ مرقدہ نے تحریک جدید کے تحت جماعت سے مختلف اوقات میں مختلف مطالبات کئے جن کی کسی قدر تفصیل حسب ذیل ہے جو مطالبات تحریک جدید کہلاتے ہیں۔

۱۔ سادہ زندگی

”اس زمانہ میں مالی قربانی کی بہت ضرورت ہے اس لئے سب مرد اور عورتیں اپنی زندگی کو سادہ بنائیں اور اخراجات کم کر دیں تاکہ جس وقت قربانی کے لئے خدا تعالیٰ کی طرف سے آواز آئے وہ تیار ہوں۔ قربانی کے لئے صرف تمہاری نیت ہی فائدہ نہیں دے سکتی جب تک تمہارے پاس سامان بھی مہیا نہ ہوں..... پس اگر سامان مہیا نہ ہوں تو ہم وہ قربانی کسی صورت میں بھی پیش نہیں کر سکتے جس کی ہمیں خواہش ہے اس لئے ضروری ہے کہ ہم میں سے ہر ایک سادہ زندگی اختیار کرے تاکہ وقت آنے پر وہ اپنے آپ کو خدا تعالیٰ کے سامنے پیش کر سکے۔“

(تقریر فرمودہ ۲۶ مئی ۱۹۳۵ء مطبوعہ الفضل ۱۲ جون ۱۹۳۵ء)

۲۔ امانت فنڈ

”جماعت کے مخلص افراد کی ایک جماعت ایسی نکلے جو اپنی آمد کا ۱۵٪ سے ۱۳٪ حصہ تک سلسلہ کے مفاد کے لئے تین سال تک بیت المال میں جمع کرائے۔“

(خطبہ جمعہ فرمودہ ۲۳ نومبر ۱۹۳۴ء الفضل ۲۹ نومبر ۱۹۳۴ء)

۳۔ دشمن کے گندے لٹریچر کا جواب

”دشمن کے مقابلہ کے لئے اس وقت بڑی ضرورت ہے کہ وہ جو گندے لٹریچر ہمارے خلاف شائع کر رہا ہے اس کا جواب دیا جائے یا اپنا نقطہ نگاہ احسن طور پر لوگوں تک پہنچایا جائے۔“

(خطبہ جمعہ فرمودہ ۱۵ نومبر ۱۹۳۵ء الفضل ۱۹ نومبر ۱۹۳۵ء)

۴۔ تبلیغ بیرون ہند

”مذہبی سلسلے ضرور ایک وقت دنیا کے توپخانوں کی زد میں آتے ہیں اور وہ کبھی ظلم و ستم کی تلوار کے سایہ کے بغیر ترقی نہیں کر سکتے۔ پس ان کے لئے ضروری ہوتا ہے کہ مختلف ممالک میں ان کی شاخیں ہوں تاکہ اگر ایک جگہ وہ ظلم و ستم کا تختہ مشق ہوں تو دوسری جگہ ان کی امن کے ساتھ ترقی ہو رہی ہو ان کا مذہبی لٹریچر دشمن کی دست برد سے محفوظ رہے۔ جو شخص بھی اس سلسلہ کو ایک آسمانی تحریک سمجھتا ہے اسے اس امر کیلئے تیار ہونا پڑے گا اور جو اس نکتہ کو نہیں سمجھتا۔ وہ حقیقت میں اس سلسلہ کو نہیں سمجھتا۔ غرض سلسلہ احمدیہ کسی جگہ بھی اپنے آپ کو محفوظ نہیں سمجھ سکتا اس لئے جب تک ہم سارے ممالک میں اپنے لئے جگہ کی تلاش نہ کریں ہم کامیاب نہیں ہو سکتے۔“

(خطبہ جمعہ فرمودہ ۲۳ نومبر ۱۹۳۴ء مطبوعہ الفضل ۲۹ نومبر ۱۹۳۴ء)

۵۔ تبلیغ کی خاص سکیم میں مالی حصہ

”.....جماعت سے قربانی کا پانچواں مطالبہ یہ ہے کہ تبلیغ کی ایک سکیم میرے ذہن میں ہے جو دوست اس میں بھی مالی لحاظ سے حصہ لے سکتے ہوں وہ لیں۔“

(خطبہ جمعہ فرمودہ ۲۳ نومبر ۱۹۳۴ء مطبوعہ الفضل ۲۹ نومبر ۱۹۳۴ء)

۶۔ تبلیغی سروے

”میں یہ چاہتا ہوں کہ وقف کنندگان سائیکلوں پر سارے پنجاب کا دورہ کریں اور اشاعت سلسلہ کے امکانات کے متعلق مفصل رپورٹیں مرکز کو بھجوائیں مثلاً یہ کہ کس علاقہ کے لوگوں پر کس طرح اثر ڈالا جاسکتا ہے کون کون سے بااثر لوگوں کو تبلیغ کی جائے تو احمدیت کی اشاعت میں خاص مدد مل سکتی ہے کس کس گاؤں کے لوگوں کی کس کس جگہ کے احمدیوں سے رشتہ داریاں ہیں کہ ان کو وہاں بھیج کر تبلیغ کروائی جائے۔“

(خطبہ جمعہ فرمودہ ۲۳ نومبر ۱۹۳۴ء مطبوعہ الفضل ۲۹ نومبر ۱۹۳۴ء)

۷۔ وقف رخصت

”سرکاری ملازمین جن کی تین ماہ کی رخصتیں جمع پڑی ہوں یا قریب کے زمانہ میں جمع ہونے والی ہوں اور وہ سلسلہ کی خدمت کے لئے ان رخصتوں کو وقف کر دیں..... پھر ہم انہیں جہاں چاہیں تبلیغ کے لئے بھیج دیں..... ان کے متعلق میری سکیم یہ ہے کہ ان کو ایسی جگہ بھیجیں جہاں احمدی جماعتیں نہیں..... ان کو وہاں بھیج دیا جائے جہاں ان کی ملازمت کا واسطہ اور تعلق نہ ہو..... وہ اپنا خرچ آپ برداشت کریں ہم اس بات کو مد نظر رکھیں گے کہ انہیں اتنی دور بھیجا جائے کہ ان کے لئے سفر کے اخراجات برداشت کرنے مشکل نہ ہوں۔ اگر کسی کو اور جگہ بھیجا گیا تو کسی قدر بوجھ اخراجات سفر کا سلسلہ برداشت کر لے گا اور باقی اخراجات کھانے پینے پہننے کے وہ خود برداشت کریں ان کو کوئی تنخواہ نہ دی جائے گی نہ کوئی کرایہ، سوائے اس کے جسے بہت دور بھیجا جائے۔“

(خطبہ جمعہ فرمودہ ۲۶ اپریل ۱۹۴۰ء الفضل ۳ مئی ۱۹۴۰ء)

۸۔ وقف زندگی

”.....تم سے جس چیز کا مطالبہ کیا گیا اور جو اکیلا حقیقی مطالبہ ہے وہ تمہاری جان کا مطالبہ ہے نہ صرف تمہیں اس مطالبہ کو پورا کرنا چاہئے بلکہ ہر وقت یہ مطالبہ تمہارے ذہن میں مستحضر رہنا چاہئے۔“

کیونکہ اس وقت تم میں جرأت و دلیری پیدا نہیں ہو سکتی جب تک تم اپنی جان کو ایک بے حقیقت چیز سمجھ کر دین کے لئے اسے قربان کرنے کے لئے ہر وقت تیار نہ ہو۔“

(خطبہ جمعہ فرمودہ ۱۱ جنوری ۱۹۳۵ء، الفضل ۲۴ جنوری ۱۹۳۵ء)

۹۔ وقف رخصت موسمی

”اپنی زندگیوں کو خدمت دین کے لئے وقف کرو اور سال میں سے مہینہ دو مہینے یا تین مہینے تبلیغ کے لئے دو تا انہیں ایک دو یا تین ماہ کے لئے مختلف مقامات پر تبلیغ کے لئے بھیجا جاسکے..... جس قدر ملازم، زمیندار، تاجر اور پیشہ ور اور جنہیں چھٹیاں مل سکتی ہیں، میں ان سب کو تحریک کرتا ہوں کہ ایک دو یا تین ماہ جتنا عرصہ کوئی دے سکے تبلیغ کے لئے دیں..... پس میں دوستوں کو نصیحت کرتا ہوں کہ وہ اپنی چھٹیوں کو تبلیغ کے لئے وقف کر دیں۔“ (تقریر فرمودہ ۲۶ دسمبر ۱۹۳۵ء، مطبوعہ الفضل ۱۴ مارچ ۱۹۳۶ء)

۱۰۔ صاحب پوزیشن لیکچر دیں

”..... جو دوست لیکچر دینے کی قابلیت رکھتے ہیں اور اپنے عہدہ یا کسی علم وغیرہ کے لحاظ سے لوگوں میں پوزیشن رکھتے ہوں۔ یعنی ڈاکٹر ہوں، وکلاء ہوں یا اور ایسے ہی معزز کاموں پر یا ملازمتوں پر ہوں۔ جن کو لوگ عزت کی نگاہ سے دیکھتے ہوں ایسے لوگ اپنے آپ کو پیش کریں یا مختلف مقامات کے جلسوں میں مبلغوں کے سوا ان کو بھیجا جائے اور ان سے تقریریں کرائی جائیں کیونکہ تقریر کرنے والا اگر کوئی وکیل یا ڈاکٹر یا کوئی عہدیدار ہو تو لوگوں میں یہ احساس پیدا ہوگا کہ اس جماعت کے سب افراد میں خواہ وہ کسی طبقہ کے ہوں دین سے رغبت اور واقفیت پائی جاتی ہے اور خواہ ان کے منہ سے وہی باتیں نکلیں جو مولوی بیان کرتے ہیں۔ مگر ان کا اثر بہت زیادہ ہوگا۔“

(خطبہ جمعہ ۲۰ دسمبر ۱۹۳۵ء، الفضل ۲۵ دسمبر ۱۹۳۵ء)

۱۱۔ ریزرو فنڈ

”..... موجودہ حالات اور بعض مجبوریوں کی وجہ سے ضروری ہے کہ ہمارا ایک مستقل ریزرو فنڈ ہو۔ جس کی آمدنی سے مستقل اخراجات چلائے جائیں اور ہنگامی کاموں کے لئے چندہ ہو۔ اخلاقی لحاظ سے بھی۔ یعنی جماعت کی اخلاقی حالت کو محفوظ رکھنے نیز کام کی وسعت کے لئے بھی ضروری ہے کہ ایک مستقل ریزرو فنڈ قائم کیا جائے۔ تحریک جدید کے متعلق میرا یہی خیال ہے کہ اس کے مستقل اخراجات ریزرو فنڈ کی آمد سے ادا کرنے کا انتظام کیا جائے اور چندوں کا ایک ایک پیسہ

ہنگامی کاموں پر خرچ ہو۔ تاہر ایک شخص کو نظر آسکے کہ تحریک کے کاموں پر کیا خرچ ہو رہا ہے۔ اس لئے ایسے اتار چڑھاؤ سے تبلیغی کاموں کو محفوظ کرنے کے لئے میں نے ایک ریزرو فنڈ کی تجویز کی۔“
(خطبہ جمعہ فرمودہ ۷ فروری ۱۹۳۶ء)

۱۲۔ پشترز اپنے آپ کو خدمت دین کے لئے پیش کریں
”..... میں تحریک کرتا ہوں کہ بیسیوں آدمی جو پنشن لیتے ہیں اور گھروں میں بیٹھے ہیں خدا نے ان کو موقع دیا ہے کہ چھوٹی سرکار سے پنشن لیں اور بڑی سرکار کا کام کریں۔ یعنی دین کی خدمت کریں۔ بیسیوں ایسے لوگ ہیں جو پنشن لیتے ہیں اور جنہیں اپنے گھروں میں کوئی کام نہیں۔ میں ان سے کہتا ہوں کہ خدمت دین کے لئے اپنے آپ کو وقف کریں۔“
(خطبہ جمعہ فرمودہ ۳۰ نومبر ۱۹۳۴ء مطبوعہ الفضل ۹ دسمبر ۱۹۳۴ء)

۱۳۔ طلباء کو تعلیم کے لئے مرکز بھیجیں
”..... ایک مطالبہ قادیان میں تعلیم کیلئے بچوں کو بھیجوانے کا ہے..... باہر کے دوست اپنے بچوں کو قادیان کے ہائی سکول یا مدرسہ احمدیہ میں جس میں چاہیں تعلیم کے لئے بھیجیں۔ میں عرصہ سے دیکھ رہا ہوں کہ ہمارے مرکزی سکولوں میں باہر سے دوست کم بچے بھیج رہے ہیں..... ایسے لوگ اپنے بچوں کو پیش کریں جو اس بات کا اختیار دیں کہ ان کے بچوں کو ایک خاص رنگ اور خاص طرز میں رکھا جائے۔“
(خطبہ جمعہ فرمودہ ۳۰ نومبر ۱۹۳۴ء مطبوعہ الفضل ۹ دسمبر ۱۹۳۴ء)

۱۴۔ صاحب حیثیت لوگ اپنے بچوں کے مستقبل کے بارے میں جماعت سے مشورہ کریں
”..... بعض صاحب حیثیت لوگ ہیں جو اپنے بچوں کو اعلیٰ تعلیم دلانا چاہتے ہیں ان سے میں کہوں گا کہ بجائے اس کے کہ بچوں کے منشاء اور خواہش کے مطابق ان کے متعلق فیصلہ کریں یا خود اپنے دوستوں سے مشورہ کریں، وہ اپنے لڑکوں کے مستقبل کو سلسلہ کے لئے پیش کر دیں۔“
(خطبہ جمعہ فرمودہ ۳۰ نومبر ۱۹۳۴ء مطبوعہ الفضل ۹ دسمبر ۱۹۳۴ء)

۱۵۔ بے کار دنیا میں نکل جائیں خود کمائیں اور رکھائیں تبلیغ کریں

”..... پندرہواں مطالبہ جو جماعت سے بلکہ نوجوانان جماعت سے یہ ہے کہ وہ نوجوان جو گھروں میں بیکار بیٹھے روٹیاں توڑتے ہیں اور ماں باپ کو مقروض بنا رہے ہیں انہیں چاہئے کہ وطن

چھوڑ دیں اور نکل جائیں۔“ (خطبہ جمعہ فرمودہ ۳۰ نومبر ۱۹۳۴ء مطبوعہ الفضل ۹ دسمبر ۱۹۳۴ء)

۱۶۔ اپنے ہاتھ سے کام کرنے کی عادت ڈالیں

”..... احباب جماعت کو چاہئے کہ اپنے ہاتھ سے کام کرنے کی عادت ڈالیں۔ سادہ کھائیں، سادہ کپڑا پہنیں، دین کی خدمت کے لئے اپنے آپ کو پیش کریں، کوئی احمدی بیکار نہ رہے۔ اگر کسی کو جھاڑو دینے کا کام ملے تو وہ بھی کر لے اس میں بھی فائدہ ہے۔ بہر حال کوئی نہ کوئی کام کرنا چاہئے۔ ہر شخص کوشش کرے کہ وہ بیکار نہ رہے۔“ (خطبہ جمعہ فرمودہ ۲۹ نومبر ۱۹۳۵ء)

۱۷۔ بے کار نہ رہیں جو کام بھی ملے وہی کریں

”..... میں نے بار بار کہا ہے کہ بے کار مت رہو اور کام کرو..... میں جماعت کو توجہ دلاتا ہوں کہ تحریک جدید تمہیں اس وقت تک کامیاب نہیں کر سکتی جب تک رات دن ایک کر کے کام نہ کرو..... میں پھر نصیحت کرتا ہوں کہ محنت کی عادت ڈالو، بے کاری کی عادت کو ترک کر دو، فضول مجلسیں بنا کر لگیں ہانگنا اور بکواس کرنا چھوڑ دو۔ حقہ اور دیگر ایسی لغو عادتوں میں وقت ضائع نہ کرو اور کوشش کرو کہ زیادہ سے زیادہ کام کر سکو۔“ (خطبہ جمعہ فرمودہ ۲۲ جنوری ۱۹۳۷ء مطبوعہ الفضل ۳ فروری ۱۹۳۷ء)

۱۸۔ مرکز میں مکان بنائیں

”..... باہر کے دوست قادیان میں مکان بنانے کی کوشش کریں۔ جوں جوں قادیان میں احمدیوں کی آبادی بڑھے گی، ہمارا مرکز ترقی کرے گا اور غیر عنصر خود بخود کم ہوتا جائے گا۔ ہر مکان جو قادیان میں بنتا ہے وہ احمدیت کو زیادہ مضبوط کر دیتا ہے۔ تم قادیان میں مکان بنا کر صرف اپنی جائیداد نہیں بناتے بلکہ اس کے ساتھ ہی خدا تعالیٰ کی جائیداد بھی بڑھاتے ہو۔ ہر اینٹ جو تمہارے مکان میں لگائی جاتی ہے، وہ صرف تمہارے مکان کو ہی مضبوط نہیں کرتی بلکہ سلسلہ اور اسلام کو بھی مضبوط کرتی ہے۔“

(خطبہ جمعہ فرمودہ ۱۰ جنوری ۱۹۳۶ء)

۱۹۔ دعا

”..... ایک اور چیز باقی رہ گئی ہے جو سب کے متعلق ہے گو غرباء اس میں زیادہ حصہ لے سکتے ہیں دنیوی سامان خواہ کسی قدر کئے جائیں آخر دنیاوی سامان ہیں اور ہماری ترقی کا انحصار ان پر نہیں بلکہ ہماری ترقی خدائی سامان کے ذریعہ ہوگی اور یہ خانہ اگرچہ سب سے اہم ہے مگر اسے میں نے آخر میں

رکھا ہے اور وہ دعا کا خانہ ہے۔ وہ لوگ جو ان مطالبات میں شریک نہ ہو سکیں اور ان کے مطابق کام نہ کر سکیں وہ خاص طور پر دعا کریں کہ جو لوگ کام کر سکتے ہیں خدا تعالیٰ انہیں کام کرنے کی توفیق دے اور ان کے کاموں میں برکت ڈالے..... پس وہ لوگ جو مجبوری اور معذوری کی وجہ سے کسی مطالبہ کو پورا کرنے میں حصہ نہیں لے سکتے، میں نے ایسی تجویز بتائی ہے کہ اس میں وہ سب شریک ہو سکتے ہیں اور یہ سب سے اعلیٰ اور ضروری تجویز ہے۔“

(خطبہ جمعہ فرمودہ ۳۰ نومبر ۱۹۳۴ء مطبوعہ الفضل ۹ دسمبر ۱۹۳۴ء)

20۔ اسلامی تمدن کا قیام

”..... ہر جگہ تمام دوستوں کو اکٹھا کر کے ان سے پھر عہد لیا جائے کہ وہ اسلامی تمدن اور اس کی تعلیم کے مطابق اپنی زندگی بسر کریں گے اور اچھے دین اور قیام شریعت کر کے اپنی بنیادوں کو مضبوط کریں گے تا قلیل سے قلیل عرصہ میں وہ تمدن قائم ہو جائے جس کو دین حق قائم کرنا چاہتا ہے اور جس کو قائم کرنے کے لئے حضرت مسیح موعود علیہ السلام مبعوث ہوئے تھے۔“

(خطبہ جمعہ فرمودہ ۱۴ جنوری ۱۹۳۸ء الفضل ۲۱ جنوری ۱۹۳۸ء صفحہ ۷)

21 قومی دیانت کا قیام

”..... اخلاقی لحاظ سے اصولی صداقتیں چار ہیں دیانت، صداقت، محنت اور قربانی۔ اور اگر یہ چار تم اپنے اندر پیدا کر لو یقیناً تم کامیاب ہو سکتے ہو۔“

(خطبہ جمعہ فرمودہ ۱۴ جنوری ۱۹۳۸ء الفضل ۲۱ جنوری ۱۹۳۸ء صفحہ ۸)

22۔ عورتوں کے حقوق کی حفاظت

”..... عورتوں کے حقوق برابر دیئے جائیں اور ان کا خاص خیال رکھا جائے خصوصاً جب کہ ایک سے زیادہ بیویاں ہوں تو ان کے احساسات کا خاص خیال رکھنا ضروری ہے۔ لہذا یا تو دوسری شادی نہ کی جائے اور اگر کی جائے تو پورا انصاف کرے۔“

23۔ راستوں کی صفائی

”..... اپنے ہاتھوں سے کام کر کے تمام راستوں کو فراخ اور سیدھا کیا جائے اور اونچی نیچی جگہوں کو ہموار کیا جاوے اور گندگی کو دور کیا جاوے تاکہ دیکھنے والا دیکھتے ہی سمجھ لے کہ احمدی جماعت کا محلہ یا گاؤں ہے۔“

۲۴۔ احمدیہ دارالقضاء کا قیام

”.....سوائے ان مقدمات کے کہ جن کے متعلق قانون کہتا ہے کہ ان کو عدالتوں میں لے جانا ضروری ہے باقی سب مقدمات کا فیصلہ شریعت کے مطابق کیا جائے اور اس ضرورت کے لئے جماعت میں پنچائیتیں اور بورڈ بن جائیں۔“

۲۵۔ وقف اولاد

”.....اگر کوئی چاہتا ہے کہ اس کی نسل بڑھے اور پھیلے اور اسے اور اس کی نسلوں کو عزت ملے تو اس کا طریق یہ ہے کہ اپنی اولاد کو دین کی راہ میں قربان کر دے۔ یہ ایک ایسا گروہ ہے کہ ہمارے دوستوں کو اس سے فائدہ اٹھانا چاہیے۔ اگر وہ چاہتے ہیں کہ ان کی نسلیں دنیا پر چھا جائیں اور ہزاروں سال تک ان کا نام عزت کے ساتھ زندہ رہے تو وہ اسوۂ ابراہیمی پر عمل پیرا ہوں۔“

(خطبہ عید الاضحیہ فرمودہ ۹ جنوری ۱۹۴۱ء، الفضل ۱۷ جنوری ۱۹۴۱ء)

۲۶۔ وقف جائیداد و آمد

”.....جب اللہ تعالیٰ نے اب اسلام کی فتح کی ایک بنیاد رکھ دی ہے تو یقیناً اس کا یہ مطلب ہے کہ اللہ تعالیٰ اسلام اور احمدیت کی اشاعت کے لئے ہم سے نئی قربانیوں کا مطالبہ کرنے والا ہے۔ ساری جماعت بیشک چندے دیتی ہے اور بہت دیتی ہے، قربانیاں کرتی ہے اور بہت کرتی ہے۔ مگر یہ قربانیاں اسلام کی اشاعت کے لئے کافی نہیں۔ پس میں تجویز کرتا ہوں اور اس تجویز کے مطابق سب سے پہلے میں اپنے وجود کو پیش کرتا ہوں کہ ہم میں سے کچھ لوگ جن کو اللہ تعالیٰ توفیق دے اپنی جائیدادوں کو اس صورت میں دین کے لئے وقف کر دیں کہ جب سلسلہ کی طرف سے ان سے مطالبہ کیا جائے گا انہیں وہ جائیداد اسلام کی اشاعت کے لئے پیش کرنے میں قطعاً کوئی عذر نہیں ہوگا۔“

(خطبہ جمعہ فرمودہ ۱۰ مارچ ۱۹۴۴ء، مطبوعہ الفضل ۱۴ مارچ ۱۹۴۴ء)

۲۷۔ حلف الفضول

”.....درحقیقت یہ اس زمانہ کی اہم نیکی ہے اور ہم دیکھتے ہیں کہ اس زمانہ میں بالخصوص امیر لوگ غریبوں کو لوٹتے ہیں اور اس لوٹنے میں راحت محسوس کرتے ہیں..... شاید اسی وجہ سے خدا تعالیٰ نے اس طرف توجہ دلائی ہے..... یہ عہد کریں کہ ہم کسی کا حق نہیں ماریں گے اور جہاں پتہ لگے گا کہ کوئی کسی کا حق مار رہا ہے ہم وہاں جا پہنچیں گے اور خواہ کوئی ہم سے پوچھے یا نہ پوچھے ہم ضرور اس میں دخل

دیں گے کہ اس کا حق ملنا چاہئے..... اسی طرح ہماری جماعت کے چند افراد یہ عہد کر لیں کہ ہم دیانت و امانت کو قائم کریں گے اور جہاں پتہ لگے گا کہ کسی کی حق تلفی ہو رہی ہے۔ چاہے کوئی پوچھے یا نہ پوچھے ہم چودھری بن کر جا پہنچیں گے اور کوشش کریں گے کہ مظلوم کا حق دلایا جائے۔“
(خطبہ جمعہ فرمودہ ۱۴ جولائی ۱۹۴۴ء مطبوعہ الفضل ۲۲ جولائی ۱۹۴۴ء)

ان مطالبات میں درج ذیل تین مطالبات نمایاں ہیں:-

۱۔ تبلیغ دین کے لئے نوجوان اپنی زندگیاں وقف کریں۔

۲۔ احمدی ایک خاص چندہ میں حصہ لیں جس کے ذریعہ دین حق کی بیرونی ممالک میں اشاعت کی جائے گی۔ اس چندہ کو چندہ تحریک جدید کہتے ہیں۔

۳۔ تمام احمدی سادہ زندگی اختیار کریں۔ حتی الامکان ایک کھانا کھائیں۔ سادہ لباس پہنیں وغیرہ۔ ان باتوں کی اصل غرض یہ تھی کہ ہم اپنے اخراجات کو کم کر کے زیادہ سے زیادہ رقم جمع کر کے چندہ میں دے سکیں۔ مخلصین جماعت نے جس والہانہ انداز میں اپنے محبوب امام کی آواز پر لبیک کہا وہ جماعت کے اخلاص کا ایک غیر معمولی نمونہ تھا۔ حضور نے احباب جماعت سے ستائیس ہزار روپے کا مطالبہ کیا تھا جو اس وقت کے لحاظ سے ایک بہت بڑی رقم تھی۔ مگر حضور کی دعاؤں سے مخلصین جماعت نے ستائیس ہزار روپے کی بجائے ایک لاکھ دس ہزار روپے پیش کر دیئے۔

جماعت کی اس غیر معمولی قربانی کے جذبہ نے اپنے تو اپنے دشمنان احمدیت کو بھی ورطہ حیرت میں ڈال دیا۔

چنانچہ مولوی حبیب الرحمن صاحب لدھیانوی صدر مجلس احرار نے ۲۳ اپریل ۱۹۳۵ء کو ایک تقریر کے دوران تحریک جدید کی کامیابی کا اعتراف کرتے ہوئے کہا:-

”جہاں ہم میاں محمود کے دشمن ہیں وہاں ہم اس کی تعریف بھی کرتے ہیں۔ دیکھو اس نے اپنی جماعت کو جو ہندوستان میں ایک تینکے کی مانند ہے کہا کہ مجھے ساڑھے ستائیس ہزار روپیہ چاہئے۔

جماعت نے ایک لاکھ دے دیا۔ اس کے بعد گیارہ ہزار کا مطالبہ کیا تو اسے دگنا تگنا دے دیا۔“

(الفضل ۲۶ اپریل ۱۹۳۹ء)

مالی قربانی کے علاوہ دوسرے مطالبات پر بھی افراد جماعت نے جس جذبہ اطاعت کے ساتھ اپنے پیارے امام کی آواز پر لبیک کہا وہ تاریخ احمدیت کا ایک سنہری باب ہے۔ حضور کے مطالبہ پر کہ بے کار نوجوان باہر غیر ممالک میں نکل جائیں۔ کئی نوجوان اپنے گھروں سے نکل کھڑے ہوئے اور نامساعد حالات کے باوجود

غیر ممالک میں پہنچ گئے۔ درجنوں تعلیم یافتہ نوجوانوں نے اپنی زندگیاں خدمت دین کے لئے وقف کر دیں۔ اور بیرونی ممالک میں پہنچ کر نہایت ہی قلیل گزارہ پر اشاعت دین حق میں مصروف ہو گئے۔

پھر حضور نے اپنے مطالبات میں سب سے پہلے مطالبہ سادہ زندگی گزارنے کا بھی کیا تھا۔ جو ہماری تہذیب و تمدن کی عمارت میں بنیادی اینٹ کی حیثیت رکھتا ہے۔ جماعت کے مخلصین نے اس مطالبہ کے مطابق کھانے، لباس، علاج اور سینما وغیرہ کے بارہ میں اپنے پیارے امام کی ہدایت پر سختی سے عمل کیا۔ کھانے میں تکلفات یکسر ختم کر دیئے۔ بعض نے دو دو، تین تین سال تک کوئی نیا کپڑا نہ بنوایا۔ چنانچہ امرتسر سے چھپنے والے ”رنگین“ اخبار کے سکھ ایڈیٹر جن سنگھ عاجز نے کہا کہ:-

”احمدیوں کا امام ان کی گھریلو زندگی پر بھی نگاہ رکھتا ہے اور وقتاً فوقتاً ایسے احکام صادر کرتا ہے جن پر عمل کرنے سے خوشی کی زندگی بسر ہو سکے۔ میں یہاں ان کے امام کے چند احکام کا ذکر کرتا ہوں۔ جن سے اندازہ ہو سکے گا کہ یہ جماعت کیوں ترقی کر رہی ہے۔ امام جماعت نے حال ہی میں جو پروگرام اپنے پیروؤں کے سامنے رکھا ہے ان میں ایک بات یہ بھی ہے کہ ہر بڑے یا چھوٹے امیر یا غریب کے دسترخوان پر ایک سے زیادہ کھانا نہ ہو۔ یہ حکم طبی اور اقتصادی پہلوؤں سے پرکھنے کے بعد شاندار نتائج کا ذمہ دار ثابت ہو سکتا ہے۔ یوں تو ہر ایک ریفارمر اور عقلمند اپنے پیروؤں کو اس قسم کا حکم دے سکتا ہے لیکن کونسا ریفارمر ہے جو دعویٰ سے کہہ سکے کہ اس کے سو فیصدی مرید اس کے ایسے حکم کی پوری تعمیل کرنے کے لئے حاضر ہوں گے۔ صرف امام قادیان کی یہ خصوصیت ہے کہ اس کے ایسے مریدوں نے جن کے دسترخوان پر درجنوں کھانے ہوتے تھے اپنے امام کے حکم کے ماتحت اپنے رویہ میں فوری تبدیلی کر لی ہے۔ اور آج کوئی شخص ثابت نہیں کر سکتا کہ کوئی احمدی اپنے امام کے اس آرڈر کی خلاف ورزی کر رہا ہو۔“ (سیر قادیان ص ۷۷ تا ۲۰ بحوالہ تاریخ احمدیت جلد ۲ شتم ص ۴۱-۴۲)

پس یہ تحریک بہت ہی بابرکت ہوئی اس کی وجہ سے دنیا کے بہت سے ممالک میں تبلیغی مشن قائم ہوئے۔ لاکھوں لوگوں نے اسلام قبول کیا۔ کئی زبانوں میں قرآن کریم کے ترجمے ہوئے۔ جماعت میں قربانی اور اخلاص کی ایک لہر پیدا ہو گئی۔ چندہ تحریک جدید نے ایک مستقل شکل اختیار کر لی۔ چنانچہ یہ چندہ جس کا ابتدائی مطالبہ صرف ساڑھے ستائیس ہزار روپے تھا اب خدا کے فضل سے اس کا بجٹ کروڑوں میں ہوتا ہے۔ وقف کی تحریک پر بلیک کہتے ہوئے بہت سے نوجوانوں نے اپنی زندگیاں وقف کر کے حضور کی خدمت میں حاضر ہو گئے۔ وقف کرنے والے خوش نصیب اصحاب میں سے چند نوجوانوں کو بیرونی ممالک میں بھیجوانے کے لئے منتخب فرمایا۔ یہ مجاہدین جن کو تحریک جدید کا ہر وال دستہ کہنا زیادہ مناسب ہوگا حسب ذیل ہیں:-

- ۱۔ مولوی غلام حسین ایاز صاحب
 ۲۔ چوہدری عبدالغفور صاحب
 ۳۔ چوہدری محمد اسحاق صاحب سیالکوٹی
 ۴۔ صوفی عبدالقدیر نیاز صاحب
 ۵۔ حافظ مولوی عبدالغفور جالندھری صاحب
 ۶۔ چوہدری حاجی احمد خاں ایاز صاحب
 ۷۔ محمد ابراہیم ناصر صاحب
 ۸۔ مولوی رمضان علی صاحب
 ۹۔ ملک شریف احمد صاحب آف گجرات
 ۱۰۔ مولوی محمد دین صاحب

(بحوالہ تاریخ احمدیت جلد ۸ ص ۷۴)

اور اب تک جو ۱۹۸۸ ممالک میں حضرت مسیح و مہدی موعود علیہ السلام کے درخت وجود کی سرسبز شاخیں قائم ہو چکی ہیں۔ ان کے قیام میں زیادہ حصہ مجاہدین تحریک جدید کو نصیب ہوا ہے۔ الحمد للہ علی ذالک۔ تحریک جدید کی برکات کی دیگر مفصل تفصیل اس کتاب کے باب نمبر ۱۲ میں دی گئی ہے۔

تحریک جدید انجمن احمدیہ کا نظام

تحریک جدید جیسی عظیم الشان اور عالمی تحریک کے دفتر کا آغاز نہایت مختصر صورت اور بظاہر معمولی حالت میں ہوا۔ شروع میں اس کے لئے کوئی مستقل عمارت نہیں تھی۔ حضرت خلیفۃ المسیح الثانیؒ کی منظوری سے دفتر پرائیویٹ سیکرٹری قادیان کا ایک کمرہ مخصوص کیا گیا۔

تحریک جدید کے سب سے پہلے واقف زندگی کارکن مرزا محمد یعقوب صاحب تھے جن کو حضرت خلیفۃ المسیح الثانیؒ نے نومبر ۱۹۳۴ء میں تحریک جدید کے مختلف مطالبات پر بلیک کہنے والوں اور زندگی وقف کرنے والوں کی فہرست تیار کرنے کا کام سپرد فرمایا تھا۔

مستقل دفتر کا قیام اور اس کے پہلے انچارج

تحریک جدید کے دفتر کا مستقل صورت میں قیام آخربنوری ۱۹۳۵ء میں ہوا جبکہ حضرت خلیفۃ المسیح الثانیؒ نے مولوی عبدالرحمن صاحب انور بوتالوی کو انچارج تحریک جدید مقرر فرمایا اور قصر خلافت قادیان کے ایک کمرہ میں جو چوبی بیڑھیوں سے ملحق تھا دفتر تحریک جدید قائم کیا گیا جو کئی سال تک دفتر پرائیویٹ سیکرٹری کے اس کمرہ ہی میں رہا۔ بعد ازاں جب کام وسعت اختیار کر گیا تو حضرت سید ناصر شاہ صاحبؒ کے ایک حصہ مکان میں بیرونی مشینوں اور تجارتی شعبہ کا دفتر کھول دیا گیا۔ مگر جب یہ جگہ بھی ناکافی ثابت ہوئی تو حضرت شاہ صاحبؒ کے مکان سے متصل زمین میں تحریک جدید کی اپنی مستقل عمارت تعمیر کی گئی۔ جہاں ۱۹۴۷ء تک تحریک جدید

کے مختلف شعبے مصروف عمل رہے۔

جناب مولوی عبدالرحمن صاحب انور ۱۹۳۵ء سے ۱۹۴۶ء تک تحریک جدید کے انچارج رہے۔ ”مولوی صاحب موصوف نے گیارہ بارہ سال سوائے وکالت مال کے کام کے سارا کام اکیلے کیا۔ وہ ابتدائی تنظیم کی حالت تھی۔ کام میں تنوع نہ تھا لیکن ذمہ داری کا کام تھا۔ اور مولوی صاحب نے اپنی استطاعت کے مطابق اچھا نبھایا۔“ جیسا کہ مجلس تحریک جدید نے ۱۲ مارچ ۱۹۵۱ء کو اپنی ایک مخصوص قرارداد (ب ۲۶۷) میں آپ کی خدمت کا اقرار کیا۔

فنانشل سیکرٹری کا تقرر

جہاں تک تحریک جدید کے مالی مطالبات سے متعلق کام کا تعلق تھا تو یہ خدمت سیدنا حضرت مصلح موعودؑ نے ۲۴ نومبر ۱۹۳۴ء سے چودھری برکت علی خاں صاحب کو سپرد فرمائی اور ان کو فنانشل سیکرٹری مقرر کیا۔ چودھری برکت علی صاحب اس عہدہ پر تقریباً ربع صدی تک فائز رہے۔ اور یکم اپریل ۱۹۵۸ء کو ریٹائرڈ ہوئے۔ بعد میں یہ عہدہ ”وکیل المال“ کے نام سے موسوم ہوا۔

تحریک جدید کی رجسٹریشن

۱۸ اکتوبر ۱۹۴۶ء کو تحریک جدید کی رجسٹریشن ہوئی اور اس تاریخ سے اس کا پورا نام ”تحریک جدید انجمن احمدیہ“ رکھا گیا۔ تحریک جدید کے آرٹیکلز اینڈ میمورنڈم جناب شیخ بشیر احمد صاحب ایڈووکیٹ نے مرتب کئے۔ بورڈ آف ڈائریکٹرز کے ابتدائی ممبر یہ مقرر ہوئے۔

- ۱۔ مولوی عبدالرحمن صاحب انور انچارج دفتر تحریک جدید قادیان۔
- ۲۔ مولوی بہاؤ الحق صاحب ایم۔ اے وکیل الصنعت والحرف تحریک جدید قادیان۔
- ۳۔ خواجہ عبدالکریم صاحب۔ بی۔ ایس۔ سی وکیل التجارت تحریک جدید قادیان۔
- ۴۔ حضرت صاحبزادہ مرزانا صرا احمد صاحب پرنسپل تعلیم الاسلام کالج قادیان۔
- ۵۔ مولوی عبدالمنعمی صاحب وکیل التبشیر (برائے ممالک ایشیاء و افریقہ) تحریک جدید قادیان
- ۶۔ خان بہادر نواب چودھری محمد دین صاحب ریٹائرڈ ڈپٹی کمشنر۔
- ۷۔ شیخ بشیر احمد صاحب بی۔ اے، ایل ایل بی ایڈووکیٹ لاہور۔
- ازاں بعد کچھ وقفہ سے حضور کے ارشاد سے ان ڈائریکٹروں میں درج ذیل اصحاب کا اضافہ کیا گیا۔
- ۸۔ مولانا جلال الدین صاحب ٹنٹس وکیل التبشیر (برائے ممالک یورپ و امریکہ) تحریک جدید قادیان

- ۹۔ چودھری برکت علی خاں صاحب وکیل المال تحریک جدید قادیان۔
۱۰۔ حضرت مولوی ذوالفقار علی صاحب وکیل الطباعت تحریک جدید قادیان

بیرونی ممالک کی تبلیغ تحریک جدید کے دائرہ عمل میں

فروری ۱۹۴۵ء میں حضرت خلیفۃ المسیح الثانیؒ نے بیرون ہند کے جملہ مشن تحریک جدید کے سپرد فرما دیئے جس کے مطابق ۱۴ فروری ۱۹۴۵ء کو صدر انجمن احمدیہ قادیان نے حسب ذیل ریزولوشن پاس کیا:-
”رپورٹ ناظر صاحب اعلیٰ کہ حضرت امیر المؤمنین ایدہ اللہ تعالیٰ بنصرہ العزیز نے ارشاد فرمایا ہے کہ صدر انجمن احمدیہ، تحریک کے مدارس اور مشن جو ہندوستان میں ہیں اپنے انتظام میں لے لے اور فلسطین، انگلستان اور امریکہ کے مشن تحریک جدید کے سپرد کر دے۔“
”اخراجات کی تقسیم کی یہ صورت ہو کہ صدر انجمن احمدیہ بیرون ہند کے مذکورہ بالا مشنوں کا منظور شدہ بجٹ بعد وضع اخراجات سکول و مشن ہائے تحریک جدید جو صدر انجمن کو ملیں گے نکلا کر تحریک جدید کو دے دیا کرے۔ جوں جوں ان (فلسطین، انگلستان و امریکہ) کے علاقوں کی آمد بڑھتی جائے گی اس قدر انجمن ان اخراجات سے آزاد ہوتی جائے گی۔“

مجلس تحریک جدید کا قیام

حضرت خلیفۃ المسیح الثانیؒ کے حکم سے ۱۷ مئی ۱۹۴۷ء کو مجلس تحریک جدید کا قیام عمل میں آیا جس کا کام تحریک جدید سے متعلق امور پر باہمی مشورہ سے فیصلے کرنے اور ان کو حضور کی خدمت میں منظوری کیلئے بھجوانا تھا۔ ۱۶ مارچ ۱۹۴۷ء کو حضرت اقدس کے حکم سے اس مجلس تحریک جدید انجمن احمدیہ کے صدر مولوی جلال الدین صاحب شمس اور سیکرٹری مولوی عبدالرحمن صاحب انور تجویز کئے گئے۔

خصوصی ممبران کا تقرر

حضرت خلیفۃ المسیح الثانیؒ نے ۳۰ اگست ۱۹۴۷ء کو تحریک جدید کے بعض خصوصی ممبران مقرر کرتے ہوئے ہدایت دی کہ:-

”میں یکم مارچ ۱۹۴۸ء تک مولوی نورالحق صاحب، چوہدری محمد شریف صاحب پلیڈر منگلوری، مرزا مظفر احمد آئی۔ سی۔ ایس، مولوی سیف الرحمن صاحب، مولوی محمد صدیق صاحب فاضل ساکن قادیان اور سر

محمد ظفر اللہ خاں صاحب کو تحریک جدید انجمن احمدیہ کے ممبر مقرر کرتا ہوں۔ ان کے اختیارات دوسرے ممبروں کے مطابق ہوں گے۔ اور ان کا کورم حقیقی کورم سمجھا جائے گا۔

خاکسار

مرزا محمود احمد

۳۰-۸-۴۷

تقسیم ہند اور تحریک جدید

۱۹۴۷ء میں جماعت کے کثیر حصہ کو مشرقی پنجاب سے ہجرت کر کے پاکستان میں پناہ گزین ہونا پڑا۔ یہ زمانہ تحریک جدید کے لئے بہت صبر آزما تھا کیونکہ تقسیم ملک کی وجہ سے نظام درہم برہم ہو چکا تھا۔ ان حالات میں تحریک جدید کے دفاتر نہایت کمپرسی کے عالم میں جو دھال بلڈنگ لاہور میں قائم کئے گئے تھے۔ آمد میں یکا یک کمی واقع ہو گئی۔ اور اخراجات بے تحاشہ بڑھ گئے اور بیرونی مشنوں کو امداد دینے کا سلسلہ بھی وقتی طور پر معطل ہو گیا۔ مگر تحریک جدید کے مجاہدین نے اس موقع پر غیر معمولی صبر و تحمل اور وفا شعاری کا ثبوت دیا اور بیرونی مشن بھی جلد ہی اپنے پاؤں پر کھڑے ہو گئے۔

تحریک جدید کی پاکستان میں رجسٹریشن

پاکستان میں ۱۹ فروری ۱۹۴۷ء کو ۱۸۶۰ء کی دفعہ ۲۱ کے تحت تحریک جدید کی رجسٹریشن ہوئی اور اس کا پورا نام ”تحریک جدید انجمن احمدیہ پاکستان“ رکھا گیا۔ اس کا دائرہ عمل سوائے ہندوستان کے بقیہ تمام دنیا میں پھیلا ہوا ہے۔ تحریک جدید انجمن احمدیہ کے سرپرست اعلیٰ حضرت خلیفۃ المسیح بنفیس نفیس ہوتے ہیں۔ تحریک جدید کا مختلف شعبوں میں تقسیم کیا گیا ہے اور ہر شعبہ کا ایک انچارج مقرر ہے جو ”وکیل“ کہلاتا ہے۔ متعلقہ شعبے کا وکیل اپنی وکالت کے جملہ امور کا نگران اور ذمہ دار ہوتا ہے۔ فروری ۱۹۵۰ء میں حضرت خلیفۃ المسیح نے اپنے قلم مبارک سے تحریک جدید کے مختلف شعبوں کیلئے ایک مفصل دستور العمل تجویز فرمایا۔ اس وقت حسب ذیل وکالتیں قائم کی گئیں۔

وکالت مال ۱۔ وکیل المال اول ۲۔ وکیل المال ثانی ۳۔ وکالت جائیداد

وکالت دیوان، وکالت تعلیم، وکالت تجارت، وکالت صنعت، وکالت قانون، وکالت تیشیر وکالت

اشاعت۔

قبل ازیں مجلس مشاورت میں صرف صدر انجمن احمدیہ کا بجٹ پیش ہوتا تھا مگر ۱۹۵۱ء سے تحریک جدید کا مطبوعہ بجٹ بھی پیش کیا جانے لگا۔

ربوہ میں دفاتر تحریک جدید کی عمارت کی تعمیر

ربوہ میں سیدنا امیر المؤمنین حضرت خلیفۃ المسیح الثانی نے ۳۱ مئی ۱۹۵۰ء کو دفاتر تحریک جدید کی مستقل عمارت کی بنیاد رکھی اور ۱۹ نومبر ۱۹۵۳ء کو اس کا افتتاح ہوا۔

(بحوالہ تاریخ احمدیت جلد نمبر ۸ ص ۵۱ تا ۵۸ طبع اول)

اللہ تعالیٰ کے فضل و کرم سے اب ربوہ پاکستان میں تحریک جدید کی پہلی عمارت پرانی اور ناکافی ہونے کی وجہ سے گرا کر اس کی جگہ ایک عظیم الشان، دلکش اور پائیدار نئی عمارت تیار ہو چکی ہے۔ جو عصر حاضر کے تمام تر تقاضوں کے مطابق ہے۔ اور جدید سہولتوں سے آراستہ ہے۔ یہ عالیشان اور دیدہ زیب عمارت انشاء اللہ ایک لمبے عرصہ تک کافی ہوگی۔ الحمد للہ علیٰ ذلک۔ یہ عظیم الشان عمارت مکرم چوہدری حمید اللہ صاحب وکیل اعلیٰ تحریک جدید کی زیر نگرانی تعمیر کی گئی۔ فجزاہ اللہ تعالیٰ احسن الجزاء

چندہ تحریک جدید

چندہ تحریک جدید کی شرع مختلف ادوار میں حسب ضرورت مختلف مقرر ہوتی رہی ہے۔ لیکن اب تحریک جدید کے کام کی غیر معمولی وسعت اور ضرورت کے پیش نظر اس کا معیاری وعدہ مالی وسعت اور استطاعت کے مطابق ہونا ضروری ہے۔ تحریک جدید کا مالی سال یکم نومبر سے شروع ہو کر ۳۱ اکتوبر کو اختتام پذیر ہوتا ہے۔

دفاتر تحریک جدید

دفتر تحریک جدید سے مراد شاملین تحریک جدید کی زمانی لحاظ سے تقسیم ہے۔ یعنی ایک مخصوص عرصہ میں تحریک جدید کی مالی قربانی میں شامل ہونے والے ایک دفتر میں شمار ہوں گے جبکہ کسی دوسرے مخصوص عرصہ میں شامل ہونے والے کسی اور دفتر میں شمار ہوں گے۔ اب تک دفاتر تحریک جدید کی تعداد ۵۵ ہو چکی ہے۔ ایک دفتر کا عرصہ تقریباً ۱۹ سال ہے۔

تحریک جدید کا جب آغاز ہوا تو یہ عرصہ تین سال کے لئے تھی۔ پھر مزید ہفت سالہ دور کا اضافہ کر دیا گیا۔ یعنی نومبر ۱۹۳۴ء تک تحریک جدید کا دفتر اول کہلاتا ہے۔ نومبر ۱۹۴۴ء کو جب پہلے دور کا اختتام ہونے لگا تو

حضرت مصلح موعود نے اس کو مزید ۱۹ سال کے لئے بڑھا دیا اور اس عرصہ کو دفتر کا نام بھی خود حضرت مصلح موعود نے دیا۔ غرض دفتر اول و دوم کے آغاز کا اعلان خود حضرت مصلح موعود نے فرمایا۔ دفتر سوم کے آغاز کا اعلان نومبر ۱۹۶۵ء کو حضرت خلیفۃ المسیح الثالث نے فرمایا۔ دفتر چہارم کے آغاز کا اعلان حضرت خلیفۃ المسیح الرابع نے نومبر ۱۹۸۵ء کو فرمایا اور دفتر پنجم کے آغاز کا اعلان حضرت خلیفۃ المسیح الخامس ایدہ اللہ تعالیٰ بنصرہ العزیز نے نومبر ۲۰۰۴ء کو فرمایا۔

دفتر اول:- اس تحریک کا آغاز ۱۹۳۴ء میں ہوا۔ ابتداً اس تحریک میں شامل ہونے والے خوش نصیب دفتر اول میں شمار کئے جاتے ہیں۔

نمبر شمار	دفتر	ابتدائی سال	رواں سال
۱	اول	یکم نومبر ۱۹۳۴ء	۷۵
۲	دوم	یکم نومبر ۱۹۳۴ء	۶۵
۳	سوم	یکم نومبر ۱۹۶۵ء	۴۴
۴	چہارم	یکم نومبر ۱۹۸۵ء	۲۴
۵	پنجم	یکم نومبر ۲۰۰۴ء	۵

تحریک جدید انجمن احمدیہ کا موجودہ انتظامی ڈھانچہ

اب تحریک جدید انجمن احمدیہ ربوہ کا انتظامی ڈھانچہ کچھ اس طرح پر ہے۔ جو کتاب بعنوان:-

Rules and Regulations of Tahrik Jadid Anjuman

Ahmadiyya 2008 کی روشنی میں پیش کیا جا رہا ہے۔

مجلس تحریک جدید

۱۔ مجلس تحریک جدید وہ تمام فرائض سرانجام دیتی ہے جو حضرت خلیفۃ المسیح کی طرف سے اس کے سپرد کئے جاتے ہیں۔ اسی طرح مجلس تحریک جدید وہ تمام اختیارات استعمال کر سکتی ہے جو خلیفۃ المسیح کے نمائندہ کے طور پر اسے تفویض کئے جائیں۔

2۔ آجکل مجلس تحریک جدید کے فرائض و اختیارات حسب ذیل ہیں۔

- ۱۔ حضرت مسیح موعود علیہ السلام کے ارشادات کی تعمیل میں ساری دنیا میں اشاعتِ اسلام کی کوشش کرنا۔
- ۲۔ دنیا کے مختلف حصوں میں جماعت ہائے احمدیہ کا قیام عمل میں لانا۔
- ۳۔ تمام دنیا میں جماعت کے افراد کی بہبود، بہتری، تعلیم اور روحانی تربیت کے لئے انتظام کرنا۔
- ۴۔ مبلغین تیار کر کے مختلف ممالک میں ان کا تقرر کرنا اور مختلف ممالک میں جہاں مناسب ہو جامعہ احمدیہ کا قیام عمل میں لانا۔
- ۵۔ مختلف ممالک میں جہاں بھی مناسب ہو سکول، کالج، ہسپتال، کلیئکس اور میڈیکل سنٹر قائم کرنا۔
- ۶۔ قوم، رنگ، نسل اور عقیدہ کے امتیاز سے بالاتر ہو کر تعلیم کے فروغ کے لئے سکولز، کالجز اور یونیورسٹیز کھولنا۔

- ۷۔ اپنے مقاصد کے حصول کے لئے مختلف چندہ جات اور عطایا اکٹھے کرنے کا انتظام کرنا۔
- ۸۔ جماعت کے مشنز اور دیگر اداروں کی راہنمائی، کنٹرول، نگرانی اور انتظامی امور سرانجام دینا۔
- ۹۔ ایسے تمام اقدامات کرنا جو سوشل، تعلیمی، کلچرل، اخلاقی، خیراتی اور روحانی مقاصد کیلئے کوشش کرنا۔
- ۱۰۔ وکالت مال ثانی کے تیار کردہ سالانہ آمد و خرچ کے بجٹ پر غور کرنا اور اپنی سفارشات کو خلیفۃ المسیح کی خدمت میں منظوری کے لئے پیش کرنا۔

۱۱۔ مختلف جماعتوں کی طرف سے آمد و خرچ کے بجٹ مناسب کاروائی کے بعد خلیفۃ المسیح کی خدمت میں بغرض منظوری بھجوانا۔

۱۲۔ مجلس کو حسب ضرورت مختلف قواعد و ضوابط بنانے کا اختیار ہوتا ہے۔

محاسبہ کمیٹی

مجلس تحریک جدید کے ماتحت ایک ذیلی کمیٹی مقرر کی گئی ہے جو محاسبہ کمیٹی کہلاتی ہے۔ اس کمیٹی کے ۴ ممبران ہوتے ہیں۔

۱۔ وکیل التبشیر ۲۔ وکیل المال ثالث ۳۔ آڈیٹر تحریک جدید ۴۔ وکیل المال ثانی۔ وکیل المال ثانی اس کمیٹی کے صدر ہوتے ہیں۔

اس کمیٹی کے فرائض حسب ذیل ہیں:-

- ۱۔ تحریک جدید کے مالی معاملات میں تحریک جدید کو مشورے دینا۔
- ۲۔ اس کمیٹی کی رائے اور سفارش کے بغیر مجلس تحریک جدید میں کوئی ایسا مالی معاملہ نہیں رکھا جاسکتا جو

بجٹ پر اثر انداز ہوتا ہو۔

۳۔ اس کمیٹی کا ایک کام یہ بھی ہوتا ہے کہ آمد و خرچ کے معاملات میں مجلس تحریک جدید کو مشورہ دے نیز تحریک جدید کے اخراجات اور مالی معاملات پر نظر رکھے اور ضرورت سمجھے تو اپنی تجاویز اور مشاہدات کو مجلس تحریک جدید میں پیش کرے۔

۴۔ یہ کمیٹی صرف ان مالی معاملات میں اپنا مشورہ اور رائے دے سکتی ہے جو اس کی طرف بھجوائے گئے ہوں۔ یہ کمیٹی متعلقہ معاملات کے انتظامی معاملات میں دخل اندازی نہیں کر سکتی۔

۵۔ یہ کمیٹی جب کبھی مالی معاملات میں بے ضابطگی دیکھے اور اس پر اپنی رائے دینی ضروری سمجھے تو کمیٹی بغیر پوچھے بھی اپنی رائے بھجوا سکتی ہے۔

انتظامی کمیٹی

انتظامی کمیٹی مجلس تحریک جدید کی ایک ذیلی کمیٹی ہوتی ہے اس کمیٹی کے فرائض میں یہ شامل ہے کہ

۱۔ ملازمین کی رخصتوں اور نئی آسامیوں کے بارہ میں اپنی رائے دے۔

۲۔ اس کمیٹی کے مندرجہ ذیل عہدیدارن ممبران ہوتے ہیں۔

وکیل التعليم، وکیل وقف نو اور وکیل الممال ثالث، وکیل الدیوان اس کمیٹی کے صدر ہوتے ہیں۔

صدر تحریک جدید انجمن احمدیہ

تحریک جدید کا پریزیڈنٹ 'صدر تحریک جدید' کہلاتا ہے۔ جسے خلیفۃ المسیح مقرر کرتے ہیں۔ اور جب تک خلیفۃ المسیح چاہیں 'صدر تحریک جدید' اپنے عہدے پر کام کرتا رہتا ہے۔ 'صدر تحریک جدید' مجلس تحریک جدید کی میٹنگ بلواتا اور اس کی صدارت کرتا ہے۔

تحریک جدید انجمن احمدیہ کے شعبہ جات کیلئے "وکالت" کا لفظ استعمال ہوتا ہے جیسے وکالت تبشیر، وکالت دیوان، وکالت تعلیم وغیرہ اور وکالت کانگراں "وکیل" کہلاتا ہے جیسے وکیل الدیوان، وکیل التبشیر اور وکیل التعليم وغیرہ۔ تحریک جدید انجمن احمدیہ ربوہ میں آجکل درج ذیل وکالتیں قائم ہیں۔

وکالت علیاء

وکالت علیاء کے فرائض حسب ذیل ہیں۔

۱۔ وکالت علیاء کا نگران ’وکیل اعلیٰ‘ کہلاتا ہے۔ وکالت علیاء کے کاموں میں تحریک جدید کے تمام شعبہ جات کی نگرانی اور ان میں باہمی ربط اور ہم آہنگی کو پیدا کرنا ہے۔ اسی طرح وکالت علیاء کے سپرد ان تمام شعبہ جات کی بھی نگرانی ہوتی ہے جو عمومی طور پر کسی دوسری وکالت کے ماتحت نہیں ہوتے۔

۲۔ تحریک جدید انجمن احمدیہ سے متعلق تمام معاملات کا جائزہ اور نگرانی بھی وکالت علیاء کے فرائض میں شامل ہے۔

۳۔ وکیل اعلیٰ صاحب وقتاً فوقتاً تحریک جدید کے تمام شعبہ جات کے نگرانوں کو ان ہدایات اور احکام کی روشنی میں جو خلیفۃ المسیح براہ راست اس کے ذریعہ یا اپنے خطبات کے ذریعے تحریک جدید سے متعلق دیں، کی یاد دہانی کرواتے رہتے ہیں۔ نیز وکیل اعلیٰ صاحب اس بات کی نگرانی بھی کرتے ہیں کہ متعلقہ شعبہ نے ان ہدایات اور احکامات کی کما حقہ پیروی کی ہے یا نہیں۔

۴۔ وکیل اعلیٰ صاحب کے فرائض میں یہ بھی شامل ہوتا ہے کہ وہ خلیفۃ المسیح کی تمام ہدایات کا ریکارڈ رکھیں جو بطور ایک قاعدے یا مستقل حکم یا تا اطلاع ثانی حکم کے زمرے میں ہوں مجلس تحریک جدید کے سامنے پیش کریں۔ مجلس تحریک جدید کے فرائض میں شامل ہے کہ وہ ان ہدایات کا تعمیل کے نقطہ نظر سے باقاعدہ ریکارڈ رکھے۔

۵۔ وکیل اعلیٰ صاحب جماعتی عہدیداران کے انتخابات جو لوکل سطح پر یا ملکی سطح پر ہو رہے ہوں ان کا قواعد کے مطابق انعقاد کروانے کی نگرانی کرتے ہیں۔

۶۔ وکالت علیاء کے سپرد ان تمام ہدایات اور احکام کی تعمیل و تنفیذ کروانا ہوتا ہے جو خلیفۃ المسیح کی طرف سے اسے وقتاً فوقتاً دیئے جاتے ہیں۔

وکالت تعمیل و تنفیذ

۱۔ وکالت تعمیل و تنفیذ ایسے تمام پروگراموں اور منصوبوں پر عمل درآمد کرواتی ہے جن کی منظوری خلیفۃ المسیح نے عنایت فرمائی ہو اور جو تحریک جدید کے مختلف شعبہ جات کے سپرد ہوں۔

۲۔ اسی طرح وکالت تعمیل و تنفیذ ان تمام فرائض کو بجالاتی ہے جو وقتاً فوقتاً خلیفۃ المسیح کی طرف سے اس کے سپرد کئے جاتے ہیں۔

وکالت دیوان

۱۔ وکیل دیوان مجلس تحریک جدید کے سیکرٹری کے فرائض بھی بجالاتا ہے۔ وکیل دیوان سیکرٹری مجلس

تحریک جدید ہونے کی وجہ سے صدر تحریک جدید کی طرف سے بلائی جانے والی تمام میٹنگز کی اطلاع کرواتا ہے اور مجلس تحریک جدید کی تمام کارروائی کا ریکارڈ رکھتا ہے۔ نیز مجلس تحریک جدید کے فیصلہ جات کی نقول خلیفہ المسیح کی منظوری کے بعد تمام وکالتوں نیز متعلقہ شعبہ جات کو مہیا کرنا وکیل الدیوان کے فرائض شامل ہوتا ہے۔

۲۔ تحریک جدید کے کارکنان کا تقرر و تبادلہ نیز تمام کارکنان کا سروس کار ریکارڈ رکھنا۔

۳۔ احباب جماعت کو اسلام احمدیت کی خاطر زندگی وقف کرنے کی تحریک کرنا۔

۴۔ وکالت دیوان میں تمام مبلغین اور واقفین زندگی کا سروس ریکارڈ رکھنا (جس میں تقرر سے لے کر ریٹائرمنٹ تک تمام ریکارڈ ہوتا ہے) وکالت دیوان کے فرائض میں شامل ہوتا ہے۔

۵۔ قواعد و ضوابط کے مطابق تحریک جدید کے تمام کارکنان اور واقفین کی تقرری، ٹرانسفر اور ریٹائرمنٹ سے متعلق کارروائی کرنا۔

۶۔ اگر تحریک جدید کا کوئی کارکن عارضی طور پر دوسرے ادارے میں کام کیلئے درکار ہو یا کسی دوسرے ادارے کا کارکن عارضی طور پر تحریک جدید میں کام کے لئے درکار ہو۔ تو اس `Deputation` کیلئے شرائط و ضوابط وضع کرنا اور مجلس تحریک جدید سے ان کی منظوری لینا۔

۷۔ تحریک جدید کے تمام کارکنان سے متعلق فیصلہ جات کو لاگو کروانا۔

۸۔ حضرت خلیفہ المسیح الثانی کے ارشادات کی روشنی میں تحریک جدید اور اس کے مطالبات کی بھرپور اشاعت کا انتظام کرنا بھی وکالت دیوان کے فرائض میں شامل ہوتا ہے۔

۹۔ علاوہ ازیں وکالت دیوان حضرت خلیفہ المسیح کی طرف سے ملنے والے جملہ احکامات اور ارشادات کو بجالاتی ہے۔

وکالت تبشیر

وکالت تبشیر کے درج ذیل فرائض ہیں۔

۱۔ تمام دنیا میں اسلام اور احمدیت کے پیغام کی اشاعت کے لئے انتظام کرنا۔ جماعت کی مذہبی اور روحانی تعلیم و تربیت کی نگرانی کا انتظام کرنا، تمام دنیا میں اسلام اور احمدیت کے بارے میں پیدا ہونے والی غلط فہمیوں اور اعتراضات کا جواب دینے کا انتظام کرنا اس وکالت کے فرائض میں شامل ہے۔

۲۔ جماعت کی بیوت الذکر، مشن ہاؤسز اور نماز سنٹرز کے قیام اور ان کے انتظامی امور کی نگرانی کرنا

۳۔ اسی طرح قرآن کریم، حدیث اور کتب حضرت مسیح موعود کے دروس کا انتظام کروانا، تربیتی کلاسز

اور ریفریشر کورسز کا انعقاد کروانا نیز تعلیم القرآن اور وقف عارضی سکیم کا نفاذ تمام دنیا میں یقینی بنانا بھی اس وکالت کے سپرد ہوتا ہے۔

۴۔ ہر ملک میں سیمینارز کا انعقاد، ہر ملک میں نیشنل سطح پر جماعتی جلسوں کا انعقاد کروانا اسی طرح تمام دنیا کی جماعتوں کو مرکزی جلسے کی کارروائی سے آگاہ کرنا نیز تمام دنیا کے احمدی احباب تک حضرت خلیفۃ المسیح کے خطبات و خطابات پہنچانے کا انتظام کروانا۔

۵۔ تحریک جدید انجمن احمدیہ کی طرف سے مجلات اور رسائل کو شائع کرنا نیز جماعت کے خلاف ہونے والے منفی پروپیگنڈا پر نظر رکھنا اور اس کے مناسب جواب کا انتظام کرنا۔

۶۔ بیرونی ممالک میں رشتہ ناطہ، امور عامہ اور امور خارجہ کی نگرانی کرنا بھی اس کے فرائض میں شامل ہوتا ہے۔
۷۔ تمام مبلغین اور معلمین سلسلہ وکالت تبشیر کے تحت کام کرتے ہیں۔ وکالت تبشیر انہیں میدان عمل میں بھجواتی ہے اور اس امر کی نگرانی کرتی ہے کہ وہ احباب جماعت میں تبلیغ کے جذبے کو ابھارنے کے لئے کوشش کریں۔

۸۔ وکالت تبشیر اس امر کی کوشش کرتی ہے کہ تمام احباب جماعت عملی طور پر مبلغ بن جائیں۔ نیز یہ وکالت احباب جماعت کی تعلیم و تربیت کیلئے مناسب انتظامات کرنے کی بھی ذمہ دار ہوتی ہے۔

۹۔ وکالت تبشیر نو مباحثین کی تعلیم و تربیت کے لئے مناسب انتظامات کرتی ہے تاکہ انہیں ان کے فرائض سے آگاہ کیا جائے اور باقاعدہ نظام جماعت کا حصہ بنایا جائے۔

۱۰۔ وکالت تبشیر وکیل اعلیٰ صاحب کے مشورے سے مرکزی مرہبان کی مختلف ممالک میں تقرری کیلئے خلیفۃ المسیح کی خدمت میں تجاویز پیش کرتی ہے اور بعد منظوری انہیں متعلقہ ملک میں بھجوانے کا انتظام کرتی ہے۔

۱۱۔ وکیل التبشیر کو ضرورت پڑنے پر مبلغین اور معلمین کی تقرری اور انہیں کام سے ہٹانے کے فیصلہ کا اختیار ہوتا ہے۔

۱۲۔ وکالت تبشیر خلیفۃ المسیح کی طرف سے جو کام اسے وقتاً فوقتاً تفویض کیا جاتا ہے اسے بجالاتی ہے۔

۱۳۔ حضرت خلیفۃ المسیح نے ایک ایڈیشنل وکیل التبشیر بھی مقرر فرمائے ہوئے ہیں جو کہ لندن میں اپنے فرائض سرانجام دے رہے ہیں۔ ایڈیشنل وکیل التبشیر کے ذمہ ان تمام امور کی بجا آوری ہے جو انہیں حضرت خلیفۃ المسیح کی طرف سے تفویض کیئے جائیں۔

مبلغ کے فرائض و ذمہ داریاں

۱۔ ایک مبلغ سلسلہ کو اپنی زندگی اسلامی شریعت کے مطابق گزارنی چاہئے۔
 ۲۔ ایک مبلغ کا کام تمام جماعت کو تبلیغ کے کام کے لئے تیار کرنا اور تربیت کرنا ہوتا ہے۔ اس مقصد کے حصول کے لئے اس کو داعیان الی اللہ کی ایک ٹیم تیار کرنی ہوتی ہے جو اس کے سپرد علاقے کے مختلف حصوں میں اسلام احمدیت کا پیغام پہنچائے۔ مبلغ کا کام ہے کہ وہ ان داعیان الی اللہ کو اس رنگ میں تیار کرے کہ وہ بطور داعیان الی اللہ اپنا سارا کام خود کر سکیں۔ مبلغ کا مقصد یہ ہونا چاہئے کہ اس کے ربیجن کے تمام احمدی داعیان الی اللہ بن جائیں۔

۳۔ مبلغ کے فرائض میں شامل ہوتا ہے کہ وہ اس بات کو یقینی بنائے کہ لوکل سطح پر مبلغین اور معلمین کی تعداد ضرورت کے مطابق ہو۔

۴۔ مبلغ کو اپنا زیادہ سے زیادہ وقت تبلیغ کے بارے میں سوچنے میں گزارنا چاہئے۔
 ۵۔ مبلغ کو چاہئے کہ وہ نیشنل امیر یا پریزیڈنٹ کو اپنے حلقے کی لٹریچر کی ضروریات سے آگاہ کرے اور اس مقصد کے حصول کے لئے نیشنل امیر صاحب / صدر صاحب کی مدد بھی کرے۔

۶۔ مبلغ کو چاہئے کہ جس ملک میں اس کی تقرری ہو اس کے سماجی، تعلیمی، مذہبی، سیاسی اور اقتصادی حالات سے پوری واقفیت رکھتا ہو۔

۷۔ مبلغ کو چاہئے کہ وہ جماعتی روایات کی پاسداری کرے۔ اسے چاہئے کہ اس امر کا جائزہ لے لے کہ جماعت میں کوئی ایسی رسم راہ نہ پکڑے جو اسلامی تعلیم جیسا کہ حضرت مسیح موعود علیہ السلام، خلفاء اور مرکز کی ہدایت ہے، کے خلاف نہ ہو، اس کے علاوہ مبلغ کو چاہئے کہ وہ اس بات کو یقینی بنائے کہ تمام احباب جماعت خلیفۃ المسیح کا خطبہ ضرور سنیں۔

۸۔ مبلغ کو چاہئے کہ وہ احباب جماعت کو نماز کی ادائیگی، روزہ رکھنے، زکوٰۃ دینے اور حج کرنے کی تلقین کرے۔ ان تمام معاملات میں کمزوری کی صورت میں اس کے تدارک کی کوشش کی جائے۔ مبلغ کو چاہئے کہ وہ جماعت میں سے بددیانتی، جھوٹ، غلط لین دین اور بری رسم کے خاتمہ کی کوشش کرے۔ مبلغ کو چاہئے کہ وہ احباب جماعت کو نیکی اور تقویٰ اپنانے کی تلقین کرے۔ اور جماعت کی اخلاقی حالت سے آگاہ رہے اور اس امر کا جائزہ لے لے کہ جماعت کی مناسب تعلیم و تربیت ہو۔ مبلغ کو چاہئے کہ وہ اس امر کو خصوصیت کے ساتھ یقینی بنائے کہ تمام احباب جماعت کو نماز با ترجمہ آتی ہو۔

۹۔ مبلغ کو چاہئے کہ وہ نومبائعین کی تعلیم و تربیت کا مناسب انتظام کرے نیز اس بات کو یقینی بنائے کہ نومبائعین اپنے فرائض کو بخوبی سمجھنے والے ہوں۔

۱۰۔ مبلغ کو چاہئے کہ وہ قرآن کریم، حدیث، ملفوظات حضرت مسیح موعودؑ کے درس کا انتظام کرے۔
۱۱۔ مبلغ کو چاہئے کہ وہ تعلیم القرآن کا ضرور انتظام کرے اور جہاں اس کا قیام ہو وہاں پر تعلیم القرآن کلاس کا اجراء کرے۔ اسی طرح مبلغ کی ذمہ داری ہے کہ وہ اس بات کو یقینی بنائے کہ اس کے ریجن میں تعلیم القرآن کلاسز کا انعقاد باقاعدگی سے ہو۔ تعلیم القرآن کلاس کے مقاصد درج ذیل ہیں۔

(الف) احباب جماعت کو قرآن کریم ناظرہ سکھانا۔

(ب) احباب جماعت کو ترجمہ کے ساتھ قرآن کریم سکھانا۔

(ج) قرآن کریم ناظرہ اور ترجمہ سکھانے کے لئے اساتذہ تیار کرنا۔

۱۲۔ مبلغ کو چاہئے کہ وہ احباب جماعت کو تمام مذہبی رسوم بجالانے کی تربیت دے۔

۱۳۔ مبلغ کو چاہئے کہ وہ حکمت اور نرمی سے احباب جماعت کے باہمی لڑائی جھگڑوں کا فیصلہ کرنے میں ان کی مدد کرے۔

۱۴۔ مبلغ کو ہمیشہ جماعتی مفاد کو ذاتی مفاد پر ترجیح دینی چاہئے۔

۱۵۔ مبلغ کو ہر قسم کے تعصب سے پاک ہونا چاہئے اور کسی بھی صورت جانبداری کا رویہ اختیار نہیں کرنا چاہئے۔ مبلغ کی ذمہ داری ہے کہ وہ اس بات کو یقینی بنائے کہ جماعت میں نظم و ضبط اور اتحاد ہر صورت قائم رہے۔

۱۶۔ مبلغ کو اپنے سوشل تعلقات کو بڑھانا چاہئے۔

۱۷۔ مبلغ کو چاہئے کہ وہ اسلام اور احمدیت کے خلاف پروپیگنڈا مہم سے پوری طرح باخبر ہو۔ نیز اس کا جواب بھی دے۔ اسی طرح اس کو مختلف طبقات میں جماعت سے متعلق پائی جانے والی غلط فہمیوں کا بھی ازالہ کرنے کی کوشش کرنی چاہئے۔

۱۸۔ مبلغ کو حسب ضرورت معاملات تبلیغی اور تربیتی سیمینارز منعقد کروانے چاہئیں۔ اور میڈیا کو بھرپور طریقے سے استعمال میں لانا چاہئے۔

۱۹۔ مبلغ کو ذاتی فوائد کے لئے ہر قسم کے کاروبار اور پیشے سے اعراض کرنا چاہئے۔

۲۰۔ مبلغ کو کسی نئے ملک میں جانے سے پہلے وہاں کے حالات سے اپنے آپ کو باخبر کرنا چاہئے۔

۲۱۔ مبلغ کو احمدیت کے مشن کے ساتھ مخلص ہونا چاہئے۔ اور کسی ایسے کام کا حصہ نہیں بننا چاہئے جو جماعت کی بدنامی کا باعث بن سکتا ہو۔ نیز اسے امیر و مشنری انچارج کی مکمل اطاعت کرنی چاہئے۔

۲۲۔ مبلغ کو باقاعدگی سے پندرہ روزہ کارکردگی کی رپورٹ یا جیسے بھی مرکز کی ہدایت ہو، مشنری انچارج کی معرفت مرکز میں بھجوانی چاہئے۔ نیز اس کی ایک کاپی امیر کو بھی بھجوانی چاہئے۔

۲۳۔ مبلغ کو چاہئے کہ جس ملک میں کام کر رہا ہو وہاں کی مقامی زبان سیکھے اور اس میں مہارت حاصل کرے۔

وکالت مال اول

۱۔ وکالت مال اول تحریک جدید کے مطالبات کو جیسا کہ حضرت خلیفۃ المسیح بیان فرمائیں پاکستان کی تمام جماعتوں تک پہنچاتی ہے۔

۲۔ وکالت مال اول کے فرائض میں شامل ہوتا ہے کہ پاکستان میں ہر فرد جماعت کو تحریک جدید کی مالی قربانی میں شامل کرے۔ تاکہ دنیا بھر میں اشاعت اسلام کی خاطر منصوبوں کے لئے فنڈز مہیا ہو سکیں۔

۳۔ تحریک جدید کا مالی سال یکم نومبر سے شروع ہو کر اگلے سال ۳۱ اکتوبر کو ختم ہوتا ہے وکالت مال اول حضرت خلیفۃ المسیح کی طرف سے نئے سال کے اعلان کے بعد تمام احباب جماعت سے نئے سال کے لئے ان کے وعدے حاصل کرتی ہے۔ یہ کام ہر سال ۳۱ جنوری تک مکمل کر لیا جاتا ہے۔ والدین کا فرض ہے کہ وہ اپنے ایسے بچوں کی طرف سے چندہ تحریک جدید ادا کریں جو ابھی تک صاحب روزگار نہیں۔ تاکہ بچے روز اول سے تحریک جدید کے مالی جہاد میں شامل ہوں۔

۴۔ وکالت مال اول اس بات کو یقینی بناتی ہے کہ احباب جماعت ہر سال ۳۱ اکتوبر تک اپنے وعدہ جات ادا کر دیں۔

۵۔ تحریک جدید کا اجراء ۱۹۳۴ء میں حضرت مصلح موعودؑ نے فرمایا تھا۔ بعد میں خلفاء نے مختلف وقتوں میں نئی نسلوں کو اس قربانی میں شامل کرنے کے لئے مختلف 'دفاتر' یعنی 'Phases' کے اجراء کا اعلان فرمایا۔ وکالت مال اول ہر 'دفتر' کا علیحدہ ریکارڈ رکھتی ہے۔ مستقبل میں بھی اگر حضرت خلیفۃ المسیح کسی 'دفتر' کا اعلان فرمائیں گے تو یہ وکالت اس کا بھی ریکارڈ رکھے گی۔

۶۔ وکالت مال اول دفتر اول کے تمام کھاتوں کو از سر نو جاری کرتی ہے۔ اس مقصد کے لئے وکالت مال فوت شدہ ممبران کے رشتہ داروں اور وراثت سے رابطہ کرتی ہے۔ تاکہ وہ فوت شدہ ممبران کی طرف سے چندہ تحریک جدید ادا کر سکیں۔

۷۔ وکالت مال اول قواعد کے مطابق پاکستان کی جس مجلس میں سیکرٹری تحریک جدید کی ضرورت ہو وہاں سیکرٹری تحریک جدید مقرر کرواتی ہے۔

- ۸۔ وکالت مال اول کے سپرد یہ کام بھی ہوتا ہے کہ وہ پاکستان کی جماعتوں کو ”مسجد فنڈ“ میں باقاعدہ ادائیگی کرنے کی طرف توجہ دلائیں تاکہ بیرون پاکستان مساجد کی تعمیر ہو سکے۔
- ۹۔ وکالت مال اول کے فرائض میں یہ بھی شامل ہوتا ہے کہ وہ پاکستان میں دیگر ایسی تمام مالی تحریکات کو کامیاب بنائے جو تحریک جدید سے متعلق ہوں اور حضرت خلیفۃ المسیح وقتاً فوقتاً ان کا اعلان فرمائیں۔
- ۱۰۔ خلیفۃ المسیح کی طرف سے جو کام وقتاً فوقتاً اس وکالت کے سپرد کئے جائیں۔ وکالت انہیں بجالانے کی پابند ہے۔

وکالت مال ثانی

- ۱۔ وکالت مالی ثانی بیرون از پاکستان دنیا کے دوسرے تمام ممالک میں تحریک جدید اور اس کے مطالبات جیسا کہ حضرت خلیفۃ المسیح ان مطالبات کو بیان کریں جماعت تک پہنچاتی ہے۔
- ۲۔ وکالت مال ثانی پاکستان سے باہر کی جماعتوں کو تحریک جدید کی کامیابیوں سے آگاہ کرنے کا انتظام کرتی ہے۔
- ۳۔ وکالت مال ثانی پاکستان سے باہر کی جماعتوں کے احباب جماعت کی آمد کا جائزہ لے کر اس آمد کے مطابق اس پر چندے کی ادائیگی کو یقینی بناتی ہے چاہے یہ چندے لازمی ہوں یا طوعی۔
- ۴۔ وکالت مال ثانی پاکستان سے باہر کی جماعتوں اور مشن ہاؤسز کے لئے اکاؤنٹس جنرل کی حیثیت سے بھی کام کرتی ہے۔
- ۵۔ وکالت مال ثانی تحریک جدید کا سالانہ بجٹ (آمد و خرچ کا گوشوارہ) تیار کر کے اسے مجلس تحریک جدید میں پیش کرتی ہے۔
- ۶۔ وکالت مال ثانی حضرت خلیفۃ المسیح کی منظوری کے بعد پاکستان میں تحریک جدید اور پاکستان سے باہر متعلقہ جماعتوں کو رقم فراہم کرتی ہے۔
- ۷۔ وکالت مال ثانی اس بات کی نگرانی کرتی ہے کہ جماعتوں کا خرچ ان کے منظور شدہ بجٹ سے نہ بڑھے۔ بجٹ سے زائد خرچ کرنے کی صورت میں مرکز کی پیشگی منظوری ضروری ہوتی ہے۔ وکالت مال ثانی اس امر کی بھی نگرانی کرتی ہے کہ کل خرچ آمد سے نہ بڑھے۔

- ۸۔ وکالت مال ثانی تمام بیرونی ممالک کے افراد جماعت کے سالانہ بجٹ اور وعدہ جات بابت چندہ عام، چندہ وصیت، اور چندہ جلسہ سالانہ کا جائزہ بھی لیتی ہے۔ اسی طرح وکالت مال ثانی چندہ تحریک جدید

اور وقف جدید کے وعدہ جات حاصل کرنے کی بھی ذمہ دار ہوتی ہے۔

۹۔ ہر ملک کا سالانہ بجٹ (آمد و خرچ) جو کہ شوری میں تجویز ہونی چاہئے امیر پریزیڈنٹ کی طرف سے وکالت مال ثانی کو بھیجا جاتا ہے۔ جو اس کا مکمل جائزہ لینے کے بعد حضرت خلیفۃ المسیح کی خدمت میں پیش کرتی ہے۔ تمام بجٹ ہر سال مئی کے مہینے سے قبل مرکز میں پہنچنے ضروری ہوتے ہیں۔

۱۰۔ معین شدہ بجٹ سے زیادہ خرچ کرنے یا کسی ایسے کام پر خرچ کرنے کی صورت میں جو پہلے سے بجٹ کی کسی مد کے تحت نہیں اس کی مرکز سے پیشگی منظوری حاصل کرنی ضروری ہوتی ہے۔ ایسی صورت میں واضح طور پر تحریر ہونا کہ ضرورت کیوں پیش آئی اور یہ فنڈز کی موجودہ صورت حال کیا ہے، ضروری ہوتا ہے۔

۱۱۔ ہر جماعت کے افراد اپنی لوکل جماعت میں چندہ ادا کرنے کے پابند ہوتے ہیں۔ سوائے اس کے کہ (مرکز) انہیں کہیں اور چندہ ادا کرنے کی ہدایت کرے۔

۱۲۔ ہر موسمی فرد جماعت پر لازم ہوتا ہے کہ وہ اپنی آمد کا ۱۶٪ چندہ عام کی جگہ چندہ وصیت ادا کرے۔ چندہ وصیت (حصہ آمد) کی شرح موسمی کی وصیت کے مطابق ۱۰٪ سے ۱۳٪ تک ہو سکتی ہے۔

۱۳۔ ہر موسمی قواعد وصیت کے مطابق اپنی جائیداد پر حصہ جائیداد ادا کرنے کا پابند ہوتا ہے۔ حصہ جائیداد موسمی کی وفات پر وصول کیا جاتا ہے تاہم اگر موسمی چاہے تو اپنی وفات سے قبل بھی حصہ جائیداد ادا کر سکتا ہے۔ ایسی صورت میں موسمی کو باقاعدہ طور پر مجلس کارپرداز سے توسط وکالت مال ثانی سے اجازت لینی ہوتی ہے۔

۱۴۔ چندہ جلسہ سالانہ بھی لازمی چندہ جات میں شامل ہے۔ یہ سال میں صرف ایک بار ادا کیا جاتا ہے اور اس کی شرح کل آمد کا ۱۲٪ ہوتا ہے۔

۱۵۔ وکالت مال ثانی کے فرائض میں یہ بات بھی شامل ہوتی ہے کہ وہ زکوٰۃ، فطرانہ، عید فنڈ، صدقہ اور دیگر ادائیگیاں جو فوائد فقہاً حضرت خلیفۃ المسیح کی تحریکات کے نتیجے میں ہوں، کو جمع کرنے کا انتظام کرے۔

۱۶۔ چندہ تحریک جدید، یہ چندہ طوعی ہے۔ تحریک جدید کا سال یکم نومبر سے شروع ہوتا ہے اور ۳۱ اکتوبر کو ختم ہوتا ہے۔ اس کی کوئی معین شرح نہیں ہے۔ ہر فرد جماعت اپنی مرضی سے جتنی ادائیگی چاہے اس کا وعدہ کر سکتا ہے۔ تاہم یہ وعدہ جات افراد جماعت کی مالی حیثیت کے مطابق ہونے چاہئیں۔ بالغ ممبران اور والدین کا فرض ہے کہ وہ اپنے ماتحت بچوں اور دیگر افراد کی طرف سے اس فنڈ میں ادائیگی کریں تاکہ بچہ اور دیگر افراد جماعت بھی اس تحریک میں شامل ہوں۔

نوٹ:۔ اگرچہ چندہ تحریک جدید طوعی چندہ ہے۔ تاہم جب کوئی اس میں شامل ہو کر ادائیگی کا وعدہ کر لیتا ہے تو اس وعدے کی ادائیگی فرض ہو جاتی ہے۔ اور جو احباب وعدہ پورا نہ کر سکیں ان سے آئندہ نیا وعدہ نہیں

لیا جاتا۔

۱۷۔ وکالت مال ثانی تحریک جدید دفتر اول کے مجاہدین کے ورثاء کو مسلسل اس امر کی یاد دہانی کرواتی رہتی ہے کہ وہ اپنے فوت شدہ عزیزوں کی طرف سے چندہ تحریک جدید ادا کریں۔

۱۸۔ وقف جدید کی بنیاد ۱۹۵۷ء میں حضرت مصلح موعودؓ نے رکھی۔ اس تحریک کا مقصد دنیا کے مختلف ممالک کے دیہاتی علاقوں میں احمدیت یعنی حقیقی اسلام کی تبلیغ اور اشاعت کرنا ہے۔ تمام دنیا میں افراد جماعت اس تحریک میں حصہ لیتے ہیں۔ اس قربانی کو چندہ وقف جدید کہا جاتا ہے۔

وکالت مال ثانی پاکستان سے باہر کی تمام جماعتوں سے چندہ وقف جدید جمع کرنے کی ذمہ دار ہوتی ہے۔ وقف جدید کے مالی سال کا آغاز یکم جنوری سے ہوتا ہے۔ اس تحریک میں حصہ لینے کیلئے چندہ کی کوئی معین شرح نہیں ہوتی۔

نوٹ: نمبر ۱۶ کے تحت دیا گیا نوٹ چندہ وقف جدید پر بھی لاگو ہوتا ہے۔

۱۹۔ وکالت مال ثانی تمام دنیا کی جماعتوں کو مالی قربانی اور تحریک سے متعلق حضرت خلیفۃ المسیح کے ارشادات پہنچانے کا انتظام کرتی ہے۔

۲۰۔ بیرون پاکستان وکیل المال ثانی مرکزی محاسب (اکاؤنٹنٹ جنرل) کے طور پر کردار ادا کرتا ہے۔ اور آمد اور خرچ کے ریکارڈ اور مالی معاملات سے متعلقہ امور کی نگرانی کرتا ہے اور اس سلسلہ میں حضرت خلیفۃ المسیح کو معمولات فراہم کرنے کا ذمہ دار ہوتا ہے۔

۲۱۔ اس وکالت میں نظام وصیت کے لئے ایک الگ شعبہ قائم ہے۔ یہ شعبہ بیرون پاکستان افراد جماعت کو نظام وصیت سے متعارف کرواتا ہے اور نئے افراد جماعت کو اس نظام میں شمولیت کی تحریک کرتا ہے۔ اس شعبہ کا انچارج ایک نائب وکیل المال ہوتا ہے جو بیرون پاکستان تمام موصیان سے ان کی وصایا کے متعلق اس وکالت کی نمائندگی میں خط و کتابت کرتا ہے۔ اس وکالت کے فرائض میں یہ بھی شامل ہوتا ہے کہ وہ تمام جماعتوں میں وصیت کے قواعد کی روشنی میں مجلس موصیان قائم کرے۔ اور اس بات کا اہتمام کرے کہ ہر موصی وصیت کے قواعد و ضوابط سے آشنا ہو۔ اور اپنی مقامی جماعت اور اس وکالت سے منسلک اور رابطہ رکھے۔

۲۲۔ یہ وکالت دیگر تمام وہ ذمہ داریاں بھی سرانجام دیتی ہے جو اس وکالت کے مفاد میں خلیفۃ المسیح کی طرف سے اس کے سپرد کی جاتی ہے۔

۲۳۔ حضرت خلیفۃ المسیح نے لنڈن میں بھی ایک ایڈیشنل وکیل المال ثانی مقرر کیا ہوا ہے جو ان تمام فرائض کو سرانجام دیتا ہے جو اسے حضرت خلیفۃ المسیح کی طرف سے تفویض کئے جاتے ہیں۔

وکالت مال ثالث

۱۔ اس وکالت کا کام پوری دنیا میں تحریک جدید انجمن احمدیہ کی منقولہ وغیر منقولہ جائیداد کی نگرانی اور دیکھ بھال (مرمت) ہے۔ نیز یہ وکالت ایسی تمام جائیداد کا مکمل ریکارڈ رکھتی ہے۔

۲۔ یہ وکالت حسب ضرورت تحریک جدید کی جائیداد کی فروخت، قرضہ برائے خرید مکان یا لیز یا دیگر منتقلی کا انتظام کرتی ہے۔ اسی طرح خرید اور ہبہ شدہ جائیداد کے قبول کرنے، لیز اور تحریک جدید کے حق میں منتقلی کے فرائض سرانجام دیتی ہے۔

۳۔ تحریک جدید کی کسی بھی جائیداد کی فروخت، قرضہ برائے خرید مکان، لیز یا منتقلی حضرت خلیفۃ المسیح کی اجازت کے بعد ہوتی ہے۔

۴۔ یہ وکالت تحریک جدید انجمن احمدیہ کے محاسب کے طور پر بھی کام کرتی ہے اس مقصد کے لئے یہ تحریک جدید کے آمد و خرچ کے حسابات تیار کرتی ہے اور ماہنامہ و سالانہ Statement of Account (اکاؤنٹ کی رپورٹ) تیار کرتی ہے۔

۵۔ نیز وکالت مال ثالث حضرت خلیفۃ المسیح کو تحریک جدید کی قوم کے بارہ میں مطلع رکھنے کی ذمہ دار ہوتی ہے۔

۶۔ علاوہ ازیں یہ وکالت ہر وہ کام سرانجام دیتی ہے جو خلیفۃ المسیح کی طرف سے اس کے سپرد ہو۔

وکالت تصنیف

۱۔ اس وکالت کا کام قرآن کریم اور کتب احادیث کا مختلف زبانوں میں ترجمہ کا انتظام کروانا ہے۔

۲۔ یہ وکالت حضرت مسیح موعودؑ، خلفاء سلسلہ اور جماعت احمدیہ کے دیگر سکالرز کی کتب کے مختلف زبانوں میں تراجم کرواتی ہے۔

۳۔ یہ وکالت مرکز اور ساری دنیا کی جماعتوں میں نئی پیدا ہونے والی ضروریات کے مطابق تازہ لٹریچر تیار کرواتی ہے۔

۴۔ یہ وکالت ساری دنیا میں شائع ہونے والے اخبارات و رسائل پر نظر رکھتی ہے یہ دیکھنے کے لئے کہ ان میں خلاف تعلیمات سلسلہ و عقائد کوئی بات شائع نہ ہو۔

۵۔ یہ وکالت ساری دنیا میں شائع شدہ لٹریچر کو جمع رکھتی ہے اور اس کا ریکارڈ رکھتی ہے خواہ وہ اسلام

احمدیت کے حق میں ہو یا خلاف ہو۔ علاوہ ازیں یہ وکالت یہ کوشش بھی کرتی ہے کہ مؤثر رنگ میں جماعت کے خلاف شائع شدہ لٹریچر اور پروپیگنڈے کا مؤثر ترین انداز میں جواب شائع کروائے۔

۶۔ یہ وکالت اس بات کے لئے بھی اقدام کرتی ہے کہ افراد جماعت میں مضامین لکھنے کی مہارت پیدا ہو۔
۷۔ یہ وکالت ہر اس لٹریچر کے شائع ہونے سے پہلے منظوری دیتی ہے جو کسی احمدی یا کسی جماعت کی طرف سے اشاعت کے لئے تیار کیا جاتا ہے۔

۸۔ حضرت خلیفۃ المسیحؒ کی طرف سے دیگر تفویض کردہ تمام امور کو سرانجام دیتی ہے۔
۹۔ حضرت خلیفۃ المسیحؒ نے لنڈن میں ایڈیشنل وکیل التصنیف کا تقرر بھی فرمایا ہے جو لنڈن میں موجود ہے۔ جو حضرت خلیفۃ المسیحؒ کی طرف سے تفویض کردہ تمام امور سرانجام دیتے ہیں۔

وکالت تعلیم

- ۱۔ وکیل التعلیم بیرون از پاکستان جماعتوں کے تعلیمی معاملات پر نظر رکھتا ہے۔
- ۲۔ یہ وکالت ماسوائے براعظم افریقہ بیرون پاکستان جماعت کے تعلیمی اداروں کو چلاتی ہے۔
- ۳۔ جامعہ احمدیہ ربوہ اور بیرون پاکستان تمام جماعت احمدیہ اس وکالت کے تحت کام کرتے ہیں۔
- ۴۔ یہ وکالت احمدی نوجوانوں کو اپنی زندگیاں وقف کر کے جامعہ احمدیہ اور مدرسہ الحفظ میں تعلیم حاصل کرنے کی ترغیب دیتی ہے اور حسب قواعد ان کی درخواستوں پر کارروائی کرتی ہے۔
- ۵۔ یہ وکالت ساری دنیا میں جماعت کے عمومی تعلیمی معیار کو بلند رکھنے پر نظر رکھتی ہے۔
- ۶۔ یہ وکالت افراد جماعت کی مذہبی اور دنیاوی تعلیم کے بارہ میں منصوبہ بندی کرتی ہے۔
- ۷۔ یہ وکالت تمام افراد جماعت مرد و خواتین نیز لڑکے اور لڑکیوں کا مذہبی اور دنیاوی لحاظ سے ممکنہ حد تک معیار بلند کرنے کی منصوبہ بندی کرتی ہے اور اس کا کام اس بات پر بھی نظر رکھنا ہے کہ جہاں تک ممکن ہو ان تمام منصوبوں پر عمل درآمد ہو۔ یہ وکالت اس بات کا بھی خیال رکھتی ہے کہ جماعت کا ایک مناسب حصہ مختلف میدانوں میں تعلیم حاصل کرے۔
- ۸۔ یہ وکالت اس بات کی بھی کوشش کرتی ہے کہ جماعت کے تمام مرد و زن اس حد تک تعلیم یافتہ ہوں کہ کم از کم لکھ پڑھ سکیں۔
- ۹۔ تا وقتیکہ جماعت ایک مستقل یونیورسٹی قائم کرے وکالت تعلیم اس کا کردار ادا کرتی ہے۔ اس مقصد

کیلئے یہ وکالت مذہبی علم اور موازنہ مذاہب کا علم حاصل کرنے کے لئے مختلف سطح کے معیار مقرر کرتی ہے۔ اس مقصد کے لئے یہ مناسب نصاب تیار کرتی ہے۔

۱۰۔ علاوہ ازیں مذکورہ بالا تمام کاموں کے علاوہ یہ وکالت ہر وہ کام سرانجام دیتی ہے جو خلیفۃ المسیح کی طرف سے اس کے سپرد کیا جاتا ہے۔

نوٹ:۔ فی الوقت افریقہ میں تمام تعلیمی اداروں ماسوائے جامعہ احمدیہ کی نگرانی یا انتظام کا کام مجلس نصرت جہاں تحریک جدید کے سپرد ہے۔

وکالت اشاعت

۱۔ اس وکالت کا کام قرآن کریم اور احادیث کے مختلف زبانوں میں تراجم شائع کرنا ہے۔
۲۔ نیز اس کا یہ کام بھی ہے کہ یہ حضرت مسیح موعودؑ اور خلفاء سلسلہ اور احمدیت کے سکارلز کی کتب کا مختلف زبانوں میں ترجمہ کروا کر شائع کرے۔

۳۔ یہ وکالت مرکز سے تحریک جدید کا ترجمان ماہنامہ تحریک جدید بھی شائع کرتی ہے۔
۴۔ اس کا کام ساری دنیا کی جماعتوں کو مرکز سے روزنامہ الفضل اور دیگر رسائل سمیت شائع شدہ لٹریچر بچھوانا بھی ہے۔

۵۔ وکیل التصنیف صاحب کی طرف سے منظور شدہ لٹریچر کی اشاعت بھی اس وکالت کا کام ہوتا ہے۔
۶۔ یہ مختلف جماعتوں کو جماعتی لٹریچر دوبارہ شائع کرنے کی اجازت دیتی ہے۔
۷۔ یہ مختلف ممالک سے کتب کی ضروریات کا جائزہ حاصل کر کے اس کی روشنی میں مطلوبہ تعداد میں کتب کی اشاعت کرتی ہے۔

۸۔ یہ وکالت اس بات کا انتظام بھی کرتی ہے کہ مرکز کی طرف سے یا دوسری جماعتوں کی طرف سے شائع شدہ لٹریچر مہیا کرے۔

۹۔ یہ وکالت اس بات کی نگرانی بھی کرتی ہے کہ ہر جماعت میں جماعتی لٹریچر کی نمائش قائم کی جائے۔
۱۰۔ یہ اس بات کی بھی نگرانی کرتی ہے کہ ساری دنیا کی بڑی بڑی جماعتوں میں لائبریریاں قائم کی جائیں۔ نیز یہ اس بات کی نگرانی بھی کرتی ہے کہ ساری دنیا کی بڑی بڑی جماعتوں میں جہاں بھی ممکن ہو مخزن کتب قائم کرے۔

۱۱۔ اس کا کام ساری دنیا میں شائع شدہ لٹریچر کا ریکارڈ رکھنا بھی ہوتا ہے۔

- ۱۲۔ اس کا کام یہ بھی ہے کہ حضرت خلیفۃ المسیح کی طرف سے وقتاً فوقتاً جو بھی ذمہ داریاں اس کے سپرد کی جائیں ان کو سرانجام دے۔
- ۱۳۔ حضور خلیفۃ المسیح نے لندن میں ایڈیشنل وکیل الاشاعت کا تقرر بھی کیا ہوا ہے جن کا کام حضرت خلیفۃ المسیح کی طرف سے تفویض کردہ تمام ذمہ داریوں کو سرانجام دینا ہے۔

وکالت وقف نو

- ۱۔ یہ وکالت حضرت خلیفۃ المسیح کے خطبات جمعہ، خطابات اور دیگر ہدایات وغیرہ موجودہ اور آئندہ دی جانے والی ہدایات کی روشنی میں وقف نو سکیم کی غرض و غایت کی جماعت کو یاد دہانی کرواتی رہتی ہے۔
- ۲۔ یہ وکالت واقفین نو کا تمام ریکارڈ محفوظ رکھتی ہے۔
- ۳۔ یہ وکالت واقفین نو کی جسمانی، ذہنی، تعلیمی، اخلاقی اور روحانی ترقی کی نگرانی کرتی ہے۔ اور خلیفۃ المسیح کی ہدایات پر عملدرآمد کی تدابیر اختیار کرتی رہتی ہے۔
- ۴۔ یہ وکالت، واقفین نو کو ایسی راہنمائی مہیا کرنے کا انتظام و انصرام کرتی رہتی ہے جس سے وہ جماعت کی بڑھتی ہوئی ضروریات میں اپنا کردار ادا کر سکیں۔
- ۵۔ یہ وکالت، واقفین نو کو مختلف زبانیں سیکھنے کی ترغیب دلاتی ہے نیز ان کو مختلف زبانیں سکھانے کا انتظام بھی کرتی ہے۔
- ۶۔ یہ وکالت اس لحاظ سے عموماً جائزہ لیتی رہتی ہے کہ تمام جماعتوں میں واقفین نو کے لئے سیکرٹریاں کا تقرر کیا جائے جو واقفین نو بچوں اور ان کے والدین کے ساتھ مسلسل رابطہ رکھیں اور مرکز کو واقفین نو کی ترقی کے متعلق گاہ بگاہ مطلع کرتے رہیں۔
- ۷۔ یہ وکالت نظام جماعت کے علاوہ ذیلی تنظیموں اور مبلغین و مربیان سے بھی واقفین نو کی کارگزاری بہتر بنانے کے سلسلہ میں مدد لیتی رہتی ہے۔
- ۸۔ یہ وکالت واقفین نو کی تعلیم و تربیت کے لئے مناسب نصاب تیار کرتی اور شائع کرتی ہے اور مختلف عمروں کے واقفین کے لئے الگ الگ نصاب تیار کرتی ہے۔
- ۹۔ وکالت وقف نو اس بات پر بھی نظر رکھتی ہے کہ واقفین نو پنجوقتہ باجماعت نمازوں کی ادائیگی میں پابندی اختیار کریں۔
- ۱۰۔ یہ وکالت اس بات کی بھی کوشش کرتی رہتی ہے کہ واقفین نو قرآن کریم صبح روزانہ با ترجمہ تلاوت

کرنے کی پابندی اختیار کریں۔

۱۱۔ یہ وکالت ایسی تمام ذمہ داریاں بھی سرانجام دیتی ہے جو اس کے سپرد وقتاً فوقتاً خلیفہ المسیح کی طرف سے تفویض کی جاتی ہے۔

۱۲۔ حضرت خلیفۃ المسیح نے لندن میں مرکزی سطح پر ایک انچارج وقف نو کا تقرر بھی کر رکھا ہے جو حضرت خلیفۃ المسیح کی طرف سے واقفین نو کے متعلق سپرد کئے جانے والے تمام امور سرانجام دیتے ہیں۔

وکالت صنعت و تجارت

۱۔ یہ وکالت جماعت کے احباب کو اس بات کی ترغیب دلاتی ہے کہ وہ زیادہ سے زیادہ صنعت و تجارت میں حصہ لیں۔ نیز یہ ایسے لوگوں کو ضروری معلومات اور راہنمائی بھی مہیا کرتی ہے۔

۲۔ یہ وکالت مختلف ممالک کے احمدی کاروباری حضرات اور صنعتکاروں کا آپس میں تعارف اور رابطہ کرواتی ہے۔

۳۔ اس کے علاوہ یہ وکالت ہر وہ کام سرانجام دیتی ہے جو خلیفۃ المسیح کی طرف سے اس کے سپرد کیا جاتا ہے۔

وکالت زراعت

۱۔ زراعت کے میدان میں جماعت احمدیہ کی ترقی اس کی طرف ترغیب دلانا وکیل الزراعت کی ذمہ داری ہوتی ہے۔

۲۔ وکیل الزراعت جماعتی زمینوں اور زرعی فارمز کی نگرانی کا ذمہ دار ہوتا ہے۔

۳۔ یہ وکالت تحریک جدید انجمن احمدیہ کے زرعی فارمز کے سالانہ آمد و خرچ کا بجٹ ضروری کارروائی کے بعد مجلس تحریک جدید میں پیش کرتی ہے۔

۴۔ مجلس تحریک جدید میں ایک سب کمیٹی ہوتی ہے جو زراعت کمیٹی کہلاتی ہے۔ یہ کمیٹی چار ممبران پر مشتمل ہوتی ہے۔

i۔ وکیل الزراعت ii۔ وکیل المال ثانی iii۔ وکیل المال ثالث iv۔ وکیل اعلیٰ صاحب تحریک جدید۔
وکیل اعلیٰ اس کمیٹی کے چیئرمین ہوتے ہیں۔

۵۔ اس کمیٹی کے فرائض اور کام حسب ذیل ہیں:-

i۔ زرعی فارمز سے متعلق امور سے مجلس تحریک جدید کو مشورہ دینا۔

ii- تحریک جدید کے زرعی فارمز کے آمد و خرچ کے بجٹ سے متعلق مجلس تحریک جدید کو مشورہ دینا۔
۶- علاوہ ازیں اس کمیٹی کا کام ایسے تمام امور سرانجام دینا ہے جو جماعت کے مفاد میں ہوں نیز حضرت خلیفۃ المسیح وقتاً فوقتاً جو بھی ہدایات دیں ان پر عملدرآمد کرنا اور کروانا بھی اس کمیٹی کے فرائض میں شامل ہوتا ہے۔

نصرت جہاں سکیم

۱- مجلس نصرت جہاں تحریک جدید انجمن احمدیہ ربوہ کا ایک شعبہ ہے۔ نصرت جہاں سکیم پر عملدرآمد کے لئے ایک کمیٹی مقرر ہے جو مجلس نصرت جہاں کہلاتی ہے۔ یہ کمیٹی درج ذیل ممبران پر مشتمل ہے۔

۱- وکیل اعلیٰ صاحب (چیئرمین)

۲- مکرم سیکرٹری مجلس نصرت جہاں۔ ممبر

۳- مکرم وکیل المال ثانی صاحب۔ ممبر

۴- دو ایسے میڈیکل آفیسرز جن کو نصرت جہاں سکیم کے تحت کچھ عرصہ خدمت کرنیکی توفیق مل چکی ہو۔

۵- اسی طرح دو ایسے اساتذہ جن کو نصرت جہاں سکیم کے تحت کچھ عرصہ خدمت کرنے کی توفیق مل چکی ہو۔

2- مذکورہ بالا کمیٹی حضرت خلیفۃ المسیح کی نگرانی اور رہنمائی میں کام کرتی ہے۔ اس کے روزمرہ کے

معاملات سیکرٹری مجلس نصرت جہاں ربوہ سرانجام دیتا ہے۔ مجلس نصرت جہاں کے ممبران اور سیکرٹری نصرت جہاں کا تقرر حضرت خلیفۃ المسیح فرماتے ہیں۔

وہ تمام ممالک جہاں یہ سکیم کام کر رہی ہے وہاں ایک نصرت جہاں بورڈ تشکیل دیا جاتا ہے۔

ہر ملک کا نصرت جہاں بورڈ درج ذیل ممبران پر مشتمل ہوتا ہے۔

۱- نیشنل امیر صاحب۔ (چیئرمین)

۲- نیشنل سیکرٹری فننس۔

۳- دو واقف زندگی ڈاکٹرز جو مجلس نصرت جہاں کے تحت متعلقہ ملک میں خدمت کر رہے ہوں۔

۴- دو ایسے واقف زندگی اساتذہ جو مجلس نصرت جہاں کے تحت متعلقہ ملک میں خدمت سرانجام دے

رہے ہوں۔

۵- نیشنل مجلس عاملہ کا ایک ممبر جس کی مکرم امیر صاحب۔ یا مکرم صدر صاحب نے سفارش کی ہو۔

اس بورڈ کی منظوری ہر سال حضرت خلیفۃ المسیح سے لینی ہوتی ہے۔

کسی ملک کا نصرت جہاں بورڈ اگر مناسب سمجھے تو اپنی سفارشات نصرت جہاں سکیم کے بارہ میں مرکز کو

بھجوا سکتا ہے۔

3- سیکرٹری مجلس نصرت جہاں کے درج ذیل فرائض اور ذمہ داریاں ہوتی ہیں۔

A- سیکرٹری نصرت جہاں ساری دنیا میں احمدی ڈاکٹرز اور اساتذہ کو مجلس نصرت جہاں کے تحت

خدمت سرانجام دینے کی ترغیب دیتا ہے۔

نوٹ:۔ ہر شخص کے لئے کم از کم تین سال کے لئے وقف کرنا ضروری ہے۔

وہ لوگ جو اپنی اہلیہ کے ساتھ وقف پر جاتے ہیں وہ کم از کم 5 سال کے لئے وقف کرتے ہیں۔

ڈاکٹرز اور اساتذہ زندگی بھر کا وقف بھی پیش کر سکتے ہیں۔

B- وہ تمام واقف زندگی ڈاکٹرز اور اساتذہ کا ریکارڈ رکھتا ہے۔

C- وکیل اعلیٰ کی اجازت سے وہ ڈاکٹرز اور اساتذہ کے انتخاب کیلئے مجلس نصرت جہاں کا اجلاس کرواتا ہے۔

D- وہ مختلف ممالک میں ڈاکٹرز اور اساتذہ کو بھجوانے کا انتظام کرتا ہے۔

E- حسب ضرورت مختلف ممالک کے طبی اداروں میں میڈیکل کے آلات و سامان بھجوانے کا انتظام کرتا ہے۔

F- وہ تمام امور سرانجام دیتا ہے جو وقتاً فوقتاً حضرت خلیفۃ المسیح کی طرف سے تفویض کئے جائیں۔

صیغہ امانت تحریک جدید

مطالبات تحریک جدید میں دوسرا مطالبہ یہ ہے کہ احباب جماعت اپنی آمد کا ۱۵ سے ۱۳ حصہ تک سلسلہ کے مفاد کیلئے تین سال تک امانت فنڈ میں جمع کروائیں۔ تاکہ یہ رقوم جماعت کے کام آسکیں اور جماعت کی مالی حالت مضبوط ہو اور وہ اقتصادی لحاظ سے ترقی کرے۔

صیغہ امانت میں تحریک جدید کا سارا چندہ اور روپیہ جمع ہوتا ہے اور اس کی آمد اور ادائیگی کا حساب رکھا جاتا ہے۔ جماعت کے مختلف ادارہ جات اور ذیلی تنظیموں کے کھاتہ جات حتیٰ کہ صدر انجمن احمدیہ کی بعض امانتیں بھی یہاں کھلی ہوئی ہیں۔ غرضیکہ افراد جماعت، جماعتی ادارہ جات اور چندہ تحریک جدید کی نقد امانتیں اس صیغہ میں جمع ہوتی ہیں اور جمع رہتی ہیں اور حسب ضرورت یہاں سے ان کی ادائیگی بھی ہوتی ہے۔ انتظامی لحاظ سے اس صیغہ کا نگران افسر امانت کہلاتا ہے۔

صیغہ کمیٹی آبادی

صیغہ کمیٹی آبادی کا کام سلسلہ کی تمام زمین بشمول ربوہ کے متعلق ہر قسم کی معلومات فراہم کرنا اور اپنے

پاس ان کا ریکارڈ رکھنا ہوتا ہے۔ علاوہ ازیں نقشہ جات پلاس اور پلاس کی نشاندہی۔ نقشہ جات کی تصدیق کرنا اور ان کی مکمل جانچ پڑتال کرنا اس کمیٹی کا کام ہے۔ نیز خریدار کے متعلق تشخیص اور منتقلی وغیرہ کا کام بھی اس صیغہ کے ذریعہ انجام پاتا ہے۔

انتظامی لحاظ سے یہ صیغہ وکیل اعلیٰ تحریک جدید کے ماتحت ہے اس کمیٹی کے چار ممبر ہوتے ہیں۔
۱۔ ناظر اعلیٰ۔ ۲۔ وکیل اعلیٰ تحریک جدید۔ ۳۔ ناظر امور عامہ۔ ۴۔ سیکرٹری کمیٹی آبادی

آڈیٹر

تحریک جدید انجمن احمدیہ کے جملہ حسابات کی جانچ پڑتال کے لئے ایک آڈیٹر مقرر ہے جو قطعی طور پر خود مختار ہوتا ہے۔ لیکن انتظامی معاملات میں صدر تحریک جدید کے احکامات کا پابند ہوتا ہے۔

شعبہ تخصص

حضرت خلیفۃ المسیح الرابعیؒ کی دوراندیش نگاہوں نے اگلی صدی میں جماعت احمدیہ پر پڑنے والی ذمہ داریوں کو بھانپتے ہوئے الہی تفہیم کے تحت 3 اپریل 1987ء کو بیت الفضل لندن میں خطبہ جمعہ کے دوران تحریک وقف نو کا اعلان فرمایا۔ اس بابرکت تحریک کے نتیجے میں سینکڑوں احمدی بچوں کا جامعہ احمدیہ میں داخل ہونے کا امکان بلکہ یقین تھا۔ اس بابرکت تحریک میں شامل ہونے والے بچوں کا پہلا گروپ 2002ء میں میٹرک پاس کرنے کے بعد جامعہ احمدیہ میں داخل ہونا تھا۔ لہذا طلبا جامعہ احمدیہ کی تعداد میں کئی گنا اضافہ نیز جماعت کی دیگر علمی میدانوں میں بڑھتی ہوئی ضروریات کے پیش نظر مختلف مضامین میں سپیشلسٹ مربیان تیار کرنے کی غرض سے ستمبر 1992ء میں وکالت علیا تحریک جدید ربوہ کے زیر انتظام ایک شعبہ تخصص قائم کیا گیا۔ ابتداءً یہ شعبہ دارالواقفین ربوہ کی عمارت میں قائم کیا گیا اور اس شعبہ کے پہلے نگران مکرم سید میر مسعود احمد صاحب مرحوم کو مقرر کیا گیا۔ آپ کی وفات کے بعد مکرم ڈاکٹر سید جلید احمد صاحب کو اس شعبہ کا نگران مقرر کیا گیا جبکہ آج کل مکرم مولانا محمد اعظم اکسیر صاحب مربی سلسلہ اس شعبہ کی نگرانی کے فرائض انجام دے رہے ہیں۔ مکرم ثاقب کا مران صاحب مربی سلسلہ آپ کے نائب اور مکرم مولانا صدیق احمد منور صاحب آپ کی معاونت کر رہے ہیں۔ اب تک اس شعبہ کے تحت سو سے زائد مربیان کرام متعدد مضامین میں تخصص مکمل کر کے دنیا کے مختلف ممالک میں قائم جامعات اور دیگر علمی شعبہ جات میں علمی اور انتظامی خدمت بجلا رہے ہیں۔ اللہ تعالیٰ کے فضل و کرم سے خاکسار کو اسی شعبہ کے تحت علم الکلام میں تخصص کرنے کی توفیق ملی ہے۔

تحریک جدید کی برکات اغیار کی نظر میں

مشہور مسلم مورخ و ادیب جناب شیخ محمد اکرم صاحب ایم۔ اے
 ”احمدیہ جماعت کی تبلیغی کوششیں صرف انگلستان تک محدود نہیں۔ بلکہ انہوں نے کئی دوسرے
 ممالک میں بھی اپنے تبلیغی مرکز کھولے ہیں دنیا کے مسلمانوں میں سب سے پہلے احمدیوں اور
 قادیانیوں نے اس حقیقت کو پایا کہ اگرچہ آج اسلام کے سیاسی زوال کا زمانہ ہے لیکن عیسائی حکومتوں
 میں تبلیغ کی اجازت کی وجہ سے مسلمانوں کو ایک ایسا موقعہ بھی حاصل ہے جو مذہب کی تاریخ میں نیا ہے
 اور جس سے پورا پورا فائدہ اٹھانا چاہئے۔ یہ خیال قوم کے مطمح نظر کو بلند کر کے ایک نئی روحانی زندگی کا
 باعث ہوگا۔ لیکن اس کے ایک حصے کی عملی تشکیل سب سے پہلے احمدیوں نے کی۔“
 (موج کوثر ص ۲۰۳)

پروفیسر یوسف سلیم چشتی ایڈیٹر رسالہ ندائے حق

”آج بلاد مغرب میں ہی نہیں ساری دنیا میں تبلیغی میدان پر احمدی حضرات قابض ہیں۔ یورپ
 اور امریکہ کے علاوہ ان کے مبلغین ان علاقوں اور جزیروں میں اپنے مذہب کی تبلیغ کر رہے ہیں جن کا
 نام بھی ہمارے عربی مدارس کے اکثر طلباء نے نہیں سنا ہوگا۔ مثلاً ماریشس، فجی، ٹرینیڈاڈ، سیرالیون اور
 نائیجیریا وغیرہ۔“ (ندائے حق، جولائی، اگست ۱۹۵۹ء)

علامہ نیاز فتح پوری ایڈیٹر ”نگار“

”جب قادیان اور ربوہ میں صدائے اللہ اکبر بلند ہوتی ہے تو ٹھیک اس وقت یورپ، افریقہ،
 ایشیا کے ان بعید تارک گوشوں کی مسجدوں سے بھی یہی آواز بلند ہوتی ہے۔ جہاں سینکڑوں غریب
 الدیارا احمدی خدا کی راہ میں دلیرانہ قدم بڑھاتے ہوئے چلے جا رہے ہیں۔“
 (ماہنامہ ”نگار“ ستمبر ۱۹۶۰ء)

نیز فرمایا:-

”احمدی جماعت کی کامیابیاں اس درجہ واضح و روشن ہیں کہ اس سے ان کے مخالفین بھی انکار کی
 جرات نہیں کر سکتے۔ اس وقت دنیا کا کوئی گوشہ ایسا نہیں جہاں ان کی تبلیغی جماعتیں اپنے کام میں
 مصروف نہ ہوں اور انہوں نے خاص عزت و وقار حاصل نہ کر لیا ہو۔ پھر کیا آپ سمجھتے ہیں کہ یہ

کامیابیاں بغیر انتہائی خلوص و صداقت کے آسانی سے حاصل ہو سکتی تھیں۔ کیا یہ جذبہ خلوص و صداقت کسی جماعت میں پیدا ہو سکتا ہے۔ اگر اسے اپنے ہادی و مرشد کی صداقت پر یقین نہ ہو اور کیا وہ ہادی و مرشد اتنی مخلص جماعت پیدا کر سکتا تھا۔ اگر وہ خود اپنی جگہ صادق و مخلص نہ ہوتا۔

بہر حال اس سے انکار ممکن نہیں کہ مرزا صاحب بڑے مخلص انسان تھے اور یہ محض ان کے خلوص کا نتیجہ ہے کہ مسلمانوں کی بے عمل جماعت میں عملی زندگی کا احساس پیدا ہوا، اور ایک مستقل حقیقت بن گیا۔

دمیدانہ و بالید و آشیانہ نگہ شدہ

(ماہنامہ ”نگار“، لکھنؤ ۱۹۵۹ء)

جناب مولانا ظفر علی خاں ظفر اخبار ”زمیندار“ لاہور

”ہم مسلمانوں سے دریافت کرنا چاہتے ہیں کہ وہ دنیا میں اپنے دین مقدس کو پھیلانے کے لئے کیا جدوجہد کر رہے ہیں۔ ہندوستان میں سات کروڑ مسلمان آباد ہیں۔ کیا ان کی طرف سے ایک بھی تبلیغی مشن مغربی ممالک میں کام کر رہا ہے؟ گھر بیٹھ کر احمدیوں کو برا بھلا کہہ لینا نہایت آسان ہے لیکن اس سے کوئی انکار نہیں کر سکتا کہ یہی ایک جماعت ہے جس نے اپنے مبلغین انگلستان میں اور دیگر یورپین ممالک میں بھیج رکھے ہیں۔ کیا ندوۃ العلماء، دیوبند، فرنگی محل اور دوسرے عملی اور دینی مرکزوں سے یہ نہیں ہو سکتا کہ وہ بھی تبلیغ و اشاعت حق کی سعادت میں حصہ لیں۔“

(اخبار زمیندار لاہور دسمبر ۱۹۲۶ء)

جناب ایڈیٹر صاحب ہندوستان ٹائمز کلکتہ رقمطراز ہیں

”احمدیہ جماعت بین الاقوامی حیثیت رکھتی ہے کیونکہ اس کی شاخیں یورپ اور ایشیا کے مختلف ممالک افریقہ اور شمالی اور جنوبی امریکہ کے متفرق حصوں اور آسٹریلیا میں پھیلی ہوئی ہے۔ ہر جگہ اس کے ماننے والے اپنی مخصوص تعلیم اور تبلیغی سرگرمی کے لئے ممتاز اور نمایاں ہیں۔“

(ہندوستان ٹائمز کلکتہ ۱۹۵۱ء)

روزنامہ نوائے وقت لاہور:-

”افریقہ میں اگر کوئی پاکستانی جماعت بطور مشنری کا کام کر رہی ہے تو وہ جماعت احمدیہ ہے۔“

(۲/۱ اپریل ۱۹۶۰ء)

انسائیکلو پیڈیا برٹینیکا:-

”جماعت احمدیہ کا ایک وسیع تبلیغ نظام۔ نہ صرف ہندوستان میں بلکہ مغربی افریقہ، ماریشس اور جاوا میں بھی۔ اس کے علاوہ برلن، شکاگو اور لندن میں بھی ان کے تبلیغی مشن قائم ہیں۔ ان کے مبلغین نے خاص کوششیں کی ہیں کہ یورپ کے لوگ اسلام قبول کریں اور اس میں انہیں معتدبہ کامیابی بھی ہوئی ہے۔ ان کے لٹریچر میں اسلام کو اس شکل میں پیش کیا جاتا ہے کہ جو نونوعیافتہ لوگوں کے لئے باعث کشش ہے اور اس طریق پر نہ صرف غیر مسلم ہی ان کی طرف کھنچے چلے آتے ہیں بلکہ ان مسلمانوں کے لئے بھی یہ تعلیمات کشش کا باعث ہیں جو مذہب سے بے گانہ ہیں یا عقلیات کی رو میں بہ گئے ہیں۔ ان کے مبلغین ان حملوں کا دفاع بھی کرتے ہیں جو عیسائی مناظرین نے اسلام پر کئے ہیں۔“

(انسائیکلو پیڈیا برٹینیکا مطبوعہ ۱۹۴۷ء جلد ۱۲ ص ۷۱۱-۷۱۲)

”ہماری زبان“ علی گڑھ نے لکھا:-

”موجودہ زمانہ میں احمدی جماعت نے منظم تبلیغ کی جو مثال قائم کی ہے وہ حیرت انگیز ہے۔ لٹریچر، مساجد و مدارس کے ذریعہ سے یہ لوگ ایشیا، یورپ، افریقہ اور امریکہ کے دور دور گوشوں تک اپنی کوششوں کا سلسلہ قائم کر چکے ہیں۔ جس وجہ سے غیر مسلم جماعتوں میں ایک گونہ اضطراب پایا جاتا ہے۔ کاش دوسرے لوگ بھی ان کی مثال سے سبق لیتے۔“ (ہفت روزہ ”ہماری زبان“ علی گڑھ ۲۳ دسمبر ۱۹۵۸ء)

تحریک جدید کا شاندار مستقبل

(۱) سیدنا حضرت مسیح موعود علیہ الصلوٰۃ والسلام کو عالم رویا میں دکھایا گیا کہ:-

”ایک بڑا بحرِ زخار کی طرح دریا ہے جو سانپ کی طرح پیچ کھاتا ہے مشرق کو جا رہا ہے اور پھر دیکھتے دیکھتے سمت بدل کر مشرق سے مغرب کو الٹا بہنے لگا ہے۔“

(۲) حضرت مصلح موعود اس کے متعلق فرماتے ہیں:-

”..... یاد رکھو کہ یہ تحریک خدا تعالیٰ کی طرف سے ہے۔ اس لئے وہ اسے ضرور ترقی دے گا اور اس کی راہ میں جو روکیں ہوں گی ان کو بھی دور کر دے گا اور اگر زمین سے اس کے سامان پیدا نہ ہوں گے تو آسمان سے خدا تعالیٰ اس کو برکت دے گا.....“

(خطبہ جمعہ فرمودہ ۲۴ نومبر ۱۹۳۹ء الفضل ۳۰ نومبر ۱۹۳۹ء)

(۳) تحریک جدید کے عظیم الشان نتائج کا ذکر کرتے ہوئے فرمایا:۔
 ”.....تم اگر تحریک جدید پر عمل شروع کر دو تو آج یا کل پرسوں نہیں جب خدا تعالیٰ کی مرضی ہوگی
 تمہاری قوم کو ضرور بادشاہت مل جائے گی۔“

(خطبہ جمعہ فرمودہ ۲۴ دسمبر ۱۹۳۶ء، الفضل ۱۲ دسمبر ۱۹۳۶ء)

(۴) یہ دراصل اس عظیم الشان روحانی انقلاب کا ایک منظر ہے جو مستقبل میں جلد یا بدیر تحریک جدید
 کے ذریعہ سے رونما ہونے والا ہے اور جس کے نتیجے میں تحریک جدید کی پانچویں فوج کا لاکھوں تک پہنچنا اور
 پھر دنیا کے مغربی نظاموں کی جگہ اسلام کے نظام نو کی تعمیر مقدر ہے۔ چنانچہ حضرت خلیفۃ المسیح الثانی رضی اللہ عنہ
 نے ایک بار بالصراحت فرمایا تھا۔

”جب ہم نے یہ فیصلہ کر لیا ہے کہ ہم محمد رسول اللہ ﷺ کے نام کو دنیا میں پھیلائیں گے اور
 اسلام کے جلال اور اس کی شان کے اظہار کے لئے اپنی ہر چیز قربان کر دیں گے تو ہمیں ان تبلیغی
 سکیموں کے لئے جس قدر روپیہ کی ضرورت ہوگی اس کو پورا کرنا بھی ہماری جماعت کا ہی فرض ہے۔
 حقیقت یہ ہے کہ ساری دنیا میں صحیح طور پر تبلیغ اسلام کرنے کے لئے ہمیں لاکھوں مبلغوں اور کروڑوں
 روپیہ کی ضرورت ہے۔ جب میں رات کو اپنے بستر پر لیٹتا ہوں تو بسا اوقات سارے جہان میں تبلیغ کو
 وسیع کرنے کے لئے میں مختلف رنگوں میں اندازے لگاتا ہوں۔ کبھی کہتا ہوں کہ ہمیں اتنے مبلغ چاہئیں
 اور کبھی کہتا ہوں اتنے مبلغوں سے کام نہیں بن سکتا اس سے بھی زیادہ مبلغ چاہئیں۔ یہاں تک کہ بعض
 دفعہ بیس بیس لاکھ تک مبلغین کی تعداد پہنچا کر میں سو جایا کرتا ہوں۔ میرے اس وقت کے خیالات کو
 اگر ریکارڈ کیا جائے تو شاید دنیا یہ خیال کرے کہ سب سے بڑا شیخ چلی میں ہوں۔ مگر مجھے اپنے خیالات
 و اندازوں میں اتنا مزہ آتا ہے کہ سارے دن کی کوفت دور ہو جاتی ہے۔ میں کبھی سوچتا ہوں کہ پانچ
 ہزار مبلغ کافی ہوں گے۔ پھر کہتا ہوں پانچ ہزار سے کیا بن سکتا ہے دس ہزار کی ضرورت ہے پھر کہتا
 ہوں دس ہزار بھی کچھ چیز نہیں۔ جاوا میں اتنے مبلغوں کی ضرورت ہے ساٹھ میں اتنے مبلغوں کی
 ضرورت ہے۔ چین اور جاپان میں اتنے مبلغوں کی ضرورت ہے۔ پھر میں ہر ملک کی آبادی کا حساب
 لگاتا ہوں اور پھر کہتا ہوں یہ مبلغ بھی تھوڑے ہیں اس سے بھی زیادہ مبلغوں کی ضرورت ہے یہاں تک
 کہ بیس بیس لاکھ تک مبلغوں کی تعداد پہنچ جاتی ہے۔ اپنے ان مزے کی گھڑیوں میں میں نے بیس بیس
 لاکھ مبلغ تجویز کیا ہے۔ دنیا کے نزدیک میرے یہ خیالات ایک واہمہ سے بڑھ کر کوئی حقیقت نہیں
 رکھتے مگر اللہ تعالیٰ کا یہ قانون ہے کہ جو چیز ایک دفعہ پیدا ہو جائے وہ مرتی نہیں جب تک اپنے مقصد کو

پورا نہ کرے۔ لوگ بے شک مجھے شیخ چلی کہہ لیں مگر میں جانتا ہوں کہ میرے ان خیالات کا خدا تعالیٰ کی پیدا کردہ فضا میں ریکارڈ ہوتا چلا جا رہا ہے اور وہ دن دور نہیں جب اللہ تعالیٰ میرے ان خیالات کو عملی رنگ میں پورا کرنا شروع کر دے گا۔ آج نہیں تو آج سے ساٹھ یا سو سال کے بعد اگر خدا تعالیٰ کا کوئی بندہ ایسا ہوا جو میرے ان ریکارڈوں کو پڑھ سکا اور اسے توفیق ہوئی تو وہ ایک لاکھ مبلغ تیار کر دے گا۔ پھر اللہ تعالیٰ کسی اور بندے کو کھڑا کر دے گا جو مبلغوں کو دو لاکھ تک پہنچا دے گا۔ پھر کوئی اور بندہ کھڑا ہو جائے گا جو میرے اس ریکارڈ کو دیکھ کر مبلغوں کو تین لاکھ تک پہنچا دے گا۔ اس طرح قدم بقدم اللہ تعالیٰ وہ وقت بھی لے آئے گا جب ساری دنیا میں ہمارے بیس لاکھ مبلغ کام کر رہے ہوں گے۔ اللہ تعالیٰ کے حضور ہر چیز کا ایک وقت مقرر ہے۔ اس سے پہلے کسی چیز کے متعلق امید رکھنا بے وقوفی ہوتی ہے۔ میرے یہ خیال بھی اب ریکارڈ میں محفوظ ہو چکے ہیں اور زمانہ سے مٹ نہیں سکتے۔ آج نہیں تو کل اور کل نہیں تو پرسوں میرے یہ خیالات عملی شکل اختیار کرنے والے ہیں۔“

(الفضل ۲۸ اگست ۱۹۵۹ء صفحہ ۶۔ ۷ تقریر فرمودہ ۲۸ اگست ۱۹۴۵ء)

تحریک وقف جدید

تحریک وقف جدید حضرت مرزا بشیر الدین محمود احمد خلیفۃ المسیح الثانیؒ کی بابرکت تحریکات میں سے ایک بہت ہی اہم اور مبارک تحریک ہے جو ۱۹۵۷ء میں القاء الہی کے تحت آپ نے جاری فرمائی۔ اس عظیم تحریک کے مقاصد عالیہ میں سے ایک بڑا مقصد دیہاتی سطح پر احباب جماعت کی تعلیم و تربیت تھا۔ جیسا کہ حضرت خلیفۃ المسیح الرابع رحمہ اللہ تعالیٰ وقف جدید کے مقاصد بیان کرتے ہوئے فرماتے ہیں:-

”یہ تحریک بنیادی طور پر دو اغراض سے جاری کی گئی۔ پہلی غرض تو یہ تھی کہ پاکستان کے دیہاتی علاقوں میں چونکہ یہ ممکن نہیں تھا کہ ہر جگہ ایک مربی کو تعینات کیا جائے۔ اس لئے خصوصاً نئی نسل میں تربیت کی کمزوری کے آثار ظاہر ہونے شروع ہو گئے نہ صرف نئی نسلوں میں بلکہ تقسیم ہند کے بعد نوجوان بھی کئی قسم کی معاشرتی خرابیوں کا شکار ہوئے اور بنیادی طور پر دین کے مبادیات سے بھی بعض صورتوں میں وہ غافل ہو گئے۔ چنانچہ حضرت فضل عمر نے شدت یہ محسوس کیا کہ جب تک کوئی ایسی تحریک نہ جاری کی جائے جس کا تعلق خالصتاً دیہاتی تربیت سے ہو اس وقت تک دیہاتی علاقوں میں احمدیت کے مستقبل کے متعلق ہم بے فکر نہیں ہو سکتے چنانچہ حضور نے جب اس تحریک کا آغاز فرمایا تو اولین ممبران وقف جدید میں خاکسار کو بھی مقرر فرمایا۔ اور ابتدائی نصیحتیں جو مجھے کیں ان میں ایک تو دیہاتی تربیت کی طرف توجہ دینے کے متعلق ہدایت تھی۔ اور دوسرے ہندوؤں میں دعوت الی اللہ کی خاص طور پر تاکید کی گئی تھی۔“ (الفضل۔ خطبہ جمعہ ۲۷ دسمبر ۱۹۸۵ء)

تحریک وقف جدید کی اہمیت

بانی وقف جدید حضرت خلیفۃ المسیح الثانیؒ اس بابرکت تحریک کی اہمیت بیان کرتے ہوئے فرماتے ہیں:-

”یہ کام خدا تعالیٰ کا ہے اور ضرور پورا ہو کر رہے گا۔ میرے دل میں چونکہ خدا تعالیٰ نے یہ تحریک ڈالی ہے اس لئے خواہ مجھے اپنے مکان نیچے پڑیں کپڑے نیچے پڑیں میں اس فرض کو تب بھی پورا کروں گا۔ اگر جماعت کا ایک فرد بھی میرا ساتھ نہ دے تو خدا تعالیٰ ان لوگوں کو الگ کر دے گا جو میرا ساتھ نہیں دے رہے اور میری مدد کے لئے فرشتے آسمان سے اتارے گا۔ پس میں اتمام حجت کے لئے

ایک بار پھر اعلان کرتا ہوں تاکہ مالی امداد کی طرف بھی لوگوں کو توجہ ہو اور وقف کی طرف بھی لوگوں کو توجہ ہو۔“ (۵ جنوری ۱۹۵۷ء مجموعہ خطبات وقف جدید ص ۶)

حضور کے اس ارشاد پر احباب جماعت نے اپنے اپنے رنگ میں اخلاص کا اظہار کیا۔ ان مخلصین میں سے ایک مکرم ملک صاحب خان صاحب نون مرحوم مغفور نے عرض کیا کہ حضور! اگر کوئی ایسی ضرورت پیش آئی تو پہلے ہم اپنے مکان کپڑے پیچیں گے اور بعد میں آپ کی باری آئے گی۔

حضرت فضل عمر نے ایک دوسرے موقع پر وقف جدید کی اہمیت بیان کرتے ہوئے فرمایا:-

”یہ تحریک (وقف جدید) جس قدر مضبوط ہوگی اس قدر خدا تعالیٰ کے فضل سے صدر انجمن احمدیہ اور تحریک جدید کے چندوں میں اضافہ ہوگا۔ کیونکہ جب کسی کے دل میں نور ایمان داخل ہو جائے تو اس کے اندر مسابقت کی روح پیدا ہو جاتی ہے۔ اور وہ نیکی کے ہر کام میں حصہ لینے کیلئے تیار ہو جاتا ہے۔“ (۳ جنوری ۱۹۶۲ء از مجموعہ خطبات وقف جدید ص ۹۶)

اسی طرح ایک اور موقع پر فرمایا:-

”پس میں احباب جماعت کو تاکید کرتا ہوں کہ وہ اس تحریک کی اہمیت کو سمجھیں اور اس کی طرف پوری توجہ دیں اور اس کو کامیاب بنانے میں پورا زور لگائیں اور کوشش کریں کہ کوئی فرد جماعت ایسا نہ رہے جو صاحب استطاعت ہوتے ہوئے اس چندے میں حصہ نہ لے۔“ (الفصل ۱۲ فروری ۱۹۶۰ء)

شعبہ معلمین وقف جدید

وقف جدید کا بنیادی مقصد دیہاتی سطح پر احباب جماعت کی تعلیم و تربیت اور دعوت الی اللہ ہے اس کے لئے حضرت مصلح موعود نے وقف کی تحریک کرتے ہوئے فرمایا:-

”اب میں ایک نئے قسم کے وقف کی تحریک کرتا ہوں میں نے اس سے قبل ایک خطبہ جمعہ (۹ جولائی ۱۹۵۷ء) میں بھی اس کا ذکر کیا تھا۔ اور اس وقت بہت سے لوگوں نے بغیر تفصیلات سننے اپنے آپ کو پیش کر دیا تھا۔ میں نے ان کو کہہ دیا تھا کہ اگر اللہ تعالیٰ نے مجھے توفیق دی اور میں نے جلسہ سالانہ کے موقع پر اس نئے وقف کی تفصیلات بیان کر دیں۔ تو ان تفصیلات کو سن کر اگر تم میں ہمت پیدا ہوئی تو پھر تم اپنے آپ کو پیش کر دینا۔

میری اس وقف سے غرض یہ ہے کہ پشاور سے لے کر اچھی تک ہمارے معلمین کا جال پھیلا دیا

جائے اور تمام جگہوں پر تھوڑے تھوڑے فاصلہ پر یعنی دس دس پندرہ پندرہ میل پر ہمارا معلم موجود ہو اور اس نے مدرسہ جاری کیا ہوا ہو۔ یادوکان کھولی ہوئی ہو اور وہ سارا سال اس علاقہ کے لوگوں میں رہ کر کام کرتا رہے۔ گو یہ سکیم بہت وسیع ہے۔ مگر میں نے خرچ کو مد نظر رکھتے ہوئے شروع میں صرف دس واقفین لینے کا فیصلہ کیا ہے۔ ممکن ہے بعض واقفین افریقہ سے لئے جائیں۔ مگر بہر حال ابتداء دس واقفین سے کی جائے گی۔ اور پھر بڑھاتے بڑھاتے ان کی تعداد ہزاروں تک پہنچانے کی کوشش کی جائے گی.....“

(روزنامہ الفضل ۱۶ فروری ۱۹۵۸)

حضور انور کی اس مبارک تحریک کے نتیجہ میں خدمت دین کا شوق اور جذبہ رکھنے والے کئی نوجوانوں نے زندگیاں وقف کرتے ہوئے اپنے آپ کو پیش کر دیا۔ چنانچہ حضور انور نے ابتداء میں صرف معلمین کے ذریعہ تعلیم و تربیت کا کام شروع کرنے کی ہدایت فرمائی۔ جس کی تعمیل میں معلمین کے لئے ایک تربیتی کلاس کا انعقاد کیا گیا اور بہت جلد ان درویشوں کا ایک گروہ عملی جدوجہد کے واسطے تیار ہو گیا۔ اور یکم فروری ۱۹۵۸ء کو دعاؤں کے ساتھ ۶ معلمین کا پہلا قافلہ سوئے منزل روانہ ہوائے۔ جو حسب ذیل ہیں۔

(۱) مکرم احسان الہی صاحب (۲) مکرم محمد یوسف صاحب (۳) مکرم رشید احمد طارق صاحب لاکھا روڈ (۴) مکرم منیر احمد محمود صاحب (برائے لیہ) (۵) مکرم مبارک احمد صاحب (۶) مکرم رشید احمد طیب صاحب برائے بہاولپور (بحوالہ ریکارڈ دفتر وقف جدید)

اور آج خدا کے فضل سے سینکڑوں کی تعداد میں معلمین پاکستان کے طول و عرض میں تعلیم و تربیت اور دعوت الی اللہ کا کام سرانجام دے چکے ہیں اور دے رہے ہیں۔ جس کے نتیجہ میں جماعتوں کی ایک بہت بڑی تعداد نے تعلیم و تربیت اور اصلاح و ارشاد کے سلسلہ میں معلمین سے استفادہ کیا۔ اور ہزاروں کی تعداد میں احمدی بچے اور بچیاں تعلیم القرآن اور دیگر بنیادی دینی معلومات کے زیور سے مرصع ہو کر پروان چڑھ چکے ہیں۔ معلمین وقف جدید نے خاص طور پر تھر اور نگر پارکر جیسے دور دراز اور انتہائی پسماندہ علاقہ میں سکھائی ہوئی انسانیت کی قابل قدر خدمات بجالانے کی سعادت حاصل کی ہے۔ فالحمدا للہ علی ذالک۔

اس وقت اللہ تعالیٰ کے فضل و کرم سے صرف پاکستان میں ۳۴۵ معلمین وقف جدید خدمت سلسلہ سر انجام دے رہے ہیں اسی طرح ہندوستان میں بھی سینکڑوں معلمین تعلیم و تربیت اور دعوت الی اللہ کا کام سرانجام دے رہے ہیں۔

تحریک وقف جدید کی اہمیت کا انداز اس بات سے بھی لگایا جاسکتا ہے کہ اس تحریک کے بانی حضرت مصلح موعود نے ہزار معلمین کی ضرورت کا اظہار کرتے ہوئے فرمایا:-

”اب میں تحریک جدید اور وقف جدید کے متعلق کچھ کہنا چاہتا ہوں۔ تحریک جدید کو قائم ہوئے ۳۵ سال ہو چکے ہیں۔ لیکن وقف جدید کو قائم ہوئے ابھی ایک سال ہوا ہے۔ وقف جدید میں شامل ہونے والوں کی درخواستیں برابر چلی آ رہی ہیں۔ مگر ابھی یہ تعداد بہت کم ہے۔ وقف جدید میں شامل ہونے والے لوگ کم از کم ایک ہزار ہونے چاہئیں۔ اگر دس ہزار ہوں تو اور بھی اچھا ہے۔ اگر ہماری جماعت کے زمیندار اپنی آمدنیوں میں بڑھائیں تو وقف جدید کے چندے بھی بڑھ جائیں گے۔ اور وہ مزید آدمی رکھ سکیں گے۔“

(الفضل ۳۱ اپریل ۱۹۵۹ء)

دعوت الی اللہ

وقف جدید کے مقاصد عالیہ میں دوسرا بڑا مقصد دعوت الی اللہ کا تھا۔ یہ مقصد بھی خدا تعالیٰ کے فضل سے ساتھ ساتھ پورا ہو رہا ہے۔

حضرت مصلح موعود نے فرمایا:-

”مجھے بتایا گیا ہے کہ وقف جدید کے ماتحت اب اچھوت اقوام تک بھی دین حق کا پیغام پہنچانے کا کام شروع کر دیا گیا اور اس کے امید افزاء نتائج پیدا ہو رہے ہیں۔“

(الفضل ۵ جنوری ۱۹۶۲ء)

حضرت خلیفۃ المسیح الثالثؒ نے احباب جماعت کے نام ایک پیغام میں وقف جدید کی برکات کا ذکر کرتے ہوئے فرمایا کہ:-

”وقف جدید ابھی ۸ سالہ بچہ ہی ہے مگر اس قلیل عرصہ میں بھی بہت بابرکت تحریک ثابت ہوئی ہے۔ وقف جدید کے ماتحت جہاں بھی کام شروع کیا گیا ہے بہت مفید نتائج نکلے ہیں۔“

(الفضل ۶ جنوری ۱۹۶۶ء)

حضرت خلیفۃ المسیح الثالثؒ نے جلسہ سالانہ ۱۹۶۵ء کے موقع پر کارکنان وقف جدید کا ذکر کرتے ہوئے فرمایا کہ:-

”وقف جدید کے کارکن بہت اچھا کام کر رہے ہیں اشاعت دین حق کے لئے جس چیز کی سب سے زیادہ ضرورت ہے وہ ہے جذبہ۔ وقف جدید والوں نے اپنے عمل سے ثابت کر دیا کہ اشاعت دین حق کے لئے اتنی علم کی ضرورت نہیں جتنا یہ امر ضروری ہے کہ انسان میں جذبہ موجود ہو۔ حقیقت یہ ہے کہ وہ اس بارہ میں بعض (مر بیان) سے بھی بڑھ گئے ہیں۔“

(الفضل ۱۶ جنوری ۱۹۶۶ء)

حضرت خلیفۃ المسیح الرابع رحمہ اللہ تعالیٰ نے ۲۷ دسمبر ۱۹۸۵ء کو خطبہ جمعہ ارشاد فرماتے ہوئے وقف جدید کے مقاصد اور ان کے پورا ہونے کے سلسلہ میں سندھ کے ہندوؤں میں دعوت الی اللہ کا ذکر کرتے ہوئے فرمایا کہ:-

”شروع میں چند سال ہمیں کوشش کے باوجود پھل نہیں ملا ان علاقوں میں کئی مسائل تھے جن سے نبٹنا ہمارے بس کی بات نہیں تھی۔ اجنبیت بھی تھی اور (لوگوں) کی طرف سے ان سے اچھا سلوک نہ ہونے کی وجہ سے بھی دین حق سے دوری پائی جاتی تھی لیکن رفتہ رفتہ جمود ٹوٹا۔ نفرت دور ہوئی اور محبت و پیار کے سلوک کے نتیجے میں توجہ پیدا ہوئی اور ان میں تیزی سے دین حق پھیلنا شروع ہو گیا..... ان کے خصوصی حالات کی وجہ سے عیسائی ان کو اپنا شکار سمجھتے تھے چنانچہ انہوں نے وقف جدید کے کام شروع کرنے سے قبل وہاں عیسائیت کا جال پھیلا دیا تھا۔ لیکن اللہ تعالیٰ نے معلمین وقف جدید کی کوششوں سے حیرت انگیز فضل فرمایا اور عیسائیوں کے کلیئہ وہاں سے پاؤں اکھڑ گئے۔ متعدد دیہات میں اللہ تعالیٰ کے فضل سے دین حق قائم ہو گیا۔“ (ضمیمہ انصار اللہ جنوری ۱۹۸۶ء)

حضرت خلیفۃ المسیح الرابع رحمہ اللہ تعالیٰ نے ہندوستان میں وقف جدید کی خدمات کا ذکر کرتے ہوئے فرمایا کہ:-

”ہندوستان میں وقف جدید قائم ہے اور اللہ تعالیٰ کے فضل سے بہت اچھا کام کر رہی ہے۔ حیدرآباد کے اردگرد اور پنجاب میں قادیان کے مضافات میں جو بیسیوں نئی جماعتیں قائم ہوئی ہیں وہاں زیادہ تر خدمت کی توفیق وقف جدید کو مل رہی ہے لیکن ایک علاقہ تشنہ ہے اور وہ ہے شندھی کا پرانا کارزار..... ان علاقوں میں دوبارہ مذہبی طور پر شندھی کی تحریک چلا دی گئی ہے اس لئے ہندوستان کی وقف جدید کو اس طرف توجہ دلاتا ہوں کہ باقی علاقوں کے علاوہ پرانے شندھی کے علاقوں کی طرف بھی توجہ کریں۔ ہندوستان میں واقفین کی تعداد بہت تھوڑی ہے۔ اور مالی لحاظ سے بھی کمزوری ہے۔ مالی لحاظ سے تو میں نے پیغام بھیجا ہے کہ آپ دعوت الی اللہ کا پروگرام بنائیں۔ اللہ تعالیٰ سلسلے کی ضرورت کو پورا فرمائے گا۔“ (خطبہ جمعہ فرمودہ ۲۷ دسمبر ۱۹۸۵ء از ضمیمہ انصار اللہ جنوری ۱۹۸۵ء)

چنانچہ حضور انور نے ہندوستان میں دعوت الی اللہ کے اسی منصوبہ کے پیش نظر اپنے اس خطبہ جمعہ میں وقف جدید کو عالمگیر حیثیت عطا فرمادی۔ تاکہ بیرون ممالک سے حاصل ہونے والے چندہ وقف جدید سے ہندوستان میں دعوت الی اللہ کے منصوبہ عملی جامع پہنایا جاسکے۔ اللہ تعالیٰ کے فضل و کرم سے ہندوستان میں گزشتہ چند سالوں کے دوران کروڑوں کی تعداد میں حاصل ہونے والے پھلوں میں تحریک وقف جدید کا بھی اہم کردار ہے۔

طبی سہولیات

تحریک وقف جدید کے لئے وقف کرنے والے نوجوانوں کو تعلیم و تربیت کے دوران طبی اور ہومیوپیتھی طریق علاج کی تعلیم بھی دی جاتی ہے تا معلمین روحانی بیماریوں کے علاج کے ساتھ ساتھ جسمانی بیماریوں کا علاج کر کے بھی دکھی انسانیت کی خدمت بجالا سکیں۔ جس کا ذکر کرتے ہوئے حضرت مصلح موعود نے جلسہ سالانہ ۱۹۵۸ء کے موقع پر فرمایا کہ:-

”اگر جماعت وقف جدید کی طرف توجہ کرے تو اس سے نہ صرف ہم ملکی جہالت کو دور کر سکیں گے بلکہ بیماریوں کو دور کرنے میں ہم ملک کی مدد کر سکیں گے۔ کیونکہ وقف جدید کے معلم تعلیم کے ساتھ ساتھ علاج معالجہ بھی کرتے ہیں اور اس سے ملک کی بیماریوں کو دور کرنے میں مدد مل رہی ہے۔“
(الفضل ۲۵ جولائی ۱۹۵۹ء)

چنانچہ خدمت خلق کے اس میدان میں بھی وقف جدید انجمن احمدیہ کی خدمات قابل قدر ہیں۔ اللہ کے فضل و کرم سے معلمین کی اکثریت اپنے فرائض منصبی کے ساتھ طبی میدان میں بھی گرانقدر خدمت سرانجام دے رہی ہے۔

فضل عمر فری ہومیوڈسپنری ربوہ

حضرت خلیفۃ المسیح الرابع رحمہ اللہ تعالیٰ نے وقف جدید کی نگرانی کی ذمہ داری سنبھالنے کے معاً بعد دفتر وقف جدید ربوہ میں فضل عمر فری ہومیوڈسپنری قائم فرمائی اور خلافت کے منصب پر متمکن ہونے تک خود مریضوں کو دیکھ کر مفت علاج کرتے رہے۔
یہ ڈسپنری اب بھی خدا کے فضل سے بدستور جاری ہے اور اس سے روزانہ سو سے زائد مریض مشورہ اور دوائی مفت حاصل کرتے ہیں۔

المعدی ہسپتال مٹھی

اللہ کے فضل سے وقف جدید صوبہ سندھ بالخصوص تھر پار کر جیسے پسماندہ علاقہ میں سسکتی انسانیت کی بہت ہی غنچوار ثابت ہو رہی ہے اس علاقہ میں بنی نوع انسان کے روحانی علاج کے ساتھ ساتھ جسمانی بیماریوں کا بھی علاج ہو رہا ہے۔ معلمین وقف جدید کے ذریعہ ہومیوپیتھی طریق علاج اور طب یونانی طریق

علاج کے علاوہ ۱۹۹۶ء سے مٹھی علاقہ تھرپارکر سندھ میں مجلس انصار اللہ پاکستان کے تعاون سے تعمیر ہونے والے المہدی ہسپتال کے ذریعہ ایلوپیتھی طریق علاج سے دکھی لوگوں کا علاج کیا جا رہا ہے اللہ کے فضل و کرم سے المہدی ہسپتال شفا یابی اور حسن انتظام کے لحاظ سے ایک مقام حاصل کر چکا ہے۔ گورنمنٹ کے بڑے بڑے افسران اور اکثر علاقے کے وڈیرے اور بڑے زمیندار بھی اس ہسپتال سے علاج کروانا پسند کرتے ہیں۔ اور آنکھوں کے آپریشن کے سلسلے میں کمپ لگائے جاتے ہیں۔

طاہر ہسپتال نگر پارکر

اللہ تعالیٰ کے فضل و کرم سے مورخہ ۱۵ اپریل ۲۰۰۹ء سے نگر پارکر صوبہ سندھ پاکستان میں وقف جدید پاکستان کے تحت ایک عظیم الشان ہسپتال دکھی انسانیت کی خدمت کر رہا ہے۔ یہ ہسپتال لجنہ اماء اللہ کے تعاون سے تعمیر ہوا۔ اس ہسپتال کا نام حضرت خلیفۃ المسیح الخامس ایدہ اللہ تعالیٰ بنصرہ العزیز نے طاہر ہسپتال تجویز فرمایا ہے۔

وقف جدید کا مالی نظام

تحریک وقف جدید کے تحت ہونے والے تعلیمی، تربیتی اور دعوت الی اللہ کے کاموں کی مالی ضرورت کو پورا کرنے کے لئے حضرت مصلح موعود نے چند وقف جدید بھی مقرر فرمایا۔ آپ نے اس وقت کے حالات کے پیش نظر چندہ کی شرح کم از کم ۶ روپے سالانہ مقرر فرمائی۔ حضرت خلیفۃ المسیح الثالث نے اپنے عہد خلافت میں وقف جدید کے چندہ کی شرح بڑھا کر کم از کم ۱۲ روپے سالانہ مقرر فرمادی۔ اس کے بعد حضرت خلیفۃ المسیح الرابع رحمہ اللہ تعالیٰ نے ۱۹۸۴ء میں چندہ وقف جدید کی کم از کم شرح کو ختم کر دیا اور فرمایا کہ جتنی کسی کی استطاعت ہے وہ اس کے مطابق چندہ وقف جدید ادا کر کے اس بابرکت تحریک میں شامل ہو۔ وقف جدید کا مالی سال یکم جنوری سے شروع ہو کر ۳۱ دسمبر کو ختم ہوتا ہے۔ ۱۹۸۵ء تک اس تحریک کا دائرہ صرف پاکستان اور ہندوستان تک محدود تھا لیکن ۱۹۸۶ء سے حضرت خلیفۃ المسیح الرابع رحمہ اللہ تعالیٰ نے چندہ وقف جدید کو تمام ممالک میں جاری فرمادیا۔ اب خدا کے فضل سے یہ تحریک بھی عالمگیر حیثیت حاصل کر چکی ہے۔ جس کی طرف حضرت مصلح موعود کے ذیل کے ارشاد میں اشارہ ملتا ہے:-

”ممکن ہے کہ بعض واقفین افریقہ سے لئے جائیں۔“ (۱۶ فروری ۱۹۵۸ء)

چند وقف جدید کی مددات

۱۔ چند وقف جدید بالغان جماعت کے تمام بالغ افراد (لجنہ، انصار، خدام) اپنے اخلاص اور استطاعت کے مطابق چند وقف جدید ادا کرتے ہیں۔ مگر غیر معمولی اور مسابقت کی روح رکھنے والے ایسے احباب جو کم از کم ایک ہزار روپیہ سالانہ یا اس سے زائد ادا کرتے ہیں وہ صف اول کے معاونین خصوصی کہلاتے ہیں۔ اسی طرح ایسے احباب جو پانچ صد روپے سے لے کر ایک ہزار روپے تک سالانہ ادا کرتے ہیں وہ معاونین خصوصی صف دوم کہلاتے ہیں۔

۲۔ دفتر اطفال:- حضرت خلیفۃ الثالثؒ نے ۷ اکتوبر ۱۹۶۶ء کو دفتر اطفال کا اعلان فرمایا اور آپ نے پندرہ سال تک کی عمر کے لڑکے اور لڑکیوں کو اس میں شامل ہونے کی ہدایت فرمائی۔ چنانچہ اطفال الاحمدیہ، ناصرات الاحمدیہ اور سات سال سے کم عمر کے بچوں اور بچیوں نے بھی اپنے پیارے امام کی آواز پر لبیک کہتے ہوئے اپنے جیب خرچ اور اپنی عیدی اپنے امام کے حضور پیش کر دی۔ بلکہ بعض والدین نے تو اپنے ہونے والے بچوں کی طرف سے بھی چند وقف جدید ادا کیا۔

۳۔ ننھی مجاہدات اور ننھے مجاہدین:- وہ احمدی بچیاں اور وہ احمدی بچے جو سالانہ کم از کم دو صد روپے یا اس سے زیادہ ادا کرتے ہیں ان کا شمار ننھی مجاہدات اور ننھے مجاہدین میں ہوتا ہے۔

۴۔ امداد نگر پارکر:- علاقہ تھر اور نگر پارکر جہاں غربت و پسماندگی اپنی انتہائی حد کو چھو رہی ہے معلمین وقف جدید نے ایسے دور دراز علاقہ میں بھی پہنچ کر مشکلات اور تکالیف کو خاطر میں نہ لاتے ہوئے خدمت کے متعدد میدانوں میں قربانی اور اخلاص و فدائیت کے سنہری کارنامے سر انجام دیئے ہیں۔ الحمد للہ علی ذلک۔ احباب جماعت سے درخواست ہے کہ اس مد میں بھی تھوڑا بہت چندہ حسب استطاعت ادا کر کے ضرور شمولیت فرمائیں۔

۵۔ قیام مراکز:- وقف جدید کی ضروریات کے پیش نظر حضرت خلیفۃ المسیح الثانیؒ نے تحریک فرمائی کہ بعض جماعتیں یا بعض لوگ انفرادی طور پر وقف جدید کے ایک سنٹر کا سا خرچ یا نصف یا کچھ حصہ وقف جدید کو ادا کریں۔ اس سلسلہ میں حضور نے یہ بھی فرمایا کہ زمیندار اس سلسلہ میں کم از کم دس ایکڑ زمین وقف کریں۔ چنانچہ اس تحریک پر کئی جماعتوں اور انفرادی طور پر احباب نے لبیک کہتے ہوئے اپنی دس ایکڑ یا کم و بیش زرعی اراضی وقف جدید کے لئے پیش کر دی۔ فخر اہم اللہ احسن الجزاء۔ خود حضرت خلیفۃ المسیح الثانیؒ نے دس ایکڑ اپنی ذاتی زمین وقف جدید کو عطا فرمائی۔ مخلصین جماعت کے لئے آج بھی موقع ہے کہ وہ بذریعہ زمین یا نقدی حضور کی اس بابرکت تحریک پر لبیک کہہ کر عند اللہ ماجور ہوں۔

انجمن وقف جدید کا نظام

دفتر وقف جدید کا قیام

سیدنا حضرت خلیفۃ المسیح الثانی المصلح الموعودؑ نے تحریک وقف جدید کے باضابطہ اعلان کے ساتھ ہی اس کے عملی کام کا آغاز فرما دیا اور ۹ جنوری ۱۹۵۸ء کو مکرم سید منیر احمد صاحب باہری سابق مجاہد برما کو انچارج وقف جدید مقرر کرتے ہوئے باقاعدہ دفتر کھولنے کی ہدایت فرمائی اور بطور کلرک فضل الرحمن صاحب نعیم (ابن مکرم ماسٹر عبدالرحمن صاحب اتالیق) کی منظوری دی۔ چنانچہ اسی روز وقف جدید کا دفتر، پرائیویٹ سیکرٹری صاحب کے احاطہ میں قائم ہو گیا اور انہوں نے حضور کی براہ راست نگرانی میں کام شروع کر دیا۔ دفتری ریکارڈ کے مطابق وقف جدید کا پہلا ریزولوشن ۱۳ جنوری ۱۹۵۸ء کو ہوا۔

رجسٹریشن اور ابتدائی ممبران

حضور انور نے انجمن وقف جدید کے حسب ذیل ممبران مقرر فرمائے:

۱۔ حضرت صاحبزادہ مرزا طاہر احمد صاحب - ۲۔ مولوی عبدالرحمن صاحب انور - ۳۔ چوہدری محمد شریف صاحب فاضل سابق مجاہد بلا دعبیہ - ۴۔ مولوی ابوالمنیر نورالحق صاحب - ۵۔ سید منیر احمد صاحب باہری (سیکرٹری مجلس و انچارج دفتر) - ۶۔ حضرت شیخ محمد احمد مظہر صاحب ایڈووکیٹ امیر جماعت احمدیہ ضلع لائلپور (فیصل آباد) صدر - ۷۔ خالد احمدیت مولانا ابوالعطاء صاحب جالندھری

۲۱ جنوری ۱۹۵۸ء کو یہ انجمن باقاعدہ رجسٹر ہو گئی اور مندرجہ بالا اصحاب ہی اس کے ڈائریکٹر مقرر ہوئے۔ حضرت مصلح موعودؑ نے حضرت صاحبزادہ مرزا طاہر احمد صاحب کو ۲۱ اکتوبر ۱۹۵۸ء کو ناظم دعوت الی اللہ و ناظم تعلیم اور ناظم ارشاد مقرر فرمایا۔

وقف جدید کے پہلے انسپکٹر

وقف جدید کے سب سے پہلے انسپکٹر ارشاد ۵ فروری ۱۹۵۸ء کو زیر ریزولوشن نمبر ۲۱ مکرم صوفی خدا بخش صاحب عبدزیروی بی۔ اے، منشی فاضل مقرر کئے گئے۔

(بحوالہ تاریخ احمدیت جلد نمبر ۲۰ ص ۲۰ تا ۲۲ طبع اول)

بورڈ آف ڈائریکٹرز (مجلس) وقف جدید انجمن احمدیہ

- ۱۔ بورڈ آف ڈائریکٹرز، وقف جدید انجمن احمدیہ کے نام سے موسوم ہوتا ہے۔
- ۲۔ اراکین کی تقرری ایک سال کیلئے ہوتی ہے۔ اور اگر ان کی تقرری سال کے دوران ہو تو تقرری سال کے بقیہ حصہ کے لئے ہوتی ہے۔
- ۳۔ مجلس کے اراکین بلحاظ منصب اور ایسے کوئی دوسرے اراکین، جن کی تقرری خلیفہ المسیح کریں، انجمن کے ڈائریکٹرز ہوتے ہیں اور بورڈ آف ڈائریکٹرز ان پر مشتمل ہوتا ہے۔
- ۴۔ بورڈ آف ڈائریکٹرز کے صدر کی نامزدگی خلیفہ المسیح کرتے ہیں جو ان کی صوابدید کے تابع اس عہدہ پر فائز رہتا ہے۔

۵۔ ڈائریکٹرز یا اراکین کی تقرری، عہدہ پر فائز رہنا یا کسی ایک کی بجائے یا دوسرے کا مقرر کیا جانا خلیفہ المسیح کے قطعی اور غیر محدود اختیارات کے تحت ہوتا ہے۔

۶۔ بورڈ کے فیصلہ جات کثرت رائے سے ہوتے ہیں تاہم صدر کو نامنظور کرنے کا اختیار حاصل ہوتا ہے۔ اگر صدر اس اختیار کا استعمال عمل میں لائے اور بورڈ کی اکثریت ایسا چاہے تو اس معاملہ میں حضرت خلیفہ المسیح کی خدمت میں استصواب کرتا ہے۔ جن کا فیصلہ قطعی ہوتا ہے اور انجمن کے لئے واجب التعمیل ہوتا ہے اور انجمن میں ووٹوں کی برابری کی صورت میں جس طرف کو صدر کی تائید حاصل ہو وہ اکثریت متصور ہوتی ہے۔

۷۔ بورڈ آف ڈائریکٹرز کے اختیارات و فرائض موجود الوقت خلیفہ المسیح متعین کرتے ہیں جن کو بورڈ ان کے نمائندہ کی حیثیت سے بجالاتے ہیں۔

۸۔ بورڈ آف ڈائریکٹرز سالانہ بجٹ بلا واسطہ یا احمدیہ جماعت کی ایسا نمائندہ کمیٹی کے واسطہ سے جو کبھی اس غرض کیلئے مقرر کی جائے خلیفہ المسیح کی منظوری کیلئے تیار کرتا ہے۔

۹۔ تمام امور میں خلیفہ المسیح کا فیصلہ، بورڈ آف ڈائریکٹرز کے لئے قطعی اور واجب التعمیل ہوتا ہے۔
(بحوالہ ریکارڈ دفتر وقف جدید انجمن احمدیہ ربوہ پاکستان)

مال کمیٹی

۱۔ وقف جدید انجمن احمدیہ کے ماتحت ایک کمیٹی ہوتی ہے۔ جس کا نام مال کمیٹی ہے۔

۲۔ اس کمیٹی کا کام مالی و حسابی معاملات میں وقف جدید انجمن احمدیہ کو مشورہ دینا اور کوئی ایسا معاملہ جو مالی یا حسابی ہو اور جس کا بجٹ پر اثر پڑتا ہو اس کمیٹی کی رائے کے بغیر صدر انجمن احمدیہ میں پیش نہیں ہو سکتا۔ اس کمیٹی کے کام کی تفصیل حسب ذیل ہے۔

الف۔ سالانہ بجٹ آمد و خرچ کے متعلق مشورہ دینا۔

ب۔ ہر ایسے معاملہ میں مشورہ دینا جس سے خزانہ پر بار پڑتا ہو لیکن منظور شدہ بجٹ میں سے کوئی رقم پیشگی منظور کرنا اس سے مستثنیٰ ہوتا ہے۔

ج۔ اخراجات پر نگاہ رکھنا اور مالی حالت کو مد نظر رکھتے ہوئے بروقت اس کے متعلق وقف جدید انجمن احمدیہ میں رپورٹ کرنا۔

د۔ ہر قسم کے مشترکہ محکمانہ فارم تجویز کرنا۔

ه۔ آمد و خرچ کے حساب و کتاب رکھنے کا طریق تجویز کرنا۔

و۔ دیگر ہر قسم کے مالی و حسابی کام کے متعلق مشورہ دینا۔

۳۔ اس کمیٹی کو تمام مشورہ طلب امور میں صرف مالی و حسابی نگاہ سے رائے دینے کا اختیار ہوتا ہے۔ انتظامی پہلو سے دخل نہیں دے سکتی۔

۴۔ کمیٹی کے فرائض میں شامل ہوتا ہے کہ اگر کوئی ایسا حسابی و مالی معاملہ اس کے نوٹس میں آئے جس میں سلسلہ کے مفاد میں رائے دینی مناسب ہو تو از خود اپنی رائے وقف جدید انجمن احمدیہ کو ارسال کر سکتی ہے۔

انتظامیہ کمیٹی

۱۔ وقف جدید انجمن احمدیہ کے ماتحت ایک کمیٹی ہوتی ہے جس کا نام انتظامیہ کمیٹی ہے اس کمیٹی کا کام انتظامی امور میں وقف جدید انجمن احمدیہ کی طرف سے مفوضہ معاملات میں مشورہ دینا ہوتا ہے۔

مثلاً استقلال کارکنان، رخصت کارکنان، نئی آسامی کا قیام وغیرہ۔

۲۔ اس کمیٹی کے ذمہ ان دیگر امور کے بارہ میں بھی رپورٹ کرنا ہوتا ہے جو وقف جدید انجمن احمدیہ کی طرف سے اس کے سپرد کئے جائیں۔

(بحوالہ ریکارڈ دفتر وقف جدید انجمن احمدیہ ربوہ پاکستان)

وقف جدید کی نظامتیں

صدر انجمن احمدیہ کا کوئی شعبہ نظارت کہلاتا ہے۔ اور تحریک جدید کا کوئی شعبہ وکالت کہلاتا ہے ان کے بالمقابل وقف جدید کا کوئی شعبہ نظامت کہلاتا ہے۔ جس کا نگران 'ناظم' کہلاتا ہے۔ اس وقت تک صرف درج ذیل تین نظامتیں ہیں۔

نظامت ارشاد

وقف جدید کے تحت تیار ہونے والے معلمین کی تعلیم و تربیت اور میدان عمل میں کام کرنے والے معلمین کے کام کی نگرانی اور لٹریچر وغیرہ کی تیاری و اشاعت کا کام اسی نظامت کے تحت انجام پاتا ہے۔

نظامت مال

چندہ وقف جدید اکٹھا کرنا۔ وقف جدید کا بجٹ تیار کرنا۔ اسی طرح وقف جدید کی جملہ ضروریات کے اخراجات اسی نظامت کے تحت ہوتے ہیں۔ نیز نئی عمارات کی تعمیر و توسیع بھی اسی نظامت کے تحت ہوتی ہے۔

نظامت دیوان

اس نظامت کے ذمہ حسب ضرورت نئے کارکنان کی بھرتی اور فراغت کرنا۔ سروس بکس کی تیاری اور دیگر تمام ریکارڈ تیار کرنا۔ نیز وقف جدید کے جملہ کارکنان کی چھٹیوں کا ریکارڈ رکھنا اس نظامت کے ذمہ ہے۔ اسی طرح ریٹائرڈ کارکنان کی پنشنز کا کام بھی اس نظامت کے سپرد ہے۔

شعبہ آڈٹ

آڈیٹر کا کام تمام اخراجات کی جانچ پڑتال کرنا ہے۔ اور تمام اخراجات کو بجٹ کے اندر رکھنے کی نگرانی کرنا ہے۔

مدرستہ الظفر وقف جدید

حضرت خلیفۃ المسیح الثانیؒ نے دیہاتی سطح پر احمدی احباب کی تعلیم و تربیت اور دعوت الی اللہ کی غرض سے القاء الہی کے تحت دسمبر ۱۹۵۷ء میں وقف جدید جیسی بابرکت تحریک جاری فرمائی۔ اس بابرکت تحریک کے ذریعہ آپ کراچی سے خیبر تک معلمین کا ایک جال پھیلا نا چاہتے تھے۔ چنانچہ اس مقصد کے پیش نظر آپ فرماتے ہیں:-

”اب میں ایک نئے قسم کے وقف کی تحریک کرتا ہوں۔ میں نے اس سے قبل ایک خطبہ جمعہ (۹ جولائی ۱۹۵۷ء) میں بھی اس کا ذکر کیا تھا..... میری اس وقف سے غرض یہ ہے کہ پشاور سے لے کر کراچی تک ہمارے معلمین کا جال پھیلا دیا جائے۔ اور تمام جگہوں پر تھوڑے تھوڑے فاصلے پر یعنی دس دس پندرہ پندرہ میل پر ہمارا معلم ہو۔

..... پس جماعت کے دوستوں سے میں کہتا ہوں کہ وہ جتنی قربانی کر سکیں اس سلسلہ میں کریں اور اپنے نام اس سکیم کے لئے پیش کریں۔

اگر ہمیں ہزاروں معلم مل جائیں تو پشاور سے کراچی تک کے علاقہ کو ہم دینی تعلیم کے لحاظ سے سنبھال سکتے ہیں۔ اور ہر سال دس دس بیس بیس ہزار اشخاص کی تعلیم و تربیت ہم کر سکیں گے۔ بہر حال دوست اس سکیم کو نوٹ کر لیں اس کے لئے اپنے نام پیش کریں۔ اور اس سلسلہ میں اگر کوئی مفید بات ان کے ذہن میں آئے تو اس سے بھی اطلاع دیں۔“

مزید فرمایا:-

”گو یہ سکیم بہت وسیع ہے مگر میں نے خرچ کو مد نظر رکھتے ہوئے شروع میں صرف دس واقفین لینے کا فیصلہ کیا ہے۔ ممکن ہے بعض واقفین افریقہ سے لئے جائیں۔ مگر بہر حال ابتداءً دس واقفین سے کی جائے گی اور پھر بڑھاتے بڑھاتے ان کی تعداد ہزاروں تک پہنچانے کی کوشش کی جائے گی۔“

(الفضل ۱۶ فروری ۱۹۵۸ء)

حضرت مصلح موعود کے ان فرمودات سے اس تحریک کی اہمیت اور برکات کا بخوبی اندازہ لگایا جاسکتا ہے۔ نیز اس تحریک کے مقاصد حاصل کرنے کے لئے کس قدر زیادہ واقفین کی ضرورت ہو سکتی ہے۔ اللہ تعالیٰ کا جماعت پر یہ خاص فضل ہے کہ حسب سابق اس تحریک پر بھی خدمت دین کا شوق اور جذب رکھنے والے

نوجوانوں نے اپنی زندگیاں وقف کر کے اپنے آقا کی آواز پر لبیک کہا۔ چنانچہ ان واقفین کے انٹرویو اور انتخاب کا کام شروع کر دیا گیا۔ اور منتخب احباب کی تعلیم و تربیت کے لئے پہلی کلاس جاری کر دی گئی اور اس طرح بہت جلد ان درویشوں کا ایک قافلہ عملی جدوجہد کے واسطے تیار ہو گیا اور یکم فروری ۱۹۵۸ء کو دعاؤں کے ساتھ معلمین کا پہلا قافلہ سوئے منزل روانہ ہوا۔ ان معلمین اور بعد میں آنے والے واقفین نے بنیادی ضروریات زندگی کے لئے بھی تھوڑے الاؤنس سے گزارہ کیا۔ اپنے اپنے مراکز میں بالعموم اور نگر پار کر جیسے انتہائی پسماندہ علاقہ میں بالخصوص جہاں پینے کا پانی بھی بمشکل دستیاب ہوتا ہے اور اس پانی کا پینا بھی بہت بڑی قربانی ہے مشکل حالات کو خاطر میں نہ لاتے ہوئے سستی انسانیت کی خدمت کی۔ اور اللہ کے فضل و کرم سے بہت عمدہ نتائج سامنے آئے۔

دس ہزار معلمین کی ضرورت

اگر چہ اب معلمین کی تعداد خدا کے فضل سے پہلے سے بڑھ چکی ہے اور پاکستان میں اس وقت معلمین کے سنٹرز کے ذریعہ تقریباً سات ۷۰۰ سو سے زائد دیہات معلمین سے استفادہ کر رہے ہیں۔ تاہم اس تحریک کی وسعت اور افادیت و اہمیت کے بالمقابل واقفین کی موجودہ تعداد بالکل ناکافی ہے۔ اندازہ فرمائیں کہ حضرت مصلح موعودؑ نے ۱۹۵۹ء میں دس ہزار تک واقفین بڑھانے کا ارشاد فرمایا۔ آپ فرماتے ہیں۔

”اب میں تحریک جدید اور وقف جدید کے متعلق کچھ کہنا چاہتا ہوں تحریک جدید کو قائم ہوئے ۳۵ سال ہو چکے ہیں۔ لیکن وقف جدید کو قائم ہوئے ابھی ایک سال ہوا ہے۔ وقف جدید میں شامل ہونے والوں کی درخواستیں برابر چلی آ رہی ہیں۔ مگر ابھی یہ تعداد بہت کم ہے۔ وقف جدید میں شامل ہونے والے لوگ کم از کم ایک ہزار ہونے چاہئیں۔ اگر دس ہزار ہوں تو اور بھی اچھا ہے۔ اگر ہمارے زمیندار اپنی آمدنی بڑھائیں تو وقف جدید کے چندے بھی بڑھ جائیں گے۔ اور وہ مزید آدمی رکھ سکیں گے۔“

(الفضل ۳ اپریل ۱۹۵۹ء)

معلمین کے اوصاف

تحریک وقف جدید کے اجراء سے قبل ۹ جولائی ۱۹۵۷ء کو حضرت مصلح موعودؑ نے اس نئے وقف کے لئے جس قسم کے واقفین کی ضرورت ہے، کا ذکر کرتے ہوئے فرمایا:-

”میں چاہتا ہوں کہ اگر کچھ نوجوان ایسے ہوں جن کے دلوں میں یہ خواہش پائی جاتی ہے کہ وہ حضرت خواجہ معین الدین صاحب چشتی اور حضرت شہاب الدین صاحب سہروردی کے نقش قدم پر چلیں تو جس طرح جماعت کے نوجوان اپنی زندگیاں تحریک جدید کے ماتحت وقف کرتے ہیں۔ وہ اپنی زندگیاں براہ راست میرے سامنے وقف کریں۔ تاکہ میں ان سے ایسے طریق پر کام لوں کہ وہ (دینی) تعلیم دینے کا کام کر سکیں۔ وہ مجھ سے ہدائیتیں لیتے جائیں اور اس ملک میں کام کرتے جائیں۔ ہمارا ملک آبادی کے لحاظ سے ویران نہیں ہے۔ لیکن روحانیت کے لحاظ سے بہت ویران ہو چکا ہے اور آج بھی اس میں چشتیوں کی ضرورت ہے۔ سہروردیوں کی ضرورت ہے اور نقشبندیوں کی ضرورت ہے اگر یہ لوگ آگے نہ آئے اور حضرت معین الدین صاحب چشتی، حضرت شہاب الدین صاحب سہروردی اور حضرت فرید الدین صاحب شکر گنج جیسے لوگ پیدا نہ ہوئے تو یہ ملک روحانیت کے لحاظ سے بھی ویران ہو جائے گا۔ بلکہ یہ اس سے بھی زیادہ ویران ہو جائے گا۔ جتنا مکہ مکرمہ کسی زمانہ میں آبادی کے لحاظ سے ویران تھا۔ پس میں چاہتا ہوں کہ جماعت کے نوجوان ہمت کریں اور اپنی زندگیاں اس مقصد کے لئے وقف کریں۔“ (الفضل یکم اگست ۱۹۵۷ء خطبہ عید الاضحیٰ ۹ جولائی ۱۹۵۷ء)

مذکورہ بالا اوصاف کے علاوہ ایک معلم میں جن خصوصیات کا موجود ہونا ضروری ہے ان کے بارہ میں حضرت خلیفۃ المسیح الثالث فرماتے ہیں:-

”ایک تو آج میں وقف جدید کے سال نو کا اعلان کرتا ہوں اور دوسرے یہ کہنا چاہتا ہوں کہ اس اعلان کا یہ مطلب نہیں کہ بس میں نے آواز اٹھائی اور وہ آواز اخبار میں چھپ گئی۔ لوگ خاموش ہو گئے۔ اور سو گئے بلکہ سال نو کے اعلان کا مطلب یہ ہے کہ آپ کے دل میں یہ احساس پیدا ہو کہ نیا سال آ رہا ہے مختلف زاویوں اور پہلوؤں سے نئی ذمہ داریوں اور نئی قربانیوں کو ہم اپنی آنکھوں کے سامنے لاسکیں۔ ان میں سے ایک ذمہ داری وقف جدید کی ہے اس ذمہ داری اپنے سامنے رکھیں۔ جتنے روپے کی ہمیں ضرورت ہے وہ مہیا کریں اور بطور معلمین جتنے آدمیوں کی ہمیں ضرورت ہے۔ ہمیں دیں اور مخلص واقف دیں خدا تعالیٰ کی محبت رکھنے والے اور اس کی خاطر تکلیف برداشت کرنے والے اس کے عشق میں سرشار ہو کر اس کے نام کو بلند کرنے والے مسیح موعود پر حقیقی ایمان لانے کے بعد اور آپ کے مقام کو پوری طرح سمجھنے کے بعد جو ایک احمدی کے دل میں ایک تڑپ پیدا ہونی چاہئے کہ تمام احمدی اس روحانی مقام تک پہنچیں جس مقام تک حضرت مسیح موعود لے جانا چاہتے تھے۔ اس تڑپ والے واقفین ہمیں وقف جدید میں چاہئیں۔“ (الفضل مورخہ ۲۴ اپریل ۱۹۶۷ء)

اسی طرح ایک دوسرے موقع پر فرمایا:-

”مال کے علاوہ ایک بڑی ضرورت معلمین کی ہے۔ ایسے معلم جو واقعہ میں اپنی زندگی خدا کی راہ میں وقف کرنا چاہیں ایسے معلم نہیں جو یہ سمجھیں کہ دنیا میں کسی اور جگہ ان کا ٹھکانہ نہیں چلو وقف جدید میں جا کر معلم بن جائیں۔ سمجھدار دعا کرنے والے، خدا اور اس کے رسولؐ سے محبت کرنے والے حضرت مسیح موعودؑ نے جو تفسیر القرآن بیان کی ہے۔ اس سے دلی لگاؤ رکھنے والے اسے پڑھنے والے اسے یاد رکھنے والے اور خدمت کا بے انتہا جذبہ رکھنے والے جس کے دل میں خدمتِ خلق کا جذبہ نہیں وہ معلم نہیں بن سکتا کیونکہ یہ حقیقت ہے کہ دنیوی لحاظ سے یا دینی لحاظ سے ہم اپنے بھائی کو جو کچھ بھی دیتے ہیں وہ خدمت کے جذبہ کے نتیجے میں دیتے ہیں۔ اس کے بغیر ہم دے بھی نہیں سکتے۔“

(الفضل، نومبر ۱۹۶۷ء)

معلمین کی تیاری

ابتداء میں حضرت مصلح موعودؑ نے وقف کرنے والوں کے لئے کوئی زیادہ تعلیم کی شرط نہ لگائی بلکہ پرائمری پاس تک واقفین کو بھی لینا منظور فرمایا جنہیں مرکز میں رکھ کر تعلیمی و تربیتی لحاظ سے ٹریننگ دی جاتی تھی۔ اللہ کے فضل سے دنیوی لحاظ سے معمولی تعلیم رکھنے والے ان واقفین نے میدانِ عمل میں قابل رشک خدمات سرانجام دیں۔

مدرستہ الظفر کا قیام

معلمین وقف جدید کی تعلیم و تربیت کے لئے قائم کردہ کلاس آہستہ آہستہ خدا کے فضل سے اب ایک پورے ادارے کی شکل اختیار کر چکی ہے اور حضور انور کی منظوری سے ایک طالب علم کو ۴ سالہ کورس کروایا جاتا ہے۔ سیدنا حضرت خلیفۃ المسیح الرابع رحمہ اللہ تعالیٰ نے اس ادارے کو ”مدرستہ الظفر“ کا نام عطا فرمایا ہے اللہ سے فتح و نصرت و ظفر کا موجب بنائے۔ آمین

داخلہ معلمین کلاس

معلمین کلاس وقف جدید میں داخلہ کے لئے مناسب عمر اور صحت و تندرستی کے ساتھ ساتھ کم از کم میٹرک پاس ہونا ضروری ہے۔ نیز قرآن کریم ناظرہ صحت کے ساتھ پڑھنا اور عمر کے اعتبار سے بنیادی دینی معلومات سے واقفیت ضروری ہوتی ہے۔ ان تمام امور کا جائزہ لینے کے لئے وقف جدید کا باقاعدہ ایک بورڈ

مقرر ہے جو انٹرویو میں امیدواروں کا جائزہ لے کر داخلہ کا فیصلہ کرتا ہے۔

نصاب معلمین کلاس

وقف جدید کے تحت معلمین کی تعلیم و تربیت کا دورانیہ تین سال پر مبنی ہے۔ جو طلباء کمزور ہوں انہیں مہدہ میں ایک سال زائد لگوا جاتا ہے۔ جس میں طلباء کا تعلیمی معیار بلند کرنے کے لئے باقاعدہ نصاب مقرر ہے۔ جس میں قرآن کریم ناظرہ اور مکمل با ترجمہ پڑھایا جاتا ہے۔ اس کے علاوہ بنیادی عربی قواعد (صرف ونحو) روزمرہ پیش آمدہ فقہی مسائل، علم الکلام میں حضرت مسیح موعود کی بعض کتب بھی پڑھائی جاتی ہیں نیز احادیث اور انگریزی زبان بھی پڑھائی جاتی ہے۔ اور بنیادی اخلاقی مسائل اور عام طور پر پیش آنے والے مسائل کے جوابات لکھائے جاتے ہیں۔ اسی طرح کتب سیرت و تواریخ بھی پڑھائی جاتی ہے۔ اور بنی نوع انسان کی خدمت، بجالانے کے لئے ہومیوپیتھی سے بھی متعارف کروایا جاتا ہے۔

ذہنی و جسمانی تربیت

جسمانی صحت کو برقرار رکھنے کے لئے روزانہ نماز عصر تا مغرب کھیل کا وقت مقرر ہے۔ جس میں ہر طالب علم کے لئے حصہ لینا ضروری ہے۔ تفریح اور جہز لالچ کے نقطہ نظر سے ہر سال دو پیکٹس منائی جاتی ہیں اور ملک کے خوبصورت شمالی علاقہ جات کی سیر اور ہائیکنگ کروائی جاتی ہے۔

وظیفہ

تعلیم کے دوران طلبہ کو وظیفہ دیا جاتا ہے جس میں اللہ تعالیٰ کے فضل سے وہ کھانے پینے اور دیگر چھوٹی موٹی ضروریات بآسانی پوری کر سکتے ہیں۔

اقامۃ الظفر

معلمین کلاس کے ہوسٹل کا نام حضرت خلیفۃ المسیح الرابع نے ”اقامۃ الظفر“ عطا فرمایا ہے اور چھوٹے پیمانے پر خدا کے فضل سے ”اقامۃ الظفر“ کا کام شروع کر دیا گیا ہے۔ تاہم معلمین کلاس کی بڑھتی ہوئی تعداد اور بڑھتی ہوئی ضرورتوں کے پیش نظر ”مدرسۃ الظفر“ اور ”اقامۃ الظفر“ کے تدریسی اور رہائشی بلاکس کے علاوہ ان ڈور اور آؤٹ ڈور گیمز کے لئے گراؤنڈز بنائے جانے کی اشد ضرورت محسوس کی جا رہی ہے اور اس کی مستقبل قریب میں عملاً ضرورت ہوگی جو منصوبہ میں شامل ہے۔

عملی تربیت

تعلیمی عرصہ کے دوران تمام طلبہ کو تربیت کے لئے مختلف جماعتوں میں بھجوا یا جاتا ہے اس طرح جہاں وہ تعلیمی و تربیتی امور بجالاتے ہیں اس طرح جماعتیں ان سے مستفید ہوتی ہیں وہاں طلبہ کی عملی تربیت بھی ساتھ ساتھ ہوتی ہے۔ علاوہ ازیں ہفتہ میں دو پیریڈز تقاریر کی مشق کروانے کیلئے رکھے ہوئے ہیں۔ طلباء کو پہلے سے علمی و تربیتی نوعیت کے عنوان دے دیئے جاتے ہیں۔ طلباء تیاری کر کے ان پیریڈز میں تقاریر کرتے ہیں۔ اس طرح طلباء میں تقاریر کرنے کی مشق بھی ہوتی ہے اور تحقیق کرنے اور مضمون نویسی کی صلاحیت بھی پیدا ہوتی ہے۔ گزشتہ صفحات میں وقف جدید کے تحت تیار ہونے والے معلمین کے متعلق تقریباً تمام بنیادی ضروری معلومات کا ذکر کر دیا گیا ہے۔

پس ایسے نوجوان جو خدمت دین کا جذبہ اور شوق رکھتے ہیں وہ آگے بڑھیں اور اپنی زندگیاں خدا کی راہ میں وقف کریں۔

اس سلسلہ میں دفتر وقف جدید میں خود شریف لاکریا بذر یعہ خط و کتابت مزید معلومات حاصل کی جاسکتی ہیں۔

مدرستہ الظفر و اقامتہ الظفر کی نئی عمارت

اللہ تعالیٰ کے فضل و کرم سے معلمین وقف جدید کی بڑھتی ہوئی تعداد کی ضروریات کے پیش نظر ڈگری کالج ربوہ کے بالمقابل کوٹ و ساوا کے پاس ۹۔ ایکڑ زمین میں مدرستہ الظفر و اقامتہ الظفر اور اساتذہ و کارکنان مدرستہ الظفر کیلئے کوارٹرز کی تعمیر کا کام بڑی تیزی سے جاری ہے۔ جو انشاء اللہ آئندہ دو سال کے اندر اندر مکمل ہونے کی امید ہے۔ الحمد للہ علی ذالک۔

تحریک وقف جدید کو مضبوط کرو

بانی تحریک حضرت خلیفۃ المسیح الثانی نور اللہ مرقدہ نے فرمایا!

”میں آپ لوگوں کو برابر تحریک کرتا رہا ہوں کہ وقف جدید کو مضبوط بنانا ضروری ہے لیکن اب تو کام کی وسعت کی وجہ سے اس کی اہمیت اور بھی بڑھ گئی ہے پس جہاں اللہ تعالیٰ نے آپ لوگوں کو مالوں میں ترقی دی ہے وہاں آپ کو سلسلہ کی ترقی کیلئے بھی دل کھول کر چندہ دینا چاہئے۔ اللہ تعالیٰ آپ کو توفیق دے کہ آپ وقت

کی آواز کو سنیں۔ خدا کرے کہ آپ آسمان کی آواز کو سنیں۔ خدا کرے کہ آپ آسمان کی آواز کو سنیں اور زمین کی آواز کو سنیں تا آپ کو سرفرازی نصیب ہو۔

(الفضل ۳۱ دسمبر ۱۹۵۹ء)

نیز فرمایا!

وقف جدید کو مضبوط کرو۔ ہمت کرو۔ خدا برکت دے گا۔ دین حق کو دنیا کے کناروں تک پھیلا دو..... وقف جدید کا کام بہت پھیل رہا ہے..... دوستوں کو چاہئے کہ اس میں بڑھ چڑھ کر حصہ لیں۔ اللہ تعالیٰ توفیق دے اور کام میں برکت دے۔ آمین

(وقف جدید کے چھٹے سال پر روح پرور پیغام ۲۰ نومبر ۱۹۶۲ء)

تحریک وقف نو

حضرت خلیفۃ المسیح الرابع رحمہ اللہ تعالیٰ کی دور رس نگاہوں نے اگلی صدی میں احمدیت پر پڑنے والی ذمہ داریوں کو بھانپتے ہوئے الہی تہنیم کے نتیجہ میں ۳ اپریل ۱۹۸۷ء کو بیت الفضل لندن میں خطبہ جمعہ کے دوران اس بابرکت تحریک کا اعلان فرمایا۔ اس موقع پر اس تحریک کے اغراض و مقاصد بیان کرتے ہوئے آپ نے فرمایا:

”اگلی صدی میں داخل ہونے سے پہلے جہاں ہم دعوت الی اللہ کے ذریعہ روحانی اولاد بنانے کی کوشش کر رہے ہیں وہاں ہم اپنے آئندہ دو سالوں میں پیدا ہونے والے بچوں کو خدا کی راہ میں ابھی سے وقف کر دیں..... یہ تحریک میں اس لئے کر رہا ہوں تاکہ آئندہ صدی میں واقفین بچوں کی ایک عظیم الشان فوج ساری دنیا سے تیار ہو رہی ہے۔ اور محمد رسول اللہ ﷺ کے خدا کی غلام بن کے اگلی صدی میں داخل ہو رہی ہو۔ ہم چھوٹے چھوٹے بچے خدا کے حضور تحفہ کے طور پر پیش کر رہے ہوں۔

اس وقف کی شدید ضرورت ہے کیونکہ آئندہ سو سالوں میں اسلام نے جس کثرت سے ہر جگہ پھیلنا ہے اس کے لئے لاکھوں تربیت یافتہ غلام چاہئیں۔ ایسے واقفین زندگی چاہئیں جو خدا کی راہ میں حضرت محمد رسول اللہ ﷺ کے غلام ہوں۔ ہر طبقہ زندگی سے کثرت کے ساتھ واقفین چاہئیں۔ ہر ملک سے واقفین زندگی چاہئیں..... غرض جیسا کہ میں نے بتایا ہے۔ احمدیت کی اگلی صدی میں واقفین زندگی کی اشد ضرورت ہے۔ جماعت کے ہر طبقہ سے لکھو کھمبا کی تعداد میں واقفین زندگی آنے چاہئیں جن کو دراصل ہم خدا کے حضور اس نیت کے ساتھ تحفہ کے طور پر پیش کر رہے ہوں کہ ان کی صلاحیتوں سے بعد ازاں اگلی صدی کے لوگوں نے فائدہ اٹھانا ہے تو یہ ایک تحفہ ہے جو ہم نے اگلی

صدی کو دینا ہے اس لئے جن کو بھی توفیق ہے وہ اس تحفے کے لئے تیار ہو جائیں..... اس کی طرف خدا تعالیٰ نے یہ توجہ دلائی کہ میں احباب سے یہ تحریک کروں کہ وہ یہ عہد کریں کہ آئندہ دو سال کے اندر جس کو بھی جو اولاد نصیب ہوگی وہ اسے خدا کے حضور پیش کر دے۔..... اگر اس طرح دعائیں کرتے ہوئے لوگ ان دو سالوں میں اپنے ہاں پیدا ہونے والے بچوں کو وقف کریں گے تو مجھے یقین ہے کہ ایک بہت ہی حسین اور بہت ہی پیاری نسل ہماری آنکھوں کے سامنے دیکھتے ہوئے خدا کی راہ میں قربانی کرنے کے لئے تیار ہو جائے گی۔ اللہ تعالیٰ ہمیں اس کی توفیق عطا فرمائے۔“ آمین

(خطبہ جمعہ، اپریل ۱۹۸۷ء، بیت فضل لندن)

ابتداء میں یہ تحریک دو سال کے لئے تھی۔ ان دو سالوں میں پیدا ہونے والے بچے اس بابرکت تحریک میں شامل ہونے کی سعادت پاسکتے تھے۔ لیکن بعد میں بہت سارے لوگوں کی خواہش پر اس عرصہ میں مزید دو سال کی توسیع کر دی گئی۔ چنانچہ اس توسیع کا اعلان کرتے ہوئے حضور انور نے فرمایا:

”لیکن جس طرح بعض دوستوں کے خطوط سے پتہ چل رہا ہے۔ وہ خواہش رکھتے ہیں لیکن یہ سمجھ کر کہ اب وقت نہیں رہا وہ اس خواہش کو پایہ تکمیل تک نہیں پہنچا سکے ان کے لئے اور مزید تمام دنیا کی جماعتوں کے لئے جن تک ابھی یہ پیغام ہی نہیں پہنچا میں اعلان کرتا ہوں کہ وقف نو میں شمولیت کے لئے مزید دو سال کا عرصہ بڑھایا جاتا ہے۔ اور فی الحال یہ عرصہ دو سال کے لئے بڑھایا جا رہا ہے۔ تاکہ خواہش میں دوست اس پہلی تحریک میں شامل ہو جائیں ورنہ یہ تحریک تو بار بار ہوتی ہی رہے گی۔ لیکن خصوصاً وہ تاریخی تحریک جس میں اگلی صدی کے لئے واقفین بچوں کی پہلی فوج تیار ہو رہی ہے۔ اس کا عرصہ آئندہ دو سال تک بڑھایا جا رہا ہے۔ اس عرصہ میں جماعتیں کوشش کر لیں اور جس حد تک بھی ممکن ہو، یہ فوج پانچ ہزار تو ضرور ہو جائے اس سے بڑھ جائے تو بہت ہی اچھا ہے۔“

(خطبہ جمعہ فرمودہ ۱۰ فروری ۱۹۸۹ء، بمقام بیت فضل لندن)

حضور نے اس تحریک میں پانچ ہزار واقفین نو کی خواہش ظاہر فرمائی تھی لیکن اس کے بالمقابل جماعت نے خدا کی دی ہوئی توفیق سے اس وقت تک تقریباً ۴۱۲۲۰ بچے وقف کئے ہیں۔ اس کے علاوہ کئی غیر شادی شدہ لڑکوں اور لڑکیوں نے شادی کے بعد پیدا ہونے والے بعض بچوں کو بھی اس بابرکت تحریک میں شامل کرنے کی خصوصی اجازت لے رکھی ہے۔

تحریک وقف نو میں شامل بچوں کی خصوصی تعلیم و تربیت کی نگرانی اور رہنمائی کے لئے حضور انور نے تحریک جدید انجمن احمدیہ کے تحت ”وکالت وقف نو“ قائم فرمائی ہے۔ واقفین نو کی جسمانی، اخلاقی اور روحانی تعلیم و تربیت کے جملہ امور اس وکالت کے زیر انتظام انجام پا رہے ہیں۔ اور ہر جماعت میں ان بچوں کی

نگرانی کے لئے سیکرٹری وقف نو کا تقرر کیا گیا ہے۔

وکالت وقف نو کے پاس تمام واقفین نو کا مکمل ریکارڈ محفوظ ہے اور تمام بچوں کے والدین سے وکالت کا براہ راست رابطہ ہے۔

ہر جماعت میں باقاعدگی سے واقفین نو کا ماہانہ اجلاس منعقد ہوتا ہے جس میں بچوں کا مختلف پہلوؤں سے جائزہ لیا جاتا ہے اور والدین کو بچوں کی تعلیم و تربیت کے سلسلہ میں خصوصی ہدایات دی جاتی ہیں۔ تھوڑے تھوڑے وقفے کے بعد ان بچوں کا میڈیکل چیک اپ کروایا جاتا ہے۔ اگر کوئی بچہ جسمانی لحاظ سے کمزور نظر آئے تو وکالت وقف نو کے تحت خصوصی علاج معالجے کا انتظام کیا جاتا ہے۔ ربوہ میں موجود بچوں کو بعض غیر ملکی زبانیں سکھائی جا رہی ہیں۔ واقفین نو سے متعلقہ جملہ امور میں وکالت وقف نو سے راہنمائی اور تعاون حاصل کیا جاسکتا ہے۔

۳۱ جولائی ۲۰۱۰ء تک واقفین نو کی کل تعداد ۴۱۲۲۰ ہے جن میں سے ۲۶۵۳۷ واقفین نو بچوں کی تعداد ہے اور ۱۵۱۸۳ واقفین نو بچیوں کی تعداد ہے۔

اللہ تعالیٰ کے فضل و کرم سے اب تک سینکڑوں کی تعداد میں واقفین نو بچے اور بچیاں، مربیان سلسلہ، ڈاکٹرز، انجینئرز اور دیگر شعبہ ہائے زندگی میں تعلیم مکمل کر کے اپنے آپ کو نظام جماعت کے سپرد کر کے خدمت سلسلہ کی توفیق پارہے ہیں۔ الحمد للہ علی ذالک

تحریک وقف نو کی برکات

۱۔ اس مبارک تحریک سے پہلے زیادہ تر واقفین غریب اور متوسط طبقہ سے آتے رہے۔ جبکہ اس تحریک کے نتیجے میں ہر طبقہ سے واقفین میسر آ گئے ہیں۔

۲۔ واقفین نو کی خصوصی تعلیم و تربیت کے نتیجے میں کئی نسلوں کو محفوظ کر لیا گیا ہے۔

۳۔ جب یہ بچے خصوصی تعلیم و تربیت کے بعد میدان عمل میں آئیں گے تو زندگی کے ہر شعبہ میں ایک انقلاب برپا ہو جائے گا۔ انشاء اللہ۔

۴۔ اس تحریک کی برکت سے کئی بے اولاد والدین اولاد کی نعمت سے فیضیاب ہو گئے۔ اس تعلق میں یہاں نمونہ کے طور پر چند ایمان افروز واقعات نقل کر رہے ہیں جو دفتر تحریک وقف نو کے ریکارڈ سے حاصل کئے گئے ہیں:-

الف۔ مکرمہ و محترمہ ناصرہ پروین صاحبہ دارالبرکات ربوہ لکھتی ہیں۔

”میری شادی کو دس سال ہو چکے تھے مگر کوئی اولاد نہ تھی میں نے لاہور میں ایک لیڈی ڈاکٹر صاحبہ سے علاج شروع کروایا۔ ایک سال تک علاج کے بعد اس نے کہہ دیا کہ میں نے بہت علاج کیا ہے مگر تمہارے ہاں اولاد کا ہونا مشکل نظر آتا ہے۔ اس کے چند ماہ بعد میرے خاوند کی ملازمت کے سلسلے میں چنیوٹ ٹرانسفر ہو گئی۔ میں نے وہی ٹیسٹوں کے ززلٹ وغیرہ ڈاکٹر نصرت جہاں صاحبہ فضل عمر ہسپتال ربوہ کو دکھائے اور علاج شروع کر دیا۔ انہوں نے مجھ سے وعدہ لیا کہ علاج کے دوران حضور کو باقاعدگی سے خط لکھوں گی۔ دعا کروں گی، صدقہ دوں گی۔ اور تحریک وقف نو میں شمولیت کی نیت ضرور کروں گی۔ میں نے فوراً نیت کر لی اور علاج کے دو تین ماہ بعد ہی خدا تعالیٰ نے مجھ پر اپنا فضل کر دیا۔ میں نے وقف نو کی شمولیت کے لئے پیارے آقا کی خدمت میں بھی لکھا جس کا جواب واقف کی منظوری کی شکل میں اگست میں آ گیا۔ اور مہابیل احمد دسمبر میں پیدا ہوا۔ اس کا نام بھی پیارے آقا کی طرف سے اس کی پیدائش سے ۱۵ دن پہلے پہنچ گیا۔ اس طرح خدا تعالیٰ نے مجھے حضور کی دعاؤں اور تحریک وقف نو کی بدولت شادی کے ۱۲ سال بعد مہابیل احمد عطا کیا۔ جس کی پیدائش تحریک وقف نو کی برکت بن گئی۔

(ب) مکرم و محترم قریشی فیروز محی الدین صاحب سوئیڈن سے لکھتے ہیں:-

”میرے بیٹے عزیزم قریشی فائق محی الدین صاحب آف حلقہ النور سو سو سائٹی کراچی کے ہاں یکے بعد دیگرے تین بچیاں پیدا ہوئیں۔ انہیں اولاد زینہ کی بھی خواہش تھی۔ میں نے وقف نو میں حصہ لینے کی پُر زور تحریک کی۔ اللہ تعالیٰ نے میرے بیٹے اور بہو کو توفیق بخشی۔ دونوں نے خوب خوب دعائیں کیں۔ اللہ تعالیٰ نے اپنے عاجز بندوں کی دعاؤں کو شرف قبولیت بخشی اور اس مبارک تحریک کے نتیجے میں بارہ سال کے بعد چاند سا بیٹا عطا فرمایا۔ جس کا حضور اقدس ایدہ اللہ تعالیٰ نے حامد محی الدین نام تجویز فرمایا۔“

(ج) مکرم ریاض محمود باجوہ صاحب مربی سلسلہ لکھتے ہیں:-

”خدا تعالیٰ نے اپنے فضل سے خاکسار کو ۱۶/۱ اکتوبر ۱۹۸۱ء کو پہلے اور ۲۰ ستمبر ۱۹۸۳ء کو دوسرے بیٹے سے نوازا۔ دونوں بچے فاطمہ ہسپتال سرگودھا میں آپریشن سے ہوئے اس کے بعد سال سے کوئی اولاد نہ تھی۔ جب حضرت خلیفۃ المسیح الرابع ایدہ اللہ تعالیٰ بنصرہ العزیز نے وقف نو کی تحریک فرمائی تو خاکسار نے پیارے آقا کی خدمت میں اس نیت، خواہش کے ساتھ خط لکھا کہ خدا تعالیٰ ہمیں اس مبارک تحریک میں شامل ہونے کی توفیق عطا فرمائے۔

دلی تمنا یہ بھی تھی خدا تعالیٰ ہمیں اب بیٹی کی نعمت سے نوازے چنانچہ دوسرے بیٹے کی ولادت کے دس سال بعد اللہ تعالیٰ نے ۱۶ جولائی ۱۹۹۳ء کو بروز جمعہ المبارک ہمیں بیٹی عطا فرمائی۔ یہ بچی بغیر آپریشن نارمل صورت میں پیدا ہوئی اور پہلے بچوں کی پیدائش کے موقع کی نسبت اس دفعہ خدا تعالیٰ نے ہمیں بہت سی مشکلات اور پریشانیوں سے بھی محفوظ رکھا۔ یہ سب سراسر اس الہی تحریک و وقف نو کی برکات کا ہی نتیجہ تھا۔“

(د) محمد قاسم صاحب ساکن نصرت آباد فارم ڈاکخانہ فضل بھیمبھر ضلع میرپور خاص سندھ لکھتے ہیں:-

”میر ایٹا عزیزم طارق محمود سلمہ اللہ اور اس کی اہلیہ نے اپنے ہاں پہلے متوقع ہونے والے بچے کو وقف نو میں حضور ایدہ اللہ کی خدمت میں پیش کرنے کی نیت کی ہوئی تھی۔ جب یہ بچہ پیدا ہوا اور ازراہ شفقت حضور نے بچے کا نام ساجد محمود تجویز فرمایا۔ اور حوالہ نمبر A-۴۳۳۲ کے تحت بچے کا وقف منظور فرمایا۔ الحمد للہ ابھی بچہ سات آٹھ ماہ کی عمر کا تھا کہ اچانک بخار کی حالت میں اس کی ٹانگیں ٹیڑھی اور ملفوج ہو گئیں۔ عام خیال پولیو کا ہی تھا۔ جب صبح اچانک یہ واقعہ نمودار ہوا۔ میر ایٹا طارق محمود کے دل کو شدید صدمہ پہنچا۔ اس کا یہ پہلا پہلا بچہ تھا۔ اس کا ابا بچہ ہونا وہ برداشت نہ کر سکا۔ وہ الگ تھلگ گھر کے ایک کونہ میں فرش پر بیٹھا صدمہ سے چوڑا و زار و زار رہا تھا۔ حالت تو میری بہت غیر تھی۔ مگر گھر میں سربراہ ہونے کی وجہ سے مجھے اپنے جذبات پر مکمل کنٹرول رکھنا پڑا۔ اور سب کو صبر اور دعا کی تلقین کرتا رہا۔

اس موقع پر طارق محمود کو تسلی دیتے ہوئے غیر ارادی طور پر میری زبان سے جو کلمات نکل گئے وہ یہ تھے:-

”بیٹا طارق تو کیوں فکر مند ہے۔ تُو نے تو یہ بچہ خدا تعالیٰ کے دین کے لئے وقف کر دیا ہے۔ اب یہ تیرا نہیں رہا۔ بلکہ خدا کا ہو گیا پس خدا اسے ناکارہ نہیں رہنے دے گا وہ ضرور اس کی حفاظت فرمائے گا۔ اور اسے تندرستی عطا کرے گا۔ تمہیں اس کی فکر کرنے کی ضرورت نہیں۔“

حضور کی دعاؤں اور اللہ تعالیٰ کے فضل و کرم کی بدولت مسلسل سال بھر ماہر ڈاکٹروں کی توجہ اور علاج معالجہ سے بچہ تندرست ہو چکا ہے۔ اور اس کی ٹانگیں خدا کے فضل سے اب بالکل نارمل حالت میں ہے۔ الحمد للہ میں سمجھتا ہوں کہ مذکورہ بچہ پر جو اللہ تعالیٰ کا فضل و احسان نازل ہوا ہے وہ حضور انور ایدہ اللہ تعالیٰ کی دعاؤں کی وجہ سے اور اس وجہ سے بھی کہ بچہ خدا کے دین کے لئے وقف تھا۔ اللہ تعالیٰ سے دعا ہے کہ آئندہ بھی اسے اور ہم سب کو اپنی حفاظت میں رکھے اور خدمت دین کی توفیق عطا فرماتا رہے۔ آمین

(ه) یہ واقعہ ۲۷ اپریل ۱۹۹۰ء کی درمیانی رات کو تقریباً ۲ بجے پیش آیا۔

ہو ایوں کہ ہم چاروں یعنی میں میری بیوی فوزیہ طاہر میری بیٹی شادہ نصرت اور بیٹا شاہد احمد واقف نو اپنے کمرے میں سو رہے تھے کہ اچانک چھت ہمارے اوپر آگری۔ اور ہم چاروں بلبے کے نیچے دب گئے۔

اتفاق سے اس دن عید کا دوسرا دن تھا۔ جس کی وجہ سے میرے بھائی بھی عید کی وجہ سے گھر پر آئے ہوئے تھے۔ جب انہوں نے چھت کرنے کی آواز سنی تو وہ فوراً ہماری مدد کو آئے اور دروازہ توڑ کر ہمارے کمرے میں داخل ہوئے اور ہم چاروں کو بلبے کے نیچے سے نکالا۔ میری بیٹی شاہدہ نصرت جو کہ اس وقت ساڑھے چار سال کی تھی اس کو کافی زخم آئے۔ اس کو فوری طور پر فضل عمر ہسپتال لے جایا گیا۔ لیکن پھر تھوڑی دیر بعد ہی وہ اپنے مولا حقیق سے جا ملی۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔

مجھے اور میری بیوی کو بھی کچھ زخم آئے جو کہ بہت معمولی سے تھے۔ شاہد احمد واقف نو جو کہ اس وقت صرف دس ماہ کا تھا اس کو چند خراشیں آئیں۔ اللہ تعالیٰ نے محض اپنے فضل سے معجزانہ طور پر ہم تینوں کو محفوظ رکھا۔ الحمد للہ۔“ (محمد طاہر دارالعلوم غریبی مکان نمبر ۲/۱۲۱ بوہ۔ بحوالہ ریکارڈ دفتر وقف نو تحریک)

نصرت جہاں تحریک

یہ تحریک ایک الہی تحریک تھی۔ جو حضرت خلیفۃ المسیح الثالثؒ کو ۱۹۷۰ء کو دورہ مغربی افریقہ کے دوران القاء ہوئی۔ اور ۲۴ مئی ۱۹۷۰ء کو بیت الفضل لندن میں حضور نے باقاعدہ طور پر اس تحریک پر اعلان فرمایا۔ اس موقع پر حضور نے فرمایا کہ:-

”گیمبیا میں ایک دن اللہ تعالیٰ نے بڑی شدت سے میری دل میں یہ ڈالا کہ یہ وقت ہے کہ تم کم سے کم ایک لاکھ پونڈ ان ملکوں میں خرچ کرو۔ اور اس میں اللہ تعالیٰ بہت برکت ڈالے گا اور بہت بڑے اور اچھے نتائج نکلیں گے۔“ (الفضل ۱۵ جولائی ۱۹۷۰ء ص ۷)

اس بابرکت تحریک کے نام اور پس منظر کا ذکر کرتے ہوئے حضور نے فرمایا:-

”اللہ تعالیٰ نے حضرت مسیح موعود علیہ السلام کو یہ بشارت دی کہ حضرت اماں جان نور اللہ مرقدہا کے ذریعہ ایک بڑی بنیاد حمایت دین کی ڈالے گا۔ چنانچہ حضرت مسیح موعود علیہ السلام فرماتے ہیں:-

”چونکہ خدا تعالیٰ کا وعدہ تھا کہ میری نسل میں سے ایک بڑی بنیاد حمایت اسلام کی ڈالے گا اور اس میں سے وہ شخص پیدا کرے گا جو آسمانی روح اپنے اندر رکھتا ہوگا۔ اس لئے اس نے پسند کیا کہ اس خاندان کی لڑکی میرے نکاح میں لاوے اور اس سے وہ اولاد پیدا کرے جو ان نوروں کو جن کی میرے ہاتھ سے تخم ریزی ہوئی ہے دنیا پھیلا دے گا۔ میری یہ بیوی جو آئندہ خاندان کی ماں ہوگی اس کا نام نصرت جہاں بیگم ہے۔ یہ تقاول

کے طور پر اس بات کی طرف اشارہ معلوم ہوتا ہے کہ خدا نے تمام جہان کی مدد کے لئے میرے آئندہ خاندان کی بنیاد ڈالی ہے۔ یہ خدا تعالیٰ کی عادت ہے کہ کبھی ناموں میں بھی اس کی پیشگوئی مخفی ہوتی ہے۔“

(تربیاق القلوب ص ۱۳۸-۱۳۹ ایڈیشن ۱۹۲۲ء)

اسی نسبت سے تقاؤل کے طور پر حضور نے اس تحریک کا نام ”نصرت جہاں“ رکھا۔ حضور نے فرمایا کہ ہم انشاء اللہ اس فنڈ کے ذریعہ ایسے طبی مراکز اور تعلیمی ادارے قائم کریں گے جو حقیقی عمخواری اور بے لوث خدمت کے جذبہ سے سرشار ہوں گے۔ اسی غرض سے حضور نے اس تحریک کا نام ”نصرت جہاں“ رکھا۔ جس سے بہتر کوئی نام نہیں ہو سکتا۔ کیونکہ اس کا مقصد ہی نصرت جہاں ہے۔

حضور نے پہلی دفعہ ایک لاکھ پونڈ کی تحریک فرمائی۔ جبکہ جماعت نے خدا کے فضل سے ۲ لاکھ پونڈ پیش کر دیئے۔ خدا تعالیٰ نے حضور کو پہلے ہی سے یہ خبر دی تھی کہ وہ اپنی تائید سے نوازے گا۔ چنانچہ حضور نے فرمایا کہ:-

”انگلستان میں میں نے دوستوں سے کہا تھا کہ مجھے یہ فکر نہیں کہ پیسہ کہاں سے آئے گا۔ کیونکہ خدا نے شروع خلافت میں مجھے بتا دیا تھا کہ ”میں تینوں ایناں دیاں گا کہ تُو رَج جاویں گا۔“ (الفضل ۱۵ جولائی ۱۹۷۰ء ص ۱۱)

پھر فرمایا کہ:-

”مجھے یہ فکر نہیں کہ پیسہ کہاں سے آئے گا کیونکہ خدا نے شروع میں بتا دیا۔ مجھے یہ فکر ہے اور تمہیں بھی ہونی چاہئے۔ اس لئے دعائیں کرو اور کرتے رہو کہ اے خدا، ہم تیرے عاجز بندے تیرے حضور یہ حقیر قربانیاں پیش کر رہے ہیں تو اپنے فضل اور رحم سے ان قربانیوں کو قبول فرما۔ اور تو ہمیں اپنی رضا کی جنت میں داخل فرما۔ سعی مشکور ہو۔ ہماری وہ سعی نہ ہو جو ہمارے منہ پر ماردی جائے۔ اللہ تعالیٰ کا دیا ہو مال ہم اس کے حضور پیش کرتے ہیں۔ اس کا احسان ہے کہ وہ ہماری طرف سے قبول کر لیتا ہے۔“ (الفضل ۱۵ جولائی ۱۹۷۰ء ص ۸)

خدا تعالیٰ کے فضل سے نصرت جہاں کے پروگرام میں غیر معمولی کامیابی کے سامان پیدا فرمائے۔ مالی قربانی کے ساتھ ساتھ ڈاکٹرز اور ٹیچرز صاحبان نے اپنے اپنے اوقات کو محض اللہ پیش کیا اور پیش کر رہے ہیں۔ اس بابرکت تحریک کے اعلان کے چھ ماہ بعد پہلا شیریں شمر اللہ تعالیٰ نے عطا فرمایا۔ اور ستمبر ۱۹۷۰ء کو غانا میں نصرت جہاں اکیڈمی کا قیام عمل میں آ گیا۔

پھر یکم نومبر ۱۹۷۰ء کو غانا میں کوکوفو کے مقام پر پہلا ہسپتال قائم ہو گیا الحمد للہ علیٰ ذالک۔ گویا پہلے سکول اور پہلے ہسپتال کا اعزاز اہل غانا کے حصہ میں آیا۔

دسمبر ۱۹۷۲ء تک جب ابھی اس سکیم کو جاری ہوئے صرف دو سال کا عرصہ ہوا تھا۔ کہ خدا تعالیٰ کی رحمت سے مغربی افریقہ میں ۱۴، ہسپتال اور ۹ ہائر سیکنڈری سکول قائم ہو گئے۔ یہ کامیابی اتنی عظیم تھی کہ اپنوں اور غیروں سب نے اس پر تعجب کا اظہار کیا۔ اس تحریک کے مغربی افریقہ میں شریں ثمرات کا ایک جائزہ حسب ذیل ہے:-

نصرت جہاں کے شیریں ثمرات

تعداد تعلیمی و طبی ادارہ جات

تعلیمی ادارے				طبی ادارے		
تعداد مرکزی اساتذہ	سیکنڈری سکولز	پرائمری سکولز	تعداد ڈاکٹرز مرکزی + لوکل	تعداد ادارے	نام ملک	نمبر شمار
۱	۷	۲۰۰	۰+۱۴	۱۰	غانا	۱
-	۵۳	۱۷۸	۰+۱۴	۳	سیرالیون	۲
۵	۴	۲	۰+۵	۳	گیمبیا	۳
۱	۱	-	۰+۲	۲	لائبیریا	۴
۲	۴	-	۱+۶	۲	نائیجیریا	۵
-	-	۵	۰+۱	۱	آئیوری کوسٹ	۶
-	-	۱	۳+۰	۱	کانگو	۷
-	-	۵	۱+۲	۳	بورکینا فاسو	۸
-	-	۲	۱+۳	۴	بینن	۹
-	-	۱	۲+۲	۱	کینیا	۱۰
۱	۱	-	۰+۱	۱	تزانیا	۱۱
۱	۱	۳	۳+۱	۱	یوگنڈا	۱۲
۱۰	۷۰	۵۹۷	۱۱+۴۱	۳۹	ٹوٹل	

نصرت جہاں سکیم کو اللہ تعالیٰ نے ہر پہلو سے غیر معمولی برکات و ثمرات سے نوازا۔ طبی اداروں کو دیکھا جائے تو جماعت احمدیہ کے طبی اداروں سے کہیں بڑھ کر اعلیٰ قسم کے ہسپتال موجود تھے۔ چونکہ یہ ایک الہی منصوبہ تھا اس لئے اس نے احمدی ڈاکٹروں اور اساتذہ کو بے پناہ خدمت کے جذبہ سے سرفراز فرمایا اور احمدی ڈاکٹروں کے ہاتھ میں غیر معمولی شفا رکھ دی۔ ایمان کی زیادتی کے لئے غیروں کے تاثرات کے چند نمونے پیش کئے جا رہے ہیں۔

غانا (مغربی افریقہ) کے اخبار "PIONEER" اور "THE GHANAIAN TIME" نے احمدیہ ہسپتال اسکورے (غانا) کے انچارج ڈاکٹر سید غلام مجتبیٰ صاحب کی پاکستان کو روانگی ملتوی کرنے کی جماعت احمدیہ سے اپیل کرتے ہوئے یہ خبر شائع کی کہ:-

”ذمہ دار اسکورے کی بہبود اور منصوبہ بندی کمیٹی نے اپنے یکم جولائی ۱۹۷۳ء کے ریزولوشن کے ذریعہ درخواست کی ہے ڈاکٹر غلام مجتبیٰ صاحب نے گزشتہ اڑھائی سال میں مقامی حالات کے متعلق جو وسیع معلومات اور اہم تجربہ حاصل کر لیا ہے اس کی وجہ سے وہ ہماری ساری قوم کے لئے ایک نہایت ہی مفید وجود ثابت ہو رہے ہیں۔

ڈاکٹر صاحب موصوف احمدیہ ہسپتال میں صرف غانا کے باشندوں کی خدمت ہی نہیں کر رہے ہیں بلکہ ہمسایہ افریقہ ملک مثلاً آئیوری کوسٹ، نائیجیریا اور ٹوگو کے لوگ بھی ان سے کامیاب علاج کروا رہے ہیں۔ مکرم ڈاکٹر مجتبیٰ صاحب کا یہ شاندار ریکارڈ قابل فخر ہے۔ کہ اس عرصہ میں انہوں نے ۲۵۰۰ میجر آپریشن کئے ہیں جن میں سے ایک بھی ناکام نہیں ہوا۔“ (الفضل ۱۳ نومبر ۱۹۷۳ء ص ۶)

۳ جولائی ۱۹۷۱ء احمدیہ ہیلتھ سنٹر بواجے بو (سیرالیون) کے افتتاح کے موقع پر وزیر صحت سیرالیون نے فرمایا:-

”ملک میں تعلیم کو زیادہ سے زیادہ فروغ دینے کے سلسلہ میں احمدیہ مشن نے جو قابل قدر خدمات سرانجام دی ہیں۔ خود ایک معلم و مدرس کی حیثیت سے میں ان میں بہت دلچسپی لیتا رہا ہوں۔ اور اب وزیر صحت کی حیثیت سے یہ امر میرے لئے از حد خوشی کا موجب ہے اور میں اس پر ممنونیت کا اظہار کئے بغیر نہیں رہ سکتا۔ کہ جماعت احمدیہ نے اپنی بے لوث خدمات کے دائرہ کو صحت اور طب سے متعلق قومی پروگرام کے خاطر خواہ نفاذ تک ممتد کر دیا ہے۔ یہ ایک بین ثبوت ہے اس بات کا کہ یہ جماعت دوسروں کے لئے خدمت کے جذبہ سے سرشار ہے۔ میری وزارت نے آپ لوگوں کی مساعی کی ہر ممکن رنگ میں تائید و حمایت کرنے کا فیصلہ کیا ہے۔“ (بحوالہ الفضل ۱۱ جولائی ۱۹۷۱ء ص ۱)

نائیجیریا میں احمدیہ ہائرسینڈری سکول کے افتتاح کے موقع پر افتتاحی تقریب میں صدارت کے فرائض

ایجوکیشن کمشنر جناب الحاج ابراہیم نے ادا فرمائے۔ آپ نے جماعت احمدیہ کی خدمات کو سراہتے ہوئے فرمایا:۔
 ”جماعت احمدیہ وہ پہلی مسلم تنظیم ہے جس نے اعلیٰ تعلیم کے ادارے قائم کرنے میں ہمارے
 لئے نہایت شاندار مثال قائم کر دکھائی ہے۔“ (بحوالہ افضل ۲۱ جولائی ۱۹۷۱ء ص ۱)
 صدر جمہوریہ سیرالیون ڈاکٹر سائیکا پی سٹیونس نے ۲ دسمبر ۱۹۷۱ء کو احمدیہ سیکنڈری سکول کا معائنہ
 کرتے ہوئے فرمایا:۔

”میں سب سے پہلے جماعت احمدیہ کا جو یہ کام تعلیم کے میدان میں کر رہی ہے شکر یہ ادا کرنا
 چاہتا ہوں۔ اس جماعت نے تعلیم کے ساتھ ساتھ طبی میدان میں بھی ہماری مدد کرنی شروع کی ہے۔
 میں ان تمام گرانقدر خدمات کے لئے جماعت احمدیہ کا شکر یہ ادا کرتا ہوں۔“
 (بحوالہ افضل ۳ مارچ ۱۹۷۲ء ص ۳)

گیمبیا کے صحت و تعلیم اور سماجی بہبود کے وزیر آرنہیل الحاج گاربا جاپہا نے مارشس کے
 دورے کے دوران جماعت احمدیہ کے استقبال میں شرکت کی اور فرمایا:۔

”میرے ملک (یعنی گیمبیا) میں جماعت احمدیہ کا قیام اور اس کی ترقی کی تاریخ دنیا میں ہر
 مسلمان کے لئے انتہائی خوشی اور مسرت کا باعث ہے۔ میں اس امر کا اظہار کرنے میں فخر محسوس
 کرتا ہوں کہ حضرت خلیفۃ المسیح (الثالث) کی گیمبیا میں تشریف آوری کا ہی ایک ثمرہ ہے کہ ہم
 خدمت خلق کے میدان میں جماعت احمدیہ کی عظیم رفاہی سرگرمیوں سے متمتع ہو رہے ہیں۔ اگر دیکھا
 جائے تو یہی حقیقی اسلام ہے۔“
 (بحوالہ افضل ۳ مئی ۱۹۷۲ء ص ۲)

نائیجیریا کے صدر شیخو شگار ی صاحب نے دسمبر ۱۹۷۲ء میں اپنے ایک پیغام میں فرمایا:۔
 ”میں نے بنظر غائر دیکھا ہے اور یہ امر میرے لئے باعث سکون ہے کہ جماعت احمدیہ تبلیغ اسلام،
 سکولوں اور شفا خانوں کے قیام کے میدان میں بدستور بڑے ثبات کے ساتھ ترقی پذیر ہے۔ اس جہت
 میں جماعت کی مساعی انتہائی قابل تعریف ہے اور دوسری تمام رضا کارانہ طور پر کام کرنے والی تنظیموں کے لئے
 باعث تقلید ہیں۔ میری انتظامیہ ایسے تمام نائیجیرین لوگوں کی جو اچھا مٹھ نظر رکھتے ہیں۔ اور باہمی کوششوں سے
 نئے سکول ہسپتال اور دیگر فاعی خدمات سرانجام دینا چاہتے ہیں ان کی پورے طور پر حمایت کرتی ہے۔“

(افضل ۳ مارچ ۱۹۸۰ء ص ۴)

لائبیریا (مغربی افریقہ) کے قصبہ سانولے میں نصرت جہاں کے تحت احمدیہ کالج کے متعلق محکمہ تعلیم
 کے علاقائی نگران مسٹرون نے ۵ جون ۱۹۷۴ء کو معائنہ کے بعد بیمار کس دیئے:۔

”۵ جون کو جماعت احمدیہ لائبریریا کی شاخ سانولے کو دیکھنے کا موقع ملا۔ میں محسوس کرتا ہوں کہ یہ سکول اپنے اغراض و مقاصد اور اپنی تنظیم کے پیش نظر تاریک و تاریک اندھیرے میں روشنی کا مینار ثابت ہوگا۔ میں سمجھتا ہوں سکول کا پلان جیسا کہ ”لائبریرین سٹار“ میں شائع ہوا ہے۔ جاری رہا تو ہمارے بچے صحت مند اور ٹھوس تعلیم حاصل کر سکیں گے۔ اور اس طرح بہت سی زندگیاں ضائع ہونے سے بچ جائیں گی۔“ (انشاء اللہ)
(بحوالہ الفضل ۱۵ اکتوبر ۱۹۷۷ء ص ۶)

خدا تعالیٰ نے اس تحریک میں غیر معمولی برکت ڈالی ہے جس کا اظہار نہ صرف اپنوں بلکہ غیروں نے بھی کیا۔ جماعت احمدیہ افریقن بھائیوں کی خدمت میں ہمہ تن مصروف ہے۔ ہمارے پیارے امام حضرت خلیفۃ المسیح الرابع نے اس تحریک کو ساری دنیا میں جہاں جہاں ضرورت ہے پھیلانے کا ارشاد فرمایا ہے۔ اللہ تعالیٰ سے دعا ہے کہ وہ اس تحریک کو دنیا میں احسن رنگ کے ساتھ خدمات سرانجام دینے کی توفیق عطا فرمائے۔ آمین

بیوت الحمد تحریک

اسپین میں سات سو سال بعد تعمیر ہونے والی پہلی بیت الصلوٰۃ جس کا نام البیت بشارت ہے جو کہ اسپین کے ایک شہر پیڈروآباد میں تعمیر کی گئی ہے، کے افتتاح سے واپسی پر حضرت خلیفۃ المسیح الرابع رحمہ اللہ تعالیٰ نے ۲۴ اکتوبر ۱۹۸۲ء کو بیت الاقصیٰ ربوہ میں خطبہ جمعہ کے دوران اس مالی تحریک کا اعلان فرمایا۔ آپ نے اس موقع پر فرمایا:

”اس سلسلہ میں مجھے اللہ تعالیٰ نے ایک ایسا مضمون بھی سمجھا دیا جس کا اب میں یہاں اعلان کرنا چاہتا ہوں۔ اور وہ یہ کہ اللہ کا گھر بنانے کے شکرانے کے طور پر خدا کے غریب بندوں کے گھروں کی طرف بھی توجہ کرنی چاہئے۔ اس طرح یہ کہ حمد کی عملی شکل ہوگی۔“
ایک دوسرے موقع پر آپ نے فرمایا:

”میں چاہتا ہوں کہ جلسہ جو بلی تک ہم کم از کم ایک کروڑ روپے کی لاگت سے مکان بنا کر غرباء کو مہیا کر دیں۔“
یہ تحریک خدائے ذوالجود والاعطاء کے فضلوں کی منادی بن گئی اور سرسبز و شاداب درختوں میں گھری ہوئی ۱۰۰ مکانوں پر مشتمل بیوت الحمد کالونی اس تحریک کا شیریں ثمر ہے۔ نیز ۱۲ فلیٹ نما کوارٹرز بن چکے ہیں اور ۱۸ فلیٹ نما کوارٹرز زیر تعمیر ہیں۔ مکانوں کے علاوہ وہاں بہت عمدہ معیار کا پرائمری سکول۔ ڈپنٹری اور خدا کا

گھر تعمیر کیا گیا ہے۔ ہر مکان خدا کے فضل سے کم و بیش ڈیڑھ لاکھ کی مالیت سے تعمیر ہوا ہے۔ علاوہ ازیں ۷۰ مستحقین کو ایک کروڑ چورانوے لاکھ بیاسی ہزار و صد چونسٹھ (۱,۹۴,۸۲,۲۶۴) روپے کی جزوی امداد اس کے علاوہ ہے۔ نیز والدین کی شفقت سے محروم بچوں کیلئے ”دارالاکرام“ کے نام سے ایک وسیع و عریض ہوسٹل کا قیام بھی عمل میں آچکا ہے۔

حضرت خلیفۃ المسیح الخامس ایدہ اللہ تعالیٰ بنصرہ العزیز بیوت الحمد تحریک کے متعلق تحریک کرتے ہوئے فرماتے ہیں:-

”کئی احمدی جب اللہ کے فضل سے اپنے گھر بناتے ہیں تو اس تحریک میں حصہ لیتے ہیں۔ بعض نے اپنا بڑا قیمتی گھر بنایا تو بیوت الحمد کے ایک مکمل گھر کا خرچ بھی ادا کیا۔ تو اگر تمام دنیا کے احمدیوں کے مکان خریدنے یا بنانے پر کچھ نہ کچھ اس مد میں دینے کی طرف توجہ پیدا ہو جائے تو کئی ضرورت مند غریب بھائیوں کا بھلا ہو سکتا ہے۔“

(خلفاء احمدیت کی تحریک اور ان کے شیریں ثمرات ص ۵۶۱)

کفالتِ یتیمی تحریک

خدا کے فضل سے جماعت کا باقاعدہ قیام ۲۳ مارچ ۱۹۸۹ء کو عمل میں آیا اور ۱۹۸۹ء میں جماعت کو قائم ہوئے ایک سو سال ہوئے۔ خوشی کے اس بابرکت موقع پر جماعت کی ترقیات کے شکرانے کے طور پر حضرت خلیفۃ المسیح الرابع رحمہ اللہ تعالیٰ نے دیگر تحریکات کی طرح یتیمی کی پرورش اور خبر گیری کے لئے جماعت کے سامنے تحریک کفالت یکصد یتیمی بھی پیش کی۔ حضور رحمہ اللہ نے فرمایا کہ ابتدائی طور پر جماعت ایک سو یتیم بچوں کی پرورش اور کفالت کا انتظام کرے گی ابتدائی مراحل کا کام مکمل ہونے کے بعد حضور رحمہ اللہ کی منظوری سے ۱۹۹۱ء میں کمیٹی کفالت یکصد یتیمی کا باقاعدہ قیام عمل میں آیا۔ ایسے بچے جن کے باپ فوت ہو جائیں۔ لڑکے نابالغ اور بے روزگار ہوں یا نابالغ ہوں اور طالب علم ہوں لڑکیاں غیر شادی شدہ ہوں۔ اور ان سب کے گزر اوقات کے لئے ذرائع آمد نہ ہوں۔ ایسے تمام مستحق افراد کی اطلاع جماعتی نظام کے تحت دی جاتی ہے۔ یا وہ خود رابطہ کرتے ہیں۔ یا دفتر خود اپنے ذرائع سے مستحق گھرانوں کے بارہ میں معلومات حاصل کرتا رہتا ہے معلوم ہونے پر دفتر کی طرف سے ایک کوائف فارم بھجوایا جاتا ہے۔ پھر یتیمی کمیٹی کی طرف سے مستحق فیملی کے حالات کے مطابق ان کے گزر اوقات کے لئے ایک رقم مختص کر دی جاتی ہے۔ جو ہر ماہ فیملی کو بذریعہ منی آرڈر بھجوائی جاتی ہے۔ اس کے علاوہ عیدین کے موقع پر تحفہ بطور عیدی بھجوایا جاتا ہے۔

نیز یتیم بچوں کی شادی کے موقع پر امداد بطور شادی دی جاتی ہے۔ اس کے علاوہ علاج معالجہ، مکان کی تعمیر و مرمت، اور بے روزگار یتیمی کے کاروبار کے سلسلہ میں بھی معاونت کی جاتی ہے۔ یتیم بچوں کی تعلیم کے مکمل اخراجات ادا کئے جاتے ہیں۔ اور بعض گھرانوں کی ضروریات کو مد نظر رکھتے ہوئے ہنگامی اخراجات بھی کمیٹی کی طرف سے ادا کئے جاتے ہیں کفالت یتیمی کے لئے کسی دفتر کی طرف سے کوئی مخصوص فنڈ نہیں ہے۔ اس کی آمد کا ذریعہ صرف اور صرف تحائف کی وہ رقم ہے جو صاحب ثروت احباب الفضل میں اعلان پڑھ کر بھجواتے ہیں۔ ایک یتیم بچے یا بچی کے تعلیمی اور دیگر اخراجات کا اندازہ خرچ ۱۰۰۰ روپے سے ۵۰۰۰ روپے ماہانہ ہے۔ بچوں کی کفالت کا ذمہ لینے والے احباب ایک یا ایک سے زائد بچوں کے اخراجات کا وعدہ کرتے ہیں۔ جس کی ادائیگی یکمشت یا ماہ ب ماہ کرتے رہتے ہیں اور ان کی ادا کی ہوئی رقم باقاعدہ ان کے نام ان کے کھاتہ میں درج ہوتی رہتی ہے۔ اس کے علاوہ بھی بہت سے احباب وقتاً فوقتاً ایک خاص رقم اس مد میں بھجواتے رہتے ہیں ابتداء میں ایک سو یتیمی کی پرورش کے لئے کمیٹی کفالت یکصد یتیمی کا قیام عمل میں آیا تھا۔ لیکن اب ۴۰۰ گھرانوں کے ۲۵۰۰ سے زائد یتیم بچے کمیٹی کفالت یکصد یتیمی کے زیر کفالت ہیں۔ جن کے ماہانہ اخراجات تقریباً ۲۵ لاکھ روپے ہیں۔

سیدنا بلالؓ فنڈ تحریک

الہی جماعتوں کے ساتھ ابتلاء کا تعلق ایک لازمی تعلق ہے اور زندہ جماعتیں ابتلاؤں کے وقت گھبرایا نہیں کرتیں اور نہ ہی ابتلاء کے ایام میں اپنے زخموں، اسیروں اور جان کا نذرانہ دینے والوں سے منہ موڑا کرتی ہیں۔ اس عظیم الشان حقیقت کے پس منظر میں سیدنا بلالؓ فنڈ کی تحریک کا آغاز ہوا۔ حضرت خلیفۃ المسیح الرابعیؒ نے فرمایا:۔

”الہی جماعتوں کی زندگی کی ضمانت اس بات میں ہے کہ ان کی قربانی کرنے والوں کو اپنے پسماندگان کے متعلق کوئی فکر نہ رہے اور یہ حقیقت اتنی واضح اور کھلی کھلی ہے کہ ہر ایک کے پیش نظر رہنی چاہئے کہ ہم بطور جماعت کے زندہ ہیں اور بطور جماعت کے ہمارے سب دکھ اجتماعی حیثیت رکھتے ہیں۔ اگر کسی جماعت میں یہ یقین پیدا ہو جائے تو اس کی قربانی کا معیار عام دنیا کی جماعتوں سے سینکڑوں گنا زیادہ بڑھ جاتا ہے۔“

آپ نے سیدنا بلالؓ فنڈ میں حصہ لینے والوں کے لئے فرمایا:۔

”جو شخص اس میں حصہ لے گا وہ اس بات کو اعزاز سمجھے گا کہ مجھے جتنی خدمت کرنی چاہئے تھی اتنی نہیں

کی..... اس لحاظ سے سب باتیں سوچنے کے بعد میں نے فیصلہ کیا ہے اور آج اس تحریک کا اعلان کرتا ہوں۔“

(خطبہ جمعہ ۱۴ مارچ ۱۹۸۶ء)

اس تحریک میں حضور نے اپنی طرف سے دو ہزار پاؤنڈ دینے کا اعلان فرمایا نیز بتایا کہ انگلستان کی جماعت کے ایک دوست پہل کر گئے ہیں کہ باقی تو اس کی بابت مشورے دیتے رہے لیکن انہوں نے ایک ہزار پاؤنڈ کا چیک بھجوادیا۔

۹ جون ۱۹۸۶ء کو خطبہ عید الفطر میں حضرت خلیفۃ المسیح الرابع نے فرمایا کہ سیدنا بلالؓ فنڈ کی تحریک میں نے کی تھی۔ جماعت نے والہانہ لبیک کہا۔ کئی اسیران کو اس فنڈ سے امداد دی گئی مگر انہوں نے اسے واپس بلال فنڈ میں دے دیا اس لئے مجھے سمجھ نہیں آ رہا تھا کہ کس طرح جماعت کی محبت کا تحفہ ان کو پہنچاؤں۔ پھر فرمایا:-

”قرآن کریم کی اشاعت کے اس پروگرام کے ساتھ ہی اللہ تعالیٰ نے میرا دل کھول دیا اور ایک بہت ہی پیارا خیال میرے دل میں پیدا ہوا کہ سیدنا بلالؓ فنڈ سے ایک سوزبانوں میں ساری دنیا کو قرآن کریم کا یہ تحفہ پیش کیا جائے اور یہ سارے اسیر اور یہ سارے راہ مولیٰ میں تکلیف اٹھانے والے لازماً اس میں شامل ہو جائیں گے ان کی طرف سے دنیا کو یہ تحفہ ہوگا اس سے بہتر جواب ان کے اوپر مظالم کا اور الہی جماعتیں دے ہی نہیں سکتیں۔“

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز: اپنے خطبہ جمعہ فرمودہ ۱۱ جون ۲۰۱۰ء میں فرماتے ہیں۔

”ایک ضروری امر کی وضاحت بھی کرنا چاہتا ہوں۔ مجھ سے بعض جماعتوں کی طرف سے بھی پوچھا جا رہا ہے کہ شہداء فنڈ میں لوگ کچھ دینا چاہتے ہیں تو یہ رقم کس مد میں دینی ہے؟ اسی طرح بعض دوست مشورے بھی بھجو رہے ہیں کہ شہداء کے لئے کوئی فنڈ قائم ہونا چاہئے۔ یہ ان کی لاعلمی ہے۔ شہداء کے لئے فنڈ تو اللہ تعالیٰ کے فضل سے خلافت رابعہ سے قائم ہے جو ”سیدنا بلالؓ فنڈ“ کے نام سے ہے اور میں بھی اپنے اس دور میں ایک عید کے موقع پر اور خطبوں میں دو دفعہ بڑی واضح طور پر اس کی تحریک کر چکا ہوں۔ اس فنڈ سے اللہ تعالیٰ کے فضل سے شہداء کی فیملیوں کا خیال رکھا جاتا ہے، جن جن کو ضرورت ہو ان کی ضروریات پوری کی جاتی ہیں اور اگر اس فنڈ میں کوئی گنجائش نہ بھی ہو تب بھی اللہ تعالیٰ کے فضل سے یہ ان کا حق ہے اور جماعت کا فرض ہے کہ ان کا خیال رکھے اور اللہ تعالیٰ کے فضل سے ہمیشہ ہم ان کا خیال رکھتے رہیں گے۔ تو بہر حال ”سیدنا بلالؓ فنڈ“ قائم ہے جو لوگ شہداء کی فیملیوں کے لئے کچھ دینا چاہتے ہوں اس میں دے سکتے ہیں۔“

(روزنامہ الفضل ۲۰ جولائی ۲۰۱۰ء)

مریم شادی فنڈ تحریک

سیدنا حضرت خلیفۃ المسیح الرابع رحمہ اللہ نے اپنے خطبہ جمعہ فرمودہ ۲۱ فروری ۲۰۰۳ء بمقام مسجد فضل لندن انگلستان میں غریب بچیوں کی شادی کے انتظامات کیلئے ایک فنڈ قائم کرنے کا اعلان کرتے ہوئے فرمایا:-
 ”میں یہ اعلان کرتا ہوں کہ جن کی بیٹیاں بیاتہنے والی ہیں اور انہیں مدد کی ضرورت ہے حسب توفیق اپنی طرف سے بھی کچھ ان کو پیش کرتا ہوں..... اگر میرے اندر اتنی توفیق نہ ہو تو اللہ تعالیٰ کے فضل سے خدا تعالیٰ کی جماعت غریب نہیں ہے بہت روپیہ ہے جماعت کے پاس..... ان کی بیٹیاں خیر خوبی کے ساتھ اپنے گھروں کو روانہ ہوں۔“
 (الفضل ۲۹ اپریل ۲۰۰۳ء)

حضور کی اس تحریک پر جماعت نے والہانہ لبیک کہا اور صرف ایک ہفتہ میں ایک لاکھ نو ہزار سے زائد پاؤنڈ اکٹھے ہو گئے۔ بعض خواتین نے اپنے زیور پیش کر دیئے۔ اس فنڈ کا نام آپ کی والدہ ماجدہ کے نام پر مریم شادی فنڈ رکھا گیا اور حضور نے فرمایا ”امید ہے کہ یہ فنڈ کبھی ختم نہیں ہوگا اور ہمیشہ غریب بچیوں کو عزت کے ساتھ رخصت کیا جاسکے گا۔“
 (الفضل ۶ مئی ۲۰۰۳ء)

مصیبت زدگان کے لئے تحریکات

ان اصولی اور دائمی تحریکات کے علاوہ آپ نے حسب حالات خطہ ہائے ارض کے مصیبت زدگان کے لئے امداد کی تحریکات فرمائیں۔ مثلاً

۹ نومبر ۱۹۸۴ء۔ افریقہ کے قحط زدگان کے لئے۔

۱۷ اکتوبر ۱۹۸۶ء۔ ایلسلو ڈور کے زلزلہ زدگان اور یتیمی کے لئے۔

۱۸ جنوری ۱۹۹۱ء۔ افریقہ کے فاقہ زدہ ممالک کے لئے۔

۲۶ اپریل ۱۹۹۱ء۔ لائبیریا کے مہاجرین کے لئے۔

۳۰ اکتوبر ۱۹۹۲ء۔ صومالیہ کے قحط زدگان کے لئے۔

۲۹ جنوری ۱۹۹۳ء۔ بوسنیا کے آفت زدگان کے لئے۔

۱۹۹۲ء میں بوسنیا کی جنگ سے بے گھر ہونے والے لوگوں کے لئے جماعت نے غیر معمولی خدمت کی توفیق پائی۔ ان کے اہل خانہ کی تلاش کے لئے حضور نے احمدیہ ٹیلی ویژن پر خصوصی پروگرام نشر کروائے نیز بوسنیا کے جہاد میں احمدیوں کو حتی الوسع حصہ لینے کی تحریک فرمائی۔

۳۰ اکتوبر ۱۹۹۲ء کو حضور نے بوسنیا کے یتیم بچوں کی امداد اور ۱۹ فروری ۱۹۹۳ء کو بوسنیا خانہ انواروں سے مواصلات قائم کرنے کی تحریک فرمائی۔

جنوری ۱۹۹۵ء میں جاپان کے شہر کو بے میں زلزلہ آیا جس میں حضور کے ارشاد کے تابع جماعت نے شاندار خدمات سرانجام دیں۔ اسی طرح اگست ۱۹۹۹ء میں ترکی اور ۲۰۰۱ء میں بھارت میں زلزلہ کے موقع پر جماعت نے ہر قسم کی امداد میں حصہ لیا۔ (بحوالہ خلفاء احمدیت کی تحریکات اور ان کے شیریں ثمرات ص ۳۶۲) ۱۴ اگست ۲۰۰۵ء کو پاکستان کے شمالی علاقہ جات و کشمیر میں قیامت خیز زلزلہ کے باعث متاثرین کی بھرپور امداد کرنے کی تحریک۔

جون ۲۰۱۰ء میں پاکستان میں آنے والے تباہ کن سیلاب کے دوران سیلاب زدگان کی ہر لحاظ سے مدد کرنے کی تحریک۔

باب دہم

جماعت احمدیہ کی ذیلی تنظیمیں

جماعت احمدیہ کی ذیلی تنظیمیں

حضرت صاحبزادہ مرزا بشیر الدین محمود احمد صاحب خلیفۃ المسیح الثانی کی روحانی بصیرت اور خداداد فکرو فراست نے یہ ضروری سمجھا کہ اصل مقصود کو پانے کے لئے پہلے افراد جماعت کو اندرونی طور پر منظم کرنا ضروری ہے۔ چنانچہ اس مقصد کے پیش نظر آپ نے مسند خلافت پر فائز ہوتے ہی افراد جماعت کی تنظیمی لحاظ سے تربیت کرنی شروع کر دی۔ اور سب سے پہلے عورتوں کی تعلیم و تربیت اور تنظیم کی طرف توجہ دی۔ کیونکہ عورتیں کسی بھی قوم کا اہم جزو شمار ہوتی ہیں۔ بلکہ بعض لحاظ سے ان کا کام مردوں سے بھی زیادہ ذمہ داری کا رنگ رکھتا ہے۔ کیونکہ قوم کا آئینہ بوجھ اٹھانے والے نونہال انہیں کی گودوں میں پرورش پاتے ہیں۔ پس آپ کی دور بین نگاہ نے جماعت کی ترقی کے لئے ضروری سمجھا کہ عورتوں کی تعلیم و تربیت کی طرف توجہ کی جائے۔ تاکہ وہ جماعت کے نظام کا ایک کارآمد حصہ بن سکیں۔ چنانچہ اسی مقصد کے حصول کے لئے آپ نے عورتوں کی تربیت شروع کر دی۔ ان میں اسلام اور احمدیت کی خاطر قربانی کا جذبہ پیدا کیا۔ اور ان کی تعلیم کی طرف توجہ دی۔ اور مستورات میں یہ احساس پیدا کیا کہ وہ مردوں سے قربانی میں کسی طرح بھی کم نہیں۔

۱۔ اور آپ نے فرمایا کہ: ”اگر تم ۵۰ فی صد عورتوں کی اصلاح کرو تو اسلام کو ترقی حاصل ہو جائے گی۔“

(بحوالہ لجنہ کیلئے دینی و تربیتی پروگرام ص ۱)

لجنہ اماء اللہ کا قیام

حضرت مصلح موعود نے ۲۵ دسمبر ۱۹۲۲ء کو باقاعدہ طور پر لجنہ اماء اللہ کی تنظیم کی بنیاد رکھی۔ احمدی عورتوں نے آپ کی قیادت میں ترقی کی جو منازل طے کیں اس کی تفصیل بڑی دلچسپ اور احباب جماعت کے لئے بہت ہی حوصلہ افزا ہے۔ عورتوں کے خصوصی تعلیمی اداروں کا قیام۔ جامعہ نصرت کے ذریعہ کالج کی اعلیٰ تعلیم کا انتظام جس میں دینی تربیت کا پہلو بہت نمایاں تھا۔ پھر لجنہ اماء اللہ کی تنظیم کے ذریعہ مختلف دست کاریوں کی تربیت عورتوں کی علیحدہ علیحدہ کھیلوں کا انتظام ان میں مباحثوں اور تقاریر کا ذوق و شوق پیدا کرنا۔ مضمون نگاری کی طرف انہیں توجہ دلانا ان کے لئے علیحدہ اخباروں اور رسالوں کا اجراء اور جلسہ سالانہ میں عورتوں کے علیحدہ اجلاس میں خواتین مقررین کا عورتوں کو خود خطاب کرنا۔ ہر قسم کی تعلیمی سہولتیں اس رنگ میں مہیا کرنا کہ غریب سے غریب احمدی بچی بھی کم از کم بنیادی تعلیم سے محروم نہ رہے۔

ناصرات الاحمدیہ کا قیام

۱۹۲۸ء سے لجنہ اماء اللہ کی زیر نگرانی چھوٹی بچیوں کی بھی ایک مجلس قائم کی گئی۔ جس کا نام بعد میں حضرت فضل عمر نے ”ناصرات الاحمدیہ“ رکھا۔ اس مجلس میں سات سے پندرہ سال کی عمر کی بچیاں بطور ممبر شامل ہوتی ہیں جو اپنے عہدیدار خود چنتی ہیں اور لجنہ اماء اللہ کی زیر نگرانی اپنے الگ الگ اجتماعات منعقد کرتی ہیں اور دوسری علمی اور دینی دلچسپیوں میں حصہ لیتی ہیں۔ ابتدائے عمر سے ہی بچیوں میں دینی اور علمی شوق پیدا کرنے کے لحاظ سے یہ مجلس بہت مفید کام کر رہی ہے۔ شروع سے بچیوں کی تربیت اس انداز میں کی جاتی ہے کہ بڑی ہو کر جب وہ لجنہ اماء اللہ کی ممبر بنیں تو اپنے تجربہ اور تربیت کی بناء پر مجلس کی بہترین کارکن ثابت ہوں۔

خلاصہ کلام یہ کہ ان ذیلی تنظیموں کے ذریعہ ہندوستان کی پسماندہ عورت ایک ادنیٰ مقام سے اٹھ کر ایک ایسے بلند مقام پر فائز ہو گئی جسے دنیا کے سامنے اسلام کی عظمت کے نمونہ کے طور پر پیش کیا جاسکتا ہے اور بعض اور امور میں وہ دنیا کی انتہائی ترقی یافتہ اور آزاد ممالک کی عورتوں کے لئے بھی ایک مثال بن گئی۔

حضرت بانئ لجنہ اماء اللہ کی خلافت کے آخری ایام میں ایک موقع پر جب ربوہ کی مردم شماری کی گئی تو یہ حیرت انگیز انکشاف ہوا کہ اگرچہ مردوں میں سے ایک معمولی تعداد ناخواندگان کی بھی پائی گئی۔ لیکن عورتیں خدا کے فضل سے سو فیصدی خواندہ نکلیں۔ کئی لڑکیوں نے مولوی فاضل کے امتحان بھی پاس کئے جن میں سے ایک لڑکی مولوی فاضل کے امتحان میں پنجاب بھر میں اول رہی۔ الغرض ان کاموں میں تو وہ اس قدر جوش اور شوق دکھاتی ہیں کہ مردوں کو رشک آنے لگتا ہے۔ اور مالی قربانی میں بھی ان کا قدم ہمیشہ پیش پیش رہا۔ بہت سارے خدا کے گھر اور بعض دیگر سلسلہ کی عمارات صرف مستورات کے چندوں سے تعمیر کی گئیں۔ کئی مواقع پر بہت ساری ممبرات لجنہ نے اپنے زیورات تک اتار کر پیش کر دیئے۔

اب تو خدا کے فضل سے جماعت کی تعداد اور وقار پہلے سے بہت بڑھ چکے ہیں۔ جب ابھی ابتدائی دور تھا اور جماعت ہر لحاظ سے نسبتاً کمزور غیر معروف تھی اس وقت بھی جماعتی تنظیموں کا بنظر غور جائزہ لینے والوں نے اس تنظیم میں عظمت کے ایسے آثار دیکھے تھے جن کا نوٹس لئے بغیر نہ رہ سکے۔

تحریک سیرت کے مشہور لیڈر مولانا عبدالمجید قریشی نے اپنے اخبار ”تنظیم“ میں لکھا:

”لجنہ اماء اللہ قادیان احمدیہ خواتین کی انجمن کا نام ہے۔ اس انجمن کے ماتحت ہر جگہ عورتوں کی اصلاحی مجلس قائم کی گئی ہے۔ اور اس طرح پر ہر وہ تحریک جو مردوں کی طرف سے اٹھتی ہے۔ خواتین کی تائید سے کامیاب بنائی جاتی ہے۔ اس انجمن نے تمام خواتین کو سلسلہ کے مقاصد کے ساتھ عملی طور پر وابستہ کر دیا ہے۔

عورتوں کا ایمان مردوں کی نسبت زیادہ اور مخلص اور مربوط ہوتا ہے۔ عورتیں مذہبی جوش کو مردوں کی نسبت زیادہ محفوظ رکھتی ہیں۔ لجنہ اماء اللہ کی جس جس قدر کارگزاریاں اخبار میں چھپ رہی ہیں۔ ان سے معلوم ہوتا ہے۔ کہ احمدیوں کی آئندہ نسلیں موجودہ کی نسبت زیادہ مضبوط اور پُر جوش ہوں گی۔ اور احمدی عورتیں اس چمن کو تازہ دم رکھیں گی جس کا مرد زمانہ کے باعث اپنی قدرتی شادابی اور سرسبزی سے محروم ہونا لازمی تھا۔“

(اخبار تنظیم امرتسر ۲۸ اکتوبر ۱۹۲۶ء ص ۶۵ بحوالہ تاثرات قادیان ص ۱۷۳۔ از مکرم ملک فضل حسین صاحب۔ طبع اول)

لجنہ اماء اللہ کے زیر انتظام ایک ماہنامہ رسالہ مصباح بھی شائع ہو رہا ہے جس میں لجنہ اور ناصرۃ الاحمدیہ کی تعلیم و تربیت سے متعلق علمی اور تربیتی مضامین لکھے جاتے ہیں۔ اس رسالہ کے ذریعہ لجنہ اور ناصرۃ کو اپنی قلمی صلاحیتوں کو چمکانے کا موقع ملتا ہے۔ اس رسالہ کو پڑھ کر ایک آریہ سماجی اخبار ”تیج“ کے ایڈیٹر نے لکھا:۔

”میرے خیال میں یہ اخبار اس قابل ہے کہ ہر ایک آریہ سماجی اس کو دیکھے۔ اس کے مطالعہ سے انہیں احمدی عورتوں کے متعلق یہ غلط فہمی کہ وہ پردہ کے اندر بند رہتی ہیں اس لئے کچھ کام نہیں کر سکتیں فی الفور دور ہو جائے گی۔ اور انہیں معلوم ہو جائے گا کہ یہ عورتیں باوجود اسلام کے (نعوذ باللہ۔ ناقل) ظالمانہ حکم کے طفیل پردہ کی قید میں رہنے کے کس قدر کام کر رہی ہیں۔ اور ان میں مذہبی اخلاص اور تبلیغی جوش کس قدر ہے۔ ہم استری سماج قائم کر کے مطمئن ہو چکے ہیں۔ لیکن ہم کو معلوم ہونا چاہئے کہ احمدی عورتوں کی ہر جگہ باقاعدہ انجمنیں ہیں اور جو وہ کام کر رہی ہیں اس کے آگے ہماری استری سماجوں کا کام بالکل بے حقیقت ہے۔ مصباح کو دیکھنے سے معلوم ہوگا کہ احمدی خواتین ہندوستان، افریقہ، عرب، مصر، یورپ اور امریکہ میں کس طرح اور کس قدر کام کر رہی ہیں۔ ان کا مذہبی احساس اس قدر قابل تعریف ہے کہ ہم کو شرم آنی چاہئے۔ چند سال ہوئے ان کے امیر نے ایک مسجد کے لئے پچاس ہزار روپے کی اپیل کی اور یہ قید لگا دی کہ یہ صرف عورتوں کے چندہ سے ہی پوری کی جائے۔ چنانچہ پندرہ روز کی قلیل مدت میں ان عورتوں نے پچاس ہزار کی بجائے پچپن ہزار روپیہ جمع کر دیا۔“

بلاشبہ اس تنظیم کا روشن ماضی اور درخشندہ حال ایک خوش آئند مستقبل کا پتہ دیتے ہیں۔ اور ہم یقین سے کہہ سکتے ہیں کہ وہ دن دور نہیں جب خلفائے سلسلہ کی روحانی قیادت کے تابع مستورات کی یہ انجمن دنیا بھر کی سب دوسری خواتین کی انجمنوں سے زیادہ وسیع اور وسیع اور طاقتور اور حقوق نسواں کی سب سے زیادہ اور سچی علمبردار بن جانے کے ساتھ ساتھ خدمت دین کے لئے بھی نمایاں ہوتی چلی جائے گی۔ یہ بات محض خوش فہمی نہیں بلکہ حقائق کا رخ اور جماعت احمدیہ کا کردار بتا رہا ہے کہ لازماً ایک دن ایسا ہو کر رہے گا۔

لجنہ اماء اللہ کی تنظیم کا مختصر تعارف

☆ لجنہ اماء اللہ احمدی مستورات روحانی تنظیم ہے۔ ہر احمدی خاتون جس کی عمر پندرہ سال سے زائد ہو اس کی تنظیم کی رکن ہوتی ہے۔

☆ ہر ایسی جماعت جہاں کم از کم تین احمدی مستورات ہوں وہاں لجنہ قائم ہو سکتی ہے۔

☆ ہر وہ جماعت جس میں تین سے کم مستورات ہوں وہاں پر یہ تنظیم قائم نہیں ہو سکتی البتہ وہ لجنہ اماء اللہ کی ممبر بن سکتی ہیں۔ جن کے نام مرکزی لجنہ کے رجسٹر میں درج ہوتے ہیں۔

☆ ہر وہ مقام جہاں پر یہ تنظیم قائم ہے وہاں پر لجنہ اماء اللہ کی نگران اعلیٰ ”صدر لجنہ“ کہلاتی ہے۔ اور صدر لجنہ کی عاملہ کی رکن ”سیکرٹری“ کہلاتی ہے۔

☆ مجلس کے پروگرام کو آسان اور کارکردگی کو بہتر بنانے کے لئے کام کو متعدد شعبوں میں تقسیم کیا گیا ہے۔ مرکز میں صدر صاحبہ لجنہ مرکزی کی مدد کے لئے مندرجہ ذیل عہدے داران مقرر ہیں۔

(۱) نائب صدر اول۔ (۲) نائب صدر دوم (۳) جنرل سیکرٹری۔ (۴) نائب جنرل سیکرٹری۔ (۵) سیکرٹری تعلیم۔ (۶) سیکرٹری تربیت۔ (۷) سیکرٹری خدمت خلق۔ (۸) سیکرٹری مال۔ (۹) سیکرٹری ناصرات۔ (۱۰) سیکرٹری دستکاری (۱۱) سیکرٹری اشاعت۔ (۱۲) سیکرٹری تحریک جدید (۱۶) سیکرٹری صحت جسمانی (۱۷) ناظمہ جلسہ سالانہ۔ (۱۸) اعزازی ممبرات

☆ ضلعی اور مقامی سطح پر صدر لجنہ اپنی مدد کے لئے حسب ضرورت مذکورہ شعبوں کے مطابق عاملہ ترتیب دے سکتی ہے۔ جس کی منظوری مرکزی صدر لجنہ سے حاصل کی جاتی ہے۔

☆ صدر لجنہ مقامی کا تقرر بذریعہ انتخاب عمل میں آتا ہے جس کی منظوری مرکزی صدر لجنہ دیتی ہیں۔ مقامی سطح پر لجنہ کا تقرر تین سال کے لئے ہوتا ہے۔

☆ صدر لجنہ دو دفعہ سے زیادہ صدر منتخب نہیں ہو سکتی۔ سوائے اس کے کہ مرکز سے خصوصی اجازت حاصل کی جائے۔

☆ صدر لجنہ مرکزی کا تقرر بھی بذریعہ انتخاب ہوتا ہے جس کی منظوری حضرت خلیفۃ المسیح دیتے ہیں۔ لجنہ کے کام کی عمومی نگرانی اور دیکھ بھال کے لئے ضلعی سطح پر بھی صدر لجنہ کا تقرر ہوتا ہے جسے صدر

لجنہ مرکزی نامزد کرتی ہے۔

☆ صدر لجنہ ضلع و مقامی اپنی مجلس کی ماہانہ رپورٹ کارگزاری مرکز میں بھجوانے کی پابند ہوتی ہیں۔

☆ صدر لجنہ مرکز یہ لجنہ کے جملہ امور کی ذمہ دار اور خلیفہ وقت کو جواب دہ ہوتی ہے۔
اسی طرح مقامی سطح پر بھی صدر لجنہ اپنے حلقہ کے جملہ امور کی ذمہ دار اور جواب دہ ہوتی ہے۔
(مخلص از لجنہ اماء اللہ کے لائحہ عمل کی روشنی میں)

ناصرات الاحمدیہ کی تنظیم

۱۔ ناصرات الاحمدیہ لجنہ اماء اللہ کی ذیلی تنظیم ہے۔ ۸ سے ۱۵ سال تک کی عمر کی احمدی بچیاں اس تنظیم کی رکن ہوتی ہیں۔

۲۔ عمر کے لحاظ سے ناصرات کے تین معیار مقرر کئے گئے ہیں۔

۱۔ آٹھ تا دس سال کی عمر کی بچیاں معیار سوم میں شمار ہوتی ہیں۔

۲۔ گیارہ تا تیرہ سال تک کی عمر کی بچیاں معیار دوم میں شمار ہوتی ہیں۔

۳۔ چودہ پندرہ سال تک کی عمر کی بچیاں معیار اول میں شمار ہوتی ہیں۔

۳۔ ناصرات الاحمدیہ کی نگران اعلیٰ ”سیکرٹری ناصرات الاحمدیہ“ کہلاتی ہے۔ جو کہ لجنہ اماء اللہ کی رکن

ہوتی ہے۔

سیکرٹری ناصرات اپنی سہولت اور مدد کے لئے ناصرات میں سے مناسب اور مستعد بچیوں پر مبنی مجلس عاملہ ترتیب دے سکتی ہے۔

۴۔ ہر مجلس جہاں کم از کم تین ناصرات ہوں وہاں ناصرات کی تنظیم قائم ہونی چاہئے۔

۵۔ ناصرات کے لئے الگ طور پر تعلیمی و تربیتی لائحہ عمل مقرر ہوتا ہے۔ جس کے مطابق سیکرٹری

ناصرات کام کرواتی ہے۔

۶۔ سیکرٹری ناصرات اپنی مجلس کی ماہانہ رپورٹ کارگزاری بذریعہ صدر لجنہ مقامی مرکز میں بھجوانے کی

پابند ہوتی ہے۔

لجنہ کے چندہ جات

ہر لجنہ کم از کم ایک روپیہ ماہانہ چندہ ممبری ادا کرتی ہے۔ جبکہ کمانے والی اور صاحب جائیداد لجنہ شوریٰ

اجتماع ۱۹۸۲ء کے فیصلہ کے مطابق ۱۰۰/۱ شرح کے مطابق ماہوار چندہ ممبری ادا کرتی ہے۔

لجنہ اماء اللہ اور ناصرات الاحمدیہ کا مالی سال یکم نومبر سے لے کر ۳۰ ستمبر تک محسوب ہوتا ہے۔

چندہ سالانہ اجتماع کم از کم دو ۲ روپے سالانہ فی ممبر ہے۔
 چندہ ممبری ناصرات ہر پچی کے لئے ۵۰ پیسے ماہوار مقرر ہے۔ جبکہ چندہ ناصرات اجتماع ۵۰ پیسے فی
 ممبر سالانہ ہے۔

چندہ وقف جدید ہر پچی کے لئے ایک روپیہ ماہوار مقرر ہے۔

(بمطابق لائحہ عمل لجنہ اماء اللہ پاکستان ص ۱۸)

خدام الاحمدیہ کا قیام

حضرت مصلح موعود نے اللہ تعالیٰ کی مشیت خاص کے تحت غلبہ دین حق کے لئے جن عظیم الشان تنظیموں کی بنیاد رکھی۔ ان میں سے نہایت اہم اور مستقبل کے اعتبار سے نہایت دور رس نتائج کی حامل تنظیم مجلس ”خدام الاحمدیہ“ ہے۔ جس کا قیام ۳۱ جنوری ۱۹۳۸ء کو ہوا۔ حضور کو اپنے عہد خلافت کی ابتداء سے ہی احمدی نوجوانوں کی تنظیم و تربیت کی طرف ہمیشہ توجہ رہی۔ کیونکہ قیامت تک اعلائے کلمۃ اللہ اور غلبہ دین حق کے لئے ضروری تھا کہ ہر نسل پہلی نسل کی پوری قائم مقام ہو اور جانی و مالی قربانیوں میں پہلوں کے نقش قدم پر چلنے والی ہو۔ اور ہر زمانے میں جماعت احمدیہ کے نوجوانوں کی تربیت اس طور پر ہوتی ہے کہ وہ دین حق کا جھنڈا بلند رکھیں۔

حضرت مصلح موعود نے اس مقصد کے لئے وقتاً فوقتاً مختلف انجمنیں قائم فرمائیں مگر ان سب تحریکوں کی جملہ خصوصیات مکمل طور پر مجلس خدام الاحمدیہ کی صورت میں جلوہ گر ہوئیں اور حضرت صاحب کی براہ راست قیادت غیر معمولی توجہ اور حیرت انگیز قوت قدسی کی بدولت مجلس خدام الاحمدیہ میں تربیت پانے کے نتیجے میں جماعت احمدیہ کو ایسے مخلص ایثار پیشہ درد مند دل رکھنے والے انتظامی قابلیتیں اور صلاحیتیں رکھنے والے مدبر دماغ میسر آ گئے جنہوں نے آگے چل کر سلسلہ احمدیہ کی عظیم ذمہ داریوں کا بوجھ نہایت خوش اسلوبی اور کامیابی سے اپنے کندھوں پر اٹھایا اور آئندہ بھی ہم خدا سے یہی امید رکھتے ہیں۔ کہ اللہ تعالیٰ ہر نسل میں ایسے لوگ پیدا کرتا چلا جائے گا۔

اس تنظیم کے پروگرام میں منجملہ دیگر امور کے مندرجہ ذیل باتیں زیادہ نمایاں ہیں:-

اول:- خدمت خلق۔ یعنی خدام الاحمدیہ کے ہر ممبر کا فرض ہے کہ وہ اپنے آپ کو صحیح معنوں میں ملک و قوم کا خادم بنائے۔ اور خادم بن کر رہے۔ اور اس کا فرض یہ مقرر کیا گیا ہے۔ کہ وہ اپنے ممبروں میں خدمت خلق کے جذبہ کو ترقی دے۔

دوم:- لوگوں کے دلوں میں اس احساس کو پیدا کرنا اور ان میں اس کی عملی تربیت دینا کہ کوئی کام بھی

انسان کی شان سے بعید نہیں اور یہ کہ اپنے ہاتھ سے کام کرنا انسان کیلئے موجب عزت ہے نہ کہ باعث خجالت۔
سوم:- جماعت کے ناخواندہ لوگوں کی پرائیویٹ تعلیم کا انتظام کرنا تاکہ کوئی احمدی ایسا نہ رہے جو ان
پڑھ ہو۔ بلکہ ہر احمدی تعلیم کے اقل معیار کو پہنچ جائے۔ اور اس غرض کے لئے لوگوں کی آزریری خدمات لے کر
رات کے پرائیویٹ مدارس وغیرہ قائم کرنا۔

سو خدا کے فضل سے یہ سارے کام ”خدام الاحمدیہ“ کے ذریعہ بخوبی سرانجام پارہے ہیں۔
حضرت مصلح موعود نے خدام الاحمدیہ کے لئے یہ ماٹو مقرر فرمایا ہے:-

”قوموں کی اصلاح نو جوانوں کی اصلاح کے بغیر نہیں ہو سکتی“۔

خدام الاحمدیہ کا نظام

رکنیت:- اس تنظیم میں پندرہ سال سے زائد عمر سے لے کر چالیس سال تک کی عمر کے ہر مباح
احمدی کا شامل ہونا لازمی ہوتا ہے۔ اس تنظیم کا ہر رکن خادم کہلاتا ہے۔

مجلس:- ہر اس مقام پر جہاں ایک سے زائد خدام موجود ہوں یا ایک خادم اور دو اطفال ہوں وہاں
مقامی مجلس خدام الاحمدیہ قائم ہونی ضروری ہوتی ہے۔

حلقہ:- اگر قیادت کا حلقہ بہت وسیع ہو یا خدام کی تعداد اتنی زیادہ ہو کہ اکٹھی تنظیم مشکل ہو تو اس مجلس
کے علاقہ کو مناسب حلقوں میں تقسیم کر دیا جاتا ہے۔ تاکہ کام میں آسانی پیدا ہو۔

حزب:- ہر مجلس میں حسب حالات کم و بیش دس خدام پر مشتمل حزب بنا کر اس پر ایک نگران مقرر کر
دیا جاتا ہے۔ تاکہ ہر خادم سے رابطہ میں آسانی رہے۔ کوئی بھی خادم خواہ وہ کسی عہدہ پر فائز ہے وہ حزب کی تقسیم
سے باہر نہیں ہوتا۔ درحقیقت حزب تنظیم کی ریڑھ کی ہڈی کی حیثیت رکھتا ہے۔

شعبہ جات:- مجلس خدام الاحمدیہ کا کام مندرجہ ذیل شعبوں میں تقسیم کیا گیا ہے:-

(۱) اعتماد (۲) تہجد (۳) تربیت (۴) اصلاح و ارشاد (۵) تعلیم (۶) خدمت خلق (۷) مال (۸)

تحریک جدید (۹) وقار عمل (۱۰) صنعت و تجارت (۱۱) صحت جسمانی (۱۲) اشاعت (۱۳) اطفال (۱۴)

محاسبہ (۱۵) امور طلباء (۱۶) عمومی۔

عہدیداران

مجلس خدام الاحمدیہ میں درج ذیل عہدے معروف ہیں:-

صدر مجلس:-

مجلس خدام الاحمدیہ اور مجلس اطفال الاحمدیہ کے جملہ امور کے نگران اعلیٰ صدر مجلس خدام الاحمدیہ کہلاتا ہے۔ جس کا تقرر بذریعہ انتخاب حضرت خلیفۃ المسیح کی منظوری سے ہوتا ہے۔ صدر مجلس مقررہ دستور اساسی اور حضرت خلیفۃ المسیح کی ہدایات کے مطابق اپنے فرائض سرانجام دیتا ہے۔ مرکز میں صدر مجلس کی مدد کیلئے اس کی ایک عاملہ ہوتی ہے۔ عاملہ کارکن مہتمم کہلاتا ہے۔ صدر اپنی عاملہ کے اراکین کو نامزد کر کے حضرت خلیفۃ المسیح سے منظوری حاصل کرتا ہے۔ صدر کا انتخاب دو سال کے لئے ہوتا ہے۔ ایک صدر مجلس ۴۰ سال کی عمر تک پہنچنے سے پہلے متواتر تین بار منتخب ہو سکتا ہے۔

قائد علاقہ و ضلع:-

صدر مجلس کی طرف سے ملک کے ہر ڈویژن اور ضلع کی مجالس کی عمومی نگرانی کے لئے ایک نمائندہ مقرر ہوتا ہے جس کا تقرر بذریعہ نامزدگی ہوتا ہے۔ جو بالترتیب قائد علاقہ اور قائد ضلع کہلاتا ہے۔ ان کا فرض ہوتا ہے کہ وہ اپنے علاقہ و ضلع کی مجالس کا جائزہ لیتے رہیں کہ وہ مرکزی ہدایات کی تعمیل کر رہی ہیں۔ نیز سست مجالس کو بیدار کرتے رہیں۔

قائد علاقہ و ضلع بھی صدر مجلس کی منظوری سے حسب ضرورت اپنی مدد کیلئے مجلس عاملہ مقرر کر سکتا ہے۔

قائد مجلس:-

ہر مقامی مجلس کا سربراہ قائد مجلس کہلاتا ہے جس کا تقرر بذریعہ انتخاب و صدر مجلس کی منظوری سے ہوتا ہے۔ قائد مجلس کا انتخاب دو سال کے لئے ہوتا ہے۔ ایک قائد زیادہ سے زیادہ دو دفعہ منتخب ہو سکتا ہے۔ قائد مجلس کی مدد کے لئے مرکز کی طرح مقامی سطح پر ایک مجلس عاملہ ہوتی ہے۔ جس کا رکن ناظم کہلاتا ہے۔ ہر ناظم اپنے اپنے شعبہ کی نگرانی کا ذمہ دار ہوتا ہے۔ ہر قائد اپنی مجلس کی ماہانہ کارگزاری کی رپورٹ صدر مجلس کو بھجوانے کا پابند ہوتا ہے۔

زعیم حلقہ:-

ہر حلقہ کی مجلس کا نگران زعیم کہلاتا ہے۔ جس کا تقرر بذریعہ انتخاب ہوتا ہے جس کی منظوری صدر مجلس دیتا ہے۔ زعیم کا انتخاب ایک سال کے لئے ہوتا ہے اور ایک زعیم زیادہ سے زیادہ چار دفعہ منتخب ہو سکتا ہے۔ ہر زعیم اپنے حلقہ کی کارگزاری کی ماہانہ رپورٹ بذریعہ قائد صدر مجلس کو بھجوانے کا پابند ہوتا ہے۔ زعیم کی مدد کے لئے بھی اپنے حلقہ کی سطح پر ایک مجلس عاملہ ہوتی ہے جس کا رکن منتظم کہلاتا ہے۔ زعیم اپنی عاملہ کے ممبران کو خود نامزد کرتا ہے اور ان کی منظوری صدر مجلس دیتا ہے۔

سائق:-

ایک حزب کا نگران سائق کہلاتا ہے۔ ہر سائق کا فرض ہوتا ہے کہ وہ قائد مقامی اور زعیم کی ہدایات کے مطابق اپنے حزب کے جملہ خدام سے مکمل رابطہ رکھے اور جملہ شعبہ جات کے پروگرام کو کامیاب بنانے کی کوشش کرے۔ سائق کا نظام جتنا مستحکم ہوگا اتنی مجلس فعال اور بیدار ہوگی۔

خدام الاحمدیہ کا مالی سال

مجلس خدام الاحمدیہ کا مالی سال یکم نومبر سے شروع ہوتا ہے اور ۳۱ اکتوبر کو ختم ہوتا ہے۔

چندہ مجلس:-

تنظیمی پروگرام کو کامیاب بنانے کے لئے ایک چندہ مقرر ہے جو چندہ مجلس کہلاتا ہے۔ ہر سر روزگار خدام سے ان کی ماہوار آمد پر ایک فی صد یعنی ایک پیسہ فی ماہوار مقرر ہے۔ طلباء کے لئے ایک روپیہ ماہوار چندہ مجلس مقرر ہے۔

چندہ سالانہ اجتماع:-

ہر خدام کم از کم اڑھائی روپیہ سالانہ چندہ برائے سالانہ اجتماع ادا کرتا ہے لیکن ایک سو سے زائد آمد رکھنے والے خدام اپنی ایک ماہ کی آمد کا اڑھائی روپیہ فی صد کے حساب سے سالانہ چندہ اجتماع ادا کرتے ہیں۔

انصار اللہ کا قیام

سیدنا حضرت مصلح موعود کی راہنمائی اور نگرانی میں ۱۹۲۲ء سے عورتوں کی تربیت کے لئے لجنہ اماء اللہ اور ۱۹۳۸ء سے نوجوانوں کی تربیت کے لئے مجلس خدام الاحمدیہ کی تنظیمیں قائم تھیں۔ اور بہت جوش و خروش سے اپنی ذمہ داریاں ادا کر رہی تھیں اور ان کی وجہ سے جماعت میں خدمت دین کا ایک خاص ماحول پیدا ہو چکا تھا۔ مگر ایک تیسرا طبقہ ابھی باقی تھا جو اپنی پختہ کاری، لمبے تجربہ اور فراست کے اعتبار سے اگرچہ سلسلہ احمدیہ کی بہترین خدمات بجالا رہا تھا۔ مگر کسی مستقل تنظیم سے وابستہ نہ ہونے کے باعث قوم کی اجتماعی تربیت میں پورا حصہ نہیں لے سکتا تھا۔ حالانکہ اپنی عمر اور تجربہ کے لحاظ سے قومی تربیت کی ذمہ داری براہ راست اسی پر پڑتی تھی۔ علاوہ ازیں خدام الاحمدیہ کے نوجوانوں کے اندر خدمت دین کے جوش کا تسلسل قائم رکھنے کے لئے بھی ضروری تھا۔ کہ جب جوانی کے زمانہ کی دینی ٹریننگ کا دور ختم ہو اور وہ عمر کے آخری حصہ میں داخل ہوں۔ تو وہ دوبارہ ایک تنظیم ہی کے تحت اپنی زندگی کے بقیہ ایام گزاریں۔ اور زندگی کے آخری سانس تک دین کی نصرت و تائید کے لئے سرگرم عمل رہیں۔

حضور کو مجلس خدام الاحمدیہ کی بنیاد رکھتے وقت بھی اس اہم ضرورت کا شدید احساس تھا۔ مگر حضور چاہتے یہ تھے کہ پہلے خدام الاحمدیہ کی رضا کارانہ تنظیم کم از کم قادیان میں اپنے پاؤں پر کھڑی ہو جائے تو بتدریج کوئی نیا عملی قدم اٹھایا جائے چنانچہ دو اڑھائی سال کے بعد جبکہ یہ مجلس حضور کی تجویز فرمودہ لائینوں پر چل نکلی اور نوجوانوں نے رضا کارانہ طور پر حضور کے منشاء مبارک کے مطابق کام کرنے کا پوری طرح اہل ثابت کر دکھایا۔ تو ۲۶ جولائی ۱۹۴۰ء کو حضور نے مجلس ”انصار اللہ“ کو قائم فرما دیا۔ اور اس موقع پر حضور نے مجلس انصار اللہ کی نسبت بعض ہدایات بھی دیں۔ جن کا تذکرہ حضور کے اپنے الفاظ میں مناسب ہوگا۔ فرمایا:-

”چالیس سال سے اوپر عمر والے جس قدر آدمی ہیں وہ انصار اللہ کے نام سے اپنی ایک انجمن بنائیں اور قادیان کے وہ تمام لوگ جو چالیس سال سے اوپر ہیں اس میں شریک ہوں۔ ان کے لئے بھی لازمی ہوگا۔ کہ وہ روزانہ آدھ گھنٹہ خدمت دین کے لئے وقف کریں۔ اگر مناسب سمجھا گیا تو بعض لوگوں سے روزانہ آدھ گھنٹہ لینے کی بجائے مہینہ میں تین دن یا کم و بیش اکٹھے بھی لئے جاسکتے ہیں۔ مگر بہر حال تمام بچوں، بوڑھوں اور نوجوانوں کا بغیر کسی استثناء کے قادیان میں منظم ہو جانا لازمی ہے۔“

مجلس انصار اللہ کا قیام

رکنیت :-

(الف) سلسلہ عالیہ احمدیہ سے وابستہ ہر وہ فرد جس کی عمر چالیس سال سے زائد ہو اس مجلس کا رکن ہوتا ہے۔ مجلس انصار اللہ کا رکن ناصر کہلاتا ہے جس کی جمع انصار ہے۔

(ب) انصار اللہ کے اراکین کی دو صفیں ہوتی ہیں :-

صف اول :- پچپن سال سے زائد عمر کے انصار پر مشتمل ہوتی ہے۔

صف دوم :- چالیس سال سے پچپن تک کی عمر کے انصار پر مشتمل ہوتی ہے۔

مجلس عامہ :-

انصار اللہ کی وہ مجلس یا تنظیم جس کا ہر ناصر رکن ہوتا ہے۔ مجلس عامہ کہلاتی ہے۔ مجلس عامہ درج ذیل سطح پر قائم ہو سکتی ہے۔

عالمگیر۔ ملک۔ علاقہ۔ ضلع۔ مقام اور حلقہ کی سطح پر۔

مجلس عاملہ :-

جہاں بھی مجلس قائم ہوتی ہے وہاں پر اسی سطح پر ایک مجلس عاملہ قائم ہوتی ہے۔ اس مجلس کا رکن صرف وہی ناصر ہو سکتا ہے جس کے پاس کوئی عہدہ ہو۔ مجلس عاملہ درج ذیل سطح پر قائم ہو سکتی ہے۔

مرکز، ملک، علاقہ یا ضلع، مقام اور حلقہ۔

☆ مرکزی سطح پر عاملہ کا رکن قائد کہلاتا ہے۔

☆ ملکی سطح پر عاملہ کا رکن معتمد کہلاتا ہے۔

☆ علاقہ یا ضلع کی سطح پر عاملہ کا رکن نائب ناظم کہلاتا ہے۔

☆ مقامی سطح پر عاملہ کا رکن منتظم کہلاتا ہے۔

☆ حلقہ کی سطح پر عاملہ کا رکن نائب زعيم کہلاتا ہے۔

عہدیداران

مجلس انصار اللہ کے عہدیداران کے لئے درج ذیل عہدے مخصوص ہیں:-
 ☆ مرکزی سطح پر مجلس انصار اللہ کانگراں اعلیٰ صدر مجلس کہلاتا ہے۔ جس کا تقرر بذریعہ انتخاب ہوتا ہے۔
 سوائے اس کے کہ حضرت خلیفۃ المسیح کسی کو صدارت کے لئے خود نامزد فرمادیں۔ صدر مجلس کا انتخاب دو سال کے لئے ہوتا ہے۔ مجلس انصار اللہ کے لئے عمل کو کامیابی سے بروئے کار لانے کی ذمہ داری صدر مجلس پر ہوتی ہے۔
 صدر مجلس متواتر تین بار سے زائد صدارت کے عہدہ کے لئے منتخب نہیں ہو سکتا۔ سوائے اس کے کہ
 حضرت خلیفۃ المسیح کسی کو قاعدہ سے مستثنیٰ قرار دیں۔

نائب صدر صف دوم

نائب صدر صف دوم۔ صدر کی عمومی نگرانی میں صف دوم کے انصار کی تنظیم کرتا ہے۔ نائب صدر صف دوم کے فرائض و اختیارات صدر مجلس کی طرف سے تفویض کردہ فرائض و اختیارات کی حد تک ہوتے ہیں۔
 نائب صدر دوم کا تقرر بذریعہ انتخاب ہوتا ہے۔ انتخاب کا طریق اور شرائط وہی ہوں گی جو صدر مجلس کے انتخاب کے لئے ہوتی ہے۔ نائب صدر صف دوم کی عمر سنتالیس سال سے زائد نہیں ہونی چاہئے۔ نائب صدر صف دوم اپنی کارگزاری کی رپورٹ ہر ماہ صدر مجلس کو پیش کرتا ہے۔

ناظم اعلیٰ ملک

ناظم اعلیٰ ملک اپنے ملک کی جملہ مجالس کے جملہ امور کا ذمہ دار ہوتا ہے اور مرکزی ہدایات کی تعمیل اس کا فرض ہوتا ہے۔ ناظم اعلیٰ ملک کا تقرر بذریعہ انتخاب تین سال کے لئے ہوتا ہے جس کی منظوری صدر مجلس دیتا ہے۔

ناظم علاقہ / ضلع

ناظم علاقہ / ضلع کا تقرر بذریعہ نامزدگی ہوتا ہے جو صدر مجلس کرتے ہیں۔ ناظم علاقہ / ضلع کا تقرر ایک سال کے لئے ہوتا ہے۔

ناظم علاقہ / ضلع اپنے علاقہ / ضلع کی مجالس کے جملہ امور کانگراں ہوتا ہے۔ اور مرکزی ہدایات کی تعمیل کرانا اس کا فرض ہوتا ہے۔ علاقہ / ضلع کی سطح پر ناظم کو وہ تمام اختیارات حاصل ہوتے ہیں جو ملکی سطح پر ایک ناظم اعلیٰ کو حاصل ہوتے ہیں۔

زعیم اعلیٰ

مقامی سطح پر مجلس انصار اللہ کانگراں زعیم اعلیٰ کہلاتا ہے۔ جس کا کام اپنے حلقہ کی سطح پر مرکزی ہدایات کی تعمیل کرنا اور حلقہ کی دیگر مجالس سے تعمیل کرانا اس کا فرض ہوتا ہے۔

زعیم اعلیٰ کا تقرر بذریعہ انتخاب تین سال کے لئے ہوتا ہے۔ صدر مجلس زعیم اعلیٰ کی منظوری دیتے ہیں۔

اپنے حلقہ کی سطح پر زعیم اعلیٰ کو وہ تمام اختیارات حاصل ہوتے ہیں جو ایک ناظم ضلع کو حاصل ہوتے ہیں۔

زعیم حلقہ

اگر مقامی مجلس انصار اللہ کئی حلقوں پر مشتمل ہو تو ایک حلقہ کانگراں زعیم حلقہ کہلاتا ہے۔ جو اپنی مجلس کے جملہ امور کا ذمہ دار ہوتا ہے۔ اور مرکزی ہدایات پر عمل کرنا اس کا فرض ہوتا ہے۔ اپنے حلقہ کی سطح پر زعیم حلقہ کو وہ تمام اختیارات حاصل ہوتے ہیں جو ایک زعیم اعلیٰ کو حاصل ہوتے ہیں۔ زعیم حلقہ کا تقرر بذریعہ انتخاب ۳ سال کے لئے ہوتا ہے جس کی منظوری صدر مجلس دیتا ہے۔

سائق

کم و بیش دن انصار پر ایک سائق مقرر ہوتا ہے جو زعیم اور زعیم اعلیٰ کی ہدایات اور پروگرام پر اپنے حزب کے انصار سے عمل کراتا ہے۔ اور ہر ناصر سے رابطہ کا ایک ذریعہ ہوتا ہے۔

شعبہ جات

مجلس انصار اللہ کا کام درج ذیل شعبوں میں تقسیم کیا گیا ہے:-

(۱) عمومی (۲) تربیت (۳) تعلیم القرآن (۴) اصلاح و ارشاد (۵) مال (۶) تعلیم (۷) ذہانت و صحت جسمانی (۸) اشاعت (۹) تحریک جدید (۱۰) وقف جدید (۱۱) ایثار (خدمت خلق، وقار عمل)۔ (۱۲) تبحر۔ (۱۳) آڈٹ۔

انصار اللہ کا مالی نظام

۱۔ انصار اللہ کا مالی سال یکم جنوری سے ۳۱ دسمبر تک شمار ہوتا ہے۔

۲۔ ہر رکن مجلس انصار اللہ کو اپنی آمد کا ایک فی صد کی شرح سے ماہوار چندہ مجلس ادا کرنا لازمی ہے۔

- ۳۔ چندہ سالانہ اجتماع بھی ہرنا صر پر ۲۰۲۱ء کی شرح سے ادا کرنا ضروری ہوتا ہے۔
- ۴۔ چندہ اشاعت بھی ہرنا صر کو ادا کرنا ضروری ہے جس کی شرح آجکل علی الاقل پانچ روپے مقرر ہے۔

اطفال الاحمدیہ کا قیام

اطفال الاحمدیہ نئی تنظیم کے قائم کرنے کا ارشاد حضور نے اولاً ۱۵/۱۱/۱۹۳۸ء کو بیت الاقصیٰ قادیان میں خطبہ جمعہ کے دوران بایں الفاظ فرمایا:-

”اصل چیز یہ ہے کہ اچھی عادت بھی ہو اور علم بھی ہو مگر یہ اسی صورت میں ہو سکتا ہے جب عادت کے زمانہ کی بھی اصلاح کی جائے اور علم کے زمانہ کی بھی اصلاح کی جائے۔ عادت کا زمانہ بچپن کا زمانہ ہوتا ہے اور علم کا زمانہ جوانی کا زمانہ ہوتا ہے۔ پس خدام الاحمدیہ کی ایک شاخ ایسی بھی کھولی جائے جس میں پانچ چھ سال کے بچوں سے لے کر ۱۵-۱۶ سال کی عمر تک کے بچے شامل ہو سکیں۔ یا اگر کوئی اور حد بندی تجویز ہو تو اس کے ماتحت بچوں کو شامل کیا جائے۔ بہر حال بچوں کی ایک الگ شاخ ہونی چاہئے۔ اور ان کے الگ نگران مقرر ہونے چاہئیں۔ مگر یہ امر مد نظر رکھنا چاہئے کہ ان بچوں کے نگران نوجوان نہ ہوں بلکہ بڑی عمر کے لوگ ہوں۔ نماز کے بغیر دین کوئی چیز نہیں اگر کوئی قوم چاہتی ہے کہ وہ اپنی آئندہ نسلوں میں (دینی) روح قائم رکھے تو اس کا فرض ہے کہ وہ اپنی قوم کے ہر بچہ کو نماز کی عادت ڈالے اسی طرح سچ کے بغیر اخلاق درست نہیں ہو سکتے۔ جس قوم میں سچ نہیں اس قوم میں اخلاق فاضلہ بھی نہیں۔ اور محنت کی عادت کے بغیر سیاست اور تمدن کوئی چیز نہیں۔ جس قوم میں محنت کی عادت نہیں، اس قوم میں سیاست اور تمدن بھی نہیں۔ گویا یہ تین معیار ہیں، جن کے بغیر قومی ترقی نہیں ہوتی..... ہر مقام کے احمدی نوجوان جہاں خود خدام الاحمدیہ میں شامل ہوں وہاں سات سے پندرہ سال تک عمر کے بچوں کے لئے مجلس اطفال الاحمدیہ قائم کریں۔“

اس طرح حضرت مصلح موعود نے ان ننھی منی احمدی کلیوں کو جنہوں نے آگے چل کر باغ احمد کے خوش رنگ اور خوبو پھول بننا تھا۔ اور دنیا کو اپنے روحانی رنگ و بو سے معطر کرنا تھا ایک مالا میں پرو دیا۔ اور اس طرح ابتداء سے ہی ان کی اخلاقی، روحانی، جسمانی، ذہنی اور علمی تربیت کا سلسلہ جاری فرما دیا۔ گویا تنظیم خدام الاحمدیہ کا ہی ایک حصہ ہے مگر اپنے پروگراموں میں بالکل آزاد ہے۔ تو یہ ایک چھوٹی سی دنیا مگر اپنے نظام اور لائحہ عمل کے لحاظ سے بالکل مکمل ہے۔ جماعت کی اسی تنظیم کی بدولت ہی آج دنیا میں یہ تائر قائم ہو چکا ہے کہ کبھی کوئی احمدی بچہ دلائل کے میدان میں مغلوب نہیں ہو سکتا۔

قصراحمیت کی ان چاروں دیواروں کو مکمل کرنے کے بعد فرمایا:-

”ہماری جماعت کے سپرد یہ کام کیا گیا ہے کہ ہم نے تمام دنیا کی اصلاح کرنی ہے۔ تمام دنیا کو اللہ تعالیٰ کے آستانہ پر جھکانا ہے۔ تمام دنیا کو دین اور احمدیت میں داخل کرنا ہے۔ مگر یہ عظیم الشان کام اس وقت تک سرانجام نہیں دیا جاسکتا۔ جب تک ہماری جماعت کے تمام افراد خواہ بچے ہوں یا بوڑھے ہوں اپنی اندرونی تنظیم کو مکمل نہیں کر لیتے۔ اور اس لائحہ عمل کے مطابق دن رات عمل نہیں کرتے جو ان کے لئے تجویز کیا گیا ہے۔ جب ہم تمام افراد کو ایک نظام میں منسلک کر لیں گے تو اس کے بعد ہم بیرونی دنیا کی اصلاح کی طرف کامل طور پر توجہ کر سکیں گے۔ اس اندرونی اصلاح اور تنظیم کو مکمل کرنے کے لئے میں نے خدام الاحمدیہ، انصار اللہ اور اطفال الاحمدیہ تین جماعتیں قائم کی ہیں۔“
(الفضل ۱۱ اکتوبر ۱۹۴۴ء)

ایک اور موقع پر فرمایا:-

”سلسلہ کے روحانی بقاء کے لئے میں نے خدام الاحمدیہ، انصار اللہ اور لجنہ اماء اللہ کی تحریکات جاری کی ہوئی ہیں اور یہ تینوں ضروری ہیں ان کو معمولی نہ سمجھیں۔ حالات ایسے ہیں کہ جب تک دو دو تین تین آدمیوں کی علیحدہ علیحدہ نگرانی کا انتظام نہ کیا جائے کام نہیں ہو سکتا ہمیں اپنے اندر ایسی خوبیاں پیدا کرنی چاہئیں کہ دوسرے ان کا اقرار کرنے پر مجبور ہوں۔ اور پھر تعداد بھی بڑھانی چاہئے۔ اگر گلاب کا ایک ہی پھول ہو اور وہ دوسرا پیدا نہ کر سکے تو اس کی خوبصورتی سے دنیا کو کوئی فائدہ نہیں پہنچ سکتا۔ فتح تو آئندہ زمانہ میں ہونی ہے۔ اور معلوم نہیں کب ہو۔ لیکن ہمیں کم از کم اتنا تو اطمینان ہونا چاہئے کہ ہم نے اپنے آپ کو ایسی خوبصورتی کے ساتھ دنیا کے سامنے پیش کر دیا ہے کہ دنیا احمدیت کی تعریف کئے بغیر نہیں رہ سکتی۔ احمدیت کو دنیا میں پھیلا دینا ہمارے اختیار کی بات نہیں لیکن ہم اپنی زندگیوں کا نقشہ ایسا خوبصورت بنا سکتے ہیں کہ دنیا کے لوگ بظاہر اس کا اقرار کریں یا نہ کریں۔ مگر ان کے دل احمدیت کی خوبی کے معترف ہو جائیں۔ اور اس کے لئے جماعت کے سب طبقات کی تنظیم نہایت ضروری ہے۔“

تنظیمی اعتبار سے جماعت احمدیہ نے دنیا پر جو اثرات مرتب کئے ان کا ذکر اپنے الفاظ میں کرنے کی بجائے غیروں کی چند آراء نقل کر رہا ہوں:-

جناب مولانا محمد علی جوہر صاحب نے ایک موقع پر فرمایا:-

”ناشکر گزاری ہوگی کہ جناب مرزا بشیر الدین محمود احمد اور اس کی منظم جماعت کا ذکر ان سطور

میں نہ کریں جنہوں نے اپنی تمام تر توجہات بلا اختلاف عقیدہ تمام مسلمانوں کی بہبودی کے لئے وقف کر دی ہیں۔ اور وہ وقت دور نہیں جبکہ اسلام کے اس منظم فرقہ کا طرز عمل سواد اعظم اسلام کے لئے بالعموم اور ان اشخاص کے لئے بالخصوص جو بسم اللہ کے گنبدوں میں بیٹھ کر خدمت اسلام کے بلند بانگ اور در باطن ہیچ دعاوی کے خوگر ہیں مشعل راہ ثابت ہوگا۔“

(ہمدرد ۲۶ ستمبر ۱۹۲۷ء بحوالہ تاریخ احمدیت جلد ۵ ص ۶۱۴)

مسلم سٹینڈرڈ لٹرن کے سابق ایڈیٹر ملک عبدالقیوم صاحب بار ایٹ لاء نے ایک حقیقت افروز بیان میں فرمایا کہ:-

”سلسلہ احمدیہ نے اپنے تبلیغی نصب العین کو ایک ادارے کی صورت دے کر ایک منظم کوشش بنا دیا۔ اس منظم کارکردگی کا ایک ادنیٰ کرشمہ ہے کہ سلسلہ احمدیہ کے مبلغین گزشتہ ربع صدی کے دوران میں ایشیا، افریقہ اور امریکہ میں متعدد ادارے قائم کر کے اعلائے کلمۃ الحق کر رہے ہیں۔“

(بحوالہ ”مرکز احمدیت، قادیان۔“ ص ۴۵ مرتبہ شیخ محمود احمد صاحب عرفانی)

اطفال الاحمدیہ کی تنظیم

ہر وہ جگہ جہاں پر سات سال تا پندرہ سال کی عمر کے دو سے زیادہ احمدی بچے ہوں وہاں پر مجلس اطفال الاحمدیہ کا قیام ضروری ہے۔ اس تنظیم کا رکن طفل کہلاتا ہے۔

مجلس اطفال الاحمدیہ مجلس خدام الاحمدیہ کی نگرانی میں کام کرتی ہے۔ لیکن اطفال الاحمدیہ کے لئے الگ لائحہ عمل مقرر ہوتا ہے۔

ہر مجلس میں ناظم اطفال اور ہر حلقہ میں منتظم اطفال کا تقرر ضروری ہے۔ ان کے علاوہ انصار یا خدام میں سے بڑی عمر کے موزوں دوست مربی اطفال کے طور پر مقرر ہوتا ہے۔ جو اپنے اپنے حلقہ میں مجوزہ لائحہ عمل کے مطابق اطفال کے کام کی نگرانی کرتے ہیں۔

مجلس اطفال الاحمدیہ کا پروگرام مندرجہ ذیل شعبوں میں تقسیم ہوتا ہے جن کی نگرانی کے لئے حسب ضرورت اطفال میں سے موزوں مندرجہ ذیل عہدیداران مقرر کئے جاسکتے ہیں:-

- (۱) سیکرٹری عمومی (۲) سیکرٹری تجنید (۳) سیکرٹری تربیت (۴) سیکرٹری تعلیم (۵) سیکرٹری مال (۶)
- سیکرٹری وقف جدید (۷) سیکرٹری وقار عمل (۸) سیکرٹری صحت جسمانی (۹) سیکرٹری خدمت خلاق (۱۰) سیکرٹری صنعت و تجارت (۱۱) سیکرٹری اشاعت۔

ہر طفل کے لئے چندہ مجلس ماہوار ۵۰ پیسے اور سالانہ ۶ روپے ہے۔ اور چندہ اجتماع ہر طفل کے لئے سالانہ دو روپے مقرر ہے۔ اور ان کا مالی سال بھی خدام الاحمدیہ کی طرح یکم نومبر تا ۳۱ اکتوبر تک ہوتا ہے۔

ذیلی تنظیموں کے عہد

ہر ذیلی تنظیم کے لئے ایک عہد مقرر ہے۔ جسے اس تنظیم کے جملہ ممبران اپنے اجتماعات اور اجلاسات کے موقع پر بیک زبان ہو کر تین مرتبہ کلمہ شہادت پڑھنے کے بعد دہراتے ہیں۔ ذیل میں ہم تمام ذیلی تنظیموں کے عہد نقل کر رہے ہیں:-

انصار اللہ کا عہد

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .
میں اقرار کرتا ہوں کہ دین حق اور احمدیت کی مضبوطی اور اشاعت اور نظام خلافت کی حفاظت کے لئے انشاء اللہ تعالیٰ آخر دم تک جدوجہد کرتا رہوں گا۔ اور اس کے لئے بڑی سے بڑی قربانی پیش کرنے کے لئے ہمیشہ تیار رہوں گا۔

نیز میں اپنی اولاد کو بھی ہمیشہ خلافت سے وابستہ رہنے کی تلقین کرتا رہوں گا۔

إِنْ شَاءَ اللَّهُ تَعَالَى

خادم کا عہد

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .
میں اقرار کرتا ہوں کہ دینی، قومی اور ملی مفاد کی خاطر میں اپنی جان مال، وقت اور عزت کو قربان کرنے کے لئے ہر دم تیار رہوں گا۔

اسی طرح خلافت احمدیہ کے قائم رکھنے کی خاطر ہر قربانی کے لئے تیار رہوں گا۔ اور خلیفہ وقت جو بھی معروف فیصلہ فرمائیں گے اس کی پابندی کرنی ضروری سمجھوں گا۔

إِنْ شَاءَ اللَّهُ تَعَالَى

اطفال الاحمدیہ کا وعدہ

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .
میں وعدہ کرتا ہوں کہ دین حق اور احمدیت، قوم اور وطن کی خدمت کے لئے ہر دم تیار رہوں گا۔
ہمیشہ سچ بولوں گا، کسی لوگالی نہیں دوں گا۔ اور حضرت خلیفۃ المسیح کی تمام نصیحتوں پر عمل کرنے کی کوشش
کروں گا۔

إِنْ شَاءَ اللَّهُ تَعَالَى

عہد لجنہ اماء اللہ

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .
میں اقرار کرتی ہوں کہ اپنے مذہب اور قوم کی خاطر اپنی جان و مال، وقت اور اولاد کو قربان
کرنے کے لئے ہر دم تیار رہوں گی اور سچائی پر ہمیشہ قائم رہوں گی اور خلافت احمدیہ کے قائم رکھنے کے
لئے ہر قربانی کے لئے تیار رہوں گی۔

إِنْ شَاءَ اللَّهُ تَعَالَى

ناصرات الاحمدیہ کا عہد

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .
میں اقرار کرتی ہوں کہ اپنے مذہب، قوم اور وطن کی خدمت کے لئے ہر وقت تیار رہوں گی۔ اور سچائی
پر ہمیشہ قائم رہوں گی۔

إِنْ شَاءَ اللَّهُ تَعَالَى

باب یازدهم

اہم جماعتی کتب و مرکزی

اخبارات و رسائل

جماعت احمدیہ کی اہم کتب کا تعارف

حضرت مسیح موعود علیہ السلام نے اپنی کتاب ”فتح اسلام“، ص ۱۲ پر سلسلہ عالیہ احمدیہ کی پانچ شاخوں کا ذکر کرتے ہوئے فرمایا کہ:-

”چنانچہ مجملہ ان شاخوں کے ایک شاخ تالیف و تصنیف کا سلسلہ ہے جس کا اہتمام اس عاجز کے سپرد کیا گیا ہے۔ اور وہ معارف و دقائق سکھلائے گئے جو انسان کی طاقت سے نہیں بلکہ صرف خدا تعالیٰ کی طاقت سے معلوم ہو سکتے ہیں۔ اور انسانی تکلف سے نہیں بلکہ روح القدس کی تعلیم سے مشکلات حل کر دیئے گئے۔“

(فتح اسلام ص ۱۲ روحانی خزائن جلد نمبر ۳)

حضرت مسیح موعود علیہ السلام کی کتب کا عمومی تعارف باب دوم میں گزر چکا ہے نیز حضرت مسیح موعود علیہ السلام کی کتب کی فہرست بھی قبل ازیں باب دوم میں شامل کر دی گئی ہے۔ دراصل اس بات میں شامل تمام کتب حضرت مسیح موعود علیہ السلام کی کتب اور تحریرات و فرمودات کی ہی خوشہ چیں ہیں۔ حضرت مسیح موعود علیہ السلام کے سلسلہ تالیف و تصنیف کا ہی ایک تسلسل ہے۔

۱۔ تفسیر القرآن حضرت مسیح موعود علیہ السلام

حضرت مسیح موعود علیہ السلام کی بعثت کی اصل غرض اور بنیادی مقصد قرآن کریم کی اشاعت اور قرآن کی حکومت کو دنیا میں قائم کرنا تھا۔ یعنی قرآن کریم میں بیان فرمودہ ضابطہ حیات کے مطابق بنی نوع انسان کو زندگی گزارنے کی طرف دعوت دینا اور تلقین کرنا تھا۔ کیونکہ قیامت تک پیدا ہونے والے تمام مسائل اور سوالات کا حل اس کامل اور مکمل کتاب میں موجود ہے۔ یہی وجہ ہے کہ حضرت مسیح موعود علیہ السلام نے ہر مسئلے اور ہر معاملے کو حل کرنے کی بنیاد قرآن کریم پر رکھی ہے۔

بے شک حضرت مسیح موعود علیہ السلام نے باقاعدہ طور پر کوئی تفسیر کی کتاب نہیں لکھی تاہم اپنی ۸۵ سے زائد کتب میں تمام مسائل اور امور کو قرآن کریم کی روشنی میں بیان فرمایا ہے اور جو قرآن کریم کے حقائق و معارف آپ نے بیان فرمائے اس کی مثال گزشتہ چودہ سو سال میں نہیں ملتی۔

حضرت مسیح موعود علیہ السلام نے اپنی کتب، تقاریر، ملفوظات، لیکچرز، مباحث، اشتہارات، مکتوبات غرضیکہ آپ کی ہر ایک تحریر اور قول جو تحریری طور پر محفوظ ہو چکا ہے، میں جہاں کہیں بھی قرآن کریم کی کسی آیت

کی کوئی تفسیر یا تشریح بیان فرمائی ہے یا کسی مسئلہ کا استنباط قرآن کریم کی روشنی میں کیا ہے یا قرآن کریم کی کسی آیت کا کوئی نکتہ بیان کیا ہے۔ اس کو یکجا کر کے ادارۃ المصنفین ربوہ پاکستان نے درج ذیل آٹھ جلدوں میں شائع کر دیا ہے۔

جلد اول۔ سورۃ فاتحہ مکمل صورت میں یا اس کی کسی آیت کی حضرت مسیح موعود علیہ السلام نے جہاں کہیں بھی کوئی تفسیر و تشریح یا کسی آیت کے محاسن بیان کئے ہیں ان تمام کو جلد اول میں یکجائی طور پر بحوالہ شائع کیا گیا ہے۔

جلد دوم۔ اس جلد میں سورۃ بقرہ یا اس سورۃ کی کسی آیت کی بیان فرمودہ تفسیر و تشریح یکجا کر دی گئی ہے۔

جلد سوم۔ یہ جلد سورۃ آل عمران تا سورۃ النساء کی آیات کی تفسیر پر مشتمل ہے۔

جلد چہارم۔ یہ جلد سورۃ مائدہ تا سورۃ توبہ کی آیات تفسیر و تشریح پر مشتمل ہے۔

جلد چہارم۔ یہ جلد سورۃ مائدہ تا سورۃ توبہ پر مشتمل ہے۔

جلد پنجم۔ اس جلد میں سورۃ یونس تا سورۃ کھف کی آیات کی تفسیر شامل ہے۔

جلد ششم۔ اس جلد میں سورۃ مریم تا سورۃ عنکبوت کی آیات کی تفسیر و تشریح شامل ہے۔

جلد ہفتم۔ یہ جلد سورہ روم تا سورۃ ذراریت پر مشتمل ہے۔

جلد ہشتم۔ یہ جلد سور الطور تا سورۃ الناس کی آیات کی بیان فرمودہ تشریح و تفسیر پر مشتمل ہے۔

حضرت مسیح موعود علیہ السلام کو اللہ تعالیٰ نے اس زمانہ کے لئے حکم و عدل بنا کر مبعوث کیا ہے اس لئے کسی بھی مسئلہ کو بیان کرنے کیلئے یا کسی بھی سوال کا جواب دینے کیلئے ہمیں سب سے پہلے حضرت مسیح موعود علیہ السلام کی قرآن کریم کی متعلقہ آیت کی بیان فرمودہ تفسیر اور تشریح اور استنباط کو اولیت دینی چاہئے۔

اور حضرت مسیح موعود علیہ السلام کی بیان فرمودہ تفسیر القرآن کی ان جلدوں کا اکثر مطالعہ کرتے رہنا چاہئے۔

۲۔ حقائق الفرقان

مکرم سید عبدالحی شاہ صاحب ناظر اشاعت ربوہ نے حقائق الفرقان کا پیش لفظ لکھتے ہوئے تحریر فرمایا کہ:-

حضرت حاجی الحرمین مولانا حکیم نور الدین خلیفۃ المسیح الاول کو خدا تعالیٰ کی آخری کتاب قرآن کریم سے جو غیر معمولی عشق اور اس کے علوم کے ساتھ جو فطری مناسبت تھی اس کا ذکر امام الزمان حضرت مسیح موعود علیہ السلام نے اپنی متعدد تصانیف میں فرمایا ہے۔ حضور فرماتے ہیں:-

میں نے کسی کے دل میں اس طرح قرآن کریم کی محبت نہیں پائی جس طرح آپ کا دل فرقان حمید کی محبت سے لبریز ہے۔

(اردو ترجمہ آئینہ کمالات اسلام صفحہ ۵۸۶)

آپ کی فطرت کو رب جلیل کے کلام سے کمال مناسبت ہے۔ قرآن کریم کے بے شمار خزائن اس شریف نوجوان کو ودیعت کئے گئے ہیں۔ (صفحہ ۵۸۷)

آپ کو قرآن کریم کے دقائق معرفت اور باریک نکات کے استخراج اور فرقان حمید کے حقائق کے خزائن پھیلانے کا عجیب ملکہ حاصل ہے۔ (آئینہ کمالات اسلام صفحہ ۵۸۴)

اسی طرح آپ کی تصانیف کے بارہ میں حضرت مسیح موعود علیہ السلام فرماتے ہیں:-
جو شخص قرآن کریم کے عمیق مطالب کو حل کرنے اور رب جلیل کی کتاب کے اسرار جاننے کا ارادہ رکھتا ہو اسے چاہئے کہ آپ کی کتب کا مطالعہ کرے۔ (آئینہ کمالات اسلام ص ۵۸۴)

آپ کو قرآن کریم سے جو محبت تھی اس کا ذکر کرتے ہوئے آپ خود فرماتے ہیں:-
”مجھے قرآن مجید سے بڑھ کر کوئی چیز پیاری نہیں لگتی۔ ہزاروں کتابیں پڑھی ہیں ان سب میں مجھے خدا کی ہی کتاب پسند آئی۔“ (بدر ۱۸ جنوری ۱۹۱۲ء)

”قرآن میری غذا، میری تسلی اور اطمینان کا سچا ذریعہ ہے اور میں جب تک اس کو کئی بار مختلف رنگ میں پڑھ نہیں لیتا مجھے آرام اور چین نہیں آتا۔“ (ترجمہ القرآن شیخ یعقوب علی صاحب عرفانی ص ۴۶)

اور فرمایا کرتے تھے:-

”خدا تعالیٰ مجھے بہشت اور حشر میں نعمتیں دے تو میں سب سے پہلے قرآن شریف مانگوں گا تاکہ حشر کے میدان میں بھی اور بہشت میں بھی قرآن شریف پڑھوں، پڑھاؤں اور سنوں۔“

(تذکرہ المہدی جلد اول ص ۲۳۶)

آپ نے ساری عمر قرآن کریم کے علوم کے اکتساب میں گذاری اور حضرت مسیح موعود علیہ السلام کے ارشاد پر جب آپ ہجرت کر کے قادیان دارالامان تشریف لائے تو اس دن وفات تک نہایت یکسوئی اور نہایت باقاعدگی کے ساتھ قرآن کریم کے پڑھنے اور پڑھانے میں اپنی زندگی کے اوقات صرف فرمائے۔ قادیان میں رمضان المبارک کے خصوصی درس کے علاوہ آپ حضرت مسیح موعود علیہ السلام کی زندگی میں بھی اور آپ کی وفات کے بعد بھی سارا سال قرآن کریم کا باقاعدگی سے درس دیتے تھے۔ ہزاروں صلحاء نے آپ کے درسوں سے اکتساب فیض کیا۔ آپ کے درس القرآن کے سلسلہ میں حضرت پیر سراج الحق صاحب نعمانی تحریر فرماتے ہیں:-

”حضرت اقدس علیہ السلام بار بار مجھے فرمایا کرتے تھے کہ حضور مولوی نور الدین صاحب کی تفسیر

قرآن آسمانی تفسیر ہے۔ صاحبزادہ صاحب! ان سے قرآن پڑھا کرو اور ان کے درس قرآن میں بہت بیٹھا کرو اور سنا کرو۔ اگر تم نے دو تین سید پارہ بھی حضرت مولوی صاحب سے سنے یا پڑھے تو تم کو قرآن شریف سمجھنے کا

مادہ اور تفسیر کرنے کا ملکہ ہو جائے گا۔ یہ بات مجھ سے حضرت اقدس علیہ السلام نے شاید پچاس مرتبہ کہی ہوگی۔“
(تذکرہ المہدی جلد اول صفحہ ۲۴۴)

یہ محض اللہ تعالیٰ کا خاص فضل تھا کہ حضرت خلیفۃ المسیح الاول کے ان درسوں کا خلاصہ سلسلہ کے اخبارات بدر اور الحکم میں ساتھ کے ساتھ آئندہ کے لئے محفوظ ہوتا چلا گیا۔

علوم و معارف کا یہ قیمتی خزانہ اخبارات کی فائلوں میں منتشر اور نایاب کتب کے صفحات میں بندھا اور نئی نسل کے لئے اس سے استفادہ کرنا مشکل تھا۔ چنانچہ خلیفۃ المسیح الرابع حضرت مرزا طاہر احمد ایدہ اللہ تعالیٰ بنصرہ العزیز کے ارشاد کی تعمیل میں ان گراں بہاد فیئوں کو باہر نکال کر از سر نو مرتب کیا گیا اور الحکم اور بدر میں شائع شدہ نوٹس کے علاوہ تشیخ الاذہان کے شماروں۔ حضرت خلیفۃ المسیح الاول کی جملہ تصانیف۔ خطبات جمعہ و عیدین۔ خطبات نکاح اور تقاریر سے اس نادر تفسیری مواد کو الگ کر کے جمع کیا گیا اور پھر اسے ترتیب دے کر احباب کی خدمت میں پیش کیا جا رہا ہے۔

حقائق الفرقان درج ذیل چار جلدوں پر مشتمل ہے۔

- ۱۔ جلد اول۔ اس جلد میں سورۃ فاتحہ، سورۃ البقرہ اور سورۃ آل عمران کی آیات کی تفسیر و تشریح پڑنی ہے۔
 - ۲۔ جلد دوم۔ یہ جلد سورۃ النساء، سورۃ المائدہ، سورۃ الانعام، سورۃ الاعراف، سورۃ توبہ، سورۃ یونس، سورۃ ہود، سورۃ یوسف، سورۃ الرعد، سورۃ ابراہیم، سورۃ الحجر، سورۃ النحل اور سورۃ بنی اسرائیل پر مشتمل ہے۔
 - ۳۔ جلد سوم۔ یہ جلد سورۃ الکہف، سورۃ مریم، سورۃ طہ، سورۃ الانبیاء، سورۃ الحج، سورۃ المؤمنون، سورۃ النور، سورۃ الفرقان، سورۃ الشعراء، سورۃ النمل، سورۃ القصص، سورۃ العنکبوت، سورۃ الروم، سورۃ السجدہ، سورۃ الاحزاب، سورۃ سبأ، سورۃ فاطر، سورۃ سلیمان، سورۃ الصافات، سورۃ ص، سورۃ الزمر، سورۃ المؤمن، سورۃ الحم السجدہ، سورۃ الشوریٰ، سورۃ الزخرف، سورۃ الدخان، سورۃ الجاثیہ، سورۃ الاحقاف، سورۃ محمد اور سورۃ الفتح پر مشتمل ہے۔
 - ۴۔ جلد چہارم۔ یہ جلد سورۃ الحجرات تا سورۃ الناس پر مشتمل ہے۔
- پس قرآن کریم کی کسی سورۃ یا آیت کا مضمون سمجھنے کے لئے حقائق الفرقان میں بیان فرمودہ تفسیر و تشریح کا مطالعہ بہت راہنما اور مفید ثابت ہو سکتا ہے۔

۳۔ تفسیر کبیر

تفسیر کبیر کا تعارف کرواتے ہوئے مکرم سید عبدالحی شاہ صاحب ناظر اشاعت تحریر فرماتے ہیں:-
”اللہ تعالیٰ نے اس زمانہ کے مامور حضرت مرزا غلام احمد قادیانی مسیح موعود و مہدی معبود علیہ السلام کو

ایک عظیم نشانِ رحمت، مصلح موعود کی بشارت دیتے ہوئے فرمایا تھا کہ ”اسے علوم ظاہری و باطنی سے پُر کیا جائے گا۔“ نیز فرمایا کہ: ”کلام اللہ کا مرتبہ اس سے ظاہر ہوگا۔“ (ناقل)

حضرت مرزا بشیر الدین محمود احمد خلیفۃ المسیح الثانی اصرح الموعود رضی اللہ عنہ کی تصنیف لطیف تفسیر کبیر اس مذکورہ خدائی بشارت کی صداقت کا ایک زندہ ثبوت ہے۔ یہ تفسیر قدیم و جدید قرآنی علوم کا ایک بیش بہا خزانہ ہے جو اللہ تعالیٰ نے موجودہ زمانہ کی ضرورتوں کے مطابق ظاہر فرمایا ہے۔ حضرت مصلح موعودؑ نے تحریر فرمایا ہے کہ ”اس تفسیر کا بہت سا مضمون میرے غور کا نتیجہ نہیں بلکہ اللہ تعالیٰ کا عطیہ ہے“ یہی وجہ ہے کہ اس کا مطالعہ اللہ تعالیٰ کی معرفت، آنحضرت ﷺ اور آپ کے آل و اصحاب رضوان اللہ علیہم کی محبت اور اسلام کے تابندہ مستقبل کے متعلق بصیرت عطا کرتا ہے۔

حضور کی تحریر فرمودہ تفسیر کی پہلی جلد کتابی شکل میں ۱۹۴۰ء میں منظر عام پر آئی تھی اور اب تک اس کی گیارہ جلدیں شائع ہو چکی ہیں عرصہ دراز سے علوم و معارف کا یہ بیش بہا خزانہ نایاب تھا۔ حضرت خلیفۃ المسیح الرابعیہ اللہ تعالیٰ بنصرہ العزیز کی خصوصی توجہ اور ہدایات کی روشنی میں یہ مجموعہ دس جلدوں کے ایک سیٹ کی شکل میں شائع کیا جا رہا ہے۔ اور مطالعہ اور تحقیق کرنے والے قارئین کی سہولت کے لئے ہر جلد کے آخر میں ایک مبسوط کلید مضامین نیز اسماء، جغرافیائی مقامات اور حل لغات کے مکمل انڈیکس شامل اشاعت کئے جا رہے ہیں۔ اللہ تعالیٰ سے دعا ہے کہ وہ اس تفسیر کی اشاعت کو ”دین اسلام کا شرف اور کلام اللہ کا مرتبہ لوگوں پر ظاہر“ کرنے کا موجب بنائے۔“

تفسیر کبیر درج ذیل دس جلدوں پر مشتمل ہے۔

۱۔ جلد اول۔ سورۃ فاتحہ اور سورۃ البقرہ کے رکوع نمبر اتار کو ع نمبر ۹ تک کی تفسیر پر مشتمل ہے۔

۲۔ جلد دوم۔ سورۃ البقرہ کے رکوع نمبر ۱۰ تا آخری رکوع کی تفسیر پر مشتمل ہے۔

۳۔ جلد سوم۔ یہ جلد سورۃ یونس تا سورۃ ابراہیم کی تفسیر پر مشتمل ہے۔

۴۔ جلد چہارم۔ اس جلد میں سورۃ الحجر، سورۃ النحل، سورۃ بنی اسرائیل اور سورۃ الکہف کی تفسیر شامل ہے۔

۵۔ جلد پنجم۔ یہ جلد سورۃ مریم، سورۃ طہ اور سورۃ الانبیاء کی تفسیر پر مشتمل ہے۔

۶۔ جلد ششم۔ یہ جلد سورۃ الحج، سورۃ المؤمنون، سورۃ النور اور سورۃ الفرقان کی تفسیر پر مشتمل ہے۔

۷۔ جلد ہفتم۔ یہ جلد سورۃ الشعراء، سورۃ النمل، سورۃ القصص اور سورۃ العنکبوت کی تفسیر پر مشتمل ہے۔

۸۔ جلد ہشتم۔ یہ جلد سورۃ النبأ تا سورۃ البلد پارہ نمبر ۳۰ کی تفسیر پر مشتمل ہے۔

۹۔ جلد نہم۔ یہ جلد پارہ نمبر ۳۰ کی سورۃ الشمس تا سورۃ الصمّہ کی تفسیر پر مشتمل ہے۔

۱۰۔ جلد دہم۔ یہ جلد پارہ نمبر ۳۰ کی سورۃ الفیل تا سورۃ الناس کی تفسیر پر مشتمل ہے۔

۴۔ ۷۰۰ احکام خداوندی

مرتبہ:- مکرّم مولانا حنیف احمد محمود صاحب نائب ناظر اصلاح و ارشاد مرکزی

صفحات:- ۶۱۶

سن اشاعت:- جولائی ۲۰۰۵ء

ناشر:- لجنہ اماء اللہ اسلام آباد

نفس مضمون:- حضرت مسیح موعود علیہ السلام نے اپنی کتاب کشتی نوح میں تحریر فرمایا ہے کہ:-

”جو شخص قرآن کریم کے سات سو احکام میں سے ایک چھوٹے سے حکم کو بھی ٹالتا ہے وہ نجات کا دروازہ

اپنے سے بند کرتا ہے۔“

حضرت مسیح موعود علیہ السلام کے اس ارشاد کی روشنی میں اس کتاب میں قرآن کریم کے سات سو احکام

یکجا کردئے گئے ہیں تاکہ احباب جماعت ان تمام احکامات پر عمل پیرا ہو سکیں۔ پس اس کتاب کا ہر گھر میں ہونا

ضروری ہے۔ نیز ہر فرد جماعت کو اس کا گاہ بگاہ مطالعہ کرتے رہنا چاہئے اور ان احکام خداوندی پر عمل پیرا

ہونے کی ہر ممکن کوشش جاری رہنی چاہئے۔ لہذا یہ کتاب بہت مفید ہے

۵۔ حدیقتہ الصالحین

مرتبہ:- حضرت ملک سیف الرحمن صاحب مفتی سلسلہ و پرنسپل جامعہ احمدیہ ربوہ پاکستان

صفحات:- ۹۶۱

سن اشاعت:- جون ۱۹۶۷ء ایڈیشن اول

ناشر:- نظامت ارشاد و وقف جدید ربوہ پاکستان

نفس مضمون:- یہ کتاب احادیث نبوی کا ایک نہایت دلکش مجموعہ ہے جس میں منتخب احادیث کی کل

تعداد ۶۱۱ ہے جن میں سے تقریباً ۴۵۰ احادیث منتخب احادیث کا ایک معروف اور مقبول عام مجموعہ ”ریاض

الصالحین“ سے اخذ کی گئی ہیں اور بقیہ دیگر کتب احادیث مثلاً صحیح بخاری، صحیح مسلم، ترمذی، مسند احمد، دارقطنی اور

کنز العمال سے براہ راست لی گئی ہیں۔ اس کتاب میں احادیث کا ترجمہ نہایت ہی سلیس اور با محاورہ ہے۔

انتخاب میں بالخصوص ایسے مختلف مسائل سے متعلق احادیث جو مسلمانوں میں مابہ النزاع ہیں اکٹھی کر دی گئی ہیں تاکہ ان کے مختلف پہلوؤں پر یکجائی نظر ڈالتے ہوئے قارئین کو صحیح نتیجہ پر پہنچنے میں آسانی ہو۔ تربیت اور اصلاح معاشرہ کے نکتہ نظر سے حتی الامکان ایسی اخلاقی تعلیم پر مشتمل احادیث کو منتخب کیا گیا ہے جو اپنی تاثیر اور روحانی لطافت کے اعتبار سے ایک نمایاں شان رکھتی ہیں۔ اس کتاب میں آنحضرتؐ کی سیرت طیبہ کے مختلف پہلوؤں پر مبنی بہت ساری احادیث شامل کی گئی ہیں۔ اسی طرح آخری زمانہ کے فتنوں، ظہور امام مہدی و نزول مسیح جیسے مسائل پر بھی مختلف احادیث کو یکجا کر دیا گیا ہے اس اعتبار سے یہ کتاب درس و تدریس اور ذاتی مطالعہ کے لحاظ سے انتہائی مفید ہے۔

۶۔ سیرۃ خاتم النبیینؐ

مصنف:- حضرت مرزا بشیر احمد صاحب ایم۔ اے

صفحات:- ۸۲۶

سن اشاعت:- حصہ اول ۱۹۲۰ء۔ حصہ دوم ۱۹۳۱ء۔ حصہ سوم ۱۹۴۹ء۔ آخری ایڈیشن ۱۹۹۶ء

اب اس کتاب کے تینوں حصے ایک ہی جلد میں شائع کئے جا چکے ہیں۔

ناشر:- اسلام انٹرنیشنل پبلیکیشنز لمیٹڈ اسلام آباد یو۔ کے

نفس مضمون:- یہ کتاب اللہ تعالیٰ کے فضل و کرم سے آنحضرت ﷺ کی سیرت پر مبنی جملہ کتب میں سے سرفہرست ہونے کا مقام رکھتی ہے۔ اس کتاب کا دیگر سیرت کی کتب میں سے ایک بہت نمایاں پہلو یہ ہے کہ یہ کتاب بیک وقت آنحضرت ﷺ کی سیرت طیبہ پر روشنی ڈالنے کے ساتھ ساتھ تاریخ اسلام کی کتاب بھی کہلانے کی مستحق ہے۔ اور اس کتاب کی ایک اور نمایاں خوبی یہ ہے کہ اس میں آنحضرت ﷺ کی ذات پر ہونے والے مختلف اعتراضات کے علاوہ اسلامی تعلیمات پر ہونے والے مستشرقین کے اعتراضات کے جوابات بھی بڑی عمدگی سے دیئے گئے ہیں۔ پہلے یہ کتاب تین مختلف جلدوں میں وقفے وقفے کے بعد شائع ہوتی رہی۔ لیکن اسلام انٹرنیشنل پبلیکیشنز لمیٹڈ اسلام آباد یو۔ کے نے ۱۹۹۶ء میں مذکورہ تینوں جلدوں کو ایک ہی جلد میں شائع کر دیا ہے۔ خاکسار کی نظر میں آنحضرتؐ کی سیرت پر مبنی اس سے زیادہ عمدہ کوئی کتاب نہیں۔

۷۔ اسوۂ انسانِ کامل

مصنف: مکرم مولانا حافظ مظفر احمد صاحب ایڈیشنل ناظر اصلاح و ارشاد مقامی ربوہ پاکستان

تعداد صفحات: ۷۰۸

سن اشاعت: ۲۰۰۲ء

ناشر: مصطفیٰ اکیڈمی لاہور

نفس مضمون:۔ دراصل یہ کتاب آخضرتؑ کی سیرت طیبہ کے متعلق ہے۔ جس میں ”آخضرتؑ کا مختصر سوانحی خاکہ“ اور آخضرتؑ کی قرآن کریم سے گہری محبت اور عشق کے مضامین کے علاوہ آخضرتؑ کی زندگی کے مختلف پہلوؤں پر مبنی روایات کو مختلف عناوین کے تحت بڑی خوبصورتی اور حسن ترتیب سے جمع کر دیا گیا ہے۔

آخضرتؑ کی سیرت طیبہ کے مطالعہ کے لحاظ سے یہ کتاب بھی بہت عمدہ اور مفید ہے۔

۸۔ سیرت صحابہ رسولؐ

مصنف: مکرم حافظ مظفر احمد صاحب ایڈیشنل ناظر اصلاح و ارشاد مقامی ربوہ پاکستان

صفحات: ۵۷۲

سن اشاعت:۔ طبع اول مارچ ۱۹۹۳ء۔ طبع دوم۔ دسمبر ۲۰۰۹ء

ناشر: نظارت اشاعت صدر انجمن احمدیہ ربوہ

نفس مضمون:۔ آخضرتؑ نے فرمایا کہ أَصْحَابِي كَمَا النَّجْمُ بِأَيِّهِمْ أَقْتَدَيْتُمْ إِهْتَدَيْتُمْ یعنی میرے صحابہ ستاروں کی مانند ہیں ان میں سے تم جس کی بھی پیروی کرو گے تم ہدایت پاؤ گے۔ پس اس نکتہ نظر سے اس کتاب کا مطالعہ قارئین کیلئے بہت ہی مفید ثابت ہو سکتا ہے اور کامیابی کی راہوں پر قدم مارنے کی توفیق ملتی ہے۔ اس کتاب میں آخضرتؑ کے ۵۰ جلیل القدر صحابہ کی زندگی کے انتہائی ایمان افروز حالات و واقعات اور سیرت کا تذکرہ کیا گیا ہے۔ لہذا یہ کتاب ہر احمدی کے زیر مطالعہ رہنی چاہئے۔

۹۔ سیرت حضرت مسیح موعودؑ

مصنف:- حضرت مولانا شیخ یعقوب علی عرفانی صاحب
صفحات:- یہ کتاب چار جلدوں میں ہے جن کے کل صفحات ۶۳۹ ہیں۔
سن اشاعت:- طبع اول مورخہ ۱۹۲۲ء

ناشر:- احمد وجودی

نفس مضمون:- یہ کتاب حضرت مسیح موعودؑ کے شمائل و عادات اور اخلاق کے تذکرہ پر مشتمل ہے۔
اس کتاب کا حصہ اول حضرت مسیح موعودؑ کی شکل مبارک و لباس و طعام اور مذاق طبیعت پر مشتمل ہے۔
حصہ دوم۔ عیادت و تعزیت، اخوت و خلت اور جود و سخا و احسان و عطا پر مشتمل ہے۔
حصہ سوم۔ حضرت مسیح موعودؑ کی جود و سخا، بے تکلف اور سادہ زندگی، خدام کے ساتھ حسن سلوک۔
حصہ چہارم۔ کا مسودہ گم ہو جانے کی وجہ سے شائع نہیں ہو سکا۔
حصہ پنجم۔ حضرت مسیح موعود علیہ السلام کی سیرت و شمائل ’دعاؤں کے آئینہ میں‘ پر مبنی ہے۔
یہ کتاب حضرت مسیح موعود علیہ السلام کی سیرت طیبہ کے مطالعہ کے لحاظ سے بہت عمدہ اور مفید ہے۔

۱۰۔ حیات طیبہ

مصنف:- حضرت شیخ عبدالقادر صاحب مرحوم سابق (سوداگرمل)

صفحات:- ۳۷۹

سن اشاعت:- ۱۹۵۹ء طبع اول

ناشر:- حکیم مولوی عبداللطیف شاہد صاحب گجراتی

نفس مضمون:- حضرت مرزا بشیر احمد صاحب ایم۔ اے نے اس کتاب کی اشاعت پر تبصرہ کرتے

ہوئے تحریر فرمایا کہ:-

”یہ کتاب خدا تعالیٰ کے فضل سے ہمارے لٹریچر میں ایک بہت عمدہ اضافہ ہے۔ غالباً ایک جلد میں
حضرت مسیح موعودؑ کی اس قدر جامع اور مرتب سوانح عمری اس وقت تک نہیں لکھی گئی۔ واقعات کی حتی المقدور
تحقیق و تدقیق اور ترتیب اور موقعہ بہ موقعہ مناسب تبصرہ جات نے اس کتاب کی قدر و قیمت میں اضافہ کر دیا
ہے۔ اور ضروری نوٹوں بھی شامل ہیں۔ کتاب کا مطالعہ کرنے والا حضرت مسیح موعود علیہ السلام کی بلند و بالا شخصیت

اور تبلیغ اسلام کے لئے ان کی والہانہ جدوجہد سے متاثر ہوئے بغیر نہیں رہ سکتا۔ طباعت بھی اچھی ہے۔
میرے خیال میں یہ کتاب اس قابل ہے کہ نہ صرف جماعت کے دوست اسے خود مطالعہ کریں۔ بلکہ
غیر از جماعت اصحاب میں بھی اس کی کثرت کے ساتھ اشاعت کی جائے۔

۱۱۔ تذکرہ

سن اشاعت:۔ پہلا ایڈیشن ۱۹۳۵ء، دوسرا ایڈیشن ۱۹۶۵ء تیسرا ایڈیشن ۱۹۶۹ء اور چوتھا ایڈیشن
۲۰۰۴ء میں شائع ہوا۔

صفحات:۔ ۶۹۴ (چوتھا ایڈیشن)

ناشر:۔ نظارت تالیف و تصنیف جماعت احمدیہ قادیان و نظارت اشاعت ربوہ
نفس مضمون:۔ یہ کتاب حضرت مسیح موعود علیہ السلام کے جملہ الہامات روایا و کشف کا مجموعہ ہے۔
اس کتاب کا مطالعہ حضرت مسیح موعود کی صداقت پر یقین کامل پیدا کرتا ہے۔ جب ہم حضرت مسیح موعود
علیہ السلام کے الہامات اور روایا و کشف کا روز روشن کی طرح پورا ہونا دیکھتے ہیں تو دل خدا کی حمد سے بھر جاتا ہے
اور حضرت مسیح موعود علیہ السلام کے من جانب اللہ معمور ہونے پر کامل یقین ہو جاتا ہے۔ پس اس کتاب کا
مطالعہ از یاد ایمان کے لئے بہت مفید ہو سکتا ہے۔

۱۲۔ حیات نور

مصنف:۔ مکرم مولانا عبدالقادر صاحب مربی سلسلہ (سابق سوڈاگرمل)

صفحات:۔ ۷۸۶

سن اشاعت:۔ ۱۹۶۳ء طبع اول

ناشر:۔ مکرم شیخ عبدالہادی زاہد صاحب

نفس مضمون:۔ یہ کتاب حضرت حافظ حکیم مولانا نور الدین صاحب بھیروی خلیفۃ المسیح الاول کی
سیرت و سوانح پر مبنی ہے۔ جس کا مطالعہ انتہائی روح پرور اور ایمان افروز ہے۔

۱۳۔ مرقاۃ الیقین فی حیات نورالدین

مصنف: مکرم اکبر شاہ خان نجیب آبادی صاحب

صفحات: ۳۱۷

سن اشاعت: آخری ایڈیشن ۱۹۶۲ء

ناشر: الشركة الاسلامیہ لمیٹڈ ربوہ

نفس مضمون: حضرت خلیفۃ المسیح الاول، حاجی الحرمین حکیم مولانا نورالدین صاحب نے اپنے کچھ حالات زندگی برصغیر کے مشہور مصنف جناب اکبر شاہ نجیب آبادی کو وقتاً فوقتاً اپنی یادداشت سے لکھوائے تھے۔ یہ دلچسپ اور ایمان افروز واقعات ”مرقاۃ الیقین فی حیات نورالدین“ کے نام سے شائع ہوئے۔ پس یہ کتاب حضرت خلیفۃ المسیح الاولؒ کے ایمان افروز حالات و واقعات پر مشتمل ہے۔ اس کا مطالعہ بہت ہی روح پرور اور روحانی پیاس بجھانے کا باعث ہو سکتا ہے۔

۱۴۔ سوانح فضل عمر

مصنفین: جلد اول و دوم حضرت مرزا طاہر احمد صاحب خلیفۃ المسیح الرابعیؒ

جلد سوم، چہارم و پنجم مرتبہ مکرم مولانا عبدالباہر صاحب مرہوٹی سلسلہ

صفحات: جلد اول ۳۵۸ + جلد دوم ۳۸۴ + جلد سوم ۳۹۸ + جلد چہارم ۵۴۵ + جلد پنجم ۵۶۷ کل

صفحات ۲۲۵۲

سن اشاعت: جلد اول دسمبر ۱۹۷۵ء۔ جلد دوم طبع اول ۱۹۸۸ء

ناشر: فضل عمر فاؤنڈیشن ربوہ

نفس مضمون: جلد اول میں پیشگوئی مصلح موعود اور اس کا مذہبی پس منظر، احمدیت کا تعارف، حضرت مصلح موعودؑ کی پیشگوئی کے مطابق ولادت، بچپن اور جوانی، حضرت مسیح موعودؑ کی وفات، عہد خلافت اولیٰ میں آپ کی خلافت اولیٰ سے محبت اور اطاعت کا قابل تقلید نمونہ، حضرت خلیفۃ المسیح الاول کی وفات کے بعد فتنہ انکار خلافت کا مقابلہ جیسے مضامین پر مفصل روشنی ڈالی گئی ہے۔

جلد دوم میں عہد خلافت ثانیہ کا آغاز، منکرین خلافت کا مقابلہ، نظام جماعت کا استحکام اور ۱۹۲۲ء تک

دیگر حالات و واقعات پر روشنی ڈالی گئی ہے۔

جلد سوم میں درج ذیل حالات و واقعات بیان کئے گئے ہیں۔ ذیلی تنظیموں کا قیام، سفر یورپ ۱۹۲۲ء، خدمت قرآن، جنگ عظیم دوم، آل انڈیا کشمیر کمیٹی، تحریک جدید اور وقف جدید کا قیام اور دعویٰ مصلح موعودؑ۔

جلد چہارم میں حضرت مصلح موعودؑ کی کامیاب و کامران زندگی کے اہم ادوار پر روشنی ڈالی گئی ہے۔ جن میں جلسہ خلافت جوہلی ۱۹۳۹ء کا انعقاد، قادیان سے ہجرت، نئے مرکز ربوہ کی تعمیر، ملی خدمات اور بین الاقوامی فورم پر لبنان، عراق اور انڈونیشیا کی آزادی کے لئے جماعت احمدیہ کی خدمات، مسئلہ فلسطین پر بروقت انتباہ اور جامع راہنمائی، ہندوستان کی تحریک آزادی کے مختلف مراحل اور تقسیم برصغیر کے موقع پر پیش آنے والے اہم واقعات اور استحکام پاکستان کے لئے مفید راہنمائی شامل ہیں۔

جلد پنجم میں آپ کی سیرت کی چند جھلکیاں پیش کی گئی ہیں۔ جن میں محبت الہی، عشق رسول، قبولیت دعا، مخالفوں سے حسن سلوک، آپ کا علمی ذوق، تربیت کے انداز، خدمت خلق، محنت کی عادت، عائلی زندگی اور زندگی کے بعض دوسرے درتچے کھولے گئے ہیں۔ حقیقت یہ ہے کہ حضرت مصلح موعودؑ کی سیرت طیبہ جماعت کے لئے روشنی کا ایک مینار ہے۔ لہذا سوانح فضل عمر کا مطالعہ ہر فرد جماعت کے لئے از حد ضروری اور مفید ہے۔

۱۵۔ حیات ناصر جلد نمبر ۱

مصنف:- مکرم انجینئر محمود مجیب اصغر صاحب

صفحات:- ۶۸۰

سن اشاعت:- اکتوبر ۲۰۰۰ء

ناشر:- نظارت اشاعت ربوہ

نفس مضمون:- فی الحال یہ حیات ناصر کی پہلی جلد شائع ہو چکی ہے جس میں حضرت خلیفۃ المسیح الثالثؒ کی سیرت و سوانح بڑی عمدگی سے پیش کئے گئے ہیں۔ حضرت خلیفۃ المسیح الثالثؒ کی سیرت پر مبنی یہ ایک عمدہ کتاب ہے۔ اس کی جلد نمبر ۲ کا مسودہ بھی تیار ہو چکا ہے۔

۱۶۔ ایک مرد خدا

مصنف:- مسٹر آئن ایڈمن آف برطانیہ

صفحات:- ۴۳۹

سن اشاعت:- اردو میں پہلی دفعہ اشاعت ۱۹۹۶ء میں ہوئی۔

ناشر:- اسلام انٹرنیشنل پبلیکیشنز اسلام آباد یو۔ کے۔

وجہ تالیف:- اس کتاب کے مصنف مسٹر آرن ایڈمن برطانیہ کے ایک مشہور صحافی ہیں اور متعدد کتب کے مصنف ہیں۔ حضرت خلیفۃ المسیح الرابع رحمہ اللہ کی انگلستان ہجرت کے معاً بعد مسٹر ایڈمن کو حضورؐ سے ملاقات کا شرف حاصل ہوا۔ پہلی ملاقات میں ہی مسٹر ایڈمن نے یہ فیصلہ کیا کہ حضور کے بارہ میں ایک کتاب لکھیں اور اسے اپنے طور پر شائع کر کے وسیع پیمانے پر اس کی اشاعت کریں۔

چنانچہ حضورؐ سے اجازت ملنے پر مسٹر ایڈمن نے اس کتاب پر کام شروع کر دیا اور دیگر مواد کے علاوہ حضور سے بھی متعدد انٹرویو کر کے حضورؐ کی زندگی کے بارہ میں سوالات پوچھے۔

مسٹر ایڈمن عیسائی مذہب کے پیرو ہیں مگر حضورؐ کی شخصیت سے اس قدر متاثر ہوئے کہ کتاب لکھتے وقت اپنے ذاتی عقائد کو پس پشت ڈال کر حضورؐ کے خیالات اور نظریات کو نہایت عقیدت مندانہ انداز میں پیش کرنے میں انتہائی دیانتداری اور غیر جانبداری سے کام لیا۔ یہ کتاب انگریزی زبان میں "A Man of God" کے نام سے لکھی گئی تھی جو کہ تیس ہزار کی تعداد میں شائع کی گئی۔ اس کا اردو ترجمہ مکرم پروفیسر چوہدری محمد علی صاحب نے کیا۔

نفس مضمون:- اس کتاب میں حضرت خلیفۃ المسیح الرابعؒ کے حالات زندگی اور پاکستان سے ہجرت کے واقعہ کی تفصیل لکھی گئی ہے۔ اس کتاب کے مطالعہ سے حضرت خلیفۃ المسیح الرابعؒ کی زندگی کی عظمت کا اندازہ لگایا جاسکتا ہے۔

۷۔ سیرۃ وسوانح حضرت اماں جان

مصنف:- مکرمہ پروفیسر سیدہ نسیم سعید صاحبہ لاہور

صفحات:- ۸۱۵

سن اشاعت:- مئی ۲۰۰۵ء

ناشر:- طبع اول مکرم طارق محمود پانی پتی صاحب طبع دوم مکرم مویدا یاز صاحب زیر انتظام لجنہ اماء اللہ لاہور
نفس مضمون:- جیسا کہ اس کتاب کے عنوان سے ظاہر ہے کہ اس کتاب میں حضرت سیدہ نصرت جہاں بیگم صاحبہ حرم حضرت مسیح موعود علیہ السلام المعروف حضرت اماں جان کی سیرت وسوانح پر مفصل روشنی ڈالی گئی ہے۔

اس کتاب کا مطالعہ ہر احمدی مرد و زن کے لئے بہت ہی مفید ہو سکتا ہے بالخصوص احمدی خواتین کے

لئے ایک خاتون ہونے کے ناطے حضرت اماں جان کی سیرت و اسوانح کا مطالعہ نہایت ضروری اور قابل تقلید ہے۔ بلکہ آپ کی مبارک زندگی احمدی خواتین کے لئے ایک آئیڈل خاتون سے کم نہیں ہے۔ لہذا ہر احمدی گھر میں اس کتاب کا ہونا ضروری ہے اور ہر احمدی خاتون کے لئے اس کا مطالعہ از بس ضروری ہے۔

۱۸۔ سیرت و سوانح سیدہ نواب مبارکہ بیگم صاحبہ

مصنفہ:- پروفیسر سیدہ نسیم سعید صاحبہ لاہور

صفحات:- ۲۷۴

سن اشاعت:-

ناشر:- شیخ طارق محمود پانی پتی زیر انتظام لجنہ اماء اللہ لاہور

نفس مضمون:- یہ کتاب حضرت سیدہ نواب مبارکہ بیگم صاحبہ بنت حضرت مسیح موعود علیہ السلام کی سیرت و سوانح پر مبنی ہے۔ یہ کتاب احمدی خواتین کی تعلیم و تربیت کے لئے بہت ہی مفید ہے۔ لہذا تمام احمدی خواتین کے لئے اس کتاب کا مطالعہ ضروری ہے۔ بالخصوص شادی سے قبل ہر بچی کو یہ کتاب پڑھانا نہایت ضروری ہے۔

۱۹۔ تین سوتیرہ اصحاب صدق و صفا

مرتبہ:- مکرم مولانا نصر اللہ خان ناصر صاحب مربی سلسلہ + مکرم عاصم جمالی صاحب

صفحات:- ۳۳۰

سن اشاعت:- ایڈیشن اول ۲۰۰۷ء

ناشر:- عبدالمنان کوثر صاحب زیر انتظام مجلس انصار اللہ پاکستان

نفس مضمون:- اس کتاب میں حضرت مسیح موعود علیہ السلام پر ابتدائی ۳۱۳ ایمان لانے والے صحابہ کرام کا مختصر تعارف کروایا گیا ہے۔ آنحضرتؐ نے فرمایا تھا کہ أَصْحَابِي كَالنَّجْمِ بِأَيْهِمْ أَقْتَدَيْتُمْ اِهْتَدَيْتُمْ۔ یعنی میرے صحابہ ستاروں کی مانند ہیں۔ تم میں سے جو بھی ان کی پیروی کرے گا وہ ہدایت پائے گا۔ پس آنحضرتؐ کے اس ارشاد کی روشنی میں اس کتاب کا مطالعہ تعلیم و تربیت کے نکتہ نظر سے بہت مفید ہے۔

۲۰۔ شیخ عجم اور آپ کے شاگرد

مصنف:- حضرت سید میر مسعود احمد صاحب ابن حضرت سید میر محمد اسحاق صاحب[ؒ]

صفحات:- ۲۰۴

سن اشاعت:- طبع اول ۲۰۰۳ء۔ طبع دوم ۲۰۰۴ء۔ طبع سوم ۲۰۰۵ء

ناشر:- مکرّم عبد المنان کوثر صاحب زیر انتظام مجلس انصار اللہ پاکستان

نفس مضمون:- یہ ایمان افروز کتاب جماعت احمدیہ کے دو ابتدائی علماء کرام اور صحابہ کرام حضرت مسیح موعود علیہ السلام کی شہادتوں کے واقعات کی تفصیلات پر مبنی ہے۔ جن کے بارہ میں حضرت مسیح موعود کو پہلے سے یہ الہام بھی ہوا تھا کہ نَسَاتَانِ تَذْبَحَانِ۔ یعنی دو بکریاں زبح کی جائیں گی ان دو بکریوں سے مراد حضرت مولوی عبدالرحمن صاحب شہید اول افغانستان اور دوسرے حضرت صاحبزادہ عبداللطیف صاحب شہید کابل ہیں۔ جو رئیس اعظم خوست ملک افغانستان تھے۔ ان دونوں بزرگوں کو انتہائی دردناک طریق پر احمدیت قبول کرنے کی پاداش میں شہید کیا گیا۔ پس یہ کتاب ان دونوں بزرگوں کی شہادت پر مبنی واقعات پر مشتمل ہے۔ جن کا مطالعہ انتہائی رقت آمیز اور ایمان افروز ہے۔

۲۱۔ حیات قدسی مع برکات احمدیہ

مصنف:- حضرت مولانا غلام رسول صاحب راجیکی[ؒ]

صفحات:- حصہ اول ۶۴ حصہ دوم ۹۶ حصہ سوم ۱۱۲ حصہ چہارم ۱۱۸ اور حصہ پنجم ۷۶ اکل ۶۳۲ صفحات

اشاعت:- حصہ اول ۲۰ جنوری ۱۹۵۱ء۔ حصہ دوم یکم ستمبر ۱۹۵۱ء۔ حصہ سوم جنوری ۱۹۵۲ء۔ حصہ چہارم

اول ۱۹۵۲ء۔ حصہ پنجم ۲۰ مئی ۱۹۵۷ء میں شائع ہوا۔

ناشر:- حصہ اول، دوم باہتمام سیٹھ علی محمد اے اللہ دین سکندر آباد

حصہ سوم مکرّم سیٹھ محمد معین الدین صاحب چنت کنتھ حیدر آباد۔ حصہ چہارم حکیم محمد عبداللطیف

شاہد صاحب۔ حصہ پنجم۔ محمد عبداللہ صاحب سیکرٹری بہشتی مقبرہ قادیان

نفس مضمون:- یہ کتاب حضرت مولانا غلام رسول صاحب راجیکی[ؒ] کی خودنوشت سوانح عمری پر مبنی ہے۔ جو

پانچ حصوں پر مشتمل ہے۔

- ۱۔ پہلے حصہ میں حضرت مولوی صاحب کے خاندانی حالات اور عہد طفولیت اور قبولیت احمدیت کے بہت سے ایمان افروز واقعات پر شامل ہے۔ جو قارئین کے لئے از یاد ایمان کا باعث ہو سکتے ہیں۔
- ۲۔ دوسرے حصے کا نام المقالات القدسیہ ہے۔ جو آپ کی زندگی کے بہت سارے ایمان افروز واقعات پر مشتمل ہے۔
- ۳۔ تیسرے حصہ میں دعوت الی اللہ اور روحانی مذاکرات کا تذکرہ کیا گیا ہے۔
- ۴۔ چوتھے حصہ میں بھی حضرت مولانا کے تبلیغی دوروں اور ایمان افروز واقعات نیز قبولیت دعا کے واقعات درج ہیں۔ حضرت مولانا کی کئی نظمیں بھی درج ہیں۔
- ۵۔ حصہ پنجم حضرت مولانا راجیکی صاحب کے علمی، روحانی اور تبلیغی واقعات پر مبنی ہے۔

۲۲۔ تحریث نعمت

مصنف:- حضرت چوہدری سر محمد ظفر اللہ خاں صاحب[ؒ]

صفحات:- ۷۵۱ آخری ایڈیشن

سن اشاعت:- اشاعت اول ۱۹۷۱ء۔ اشاعت دوم دسمبر ۱۹۸۲ء۔

ناشر:- مکرم اعجاز احمد صاحب۔ مکرم بشیر احمد صاحب

نفس مضمون:- اس کتاب میں حضرت چوہدری سر محمد ظفر اللہ خاں صاحب[ؒ] نے اپنے حالات زندگی قلمبند فرمائے ہیں۔

حضرت چوہدری صاحب[ؒ] ایک آئیڈل شخصیت کے حامل تھے۔ اس لئے ان کی زندگی کے حالات و واقعات ہر فرد بشر کے لئے راہنما اور قابل تقلید ہیں۔ خصوصاً وہ نوجوان جو ترقی پسند مزاج رکھتے ہیں۔ اس کتاب کا مطالعہ ان کے لئے بے حد مفید اور راہنمائی کا ذریعہ ثابت ہو سکتا ہے۔

۲۳۔ ہستی باری تعالیٰ

مصنف:- سیدنا حضرت صاحبزادہ مرزا بشیر الدین محمود احمد صاحب خلیفۃ المسیح الثانی[ؒ]

صفحات:- ۱۹۰

سن اشاعت:- دسمبر ۱۹۲۳ء طبع اول

ناشر:- فضل عمر فاؤنڈیشن ربوہ

نفس مضمون:- یہ حضرت مصلح موعودؑ کی ایک معرکہ آراء تقریر ہے جسے کتابی صورت میں شائع کیا گیا ہے۔ جو لوگ ہستی باری تعالیٰ کے متعلق اپنے دل میں کچھ شکوک و شبہات رکھتے ہیں ان کے لئے یہ کتاب بہت ہی راہنما اور مفید ہے۔

اس کتاب میں حضورؐ نے بڑے ہی عمدہ عقلی و نقلی دلائل سے ہستی باری تعالیٰ کو ثابت کیا ہے۔

۲۴۔ سیر روحانی

مصنف:- حضرت صاحبزادہ مرزا بشیر الدین محمود احمد صاحب خلیفۃ المسیح الثانی

صفحات:- ۸۰۶

سن اشاعت:- ۲۰۰۵ء آخری ایڈیشن

ناشر:- فضل عمر فاؤنڈیشن ربوہ

نفس مضمون:- یہ کتاب دراصل حضرت مصلح موعودؑ کی بعض تقاریر کا مجموعہ ہے جو حضرت مصلح موعودؑ نے ۱۹۳۸ء تا ۱۹۵۸ء مختلف جلسہ ہائے سالانہ کے موقع پر ارشاد فرمائیں۔

اس کتاب کی پہلی جلد ۱۹۳۸ء، ۱۹۴۰ء اور ۱۹۴۱ء کی تقاریر پر مشتمل ہے۔

دوسری جلد ۱۹۴۸ء، ۱۹۵۰ء اور ۱۹۵۱ء کی تقاریر پر مشتمل ہے۔

تیسری جلد ۱۹۵۲ء، ۱۹۵۴ء تا ۱۹۵۸ء کی تقاریر پر مشتمل ہے۔

اب ان تینوں جلدوں کو فضل عمر فاؤنڈیشن ربوہ نے احباب جماعت کی سہولت کیلئے ایک ہی جلد میں شائع کر دیا ہے۔

حضرت مصلح موعودؑ کی یہ تقاریر ”علوم ظاہری و باطنی سے پُر کیا جائے گا“ کا بین ثبوت ہیں۔ ان تقاریر میں حضور کی سلطان البیانی کا بھی اظہار ہوتا ہے۔ اور یہ حقائق و معارف کے بیان کے ساتھ ساتھ عظیم المرتبت خطابت کا بھی شاہکار ہیں۔ ان پر کیف تقاریر کو پڑھ کر روح و جد میں آ جاتی ہے۔

۲۵۔ دعوت الایمیر

مصنف:- حضرت صاحبزادہ مرزا بشیر الدین محمود احمد صاحب خلیفۃ المسیح الثانی

صفحات:- ۲۸۴

سن اشاعت:- پہلا ایڈیشن فارسی زبان میں شائع ہوا اس کے بعد متعدد ایڈیشن اردو میں شائع ہو چکے

ہیں۔ یہ ایڈیشن آٹھواں ہے۔

ناشر:۔ الشركة الاسلامیہ لمیٹڈ ربوہ

نفس مضمون:۔ یہ کتاب حضرت مصلح موعودؑ نے امیر امان اللہ خان فرمازوائے افغانستان کے لئے اس زمانے میں بطور اتمام حجت بصورت مکتوبات تحریر فرمائی تھی۔

۱۔ اس کتاب کا فارسی ترجمہ کروا کر امیر امان اللہ خان کو بھجوادیا گیا۔ یہی وجہ ہے کہ اس کتاب کا پہلا ایڈیشن فارسی زبان میں ہی شائع کیا گیا تھا۔ بعد میں اردو زبان میں ۸ ایڈیشن شائع ہو چکے ہیں۔ اس کتاب میں حضرت مصلح موعودؑ نے عقائد جماعت احمدیہ بیان فرماتے ہوئے معاندین سلسلہ عالیہ احمدیہ کے تمام چیدہ و مایہ ناز اعتراضات کے ایسے مسکت اور تسلی بخش جوابات تحریر فرمائے ہیں جو حق پسند طالبان تحقیق کو مطمئن و مسرور اور معاندین کو مبہوت و مفرور بنا دینے والے ہیں اور نیز اس کتاب میں حضرت مسیح موعودؑ کی صداقت پر بکثرت دلائل ساطعہ و براہین قاطعہ کے ساتھ ایسے دلکش و دل نشین پیرائے میں بانٹھفیل بحث فرمائی گئی ہے جو آپ ہی اپنی نظیر ہے اس لحاظ سے یہ کتاب دعوت الی اللہ کے نکتہ نظر سے ایک خاص مقام اور اہمیت رکھتی ہے۔ پس یہ کتاب ہر احمدی کے نہ صرف گھر میں موجود ہونی چاہئے بلکہ ہر احمدی کو اس کتاب کا بار بار مطالعہ کرتے رہنا چاہئے۔

۲۶۔ الہام، عقل علم اور سچائی

مصنف:۔ حضرت مرزا طاہر احمد صاحب خلیفۃ المسیح الرابع رحمہ اللہ تعالیٰ

صفحات:۔ ۶۲۵

سن اشاعت:۔ اردو ترجمہ ۲۰۰۷ء

ناشر:۔ اسلام انٹرنیشنل پبلیکیشنز لمیٹڈ اسلام آباد لندن

نفس مضمون:۔ حضرت خلیفۃ المسیح الرابع رحمہ اللہ تعالیٰ کی انگریزی زبان میں یہ معرکتہ الآراء اور عہد

ساز کتاب "Revelation, Rationality Knowledge and Truth" کا یہ اردو ترجمہ ہے اس کتاب کے مضامین کا اندازہ اس کتاب کے عنوان سے ہی بخوبی لگایا جاسکتا ہے۔ یہ تمام مضامین عصر حاضر میں یعنی مادیت کے دور میں بہت اہمیت اختیار کر چکے ہیں۔ اور لوگ دن بدن خدا تعالیٰ اور مذہب سے دور جا رہے ہیں۔ اور ہستی باری تعالیٰ اور وحی والہام کی حقیقت کو سمجھنے سے قاصر ہیں۔ پس یہ کتاب مذہب کی ضرورت و اہمیت اور فلسفہ کو سمجھنے کے لئے ایک انتہائی مفید اور قطعاً ہے۔ ان مضامین کے متعلق کوئی اور کتاب اس کتاب کا مقابلہ نہیں کر سکتی۔

۲۷۔ اسلام اور عصر حاضر کے مسائل

مصنف:- حضرت مرزا طاہر احمد صاحب خلیفۃ المسیح الرابع رحمہ اللہ تعالیٰ

صفحات:- ۳۱۴

سن اشاعت:- English version ۲۰۰۵ء

ناشر:- اسلام انٹرنیشنل پبلیکیشنز لمیٹڈ اسلام آباد۔ یو۔ کے

نفس مضمون:- یہ کتاب دراصل حضرت خلیفۃ المسیح الرابع نے انگریزی زبان میں "Islam, s Response to Contemporary Issues" کے عنوان سے لکھی تھی۔ جس کا اردو ترجمہ مکرم محمود احمد اشرف صاحب استاد جامعہ احمدیہ ربوہ نے "عصر حاضر کے مسائل اور ان کا حل" کے عنوان سے کیا ہے۔ اس کتاب میں درج ذیل مضامین پر روشنی ڈالی گئی ہے۔

۱۔ مذاہب عالم کے مابین امن و آشتی اور ہم آہنگی۔

۲۔ معاشرتی امن۔

۳۔ معاشرتی اقتصادی امن۔

۴۔ اقتصادی امن۔

۵۔ قومی اور بین الاقوامی سیاسی امن۔

۶۔ انفرادی امن۔

اس کتاب کے موضوع اور پھر مذکورہ بالا ذیلی عناوین سے اس کتاب کی اہمیت اور ضرورت کا بخوبی اندازہ لگایا جاسکتا ہے۔

۲۸۔ سلسلہ احمدیہ

مصنفین:- جلد اول حضرت صاحبزادہ مرزا بشیر احمد صاحب ایم۔ اے جلد دوم وسوم مکرم ڈاکٹر

مرزا سلطان احمد صاحب چائلڈ سپیشلسٹ فضل عمر ہسپتال ربوہ

صفحات:- جلد اول ۴۴۲۔ جلد دوم ۱۴۷۔ جلد سوم کل صفحات

سن اشاعت:- جلد اول کا پہلا ایڈیشن دسمبر ۱۹۳۹ء میں۔ جلد دوم طبع اول ۲۰۰۸ء میں جلد سوم ابھی

زیر طبع ہے۔ امید ہے اس کتاب کی اشاعت تک یہ جلد بھی شائع ہو جائے گی۔

ناشر:- حصہ اول۔ نظارت تعلیم و تصنیف و قادیان۔ جلد دوم و سوم نظارت اشاعت ربوہ

نفس مضمون:- اس عظیم الشان کتاب کی جلد اول حضرت صاحبزادہ مرزا بشیر احمد صاحب ایم۔ اے

نے ۱۹۳۹ء میں خلافت ثانیہ کی سلور اور سلسلہ احمدیہ کے قیام کی گولڈن جوہلی کے موقع پر تصنیف فرمائی۔

جس میں ۲۳ مارچ ۱۸۸۹ء تا نومبر ۱۹۳۹ء سلسلہ عالیہ احمدیہ کی پچاس سالہ مختصر تاریخ رقم فرمائی گئی

ہے۔ نیز جماعت احمدیہ کے مخصوص عقائد اور سلسلہ عالیہ احمدیہ کے قیام کی غرض و غایت اور سلسلہ عالیہ احمدیہ

کے مستقبل کے متعلق سیر حاصل بحث کی گئی ہے۔ یہ جلد جماعت احمدیہ کے عقائد اور نظام جماعت کا تعارف

حاصل کرنے کے لحاظ سے بے مثال کتاب ہے۔

سلسلہ احمدیہ کی جلد دوم و سوم ڈاکٹر مرزا سلطان احمد صاحب نے خلافت احمدیہ صد سالہ جوہلی منصوبہ

کے تحت تصنیف کی ہیں۔

جلد دوم ۱۹۴۰ء سے ۱۹۶۵ء تک حضرت خلیفۃ المسیح الثانیؒ کی وفات اور خلافت ثالثہ کے انتخاب تک

کے اہم حالات و واقعات کی تفصیل پر مبنی ہے۔ جبکہ اس کتاب کی جلد سوم ۱۹۶۵ء تا ۱۹۸۲ء یعنی حضرت خلیفۃ

المسیح الثالثؒ کی وفات تک کے اہم حالات و واقعات پر مشتمل ہے۔ جس میں پہلی دفعہ ۱۹۷۴ء کی اینٹی احمدیہ

تحریک کا پس منظر اور اس کے نتائج و اثرات پر روشنی ڈالی گئی ہے۔ نیز ۱۹۷۴ء میں قومی اسمبلی کی کارروائی پر

مفصل بحث کی گئی ہے۔ اور جماعت احمدیہ کو غیر مسلم قرار دینے کے پس منظر میں اصل حقائق سے پردہ اٹھایا گیا

ہے۔ اس نکتہ نظر سے یہ کتاب بے حد مفید اور معلومات سے پُر ہے۔

۲۹۔ مضامین بشیر جلد اول

مرتبہ:- مکرم صاحبزادہ مرزا عدیل احمد صاحب

صفحات: ۶۷۱

سن اشاعت:- طبع اول ۲۰۰۷ء

ناشر:- قائد اشاعت مجلس انصار اللہ پاکستان ربوہ

نفس مضمون:- اس کتاب میں حضرت مرزا بشیر احمد صاحب ایم۔ اے کے ۱۹۱۳ء سے ۱۹۴۵ء تک کے

تمام تعلیمی و تربیتی مضامین کو یکجا کی صورت میں شائع کیا گیا ہے۔

یہ مضامین حضرت مرزا بشیر احمد صاحب ایم۔ اے کے قلمی شاہکار ہیں۔ آپ کا اسلوب تحریر انتہائی سادہ مگر دلکش اور عام فہم ہوتا تھا۔ جیسا کہ ان مضامین کے مطالعہ سے ظاہر ہے۔ اور آپ کی دیگر تصنیفات اس پر گواہ ہیں۔

پس یہ کتاب تعلیمی و تربیتی نکتہ نظر سے بہت دلچسپ اور مفید ہے۔

۳۰۔ تبلیغ ہدایت

مصنف:- حضرت صاحبزادہ مرزا بشیر احمد صاحب ایم۔ اے

صفحات:- ۲۹۹ آخری ایڈیشن

سن اشاعت:- طبع اول مورخہ ۲۳ دسمبر ۱۹۲۲ء

ناشر:- نظارت اشاعت ربوہ پاکستان

نفس مضمون:- دعوت الی اللہ کے نکتہ نظر سے یہ کتاب بہت ہی مفید ہے۔ ہزاروں لوگ اس کتاب کو پڑھ کر احمدیت کے نور سے فیض یاب ہوئے ہیں۔

اس کتاب میں اسلام میں مجددین کا سلسلہ، باوجود تعلیم مکمل ہونے کے مصلحوں کی ضرورت باقی ہے، آخری زمانہ میں خطرناک فتنوں کی پیشگوئی اور ان کا علاج، حضرت مرزا صاحب کا دعویٰ، کسی مدعی کے دعویٰ کو جانچنے کا طریق، نزول مسیح اور ظہور امام مہدی و مسیح موعود کی علامات، مسیح موعود کے کام، مسیح و مہدی کی علامات پر ایک اصولی نظر اور حضرت مرزا صاحب کا دعویٰ نبوت جیسے اہم مضامین پر بڑی خوبصورتی اور عمدگی سے قرآن و حدیث کی روشنی ڈالی گئی ہے۔

پس یہ کتاب دعوت الی اللہ کے لئے بہت ہی عمدہ نتیجہ خیز اور نفع رساں اور مفید ہے۔

۳۱۔ مضامین حضرت ڈاکٹر سید میر محمد اسماعیل صاحب رض

مرتبہ:- محترمہ امۃ الباری ناصر صاحبہ کراچی

صفحات:- جلد اول ۲۰ + جلد دوم ۵۵۹ کل صفحات:- ۱۲۸۹

سن اشاعت:-

ناشر:- شعبہ اشاعت لجنہ اماء اللہ کراچی

نفس مضمون:- یہ کتاب دراصل حضرت ڈاکٹر میر محمد اسماعیل صاحب کے جماعتی اخبارات و رسائل میں شائع شدہ مضامین کا مجموعہ ہے جو دو جلدوں پر مشتمل ہے۔

جلداول میں حضرت ڈاکٹر میر محمد اسماعیل صاحب کے مختصر سیرت و سوانح، حضرت ڈاکٹر صاحب کے متعلق بزرگان سلسلہ کے تاثرات اور آپ سے محبت و عقیدت پر مبنی منظوم کلام کے علاوہ درج ذیل موضوعات کے متعلق ۲۲۳ مضامین شامل کئے گئے ہیں۔ ۱۔ توحید و اسلام پر ۱۰ مضامین، قرآن مجید کے تعلق میں ۳۴ مضامین، آنحضرت کی سیرت طیبہ پر مبنی ۱۴ مضامین، حضرت مسیح موعود کی سیرت طیبہ اور خاندان مسیح موعود سے متعلق ۸ مضامین، حضرت خلیفۃ المسیح الثانی سے متعلق ۲ مضامین نیز ۲۲ متفرق تعلیمی و تربیتی موضوعات پر مضامین شامل ہیں۔

اسی طرح جلد دوم میں ۴۴ مختلف علمی و تربیتی مضامین شامل کئے ہیں۔ نیز ۲۵۔ ۱۔ اہم علمی سوالات کے جوابات پر جو آپ نے مختلف مواقع پر دیئے یا مختلف جماعتی اخبارات و رسائل میں شائع ہوئے اس میں شامل کئے گئے ہیں۔ اور اس جلد کے آخر پر حضرت خواجہ میر درد صاحب اور حضرت خواجہ محمد ناصر صاحب کا شجرہ نسب کا ذکر کیا گیا ہے۔ نیز اس باب میں آپ کی اولاد کی تفصیل اور آپ کی شائع شدہ کتب کا تعارف کروایا گیا ہے۔ پس یہ کتاب علمی، تربیتی، اصلاحی، روحانی اور دینی لحاظ سے بہت مفید ہے اور ایک قلمی شاہکار ہے۔

۳۲۔ پاکٹ بک

نام مصنف:- مکرم ملک عبدالرحمن خادم صاحب بی۔ اے۔ ایل۔ ایل۔ بی۔ ایڈووکیٹ

تعداد صفحات:- ۵۱ آخری ایڈیشن

سن اشاعت:- ایڈیشن اول دسمبر ۱۹۴۵ء۔ ایڈیشن دوم ۲۰ دسمبر ۱۹۵۲ء

ناشر:- صیغہ نشر و اشاعت صدر انجمن احمدیہ قادیان

نفس مضمون:- دعوت الی اللہ کے سلسلہ میں یہ ایک بہت ہی مفید کتاب ہے۔

درحقیقت یہ ایک مذہبی انسائیکلو پیڈیا ہے یعنی مکمل تبلیغی پاکٹ بک ہے جس میں تقریباً تمام اختلافی نوعیت کے مسائل کو زیر بحث لایا گیا ہے۔ خواہ ان مسائل کا تعلق غیر احمدی مسلمانوں سے ہے یا دیگر مذاہب مثلاً ہندو ازم، عیسائیت، سکھ ازم اور بابائی یا بہائی وغیرہ۔ اس کتاب میں عمومی طور پر درج ذیل مضامین پر روشنی ڈالی گئی ہے۔

۱۔ ہستی بارتعالیٰ کے حق میں دلائل۔

- ۲۔ دہریوں کے اعتراضات کے جوابات۔
 ۳۔ اسلام اور ویدک دھرم۔
 ۴۔ عیسائیت۔
 ۵۔ صداقت حضرت مسیح موعودؑ از روئے بائبل۔
 ۶۔ سکھ ازم۔ بابی یا بہائی مذاہب۔
 ۷۔ شیعہ مذہب۔
 ۸۔ وفات مسیح ناصرؑی از روئے قرآن و احادیث اور اقوال بزرگان امت کی رو سے۔
 ۹۔ تردید حیات مسیح ناصرؑی۔
 ۱۰۔ مسئلہ امکان نبوت۔
 ۱۱۔ آنحضرتؐ کے بعد مسئلہ وحی و الہام کا جاری رہنا۔
 ۱۲۔ صداقت حضرت مسیح موعودؑ از روئے قرآن، احادیث و دیگر عقلی و نقلی دلائل کی رو سے۔
 ۱۳۔ حضرت مسیح موعودؑ کی پیشگوئیوں پر اعتراضات کے جوابات۔
 ۱۴۔ حضرت مسیح موعودؑ کی تحریرات پر اعتراضات کے جوابات۔
 ۱۵۔ حضرت مسیح موعودؑ کی ذات پر اعتراضات کے جوابات۔
 ۱۶۔ احراریات۔
 ۱۷۔ حضرات انبیاء علیہم السلام پر غیر احمدی علماء کے بہتانات۔
 ۱۸۔ چار سوال اہل بیغام سے (لاہوریوں سے)۔
 ۱۹۔ حضرت مسیح موعودؑ کی نبوت کے حق میں ثبوت از روئے قرآن، احادیث و اقوال بزرگان امت۔
 ۲۰۔ حضرت مسیح موعودؑ کی کتب سے چند اقتباسات۔

۳۳۔ احمدیہ تعلیمی پاکٹ بک

مصنف:- حضرت قاضی محمد نذیر صاحب فاضل لائلپوری

صفحات:- حصہ اول ۴۲۸- حصہ دوم ۶۱۴- کل صفحات:- ۱۰۶۲

سن اشاعت:۔ حصہ اول مارچ ۱۹۷۰ء۔ حصہ دوم ۲۴ دسمبر ۱۹۷۰ء
 ناشر:۔ مہتمم نشر و اشاعت نظارت اصلاح و ارشاد صدر انجمن احمدیہ پاکستان۔ ربوہ
 نفس مضمون:۔ یہ کتاب دو حصوں پر مشتمل ہے۔ پہلے حصہ میں درج ذیل تین مسائل پر تفصیل سے
 روشنی ڈالی گئی ہے اور ان مسائل سے متعلق اعتراضات کے جوابات دیئے گئے ہیں۔

- ۱۔ مسئلہ وفات و حیات مسیح ناصر علیہ السلام۔
 ۲۔ مسئلہ نبوت۔
 ۳۔ مسئلہ صداقت حضرت مسیح موعود علیہ السلام۔

اس کتاب کے دوسرے حصہ میں حضرت مسیح موعود علیہ السلام کی پیشگوئیوں، الہامات، تحریرات اور
 آپ کی ذات سے متعلق تمام اعتراضات کے قرآن و حدیث اور کتب بزرگان امت کی روشنی میں بڑے ہی
 عمدہ جوابات دیئے گئے ہیں۔

اس کتاب کا مطالعہ داعیان الی اللہ کے لئے بہت ہی نفع رساں اور مفید ثابت ہو سکتا ہے۔

۳۴۔ تفہیمات ربانیہ

مرتبہ:۔ حضرت مولانا ابوالعطاء صاحب جالندھری (مرحوم و مغفور)

تعداد صفحات:۔ ۸۱۶ آخری ایڈیشن

سن اشاعت:۔ طبع اول دسمبر ۱۹۳۰ء بار دوم دسمبر ۱۹۶۴ء

ناشر:۔ مکرم مولانا عطاء الحجیب راشد صاحب (امام بیت الفضل لندن)

وجہ تالیف:۔ علماء دیوبند کی اعانت سے منشی محمد یعقوب صاحب پٹیلوی نے عشرہ کاملہ نامی کتاب اس
 دعویٰ کے ساتھ شائع کی تھی کہ وہ ایک لاجواب کتاب ہے۔ اسی بناء پر منشی صاحب موصوف نے اس کے جواب
 دینے والے کیلئے ایک ہزار روپیہ انعام کا بھی اعلان کیا تھا۔ چنانچہ اس کتاب کے جواب میں یہ کتاب لکھی گئی۔
 نفس مضمون:۔ اللہ تعالیٰ کے فضل سے عشرہ کاملہ اور تحقیق لاثانی وغیرہما کے جواب میں تفہیمات ربانیہ
 ایک جامع تصنیف ثابت ہوئی۔ اس میں مخالفین کے ہر اعتراض کا جواب دیا گیا ہے۔ مخالفین میں سے کسی کو
 آج تک جرأت نہیں ہوئی کہ اس کتاب کا جواب لکھتا۔

سیدنا حضرت مصلح موعودؑ نے اس کتاب کے متعلق اس کے پہلے ایڈیشن کی اشاعت پر جلسہ سالانہ

۱۹۳۰ء کے موقع پر تقریر کرتے ہوئے فرمایا:۔

”اس کا نام میں نے تفہیمات ربانیہ رکھا ہے۔ (طباعت سے پہلے) اس کا ایک حصہ میں نے پڑھا ہے

جو بہت اچھا تھا۔ اس کتاب کے لئے کئی سال سے مطالبہ ہو رہا تھا۔ کئی دوستوں نے بتایا کہ ”عشرہ کاملہ“ میں ایسا مواد ہے کہ جس کا جواب ضروری ہے۔ اب خدا کے فضل سے اس کے جواب میں اعلیٰ لٹرچر تیار ہوا ہے۔ دوستوں کو اس سے فائدہ اٹھانا چاہئے اور اس کی اشاعت کرنی چاہئے۔“ (الفضل ۱۳ جنوری ۱۹۳۱ء)

۳۵۔ تحقیق عارفانہ

مصنف:- حضرت قاضی محمد نذیر صاحب لائیکپوری سابق پرنسپل جامعہ احمدیہ

صفحات:- ۲۹۹ آخری ایڈیشن

سن اشاعت:- ۱۵ نومبر ۱۹۶۴ء

ناشر:- صیغہ نشر و اشاعت نظارت اصلاح و ارشاد ربوہ

وجہ تصنیف:- ڈاکٹر غلام جیلانی برق صاحب کیملپوری نے جماعت احمدیہ کے خلاف ”اک حرف محرمانہ“ کے نام سے ایک کتاب شائع کی تھی۔ اس کتاب کے جواب میں حضرت قاضی صاحب نے یہ کتاب بعنوان: ”تحقیق عارفانہ“ تصنیف فرمائی۔

نفس مضمون:- اس کتاب میں جماعت احمدیہ اور دیگر مسلمانوں کے درمیان پائے جانے والے تمام اختلافی مسائل از قسم مسئلہ نبوت، وفات و حیات مسیح، ظہور امام مہدی اور مسئلہ وحی والہام پر روشنی ڈالی ہے۔ اور ان مسائل کے تعلق میں ”اک حرف محرمانہ“ میں تحریر کردہ تمام اعتراضات کے مبسوط اور مسکت جوابات تحریر فرمائے ہیں۔

اسی طرح ”اک حرف محرمانہ“ میں حضرت مسیح موعودؑ کی تحریرات اور ذات کے حوالے سے کئے گئے تمام اعتراضات کے بہت ہی عمدہ رنگ میں قرآن و حدیث اور کتب بزرگان امت کی روشنی میں جوابات لکھے ہیں۔ اور اس کتاب میں ثابت کیا ہے کہ اس کتاب کا نام ”حرف محرمانہ“ کی بجائے ”حرف محرمانہ“ زیادہ درست معلوم ہوتا ہے۔ بلکہ یہ کتاب اس نام کی مصداق ہے۔ لہذا اس کتاب کا مطالعہ داعیان الی اللہ کے لئے بہت راہنما اور مفید ثابت ہو سکتا ہے۔

۳۶۔ خلفاء احمدیت کی تحریکات اور ان کے شیریں ثمرات

مصنف:- مکرم مولانا عبدالسمیع خان صاحب ایڈیٹر روزنامہ الفضل ربوہ

صفحات:- ۵۹۶

سن اشاعت:- ۲۰۰۸ء

ناشر:- خلافت احمدیہ صد سالہ جوہلی کمیٹی

نفس مضمون:- یہ کتاب خلافت احمدیہ صد سالہ جوہلی کی مناسبت سے تالیف کی گئی ہے۔ جس میں سلسلہ عالیہ احمدیہ کے تمام خلفاء کی تحریکات اور ان کے شیریں ثمرات پر روشنی ڈالی گئی ہے۔ یہ بہت ہی عمدہ اور ایمان افروز کتاب ہے۔ جس کا ہر گھر میں موجود ہونا ضروری ہے نیز ہر احمدی کے لئے اس کا مطالعہ بہت ضروری اور مفید ہے۔

۳۷۔ حضرت مسیح موعودؑ کے چیلنج اور رد عمل و نتائج و اثرات

مرتبہ:- مبشر احمد خالد مرنبی سلسلہ (خاکسار مؤلف کتاب ہذا)

تعداد صفحات:- ۲۱۸

سن اشاعت:- مارچ ۲۰۰۸ء

ناشر:- حافظ عبدالحمید صاحب

نفس مضمون:- دراصل یہ ایک انعام یافتہ مقالہ ہے جو فضل عرفاؤنڈیشن کی انعامی سکیم کے تحت لکھا گیا اور انعام یافتہ قرار دیا گیا۔

اس مقالہ میں حضرت مسیح موعودؑ کے مخالفین و معاندین کو دیئے گئے تمام علمی و روحانی چیلنج مختلف موضوعات کے تحت یکجا کر دیئے گئے ہیں۔ نیز جن چیلنجز کا مخالفین کی طرف سے کوئی رد عمل ظاہر ہوا اس کی تفصیل اور ان کے نتائج و اثرات کو تحریر کر دیا گیا ہے۔

علم کلام اور دعوت الی اللہ کے نکتہ نظر سے یہ مقالہ بہت مفید ہے۔ اس مقالہ میں جملہ چیلنجوں کو درج ذیل ترتیب دی گئی ہے۔

ذیلی عناوین۔

حصہ۔ اول علمی چیلنج:-

- ۱۔ وفات و حیات مسیح۔
- ۲۔ کتب نویسی۔
- ۳۔ تفسیر نویسی۔
- ۴۔ کسوف و کوف کا نشان۔
- ۵۔ افترا علی اللہ۔
- ۶۔ قرآن کریم اور دیگر آسمانی کتب کا موازنہ۔
- ۷۔ عربی دانی۔
- ۸۔ دیگر متفرق علمی چیلنج۔

حصہ دوم۔ روحانی چیلنج:-

- ۱۔ حضرت مسیح موعود کی پیشگوئیاں۔
- ۲۔ نشان نمائی۔
- ۳۔ استجابت دعا۔
- ۴۔ مبالغہ۔
- ۵۔ دیگر متفرق روحانی چیلنج۔

۳۸۔ نظام خلافت اور خلافت احمدیہ کے سو سال

مرتبہ:- مبشر احمد خالد مرنبی سلسلہ عالیہ احمدیہ (خاکسار مؤلف کتاب ہذا)

صفحات:- ۴۶۶

سن اشاعت:- دسمبر ۲۰۰۸ء

ناشران:- مکرم محمد احمد و مکرم محمد احسن (پسران چوہدری مختار احمد صاحب مرحوم) مقیم جرمنی
نفس مضمون:- جماعت احمدیہ عالمگیر نے ۲۰۰۸ء کو خلافت احمدیہ کے سو سال مکمل ہونے پر اللہ تعالیٰ

کے حضور شکرانہ ادا کرتے ہوئے اس سال کو مکمل دینی اور روحانی جوش و جذبہ سے منایا۔ اور اس سال جماعت نے بعض عظیم الشان تعلیمی و تربیتی پروگرام ترتیب دیئے۔

چنانچہ اسی پس منظر کے تحت یہ کتاب تحریر کی گئی جس میں نظام خلافت کے تقریباً تمام پہلوؤں پر روشنی ڈالی گئی ہے۔ مثلاً خلافت کے لغوی اور اصطلاحی معانی، خلافت کی اقسام، خلافت کے قیام کے اغراض و مقاصد، خلافت کے قیام کی ضرورت و اہمیت، خلافت کی برکات، خلافت راشدہ کے قیام کا پس منظر اور اس کی مختصر تاریخ، خلفاء سلسلہ احمدیہ کے مختصر سوانح اور خلفاء خمسہ کے ادوار کے شیریں ثمرات، خلافت احمدیہ کے سو سالہ شیریں ثمرات پر طائرانہ نظر، جماعت احمدیہ میں فتنہ خلافت کی تاریخ، قواعد انتخاب خلافت، خلافت سے دستبرداری اور معزولی، خلافت شخصی یا انجمن، اور خلافت کے متعلق اہم سوالات کے جوابات نیز خلافت احمدیہ کے قیام کے متعلق سوالات کے جوابات، خلافت کی برکات پر مبنی ۱۰ نظمیں اور آخر پر خلافت کی حفاظت کا عظیم الشان عہد جیسے مضامین پر اس کتاب میں روشنی ڈالی گئی ہے۔

الغرض یہ کتاب نظام خلافت سے متعلق تمام پہلوؤں کو اپنے اندر سموئے ہوئے ہے۔ گویا خلافت احمدیہ کا ایک چھوٹا سا انسائیکلو پیڈیا ہے۔ لہذا اس کتاب کا مطالعہ بھی احباب جماعت کے لئے مفید ثابت ہو سکتا ہے۔

جماعت احمدیہ کے مرکزی اخبارات و رسائل کا تعارف

جماعت احمدیہ کے پہلے جلیل القدر صحافی حضرت شیخ یعقوب علی صاحب عرفانی اپنے اخبار الحکم کے پہلے شمارے میں صحافت کی اہمیت کے حوالے سے لکھتے ہیں کہ:

”اخبار ہی ایک ایسی شے ہے جو ملک اور اہل ملک کی کایا پلٹ سکتی ہے۔ بشرطیکہ مناسب اور موزوں طریق پر اس سے کام لیا جائے۔“

(الحکم ۱۸ اکتوبر ۱۸۹۷ء ص ۲)

جماعت احمدیہ کے سب سے پہلے اخبار ”الحکم“ کا اجراء

جماعت احمدیہ کے قیام پر آٹھ برس ہو رہے تھے اور ابھی تک جماعت اپنے اخبار سے محروم تھی حضرت اقدس مسیح موعود علیہ السلام اور آپ کے مخلصین کو ایک عرصہ سے اس کا احساس تھا لیکن اقتصادی حالات اس کی اجازت نہیں دیتے تھے۔ آخر ایک لمبی کشمکش کے بعد اس سال کے آخر میں جماعت کے ایک باہمت اور پُر جوش نوجوان حضرت شیخ یعقوب علی صاحب تراب کو (جو اس وقت امرتسر میں رہتے تھے اور ایک کامیاب صحافی کی حیثیت سے ادبی حلقوں میں ان کے زور قلم کی دھاک بیٹھی ہوئی تھی) اس طرف پر زور تحریک ہوئی جس پر انہوں نے حضرت اقدس کی خدمت میں ایک عریضہ لکھا۔ حضرت اقدس نے اپنے دست مبارک سے اس عریضہ کا جواب دیا۔ جس کا خلاصہ یہ تھا کہ ”ہم کو اس بارہ میں تجربہ نہیں۔ اخبار کی ضرورت تو ہے مگر ہماری جماعت غرباء کی جماعت ہے۔ مالی بوجھ برداشت نہیں کر سکتی۔ آپ اپنے تجربہ کی بناء پر جاری کر سکتے ہیں تو کر لیں اللہ تعالیٰ مبارک کرے۔“

حضرت شیخ یعقوب علی صاحب تراب اس وقت بالکل تہی دست تھے۔ دوسری طرف آپ کے بعض دوست آپ کو سرکاری ملازمت میں لانے پر مصر تھے مگر خدا تعالیٰ نے ان کی دستگیری فرمائی اور ”الحکم“ جیسا بلند پایہ ہفت روزہ اخبار جاری کرنے میں کامیاب ہو گئے۔

اخبار ”الحکم“ کا پہلا پرچہ ۱۸ اکتوبر ۱۸۹۷ء کو شائع ہوا۔ یہ اخبار ۱۸۹۷ء کے آخر تک ریاض ہند پر لیس امرتسر میں چھپتا اور امرتسر ہی سے شائع ہوتا تھا۔ مگر ۱۸۹۸ء کے آغاز میں یہ مرکز احمدیت میں منتقل ہو گیا۔ اور چند برسوں کے وقفہ کے ساتھ جولائی ۱۹۴۳ء تک جاری رہا۔ الحکم کے دور ثانی میں زمام ادارت ان کے فرزند جناب شیخ محمود احمد صاحب عرفانی مجاہد مصر نے نہایت عمدہ رنگ میں سنبھال لی اور الحکم کو اپنی زندگی کے آخری

لمحات تک زندہ رکھا۔

الحکم کے ابتدائی حالات کے بارے میں حضرت شیخ یعقوب علی صاحب لکھتے ہیں۔

”اگست ۱۸۹۷ء کو ہنری مارٹن کلارک نے ایک نالاش حضرت مسیح موعود علیہ السلام کے خلاف کر دی۔ میں نے اس مقدمہ کے حالات دوسرے جنگ مقدس کے نام سے لکھے۔ اس وقت مجھے سلسلہ کی ضروریات کے اعلان اور اظہار کے لئے اور اس پر جو اعتراضات پوٹیکل اور مذہبی پہلو سے کئے جاتے تھے ان کے جوابات کے لئے ایک اخبار کی ضرورت محسوس ہوئی۔ چنانچہ اکتوبر ۱۸۹۷ء میں الحکم جاری کر دیا۔ اس وقت گورنمنٹ پریس کے خلاف تھی اور موجودہ پریس ایکٹ اس وقت بھی قریب تھا کہ پاس ہو جاتا۔ تاہم ان مشکلات میں میں نے خدا پر بھروسہ کر کے امرتسر سے اخبار الحکم جاری کر دیا ۱۸۹۷ء کے آخر میں روزانہ پیسہ اخبار کے مکرر اجراء کی تجویز ہو چکی تھی اور منشی محبوب عالم صاحب کی خواہش کے موافق میں نے پیسہ اخبار کے ایڈیٹر مل سٹاف میں جانا منظور کر لیا تھا۔ میرا خیال تھا کہ الحکم ہیڈ کوارٹر لاہور بدل دینا چاہئے۔ اور محض اس خیال سے میں نے پیسہ اخبار کے ساتھ تعلق کرنا گوارا کر لیا تھا۔ مگر ۱۸۹۷ء کے دسمبر میں جب جلسہ سالانہ پر قادیان آیا تو یہاں ایک مدرسہ کے اجراء کی تجویز ہوئی اور اس کے لئے خدمات کے سوال پر میں نے اپنی خدمات پیش کر دیں اور اس طرح قدرت نے مجھے دیا محبوب میں پہنچا دیا۔ الحکم کے اجراء کے وقت مجھے بہت ڈرایا گیا تھا کہ مذہبی مذاق کم ہو چکا ہے اور احمدیت کے ساتھ عام دشمنی پھیل چکی ہے اس لئے الحکم کامیاب نہ ہوگا..... قادیان میں ایڈیٹر الحکم جنوری ۱۸۹۸ء میں آ گیا اور پیسہ اخبار کے ساتھ جو جدید تعلق پیدا کر لیا گیا تھا اسے اور لاہور کے دیگر منافع کو قادیان پر قربان کر دیا اور الحمد للہ میں اس سودے میں نفع مند ہوں..... قادیان میں اس وقت پریس کی سخت تکالیف تھیں۔ نہ پریس ملتا تھا نہ گل کش اور نہ کاتب اور نہ یہ لوگ قادیان آ کر رہنا چاہتے تھے۔ تاہم ایڈیٹر الحکم ان مشکلات کا مقابلہ کرتا رہا“۔

حضرت شیخ یعقوب علی صاحب تراب کو قدرت نے زود نویسی کا زبردست جوہر ودیعت کر رکھا تھا جسے حضرت مسیح موعود کے فیض صحبت نے چار چاند لگا دیئے۔ حضرت اقدس مسیح موعود علیہ السلام خواہ دربار شام میں ارشاد فرماتے یا سیر میں چلتے ہوئے گفتگو فرماتے آپ حضور کے ان ملفوظات وارشادات کو کمال برقی رفتاری سے قلمبند کر کے فوراً ”الحکم“ میں شائع کر دیتے۔ الحکم کے ذریعے سے حضور کی تازہ بہ تازہ وحی کی اشاعت کا بھی اس میں خاص اہتمام ہو گیا۔ اسی طرح مرکز کے کوائف اور بزرگان سلسلہ بلکہ سیدنا حضرت مسیح موعود کے گراں قدر مضامین بھی چھپنے لگے۔ اور جماعت کے احباب گھر بیٹھے حضرت مسیح موعود کے روحانی ماندہ سے لطف اندوز ہونے لگے۔ اس طرح یہ اخبار حضرت مسیح موعود کی کتب۔ سلسلہ احمدیہ کی تاریخ کا مستند ترین ذخیرہ اور

جماعت کے ایک نئے دور کا سنگ میل بن گیا۔ ۱۹۰۱ء تک اخبار ”الحکم“ نے یہ بے مثال خدمت تنہا سرانجام دی۔ جو ایک غیر معمولی بات ہے۔ اس کے بعد حضرت مسیح موعود علیہ السلام کے بابرکت کلمات اور الہامات مقدس کی نشر و اشاعت کی مقدس امانت کے اٹھانے میں اخبار البدر بھی شامل ہو گیا۔ حضرت مسیح موعود علیہ السلام الحکم اور بدر کو جماعت کے دو بازو کہہ کر یاد فرمایا کرتے تھے۔

۱۹۳۴ء میں الحکم دوبارہ اجراء پر حضرت خلیفۃ المسیح الثانی نے خاص طور پر ایک پیغام دیا۔ جس میں تحریر فرمایا۔ الحکم سلسلہ کا سب سے پہلا اخبار ہے۔ اور جو موقعہ خدمت کا اسے اور حضرت مسیح موعود علیہ السلام کے آخری زمانہ میں بدر کو ملا ہے۔ وہ کروڑوں روپیہ خرچ کر کے بھی اور کسی اخبار کو نہیں مل سکتا۔

میں کہتا ہوں کہ الحکم اپنی ظاہری صورت میں زندہ رہے یا نہ رہے لیکن اس کا نام ہمیشہ کے لئے زندہ ہے۔ سلسلہ کا کوئی مہتمم بالشان کام اس کا ذکر کئے بغیر نہیں ہو سکتا کیونکہ وہ تاریخ سلسلہ کا حامل ہے۔“

(بحوالہ تاریخ احمدیت جلد نمبر ۱ ص ۶۴۱ تا ۶۴۳ نیا ایڈیشن)

اخبار ”البدر“ کا اجراء

اس وقت تک مرکز سے صرف ایک اخبار ”الحکم“ شائع ہوتا تھا لیکن اس سال بابو محمد افضل صاحب آف مشرقی افریقہ اور ڈاکٹر فیض علی صاحب صابر کی کوشش سے ۳۱ اکتوبر ۱۹۰۲ء سے دوسرا ہفت روزہ ”البدر“ کے نام سے جاری ہو گیا جس کا پہلا نمونہ کا پرچہ ”القادیان“ کے نام سے چھپا مگر اس کے بعد حضرت مسیح موعودؑ نے اس کا نام ”البدر“ تجویز فرمایا اور اس کے اجراء کی اجازت دیتے ہوئے ارشاد فرمایا کہ ”ہماری طرف سے اجازت ہے خواہ آپ ایک سو پرچہ جاری کریں شاید اللہ تعالیٰ اس میں ہی برکت دے دے۔“

”البدر“ کے مالک و مدیر محمد افضل صاحب اور مینجر منشی فیض عالم صاحب صابر تھے۔ محمد افضل صاحب موصوف نہایت اخلاص سے ادارت کی ذمہ داری ادا کر رہے تھے کہ ۲۱ مارچ ۱۹۰۵ء کو اچانک انتقال کر گئے۔ جس پر اخبار میاں معراج الدین صاحب عمر نے خرید لیا۔ حضرت مسیح موعود علیہ السلام نے مفتی محمد صادق صاحب کو جو ان دنوں تعلیم الاسلام ہائی سکول کے ہیڈ ماسٹر تھے اخبار ”البدر“ کا ایڈیٹر مقرر فرمایا اور ۳۰ مارچ ۱۹۰۵ء کو ایک خاص اعلان کے ذریعہ سے جماعت کو اطلاع دی کہ ”میں بڑی خوشی سے یہ چند سطریں تحریر کرتا ہوں کہ اگرچہ منشی محمد افضل مرحوم ایڈیٹر اخبار البدر قضاے الہی سے فوت ہو گئے ہیں مگر خدا تعالیٰ کے شکر اور فضل سے ان کا نعم البدل اخبار کو ہاتھ آ گیا ہے یعنی ہمارے سلسلہ کے ایک برگزیدہ رکن جوان صالح اور ہر یک طور سے لائق جن کی خوبیوں کو بیان کرنے کے لئے میرے پاس الفاظ نہیں یعنی مفتی محمد صادق صاحب بھیروی قائم

مقام نشی محمد افضل مرحوم ہو گئے ہیں۔

میری دانست میں خدا تعالیٰ کے فضل اور رحم سے اس اخبار کی قسمت جاگ اٹھی ہے کہ اس کو ایسا لائق اور صالح ایڈیٹر ہاتھ آیا۔ خدا تعالیٰ یہ کام ان کے لئے مبارک کرے اور ان کے کاروبار میں برکت ڈالے۔ آمین ثم آمین۔“

حضرت اقدس کی یہ فراست حرف بحرف صحیح نکلی اور حضرت مفتی صاحب رضی اللہ عنہ کے زمام ادارت سنبھالتے ہی سچ سچ اخبار کی قسمت جاگ اٹھی اور اس کا نام اور دو پرچوں کے بعد تقاضاؤں کے طور پر ”بدر“ رکھا گیا۔ بدر دسمبر ۱۳ تک باقاعدگی سے نکلتا رہا اور پھر بند ہو گیا۔ قریباً چالیس برس کے وقفہ کے بعد ۷ مارچ ۱۹۵۳ء کو درویشان قادیان کی ہمت سے دوبارہ اس کا احیاء عمل میں آیا۔ موجودہ دور جدید میں اس کے پہلے ایڈیٹر مولوی برکات احمد صاحب راجپکی مقرر ہوئے۔ بعدہ یہ اخبار قادیان سے مولوی محمد حفیظ صاحب بقاپوری کی ادارت میں شائع ہوتا رہا۔ (تاریخ وفات مولانا محمد حفیظ صاحب ۵ نومبر ۱۹۸۷ء) یہ اخبار اب بھی قادیان سے شائع ہو رہا ہے۔

اخبار ”البدر“ و ”بدر“ کی شاندار خدمات

اخبار ”الحکم“ کی طرح اخبار ”البدر“ اور ”بدر“ نے بھی مسیح پاک علیہ السلام کے تازہ الہامات و ملفوظات، اکابر سلسلہ کے مضامین اور مرکزی خبروں کے بروقت جماعت تک پہنچانے میں شاندار خدمت سرانجام دی ہیں اسی لئے حضرت مسیح موعود علیہ السلام کا ایک بازو و الحکم کو اور دوسرا اسے قرار دیا کرتے اور فرمایا کرتے تھے ”یہ اخبار“ الحکم و بدر ہمارے دو بازو ہیں۔ الہامات کو فوراً ملکوں میں شائع کرتے ہیں اور گواہ بنتے ہیں۔“ خلافت اولیٰ کے زمانہ میں اس اخبار کو یہ بھاری خصوصیت بھی حاصل ہوئی کہ اس میں حضرت خلیفۃ المسیح الاولؑ کا درس قرآن اور درس بخاری اور آپ کی ڈائری بھی ”کلام امیر“ کے نام سے الگ الگ ضمیمہ کی شکل میں شائع ہوتی تھی۔ (تاریخ احمدیت جلد نمبر ۲ ص ۲۲۱، ۲۲۲ نیا ایڈیشن)

”ریویو آف ریلیچجز“ (اردو اور انگریزی) کا اجراء

حضرت مسیح موعود علیہ السلام نے (۱۹۰۱ء) میں جس رسالہ ”ریویو آف ریلیچجز“ کی تجویز فرمائی تھی وہ مولوی محمد علی صاحب کی ادارت میں ”انگریزی“ اور ”اردو“ ہر دو زبان میں جنوری ۱۹۰۲ء سے جاری ہو گیا۔ انگریزی رسالہ تو ابتداء سے کچھ عرصہ تک لاہور میں ہی شائع ہوتا رہا مگر اردو ایڈیشن کا پہلا پرچہ لاہور کے ”مطبع

فیض عام لاہور“ میں چھپا۔ اس کے بعد شیخ یعقوب علی صاحب تراب کے ”انوار احمدیہ پریس قادیان“ میں طبع ہونے لگا۔

”ریویو“ کا اندرون ملک اور مغربی ممالک پر اثر

شروع شروع میں رسالہ کے اکثر اردو مضامین حضور ہی کے لکھے ہوتے تھے اور بعض مضامین کے متعلق نوٹ لکھا کے راہنمائی فرماتے تھے۔ اللہ تعالیٰ کے فضل اور حضور کی روحانی توجہ کی بدولت رسالہ کو اندرون ملک میں ہی نہیں مغربی ممالک میں بھی بڑی مقبولیت حاصل ہوئی۔ اندرون ملک میں پہلے ہی سال اس سے متاثر ہو کر کئی سعید روحوں نے حق قبول کیا بلکہ مدراس کے ایک ہندو دوست رسالہ کا اپنی زبان میں ترجمہ سن کر حضرت اقدسؒ کی زیارت کے شوق میں قادیان بھی پہنچے۔ علاوہ ازیں ملک کے اسلامی اخبارات نے اس پر تبصرے لکھے چنانچہ رسالہ ”البیان“ (لکھنؤ) نے لکھا:۔

”ریویو آف ریپنجز ہی ایک ایسا پرچہ ہے جس کو خالص اسلامی پرچہ کہنا صحیح ہے۔ ہم نے اس کے کئی نمبر دیکھے اور ہم کو اس امر کے ظاہر کرنے میں کوئی تامل نہیں کہ عربی میں ”المنار“ اور اردو میں ”ریویو آف ریپنجز“ سے بہتر پرچے کسی زبان میں شائع نہیں ہوتے مسلمانوں کو خوش ہونا چاہئے کہ ہندوستان میں ایک ایسا رسالہ نکل رہا ہے جس کے زور دار مضامین پر علم و فضل کو ناز ہے۔“

پھر لکھا کہ:۔ ”ہندوستان کا بہترین اسلامی میگزین ہے۔“

رسائل کے علاوہ عوام نے بھی اس رسالہ کا بڑا خیر مقدم کیا۔ چنانچہ مسٹر میکبلین (پالم پور) نے لکھا:۔ مجھے اسلام کا مطالعہ کرتے ہوئے تیرہ سال سے زیادہ عرصہ ہو گیا ہے..... مگر اب تک میں نے ایک بھی ایسی کتاب نہیں پڑھی جس میں اسلام کی حمایت اس قدر زور کے ساتھ کی گئی ہو جیسا کہ آپ کے شاندار پرچے ہیں۔“

اخبار ”ملت“ لاہور نے لکھا:۔

”اب تک جتنے اعلیٰ اور بے نظیر مضامین رسالہ ریویو آف ریپنجز کے ذریعہ مرزا صاحب کے اصول مناظرہ کے مطابق یوروپین لوگوں کی نظروں سے گزرے ہیں انہوں نے یورپ کی مذہبی دنیا میں ہلچل مچادی ہے اور پادریوں کے گروہ ماتم زدہ نظر آ رہے ہیں۔ ان مضامین نے کثیر التعداد یورپین لوگوں کو اسلام کے روحانی چشمہ سے سیراب کر دیا ہے اور ابھی اس کا فیض جاری ہے۔“

مغربی ملکوں میں جن تک اسلام کی آواز پہنچانے کے لئے یہ رسالہ جاری ہوا تھا تین رنگ میں اس کا اثر ظاہر ہوا پہلا اثر یہ ہوا کہ یورپ اور امریکہ کے نو مسلم انگریزوں میں اسلام کے لئے نیا جوش اور نیا ولولہ پیدا کیا۔

اور قبل ازیں جو اپنے تئیں تنہا سمجھے بیٹھے تھے اب دلائل و براہین کی تازہ مکمل پہنچنے پر ان کے حوصلے کا ایک بلند ہو گئے اور انہوں نے اشاعت اسلام کی مہم تیز تر کر دی۔ اس حقیقت کا اندازہ لگانے کے لئے ذیل میں چند نو مسلموں کی آراء درج کی جاتی ہیں۔

۱۔ اخبار ”کریسنٹ“ (لورپول) انگلستان کے مشہور اسلامی پرچہ نے اس رسالہ پر ریویو کرتے ہوئے ۱۳ ستمبر ۱۹۰۳ء کے ایثووع میں لکھا۔ ”ریویو آف ریپبلکنز“ کا پرچہ دلچسپ مضامین سے بھرا ہوا ہے۔ ہمارے نبی ﷺ کی ذات پاک کے متعلق جو جاہل عیسائی الزام لگایا کرتے ہیں ان کی تردید میں ایک نہایت ہی فاضلانہ مضمون اس میں لکھا گیا ہے جس سے عمدہ مضمون آج تک ہماری نظر سے نہیں گزرا۔“ (ترجمہ)

۲۔ امریکہ کے پہلے نو مسلم محمد الگڈنڈرسل وب (امریکہ) نے لکھا۔

”میں یقین کرتا ہوں کہ یہ رسالہ دنیا میں مذہبی خیال کو ایک خاص صورت دینے کے لئے ایک نہایت زبردست طاقت ہوگی اور یہ بھی یقین کرتا ہوں کہ آخر کار یہی رسالہ ان روکوں کو دور کرنے کا ذریعہ ہوگا جو جہالت سے سچائی کی راہ پر ڈالی گئی ہیں۔“ (ترجمہ)

۳۔ شیخ عبداللہ کوہیلیم (لورپول) نے لکھا۔

”میں ریویو آف ریپبلکنز کو پڑھ کر بہت ہی خوش ہوتا ہوں اور اس مقدس مذہب کی تائید میں اسے ایک نہایت ہی قیمتی تحریر سمجھتا ہوں۔“ (ترجمہ)

۴۔ دوسرا اثر مغربی ملکوں پر یہ ہوا کہ وہاں چوٹی کے غیر مسلم مفکروں اور ادیبوں تک اسلام کا پیغام پہنچا۔ ان کی غلط فہمیوں کا ازالہ ہوا اور وہ اسلامی نظریات کے قریب آ گئے اور انہیں اسلام کی صحیح تصویر سمجھنے میں کافی مدد ملی۔ مغرب میں اسلام کے لئے جو ایک شاندار فضا بدلی ہے اس میں اس رسالے کا بھی نمایاں حصہ ہے۔ چنانچہ مسٹر اے۔ آر۔ وب نے امریکہ سے لکھا۔

”اس رسالہ کے مضامین میں روحانی صداقتوں کی نہایت پر حکمت اور روشن تفسیر ہے۔“

۵۔ کونٹ ٹالٹسائے نے روس سے لکھا۔

”اس رسالہ کے خیالات بڑے وزنی اور سچے ہیں۔“

۶۔ پروفیسر ہالٹسما ایڈیٹر ”انسائیکلو پیڈیا آف اسلام“ نے لکھا۔

”یہ رسالہ از حد دلچسپ ہے۔“

۷۔ ”ریویو آف ریویوز“ لندن نے لکھا۔

”یورپ اور امریکہ کے وہ لوگ جو محمد ﷺ کے مذہب میں دلچسپی رکھتے ہیں ان کو چاہئے کہ یہ

رسالہ ضرور منگائیں۔“

”ریویو آف ریلیجنز“ کا تیسرا اثر یہ ہوا کہ اس نے عیسائیت کے علمبرداروں میں ایک غیر معمولی جنبش پیدا کر دی۔ چنانچہ انگلستان کے اخبار ”چرچ فیملی (Church Family)“ نے لکھا کہ مرزا غلام احمد صاحب کے پیدا کردہ لٹریچر کا جواب نہ دیا جائے وہ عیسویت کے خلاف ایسا حربہ لٹریچر کی شکل میں پیدا کر دیں گے کہ بائبل کا صفایا ہو جائے گا۔

حضرت مسیح موعودؑ کی طرف سے ”ریویو آف ریلیجنز“

کے بارے میں پیغام

حضرت مسیح موعودؑ کی طرف سے رسالہ کے بین الاقوامی اثر و نفوذ اور شہرت و اہمیت کے پیش نظر حضرت اقدس نے اگلے سال کے وسط میں جماعت کے نام ایک پیغام دیا کہ ”اصل غرض خدا تعالیٰ کی میرے بھیجنے سے یہی ہے کہ جو جو غلطیاں اور گمراہیاں عیسائی مذہب نے پھیلائی ہیں ان کو دور کر کے دنیا کے عام لوگوں کو اسلام کی طرف مائل کیا جاوے اور اس غرض مذکورہ بالا کو جس کو دوسرے لفظوں میں احایث صحیحہ میں کسر صلیب کے نام سے یاد کیا گیا ہے پورا کیا جائے۔ اس لئے اور انہی اغراض کے پورا کرنے کے لئے رسالہ انگریزی جاری کیا گیا ہے جس کا شیوع یعنی شائع ہونا امریکہ اور یورپ کے اکثر حصوں میں بخوبی مفید ثابت ہو چکا ہے اور بہت سے دلوں پر اثر شروع ہو گیا ہے بلکہ امید سے زیادہ اس رسالہ کی شہرت ہو چکی ہے اور لوگ نہایت سرگرم، شوق سے اس رسالہ کے منتظر پائے جاتے ہیں۔ لیکن اب تک اس رسالہ کے شائع کرنے کے لئے مستقل سرمایہ کا انتظام کافی نہیں۔ اگر خدا نخواستہ یہ رسالہ کم تو جہی اس جماعت سے بند ہو گیا تو یہ واقعہ اس سلسلہ کے لئے ایک ماتم ہوگا۔ اس لئے میں پورے زور کے ساتھ اپنی جماعت کے مخلص جواں مردوں کو اس طرف توجہ دلاتا ہوں کہ وہ اس رسالہ کی اعانت اور مالی امداد میں جہاں تک ان سے ممکن ہے اپنی ہمت دکھلائیں۔“

نیز فرمایا:۔ ”جو کوئی میری موجودگی اور میری زندگی میں میرے منشاء کے مطابق میری اغراض میں مدد دے گا امید رکھتا ہوں کہ وہ قیامت میں بھی میرے ساتھ ہوگا..... پھر بعد اس کے وہ وقت آجائے گا کہ اگر ایک سونے کا پہاڑ بھی اس راہ میں خرچ کریں تو اس وقت کے ایک پیسہ کے برابر نہیں ہوگا۔ یہ ایک ایسا مبارک وقت ہے کہ تم میں وہ خدا کا فرستادہ موجود ہے جس کی صد ہا سال سے امتیں انتظار کر رہی تھیں۔ اور ہر روز

خدا تعالیٰ کی تازہ وحی تازہ بشارتوں سے بھری ہوئی نازل ہو رہی ہے اور خدا تعالیٰ نے متواتر ظاہر کر دیا کہ واقعی اور حقیقی طور پر وہی شخص اس جماعت میں داخل سمجھا جائے گا جو اپنے عزیز مال کو اس راہ میں خرچ کرے گا۔“

پھر آگے چل کر فرماتے ہیں: ”اگر اس رسالہ کی اعانت کے لئے اس جماعت میں دس ہزار خریدار اردو یا انگریزی کا پیدا ہو جائے تو رسالہ خاطر خواہ چل نکلے گا۔ اور میری دانست میں اگر بیعت کرنے والے اپنی بیعت کی حقیقت پر قائم رہ کر اس بارے میں کوشش کریں تو اس قدر تعداد کچھ بہت نہیں بلکہ جماعت موجودہ کی تعداد بہت کم ہے۔ سوائے جماعت کے سچے مخلصو! خداوند تمہارے ساتھ ہو۔ تم اس کام کے لئے ہمت کرو۔ خدا تعالیٰ آپ تمہارے دلوں میں القاء کرے کہ یہی وہ وقت ہمت کا ہے۔“

(بحوالہ تاریخ احمدیت جلد نمبر ۲ نیا ایڈیشن ص ۲۰۳ تا ۲۰۶)

رسالہ ”تشخیز الاذہان“ کا اجراء

یکم مارچ ۱۹۰۶ء سے حضرت صاحبزادہ مرزا بشیر الدین محمود احمد صاحب ایدہ اللہ تعالیٰ بنصرہ العزیز کی ادارت میں ایک سہ ماہی رسالہ کا اجراء ہوا جس کا نام حضرت مسیح موعود علیہ الصلوٰۃ والسلام نے انجمن ”تشخیز الاذہان“ ہی کے نام پر ”تشخیز الاذہان“ رکھا۔ اس رسالہ کے مندرجہ ذیل اغراض و مقاصد تھے۔

- ۱۔ اسلام کا نورانی چہرہ دنیا کے سامنے پیش کرنا۔
- ۲۔ حضرت اقدس مسیح موعود علیہ الصلوٰۃ والسلام کے وہ نصح جو گھر میں کہے جاتے ہیں شائع کرنا۔
- ۳۔ اسلام اور خصوصاً سلسلہ احمدیہ پر اعتراضات کا تہذیب کے ساتھ رد کرنا۔
- ۴۔ مشاہیر اسلام کی سوانح عمریاں درج کرنا۔
- ۵۔ مسائل شرعیہ کا اندراج تانا و انا و وقف لوگ واقفیت حاصل کریں۔
- ۶۔ اس رسالہ سے کوئی مالی فائدہ ہرگز ہرگز مقصود نہیں ہوگا اور جو آمد بھی ہوگی اشاعت اسلام میں خرچ کی جائے گی۔

اپنوں اور بیگانوں کی طرف سے پُر جوش خیر مقدم

”ریویو آف ریلیجنز“ کی طرح اس رسالہ کا بھی اپنوں اور بیگانوں کی طرف سے گرم جوشی سے خیر مقدم

کیا گیا۔ چنانچہ۔

۱۔ مولوی محمد علی صاحب ایڈیٹر ریویو نے اس پر تبصرہ کرتے ہوئے لکھا۔

”تشخیصی الاذہان قادیان سے سہ ماہی نکلنا شروع ہوا ہے جس کا پہلا نمبر کیم مارچ کو شائع ہو گیا ہے اس سلسلہ کے نوجوانوں کی ہمت کا نمونہ ہے۔ خدا تعالیٰ اس میں برکت دے۔ چندہ سالانہ ۱۲ (آنے) ہے۔ اس رسالہ کے ایڈیٹر مرزا بشیر الدین محمود احمد حضرت اقدس کے صاحبزادہ ہیں اور پہلے نمبر میں چودہ صفحات کا ایک انٹروڈکشن ان کی قلم سے لکھا ہوا ہے۔ جماعت تو اس مضمون کو پڑھے گی مگر میں اس مضمون کو مخالفین سلسلہ کے سامنے بطور ایک بین دلیل کے پیش کرتا ہوں جو اس سلسلہ کی صداقت پر گواہ ہے۔“

”اس وقت صاحبزادہ کی عمر اٹھارہ انیس سال کی ہے اور تمام دنیا جانتی ہے کہ اس عمر میں بچوں کا شوق اور امنگیں کیا ہوتی ہیں۔ زیادہ سے زیادہ! کالجوں میں پڑھتے ہیں تو اعلیٰ تعلیم کا شوق اور آزادی کا خیال ان کے دلوں میں ہوگا۔ مگر دین کی یہ ہمدردی اور اسلام کی حمایت کا یہ جوش جو اوپر کے بے تکلف الفاظ سے ظاہر ہو رہا ہے ایک خارق عادت بات ہے۔ صرف اس موقع پر نہیں بلکہ میں نے دیکھا ہے کہ ہر موقع پر یہ دلی جوش ان کا ظاہر ہو جاتا ہے۔ چنانچہ ابھی میر محمد اسحاق کے نکاح کی تقریب پر چند اشعار انہوں نے لکھے تو ان میں یہی دعا ہے کہ اے خدا تو ان دونوں اور ان کی اولاد کو خادم دین بنا۔ برخوردار عبدالحی کی آئین کی تقریب پر اشعار لکھے تو ان میں یہی دعا بار بار کی ہے کہ اسے قرآن کا سچا خادم بنا ایک اٹھارہ برس کے نوجوان کے دل میں اس جوش اور امنگوں کا بھر جانا معمولی امر نہیں کیوں کہ یہ زمانہ سب سے بڑھ کر کھیل کود کا زمانہ ہے۔ اب وہ سیاہ دل لوگ جو حضرت مرزا صاحب کو مفتری کہتے ہیں اس بات کا جواب دیں کہ اگر یہ افتراء ہے تو یہ سچا جوش اس بچے کے دل میں کہاں سے آیا؟ جھوٹ تو ایک گند ہے پس اس کا اثر تو چاہئے تھا کہ گندہ ہوتا نہ کہ ایسا پاک اور نورانی جس کی کوئی نظیر ہی نہیں ملتی۔ اگر ایک انسان افتراء کرتا ہے تو اگرچہ وہ باہر کے لوگوں سے افتراء کو چھپا بھی لے مگر اپنے ہی بچوں سے جو ہر وقت اس کے ساتھ رہتے ہیں چھپا نہیں سکتا۔ وہ اس کی ہر ایک حرکت اور سکون دیکھتے ہیں۔ ہر ایک گفتگو کو سنتے ہیں۔ ہر موقع پر اس کے خیالات کو ظاہر ہوتا ہوا دیکھتے ہیں۔ پس اگر افتراء ہو تو ضرور ہے کہ وہ افتراء کسی نہ کسی وقت اس کے اپنے بچوں یا بیوی پر ظاہر ہو جائے۔ اے بد قسمت لوگو! غور کرو! کیا مفتری کی اولاد جو اس کے افتراء کے زمانہ میں پرورش پائے ایسی ہوا کرتی ہے؟ کیا تمہارے دل انسانی دل نہیں جو ان باتوں کو سمجھ نہیں سکتے اور ان سچے خیالات کا ان پر کچھ اثر نہیں ہوتا۔ کیوں تمہاری سمجھیں الٹی ہو گئی ہیں۔ غور کرو! کہ جس کی تعلیم اور تربیت کا یہ پھل ہے وہ کاذب ہو سکتا ہے۔ اگر وہ کاذب ہے تو پھر دنیا میں صادق کا کیا نشان ہے؟“

۲۔ مولوی عبداللہ العمادی نے لکھا۔

مارچ ۱۹۰۶ء سے یہ رسالہ قادیان ضلع گورداسپور سے ماہوار اردو میں شائع ہوتا ہے۔ جس غرض کے لئے یہ رسالہ جاری ہوا ہے وہ نہایت اہم ہے لیکن جس طرز پر اس کی ابتداء ہوئی ہے اس سے امید ہوتی ہے کہ

اپنے مقصد میں ضرور اس کو کامیابی ہوگی۔ مضامین زوردار ہیں اور بڑی قابلیت سے لکھے گئے ہیں۔ اس رسالہ کی ایک خصوصیت یہ ہے کہ ایک پیشوائے مذاہب کے گھر سے شائع ہوتا ہے اور امام وقت کے صاحبزادے اس کو ایڈٹ کرتے ہیں۔“

۳۔ اخبار ”نیر اعظم“ (مراد آباد) نے لکھا۔

”بلا مبالغہ اسلامی رسالوں میں ریویو آف ریلیجنز کے بعد اس کا شمار کرنا چاہئے۔ مذہب اسلام کو اس کے اجراء سے بہت مدد ملے گی۔“

روزنامہ الفضل

۱۹۱۳ء میں سیدنا حضرت خلیفۃ المسیح الثانی کے مبارک ہاتھوں سے الفضل جاری ہوا۔ حضرت خلیفۃ المسیح الاول نے اس کا نام ”الفضل“ رکھا اور ۱۸ جون ۱۹۱۳ء کو اس کا پہلا پرچہ شائع ہوا۔

اس موقع پر حضرت خلیفۃ المسیح الثانی نے خدا تعالیٰ کے حضور جو التجائیں کیں اور جن پاک ارادوں اور اعلیٰ عزائم کا اظہار فرمایا ان کا کسی قدر اندازہ ذیل کے الفاظ سے لگایا جاسکتا ہے۔

حضور نے لکھا۔

”خدا کا نام اور اس کے فضلوں اور احسانوں پر بھروسہ رکھتے ہوئے اس سے نصرت و توفیق چاہتے ہوئے میں الفضل جاری کرتا ہوں۔..... اپنے ایک مقتداء اور راہنما اپنے مولا کے پیارے بندے کی طرح اس بحر ناپائیدار میں الفضل کی کشتی کے چلانے کے وقت اللہ تعالیٰ کے حضور بصد عجز و انکساریہ دعا کرتا ہوں کہ بسم اللہ مسجریہا..... اللہ تعالیٰ کے نام کے ساتھ اور اس کی برکت سے اس کا چلنا اور لنگر ڈالنا ہو تحقیق میرا رب بڑا بخشنے والا اور رحیم ہے۔ اے میرے قادر مطلق خدا اے میرے طاقتور بادشاہ اے میرے رحمن و رحیم مالک۔ اے میرے رب میرے مولا میرے ہادی۔ میرے رازق میرے حافظ میرے ستار میرے بخشہار ہاں اے میرے شہنشاہ جس کے ہاتھوں میں زمین و آسمان کی کنجیاں ہیں اور جس کے اذن کے بغیر ایک ذرہ اور ایک پتہ نہیں ہل سکتا جو سب نفعوں اور نقصانوں کا مالک ہے۔ جس کے ہاتھ میں سب چھوٹوں اور بڑوں کی پیشانیاں ہیں جو پیدا کرنے والا اور مارنے والا ہے جو مار کے پھر جلائے گا اور ذرہ ذرہ کا حساب لے گا۔ جو ایک ذلیل بوند سے انسان کو پیدا کرتا ہے جو ایک چھوٹے سے بیج سے بڑے بڑے درخت اگاتا ہے ہاں اے میرے دلدار میرے محبوب خدا تو دلوں کا واقف ہے اور میری نیتوں اور ارادوں کو جانتا ہے۔ میرے پوشیدہ رازوں سے واقف

ہے۔ میرے حقیقی مالک، میرے متولی تجھے علم ہے کہ محض تیری رضا حاصل کرنے کے لئے اور تیرے دین کی خدمت کے ارادہ سے یہ کام میں نے شروع کیا ہے۔ تیرے پاک رسول کے نام کے بلند کرنے اور تیرے مامور کی سچائیوں کو دنیا پر ظاہر کرنے کے لئے یہ ہمت میں نے کی ہے تو میرے ارادوں کا واقف ہے۔ میری پوشیدہ باتوں کا راز دار ہے۔ میں تجھی سے اور تیرے ہی پیارے چہرہ کا واسطہ دے کر نصرت و مدد کا امیدوار ہوں۔“

پھر حضور نے لکھا:-

”اے میرے مولا اس مشمت خاک نے ایک کام شروع کیا ہے اس میں برکت دے اور اسے کامیاب کر میں اندھیروں میں ہوں تو آپ ہی راستہ دکھا۔ لوگوں کے دلوں میں الہام کر کہ وہ ”الفضل“ سے فائدہ اٹھائیں اور اس کے فیض کو لاکھوں نہیں کروڑوں تک وسیع کر اور آئندہ آنے والی نسلوں کے لئے بھی اسے مفید بنا۔“

(الفضل ۱۸ جون ۱۹۱۳ء)

الفضل ۱۹۱۳ء-۱۹۱۴ء میں

الفضل کا پہلا پرچہ $\frac{26 \times 20}{4}$ کے ۱۶ صفحات پر نکلا اور ہفتہ وار شائع ہونے لگا۔ دسمبر ۱۹۱۳ء کے سالانہ جلسہ پر تین دن یعنی ۲۶، ۲۷، ۲۸ دسمبر اس کا روزانہ لوکل ایڈیشن شائع ہوا اور ۲۱ مارچ ۱۹۱۴ء تک الفضل کو حضرت خلیفۃ المسیح الثانی کے ایڈیٹر ہونے کا فخر حاصل رہا۔ چنانچہ الفضل کے ٹائٹل پیج پر حضور کا اسم گرامی بحیثیت ایڈیٹر شائع ہوتا رہا اور یکم دسمبر ۱۹۱۴ء تک کے پرچہ پر پروڈیوسر پبلشر اور پرنٹر کے طور پر بھی حضور ہی کا نام لکھا جاتا رہا مگر جب خدا نے اپنی خاص مصلحتوں کے ماتحت آپ کو خلافت کے نہایت بلند اور عالی مرتبہ پر متمکن فرما کر آپ کا حلقہ عمل نہایت وسیع کر دیا اور آپ کی ذمہ داریوں میں بے حد اضافہ فرما دیا تو ۲۱ مارچ ۱۹۱۴ء سے حضرت مرزا بشیر احمد صاحب کا نام بطور ایڈیٹر شائع ہونے لگا اور ۳ دسمبر ۱۹۱۴ء کے پرچہ سے ”الفضل“ کا پرنٹر و پبلشر بننے کی سعادت حضور نے حضرت بھائی عبدالرحمن صاحب قادیانی کو بخشی۔ جو سوائے اس وقفہ کے جبکہ حضرت خلیفۃ المسیح الثانی کے ساتھ ولایت گئے خدا تعالیٰ کے فضل سے تقسیم ہند تک اس منصب پر سرفراز رہے۔

چونکہ الفضل کو بہت بڑے اخراجات کا متحمل ہونا پڑا تھا اور اس کے اخراجات کے مقابلہ میں آمد بہت کم تھی۔ اس لئے ۱۷ جون ۱۹۱۴ء میں الفضل کی دوسری جلد شروع ہوئی تو اخبار کا سائز $\frac{26 \times 20}{4}$ کی بجائے کسی قدر کم یعنی $\frac{26 \times 18}{4}$ کر دیا گیا۔ اس جلد کے ۲۷ اگست تک کے پرچوں پر حضرت مرزا بشیر احمد صاحب کا نام بطور

ایڈیٹر چھپتا رہا۔ عملی طور پر یہ ذمہ داری حضرت قاضی محمد ظہور الدین صاحب اکمل نے اٹھالی جو الفضل کے اجرا کے وقت سے ہی اس کے سٹاف کے ایک سرگرم رکن تھے۔

الفضل ۱۹۱۵ء میں

حضرت قاضی صاحب موصوف کے سپرد چونکہ الفضل کی مینجری کے علاوہ اور کام بھی تھا اور الفضل کا حلقہ عمل روز بروز وسیع ہوتا جا رہا تھا۔ اس لئے ایک مستقل ایڈیٹر کی ضرورت محسوس کی گئی اور ماسٹر احمد حسین صاحب فرید آبادی کو جو ایک عرصہ تک مختلف اخبارات میں کام کر چکے تھے اور اس وقت دہلی میں کتابوں کی دکان کرتے تھے بلایا گیا۔ جنہوں نے جون ۱۹۱۵ء میں الفضل کی ایڈیٹری کا کام سنبھال لیا۔

”الفضل“ کے بہت بڑے اخراجات کے لئے چونکہ اس کی آمد کافی نہ تھی اور اڑھائی سال کے عرصہ میں حضرت خلیفۃ المسیح الثانی اپنے پاس سے قریباً پانچ ہزار روپے اس پر صرف فرما چکے تھے۔ ادھر حالات بھی کچھ پُر سکون ہو رہے تھے۔ جماعت کا اکثر حصہ خلافتِ ثانیہ کی کامل اطاعت کا شرف حاصل کر چکا تھا۔ اس لئے اس احتیاط کے ساتھ کہ الفضل جتنے صفحات تین بار شائع ہونے کی صورت میں ہفتہ وار دیتا تھا۔ اتنے ہی دوبار شائع ہونے پر دے۔ اسے ۱۰ نومبر ۱۹۱۵ء سے ہفتہ میں دوبار کر دیا گیا۔ لیکن جب سالانہ جلسہ قریب آیا تو ۸ دسمبر سے ۲۸ دسمبر تک عارضی طور پر ہفتہ میں تین بار کیا گیا۔

الفضل ۱۹۱۶ء میں

۱۲ جنوری ۱۹۱۶ء کو صحت کے کمزور ہونے کی وجہ سے ماسٹر احمد حسین صاحب الفضل کی ایڈیٹری کی ذمہ داری سے فارغ ہو گئے۔ اس کے بعد کچھ دن جناب مولانا محمد اسماعیل صاحب فاضل کے سپرد یہ کام ہوا اور پھر یہ ذمہ داری قاضی اکمل صاحب پر ڈالی گئی۔ 4 جولائی ۱۹۱۶ء تک یہی انتظام رہا۔ اس کے بعد یہ ذمہ داری جناب خواجہ غلام نبی صاحب کو سونپ دی گئی۔ جو ۱۹۱۶ء سے لے کر ۱۹۲۶ء تک یعنی تیس برس کے طویل عرصہ تک نہایت خوش اسلوبی سے الفضل کی ادارت کا نازک کام سرانجام دیتے رہے۔ ۱۹۲۶ء میں آپ کے ریٹائر ہونے کے بعد مکرم جناب شیخ روشن دین صاحب تویری بی اے ایل الفضل کے ایڈیٹر مقرر ہوئے۔

الفضل ۱۹۱۷ء تا ۱۹۳۴ء

جون ۱۹۱۴ء سے جون ۱۹۲۴ء تک پورے دس سال الفضل $\frac{26 \times 18}{4}$ پر چھپتا رہا اور جنوری ۱۹۱۶ء سے جون ۱۹۲۴ء تک ہفتہ میں دو بار شائع ہوتا رہا۔ ۱۹۲۰ء میں جبکہ ہفتہ میں دو بار شائع ہوتا تھا اسے روزانہ کرنے کی تحریک کی گئی۔ کئی مراسلات اس کے متعلق شائع کئے گئے۔

جولائی ۱۹۲۴ء میں خداتعالیٰ نے توفیق دی کہ الفضل کو اس سائز پر شائع کیا جائے جس پر حضرت خلیفۃ المسیح الثانی نے جاری کیا تھا اور جب حضور ولایت تشریف لے گئے تو ۳۱ جولائی ۱۹۲۴ء سے ہفتہ میں تین بار شائع ہونے لگا۔ جو ۸ دسمبر ۱۹۲۵ء تک جاری رہا اور ۱۱ دسمبر ۱۹۲۵ء سے دوبار کر دیا گیا۔ آریوں کی طرف سے دلازار کتاب کی اشاعت اور اس کے متعلق جسٹس دلیپ سنگھ کے فیصلہ کی وجہ سے جب اہل حق کے جذبات کو بے حد ٹھیس لگی اور ان میں سخت بے چینی پیدا ہوئی تو حضرت خلیفۃ المسیح الثانی نے اس کے اندمال کی طرف توجہ فرمائی اور ان ایام میں کچھ عرصہ کے لئے الفضل روزانہ کر دیا گیا۔ ۱۹۲۹ء میں پھر ”الفضل“ کو مستقل روزانہ کرنے کا مطالبہ کیا گیا۔ ۸ نومبر ۱۹۲۹ء سے حجم میں چار صفحہ کے مزید اضافہ کے ساتھ ۱۶ صفحہ کا شائع ہونے لگا۔ ۱۵ اپریل ۱۹۳۰ء کو ہفتہ میں چار بار شائع ہونے لگا۔ پھر ۳۰ مئی سے ہفتہ میں تین بار اور ۷ مارچ ۱۹۳۵ء تک سہ روزہ ہی رہا۔

”الفضل“ ۱۹۳۵ء تا ۱۹۴۷ء

۵ فروری ۱۹۳۵ء کو ”الفضل“ نے ترقی کی طرف ایک قدم بڑھایا۔ یعنی اس کے روزانہ کرنے کا اعلان کیا گیا۔ لیکن چونکہ ڈسٹرکٹ مجسٹریٹ صاحب گورداسپور نے اجازت دینے میں غیر معمولی تاخیر کی۔ اس لئے ۸ مارچ ۱۹۳۵ء سے ”الفضل“ روزانہ کیا جا سکے۔ روزانہ ”الفضل“ کا پہلا پرچہ ۸ مارچ کو چار صفحہ کا شائع ہوا۔ اس وقت تجویز یہ تھی کہ سہ روزہ ”الفضل“ حسب معمول شائع ہوتا رہے اور تین دن چار صفحہ کا شائع ہو۔ لیکن چند ہی روز کے بعد یعنی ۲۶ مارچ ۱۹۳۵ء سے چار صفحہ کا پرچہ مستقل طور پر آٹھ صفحہ کا کر دیا گیا۔ چنانچہ اس وقت سے لے کر ۱۹۴۷ء تک ”الفضل“ روزنامہ کی حیثیت سے شائع ہوتا رہا۔ ۱۹۴۷ء میں جب قیام پاکستان کے بعد ہجرت کرنا پڑی اور جماعت احمدیہ کو بھی اپنا مرکز قادیان چھوڑنا پڑا تو الفضل قادیان کی بجائے لاہور سے شائع ہونا شروع ہوا۔

ربوہ سے روزنامہ الفضل کی اشاعت

قیام پاکستان کے بعد الفضل لاہور سے شائع ہوتا رہا جلسہ سالانہ ۱۹۵۴ء کے ایام میں لاہور سے ربوہ منتقل کر دیا گیا اور ۳۱ دسمبر ۱۹۵۴ء سے ضیاء الاسلام پریس ربوہ میں چھپنے لگا۔ اس طرح الفضل قریباً سات برس کے بعد دوبارہ مرکز احمدیت سے نکلنا شروع ہوا۔ جس پر احباب جماعت نے بہت خوشی اور مسرت کا اظہار کیا اور حضرت خلیفۃ المسیح الثانی المصلح موعود اور حضرت مرزا بشیر احمد صاحب نے اس موقع پر جماعت احمدیہ کے نام خصوصی پیغامات دیئے۔ حضرت مصلح موعود کے پیغام کا متن یہ تھا:-

حضرت مصلح موعود کا پیغام

”آج ربوہ سے اخبار شائع ہو رہا ہے۔ اللہ تعالیٰ اس کاربوہ سے نکلنا مبارک کرے اور جب تک یہاں سے نکلنا مقدر ہے۔ اس کو اپنے صحیح فرائض ادا کرنے کی توفیق دے۔ اخبار قوم کی زندگی کی علامت ہوتا ہے۔ جو قوم زندہ رہنا چاہتی ہے۔ اسے اخبار کو زندہ رکھنا چاہئے اور اپنے اخبار کے مطالعہ کی عادت ڈالنی چاہئے۔ اللہ تعالیٰ آپ کو ان امور پر عمل کرنے کی توفیق بخشے۔“

خاکسار مرزا محمود احمد

(الفضل ۳۱ دسمبر ۱۹۵۴ء)

حضرت صاحبزادہ مرزا بشیر احمد صاحب کا پیغام

حضرت صاحبزادہ مرزا بشیر احمد صاحب نے ”الفضل کا دور جدید“ کے عنوان سے لکھا:-

”الحمد للہ ثم الحمد للہ کہ ایک لمبے وقفہ کے بعد الفضل پھر مرکز سلسلہ سے نکلنا شروع ہو گیا ہے غالباً تریالیس سال کا عرصہ گزرا کہ سلسلہ احمدیہ کے مرکز قادیان سے حضرت خلیفۃ المسیح الثانی ایدہ اللہ تعالیٰ کے ہاتھ سے الفضل کا اجراء ہوا۔ یہ حضرت خلیفۃ المسیح الاول کا زمانہ تھا۔ اس کے بعد ہمارا یہ مرکزی اخبار خدا کے فضل سے مسلسل ترقی کرتا گیا۔ حتیٰ کہ ملکی تقسیم کے دھکے کے نتیجہ میں الفضل کو بھی جماعت کی اکثریت کے ساتھ قادیان سے نکلنا پڑا۔ جس کے بعد حالات کی مجبوری کے ماتحت وہ لاہور سے شائع ہوتا رہا۔ یہ گویا اس کے لئے برزخ کا زمانہ تھا اب سات سال کے درمیانی زمانہ کے بعد الفضل پھر ربوہ یعنی مرکز سلسلہ نمبر 2 سے نکلنا شروع ہوا ہے۔ الفضل کے اس نئے دور میں تمام جماعت کی دعائیں اس کے ساتھ ہیں اور ہر مخلص احمدی کے

دل سے یہ صدا اٹھ رہی ہے کہ مرکز سلسلہ کا یہ پودا جو گویا اب اپنے بلوغ کو پہنچ رہا ہے۔ بیش از بیش سرعت کے ساتھ بڑھے اور پھیلے اور پھولے اور اس کے پھلوں سے لوگ زیادہ سے زیادہ مستفیض ہوں۔ مگر اس تبدیلی کے نتیجے میں جہاں جماعت کی یہ ذمہ داری بڑھ گئی ہے کہ وہ اپنے اس مرکزی اخبار کی اشاعت کی توسیع میں پہلے سے بڑھ چڑھ کر حصہ لے اور مرکز کی ان صحافتی تاروں کو اور بھی زیادہ وسیع اور مضبوط کر دے جو اسے افراد جماعت کے ساتھ باندھ رہی ہیں۔ وہاں الفضل کے عملہ کا بھی یہ فرض ہے کہ وہ نہ صرف الفضل کو زیادہ سے زیادہ مفید اور دلکش بنائے بلکہ لاہور سے ربوہ کی طرف منتقل ہونے کے نتیجے میں جو بعض مادی وسائل (کی) ترقی میں امکانی کمی آسکتی ہے اسے بیش از بیش توجہ اور کوشش کے ذریعہ کم نہ ہونے دے۔ اس زمانہ میں پریس کی اہمیت اور اس کے اثر کی وسعت ظاہر وعیاں ہے۔ سواب یہ جماعت اور عملہ الفضل کا مشترکہ فرض ہے کہ وہ الفضل کو ہر جہت سے ترقی دے کر اسے ایک الہی جماعت کے شایان شان بنائے۔ وکان اللہ معنا اجمعین (خاکسار مرزا بشیر احمد ربوہ ۵۴-۱۲-۳۱) (الفضل یکم جنوری ۱۹۵۵ء)

الفضل ایک چراغ ہے

ایڈیٹر روزنامہ الفضل نے ۲۹ دسمبر ۱۹۱۴ء کو الفضل کی خدمات اور توسیع اشاعت کی تحریک کرتے ہوئے اپنے ادارے میں لکھا:-

آپ کا الفضل ایک چراغ ہے اور چراغ بھی وہ جس کو خود مسیح موعود نے ایک رویا میں ملاحظہ فرمایا اور دیکھا کہ چند آدمی اندھیرے میں جا رہے ہیں اور قریب ہے کہ وہ آگے آنے والے گڑھوں میں گر جائیں۔ اس وقت محمود (ہمارے موجودہ امام، الفضل کے سابق ایڈیٹر) دوڑ کر ایک لیمپ اٹھالائے اور ان کو راستہ دکھایا۔

پس یاد رکھو کہ تاریکی کے وقت ہلاکت کا راستہ اختیار کرنے والوں کو جس ہاتھ نے روشنی دکھائی وہ الفضل کے ایڈیٹر کا ہاتھ تھا اور جو لیمپ اس ہاتھ میں دیا گیا وہ یہی آپ کا الفضل تھا کیونکہ کہا گیا تھا کہ الفضل اس کے ساتھ آئے گا پھر یہی لیمپ تھا جس نے نور الدین اعظم کی زندگی کا آفتاب غروب ہونے پر عین عالم تاریکی میں تذبذب اور غلطی خوردہ قوم کو نور ہدایت کی روشنی دکھا کر سلامتی اور امن کے راستہ پر ڈالا یعنی یوں کہا جائے یہ الفضل ہی تھا جس نے خلافت کے حریفوں کے تمام واررد کئے اور خدا تعالیٰ کے فضل سے فضل عمر کے ہاتھ پر جبل اللہ پکڑنے والوں کی راہنمائی کی۔

اس لئے ہم پھر کہتے ہیں کہ الفضل اس فضل کا ہر اول، ان برکات کا پیش خیمہ ہے جو موجودہ خلافت

کے لئے مقدر تھیں اور جن کا ظہور خدائے قادر و توانا کا بابرکت ہاتھ قریب مستقبل میں کرنے والا ہے اور یہ وہی چراغ ہے جو مسیح موعود نے اپنے محمود کے ہاتھ میں دیکھا۔ پس مومنو! اس فضل کی تائید کر کے فضل سے حصہ لو اور یاد رکھو کہ چراغ کے لئے تیل کی ضرورت ہے۔ لاریب خدا تعالیٰ اس چراغ کے لئے خود سامان کرے گا۔ لیکن خوش قسمت ہے وہ جو خدا کے جلائے ہوئے چراغ کی روشنی کو بحال بلکہ ترقی کرتا دیکھنا چاہتا ہے اور ہر ممکن ذریعہ سے اس کی خبر گیری میں کوشاں ہوتا ہے۔

معا و نین الفضل! لوگوں نے چاہا کہ اس چراغ کو اپنے منہ کی پھونکوں سے گل کر دیں اور کسی نے اس کا نام الفضل کسی نے القہر رکھا کسی نے ایڈیٹر کوئل کی دھمکی دی مگر خدا تعالیٰ نے واللہ متم نورہ..... کے ماتحت ان کے تمام منصوبوں کو خاک میں ملا دیا۔ ان کی تمام کوششوں کو بے سود بے نتیجہ رکھا۔ ان کی تمام رسیوں کو عصائے موسیٰ کے ذریعہ پرزے پرزے کر دیا اور اس چراغ کی روشنی کو ترقی دی۔ اس کی عظمت کو چار چاند لگا دیئے اور اس فضل کا ہاں خاص فضل کا اظہار کیا جس کا فضل عمر کے زمانہ میں آنا لکھا تھا اور الفضل کی تحریروں اور مضامین کو خاص روشنی بخش کر تاریک دلوں کو اس کے ذریعہ سے منور کیا۔

مکرم بھائیو! یہ ہے الفضل کی پوزیشن۔ یہ ہے اس کا درجہ اور یہ ہیں اس کی خدمات جو آج تک اس نے کی ہیں۔..... پس آپ کا فرض ہے کہ فضل سے حصہ لینے کے لئے الفضل کی توسیع اشاعت کو ہر وقت مد نظر رکھیں۔
(الفضل ۲۹ دسمبر ۱۹۱۴ء)

احباب جماعت اور الفضل سے استفادہ

مکرم محمد ہارون شہزاد صاحب مربی سلسلہ تحریر فرماتے ہیں۔
خاکسار آجکل فیض آباد۔ میرپور خاص میں خدمت دین کی توفیق پارہا ہے۔ استفادہ الفضل کے متعلق عرض خدمت ہے کہ الفضل کا میں روز مطالعہ کرتا ہوں جب کلاس لینے کے لئے حلقہ میں جاتا ہوں تو وہ الفضل وہاں پر رکھ دیتا ہوں اور جو الفضل ان کے پاس موجود ہوتی ہے وہ ان سے لے کر ایک اور جگہ حلقہ میں دیتا ہوں اور جو الفضل ان کے پاس پہلے دن کی ہوتی ہے وہ ان سے لے کر ایک اور گھر میں بھجواتا ہوں۔
اس طرح الفضل سے میرے علاوہ اور بھی کئی دوست فائدہ اٹھاتے ہیں۔

”الفضل“ کی برکت سے

مکرم صوفی محمد اکرم صاحب کراچی سے لکھتے ہیں۔

مورخہ ۱۸ جون ۲۰۰۷ء کا الفضل کا شمارہ بذریعہ ڈاک موصول ہوا۔ جس کو دیکھنے سے یہ بات بھی علم میں آئی کہ الفضل کا آغاز بھی اسی تاریخ کو ۱۹۱۳ء میں حضرت خلیفۃ المسیح الثانی نے فرمایا تھا۔ کراچی میں اخبار الفضل بذریعہ ڈاک عموماً ۴ تا ۵ یوم میں مل جاتا ہے۔ بہر حال شکر ہے کہ مل جاتا ہے۔ اہل لاہور کی خوش قسمتی ہے کہ کسی بھی ہا کر سے تازہ الفضل روزانہ مل جاتا ہے۔

یہ ۱۹۷۰ء کی بات ہے جب خاکسار کی تعیناتی لاہور تھی۔ محکمہ محنت کا بڑا دفتر تو اپر مال پر نہر کے پل کے ساتھ تھا جبکہ ہمارے شعبہ کا دفتر ۴-۵ کوٹھیاں آگے تھا۔ میں نے بڑے دفتر میں اخبار دینے والے ہا کر سے کہا کہ مجھے الفضل دے جایا کرو پہلے تو اس نے کہا کہ الفضل صرف ایک اتنی دور جا کر دینا مشکل ہے کیونکہ ہمیں ایک الفضل پر صرف ایک ٹیڈی پیسہ کمیشن ملتی ہے۔ ہا کر ادھیڑ عمر کا شریف انسان تھا۔ میں نے کہا الفضل شروع کرو اللہ تعالیٰ برکت ڈالے گا۔ اس نے وعدہ کیا اور دوسرے روز سے مجھے الفضل میرے دفتر میں آ کر دینا شروع کر دیا۔

یہ واقعہ ۱۹۷۰ء والے الیکشن سے پہلے کا ہے۔ دفتر میں بھٹو صاحب کے چاہنے والے بہت تھے انہوں نے اسی ہا کر سے روزنامہ مساوات پہلے لگوائی اور پھر روزنامہ آزاد اور پھر ہفت روزہ شہاب بھی لگوا لیا۔ کچھ دوسرے حضرات نے روزنامہ نوائے وقت۔ ندائے ملت اور مشرق اخبار لگوا لیا۔ تھوڑے دنوں بعد دفتر کا سرکاری اخبار پاکستان ٹائمز بھی شروع ہو گیا۔ یہ تمام اخبارات دفتر شروع ہونے سے پہلے آجاتے اور سب سے پہلے ہمارے دفتر کے ہیڈ جو کہ جناب ایس۔ اے نقوی صاحب (M.B.E) (بیکی خان کے کزن) کے پاس جاتے اور تمام دفتر میں گھوم گھما کر ابجے ہمارے پاس پہنچتے اور الفضل پر بھی نقوی صاحب کے دستخط ہوتے یعنی وہ بھی اس کو دیکھتے ضرور تھے۔

میں نے پھر ایک دن ہا کر سے بات کی۔ بتاؤ کہ اب کیا حال ہے۔ بہت خوش تھا۔ مجھے کبھی الفضل کا بل نہ پوچھتا اور میں جب بھی پیسے دیتا کہتا رہنے دیں۔ یہ سب کچھ الفضل کی برکت سے ہی ہے۔ واقعی الفضل کی برکات کئی رنگ میں ہم تک پہنچتی ہیں۔ الحمد للہ

عید کا تحفہ

محترمہ مبارکہ بیگم صاحبہ نارووال کو الفضل کے مطالعہ کا اتنا شوق تھا کہ شادی سے پہلے کم آمدنی کی وجہ سے الفضل دوسرے احمدی گھروں سے منگوا کر پڑھتی تھیں۔ جب آپ کا نکاح ہوا اور شوہر نے پہلی عید پر پسند کا تحفہ پوچھا تو انہوں نے الفضل لگوانے کی فرمائش کی۔ ان کے خاندان بھی نہایت عالم اور علم دوست تھے۔ انہوں نے آپ کے شوق کو ہوا دی اور ہمیشہ مطالعے کے لئے لٹریچر مہیا کیا۔

(ماہنامہ مصباح مارچ ۲۰۰۵ء ص ۴۸)

دین سے لگاؤ کا ثبوت

مکرم رشید الدین صاحب اپنے والد چوہدری جلال الدین صاحب کے متعلق لکھتے ہیں۔
 ”نبی کریم صلی اللہ علیہ وسلم کے ارشاد کے مطابق رشتہ طے کرتے وقت دینی پہلو کو ترجیح دیتے۔ ہمارے بہنوئی چوہدری محمد اعظم صاحب (سابق ایم پی اے) سمبریال کی طرف سے جب پیغام آیا تو ان کی دعوت پر محترم والد صاحب ان کے گاؤں چک ۱۲۱ شمالی ضلع سرگودھا گئے (ان کی ان دنوں رہائش وہاں تھی)۔ فرماتے تھے کہ جب میں نے دیکھا کہ روزنامہ الفضل ان کے نام آ رہا ہے تو میں نے دل میں فیصلہ کر لیا کہ یہ رشتہ ضرور کرنا ہے کیونکہ یہ دین اور سلسلہ احمدیہ سے لگاؤ کا ایک واضح ثبوت تھا۔“

(میرے والد ص ۵۸۔ استفادہ از روزنامہ الفضل مورخہ ۲۸ جون ۲۰۰۸ء)

آجکل روزنامہ الفضل ربوہ جماعتی لحاظ سے انتہائی حساس حالات میں مکرم عبد السمیع خان صاحب (ایڈیٹر روزنامہ الفضل) بڑی حکمت عملی اور کامیابی سے چلا رہے ہیں۔ فجزاہ اللہ احسن الجزاء اللہ۔ اللہ تعالیٰ آپ کی تائید و نصرت فرمائے اور ہر شر سے محفوظ رکھے۔ آمین)

الفضل انٹرنیشنل

اس ہفت روزہ اخبار کا پہلا شمارہ ۷ جنوری ۱۹۹۴ء کو لندن سے زیر ادارت چوہدری رشید احمد صاحب منظر عام پر آیا۔ بعد ازاں اس کے ایڈیٹر مکرم نصیر احمد قمر صاحب مقرر ہوئے۔ جن کی زیر ادارت یہ معیاری اخبار ترقی کے زینوں پر شب و روز رواں دواں ہے۔ اس اخبار کو یہ خاص اہمیت حاصل ہے کہ اس میں امام

جماعت احمدیہ کے روح پرور خطبات جمعہ ہفتہ وار خطابات اور مجلس عرفان شائع ہوتے ہیں۔ اس میں شائع ہونے والے مضامین نہایت عالمانہ، تحقیق شدہ، اور مسلم الثبوت ہوتے ہیں۔

تشخیص الاذہان کی خدمات

یہ رسالہ ابتداء میں سہ ماہی تھا مگر اگلے ہی سال ماہ وار کر دیا گیا اور قوم کی توقعات کے عین مطابق بہت جلد کامیاب رسالوں کی صف اول میں شمار ہونے لگا۔ اس زمانہ میں آپ کے زیر ادارت بڑے بڑے معرکۃ الاراء مضمون نکلے۔ ۱۹۱۴ء میں ”تشخیص الاذہان“ کے ایڈیٹر قاضی محمد ظہور الدین صاحب اکمل آف گولیکی ضلع گجرات مقرر ہوئے جنہوں نے آٹھ سال تک ادارتی فرائض نہایت خوش اسلوبی سے سرانجام دئے۔ آخر مارچ ۱۹۲۲ء میں اسے ”ریویو آف ریپلیجز“ اردو میں مدغم کر دیا گیا۔ اور یہ رسالہ خدا کے فضل سے اب تک جاری ہے۔

(بحوالہ تاریخ احمدیت جلد دوم ص.....)

ماہنامہ مصباح ربوہ

۱۵ دسمبر ۱۹۲۶ء کو لجنہ اماء اللہ کی نگرانی میں ماہوار رسالہ ”مصباح“ جاری ہوا جس میں خواتین کی تربیت و تنظیم کو بہت تقویت پہنچی۔ ابتداء میں رسالہ کا انتظام مرد کرتے تھے۔ مگر مئی ۱۹۴۷ء میں حضرت خلیفۃ المسیح الثانیؑ کے ارشاد پر اس کا پورا اہتمام مرکزی ”لجنہ اماء اللہ“ کو سونپ دیا گیا جس سے اس رسالہ کے علمی و دینی معیار میں خاطر خواہ اضافہ ہوا۔ اور اب یہ جماعت کی مستورات کے واحد ترجمان کی حیثیت سے سلسلہ کی خدمت بجالا رہا ہے۔

(تاریخ احمدیت جلد نمبر ۴ ص ۳۰۷ نیاء ایڈیشن)

رسالہ مصباح کا اجراء

حقیقت میں احمدی مستورات کے لئے ایک خالصتہً زنانہ اخبار کا تخیل پیش کرنے والوں میں حضرت قاضی محمد ظہور الدین صاحب اکملؒ اور ان کی اہلیہ محترمہ استانی سکینہ النساء صاحبہ ممتاز حیثیت رکھتے ہیں۔ رسالہ مصباح جاری ہونے سے کچھ قبل مکرمہ استانی سکینہ النساء صاحبہ نے مستورات سے بھرپور تعاون اور امداد کے لئے بایں الفاظ اپیل کی:-

”اے احمدی جماعت کی پُرہمت خاتونو! اور اے دین کو دنیا پر مقدم کرنے والی بہنو! بشارت ہو کہ

ہمارے غمخوار اور خیر خواہ خلیفہ نے آپ کے لئے ہاں آپ کی نازک و پُر درد حالت پر رحم کھا کر آپ کے احساسات کو پُر درد حالت پر رحم کھا کر آپ کے احساسات کو پُر لطف بنانے کے لئے ایک زنانہ اخبار جاری کرنے کا فیصلہ فرمایا ہے.....

اب آپ پوری ہمت اور پورے جوش اور پورے استقلال سے اسے قدر دانی کے ساتھ ہاتھوں ہاتھ لیں جس طرح مسجد لندن کے چندے میں بے مثل ہمت اور بے نظیر قربانی کا ثواب احمدیہ خواتین کو ملاحتی کہ دوسری ہمسایہ قوموں نے مثال کے طور پر اپنی مستورات میں اس محدود و غریب قوم کی حقیر جنس کو پیش کیا اسی طرح ہاں ٹھیک اسی طرح سے اب اپنے اخبار کو فروغ دو۔“

آخر کار ۱۵ دسمبر ۱۹۲۶ء کو اس کا پہلا پرچہ شائع ہوا۔ اس رسالہ کا نام ”مصباح“ رکھا گیا۔ مصباح کے پہلے پرچہ کے ادارہ میں لکھا کہ:-

”سلسلہ احمدیہ کے آرگن الفضل میں ایک عرصہ سے یہ تحریک ہو رہی تھی کہ عورتوں کے لئے الگ اخبار جاری کیا جائے..... سو الحمد للہ کہ ہمارے امام حضرت خلیفۃ المسیح الثانی نے صدر انجمن احمدیہ کو ایک اور خواتین کے لئے جاری کرنے کا ارشاد فرمایا اور اس کا نام ”مصباح“ رکھا..... مصباح چراغ کو کہتے ہیں جو تاریک گھروں میں اجالا کرتا ہے اور امیر سے لے کر ایک غریب کے گھر تک اس کی یکساں ضرورت ہوتی ہے اور اسی کی روشنی میں سب کاروبار ہوتا ہے۔ خدا کرے کہ ہمارا یہ اخبار مصباح بھی اسم با مستی بن جائے اور یہ گھر گھر علم و فضل کی روشنی لے جائے۔“

مصباح کے اسی پرچہ میں لجنہ کی طرف سے یہ بھی اعلان کیا گیا کہ دوسرے شہروں میں بھی بہنوں کو چاہئے کہ لجنہ قائم کریں اور جلسہ سالانہ کا پروگرام بھی مصباح کے اسی پرچہ میں شائع کیا گیا۔
مصباح کی سب سے پہلی خریدار اہلیہ عبدالحفیظ صاحبہ ویروال ضلع امرتسر تھیں اور دوسری اہلیہ بابوعلی محمد صاحب شہر فیروز پور تھیں۔

یہ اخبار دو بار یکم اور پندرہ کو نکلتا تھا۔ حجم سولہ صفحے اور سالانہ قیمت اڑھائی روپے تھی۔ ایک کٹر آریہ سماجی اخبار تیج کی رائے مصباح کے متعلق یہ تھی کہ:-

”میرے خیال میں یہ اخبار اس قابل ہے کہ ہر ایک آریہ سماجی اس کو دیکھے۔ اس کے مطالعہ سے انہیں احمدی عورتوں کے متعلق جو یہ غلط فہمی ہے کہ وہ پردہ کے اندر بند رہتی ہیں اس لئے کچھ کام نہیں کرتیں فی الفور دور ہو جائے گی اور انہیں معلوم ہو جائے گا کہ یہ عورتیں باوجود اسلام کے ظالمانہ حکم کے طفیل پردہ کی قید میں رہنے کے کس قدر کام کر رہی ہیں اور ان میں مذہبی احساس اور تبلیغی جوش کس قدر ہے۔ ہم استری سماج قائم کر کے مطمئن ہو چکے ہیں لیکن ہم کو معلوم ہونا چاہئے کہ احمدی عورتوں کی ہر جگہ باقاعدہ انجمنیں ہیں اور جو وہ کام کر رہی

ہیں اس کے آگے ہمارے استری سماجوں کا کام بالکل بے حقیقت ہے۔ مصباح کو دیکھنے سے معلوم ہوگا کہ احمدی عورتیں ہندوستان، افریقہ، عرب، مصر، یورپ اور امریکہ میں کس طرح اور کس قدر کام کر رہی ہیں۔ ان کا مذہبی احساس اس قدر قابل تعریف ہے کہ ہم کو شرم آنی چاہئے۔ چند سال ہوئے ان کے امیر نے ایک مسجد کے لئے پچاس ہزار روپے کی اپیل کی اور یہ قید لگا دی کہ یہ رقم صرف عورتوں کے چندے سے ہی پوری کی جائے چنانچہ پندرہ روز کی قلیل مدت میں ان عورتوں نے پچاس ہزار کی بجائے پچپن ہزار روپیہ جمع کر دیا۔“

عورتوں کا یہ اخبار جو ۱۵ ستمبر ۱۹۲۶ء کو جاری ہوا، شروع ۱۹۲۷ء تک جاری رہا۔ شروع میں پندرہ روزہ تھا بعد میں ماہوار ہو گیا۔ اس کے ایڈیٹر جناب قاضی محمد ظہور الدین صاحب اکملؒ، جناب مولوی محمد یعقوب صاحب طاہر، جناب خواجہ غلام نبی صاحب، جناب رحمت اللہ صاحب شاکر وغیرہ رہے اور جناب نذیر احمد صاحب افریقی صرف ۱۹۳۶ء میں۔

لجنہ اماء اللہ کی نگرانی میں نیا دور

۱۹۲۷ء کے شروع میں لجنہ اماء اللہ نے جس کا کام اب خدا تعالیٰ کے فضل سے بہت وسیع ہو چکا تھا یہ فیصلہ کیا کہ لجنہ اماء اللہ اس پرچہ کو اپنی نگرانی میں لے لے اور اس کا تمام خرچ خود برداشت کرے۔ چنانچہ حضرت خلیفۃ المسیح الثانیؒ سے اجازت لے کر لجنہ مرکزیہ نے اس کا اعلان کر دیا۔ ابھی تین پرچے شائع ہوئے تھے کہ ملکی تقسیم ہونے کے بعد قادیان سے ہجرت کرنی پڑی۔ گو لجنہ اماء اللہ کا دفتر تو عارضی طور پر رتن باغ لاہور میں قائم کر دیا گیا مگر مصباح کے احیاء کا معاملہ کچھ عرصہ کے لئے ملتوی رہا۔

ربوہ سے مصباح کا اجراء

آخر ۱۹۵۰ء میں دوبارہ مصباح ربوہ سے جاری ہوا جو اپنی پوری شان سے الحمد للہ جاری ہے اور عورتوں کا واحد ترجمان ہے۔ اس کی پہلی مدیرہ عزیزہ امۃ اللہ خورشید صاحبہ بنت جناب مولوی ابوالعطاء صاحب تھیں جنہوں نے بڑی محنت اس رسالہ پر کی۔ باوجود کمزور صحت کے بڑی ذمہ داری سے اس رسالہ کو جاری رکھا۔ ان کی وفات کے بعد جو ۲۶ ستمبر ۱۹۶۰ء کو ہوئی امۃ الرشید شوکت صاحبہ اہلیہ ملک سیف الرحمن صاحب اس کی مدیرہ نامزد ہوئیں جو لمبا عرصہ اس کی ادارت کے فرائض سرانجام دیتی رہیں۔

جماعت کے جلسہ سالانہ ۱۹۲۶ء کے موقع پر خان صاحب مولوی فرزند علی خان صاحب نے جو خطبہ استقبالیہ پڑھا اس میں بھی آپ نے عورتوں کے رسالہ مصباح کا ذکر فرمایا اور کہا:۔

”چھٹی نئی چیز اس سال کا نیا احمدیہ لٹریچر ہے جس میں سے دو کا ذکر خصوصیت سے کرنے کے قابل ہے۔ ایک تو سلسلہ کی مستورات کا اپنا اخبار مصباح ہے۔“

نیز خود حضرت خلیفۃ المسیح الثانی نے بھی جلسہ سالانہ پر ۲۷ دسمبر کو تقریر کرتے ہوئے مصباح کا ذکر کرتے ہوئے فرمایا:-

”اس سال دو نئے اخبار جاری کروائے ہیں..... دوسرا اخبار شرطی ہے جو عورتوں میں ترقی کی روح پیدا کرنے کے لئے جاری کیا گیا ہے۔ یاد رکھو جب تک عورتوں میں ترقی کا احساس نہیں پیدا ہوگا تب تک مرد بھی پورے طور پر کام نہیں کر سکتے۔“

(بحوالہ تاریخ نجدہ اماء اللہ جلد اول ص ۱۸۲ تا ۱۸۷)

اللہ تعالیٰ کے فضل و کرم سے ماہنامہ مصباح اب بھی بڑی کامیابی سے جاری ہے۔

ماہنامہ خالد ربوہ

۱۹۳۸ء میں حضرت خلیفۃ المسیح الثانی (حضرت صاحبزادہ مرزا بشیر الدین محمود احمد صاحب) نے مجلس خدام الاحمدیہ کے قیام کا اعلان فرمایا اور اس کے بنیادی اغراض و مقاصد کو حاصل کرنے کے لئے نوجوانوں کی تعلیم و تربیت اور اصلاح کی اہمیت کی طرف توجہ دلاتے ہوئے فرمایا:-

”میں نے متواتر جماعت کو اس امر کی طرف توجہ دلائی ہے کہ قوموں کی اصلاح نوجوانوں کی اصلاح کے بغیر نہیں ہو سکتی۔ نئی نسلیں جب تک اس دین اور ان اصول کی حامل نہ ہوں جن کو خدا تعالیٰ کی طرف سے اس کے نبی اور مامور دنیا میں قائم کرتے ہیں اس وقت اس سلسلہ کا ترقی کی طرف کبھی بھی صحیح معنوں میں قدم نہیں اٹھ سکتا۔“ (مشعل راہ جلد اول، طبع دوم ص: ۴)

نوجوانوں کی اصلاح کے اسی اہم ترین مقصد کے پیش نظر ایک ضرورت یہ بھی تھی کہ مجلس کا اپنا ایک رسالہ ہو، ہر چند کہ مجلس کے آغاز کے ساتھ ہی نشر و اشاعت کا عملی کام بھی شروع ہو چکا تھا۔ چنانچہ خدام الاحمدیہ مرکز یہ پاکستان کی مجلس شوریٰ ۱۳۲۹ء ہش ۱۹۵۰ء میں یہ فیصلہ ہوا کہ مجلس کی طرف سے ساٹھ صفحے کا ایک سہ ماہی رسالہ جاری کیا جائے۔ ان دنوں مجلس کی مالی حالت اس کے گراں اخراجات کی متحمل نہ تھی اس لئے ”الطارق“ نام سے ۳۶ صفحات کے ایک ماہوار رسالہ کی تجویز ہوئی اور ۱۳۳۰ء ہش ۱۹۵۱ء سے اس کے ڈیپلکیشن کی جدوجہد شروع کر دی گئی۔ ابتدائی محکمانہ تحقیقات مکمل ہوئی تو عین آخری مرحلہ پر یہ اطلاع ملی کہ اسی نام کا ایک اور رسالہ بھی جاری ہے اور ضروری ہے کہ کوئی اور نام تجویز کیا جائے۔ مجلس مرکز یہ نے

سیدنا حضرت مصلح موعودؑ کی خدمت میں نئے نام کے لئے درخواست کی۔ حضور نے فرمایا ”خالد نام رکھ دیں“۔ چنانچہ ۳۱/۱۳۳۱ھ مارچ ۱۹۵۲ء کو خالد کے ڈیکلریشن کی درخواست دی گئی۔

کئی ماہ کی یاد دہانیوں اور دفتری پیچیدگیوں اور محکمانہ کارروائیوں کے بعد ۶ ستمبر ۱۹۵۲ء کو ڈیکلریشن کی باضابطہ منظوری ہوئی اور ساتھ ہی ایک ہزار روپیہ کی ضمانت کا مطالبہ بھی ہوا جس کے داخل کرانے کی آخری تاریخ ۱۶ ستمبر ۱۹۵۲ء تھی۔ مجلس کے پاس اس قدر روپیہ نہیں تھا بڑی دوڑ دھوپ کے بعد ۷ ستمبر کو روپیہ کا انتظام ہو سکا لیکن جھنگ پہنچ کر معلوم ہوا کہ وقت پر ضمانت داخل نہ کرنے پر ڈیکلریشن منسوخ کر دیا گیا ہے۔ اس پر دوبارہ درخواست دی گئی اور بالآخر ۲۲ اکتوبر ۱۹۵۲ء کو ڈیکلریشن ملا اور ضمانت داخل کرادی گئی۔ اس طرح نہایت لمبی جدوجہد اور صبر آزمائیاں میں سے گزرنے کے بعد اکتوبر ۱۹۵۲ء میں رسالہ ”خالد“ جاری ہوا۔

خالد کے پہلے دو پرچے مولوی غلام باری صاحب سیف پروفیسر جامعہ احمدیہ، مولوی خورشید احمد صاحب شاد پروفیسر جامعہ احمدیہ اور مولوی محمد شفیع صاحب اشرف کے زیر ادارت چھپے۔ اس کے بعد مولوی غلام باری صاحب سیف مدیر مقرر ہوئے۔ مینجر کی خدمت شروع ہی میں سید عبدالباسط صاحب نائب معتمد مرکزیہ کے سپرد کی گئی۔

اداریہ کے علاوہ مشعل راہ، جواہر پارے، روشن ستارے، ہماری مساعی دنیا کے کناروں تک، کوائف ربوہ اور اطفال الاحمدیہ اس کے مستقل فیچر قرار پائے۔ اس ابتدائی دور میں پہلے سال رسالہ ”خالد“ کو جو علمی معاونین میسر آئے ان میں ملک سیف الرحمن صاحب پرنسپل جامعہ احمدیہ مفتی سلسلہ احمدیہ، مولانا ابوالعطاء صاحب جالندھری، جناب حسن محمد خاں صاحب عارف نائب وکیل التیشیر، مولوی نورالحق صاحب انور فاضل (مبلغ امریکہ) بھی شامل تھے۔ حضرت صاحبزادہ مرزا بشیر احمد صاحب نے اس کے اجراء پر حسب ذیل پیغام سپرد قلم فرمایا:-

بکوشید اے جواناں تاہ دیں قوت شود پیدا

بہار و رونق اندر روضہ ملت شود پیدا

مجھے مولوی غلام باری صاحب سیف معتمد مجلس خدام الاحمدیہ مرکزیہ ربوہ نے اطلاع دی ہے کہ ان کی مجلس مرکزیہ کے زیر انتظام ایک ماہوار رسالہ ”خالد“ نامی جاری ہو رہا ہے اور سیف صاحب نے جنہیں ”خالد“ کے نام کے ساتھ ایک اہم تاریخی جوڑ حاصل ہے مجھ سے درخواست کی ہے کہ میں بھی اس رسالہ کے پہلے نمبر کے لئے کوئی مختصر سا پیغام لکھ کر دوں جو جماعت کے نوجوانوں کی ہمتوں کو بڑھانے والا ہو اور ان میں کام کی روح پھونکنے والا ہو۔ سو مجھے اس پیغام کے لئے سب سے زیادہ موزوں اور مناسب حضرت مسیح موعود علیہ السلام کا وہ

فارسی شعر نظر آیا ہے جو میرے اس نوٹ کا عنوان ہے اور جس کا اردو زبان میں سلیس اور آزاد ترجمہ یہ ہے کہ اے احمدیت کے نوجوانو! دین کے رستے میں اپنی کوششوں، اپنی جدوجہد کو اس اخلاص اور اس ذوق و شوق اور اس جذبہ قربانی کے ساتھ جاری رکھو کہ تمہاری اس مجاہدانہ مساعی کے نتیجے میں دین کو غیر معمولی مضبوطی حاصل ہو جائے اور اسلام کا باغ و مرغزار پھر دوبارہ ایک نئی رونق و بہار کے ساتھ مخالفوں کی آنکھوں کو خیرہ کرنے لگے۔ پس یہی وہ مقصد و منتہی ہے جو ہمارے نوجوانوں کو ہمیشہ اپنے سامنے رکھنا چاہئے۔ فاروق ہوں یا خالد اور قلم ہو یا سیف۔ سب اپنے اپنے میدان میں اور اپنے اپنے وقت پر اسلام اور صداقت کے خادم ہیں۔ صرف مومن کی نیت پاک و صاف ہونی چاہئے اور اس کے قلب میں سیمابی و لولہ، پھر اس کے آگے رستہ بالکل صاف ہے۔ كَتَبَ اللّٰهُ لَآ غَلِبَنَّ اَنَا وَرُسُلِيْ (لَا حَوْلَ وَلَا قُوَّةَ اِلَّا بِاللّٰهِ الْعَظِيْمِ)

یہ وقت خاص خدمت کا ہے کیونکہ احرار کی مخالفت نے جماعت کے لئے تبلیغ کا راستہ اس طرح کھول دیا ہے کہ اس سے پہلے کبھی اس طرح نہیں کھلا تھا۔ بے شک مخالفت بہت سخت اور اس کا دائرہ بہت وسیع ہے لیکن یہی وہ وقت ہے جبکہ سعید و رحیل خوابِ غفلت سے بیدار ہو کر تحقیق کی طرف مائل ہو رہی ہیں اور حضرت مسیح موعود علیہ السلام کا یہ فرمان بڑی صراحت اور وضاحت کے ساتھ پورا ہو رہا ہے کہ الہی جماعتوں کے لئے مخالفت وہی کام دیا کرتی ہے جو ایک عمدہ کھیت کے لئے کھا دیتی ہے۔

پس اے عزیز و اور بھائیو!! زندگی کی ان قیمتی گھڑیوں کو غنیمت جانو۔ تمہیں کیا معلوم ہے کہ ماحول کا یہ زریں موقعہ کب بدل جائے یا تمہاری اپنی زندگی کا یہ دور کب ختم ہو جائے؟ اسی لئے ہمارے آقا اور امام نے جہاں وہ شعر ارشاد فرمایا ہے جو اس نوٹ کے عنوان میں درج ہے وہاں دوسری جگہ یہ انباتہ بھی فرمایا ہے کہ

اے بے خیر بخدمتِ فرقاں کمر بند
زاں پیشتر کہ بانگ برآید فلاں نماںد

اور اسی پر میں اپنا یہ مختصر پیغام کرتا ہوں اللہ تعالیٰ آپ لوگوں کے ساتھ ہو اور آپ کی جملہ نیک مساعی میں آپ کا حافظ و ناصر رہے۔ امین یا ارحم الراحمین

والسلام

خاکسار۔ مرزا بشیر احمد۔ ربوہ

(بحوالہ تاریخ احمدیت جلد ۱۵ ص ۴۱۳ تا ۴۱۵)

”ماہنامہ خالد“ خدا تعالیٰ کے فضل سے اب بھی جاری و ساری ہے اور خدام الاحمدیہ کی تعلیم و تربیت میں بڑا اہم کردار ادا کر رہا ہے۔ الحمد للہ علیٰ ذلک

ماہنامہ انصار اللہ ربوہ

حضرت مصلح موعودؑ نے جماعت میں ذیلی تنظیموں کا نظام قائم فرمایا۔ جس نے احباب جماعت کی علمی، روحانی اور اخلاقی ترقی میں اہم کردار ادا کیا ہے۔ ۴۰ سال سے بڑی عمر کے احباب کی تنظیم انصار اللہ کا قیام ۱۹۴۰ء میں ہوا۔ اس تنظیم کے اراکین کی تعلیم و تربیت اور تنظیمی مساعی کی اشاعت کے لئے ضرورت تھی کہ تنظیم کا اپنا علیحدہ رسالہ ہو۔ اس ضرورت کے تحت ۱۹۵۹ء کی مجلس شوریٰ میں یہ فیصلہ ہوا کہ مجلس انصار اللہ مرکزیہ ایک ماہوار رسالہ شائع کرے جس میں مجلس انصار اللہ کے متعلق پروگرام، اخبار مجالس، ضروری ہدایات اور دینی و تربیتی مضامین شائع کئے جائیں اور فیصلہ ہوا کہ ہر مجلس کے لئے اس کی خریداری لازمی قرار دی جائے۔ اس فیصلہ کے مطابق نومبر ۱۹۶۰ء میں ایک ماہوار رسالہ کی اشاعت شروع ہو گئی۔ حضرت مرزا بشیر احمد صاحب کی تجویز کے مطابق اس رسالہ کا نام ”انصار اللہ“ رکھا گیا۔ ماہنامہ انصار اللہ کا اجراء حضرت صاحبزادہ مرزا ناصر احمد صاحب کے عہد صدارت میں ہوا۔ آپ اس میں خصوصی دلچسپی لیتے تھے۔ محترم صاحبزادہ مرزا غلام احمد صاحب روایت بیان کرتے ہیں کہ حضرت صاحبزادہ مرزا ناصر احمد خلیفۃ المسیح الثالثؑ مسند خلافت پر متمکن ہوئے تو اس کے بعد ایک عرصہ تک آپ رسالہ انصار اللہ کا مسودہ ملاحظہ فرمایا کرتے تھے۔

نومبر ۱۹۶۰ء میں ماہنامہ انصار اللہ ربوہ کا پہلا شمارہ نکلا۔ رسالہ کے مدیر محترم مسعود احمد خان صاحب دہلوی، طابع و ناشر چوہدری محمد ابراہیم صاحب تھے اور یہ رسالہ ضیاء الاسلام پریس ربوہ سے شائع ہوا۔ رسالہ کی قیمت فی پرچہ آٹھ آنے اور سالانہ قیمت ۵ روپے مقرر ہوئی۔ پہلا شمارہ ۴۸ صفحات پر مشتمل تھا۔ رسالہ کے اولین کاتب نشی نور الدین صاحب خوشنویس تھے۔ رسالہ کے ادارہ میں رسالہ کے مقاصد اور اس میں شائع ہونے والے مواد کے بارہ میں معلومات دی گئیں تھیں۔ ادارہ کے بعد حضرت مرزا بشیر احمد صاحب کا پیغام محررہ ۲۰ اکتوبر ۱۹۶۰ء شائع ہوا جو ماہنامہ انصار اللہ کے اجراء پر اس کے مقلد پر روشنی ڈالنے والا تھا۔ پہلے شمارہ میں ارشادات و منظوم کلام حضرت مسیح موعودؑ اور فرمودات حضرت خلیفۃ المسیح الثانی کے علاوہ حضرت مرزا ناصر احمد صاحب (صدر مجلس انصار اللہ مرکزیہ)، حضرت چوہدری محمد ظفر اللہ خان صاحب، شیخ محبوب عالم خالد صاحب، مولانا شیخ روشن دین صاحب تنویر اور محترم مولانا ابوالعطاء صاحب جالندھری کے مضامین بھی شامل اشاعت تھے۔ اسی طرح پہلے شمارہ میں بچوں کے لئے ایک صفحہ بھی مخصوص کیا گیا تھا۔ اخبار مجالس میں انصار اللہ بلوچستان کے علاقائی اجتماع کی رپورٹ بھی شائع کی گئی تھی۔ (بحوالہ ماہنامہ انصار اللہ اکتوبر ۲۰۱۰ء)

یہ رسالہ اب بھی اللہ تعالیٰ کے فضل و کرم سے باقاعدگی کے ساتھ جاری ہے اور انصار اللہ کی تعلیم و تربیت میں اہم کردار ادا کر رہا ہے۔ اور آجکل مکرم محمد محمود طاہر صاحب شعبہ اشاعت و تصنیف صدر انجمن احمدیہ ربوہ اس

کے ایڈیٹر کے طور پر بخوبی فرائض سرانجام دے رہے ہیں۔

ماہنامہ رسالہ تحریک جدید

یہ رسالہ وکالت اشاعت تحریک جدید ربوہ کے تحت ۱۹۶۵ء میں جاری کیا گیا۔ جو آدھا انگریزی اور آدھا اردو زبان میں شائع ہوتا تھا۔ جس میں بیرونی مشن ہاؤسز اور مبلغین کی مساعی اور رپورٹس شائع ہوتی تھیں۔ اس رسالہ کے پہلے ایڈیٹر مکرم مولانا نور محمد نسیم سیفی صاحب تھے۔ بعض ناگزیر وجوہات کے پیش نظر ۱۹۹۱ء میں یہ ماہنامہ رسالہ بند ہو گیا تھا۔ مگر اب دوبارہ جنوری ۲۰۰۶ء سے ربوہ سے شائع ہو رہا ہے۔

باب دوازدهم

جماعت احمدیہ کی اہم شخصیات

۱۰۔ جلیل القدر صحابہؓ

۱۰۔ عظیم علماء سلسلہ

۱۵۔ ابتدائی مبلغین

۱۰۔ قومی، ملی، سیاسی، سماجی

و علمی شخصیات

دس اجلیل القدر صحابہ مسیح موعود علیہ السلام کا مختصر تعارف

’ایک اور پیشگوئی کا پورا ہونا‘

حضرت اقدس مسیح موعود علیہ السلام اپنی تصنیف انجام آتھم میں ’’ایک اور پیشگوئی کا پورا ہونا‘‘ کے عنوان سے تحریر فرماتے ہیں:

’’چونکہ حدیث صحیح میں آچکا ہے کہ مہدی موعود کے پاس ایک چھپی ہوئی کتاب ہوگی جس میں اس کے تین سو تیرہ اصحاب کا نام درج ہوگا۔ اس لئے یہ بیان کرنا ضروری ہے کہ وہ پیشگوئی آج پوری ہوگئی۔ یہ تو ظاہر ہے کہ پہلے اس سے اس امت مرحومہ میں کوئی ایسا شخص پیدا نہیں ہوا کہ جو مہدویت کا مدعی ہوتا اور اس کے وقت میں چھاپہ خانہ بھی ہوتا۔ اور اس کے پاس ایک کتاب بھی ہوتی جس میں تین سو تیرہ نام لکھے ہوئے ہوتے۔ اور ظاہر ہے کہ اگر یہ کام انسان کے اختیار میں ہوتا تو اس سے پہلے کئی جھوٹے اپنے تئیں اس کا مصداق بنا سکتے۔ مگر اصل بات یہ ہے کہ خدا کی پیشگوئیوں میں ایسی فوق العادت شرطیں ہوتی ہیں کہ کوئی جھوٹا ان سے فائدہ نہیں اٹھا سکتا۔ اور اس کو وہ سامان اور اسباب عطا نہیں کئے جاتے جو سچے کو عطا کئے جاتے ہیں۔

شیخ علی حمزہ بن علی ملک الطوسی اپنی کتاب جو اہر الاسرار میں جو ۸۴۰ء میں تالیف ہوئی تھی مہدی موعود کے بارے میں مندرجہ ذیل عبارت لکھتے ہیں۔ ’’در الرابعین آمدہ است کہ خروج مہدی از قریہ کدعہ باشد۔ قَالَ النَّبِيُّ صَلَّى اللَّهُ عَلَيْهِ وَسَلَّمَ يَخْرُجُ الْمَهْدِيُّ مِنْ قَرْيَةٍ يُقَالُ لَهَا كَدَعُهُ وَيُصَدِّقُهُ اللَّهُ تَعَالَى وَيَجْمَعُ أَصْحَابَهُ مِنْ أَقْصَى الْبِلَادِ عَلَى عِدَّةِ أَهْلِ بَدْرٍ بِثَلَاثِ مِائَةٍ وَثَلَاثَةِ عَشَرَ رَجُلًا وَمَعَهُ صَحِيفَةٌ مَخْتُومَةٌ (أَي مَطْبُوعَةٌ) فِيهَا عَدَدُ أَصْحَابِهِ بِأَسْمَائِهِمْ وَبِلَادِهِمْ وَخَلَا لَهُمْ لِعَنَى مَهْدَى اس گاؤں سے نکلے گا جس کا نام کدعہ ہے (یہ نام دراصل قادیان کے نام کو معرب کیا ہوا ہے) او پھر فرمایا کہ خدا اس مہدی کی تصدیق کرے گا اور دور دور سے اس کے دوست جمع کرے گا جن کا شمار اہل بدر کے شمار سے برابر ہوگا یعنی تین سو تیرہ ہوں گے اور ان کے نام بقید مسکن وخصلت چھپی ہوئی کتاب میں درج ہوں گے۔

اب ظاہر ہے کہ کسی شخص کو پہلے اس سے یہ اتفاق نہیں ہوا کہ وہ مہدی موعود ہونے کا دعویٰ کرے اور اس کے پاس چھپی ہوئی کتاب ہو جس میں اس کے دوستوں کے نام ہوں لیکن میں پہلے اس سے بھی آئینہ کمالات اسلام میں تین سو تیرہ نام درج کر چکا ہوں اور اب دوبارہ اتمام حجت کے لئے تین سو تیرہ نام ذیل میں درج کرتا ہوں تا ہر ایک منصف سمجھ لے کہ یہ پیشگوئی بھی میرے حق میں پوری ہوئی ہے اور بموجب منشاء احدیت

کے بیان کر دینا پہلے سے ضروری ہے کہ یہ تمام اصحابہ خصلت صدق و صفا رکھتے ہیں اور حسب مراتب جس کو اللہ تعالیٰ سب کو اپنی رضا کی راہوں میں ثابت کرے۔.....“

(ضمیمہ انجام آتھم روحانی خزائن جلد ۱۱ صفحہ ۳۲۲-۳۲۵)

فہرست ۳۱۳۔ اصحاب صدق و صفا

نمبر شمار	اسماء	نمبر شمار	اسماء
۱	حضرت منشی جلال الدین صاحب پشتر سابق میر منشی رجنٹ نمبر ۱۲ موضع بلانی کھاریاں ضلع گجرات	۲	حضرت مولوی حافظ فضل دین صاحب کھاریاں ضلع گجرات
۳	حضرت میاں محمد دین پٹواری بلانی کھاریاں ضلع گجرات	۴	حضرت قاضی یوسف علی نعمانی صاحب معاہلیت تشام حصار
۵	حضرت میرزا امین بیگ صاحب معاہلیت بہاولپور	۶	حضرت مولوی قطب الدین صاحب
۷	حضرت منشی اروڑا صاحب کپورتھلہ	۸	حضرت میاں محمد خاں صاحب کپورتھلہ
۹	حضرت منشی ظفر احمد صاحب کپورتھلہ	۱۰	حضرت منشی عبدالرحمن صاحب کپورتھلہ
۱۱	حضرت منشی فیاض علی صاحب کپورتھلہ	۱۲	حضرت مولوی عبدالکریم صاحب سیالکوٹ
۱۳	حضرت سید حامد شاہ صاحب سیالکوٹ	۱۴	حضرت مولوی وزیر الدین صاحب کانگڑہ
۱۵	حضرت منشی گوہر علی صاحب جالندھر	۱۶	حضرت مولوی غلام علی صاحب ڈپٹی رہتاس جہلم
۱۷	حضرت میاں نبی بخش صاحب رفوگر۔ امرتسر	۱۸	حضرت عبدالخالق صاحب رفوگر۔ امرتسر
۱۹	حضرت میاں قطب الدین خان صاحب مسگر امرتسر	۲۰	حضرت ابوالحمید صاحب حیدر آباد کن
۲۱	حضرت مولوی حافظ حکیم نوردین صاحب معہ ہر دوز وجہ بھیرہ ضلع شاہ پور	۲۲	حضرت مولوی سید محمد احسن صاحب امر وہہ ضلع مراد آباد
۲۳	حضرت مولوی حاجی حکیم فضل دین صاحب معہ ہر دوز وجہ بھیرہ	۲۴	حضرت صاحبزادہ محمد سراج الحق صاحب جمالی نعمانی قادیانی سابق سراسوی معہ اہلیت

۲۵	حضرت سیدنا صر نواب صاحب دہلوی حال قادیانی	۲۶	حضرت صاحبزادہ افتخار احمد صاحب لدھیانوی معد اہلبیت قادیانی
۲۷	حضرت صاحبزادہ منظور محمد صاحب قادیانی مع اہلبیت	۲۸	حضرت حافظ مولوی احمد اللہ خاں صاحب قادیانی معد اہلبیت
۲۹	حضرت سیٹھ عبدالرحمن صاحب حاجی اللہ رکھا صاحب معد اہلبیت	۳۰	حضرت میاں جمال الدین صاحب سیکھواں گورد اسپور معد اہلبیت
۳۱	حضرت میاں خیر الدین صاحب سیکھواں گورد اسپور معد اہلبیت	۳۲	حضرت میاں امام الدین صاحب سیکھواں گورد اسپور معد اہلبیت
۳۳	حضرت میاں عبدالعزیز صاحب پٹواری سیکھواں گورد اسپور معد اہلبیت	۳۴	حضرت منشی گلاب دین صاحب رہتاس جہلم
۳۵	حضرت قاضی ضیاء الدین صاحب قاضی کوٹی	۳۶	حضرت میاں عبداللہ صاحب پٹواری سنوری
۳۷	حضرت شیخ عبدالرحیم صاحب نو مسلم سابق لیس دفعہ در رسالہ ۱۲ چھاؤنی سیالکوٹ	۳۸	جناب مولوی مبارک علی صاحب امام چھاؤنی سیالکوٹ
۳۹	حضرت میرزا نیاز بیگ صاحب کلانوری	۴۰	جناب میرزا یعقوب بیگ صاحب کلانوری
۴۱	حضرت میرزا ایوب بیگ صاحب معد اہلبیت کلانوری	۴۲	جناب میرزا خدا بخش صاحب معد اہلبیت جھنگ
۴۳	حضرت سردار نواب محمد علی خاں صاحب رئیس مالیر کوٹلہ	۴۴	حضرت سید محمد عسکری خاں صاحب سابق اکسٹرا اسٹنٹ الہ آباد
۴۵	حضرت میرزا محمد یوسف بیگ صاحب سامانہ پٹیالہ	۴۶	حضرت شیخ شہاب الدین صاحب لودیانہ
۴۷	حضرت شہزادہ عبدالمجید صاحب لودیانہ	۴۸	حضرت منشی حمید الدین صاحب لودیانہ
۴۹	حضرت میاں کرم الہی صاحب لودیانہ	۵۰	حضرت قاضی زین العابدین صاحب خانپور
۵۱	حضرت مولوی غلام حسین صاحب رجسٹرار پشاور	۵۲	حضرت محمد انوار حسین خاں صاحب شاہ آباد ہردوئی
۵۳	حضرت شیخ فضل الہی صاحب فیض اللہ چک	۵۴	حضرت میاں عبدالعزیز صاحب دہلی
۵۵	حضرت مولوی محمد سعید صاحب شامی طرابلسی	۵۶	جناب مولوی حبیب شاہ صاحب خوشاب

۵۷	حضرت حاجی احمد صاحب بخارا	۵۸	حضرت حافظ نور محمد صاحب فیض اللہ چک
۵۹	جناب شیخ نور احمد صاحب امرتسر	۶۰	حضرت مولوی جمال الدین صاحب سیدوالہ
۶۱	حضرت میاں عبداللہ صاحب ٹھٹھہ شیر کا جھنگ	۶۲	حضرت میاں اسماعیل صاحب سرساوہ
۶۳	حضرت میاں عبدالعزیز صاحب نو مسلم قادیان	۶۴	جناب خواجہ کمال الدین صاحب بی اے معاہلیت
۶۵	حضرت مفتی محمد صادق صاحب بھیرہ ضلع شاہ پور	۶۶	حضرت شیر محمد خاں صاحب بکھر ضلع شاہ پور
۶۷	حضرت منشی محمد افضل صاحب لاہور حال ممباسہ	۶۸	حضرت ڈاکٹر محمد اسماعیل خان صاحب گوڑیانی ملازم ممباسہ
۶۹	حضرت میاں کریم الدین صاحب مدرس قلعہ سو بھاسنگھ	۷۰	حضرت سید محمد اسماعیل صاحب دہلوی طالب علم حال قادیان
۷۱	حضرت بابو تاج الدین صاحب اکوئٹ لاہور	۷۲	حضرت شیخ رحمت اللہ صاحب تاجر لاہور
۷۳	حضرت شیخ نبی بخش صاحب لاہور	۷۴	حضرت منشی معراج الدین صاحب لاہور
۷۵	حضرت شیخ مسیح اللہ صاحب شاہجہانپور	۷۶	حضرت منشی چوہدری نبی بخش صاحب
۷۷	حضرت میاں محمد اکبر صاحب بٹالہ	۷۸	حضرت شیخ مولا بخش صاحب ڈنگہ گجرات
۷۹	حضرت سید امیر علی شاہ صاحب سارجنٹ سیالکوٹ	۸۰	حضرت میاں محمد جان صاحب وزیر آباد
۸۱	حضرت میاں شادی خاں صاحب سیالکوٹ	۸۲	جناب میاں محمد نواب خان صاحب تحصیلدار جہلم
۸۳	جناب میاں عبداللہ خان صاحب برادر نواب خان صاحب جہلم	۸۴	حضرت مولوی برہان الدین صاحب جہلم
۸۵	حضرت شیخ غلام نبی صاحب راولپنڈی	۸۶	حضرت بابو محمد بخش صاحب ہیڈ کلرک چھاؤنی انبالہ
۸۷	حضرت منشی رحیم بخش صاحب میونسپل کمشنر لودھیانہ	۸۸	حضرت منشی عبدالحق صاحب کراچی والا لدھیانہ
۸۹	جناب حافظ فضل احمد صاحب لاہور	۹۰	حضرت قاضی امیر حسین صاحب بھیرہ
۹۱	حضرت مولوی حسن علی صاحب مرحوم بھاگلپور	۹۲	حضرت مولوی فیض احمد صاحب
۹۳	حضرت سید محمود شاہ صاحب مرحوم سیالکوٹ	۹۴	حضرت مولوی غلام امام صاحب عزیزالوا عظیمی منی پور آسام

۹۵	حضرت رحمٰن شاہ ناگپور ضلع چاندہ درڈرہ	۹۶	حضرت میاں جان محمد صاحب مرحوم قادیان
۹۷	حضرت منشی فتح محمد صاحب مع اہلیت بزدار لیہ ڈیرہ اسماعیل خان	۹۸	حضرت شیخ محمد صاحب..... مکی
۹۹	حضرت حاجی منشی احمد جان صاحب مرحوم لودیانہ	۱۰۰	حضرت منشی پیر بخش صاحب مرحوم جالندھر
۱۰۱	حضرت شیخ عبدالرحمن صاحب نو مسلم قادیان	۱۰۲	حضرت حاجی عصمت اللہ صاحب لودیانہ
۱۰۳	حضرت میاں پیر بخش صاحب لودیانہ	۱۰۴	حضرت منشی ابراہیم صاحب لودیانہ
۱۰۵	حضرت منشی قمر الدین صاحب لودیانہ	۱۰۶	حضرت حاجی محمد امیر خاں صاحب سہارنپور
۱۰۷	حضرت حاجی عبدالرحمن صاحب مرحوم لودیانہ	۱۰۸	حضرت قاضی خواجہ علی صاحب لودیانہ
۱۰۹	حضرت منشی تاج محمد خاں صاحب لودیانہ	۱۱۰	حضرت سید محمد ضیاء الحق صاحب روپڑ
۱۱۱	حضرت شیخ عبدالرحمن صاحب عرف شعبان کابلی	۱۱۲	جناب خلیفہ رجب دین صاحب تاجر لہور
۱۱۳	حضرت پیر جی خدا بخش صاحب مرحوم ڈیرہ دون	۱۱۴	حضرت حافظ مولوی محمد یعقوب خاں صاحب ڈیرہ دون
۱۱۵	حضرت شیخ چراغ علی نمبر دار تھہ غلام علی	۱۱۶	جناب محمد اسماعیل غلام کبریا صاحب
۱۱۷	جناب احمد حسن صاحب فرزند رشید مولوی محمد احسن صاحب امر وہی	۱۱۸	حضرت سیٹھ احمد صاحب عبدالرحمن حاجی اللہ رکھا تاجر مدراس
۱۱۹	حضرت سیٹھ صالح محمد صاحب حاجی اللہ رکھا تاجر مدراس	۱۲۰	حضرت سیٹھ ابراہیم صاحب صالح محمد حاجی اللہ رکھا تاجر مدراس
۱۲۱	حضرت سیٹھ عبدالحمید صاحب حاجی ایوب حاجی اللہ رکھا تاجر مدراس	۱۲۲	حضرت حاجی مہدی صاحب عربی بغدادی نزیل مدراس
۱۲۳	حضرت سیٹھ محمد یوسف صاحب حاجی اللہ رکھا تاجر مدراس	۱۲۴	حضرت مولوی سلطان محمود صاحب میلا پور مدراس
۱۲۵	حضرت حکیم محمد سعید صاحب میلا پور مدراس	۱۲۶	حضرت منشی قادر علی صاحب میلا پور مدراس
۱۲۷	حضرت منشی غلام دستگیر صاحب میلا پور مدراس	۱۲۸	حضرت منشی سراج الدین صاحب ترس کھیڑی مدراس

۱۲۹	حضرت قاضی غلام مرتضیٰ صاحب اکسٹرا اسسٹنٹ کمشنر مظفر گڑھ حال پنشنر	۱۳۰	حضرت مولوی عبدالقادر خان صاحب جماپور لودیانہ
۱۳۱	حضرت مولوی عبدالقادر صاحب خاص لودیانہ	۱۳۲	حضرت مولوی رحیم اللہ صاحب مرحوم لاہور
۱۳۳	حضرت مولوی غلام حسین صاحب لاہور	۱۳۴	حضرت مولوی غلام نبی صاحب مرحوم خوشاب شاہ پور
۱۳۵	حضرت مولوی محمد حسین صاحب علاقہ ریاست کپورتھلہ	۱۳۶	حضرت مولوی شہاب الدین صاحب غزنوی کابلی
۱۳۷	حضرت مولوی سید محمد تفضل حسین صاحب اکسٹرا اسسٹنٹ علی گڑھ ضلع فرخ آباد	۱۳۸	حضرت منشی صادق حسین صاحب مختار اٹاواہ
۱۳۹	حضرت شیخ مولوی فضل حسین صاحب احمد آبادی جہلم	۱۴۰	حضرت میاں عبدالعلیٰ صاحب موضع عبدالرحمن ضلع شاہ پور
۱۴۱	حضرت منشی نصیر الدین صاحب لونی حال حیدرآباد	۱۴۲	حضرت قاضی محمد یوسف صاحب قاضی کوٹ گوجرانوالہ
۱۴۳	حضرت قاضی فضل الدین صاحب قاضی کوٹ	۱۴۴	حضرت قاضی سراج الدین صاحب قاضی کوٹ
۱۴۵	حضرت قاضی عبدالرحیم صاحب فرزند رشید قاضی ضیاء الدین صاحب قاضی کوٹ گوجرانوالہ	۱۴۶	حضرت شیخ کرم الہی صاحب کلرک ریلوے پٹیالہ
۱۴۷	حضرت میرزا عظیم بیگ صاحب مرحوم سامانہ پٹیالہ	۱۴۸	حضرت میرزا ابراہیم بیگ صاحب مرحوم سامانہ پٹیالہ
۱۴۹	حضرت میاں غلام محمد صاحب چچر الہ۔ لاہور	۱۵۰	جناب مولوی محمد فضل صاحب چنگا۔ گوجرخاں
۱۵۱	حضرت ماسٹر قادر بخش صاحب لودیانہ	۱۵۲	حضرت منشی الہ بخش صاحب لودیانہ
۱۵۳	حضرت حاجی ملا نظام الدین صاحب	۱۵۴	حضرت عطاء الہی ٹوٹ گڑھ۔ پٹیالہ
۱۵۵	حضرت مولوی نور محمد صاحب مانگ۔ پٹیالہ	۱۵۶	حضرت مولوی کریم اللہ صاحب امرتسر
۱۵۷	حضرت سید عبدالہادی صاحب سولن۔ شملہ	۱۵۸	حضرت مولوی محمد عبداللہ خان صاحب پٹیالہ
۱۵۹	جناب ڈاکٹر عبدالحکیم خاں صاحب پٹیالہ	۱۶۰	حضرت ڈاکٹر بوریخان صاحب قصور ضلع لاہور
۱۶۱	حضرت ڈاکٹر خلیفہ رشید الدین صاحب لاہور حال چکراتہ	۱۶۲	جناب غلام محی الدین خان صاحب فرزند ڈاکٹر بوڑیخان صاحب

۱۶۳	حضرت مولوی صفدر حسین صاحب حیدرآباد دکن	۱۶۴	حضرت خلیفہ نور دین صاحب جموں
۱۶۵	حضرت میاں اللہ داتا صاحب جموں	۱۶۶	حضرت منشی عزیز الدین صاحب کانگڑہ
۱۶۷	حضرت سید مہدی حسین صاحب علاقہ پٹیالہ	۱۶۸	حضرت مولوی حکیم نور محمد صاحب موکل
۱۶۹	حضرت حافظ محمد بخش صاحب مرحوم کوٹ قاضی	۱۷۰	حضرت چوہدری شرف الدین صاحب کوٹلہ فقیر۔ جہلم
۱۷۱	حضرت میاں رحیم بخش صاحب امرتسر	۱۷۲	حضرت مولوی محمد افضل صاحب مکملہ گجرات
۱۷۳	حضرت میاں اسماعیل صاحب امرتسری	۱۷۴	حضرت مولوی غلام جیلانی صاحب گبڑنواں جالندھر
۱۷۵	حضرت منشی امانت خان صاحب نادون۔ کانگڑہ	۱۷۶	حضرت قاری محمد صاحب۔ جہلم
۱۷۷	حضرت میاں کرم داد معہ اہلبیت۔ قادیان	۱۷۸	حضرت نور احمد۔ لودیانہ
۱۷۹	حضرت میاں کرم الہی صاحب لاہور	۱۸۰	حضرت میاں عبدالصمد صاحب نارووال
۱۸۱	حضرت میاں غلام حسین صاحب معہ اہلبیت۔ رہتاس	۱۸۲	حضرت میاں نظام الدین صاحب۔ جہلم
۱۸۳	حضرت میاں محمد صاحب جہلم	۱۸۴	حضرت میاں علی محمد صاحب جہلم
۱۸۵	حضرت میاں عباس خاں کہوہار گجرات	۱۸۶	حضرت میاں قطب الدین صاحب کوٹلہ فقیر۔ جہلم
۱۸۷	حضرت میاں اللہ دت خان صاحب اڑیالہ جہلم	۱۸۸	حضرت محمد حیات صاحب چک جانی جہلم
۱۸۹	حضرت مخدوم مولوی محمد صدیق صاحب بھیرہ	۱۹۰	حضرت عبدالمنفی صاحب فرزند رشید مولوی برہان الدین صاحب جہلمی
۱۹۱	حضرت قاضی چراغ الدین صاحب قاضی کوٹ گوجرانوالہ	۱۹۲	حضرت میاں فضل الدین صاحب قاضی کوٹ گوجرانوالہ
۱۹۳	حضرت میاں علم الدین صاحب کوٹلہ فقیر۔ جہلم	۱۹۴	حضرت قاضی میر محمد صاحب کوٹ کھلیان
۱۹۵	حضرت میاں اللہ داتا صاحب نت۔ گوجرانوالہ	۱۹۶	حضرت میاں سلطان محمد صاحب نت۔ گوجرانوالہ
۱۹۷	حضرت مولوی خاں ملک صاحب کہپوال	۱۹۸	حضرت میاں اللہ بخش صاحب علاقہ بند امرتسر
۱۹۹	حضرت مولوی عنایت اللہ مدرس مانانوالہ	۲۰۰	حضرت منشی میراں بخش صاحب گوجرانوالہ
۲۰۱	حضرت مولوی احمد جان صاحب مدرس گوجرانوالہ	۲۰۲	حضرت مولوی حافظ احمد دین چک سکندر۔ گجرات
۲۰۳	حضرت مولوی عبدالرحمن صاحب کہپوال۔ جہلم	۲۰۴	حضرت میاں مہر دین صاحب۔ لالہ موسیٰ

۲۰۵	حضرت میاں ابراہیم صاحب پنڈوری۔ جہلم	۲۰۶	حضرت سید محمود شاہ صاحب فتح پور۔ گجرات
۲۰۷	حضرت محمد جو صاحب۔ امرتسر	۲۰۸	حضرت منشی شاہ دین صاحب دینہ۔ جہلم
۲۰۹	حضرت منشی روشن دین صاحب ڈنڈوٹ۔ جہلم	۲۱۰	حضرت حکیم فضل الہی صاحب۔ لاہور
۲۱۱	حضرت شیخ عبداللہ دیوان چند صاحب کمپونڈر۔ لاہور	۲۱۲	حضرت منشی محمد علی صاحب۔ لاہور
۲۱۳	حضرت منشی امام الدین صاحب کلرک لاہور	۲۱۴	حضرت منشی عبدالرحمن صاحب لاہور
۲۱۵	حضرت خواجہ جمال الدین صاحب بی۔ اے لاہور حال جموں	۲۱۶	حضرت منشی مولا بخش صاحب کلرک۔ لاہور
۲۱۷	حضرت شیخ محمد حسین صاحب مراد آباد۔ پٹیالہ	۲۱۸	حضرت جناب عالم شاہ صاحب کھاریاں۔ گجرات
۲۱۹	حضرت مولوی شیر محمد صاحب ہوجن۔ شاہپور	۲۲۰	حضرت میاں محمد اسحاق صاحب اور سیر بھیرہ حال مہاسہ
۲۲۱	حضرت میرزا اکبر بیگ صاحب۔ کلانور	۲۲۲	حضرت مولوی محمد یوسف صاحب۔ سنور
۲۲۳	حضرت میاں عبدالصمد صاحب۔ سنور	۲۲۴	حضرت منشی عطا محمد صاحب۔ سیالکوٹ
۲۲۵	حضرت شیخ مولا بخش صاحب۔ سیالکوٹ	۲۲۶	حضرت سید نصیلت علی شاہ صاحب ڈپٹی انسپکٹر ڈنگہ
۲۲۷	حضرت منشی رستم علی صاحب کورٹ انسپکٹر۔ گورداسپورہ	۲۲۸	حضرت سید احمد علی شاہ صاحب۔ سیالکوٹ
۲۲۹	حضرت ماسٹر غلام محمد صاحب۔ سیالکوٹ	۲۳۰	حضرت حکیم محمد دین صاحب۔ سیالکوٹ
۲۳۱	حضرت میاں غلام محی الدین صاحب سیالکوٹ	۲۳۲	حضرت میاں عبدالعزیز صاحب۔ سیالکوٹ
۲۳۳	حضرت منشی محمد دین صاحب۔ سیالکوٹ	۲۳۴	حضرت منشی عبدالمجید صاحب او جہ گورداسپور
۲۳۵	حضرت میاں خدا بخش صاحب بٹالہ	۲۳۶	حضرت منشی حبیب الرحمن صاحب حاجی پور کپورتھلہ
۲۳۷	حضرت محمد حسین صاحب گنڈیاں والی گوجرانوالہ	۲۳۸	جناب منشی زین الدین محمد ابراہیم انجینئر۔ بمبئی
۲۳۹	حضرت سید فضل شاہ صاحب۔ لاہور	۲۴۰	حضرت سید ناصر شاہ صاحب اور سیر اوڑی۔ کشمیر
۲۴۱	حضرت منشی عطا محمد صاحب چنیوٹ جھنگ	۲۴۲	حضرت شیخ نور احمد صاحب جالندھر
۲۴۳	حضرت منشی سرفراز خان صاحب جھنگ	۲۴۴	حضرت مولوی سید محمد رضوی صاحب حیدرآباد
۲۴۵	حضرت مفتی فضل الرحمن صاحب معہ اہلیہ بھیرہ	۲۴۶	حضرت حافظ محمد سعید صاحب بھیرہ حال لندن

۲۴۷	حضرت مستری قطب الدین صاحب بھیرہ	۲۴۸	حضرت مستری عبدالکریم صاحب بھیرہ
۲۴۹	حضرت مستری غلام الہی صاحب بھیرہ	۲۵۰	حضرت میاں عالم دین صاحب بھیرہ
۲۵۱	حضرت میاں محمد شفیع صاحب بھیرہ	۲۵۲	حضرت میاں نجم الدین صاحب بھیرہ
۲۵۳	حضرت میاں خادم حسین صاحب بھیرہ	۲۵۴	حضرت بابو غلام رسول صاحب بھیرہ
۲۵۵	حضرت شیخ عبدالرحمن صاحب نومسلم بھیرہ	۲۵۶	حضرت مولوی سردار محمد صاحب لون میانی
۲۵۷	حضرت مولوی دوست محمد صاحب لون میانی	۲۵۸	حضرت مولوی حافظ محمد صاحب بھیرہ حال کشمیر
۲۵۹	حضرت مولوی شیخ قادر بخش صاحب احمد آباد	۲۶۰	حضرت منشی اللہ داد صاحب کلرک چھاؤنی شاہپور
۲۶۱	حضرت میاں حاجی دریام۔ خوشاب	۲۶۲	حضرت حافظ مولوی فضل دین صاحب۔ خوشاب
۲۶۳	حضرت سید ولد رعلی صاحب باہور کانیپور	۲۶۴	حضرت سید رمضان علی صاحب کانیپور
۲۶۵	حضرت سید جیون علی صاحب پلول حال اللہ آباد	۲۶۶	حضرت سید فرزند حسین صاحب چاند پور پلول حال اللہ آباد
۲۶۷	حضرت سید اہتمام علی صاحب موہر و نڈ اللہ آباد	۲۶۸	حضرت حاجی نجف علی صاحب کڑہ محلہ اللہ آباد
۲۶۹	حضرت شیخ گلاب صاحب کڑہ محلہ اللہ آباد	۲۷۰	حضرت شیخ خدا بخش صاحب کڑہ محلہ اللہ آباد
۲۷۱	حضرت حکیم محمد حسین صاحب لاہور	۲۷۲	حضرت میاں عطا محمد صاحب۔ سیالکوٹ
۲۷۳	حضرت میاں محمد دین صاحب۔ جموں	۲۷۴	حضرت میاں محمد حسن صاحب عطار۔ لدھیانہ
۲۷۵	حضرت سید نیا زعلی صاحب بدایون حال رامپور	۲۷۶	حضرت ڈاکٹر عبدالشکور صاحب۔ سرسہ
۲۷۷	حضرت شیخ حافظ الدین صاحب بی۔ اے جھاوریاں	۲۷۸	حضرت میاں عبدالسبحان۔ لاہور
۲۷۹	حضرت میاں شہامت خاں۔ تادون	۲۸۰	حضرت مولوی عبدالکیم صاحب دھارووار علاقہ بمبلی
۲۸۱	حضرت قاضی عبداللہ صاحب۔ کوٹ قاضی	۲۸۲	حضرت عبدالرحمن صاحب پٹواری۔ سنوری
۲۸۳	حضرت برکت علی صاحب مرحوم۔ تھہ غلام نبی	۲۸۴	حضرت شہاب الدین صاحب۔ تھہ غلام نبی
۲۸۵	حضرت صاحب دین صاحب تہال۔ گجرات	۲۸۶	حضرت مولوی غلام حسن مرحوم۔ دینانگر
۲۸۷	حضرت نواب دین صاحب مدرس۔ دینانگر	۲۸۸	حضرت احمد دین صاحب۔ منارہ
۲۸۹	حضرت عبداللہ صاحب قرآنی۔ لاہور	۲۹۰	حضرت کرم الہی صاحب کمپازیر۔ لاہور

۲۹۱	حضرت سید محمد آفندی - ترکی	۲۹۲	حضرت عثمان عرب صاحب - طائف شریف
۲۹۳	حضرت عبدالکریم صاحب مرحوم چمارو	۲۹۴	حضرت عبدالوہاب صاحب بغدادی
۲۹۵	حضرت میاں کریم بخش صاحب مرحوم مغفور جمال پور ضلع لدھیانہ	۲۹۶	حضرت عبدالعزیز صاحب عرف عزیز الدین ناسنگ
۲۹۷	حضرت حافظ غلام محی الدین صاحب	۲۹۸	حضرت محمد اسماعیل صاحب نقشہ نویس کا کاریلوے
۲۹۹	حضرت احمد دین صاحب چک کھاریاں	۳۰۰	حضرت محمد امین صاحب - کتاب فروش جہلم
۳۰۱	حضرت مولوی محمود حسن خان صاحب مدرس ملازم پٹیالہ	۳۰۲	حضرت محمد رحیم الدین صاحب حبیب والہ
۳۰۳	حضرت شیخ حرمت علی صاحب کراری - الہ آباد	۳۰۴	حضرت میاں نور محمد صاحب غوث گڑھ - پٹیالہ
۳۰۵	حضرت مستری اسلام احمد صاحب بھیرہ	۳۰۶	حضرت حسینی خاں صاحب الہ آباد
۳۰۷	حضرت قاضی رضی الدین صاحب اکبر آباد	۳۰۸	حضرت سعد اللہ خان صاحب الہ آباد
۳۰۹	حضرت مولوی عبدالحق صاحب ولد مولوی فضل حق صاحب مدرس سامانہ پٹیالہ	۳۱۰	حضرت مولوی حبیب اللہ صاحب مرحوم محافظ دفتر پولیس - جہلم
۳۱۱	حضرت رجب علی صاحب پیشتر ساکن جھوٹی کہنہ ضلع الہ آباد	۳۱۲	حضرت ڈاکٹر سید منصف علی صاحب پیشتر الہ آباد
۳۱۳	حضرت میاں کریم اللہ صاحب سارجنٹ پولیس جہلم		

اب ذیل میں حضرت مسیح موعودؑ کے دس جلیل القدر صحابہ کرام کا تعارف پیش کیا جا رہا ہے۔

۱۔ حضرت مولوی عبدالکریم صاحب سیالکوٹی

ولادت: ۱۸۵۸ء۔ بیعت: ۲۱ مارچ ۱۸۸۹ء۔ وفات: ۱۱ اکتوبر ۱۹۰۵ء

تعارف: حضرت مولوی عبدالکریم رضی اللہ عنہ ۱۸۵۸ء میں سیالکوٹ میں چوہدری محمد سلطان صاحب کے ہاں پیدا ہوئے۔ آپ نے سیالکوٹ میں ابتدائی تعلیم حاصل کی۔ بورڈ سکول سیالکوٹ میں فارسی مدرس کے

طور پر کام کیا۔ آپ کے مضامین رسالہ ”انوار الاسلام“ اور ”الحق“ سیا لکوٹ میں شائع ہوتے تھے۔ عیسائیت کے منادوں سے مذاکرات کا آپ کو خاص ملکہ تھا۔ آپ کبھی کبھی اردو، فارسی میں ’صافی‘، تخلص سے شعر بھی کہتے تھے۔

حضرت اقدسؒ کی بیعت: ۱۸۸۹ء میں حضرت اقدس کی بیعت کی۔ رجسٹر بیعت اولیٰ میں آپ کا بیعت نمبر ۴۳ ہے۔ آپ کی والدہ حضرت حشمت بی بی صاحبہؒ کی بیعت ۷ فروری ۱۸۹۲ء اور اہلیہ حضرت زینب بی بی صاحبہؒ کی بیعت بھی اسی روز کی ہے۔ اس سے قبل سرسید احمد خاں کی تحریرات سے متاثر تھے ۱۸۹۸ء میں سیا لکوٹ چھوڑ کر قادیان تشریف لے آئے۔ قادیان میں ہجرت کرنے کے بعد آپ حضرت اقدسؒ کی تائید میں مضامین لکھنے کے علاوہ خطبات، تقاریر اور لیکچرز بھی دیتے تھے۔

حضرت اقدسؒ کی کتب میں ذکر: حضرت اقدسؒ نے ازالہ اوہام میں فرماتے ہیں:-

”جی فی اللہ مولوی عبدالکریم صاحب سیا لکوٹی: مولوی صاحب اس عاجز کے یک رنگ دوست ہیں اور مجھ سے ایک سچی اور زندہ محبت رکھتے ہیں اور اپنے اوقات عزیز کا اکثر حصہ انہوں نے تائید دین کے لئے وقف کر رکھا ہے۔ ان کے بیان میں ایک اثر ڈالنے والا جوش ہے۔ اخلاص کی برکت اور نورانیت ان کے چہرہ سے ظاہر ہے میری تعلیم کی اکثر باتوں سے وہ متفق الرائے ہیں۔..... انخویم مولوی نور دین صاحب کے انوار صحبت نے بہت سا نورانی اثر ان کے دل پہ ڈالا ہے۔.....“

(ازالہ اوہام حصہ دوم روحانی خزائن جلد ۳ صفحہ ۵۲۳)

آسانی فیصلہ، آئینہ کمالات اسلام، سراج منیر، تحفہ قیصریہ، کتاب البریہ اور اس کے علاوہ ملفوظات میں متعدد جگہ اپنے مخلصین، جلسہ میں شریک احباب، چند دہندگان، جلسہ ڈائمنڈ جوبلی اور پُر امن جماعت کے ضمن میں ذکر فرمایا ہے۔

آپ کی خدمات دیدیہ: حضرت اقدسؒ کا اسلامی اصول کی فلاسفی، والا مضمون جلسہ اعظم مذاہب عالم میں حضرت مولوی صاحب نے ہی پڑھ کر سنایا تھا۔ اس کے علاوہ خطبہ الہامیہ کو دوران خطبہ ساتھ ساتھ لکھتے رہے اور اس کا ترجمہ بھی کیا۔ حضرت اقدسؒ کا لیکچر لاہور اور لیکچر سیا لکوٹ بھی جلسہ عام میں پڑھنے کی سعادت آپ کو حاصل ہوئی۔ کتاب من الرحمن میں حضرت اقدس نے اشتراک الالسنہ میں جان فشانی کرنے والے مردان خدا کا شکر یہ ادا کرتے ہوئے آپ کا ذکر فرمایا ہے۔

آپ کی متعدد تصانیف میں سے چند کتب کے نام درج ذیل ہیں (۱) ”الحق“ سیا لکوٹ اکتوبر ۱۸۹۱ء و نومبر دسمبر ۱۸۹۱ء (۲) القول الفصح کی اشاعت حقیقہ مثیل مسیح (۳) لیکچر گناہ (۴) لیکچر موت (۵) ہادی کامل

کی۔ (۶) ایام الصلح کا فارسی ترجمہ (۷) حضرت مسیح موعود جناب مرزا غلام احمد صاحب قادیانی نے کہا اصلاح اور تجدید کی۔ ایک لیکچر (۸) سیرت حضرت مسیح موعود علیہ السلام (۹) ضمیمہ واقعات صحیحہ (۱۰) اعجاز مسیح اور حضرت مسیح موعود اور پھر مرلی شاہ گلوڑوی (۱۱) خطبات کریمیہ (۱۲) دعوة الی اللہ۔ ندوة العلماء کی طرف ایک خط (۱۳) خلافت راشدہ حصہ اول (۱۴) خلافت راشدہ حصہ دوم المعروف فرقان۔

حضرت اقدس سے تعلق محبت: حضرت اقدس مسیح موعود سے آپ کی محبت کا یہ عالم تھا کہ ایک بار اپنے ایک خطبے میں فرمایا:-

”میری روح امام کے لئے سرشار ہو کر یہ پاک ندیاں بہا رہی ہے اور میں یقیناً جانتا ہوں کہ میں اس وقت خود حضرت اقدس کی زبان ہوں“
حضرت خلفیہ مسیح الثانی فرماتے ہیں:

”مولوی صاحب کا تعلق سلسلہ سے اس قسم کا ہے کہ جماعت اسے بھلا نہیں سکتی۔ مسجد مبارک کے پرانے حصہ کی اینٹیں اب بھی ان کی ذمہ دار تقریروں سے گونج رہی ہیں۔ حضرت خلیفہ اول کا عشق اور رنگ کا تھا اور مولوی صاحب کا عشق اور رنگ کا۔“

وفات: آپ ذیابیطس کے باعث بیمار ہوئے جس کی علامت کاربنکل ظاہر ہوئی۔ بیماری کے دوران حضرت اقدس کو الہام ہوا کہ:-

”دوشتہیر ٹوٹ گئے“

چنانچہ آپ ۱۱ اکتوبر ۱۹۰۵ء کو انتقال فرما گئے اور قادیان میں تدفین ہوئی۔ بہشتی مقبرہ کا قیام آپ کی وفات کے بعد ہوا۔ جہاں بعد میں آپ کی تدفین ہوئی۔ حضرت اقدس نے آپ کی وفات پر ایک طویل فارسی نظم تحریر کی۔ جس کے چند اشعار یہ ہیں:-

کے تو اں کردن شمار خوبی عبدالکریم
آنکہ جاں داد از شجاعت بر صراط مستقیم
حامی دیں آنکہ یزداں نام او لیڈر نہاد
عارف اسرار حق گنجینہ دین تویم
صدق ورزید و بصدق کامل و اخلاص خویش
مورد رحمت شد اندر درگہ رب علیم

گرچہ جنسِ نگیواں ایں چرخِ بسیار آورد
 کم بزاید مادرے بایں صفاءِ دُرِ یتیم
 اے خدا بر تربتِ او بارشِ رحمتِ بہار
 داخلش کن از کمالِ فضلِ در بیعتِ النعیم

(نقل از کتبہ حضرت مولوی عبدالکریمؒ)

ترجمہ: عبدالکریم کی خوبیاں کیونکر گنی جاسکتی ہیں جس نے شجاعت کے ساتھ صراطِ مستقیم پر جان دی وہ جو دینِ اسلام کا حامی تھا اور جس کا خدا نے لیڈر نام رکھا تھا وہ خدائی اسرار کا عارف تھا اور دینِ متین کا خزانہ۔ اس نے صدقِ اختیار کر لیا تھا اور اپنے اخلاص اور صدقِ کامل کی وجہ سے ربِ علیم کی درگاہ میں رحمت کا مورد بن گیا تھا۔ اگرچہ آسمانِ نیکیوں کی جماعت بکثرت لاتا رہتا ہے مگر ایسا شفاف اور قیمتی موتی ماں بہت کم جنانا کرتی ہے۔ اے خدا اس کی قبر پر رحمت کی بارش نازل فرما اور نہایت درجہ فضل کے ساتھ اسے جنت میں داخل کر دے۔
 (نوٹ) تفصیلی حالات سیرت حضرت مولانا عبدالکریمؒ میں ملاحظہ فرمائیں۔

(بحوالہ ۱۳۱۳ صحاب صدق و صفاس ۴۰ تا ۴۳)

۲۔ حضرت سید حامد شاہ صاحبؒ سیالکوٹ

ولادت ۱۸۵۹ء۔ بیعت ۲۹ ستمبر ۱۸۹۰ء۔ وفات ۱۵ نومبر ۱۹۱۸ء

تعارف: حضرت سید میر حامد شاہ رضی اللہ عنہ کے والد حضرت حکیم میر حسام الدین رضی اللہ عنہ تھے۔ شمس العلماء سید میر مہدی حسن انہی کے بھائی تھے جو شاعر مشرق علامہ سر محمد اقبال کے استاد تھے۔ آپ کے دادا کا نام میر فیض (۱۸۹۵ء۔ ۱۸۵۷ء) اور پردادا امیر ظہور اللہ تھے۔ جب حضرت اقدسؒ ۱۹۰۲ء میں سیالکوٹ تشریف لائے تو انہی کے مکان پر فرود کش ہوئے۔ ۱۹۷۷ء میں آپ نے سکاچ مشن ہائی سکول سیالکوٹ سے مڈل کا امتحان پاس کیا اور ڈی سی آفس میں ملازم ہو گئے۔ جموں کی کچھری میں بھی ملازمت کی۔

بیعت: آپ نے ابتدا ہی میں حضرت اقدس مسیح موعودؑ کی بیعت کی تھی۔ رجسٹر بیعت کے مطابق آپ کی بیعت کا نمبر ۲۱۳ ہے۔ آپ کی اہلیہ حضرت فیروز بیگم صاحبہؑ کی بیعت ۷ فروری ۱۸۹۲ء کی ہے۔ بیعت کا نمبر ۲۳۶ ہے۔

دینی خدمات: آپ نظم و نثر اور تقریر میں کمال رکھتے تھے۔ آپ نے ہی علامہ سر محمد اقبال مرحوم کو طالب علمی کے دوران احمدیت کا پیغام پہنچایا اور اس کا اظہار ایک منظوم کلام میں فرمایا۔ سیالکوٹ کے مشاعروں میں اپنے حسن کلام کی بدولت معروف تھے۔

شمس العلماء سید میر مہدی حسن مرحوم حضرت میر صاحب کی پرہیزگاری اور تقویٰ کے معترف تھے۔ آپ کی کتب (۱) لیکچر سیا لکوٹ (۲) القول الفصل و ماہو بالہزل (۳) جنگ مقدس کا نوٹو (۴) الجواب (۵) مسدس مسمی بہ اتحاق حق (۶) واقعات ناگزیر (۷) سخن معقول (۸) دعوت دہلی (۹) کلام حامد (۱۰) رباعیات حامد (۱۱) جام عرفان (۱۲) گلزار احمد۔ کتاب القول الفصل کو حضرت چوہدری محمد بخش صاحب حضرت خلیفہ نور الدین اور حضرت حکیم فضل الدین نے مفت تقسیم کیا۔

حضرت اقدس مسیح موعودؑ کی نظر میں آپ کا مقام: حضرت اقدس مسیح موعودؑ آپ کے متعلق ازالہ اوہام

میں تحریر فرماتے ہیں:

”سید حامد شاہ صاحب سیا لکوٹی۔ یہ سید صاحب محبت صادق اور اس عاجز کے ایک نہایت مخلص دوست کے بیٹے ہیں۔ جس قدر خدا تعالیٰ نے شعر اور سخن میں ان کو قوت بیان دی ہے وہ رسالہ قول الفصل کے دیکھنے سے ظاہر ہوگی۔ میر حامد شاہ کے بشرہ سے علامات صدق و اخلاص و محبت ظاہر ہیں اور میں امید رکھتا ہوں کہ وہ اسلام کی تائید میں اپنی نظم و نثر سے عمدہ عمدہ خدمتیں بجالائیں گے۔ ان کا جوش سے بھرا ہوا اخلاص اور ان کی محبت صافی جس حد تک مجھے معلوم ہوتی ہے میں اس کا اندازہ نہیں کر سکتا۔ مجھے نہایت خوشی ہے کہ وہ میرے پرانے دوست میر حسام الدین صاحب رئیس سیا لکوٹ کے خلیفہ رشید ہیں۔“

حضرت اقدسؑ کی کتب میں ذکر: حضرت اقدسؑ نے آپ کا ذکر ازالہ اوہام، آسمانی فیصلہ،

آئینہ کمالات اسلام، تحفہ قیصریہ، سراج منیر، کتاب البریہ اور حقیقۃ الوحی اور ملفوظات جلد پنجم میں کئی جگہ پر اپنے مخلصین، جلسہ سالانہ کے شرکاء، چند دہندگان، جلسہ ڈائمنڈ جوبلی اور پُر امن جماعت کے ضمن میں فرمایا ہے۔

وفات: ۱۵ نومبر ۱۹۱۸ء کو آپ حرکت قلب بند ہونے سے انتقال فرما گئے۔ وفات کے وقت آپ کی عمر

قریباً ۶۰ سال تھی۔ حضرت خلیفۃ المسیح الثانیؑ کی ہدایت پر جنازہ سیا لکوٹ سے قادیان لایا گیا اور بہشتی مقبرہ

قادیان میں تدفین عمل میں آئی۔ (بحوالہ ۳۱۳ اصحاب صدق و صفا ۲۳-۲۴)

۳۔ حضرت سید میر ناصر نواب صاحب دہلوی

ولادت ۱۸۲۵ء۔ بیعت: ۱۸ جون ۱۸۹۱ء۔ وفات: ۱۹ ستمبر ۱۹۲۴ء

تعارف: حضرت سیدنا میر ناصر نواب رضی اللہ عنہ کا خاندان صوفیاء کا خاندان تھا۔ جو مغل شہنشاہ

شاہجہان کے زمانہ میں بخارا سے ہجرت کر کے ہندوستان وارد ہوا۔ پہلے بزرگ خواجہ محمد نصیر نقشبندی تھے جو

حضرت بہاؤ الدین نقشبندی کی اولاد میں سے تھے۔ اس خاندان میں مشہور صوفی حضرت خواجہ میر محمد ناصر

عندلیب پیدا ہوئے۔ جنہیں ایک بزرگ نے کشف میں ایک عظیم الشان بشارت دی کہ:

”ایک خاص نعمت تھی جو خانوادہ نبوت نے تیرے واسطے محفوظ رکھی تھی۔ اس کی ابتداء تجھ پر ہوئی اور اس کا انجام مہدی موعود پر ہوگا۔“

حضرت خواجہ صاحب نے اس عظیم الشان بشارت پر صوفیاء کے ایک نئے سلسلہ ”طریق محمدیہ“ کی بنیاد رکھی اور پہلی بیعت اپنے تیرہ سالہ بیٹے خواجہ میر درد سے لی۔ حضرت میر ناصر نواب صاحب حضرت خواجہ میر درد کے نواسے تھے۔ آپ کے والد گرامی کا نام حضرت میر ناصر امیر تھا۔ اس بشارت کا ظہور حضرت میر صاحب کی دختر سیدہ نصرت جہاں بیگم صاحبہ کی حضرت مسیح موعود علیہ السلام سے شادی کے رنگ میں ہوا۔

حضرت اقدس سے تعلق: حضرت سیدنا میر ناصر نواب امرتسر میں محکمہ نہر میں سب اوو سیر ملازم ہوئے اور اس سلسلہ میں قادیان آنے کا موقع ملا اور حضرت اقدس مسیح موعودؑ کے خاندان سے ابتدائی تعارف ہوا۔ مزید تعلق حضرت اقدس سے بعد میں آپ کی صاحبزادی حضرت سیدہ نصرت جہاں بیگم (حضرت ام المومنینؑ) کے نکاح سے ہوا۔ حضرت اقدس سے نکاح ۱۸۸۴ء میں دہلی میں ہوا جو مشہور اہلحدیث عالم شیخ الملک مولانا نذیر حسین دہلوی نے پڑھا۔ اس وقت حضرت اقدس موعود علیہ السلام کی بالکل شہرت نہ تھی۔ حضرت اقدس نے جب ”براہین احمدیہ“ شائع فرمائی تو آپ نے بھی ایک نسخہ خریدا۔ آپ محکمہ انہار میں ملازمت کے سلسلہ میں مختلف علاقوں میں متعین رہے۔

بیعت ۱۸۸۹ء میں حضرت اقدس نے ماموریت کا دعویٰ فرمایا اور لدھیانہ میں سلسلہ بیعت شروع ہوا تو کچھ توقف سے آپ نے ۱۸۹۱ء میں حضرت اقدس کی بیعت کر لی۔ رجسٹر بیعت اولیٰ میں آپ کی بیعت ۱۳۳ نمبر پر ہے۔ اس بیعت کے نتیجے میں آپ کو اپنے زمانہ اہلحدیث کے دوستوں مولوی محمد حسین بٹالوی اور شیخ نذیر حسین صاحب دہلوی سے تعلقات چھوڑنے پڑے۔ جن کے ساتھ مل کر آپ حضرت مسیح موعودؑ کی ابتداء مخالفت بھی کرتے رہے تھے۔ بیعت سے قبل ۱۲/۱۱/۱۸۹۱ء کو آپ نے ایک اشتہار شائع کیا جس میں لکھا کہ

”میں نے جو کچھ مرزا صاحب کو فقط اپنی غلط فہمیوں کے سبب سے کہا نہایت برا کیا اب میں توبہ کرتا ہوں۔“

حضرت اقدس کی کتب میں ذکر: حضرت اقدس نے اپنی کتاب ازالہ اوہام حصہ دوم میں صفحہ ۵۳۵ پر

فرمایا:-

”میر صاحب موصوف علاوہ رشتہ روحانی کے رشتہ جسمانی بھی اس عاجز سے رکھتے ہیں کہ اس عاجز کے خسر ہیں۔ نہایت یک رنگ اور صاف باطن اور خدا تعالیٰ کا خوف دل میں رکھتے ہیں اور اللہ اور رسول کی اتباع کو سب چیز سے مقدم سمجھتے ہیں اور کسی سچائی کے کھلنے سے پھر اس کو شجاعت قلبی کے ساتھ بلا توقف قبول کر

لیتے ہیں.....“

آئینہ کمالات اسلام میں جلسہ سالانہ میں شرکت اور چندہ دہندگان میں آپ کا ذکر موجود ہے۔ تحفہ قیصریہ اور کتاب البریہ میں جلسہ ڈائمنڈ جوبلی اور پُر امن جماعت میں آپ کا ذکر موجود ہے۔ نور القرآن نمبر ۲ میں حضرت اقدسؒ کی خدمت میں رہنے والوں میں آپ کا ذکر بھی کیا گیا ہے۔ علاوہ مختلف اوقات میں حضرت اقدسؒ کی ملفوظات میں بھی ذکر ملتا ہے۔

خدمات دینیہ: آپ کی تبدیلی پیٹالہ سے فیروز پور ہوئی جہاں سے پادری عبداللہ آتھم کے رشتہ داروں نے آپ کا تبادلہ مردان کروادیا۔ مردان سے آپ پنشن پا کر مستقل قادیان آئے۔ آپ حضرت اقدس مسیح موعودؑ کے پرائیویٹ سیکرٹری تھے۔ خدمتگار تھے۔ انجینئر تھے۔ مالی تھے۔ زمین کے مختار تھے۔ حضرت اقدسؒ کے اکثر معجزات پچشم خود دیکھے۔

آپ کی خدمات میں مسجد نور، نور ہسپتال، دارالضعفاء وغیرہ کا قیام شامل ہے۔ حضرت میر صاحب شاعرانہ فطرت لے کر پیدا ہوئے تھے۔ ابتدائی زمانہ میں انجمن حمایت اسلام لاہور کے جلسے میں آپ نے ایک نظم پڑھی جس کا ایک شعر تھا۔

پھولوں کی گر طلب ہے تو پانی چمن کو دے
جنت کی گر طلب ہے تو زر انجمن کو دے

انجمن کو اس نظم کے وقت بہت سارو پیہ وصول ہوا۔ حضرت مسیح موعود علیہ السلام آپ کے کلام کو پسند فرماتے تھے۔ آپ کی ایک نظم کو کتاب ”آریہ دھرم“ میں بھی درج فرمایا۔ اسی طرح ”جلسہ اعظم مذاہب“ میں بھی آپ کو نظم پڑھنے کا موقع ملا۔ سیرت المہدی میں آپ کی متعدد روایات درج ہیں۔

وفات: ۱۹ ستمبر ۱۹۲۴ء کو جمعہ کے دن آپ کا انتقال ہوا۔ بہشتی مقبرہ قادیان میں تدفین ہوئی۔ آپ کے جدی خاندان میں آپ کی ایک بھانجی حضرت سیدہ شوکت سلطان صاحبہ کو احمدیت قبول کرنے کی توفیق ملی۔
اولاد: آپ کی صاحبزادی حضرت ام المؤمنین (سیدہ نصرت جہاں) رضی اللہ عنہا، حضرت ڈاکٹر میر محمد اسلمعلیلؒ اور حضرت میر محمد اسلمعلیؒ تھے۔ اس طرح اس خاندان سادات کا حضرت اقدسؒ کے خاندان کے ساتھ گہرا تعلق قائم ہوا بلکہ یہ ایک ہی خاندان ہو گیا۔ (بحوالہ ۱۳۱۳ صحابہ صدق و صفا ۶۲۶-۶۳۶)

۴۔ حضرت سردار نواب محمد علی خان صاحب رئیس مالیر کوٹلہ

ولادت یکم جنوری ۱۸۷۰ء۔ بیعت ۱۹ نومبر ۱۸۹۰ء۔ وفات ۱۰ فروری ۱۹۴۵ء

تعارف: حضرت نواب محمد علی خاں صاحب رضی اللہ عنہ کے مورث اعلیٰ شیخ صدر الدین جلال آباد کے باشندہ تھے۔ شیروانی قوم کے پٹھان تھے جو ۱۴۶۹ء میں سلطنت بہلول لودھی کے زمانہ میں اپنے وطن سے ہندوستان میں آئے اور ایک قصبہ آباد کیا جس کا نام مالیر کوٹلہ ہے۔ آپ کے والد ماجد کا نام نواب غلام محمد خاں صاحب تھا۔

تعلیم: ابتدائی تعلیم چیفس کالج (انبالہ ولاہور) سے حاصل کی۔ آپ ۱۸۸۷ء سے ۱۸۹۴ء تک مٹھن ایجوکیشنل کانفرنس سے وابستہ رہے۔ اور آپ نے علی گڑھ کے مشہور سٹریٹیجی ہال کی تعمیر میں پانچ صد روپیہ چندہ دیا۔
حضرت اقدس سے تعلق اور بیعت: حضرت اقدس مسیح موعودؑ سے خط و کتابت کا آغاز آپ کے استاد مولوی عبداللہ فخری کا ندھلوی (بیعت ۴ مئی ۱۸۸۹ء) کی تحریک سے ہوا۔ حضرت نواب صاحب اپنے ایک خط میں حضرت اقدس مسیح موعودؑ کو لکھتے ہیں۔

”ابتداء میں گو میں آپ کی نسبت نیک ظن ہی تھا لیکن صرف اس قدر کہ آپ اور علماء اور مشائخ ظاہری کی طرح مسلمانوں کے تفرقہ کے مؤید نہیں ہیں۔ بلکہ مخالفان اسلام کے مقابل پر کھڑے ہیں۔ مگر الہامات کے بارے میں مجھ کو نہ اقرار تھا اور نہ انکار۔ پھر جب میں معاصی سے بہت تنگ آیا اور ان پر غالب نہ ہو سکا تو میں نے سوچا کہ آپ نے بڑے دعوے کئے ہیں۔ یہ سب جھوٹے نہیں ہو سکتے۔ تب میں نے بطور آزمائش آپ کی طرف خط و کتابت شروع کی جس سے مجھ کو تسکین ہوتی رہی اور جب قریباً اگست میں آپ سے لودیانہ ملنے گیا تو اس وقت میری تسکین خوب ہو گئی اور آپ کو ایک باخدا بزرگ پایا اور بقیہ شکوک کو بعد کی خط و کتابت نے میرے دل سے ہلکی دھویا اور جب مجھے یہ اطمینان دی گئی کہ ایک شیعہ جو خلفائے ثلاثہ کی کسر شان کرے سلسلہ میں داخل ہو سکتا ہے۔ تب میں نے آپ کی بیعت کر لی۔“

بیعت: رجسٹر بیعت میں آپ کی بیعت ۲۱۰ نمبر پر درج ہے۔ آپ نے ۱۹ نومبر ۱۸۹۰ء کو حضرت اقدس کی بیعت کا شرف حاصل کیا۔

حضرت اقدس سے رشتہ دامادی: آپ کے گھر روحانی بادشاہ کی بیٹی آئی اور آپ کا نکاح حضرت مسیح الزمان و مہدی دوراں کی مقدس صاحبزادی حضرت نواب مبارکہ بیگم صاحبہ سے ہوا۔

آپ کی نسبت الہام حضرت اقدس: حضرت مسیح موعودؑ کو اللہ تعالیٰ نے آپ کی نسبت ایک الہام میں ”حجۃ اللہ“ کے نام سے یاد فرمایا۔

حضرت اقدسؑ نے کتاب من الرحمن میں اشتراک السنہ میں جاں فشانی کرنے والے مردان خدا کا شکریہ ادا کرتے ہوئے آپ کا ذکر بھی فرمایا ہے۔

(نوٹ) آپ کے تفصیلی حالات کا ذکر ”سیرت حضرت نواب محمد علی خاں صاحب مصنفہ محترم ملک صلاح الدین مرحوم میں ہے۔ (بحوالہ ۱۳۱۳ اصحاب صدق وصفہ ۸۶-۸۷)

۵۔ حضرت مولوی حاجی حافظ حکیم فضل دین صاحبؒ بھیروی

ولادت: ۱۸۴۲ء۔ بیعت: ۱۸۹۱ء۔ وفات: ۸ اپریل ۱۹۱۰ء

تعارف: حضرت حکیم مولوی فضل دین صاحب رضی اللہ عنہ بھیرہ کی ایک معزز خواجہ فیملی سے تعلق رکھتے تھے جو حضرت مولانا نور الدین صاحب (خلیفۃ المسیح الاولؑ) کے بچپن کے دوست تھے۔ آپ اکثر حضور کی خدمت میں قادیان حاضر ہوتے تھے۔

بیعت: آپ کی بیعت ۱۸۹۱ء کی ہے کیونکہ ازالہ اوہام کی تصنیف کے وقت آپ کے صدق و اخلاص اور مالی قربانی کا ذکر ہے۔ آپ کی ہر دوزجہ نے بیعت کی۔ آپ کی اہلیہ حضرت فاطمہ صاحبہ کی بیعت کا اندراج رجسٹر بیعت میں ۱۰۳ نمبر پر ہے۔ آپ کی دوسری زوجہ حضرت مریم بی بی صاحبہ تھیں۔

خدمات دیدیہ اور تعلق محبت: آپ سلسلہ کی خدمت دل کھول کر کرتے تھے۔ آپ کو حضرت اقدس مسیح موعودؑ کی خوشنودی حاصل تھی۔ ایک روز حکیم فضل الدین صاحب نے حضرت اقدس مسیح موعودؑ سے عرض کیا کہ یہاں میں نکما بیٹھا کرتا ہوں مجھے حکم ہو تو بھیرہ چلا جاؤں وہاں درس قرآن کروں گا یہاں مجھے بڑی شرم آتی ہے کہ میں حضور کے کسی کام نہیں آتا اور شاید بیکار بیٹھنے میں کوئی معصیت ہو حضورؑ نے فرمایا آپ کا بیکار بیٹھنا بھی جہاد ہے اور یہ بے کاری ہی بڑا کام ہے۔ غرض بڑے دردناک اور افسوس بھرے لفظوں میں نہ آنے والوں کی شکایت کی اور فرمایا یہ عذر کرنے والے وہی ہیں جنہوں نے رسول اللہ ﷺ کے حضور میں عذر کیا تھا۔ اِنَّ بِيُوتُنَا عَوْرَةً اَوْ رُخْدًا تَعَالَىٰ نَعْنَىٰ اَنْ يَكْتَدِيْبُ كَرْدِي۔

قادیان میں آپ نے مطبع ضیاء الاسلام قائم کیا جس میں حضرت اقدس مسیح موعود علیہ السلام کی کتابیں چھپتی تھیں۔ اس کے علاوہ مدرسہ احمدیہ کے سپرنٹنڈنٹ اور کتب خانہ حضرت مسیح موعود کے مہتمم اور لنگر خانہ

حضرت مسیح موعود کا کام آپ کے سپرد تھا۔ حضرت اقدس کے چھ گروپ فوٹوز میں چار میں شامل ہونے کا آپ کو اعزاز ملا۔

حضرت اقدس کی کتب میں ذکر: حضرت اقدس فتح اسلام میں فرماتے ہیں۔

”..... حکیم صاحب ممدوح جس قدر مجھ سے محبت اور اخلاص اور حسن ارادت اور اندرونی تعلق رکھتے

ہیں میں اس کے بیان سے قاصر ہوں وہ میرے سچے خیر خواہ اور دلی ہمدرد اور حقیقت شناس مرد ہیں.....“

(فتح اسلام روحانی خزائن جلد ۳۔ صفحہ ۳۸)

حضرت اقدس نے آپ کے اخلاص کا ذکر کرتے ہوئے ازالہ اوہام میں فرمایا :-

”حکیم صاحب انخویم مولوی حکیم نور الدین کے دوستوں میں سے ان کے رنگ اخلاق سے رنگین اور

بہت با اخلاص آدمی ہیں۔ میں چاہتا ہوں کہ ان کو اللہ اور رسول سے سچی محبت ہے اور اسی وجہ سے وہ اس عاجز کو

خادم دین دیکھ کر حب اللہ کی شرط کو بجالا رہے ہیں۔ معلوم ہوتا ہے کہ انہیں دین کی حقانیت کے پھیلانے میں

اسی قدر وافر حصہ ملا ہے جو تقسیم ازلی سے میرے پیارے بھائی حکیم نور الدین صاحب کو دیا گیا ہے وہ اس سلسلہ

کے دینی اخراجات بنظر غور دیکھ کر ہمیشہ اس فکر میں رہتے ہیں کہ چندہ کی صورت پر کوئی ان کا احسن انتظام ہو

جائے چنانچہ فتح اسلام جس میں معارف دینیہ کی بیخ شاخوں کا بیان ہے انہیں کی تحریک اور مشورہ سے لکھا گیا

تھا۔ ان کی فراست نہایت صحیح ہے۔ وہ بات کی تہ تک پہنچتے ہیں اور ان کا خیال ظنون فاسدہ سے مصفی اور مزکی

ہے۔ رسالہ ازالہ اوہام کے طبع کے ایام میں دو سو روپیہ ان کی طرف سے پہنچا اور ان کے گھر کے آدمی بھی ان

کے اس اخلاص سے متاثر ہیں اور وہ بھی اپنے کئی زیورات اس راہ میں محض اللہ خرچ کر چکے ہیں۔ حکیم صاحب

موصوف نے باوجود ان سب خدمات کے جو ان کی طرف سے ہوتی رہتی ہیں۔ خاص طور پر بیچ روپے ماہواری

اس سلسلہ کی تائید میں دینا مقرر کیا۔ جزا ہم اللہ خیر الجزاء و احسن علیہم فی الدنیا والعقبیٰ۔“

ازالہ اوہام میں معاونت اشاعت میں کئی سو روپے ہوئے مستقل چندہ دہندگان میں بھی آپ کا ذکر ہے۔

آئینہ کمالات اسلام کے عربی حصہ میں ذکر ”بعض الانصار“ کے تحت حضرت حکیم صاحب کا نام درج

فرمایا ہے اور جلسہ سالانہ ۱۸۹۲ء میں شامل ہونے والوں کی فہرست میں نمبر ۲ پر آپ کا نام درج فرمایا اسی طرح

تحفہ قیصریہ اور سراج منیر کتاب البریہ اور آریہ دھرم میں اپنی پرامن جماعت اور چندہ دہندگان میں ذکر فرمایا

ہے۔ پھر انجام آتھم میں مباہلہ کے بعد ظاہر ہونے والے نشانات میں آپ کا ذکر فرمایا کہ

”حکیم صاحب مال اور جان سے اس راہ میں ایسے ہیں کہ گویا محو ہیں۔“

نور القرآن نمبر ۲ میں امام کامل کی خدمت میں مصروف احباب میں آپ کا ذکر ہے۔

آپ کی ازدواجی زندگی: آپ نے تین شادیاں کیں لیکن آپ کے ہاں اولاد نہ تھی۔
وفات: آپ کی وفات ۱۸ اپریل ۱۹۱۰ء کو دوران سفر لاہور میں ہوئی اور تدفین بہشتی مقبرہ قادیان
 میں ہوئی۔ (ماخوذ از ۳۱۳ اصحاب صدق و صفا)

۶۔ حضرت قاضی امیر حسین صاحبؒ بھیروی

ولادت: ۱۸۲۸ء۔ بیعت: مئی ۱۸۹۳ء۔ وفات: ۲۲ اگست ۱۹۳۰ء

تعارف: حضرت قاضی امیر حسین رضی اللہ عنہ بخاری سید تھے۔ مغلوں کے عہد میں آپ کے آباء کو قاضی کا جلیل القدر عہدہ ملا تھا۔ حصول تعلیم کا آغاز جوانی کے عالم میں ہوا۔ اس سے قبل اپنے والد صاحب کے ساتھ گھوڑوں کی تجارت کرتے تھے۔ سہارن پور کے مدرسہ مظہر العلوم سے تعلیم کی تکمیل کی۔ جب واپس بھیرہ تشریف لائے تو محلہ قاضیاں میں اپنی خاندانی مسجد میں حدیث کا درس دیا کرتے تھے۔

حضرت خلیفۃ المسیح الاولؒ سے تعلق حضرت حکیم مولانا نور الدین صاحب رضی اللہ عنہ ان دنوں بھیرہ میں تھے اور ان کی سخت مخالفت ہو رہی تھی۔ انہی دنوں آپ کی شادی حضرت حکیم مولانا نور الدین صاحب کی بھانجی سے ہوئی تھی۔ آپ نے ”مدرسۃ المسلمین“ امرتسر میں ملازمت کا آغاز کیا۔

بیعت: مئی ۱۸۹۳ء میں جنگ مقدس (مباحثہ پادری عبداللہ آتھم) امرتسر کے دوسرے روز آپ نے حضرت اقدس مسیح موعود علیہ السلام سے عرض کی کہ میری دعوت منظور فرمادیں حضرت نے آپ کی دعوت کو حضرت شیخ نور احمد صاحب کی منظوری پر رکھا۔ حضرت قاضی صاحب نے دعوت کی حضرت اقدسؒ نے منظوری دے دی۔ اس دعوت کے بعد حضرت قاضی صاحب نے بیعت کر لی۔

دینی خدمات: آپ امرتسر سے ملازمت چھوڑ کر تعلیم الاسلام ہائی سکول قادیان آ گئے۔ آپ کے شاگردوں میں حضرت مرزا بشیر الدین محمود احمد (خلیفۃ المسیح الثانیؒ) اور حضرت میر محمد اسحاقؒ شامل تھے۔ ”جہیر الصوت“ ہونے کے باوجود کلام الہی کی تلاوت آہستہ آہستہ کرتے تھے۔ حضرت خلیفۃ المسیح الاولؒ آپ کی قرآن فہمی کی اکثر داد دیتے تھے اور ان کے قرآنی نکات کی قدر کرتے تھے۔ آپ حضرت مسیح موعودؑ کے عشق و محبت اور آپ کی اطاعت میں گزارتے تھے۔ حضرت خلیفۃ المسیح الثانیؒ کو خدا تعالیٰ کی ایک آیت رحمت یقین کرتے تھے۔ آپ کے تلامذہ میں سے حضرت مولانا جلال الدین صاحب شمس اور حضرت مولانا ابوالعطاء صاحب خاص طور پر قابل ذکر ہیں۔ آپ کے بعض علمی مضامین الحکم اور الفضل میں شائع ہوتے رہے۔

حضرت اقدس کی کتب میں ذکر: آئینہ کمالات اسلام میں جلسہ ۱۸۹۲ء میں شریک ہونے والوں میں نمبر ۶ پر نام درج ہے۔

حضرت مصلح موعود سے تعلق: حضرت خلیفۃ المسیح الثانی المصلح الموعود سے آپ کا تعلق استاد کی حیثیت سے تھا۔ جس کا حضرت مصلح موعود نے بھیرہ تشریف لے جانے پر یوں اظہار فرمایا:۔

”بھیرہ، بھیرہ والوں کیلئے ایک اینٹوں اور گارے یا اینٹوں اور چونے کا بنا ہوا شہر نہیں۔ بلکہ میرے استاد جنہوں نے مجھے نہایت محبت اور شفقت سے قرآن کریم کا ترجمہ پڑھایا اور بخاری کا بھی ترجمہ پڑھایا ان کا مولد و مسکن تھا۔ بھیرہ والوں نے بھیرہ کی رہنے والی ماؤں کی چھاتیوں سے دودھ پیا ہے اور میں نے بھیرہ کی ایک بزرگ ہستی کی زبان سے قرآن کریم اور حدیث کا دودھ پیا۔ پس بھیرہ والوں کی نگاہ میں جو قدر بھیرہ شہر کی ہے میری نگاہ میں اس کی اس سے بہت زیادہ قدر ہے۔“ (روزنامہ الفضل ۲۹ نومبر ۱۹۵۰ء)

حضرت مولانا نٹس صاحب نے آپ کا نام ان معاصر علماء میں شامل کیا ہے جنہوں نے حضرت اقدس کی بیعت کر لی تھی۔

وفات: آپ نے ۲۴ اگست ۱۹۳۰ء کو وفات پائی اور بہشتی مقبرہ قادیان میں تدفین ہوئی۔
(ماخوذ از ۳۱۳ اصحاب صدق و صفا)

۷۔ حضرت ڈاکٹر خلیفہ رشید الدین صاحب رضی

ولادت: ۱۸۶۶ء۔ بیعت: ۲ جنوری ۱۸۹۲ء۔ وفات: یکم جولائی ۱۹۲۶ء

تعارف: حضرت ڈاکٹر خلیفہ رشید الدین رضی اللہ عنہ کا حسب و نسب حضرت ابو بکرؓ سے جا ملتا ہے۔ یہ خاندان خلیفہ بلج الدین کی سرکردگی میں ہندوستان آیا خاندان کا کچھ حصہ ممبئی میں اور باقی کالاہور ٹھہرا۔ آپ کے والد ماجد خلیفہ حمید الدین صاحب انجمن حمایت اسلام کالاہور کے بانیوں میں سے تھے۔ خلیفہ حمید الدین صاحب کی رہائش اندرون موچی گیٹ کالاہور تھی۔ آپ ہی کے وقت انجمن حمایت اسلام کے تعلیمی ادارے قائم ہوئے۔ آپ انجمن کے صدر رہے۔ وفات کے بعد آپ کو اسلامیہ کالج کالاہور میں دفن کیا گیا۔

تعلیم: حضرت ڈاکٹر خلیفہ رشید الدین صاحب حافظ قرآن تھے۔ سکول کی تعلیم کے بعد آپ نے کنگ ایڈورڈ میڈیکل کالج میں تعلیم پائی۔ اس خاندان کی خصوصیت یہ تھی کہ سب لڑکے اور لڑکیاں حافظ قرآن تھے۔ آپ نے زمانہ طالب علمی میں یگ مین مجٹن ایسوسی ایشن کی بنیاد رکھی۔

بیعت: حضرت اقدس مسیح موعود علیہ السلام کے دست مبارک پر ۳۳ جنوری ۱۸۹۲ء کو بیعت کی۔ رجسٹر بیعت اولیٰ میں آپ کا نام ۱۸ نمبر پر درج ہے۔

خدمت خلق: لاہور اور آگرہ کے میڈیکل کالج میں پروفیسر رہے۔ ملازمت سے ریٹائر ہونے کے بعد آپ ہجرت کر کے مستقل طور پر قادیان آ گئے تھے اور نور ہسپتال میں کئی سال تک انچارج کے طور پر کام کیا۔ آپ اپنے پیشہ سے اس قدر مخلص تھے کہ ایک دفعہ رات بارہ بجے ایک شخص اپنی بیوی کی تشویشناک حالت کے لئے دوائی لینے آیا آپ اس کی کیفیت کے پیش نظر اس کے ساتھ ہو لئے۔ خود دوائی دی اور بتایا کہ اسے ایک گھنٹے بعد دوبارہ دورہ پڑے گا۔ باہر کہیں جانوروں کی جگہ انتظار کرتے رہے ٹھیک گھنٹہ بعد دوبارہ دوائی دینے کے لئے گئے۔ اس وقت خاتون کی حالت خراب تھی۔ آپ نے دوائی دی اور اللہ تعالیٰ نے فضل و کرم فرمایا۔

حضرت اقدس کی کتب میں ذکر: حضرت اقدس نے آپ کا ذکر ازالہ اوہام، آئینہ کمالات اسلام، سراج منیر، کتاب البریہ، تحفہ قیصریہ میں اپنے مخلصین چندہ دہندگان اور جلسہ ڈائمنڈ جوبلی میں شامل ہونے والوں میں کیا ہے۔ حضرت اقدس نے آپ کے اخلاص کا ذکر کرتے ہوئے فرمایا:

”اللہ تعالیٰ نے ان کو بہت اخلاص دیا ہے۔ ان میں اہلیت اور زیر کی بہت ہے اور میں نے دیکھا ہے کہ ان میں نور فراست بھی ہے۔“

آپ کی بڑی بیٹی رشیدہ المعروفہ محمودہ بیگم صاحبہ کی شادی ۱۹۰۳ء میں حضرت مرزا بشیر الدین محمود احمد صاحب سے ہوئی۔ جو بعد میں اُم ناصر کے نام سے معروف ہوئیں۔

”اب ان کو قربانی کی ضرورت نہیں“: سیدنا حضرت خلیفۃ المسیح الثانی المصلح الموعود رضی اللہ عنہ نے حضرت ڈاکٹر خلیفہ رشید الدین صاحب رضی اللہ عنہ کی قربانی کے بارہ میں ۱۹۲۶ء کے جلسہ سالانہ کے موقع پر فرمایا:

”اُن کی مالی قربانیاں اس حد تک بڑھی ہوئی تھیں کہ حضرت صاحب (بانی سلسلہ احمدیہ) نے ان کو تحریری سند دی کہ آپ کو قربانی کی ضرورت نہیں۔ حضرت مسیح موعود علیہ الصلوٰۃ والسلام کا وہ زمانہ مجھے یاد ہے جبکہ آپ مقدمہ گوردا سپور میں ہو رہا تھا اور اس میں روپیہ کی سخت ضرورت تھی۔ حضرت صاحب نے دوستوں کو تحریک کی کہ چونکہ اخراجات بڑھ رہے ہیں۔ لنگر خانہ تو دو جگہ پر ہو گیا ہے۔ ایک قادیان میں اور دوسرا گوردا سپور میں۔ اس کے علاوہ اور مقدمہ پر خرچ ہو رہا ہے۔ لہذا دوست امداد کی طرف توجہ کریں۔ جب حضرت صاحب کی تحریک ڈاکٹر صاحب کو پہنچی تو اتفاق ایسا ہوا کہ اسی دن ان کو تنخواہ تقریباً ۲۵۰ روپے ملی تھی وہ ساری کی ساری تنخواہ اسی وقت حضور کی خدمت میں بھیج دی۔ ایک دوست نے سوال کیا کہ آپ کچھ تو گھر کی

ضروریات کے لئے رکھ لیتے تو انہوں نے کہا کہ خدا کا مسیح کہتا ہے کہ دین کے لئے ضرورت ہے۔ تو پھر اور کس کے لئے رکھ سکتا ہوں۔ غرض ڈاکٹر صاحب تو دین کے لئے قربانیوں میں اس قدر بڑھے ہوئے تھے کہ حضرت صاحب کو انہیں روکنے کی ضرورت محسوس ہوئی اور انہیں کہنا پڑا کہ اب ان کو مالی قربانی کی ضرورت نہیں۔“

اولاد: آپ کے بیٹے بیٹیوں اور ان کی اولاد کی تعداد ۲۰۰ سے زائد ہے جو مختلف ملکوں میں پھیلی ہوئی ہے۔ آپ کی دوازدواں تھیں۔ اہلیہ اول حضرت عمدہ بیگم سے نو بیٹے بیٹیاں تھیں۔ جن میں سے حضرت رشیدہ بیگم (المعروف حضرت محمودہ بیگم سیدہ ام ناصر) حضرت خلیفۃ المسیح الثانی کے عقد میں آئیں۔ کرنل تقی الدین اور مکرم خلیفہ علیم الدین صاحب انہی کی اولاد تھے۔ اہلیہ ثانی حضرت مراد خاتون سے پانچ بیٹے اور تین بیٹیاں تھیں محترم خلیفہ صلاح الدین صاحب اور خلیفہ منیر الدین صاحب (پاک بھارت جنگ ۱۹۶۵ء کے شہید ستارہ جرات) ان کی اولاد تھے۔ خلیفہ صلاح الدین مرحوم کے بیٹے خلیفہ صباح الدین مرحوم سابق نائب ناظر ضیافت، خلیفہ فلاح الدین اور خلیفہ رواج الدین لندن میں انہی کی نسل سے ہیں۔

(ماخوذ از ۳۱۳ اصحاب صدق و صفا)

۸۔ حضرت مولوی برہان الدین صاحب جہلمی

ولادت: ۱۸۳۰ء۔ بیعت: ۲۰ جولائی ۱۸۹۲ء۔ وفات: ۳ دسمبر ۱۹۰۵ء

تعارف: حضرت مولوی برہان الدین صاحب رضی اللہ عنہ کے والد صاحب کا نام مولوی یسین صاحب تھا۔ آپ کی قوم لکھڑ تھی۔ آپ للیانی نزد چک سندھ ضلع گجرات کے رہائشی تھے (بوریا نوالی میں زرعی زمین تھی) وہاں سے جہلم شہر میں آگئے جہاں آپ امام الصلوٰۃ تھے۔ آپ پچیس سال کی عمر میں دہلی میں تشریف لے گئے۔

ظاہری اور باطنی علم کی جستجو: آپ نے مولوی سید نذیر حسین دہلوی سے علم حدیث حاصل کیا۔ ۱۸۵۶ء میں واپس جہلم آ کر تحریک اہلحدیث کے پُر جوش کارکن کے طور پر کام کرتے رہے۔ زبان میں بہت اثر تھا۔ آپ طبیب بھی تھے۔ لوگوں میں خاصی عزت و شہرت تھی۔ جہلم، گجرات، گوجرانوالہ اور سیالکوٹ میں اہلحدیث مکتب فکر کے محرک تھے اور اس کی اشاعت کرتے رہے۔ آپ کو ظاہری علوم کے ساتھ ساتھ باطنی علم کی بھی جستجو رہتی تھی (کئی سال حضرت مولوی عبداللہ غزنویؒ کی صحبت سے فیض اٹھایا بعد ازاں حضرت پیر صاحب کوٹھہ شریفؒ کی مریدی اختیار کی لیکن روحانی تسکین حاصل نہ ہو سکی۔

حضرت اقدس سے تعلق اور بذریعہ الہام راہنمائی: حضرت مسیح موعود علیہ السلام کی کتاب براہین احمدیہ پڑھ کر زیارت کا شوق پیدا ہوا اور یہ خیال پیدا ہوا کہ یہ شخص آئندہ کچھ بننے والا ہے اس لئے اسے دیکھنا

چاہئے۔ اس ارادہ سے ۱۸۸۶ء میں قادیان پہنچے لیکن حضرت اقدس ہوشیار پور میں مقیم تھے۔ آپ بھی ہوشیار پور گئے اور خادم کے ذریعہ اطلاع بھجوائی۔ جب خادم اندر گیا تو الہام ہوا کہ جہاں آپ نے پہنچنا تھا پہنچ گئے ہیں اب یہاں سے مت ہٹیں۔ خادم نے واپس آ کر معذرت کی اس وقت فرصت نہیں۔ اس لئے پھر کسی وقت تشریف لائیں۔ حضرت مولوی صاحب کے جواب سے مطلع کیا۔ اس وقت حضور کو الہام ہوا کہ مہمان آئے تو اس کی مہمان نوازی کرنی چاہئے۔ جس پر حضور نے خادم کو جلدی سے دروازہ کھول کر مہمان کو اندر لے کر آنے کا حکم دیا۔ جب حضرت مولوی صاحب اندر ملاقات کے لئے گئے تو حضور بڑی خندہ پیشانی سے ملے اور فرمایا ابھی الہام ہوا ہے حضرت مولوی صاحب نے عرض کی کہ مجھے بھی الہام ہوا تھا کہ یہاں سے مت ہٹیں۔ جہاں پہنچنا تھا آپ پہنچ گئے۔

حضرت مولوی صاحب تمام دینی علوم تفسیر حدیث فقہ نحو وغیرہ کے معتبر عالم تھے۔ طب یونانی میں خاص ملکہ تھا۔ اردو، فارسی، عربی، پشتو کے ماہر اور تقریر و تحریر میں یکتائے روزگار تھے۔

حضرت اقدس کی بیعت کا شرف پانا: حضرت مولوی صاحب چند روز ہوشیار پور رہے۔ آپ کا تعارف مرزا اعظم بیگ ہوشیار پوری سے ہوا جو ان دنوں وہاں مہتمم بندوبست تھے۔ مولوی صاحب وہاں حضرت اقدس کے معمولات کا مشاہدہ کرتے رہے۔ حضرت اقدس سے بیعت کی درخواست کی لیکن حضور نے انکار فرمایا کہ ابھی بیعت لینے کا حکم نہیں ملا اور بعد ازاں آپ نے ۲۰ جولائی ۱۸۹۲ء کو بیعت کی اور رجسٹر بیعت میں آپ کا نام ۲۸ نمبر پر درج ہے۔ (رجسٹر بیعت مطبوعہ تارتخ احمد بیت جلد ۱ صفحہ ۳۶۲)

دینی خدمات: بیعت کر لینے کے بعد حضرت مولوی صاحب کثرت سے قادیان جاتے اور روحانی چشمہ سے سیراب ہو کر واپس لوٹتے۔ قادیان میں زائرین کو دعوت الی اللہ کرتے اور کتب کی طباعت کے کام میں مدد دیتے اور پروف کی تصحیح کرتے۔ ایک مرتبہ حضرت اقدس نے مولوی صاحب کو خطبہ کے لئے ارشاد فرمایا۔ آپ نے پنجابی زبان میں خطبہ دیا جسے لوگوں نے پسند کیا اور بہت سے لوگوں نے حضرت اقدس کی بیعت کر لی۔

حضرت اقدس سے عاشقانہ تعلق فدائیت: حضرت اقدس کے عشق میں گداز تھے۔ حضرت اقدس سیر کر کے جب واپس آتے تو آپ آگے بڑھ کر حضور کی نعلین مبارک اپنے کندھے والی چادر (پرناں) سے صاف کرتے۔ مستری نظام الدین صاحب سیالکوٹی سنایا کرتے تھے کہ حضرت مولوی صاحب کا اخلاص جنون کی حد تک پہنچا ہوا تھا۔ جب حضرت اقدس سیالکوٹ گئے اور سڑک پر آ رہے تھے کسی عورت نے کھڑکی سے حضور پر راکھ ڈالی۔ حضور آگے نکل چکے تھے۔ اس لئے راکھ مولوی صاحب کے سر پر پڑی۔ اس سے مولوی

صاحب وجد میں آگے اور محویت کے عالم میں پنجابی میں کہا

”پاے مائے پا“

یعنی اے محترمہ! اور راکھ ڈالو (تاکہ حق کے راستہ میں اس قسم کے سلوک سے میں پوری طرح لطف اندوز ہو سکوں۔)

سیالکوٹ میں ایک موقع پر حضرت اقدس کی رہائش گاہ پر واپس آتے ہوئے آپ بڑھاپے کے باعث پیچھے رہ گئے تو بعض شریروں نے آپ کی بے عزتی کی بلکہ پکڑ کر مٹی گوبر وغیرہ منہ میں ٹھونس دیا تو آپ پر پھر وجد کی کیفیت طاری ہو گئی اور فرمایا

”واہ برہانا ایہہ نعمتاں رکھوں“

یعنی برہان الدین یہ نعمتیں روز روز اور ہر شخص کو کہاں نصیب ہوتی ہیں۔

آپ کے شاگردو: علم حدیث میں آپ کے بہت سے شاگرد ہوئے جن میں حضرت مولوی مبارک علی صاحب سیالکوٹی، حضرت مولوی عبدالرحمن صاحب کھیوال اور حضرت مولوی محمد قاری صاحب معروف تھے۔
آپ کی وفات: آپ کی وفات سے قبل حضرت اقدس مسیح موعودؑ کو الہام ہوا ”دوشہتر ٹوٹ گئے“ انہیں دنوں حضرت مولوی عبدالکریم سیالکوٹی اور حضرت مولوی برہان الدین جہلمیؒ کی وفات ہوئی۔ آپ کی وفات ۳ دسمبر ۱۹۰۵ء کو ہوئی اور آپ کی تدفین جہلم کے قبرستان میں ہوئی۔ مدرسہ احمدیہ کی بنیاد ان ہردو علماء کی وفات کے بعد ان کی یاد میں اور نئے علماء پیدا کرنے کے لئے رکھی گئی۔

حضرت اقدس کی کتب میں تذکرہ: حضرت اقدس نے حضرت مولوی صاحبؒ کی وفات پر فرمایا ”ان کو ایک فقر کی چاشنی تھی۔ قریباً بائیس برس سے میرے پاس آیا کرتے تھے۔ پہلی دفعہ آئے تو میں ہوشیار پور میں تھا۔ اس جگہ میرے پاس پہنچے۔ ایک سوزش اور جذب ان کے اندر تھا اور ہمارے ساتھ ایک مناسبت رکھتے تھے۔“

آئینہ کمالات اسلام میں جلسہ کے شرکاء میں آپ کا بھی ذکر فرمایا ہے۔ سراج منیر، تحفہ قیصریہ اور کتاب البریہ میں چندہ مہمان خانہ جلسہ ڈائمنڈ جوبلی اور پُر امن جماعت کے ضمن میں ذکر ہے۔ اسی طرح ملفوظات میں مختلف رنگ میں بھی بار بار ذکر ہے۔ ضمیمہ انجام آہتم میں آپ کا خدمت حضرت اقدس میں مصروف احباب میں نام درج ہے۔ (بحوالہ ۱۳۱۳ اصحاب صدق و صفاس ۱۳۰ تا ۱۳۲)

۹۔ حضرت مولانا شیر علی صاحبؒ

پیدائش: ۲۴ نومبر ۱۸۷۵ء۔ بیعت: ۱۸۹۷ء۔ وفات: ۱۳ نومبر ۱۹۴۷ء

پیدائش و آبائی وطن: حضرت مولانا شیر علی صاحب مورخہ ۲۴ نومبر ۱۸۷۵ء کو ضلع سرگودھا کے ایک چھوٹے سے گاؤں ”ادرحماں“ تحصیل بھلوال میں پیدا ہوئے۔ آپ رانجھا قوم سے تعلق رکھتے تھے۔ جو قریش کے خاندان کی ایک شاخ ہے۔ آپ کا آبائی وطن موضع ”چاؤہ“ متصل بھیرہ تھا جو تحصیل بھلوال میں ہی واقع ہے۔ آپ کے دادا مولوی غلام مصطفیٰ صاحب کی شادی چونکہ پڈھیا قوم میں ہوئی تھی اس لئے انہوں نے اپنی لڑکی کو زمین اور مکان وغیرہ دے کر حضرت مولانا شیر علی صاحب کے والد ماجد حضرت مولوی نظام الدین صاحبؒ کو اپنے پاس ہی بلا لیا۔ جہاں آپ نے مستقل سکونت اختیار کر لی۔ چنانچہ حضرت مولانا شیر علی صاحب نے ادرحماں میں ہی جنم لیا اور بچپن کی معصوم زندگی کے پرسکون ایام اسی گاؤں کی آزاد فضاؤں میں بسر کئے۔

والدین: حضرت مولانا صاحبؒ کے والد بزرگوار اپنے گاؤں میں عالم دین کی حیثیت سے نہایت قدر و منزلت کی نگاہ سے دیکھے جاتے تھے چنانچہ ان کی علمی برتری، تقویٰ، طہارت اور صحیح اسلامی روح ایسے اوصاف تھے جن کے باعث ان کا نہ صرف اپنے علاقہ پر اثر و رسوخ تھا بلکہ ارد گرد کے قصبات میں بھی آپ کے پسندیدہ فضائل اور علمی تقویٰ کا بہت چرچا تھا۔

تعلیم: ابتدائی دینی تعلیم حضرت مولوی صاحبؒ نے اپنے والد بزرگوار سے حاصل کی۔ اس کے بعد آپ اپنے بڑے بھائی حضرت حافظ عبدالعلی صاحبؒ کے ساتھ بھیرہ ہائی سکول میں داخل ہوئے جو ”ادرحماں“ سے تیس میل کے فاصلہ پر واقع ہے۔ آپ نے پرائمری بھیرہ ہائی سکول میں پاس کی۔ آپ کا شمار سکول کے بہت ہی لائق اور قابل طلباء میں ہوتا تھا۔ علم کی منزلیں شوق در شوق اور اعزاز و اکرام کے ساتھ طے کرتے ہوئے آپ نے ۱۸۹۵ء میں انٹرنس کا امتحان نمایاں کامیابی سے پاس کیا۔ اس کے بعد حضرت مولوی صاحب کو ایف سی کالج لاہور میں داخل کروا دیا گیا۔ چنانچہ ۱۸۹۷ء میں آپ نے بی اے کے امتحان میں خدا تعالیٰ کے فضل سے پنجاب بھر میں ساتویں پوزیشن حاصل کر کے نمایاں کامیابی حاصل کی۔

قبول احمدیت: ان دنوں احمدیت کا پنجاب کے طول و عرض میں کافی چرچا ہو رہا تھا۔ حضرت مولوی صاحبؒ چونکہ اس سے قبل خود بھی حضرت حکیم فضل الدین صاحب بھیروی کی صحبت میں رہ کر احمدیت سے روشناس ہو چکے تھے نیز کبھی کبھی حضرت خلیفہ اول کے اپنے وطن ملوف بھیرہ آنے پر ان سے بھی روحانی فیوض حاصل کرتے۔ علاوہ ازیں آپ کے ایک چچا کرم مولوی حکیم شیر محمد صاحبؒ (جو عربی فارسی کے عالم اور بڑے

پایہ کے حکیم تھے) اور اپنے علاقے میں انصاف کے باعث جانے پہچانے اور عزت کی نگاہ سے دیکھے جاتے تھے نے حضرت خلیفۃ المسیح الاول سے تعلق اور تحقیق کے باعث احمدیت قبول کر کے ۳۱۳ صحابہ میں شمولیت کا شرف حاصل کیا اور قبولیت احمدیت کے نقطہ نظر سے آپ کے خاندان کے بانی تھے ان کے نیک اعمال کا پرتو بھی آپ پر پڑتا تھا۔ اس لئے اس مسلسل مذہبی ماحول سے حضرت مولوی صاحبؒ کا قلب سلیم اثر پذیر ہوئے بغیر نہ رہ سکا۔ پس یہی وجہ تھی کہ میٹرک سے قبل ہی احمدیت کے گہرے اثرات آپ کے رگ و پے میں سرایت کر چکے تھے۔ بی۔ اے کر چکنے کے بعد جب آپ کا شعور کافی بیدار ہو چکا تھا اور علمی لحاظ سے بھی آپ تکمیل کی منازل طے کر چکے تھے۔ صرف ایک جذبہ آپ کے دل کی گہرائیوں میں کارفرما تھا اور صرف ایک پاک خواہش ہی آپ کے دل کو جھنجھوڑ رہی تھی کہ کسی طرح قادیان پہنچ کر مہدی آخر الزمان کی ملاقات کی سعادت حاصل کریں۔ چنانچہ آپ ۱۸۹۷ء میں حضرت مسیح موعود علیہ السلام کی خدمت میں حاضر ہوئے اور حضرت اقدس کے دست مبارک پر بیعت کا شرف حاصل کر کے مستقل طور پر حضور کے روحانی مطب میں زیر علاج ہو گئے۔ حضرت اقدس مسیح موعود علیہ السلام کو بھی آپ کی سادگی، نیک مزاجی، علمی قابلیت اور سلامت طبعی کے باعث آپ سے بہت محبت ہو گئی۔ یہی وجہ ہے کہ حضرت مولوی صاحبؒ بھی اس گوہر مقصود کے مل جانے پر ایک عاشق صادق کی طرح آپ کے مقدس دامن کے ساتھ وابستگی میں فخر محسوس کرنے لگے۔

حضرت مولوی صاحب نے خود احمدیت قبول کرنے کے بعد اپنے والد صاحب کو بھی احمدیت قبول کرنے کی تحریک کی۔ جس کے نتیجے میں آپ کے والد صاحب نے بھی تقریباً ۹ سال کی تحقیق و تدقیق کے بعد احمدیت قبول کر لی۔

ڈپٹی کمشنر کی پیشکش: جب آپ نے اعلیٰ نمبروں سے لاہور میں B.A پاس کیا تو حکومت کی طرف سے آپ کی نمایاں کامیابی کی وجہ سے آپ کو ڈپٹی کمشنر بنانے کی پیشکش کی گئی مگر آپ نے اس پیشکش کو ٹھکرا دیا اور زندگی وقف کر کے قادیان حاضر ہو گئے اور حضرت مسیح موعود علیہ السلام سے آپ نے جو فیض پایا وہ پھر مدتوں کئی نسلوں نے آپ سے پایا۔

ججی کی پیشکش: ایک دفعہ آپ کے والد محترم قادیان میں تشریف لائے ہوئے تھے کہ حضرت مولوی صاحب کی قابلیت اور غیر معمولی ذہانت کی بناء پر آپ کو ججی کی پیشکش کی گئی مگر آپ نے اس پاک جذبہ کے تحت کہ مبادا والد صاحب یہ چٹھی پڑھ کر مجھے وہاں جانے کیلئے مجبور کریں ان کو اطلاع دیئے بغیر فوراً چٹھی کو پھاڑ دیا۔

حضرت مسیح موعودؑ کا ایک کشف: آپ کے تقویٰ و طہارت، نیکی اور بزرگی کا اندازہ حضرت مسیح موعود علیہ السلام کے اس کشف سے بخوبی لگایا جاسکتا ہے چنانچہ آپ نے فرمایا:

”میں نے کشتی حالت میں دیکھا کہ ایک شخص جو مجھے فرشتہ معلوم ہوتا ہے مگر خواب میں محسوس ہوا کہ اس کا نام ”شیر علی“ ہے۔ اس نے مجھے ایک جگہ لٹا کر میری آنکھیں نکالی ہیں اور صاف کی ہیں اور میل اور کدورت ان میں سے پھینک دی۔ اور ہر بیماری اور کوتاہ بینی کا مادہ نکال دیا ہے اور ایک مصفا نور جو آنکھوں میں پہلے سے موجود تھا مگر بعض مواد کے نیچے دبا ہوا تھا اس کو ایک چمکتے ہوئے ستارہ کی طرح بنا دیا ہے اور یہ عمل کر کے پھر وہ شخص غائب ہو گیا اور میں اس کشتی حالت سے بیداری کی طرف منتقل ہو گیا۔“ (تزیان القلوب صفحہ ۹۹۵)

خدمات سلسلہ: آپ کی خدمات سلسلہ ہر نوع کی ہیں آپ مدرسہ تعلیم الاسلام کے ہیڈ ماسٹر بھی رہے اور آپ نے ریویو آف ریلیجز کی ادارت کے فرائض بھی سرانجام دیئے اور نظارت تالیف میں آپ عرصہ تک بطور ناظر کام کرتے رہے۔ آپ کا ہر کام ہی ایک شاندار کام تھا۔ مگر آپ کا آخری اور سب سے بڑا کارنامہ یہ تھا کہ اللہ تعالیٰ کے فضل سے آپ کو قرآن کریم کے انگریزی ترجمہ کے مکمل کرنے کی توفیق ملی۔ حضرت خلیفۃ المسیح الثانیؒ جب کبھی سفر پر جاتے تو عموماً امیر مقامی اپنے بعد حضرت مولانا مرحوم کو ہی مقرر فرماتے تھے۔ چنانچہ ۱۹۲۴ء کے سفر یورپ میں بھی حضرت مولوی صاحبؒ ہی امیر مقامی مقرر ہوئے تھے حضرت مولوی صاحب کی علمی قابلیت اور اخلاص کا اندازہ حضرت مصلح موعودؒ کے اس اقتباس سے بھی لگایا جاسکتا ہے۔

چنانچہ حضرت خلیفۃ المسیح الثانیؒ نے ۱۹۲۶ء کے جلسہ سالانہ میں جہاں سلسلہ احمدیہ کے بعض ناظروں کی قربانیوں کا ذکر فرمایا وہاں حضرت مولوی شیر علی صاحبؒ کے متعلق ذیل کے الفاظ ارشاد فرمائے۔

”پھر مولوی شیر علی صاحب ہیں ان کو اب ۲۰۰ روپیہ ملتے ہیں۔ ایک تو ان کی انگریزی کی قابلیت وہ چیز ہے جو اردو میں نہیں۔ اس کے علاوہ یہ قابلیت ان میں ہے کہ وہ مضمون پر حاوی ہو جاتے ہیں ان کے مضمون پڑھنے والے دوستوں نے دیکھا ہوگا کہ وہ کس طرح مضمون کی باریکیوں تک جا پہنچتے ہیں اور کوئی پہلو اس کا باقی نہیں چھوڑتے پھر جب وہ یہاں ملازم ہوئے ہیں ان کا نام منصفی کیلئے جا چکا تھا۔“

(الفضل ۱۴ جنوری ۱۹۲۷ء)

وفات و تدفین: حضرت مولانا شیر علی صاحبؒ مورخہ ۱۳ نومبر ۱۹۴۷ء کو لاہور میں وفات پا کر اپنے خالق حقیقی کے حضور حاضر ہو گئے۔ بہشتی مقبرہ ربوہ میں مدفون ہیں اور ہمیشہ کیلئے اپنی نیک یادیں اور پاک نمونہ اپنے پیچھے چھوڑ گئے۔ انا للہ و انا الیہ راجعون۔

(استفادہ از نجم الہدی سوانح حضرت مولانا شیر علی صاحب مرتبہ رقیہ بیگم بٹاپوری صاحبہ)

۱۰۔ حضرت صاحبزادہ عبداللطیف صاحب شہیدؒ

پیدائش: ۱۸۵۳ء۔ بیعت: ۱۸ نومبر ۱۹۰۲ء۔ شہادت: ۱۴ جولائی ۱۹۰۳ء

حضرت صاحبزادہ سید محمد عبداللطیفؒ کا وطن، خاندان اور پیدائش

حضرت صاحبزادہ افغانستان کے صوبہ پکتیا کے علاقہ خوست کے رہنے والے تھے۔ ان کے گاؤں کا نام سید گاہ ہے جو دریائے شمال کے کنارہ پر آباد ہے۔ پکتیا میں چند ن گاؤں آپ کی ملکیت تھے۔ زرعی اراضی کا رقبہ سولہ ہزار کنال تھا۔ اس میں باغات اور پکن چکیاں بھی تھیں۔ اس کے علاوہ ضلع بنوں میں بھی بہت سی زمین تھی۔ آپ کے والد صاحب کا نام سید محمد شریف تھا۔ حضرت صاحبزادہ صاحب فرمایا کرتے تھے کہ ہما شجرہ نسب تو جل کر ضائع ہو گیا لیکن میں نے اپنے بزرگوں سے سنا کہ ہم حضرت سید علی ہجویریؒ المعروف بہ داتا گنج بخش کی اولاد ہیں۔ ہمارے آباء دہلی کے بادشاہوں کے قاضی ہوتے تھے۔ خاندان کی ایک بڑی لائبریری تھی جس کی قیمت نو لاکھ روپیہ بتائی جاتی ہے۔ جب ہمارے بزرگوں نے حکومت میں عہدے حاصل کر لئے تو ان کی توجہ کتب خانہ کی طرف نہ رہی اور یہ کتابیں ضائع ہو گئیں۔ میرا اپنا یہ حال ہے کہ جائیداد چونکہ مجھے ورثہ میں ملی ہے اس لئے اسے رکھنے پر مجبور ہوں ورنہ میرا دل دولت کو پسند نہیں کرتا۔

سیدنا حضرت مسیح موعود علیہ السلام نے تحریر فرمایا ہے کہ صاحبزادہ صاحب کی عمر ۵۰ سال تھی۔ حضورؐ فرماتے ہیں: ”قریباً پچاس برس کی عمر تک تنعم اور آرام میں زندگی بسر کی تھی۔“

(روزنامہ الفضل ۷ نومبر ۱۹۳۲ء ص ۹)

حضرت صاحبزادہ صاحب کی شہادت ۱۴ جولائی ۱۹۰۳ء میں ہوئی اس طرح ان کا سن پیدائش

۱۸۵۳ء بنتا ہے۔

تحصیل علم کے سفر: حضرت صاحبزادہ سید محمد عبداللطیف نے ہندوستان میں مندرجہ ذیل مقامات پر

علوم مروجہ کی تعلیم حاصل کی:-

امرتر، لکھنؤ، دیوبند اور ضلع پشاور۔ ان جگہوں پر ان کا مجموعہ قیام کئی سال رہا۔ حضرت صاحبزادہ عربی،

فارسی، پشتو اور اردو زبانیں جانتے تھے۔

وجاہت اور بلند علمی و روحانی مقام: سیدنا حضرت مسیح موعود علیہ السلام فرماتے ہیں:

”وہ امیر کامل کی نظر میں ایک برگزیدہ عالم اور تمام علماء کے سردار سمجھے جاتے تھے۔“

(رسالہ شہید مرحوم کے چشم دید واقعات حصہ دوم ص ۶۴)

اسی طرح فرمایا: ”یہ بزرگ معمولی انسان نہیں تھا بلکہ ریاست کابل میں کئی لاکھ کی ان کی اپنی جاگیر تھی اور انگریزی علمداری میں بھی بہت سی زمین تھی اور طاقت علمی اس درجہ تک تھی کہ ریاست نے تمام مولویوں کا ان کو سردار قرار دیا تھا۔ وہ سب سے زیادہ عالم، علم قرآن اور حدیث اور فقہ میں سمجھے جاتے تھے۔ اور نئے امیر کی دستار بندی کی رسم بھی انہی کے ہاتھ سے ہوتی تھی..... ریاست کابل میں پچاس ہزار کے قریب ان کے معتقد اور ارادتمند ہیں۔ جن میں سے بعض ارکان ریاست بھی تھے۔ غرض یہ بزرگ ملک کابل میں ایک فرد تھا۔ اور کیا علم کے لحاظ سے اور کیا تقویٰ کے لحاظ سے اور کیا جاہ اور مرتبہ کے لحاظ سے اور کیا خاندان کے لحاظ سے اس ملک میں اپنی نظیر نہیں رکھتا تھا اور علاوہ مولوی کے خطاب کے صاحبزادہ اور اخون زادہ اور شاہزادہ کے لقب سے اس ملک میں مشہور تھے اور شہید مرحوم ایک بڑا کتب خانہ حدیث اور تفسیر اور فقہ اور تاریخ کا اپنے پاس رکھتے تھے اور نئی کتابوں کے خریدنے کے لئے ہمیشہ حریص رہتے تھے اور ہمیشہ درس کا شغل جاری تھا اور صد ہا آدمی ان کی شاگردی کا فخر حاصل کر کے مولویت کا خطاب پاتے تھے۔ لیکن باایں ہمہ کمال یہ تھا کہ بے نفسی اور انکسار میں اس مرتبہ تک پہنچ گئے تھے کہ جب تک انسان فنا فی اللہ نہ ہو یہ مرتبہ نہیں پاسکتا۔ ہر ایک شخص کسی قدر شہرت اور علم سے محجوب ہو جاتا ہے اور اپنے تئیں کچھ چیز سمجھنے لگتا ہے اور وہی علم اور شہرت حق طلبی سے اس کو مانع ہو جاتی ہے۔ مگر یہ شخص ایسا بے نفس تھا کہ باوجودیکہ ایک مجموعہ فضائل کا جامع تھا مگر تب بھی کسی حقیقت حقہ کے قبول کرنے سے اس کو اپنی علمی و عملی اور خاندانی وجاہت مانع نہیں ہو سکتی تھی۔“

(شہید مرحوم کے چشم دید واقعات حصہ دوم ص ۱۹)

حضرت صاحبزادہ صاحب کو کسی مصلح کے ظہور کا انتظار تھا: سید احمد نور صاحب بیان کرتے ہیں کہ حضرت صاحبزادہ صاحب بڑے محقق انسان تھے۔ آپ ہمیشہ یہ کہا کرتے تھے کہ یہ زمانہ اس بات کا تقاضا کرتا ہے کہ اس وقت کوئی مصلح مبعوث کیا جائے۔

مولوی شان محمد صاحب سے روایت ہے کہ حضرت صاحبزادہ صاحب، حضرت امام مہدی علیہ السلام کے زمانہ اور علامات کا ذکر فرمایا کرتے تھے۔ فرماتے تھے زمانہ تو یہی ہے اب دیکھو خدا تعالیٰ کسے مامور کرتا ہے۔ بعض دفعہ یہ بھی فرماتے کہ حضرت امام مہدی علیہ السلام کی علامات میں سے ایک یہ ہے کہ ان کے دانتوں کے درمیان کچھ فاصلہ ہوگا پھر مسکرا کر کہتے کہ فاصلہ تو میرے دانتوں کے درمیان بھی ہے مگر پتہ نہیں خدا کو کیا منظور ہے۔ آپ یہ باتیں اپنی خاص مجلسوں میں اپنے خاص خاص شاگردوں سے کیا کرتے تھے۔

(شہید مرحوم کے چشم دید واقعات حصہ اول ص ۶)

مولوی عبداللطیف صاحب کی شہادت کا دردناک واقعہ: حضرت صاحبزادہ مرزا بشیر احمد صاحب

ایم۔ اے حضرت صاحبزادہ عبداللطیف صاحب کی شہادت کا ذکر کرتے ہوئے تحریر فرماتے ہیں:-

۱۹۰۳ء میں جماعت احمدیہ کو ایک نہایت دردناک واقعہ پیش آیا جو سلسلہ کی تاریخ میں ایک یادگار رہے گا۔ اور وہ یہ کہ ۱۹۰۲ء کے آخر میں افغانستان کے علاقہ خوست کے ایک معزز رئیس مولوی عبداللطیف صاحب حضرت مسیح موعودؑ کا نام سن کر قادیان میں آئے اور آپ کی بیعت سے مشرف ہو گئے۔ یہ صاحب افغانستان کے بڑے علماء میں سے تھے اور دربار کابل میں ان کی اتنی عزت تھی کہ امیر حبیب اللہ خان کی تاجپوشی کی رسم انہوں ہی ادا کی تھی۔ اور ان کے شاگردوں اور معتقدوں کا حلقہ بہت وسیع تھا۔ انہوں نے کئی ماہ تک قادیان میں قیام کیا اور حضرت مسیح موعودؑ کی صحبت سے بہت فائدہ اٹھایا اور اس عرصہ میں ان کا ایمان اتنا ترقی کر گیا کہ حضرت مسیح موعودؑ کے ساتھ عشق کی سی کیفیت پیدا ہو گئی۔ جب وہ کئی ماہ کے قیام کے بعد اپنے وطن میں واپس جانے لگے تو حضرت مسیح موعودؑ کے پاؤں پر گر کر زار زار روئے اور کہنے لگے کہ مجھے نظر آ رہا ہے کہ مجھے اس دنیا میں اس مبارک چہرہ کی زیارت پھر نصیب نہیں ہوگی۔

جب وہ کابل میں پہنچے تو امیر حبیب اللہ خان کے دربار میں ایک شور مچ گیا کہ یہ شخص کافر اور مرتد ہو کر آیا ہے اور جہاد کا منکر ہے اور اگر وہ توبہ نہ کرے تو اس سزا کا مستحق ہے کہ اسے قتل کر دیا جاوے۔ مولوی عبداللطیف صاحب نے انہیں سمجھایا کہ میں ہرگز مرتد یا کافر نہیں ہوں بلکہ اسلام کا خادم اور فدائی ہوں اور اسلام کے متعلق پہلے سے بہت زیادہ محبت اور اخلاص رکھتا ہوں۔ ہاں میں نے حضرت مسیح موعودؑ کے دعویٰ کو سچا مان کر آپ کو قبول کیا ہے اور یہ ایک حق جسے میں چھوڑ نہیں سکتا اور میں جہاد کا منکر نہیں ہوں البتہ چونکہ اسے زمانہ میں جہاد کی ضرورت نہیں اور وہ حالات موجود نہیں جن میں اسلام نے تلوار کا جہاد جائز رکھا ہے اس لئے میں موجودہ زمانہ میں جہاد بالسیف کا قائل نہیں ہوں۔ غرض علماء کے ساتھ مولوی صاحب کی بہت بحث ہوئی مگر کابل کے علماء اپنی ضد پر قائم رہے اور بالآخر انہوں نے متفقہ طور پر مولوی صاحب کو مرتد قرار دے کر ان کے قتل کا فتویٰ دیا۔ اس پر امیر حبیب اللہ خان نے مولوی صاحب کو سمجھایا کہ اس وقت ضد اچھی نہیں اور مخالفت کا بہت زور ہے بہتر ہے کہ آپ اپنے عقائد سے توبہ کا اعلان کر دیں۔ مولوی صاحب نے کہا کہ میں نے جس بات کو خدا کی طرف سے حق سمجھ کر یقین کیا ہے اسے نہیں چھوڑوں گا اور میں اپنی جان کو بچانے کے لئے اپنے ایمان کو ضائع نہیں کر سکتا۔ اس پر علماء کے دباؤ کے نیچے آ کر امیر نے مولوی صاحب کے قتل کا حکم دے دیا۔ اور قتل کے طریق کے متعلق یہ فیصلہ کیا گیا کہ زمین میں ایک گڑھا کھود کر مولوی صاحب کو اس گڑھے میں کمر تک دفن کر دیا جائے اور پھر ان پر پتھروں کی بارش برسائیں کہ انہیں ہلاک کر دیا جائے۔ چنانچہ شہر سے باہر کھلے میدان میں یہ انتظام کیا گیا۔ اور کابل کے سب علماء اور رؤساء اور خود امیر اور دوسرے لوگ اس جگہ جمع ہوئے۔ جب مولوی صاحب کو کمر تک زمین میں دفن کر دیا گیا اور صرف اوپر کا دھڑ باہر رہا تو امیر کابل پھر آگے بڑھ کر مولوی

صاحب کے پاس گیا اور کہا کہ اب بھی وقت ہے اگر آپ توبہ کر لیں تو علماء کا جوش دب جائے گا۔ مگر مولوی صاحب نے سختی کے ساتھ انکار کیا اور کہا میں کسی قیمت پر بھی اپنے ایمان کو ضائع نہیں کروں گا۔ اور اب میری صرف اس قدر درخواست ہے کہ تم جلدی کرو تا کہ جو پردہ مجھے جنت سے جدا کر رہا ہے وہ درمیان سے اٹھ جاوے۔ اس پر امیر نے پتھراؤ کا حکم دیا جس پر اس زور سے پتھر برسے کہ دیکھتے ہی دیکھتے پتھروں کا ایک پہاڑ کھڑا ہو گیا اور اس عاشق مسیح کی روح اپنے ابدی ٹھکانہ میں پہنچ گئی۔

جب حضرت مسیح موعودؑ کو اس واقعہ کی اطلاع پہنچی اور ساتھ ہی یہ خبر بھی ملی کہ اس سے قبل مولوی عبداللطیف صاحب کے ایک شاگرد مولوی عبدالرحمن صاحب کو بھی کابل میں شہید کیا گیا تھا تو آپ کو بہت صدمہ پہنچا مگر اس جہت سے خوشی بھی ہوئی کہ آپ کے ان دو مخلصین نے ایمان کا ایسا اعلیٰ نمونہ قائم کیا ہے جو صحابہؓ کے زمانہ کی یاد کو تازہ کرتا ہے۔ چنانچہ آپ نے اس واقعہ شہادت کے متعلق ایک کتاب ”تذکرہ الشہادتین“ لکھ کر شائع فرمائی اور اس میں بتایا کہ وہ الہام جو خدا نے کئی سال ہوئے آپ پر نازل کیا تھا کہ دو بے گناہ مکرے ذبح کئے جائیں گے وہ ان دو شہادتوں سے پورا ہوا ہے۔

اس کے بعد افغانستان میں احمدیوں پر سخت مصائب کا زمانہ شروع ہو گیا اور ان میں سے بہت لوگ اپنے وطن سے بھاگ کر قریب کے انگریزی علاقہ میں آ گئے اور بعض قادیان میں ہجرت کر آئے اور ان لوگوں کی جائیدادیں ضبط کر لی گئیں۔ اور جو لوگ پیچھے ٹھہرے وہ چھپ چھپ کر اور اپنے ایمان کو مخفی رکھ کر ٹھہرے مگر ساتھ ہی مولوی عبداللطیف صاحب کی شہادت نے کابل میں ایک بیچ بھی بودیا اور بعض سعید طبعیتوں میں یہ جستجو پیدا ہو گئی کہ اس سلسلہ کے حالات معلوم کریں جس کے ایک فرد نے اپنے ایمان کی خاطر اس دلیری کے ساتھ جان دی ہے چنانچہ کچھ عرصہ کی خاموشی کے بعد پھر اندر ہی اندر احمدیت کا درخت بڑھنا شروع ہوا۔ اور اب افغانستان کے مختلف حصوں میں ایک کافی جماعت پائی جماعتی ہے۔ مگر اب تک بھی یہ لوگ کھل کر ظاہر نہیں ہو سکتے۔“ (سلسلہ احمدیہ ص ۱۴۰ تا ۱۴۲)

حضرت مسیح موعود علیہ السلام نے آپ کی شہادت پر فرمایا:-

”اے عبداللطیف تیرے پر ہزاروں رحمتیں کہ تو نے میری زندگی میں ہی اپنے

صدق کا نمونہ دکھایا اور جو لوگ میری جماعت میں سے میری موت کے بعد رہیں گے میں

نہیں جانتا کہ وہ کیا کام کریں گے۔“

(تذکرہ الشہادتین روحانی خزائن جلد ۲۰ صفحہ ۶۰)

دس عظیم علماء سلسلہ

سیدنا حضرت مسیح موعود علیہ السلام نے فرمایا:-

”خدا تعالیٰ نے مجھے بار بار خبر دی ہے کہ وہ مجھے بہت عظمت دے گا اور میری محبت دلوں میں بٹھائے گا اور میرے سلسلہ کو تمام زمین میں پھیلائے گا اور سب فرقوں پر میرے فرقہ کو غالب کرے گا اور میرے فرقہ کے لوگ اس قدر علم اور معرفت میں کمال حاصل کریں گے کہ اپنی سچائی کے نور اور اپنے دلائل اور نشانوں کی رو سے سب کا منہ بند کر دیں گے۔“

(تجلیات الہیہ روحانی خزائن جلد نمبر ۲۰ ص ۲۰۹)

ذیل میں سیدنا حضرت مسیح موعود علیہ السلام کے فرقہ کے سینکڑوں علماء میں سے صرف دس علماء کرام کا مختصر تعارف کروایا جا رہا ہے۔ جو سیدنا حضرت مسیح موعود علیہ السلام کے ساتھ خدا تعالیٰ کے مذکورہ بالا وعدہ کے مصداق بنے۔ اور جنہوں نے واقعی علم و معرفت کے میدان میں اپنی سچائی کے نور اور اپنے دلائل اور نشانوں کی رو سے تمام منافقین کا منہ بند کر دیا۔

۱۔ حضرت حافظ مولانا روشن علی صاحب ^{رحمۃ اللہ علیہ}

حضرت حافظ روشن علی صاحب ^{رحمۃ اللہ علیہ} تقریباً ۱۸۸۱ء میں نمل ضلع گجرات میں پیدا ہوئے۔ آپ نمل ضلع گجرات کے مشہور پیروں کے خاندان میں سے تھے۔ آپ کے بھائی ڈاکٹر رحمت علی صاحب مرحوم اپنے خاندان میں سے پہلے احمدی ہوئے۔ ان کی تحریک و تبلیغ سے باقی تینوں بھائی بھی حلقہ بگوش احمدیت ہو گئے۔

حافظ صاحب قرآن حفظ کر کے غالباً ۱۹۰۰ء میں قادیان آئے۔ اور حضرت خلیفۃ المسیح الاول رضی اللہ عنہ سے تمام دینی اور عربی علوم کی تحصیل کی۔ آپ کا حافظہ بے نظیر تھا۔ صفحوں کے صفحے صرف ایک دفعہ سن کر قریباً دوبارہ سنا سکتے تھے۔ آپ کو بلا مبالغہ ہزاروں شعر عربی کے حفظ تھے۔ حضرت مسیح موعود علیہ الصلوٰۃ والسلام کے قصائد کے قصائد زبانی سنا دیتے تھے۔ آپ کی صرف ایک آنکھ میں بینائی تھی۔ مگر کتاب نہ پڑھ سکتے تھے۔ اس لئے تمام علوم سن کر تحصیل کئے۔ آپ نہایت خوش آواز قاری تھے کیونکہ غیر احمدی بھی ہمارے تبلیغی جلسوں میں آپ کی آواز سے مسحور ہو جاتے تھے۔ آپ کا ذہن نہایت صافی تھا۔ عربی کے تمام مروجہ علوم میں آپ کامل تھے۔ اور بلاشبہ نور الدین اعظم کے شاگرد اعظم تھے۔ آپ نہایت زندہ دل واقعہ ہوئے تھے۔ جس مجلس میں آپ ہوتے۔ ہر مذاق کے لوگ آپ کی باتوں سے محفوظ ہوتے۔ کسی مذہب و ملت کا آدمی ہو۔ اس سے

نہایت عمدگی سے گفتگو فرما سکتے تھے۔ گفتگو نہایت مدلل فرماتے۔ استدلال نہایت وزن دار ہوتا۔ آپ جو مضمون سمجھاتے۔ نہایت مفید معلومات سے پُر ہوتا تھا۔ تقریر میں آپ احمدی جماعت میں بلا استثناء سب سے نمایاں حیثیت رکھتے تھے۔ بلا مبالغہ آپ نے ہزاروں تقریریں فرمائیں۔ سینکڑوں مباحثے کئے بیسیوں دفعہ خدا کی بزرگ کتاب کا پورا درس دیا۔ ہزاروں لوگ آپ کے علم سے مستفید ہونے والے ہیں۔ برسوں تک ہر رمضان میں شدید گرمیوں میں روزہ رکھ کر آپ ایک پارہ کا روزانہ درس دیتے رہے۔ اور وہ بھی اس طرح کہ پہلے پارہ پڑھ لیا کرتے تھے۔ پھر بلا تامل ترجمہ بیان کرتے۔ پھر ضروری مطالب بیان فرماتے۔ قرآن مجید کے قریباً سب سے زیادہ عالم تھے۔ اور صرف عالم ہی نہیں۔ بلکہ نہایت متقی اور باعمل عالم تھے۔ آپ کا کیریئر قابل نمونہ اور ملامت اور اعتراض کے دھبوں سے صاف تھا و ذلک فضل اللہ یوتہ من یشاء

آپ سے بہت لوگ اپنے خانگی معاملات میں مشورہ لیتے۔ اور آپ پوری توجہ سے نہایت صائب مشورہ دیتے تھے۔ بیسیوں لوگوں کے تنازعات آپ نے دور فرمائے۔ آپ کو خدا نے قبولیت بھی عطا فرمائی تھی۔ سب احمدی بچے۔ جوان، بوڑھے آپ سے محبت رکھتے تھے۔ اور دل و زبان سے آپ کی خوبیوں کے قائل تھے۔ آپ نہایت بے شرتھے۔ کسی سے جھگڑا نہ تھا۔ طبیعت نہایت مستغنی، کسی سے لالچ نہ تھا۔ آپ وجیہ اور بارعب تھے۔ آپ پر رویائے صالحہ اور کشف کا دروازہ بھی کئی مرتبہ کھولا گیا۔

حضرت مسیح موعود علیہ الصلوٰۃ والسلام اور حضرت نور الدین اعظم کو چھوڑ کر سلسلہ عالیہ احمدیہ کی تاریخ میں مولوی عبدالکریم صاحب مرحوم کی وفات کے بعد کوئی حادثہ حافظ صاحب مرحوم کی وفات کے حادثہ جیسا نہیں ہوا۔ آپ نے ہندوستان کے قریباً تمام علاقوں میں تبلیغی دورے کئے۔ ہندوستان کے علاوہ حضرت خلیفۃ المسیح الثانی نور اللہ مرقدہ کے ہمراہ آپ شام و مصر اور مالک یورپ تک ہو آئے تھے۔ ملک شام میں آپ کی تقریروں اور مباحثوں کی دھوم مچ گئی تھی۔ آپ سلسلہ عالیہ کے مفتی تھے۔ قاضی بھی رہے تھے مکرّم مولوی جلال الدین صاحب و مولوی ابوالعطاء صاحب اور دوسرے نوجوان مبلغین آپ کی تعلیم و تربیت کے رہن منت تھے۔ آپ نہ صرف خود عالم و مبلغ تھے۔ بلکہ عالم و مبلغ گر بھی تھے۔

وفات کے وقت آپ جامعہ احمدیہ کے پروفیسر تھے۔ ذہین حافظ اور قادر الکلام تھے۔ آپ وقت کے بڑے پابند تھے۔ باقاعدہ گھڑی رکھتے اور ہر کام کے موقع پر گھڑی دیکھتے۔ باوجود انگریزی دان نہ ہونے کے پھر بھی انگریزی خوانوں کے مذاق کے مطابق ان سے گفتگو نہایت عمدگی سے کرتے تھے۔ ۱۹۱۴ء کے اختلاف کے موقع پر بہت سی روجوں کے حق پر قائم رہنے کا ثواب خدا چاہے تو آپ کو ہوگا۔ آپ مذہبی میدان میں غیر مبائع، غیر احمدی، آریہ، سکھ، عیسائی اور سناتنی غرض ہر مذہب کے لوگوں سے گفتگو اور مباحثہ کر سکتے تھے۔

آپ کا درس قرآن کریم اور وعظ بینظیر ہوتا تھا۔ سفر میں آپ بہت نرم اور بااخلاق رہتے۔ آپ کے ہمراہی آپ سے خوش رہتے اور آپ باوجود معذور ہونے کے نہایت چوکس رہ کر سفر کرتے۔ ریل کے ٹائم ٹیبل اور بہت سے ریلوے قواعد سے آپ واقف تھے۔ آپ انگریزی قطعاً نہ پڑھے ہوئے تھے مگر گفتگو میں جو لفظ انگریزی استعمال کرتے۔ وہ ٹھیک طور پر کرتے۔ انگریزی خوانوں کا مضحکہ نہ بنتے۔ سنا ہے کہ ولایت میں آپ انگریزی کے ایک دو لفظ اور دو تین ہاتھ کے اشاروں کی امداد سے بعض انگریزوں سے مذہبی گفتگو کر لیتے تھے اور یہ نہایت ہی ذہانت کی دلیل ہے۔

آپ نہایت حاضر جواب تھے۔ آپ کی مجلس میں کوئی رنجیدہ نہ رہ سکتا تھا۔ آپ کسی مذاق کے لوگوں کی مجلس میں بھی کبھی بارگراں نہیں ہوئے۔ جلسہ سالانہ کے موقع پر دس بارہ سال تک آپ کا مضمون صداقت حضرت مسیح موعود علیہ السلام رکھا جاتا۔ مگر ہر دفعہ نئے انداز اور نئے معیاروں سے آپ نے اس مضمون کو بیان کر کے سامعین کو بے حد محظوظ کیا۔ ہمیشہ آپ کا وقت ایک باقاعدہ ٹائم ٹیبل کے ماتحت صرف ہوتا تھا۔ کبھی آپ نے فضول وقت ضائع نہیں کیا۔ آپ نہایت محنتی تھے۔ باوجود بدن کے فرہہ ہونے کے سفروں میں نہایت جفاکش تھے۔ آپ نہایت عابد تھے۔ اپنے شاگردوں سے بہت بے تکلف اور نہایت محبت و شفقت سے پیش آتے تھے۔ حضرت خلیفۃ المسیح الثانی نور اللہ مرقدہ کے قریباً ہر سفر میں آپ بطور عالم ہمراہ جایا کرتے تھے۔ نظارتوں کے قائم ہونے سے قبل سے لے کر آپ صدر انجمن احمدیہ کے آخر تک مجلس شوریٰ کے ممبر تھے۔ آپ عربی میں فی البدیہہ نہایت فصیح و بلیغ تقریر کر سکتے تھے۔ فارسی میں بخوبی گفتگو فرماتے تھے۔ تصوف سے خاص مذاق تھا۔ آپ نے مورخہ ۲۳ جون ۱۹۲۹ء کو ۴۸ سال کی عمر میں وفات پائی۔

(روزنامہ الفضل مورخہ ۲۸ جون ۱۹۲۹ء ص ۷-۸)

۲۔ حضرت علامہ مولوی سید سرور شاہ صاحب رحمۃ اللہ علیہ

حضرت مولوی صاحب رضی اللہ تعالیٰ عنہ حضرت سید عبدالقادر جیلانی رحمۃ اللہ علیہ کی اولاد میں سے تھے۔ آپ کے والد ماجد کا نام سید محمد حسن صاحب تھا۔ آپ کے پڑدادا سید زین العابدین صاحب تھے۔ جو ضلع ہزارہ میں مدفون ہیں۔ سید زین العابدین صاحب کے بھائی شاہ محمد غوث صاحب ایک مشہور بزرگ تھے۔ ان کا مزار لاہور میں دہلی گیٹ کے باہر ہے۔

حضرت مولوی صاحب تیرہ سال کی عمر میں ہی تحصیل علم کی خاطر اپنے وطن ہزارہ سے عازم سفر ہو گئے۔

صرف و نحو کا علم آپ نے یکے بعد دیگرے تین اساتذہ سے حاصل کیا۔ ان تینوں کا نام عبدالکریم تھا۔ علوم منطق و فلسفہ مولوی غلام احمد صاحب اول مدرس مدرسہ نعمانیہ لاہور سے پڑھا۔ مفتی سلیم اللہ صاحب لاہوری سے طب پڑھی۔ اس کے بعد آپ دیوبند تشریف لے گئے۔ اور وہاں علوم حدیث کی تعلیم حاصل کی۔ تعلیم سے فارغ ہونے کے بعد آپ کچھ عرصہ سہارن پور میں مدرسہ مظاہر العلوم میں مدرس رہے۔ پھر آپ پشاور مشن کالج میں عربی کے پروفیسر متعین ہوئے۔ آپ پشاور میں ہی تھے جب کہ آپ نے سیدنا حضرت مسیح موعود علیہ السلام کے ارشاد پر ملازمت ترک کر دی۔ اور قادیان رہائش اختیار کر لی۔ قادیان میں حضور علیہ السلام کی مقدس صحبت میں رہ کر حقیقی علم سے یہاں تک استفادہ کیا کہ آپ مفتی سلسلہ عالیہ احمدیہ کے جلیل القدر عہدہ پرفائز ہو گئے۔ آپ نے قریباً ۸۰ برس عمر پائی۔ آپ کو حضرت مصلح موعودؑ کے استاد ہونے کا بھی اعزاز حاصل ہے۔

حضرت مولوی صاحب اپنے علم اپنے زہد و اتقاء، اپنے عشق و محبت سلسلہ احمدیہ اور اپنی قربانیوں کے لحاظ سے ایک بے مثال وجود تھے۔ اللہ تعالیٰ نے آپ کو نوازا۔ اور دنیا و آخرت میں خاص فضلوں کا وارث بنایا۔ آپ سے علم دین سیکھنے والوں کا ایک لمبا سلسلہ ہے اور یہ فیض عمیم حضرت مولوی صاحب مرحوم کے درجات کو ہمیشہ بلند کرتا رہے گا۔ ۱۹۰۲ء میں جب حضرت مولانا سید محمد سرور شاہ صاحب کو جمعہ چند ساتھیوں کے حضرت مسیح موعود علیہ السلام نے موضع مدخل امرتسر میں ایک مباحثہ کے لئے بھیجا اور پھر اسی مباحثہ کے حالات کی بناء پر حضور نے تائید ایزدی رسالہ اعجاز احمدی النعامی دس ہزار روپیہ شائع فرمایا۔ اس رسالہ میں حضرت مسیح علیہ السلام نے فرمایا ہے:-

فانزل من رب السماء سكينه على صحبتي والله قد كان ينصر واعطاهم الرحمن
من قُوَّةِ الْوَعْيِ وَايْدِيهِمْ رُوحَ امِينٍ فابشروا فكان ثناء الله مقبول قومہ و مناتصدى
للتخاصم سرور كان مقام البحث كان كاجمة به الذئب يعوى والغصن فریذ و د۔ ترجمہ: پس
میرے اصحاب پر آسمان سے تسلی نازل کی گئی۔ اور خدا مدد کر رہا تھا اور خدا نے ان کو قوت لڑائی کی دے دی اور
روح القدس نے ان کو مدد دی۔ پس وہ خوش ہوئے۔ اور ثناء اللہ اپنی قوم کی طرف سے مقبول تھا۔ اور ہماری
طرف سے مولوی سید محمد سرور شاہ پیش ہو گئے۔ گویا مقام بحث ایک ایسے بن کی طرح تھا جس میں ایک طرف
بھیڑ یا چیختا تھا اور ایک طرف شیر غراتا تھا۔“ (اعجاز احمدی ص ۴۰-۴۱)

حضرت مسیح موعود علیہ السلام کے یہ پاکیزہ کلمات ہمیشہ کے لئے حضرت مولانا سید محمد سرور شاہ صاحب کے روحانی و علمی بلند مقام کو بیان کرتے رہیں گے۔ اور اس سے زیادہ ایک احمدی حضرت مولوی صاحب مرحوم

کی کیا تعریف کر سکتا ہے۔ اتنے مسلسل لمبے عرصہ تک اور پورے استقلال و تن دہی سے دینی خدمات بجالانا حضرت مولوی صاحب رضی اللہ عنہ نے جو شاندار کام کیا ہے وہ رہتی دنیا تک تاریخ احمدیت میں زریں حروفوں میں نقش رہے گا۔ خلافت ثانیہ کی ترقیات اور خلافت ثانیہ کے دشمنوں کی ناکامی و نامرادی کے ایمان افروز نظاروں کے دیکھنے کے بعد حضرت مولوی صاحب کا وصال ہوا ہے۔ بیسیوں مبلغین سلسلہ نے ابتدائی ایام سے حضرت مولوی صاحب مرحوم سے شرفِ تلمذ حاصل کیا۔ اور اللہ تعالیٰ نے انہیں اس بارے میں ہر طرح سے خوشی عطا فرمائی۔ آپ کے تفسیری حقائق و معارف اپنے اندر ایک خاص رنگ رکھتے تھے۔

حضرت مولوی صاحب کو امام ہمام سیدنا حضرت مصلح موعود سے جو عشق و محبت تھی۔ جو رابطہ قلبی حاصل تھا۔ وہ لفظوں میں بیان نہیں ہو سکتا۔ حضور کے ہر ارشاد کی حرفی تعلیم کو آپ لازمی جانتے تھے۔ اور یہی روح اپنے حلقہ احباب میں پیدا کرتے تھے۔ عشق میں چوں چراں کا سوال ہی نہیں ہوتا۔ اور یہ نظارہ حضرت مولانا سید محمد سرور شاہ صاحب کی زندگی کا طرہ امتیاز ہے۔ سفر و حضر میں اپنے محبوب آقا کی مجلس میں شرکت اور آپ کے دلنواز کلام کا سننا آپ کا اہم ترین مقصد ہوتا تھا۔ اور بڑھاپے کے باوجود راہ خدا میں قربانی کے لحاظ سے جوانوں سے ہر رنگ میں آگے تھے۔ اخلاص اور تقویٰ کا تو کوئی مقابلہ ہی نہیں۔ جفاکشی اور محنت میں بھی آپ جوانوں سے بڑھ کر تھے۔ آخری دنوں تک مطالعہ فرماتے رہے۔ اور تدریس کا شغل جاری رکھا۔
آپ نے مورخہ ۴ جون ۱۹۴۷ء کو فات پائی۔

۳۔ حضرت میر محمد اسحق صاحبؒ

حضرت میر محمد اسحق صاحب ۱۸۹۰ء میں لدھیانہ میں پیدا ہوئے۔ جہاں آپ کے والد محترم میر ناصر نواب صاحب ملازم تھے۔ آپ کی والدہ محترمہ کا نام سید بیگم صاحبہ تھا۔ زندہ رہنے والے ایک بہن اور دو بھائیوں سے آپ چھوٹے تھے۔ اللہ تعالیٰ نے تینوں میں سے پہلے صرف پچون برس کی عمر میں انہیں اپنے پاس بلا لیا۔ تاہم آپ نے عشق رسولؐ علم، سیرت، حسن سلوک اور خدمت سلسلہ کی وہ حسین یادیں چھوڑی ہیں جنہوں نے انہیں زندہ جاوید کر دیا۔

کہتے ہیں کہ مشہور صوفی بزرگ حضرت جنید بغدادی علیہ الرحمۃ کی لحد پر کھڑے ہو کر ایک مجذوب نے یہ شعر پڑھے اور پھر اس کے بعد کسی نے اس مجذوب کو نہیں دیکھا۔ وہ شعر یہ تھے:-

وا اسفا علی فراق قوم ہم المصایح والحصون

وَ الْمَدَن وَالْمَزَن وَالرَّوَاسِي وَالْخَيْر وَالْأَمَن وَالسَّكُون
لَمْ تَتَغَيَّرْ لَنَا اللَّيَالِي حَتَّى تَوْفَّاهُمُ الْمَنُون
فَكُلَّ جَمْرَ لَنَا قَلُوبٌ فَكُلَّ مَالَنَا عَيُون

ترجمہ:- ہائے افسوس ان لوگوں کی جدائی پر یہ چراغِ راہ تھے یہ حصنِ حصین تھے۔ ان سے شہر آباد تھے۔ یہ رحمتِ خداوندی کے ابر تھے۔ یہ بلند پہاڑ تھے۔ یہ بھلائی، امن اور سکینت کا باعث تھے۔ جب موت نے ان کو آیا۔ دن بدل گئے۔ اب دل انگارے ہو چکے ہیں اور آنکھوں سے آنسوؤں کی جھڑی لگی ہوئی ہے۔
حضرت میر صاحب کی وفات پر خلیفہ وقت حضرت مصلح موعود نے اسی گھر میں جہاں حضرت میر صاحب نے آخری سانس لیا تھا۔ مغرب کی نماز کے بعد حضرت میر صاحب کی مثال حضرت حسن بصری اور اور جنید بغدادی سے دی۔ آپ نے فرمایا۔

”اسی طرح ایک کے بعد ایک زمانہ کے لوگ گزرتے چلے گئے اور جب سارے گزر گئے تو کسی وقت عالم اسلام کے لئے حسن بصری اور جنید بغدادی کی وفات ایسے ہی صدمہ کا باعث تھی۔ جیسے صحابہ کے لئے آنحضرت ﷺ کی وفات۔ مگر یہ احساسِ نتیجہ تھا اس بات کا کہ حسن بصری اور جنید بغدادی جیسے لوگ مسلمانوں میں بہت شاذ پیدا ہوتے تھے۔ اور ساری امت ہی حسن اور جنید ہوتی تو وہ درد اور چھین جو ان بزرگوں کی وفات پر بلند ہوئیں۔ یوں بلند نہ ہوتیں۔“
(الفضل ۱۹ مارچ ۱۹۴۳ء)

آپ کے جان و تن عشقِ رسولؐ کی خوشبو تھی جو محمد مصطفیٰ ﷺ کا حقیقی عاشق تھا۔
اللہ تعالیٰ نے آپ کو علمِ دین سے بہرہ ور کیا تھا۔ آنحضرت ﷺ کی حدیث ہے کہ اللہ تعالیٰ جس شخص کے متعلق بھلائی کا ارادہ کرتا ہے اسے دین کی تفقہ عطا کرتا ہے۔ حضرت میر صاحب کو جنہوں نے سنا ہے اور جنہوں نے آپ کے سامنے زانوئے تلمذ طے کئے ہیں۔ وہ جانتے ہیں کہ اللہ تعالیٰ نے ان کی جھولی اس خیر سے بھری تھی۔

عشقِ رسول ﷺ

آنحضرت ﷺ فداہِ نفسی و نفوسِ العالمین نے فرمایا۔ تم میں سے کوئی اس وقت تک حقیقی مومن نہیں بن سکتا۔ جب تک خدا کا رسول اسے اس کے ماں باپ اولاد اور سب جہان سے زیادہ عزیز نہ ہوں۔

(بخاری کتاب الایمان)

اور حضرت میر محمد اسحق صاحب ان عشاقِ رسولؐ میں سے تھے جن کا ذکر اس حدیث میں ہے۔

خدمت سلسلہ اور علم ان کی روح کی غذا تھی۔ وہ جب تک جئے۔ خدا اس کے رسول اور خدمت سلسلہ کے لئے جئے۔ انہوں نے ساری زندگی زہد میں گزاری اور آخری سانس تک آپ نے اس عہد کو نبھایا جو بیعت کے وقت ہم میں سے ہر ایک کرتا ہے کہ

”میں دین کو دنیا پر مقدم رکھوں گا۔“

خودنواشت سوانح

اب میں آپ کے سوانح جو خود آپ نے رقم فرمائے درج کرتا ہوں۔ یہ حالات جامعہ کے سالنامہ ۱۹۳۰ء میں پہلی بار شائع ہوئے:-

”میری پیدائش ۸ ستمبر ۱۸۹۰ء کو بمقام لدھیانہ ہوئی۔ جہاں حضرت والد صاحب مرحوم سرکاری ملازم تھے۔ غالباً ۱۸۹۴ء کے بعد سے مستقل سکونت قادیان میں ہے۔ قیام حضرت مسیح موعود علیہ السلام کے زمانہ میں آپ کے دار میں تھا۔ بچپن سے اٹھارہ سال کی عمر تک حضرت مسیح موعود کے روز و شب کے حالات مشاہدہ میں آئے اور اب تک تقریباً اسی طرح ذہن میں محفوظ ہیں۔ گورداسپور، بٹالہ، لاہور، سیالکوٹ اور دہلی کے سفروں میں ہمرکاب ہونے کا فخر حاصل ہے۔

آخری بیماری کی ابتداء سے وصال تک حضرت جری اللہ فی حلال الانبیاء کے پاس رہا۔ حضور نے متعدد مرتبہ مجھ سے لوگوں کے خطوط کے جوابات لکھوائے۔ حقیقۃ الوحی کا مسودہ مختلف جگہ سے فرماتے گئے اور میں لکھتا گیا۔ روزانہ سیر میں آپ کے ساتھ جاتا۔ اور جانے کے اہتمام مثلاً قضاء حاجت وضو کا انصرام اور ہاتھ میں رکھنے کی چھڑی تلاش کر کے دینے سے سینکڑوں دفعہ مشرف ہوا۔ آپ کی کتابوں میں بیسیوں جگہ میرا ذکر ہے۔ آپ کے بہت سے نشانوں کا عینی گواہ ہوں اور بہت سے نشانوں کا مورد بھی ہوں۔ جن دنوں حضور باہر مہمانوں کے ساتھ کھانا کھایا کرتے تھے۔ دنوں وقت میں بھی شریک ہوتا تھا۔ مجھے یاد ہے۔ ہم عربی میں اسقنی الماء کہہ کر پانی مانگا کرتے تھے۔ بچپن میں بیسیوں دفعہ ایسا ہوا کہ حضور نے مغرب و عشاء اندر عورتوں کو جماعت سے پڑھائیں اور میں آپ کے دائیں طرف کھڑا ہوتا۔ عورتیں پیچھے کھڑی ہوتیں۔ غالباً میں پیدائشی احمدی ہوں۔ نہایت چھوٹی عمر سے اب تک حضور کے دعاوی پر ایمان ہے۔ آپ کے وصال کے بعد حضرت مولوی نور الدین صاحب کو دل سے صدیق اکبر اور سچا خلیفہ تسلیم کیا۔ حضرت خلیفہ اول سے بچپن سے نہایت بے تکلفی اور محبت و پیار کا تعلق تھا۔ ان کی وفات پر سچے دل سے صاحبزادہ مرزا محمود احمد صاحب کو

خلیفہ ثانی سمجھتا ہوں۔ باقاعدہ اور بے قاعدہ مولوی عبدالکریم صاحب، حافظ روشن علی صاحب، مولوی سرور شاہ صاحب، مولوی محمد اسماعیل صاحب اور حضرت خلیفہ اول سے عربی علوم پڑھنے کی کوشش کہ۔ ۱۹۱۰ء میں مولوی فاضل کا امتحان پاس کیا۔ ۱۹۱۲ء میں صدر انجمن احمدیہ قادیان کی ملازمت میں داخل ہوا۔ جامعہ احمدیہ کے قیام سے قبل مدرسہ احمدیہ میں مدرس تھا۔ اب جامعہ احمدیہ میں پڑھاتا ہوں۔ اس ملازمت کے علاوہ بعض اور کام بھی خلافتِ ثانیہ میں سلسلہ کے سرانجام دینے کی کوشش کرتا ہوں۔ حضرت مسیح موعودؑ کے وجود سے جو شرف حاصل ہوئے وہ اس لئے لکھے ہیں کہ ابتداء ایسی اچھی ہے۔ پڑھنے والے دعا کریں کہ انتہاء بھی ایسی ہی اچھی ہو۔

عروسی بود نوبت ماتمت اگر برنگوئی بود خاتمت

خدمت سلسلہ

حضرت میر صاحب مدرس مدرسہ احمدیہ۔ استاذ الجامعہ قاضی سلسلہ ناظر دعوت و تبلیغ، ناظر بیت المال، ناظر ضیافت۔ ممبر صدر انجمن احمدیہ، صدر مجلس ارشاد، افسر جلسہ سالانہ کے جلیل القدر عہدوں پر متمکن رہے۔ اور جس محکمہ میں آپ کا تقرر ہوا۔ آپ نے اس میں ایک نئی زندگی پیدا کر دی کہ آپ کو اللہ تعالیٰ نے اعلیٰ درجہ کی انتظامی صلاحیتوں سے بہرہ ور فرمایا تھا۔ آپ سخت محنتی اور انتھک انسان تھے۔ جن لوگوں نے قادیان دیکھا ہے وہ جانتے ہیں کہ حضرت میر صاحب جن دنوں دارالانوار میں رہتے تھے۔ گرمیوں، سردیوں میں جامعہ احمدیہ جو قادیان کے ایک طرف تھا، پیدل جاتے تھے۔ آپ وقت کی بہت پابندی فرماتے۔

ہیڈ ماسٹر مدرسہ احمدیہ

۱۹۳۷ء میں جب شیخ عبدالرحمن صاحب مصری کو جماعت سے نکالا گیا۔ تو جامعہ احمدیہ سے آپ کا تبادلہ بطور ہیڈ ماسٹر مدرسہ احمدیہ کیا گیا۔

مدرسہ احمدیہ کی آخری دو کلاسوں کو حدیث، فقہ جس میں علم میراث بھی تھا۔ اور منطق آپ خود پڑھاتے تھے۔ آپ کی آمد سے قبل مدرسہ کی عمارت کچی تھی۔ آپ نے اس عمارت کے باہر کی طرف کچی اینٹیں لگوا کر اسے غلابی بنوایا اور اس پر سرخ رنگ کروا کر مدرسہ کی ہیئت ہی بدل دی۔ مدرسہ کے اوپر ایک چوبارہ تھا جو ان دنوں اردو یو یو کا دفتر تھا۔ اس کی دیوار جو جامعہ کی طرف تھی اس پر خوش خط یہ دعا لکھوادی۔

”اے ہمارے قادر مطلق خدا تو ہمیں عالم باعمل بنا دے۔ اے ہمارے سچے بادشاہ تو ہمیں دنیا کے

تمام فکروں سے فارغ البال کر کے صرف اپنی عبادت اور اپنی مخلوق کے لئے وقف فرمادے۔ آمین ہم ہیں تیرے عاجز بندے۔

(اساتذہ و طلباء مدرسہ احمدیہ قادیان)

اندازِ تدریس

جن لوگوں نے آپ سے پڑھا ہے۔ وہ جانتے ہیں کہ آپ کا اندازِ تدریس ایسا تھا۔ کہ مشکل سے مشکل علوم اور مسائل کلاس میں ہی یاد ہو جاتے۔ ایک بار حضرت مولوی محمد اسماعیل صاحب نے جامعہ احمدیہ کے ایک ہونہار طالب علم اور مشہور مناظر مولانا محمد سلیم صاحب سے پوچھا۔ حضرت میر صاحب کیسا پڑھاتے ہیں تو بے ساختہ مولانا محمد سلیم نے کہا:-
 ”بس یوں سمجھ لیجئے کہ سبق میں جان ڈال دیتے ہیں۔“

قادر الکلام مقرر

حضرت میر صاحب خود ایک قادر الکلام مقرر تھے۔ وہ مد مقابل کو اس طرح گھیرتے تھے جس طرح شکاری شکار کو گھیرتا ہے۔

شفیق استاد

طلباء کے لئے آپ بمنزلہ شفیق باپ کے تھے۔ وہ طلباء کی ہر ضرورت کا خیال رکھتے۔ ایک بار مدرسہ احمدیہ کا ایک طالب علم بیمار ہو گیا۔ اس کے منہ پر بہت ورم تھا۔ حضرت میر صاحب اپنے ہاتھ میں دودھ کا پیالہ اور اس کے لئے رس لے کر آئے۔

سردیوں میں خیال رکھتے کہ طلباء کے پاس سردی سے بچاؤ کے لئے مناسب انتظام ہے یا نہیں۔ آپ کے عہد میں کوئی غریب طالب علم اس لئے تعلیم سے محروم نہ ہو سکتا تھا کہ فیس ادا نہیں کر سکتا یا کتابیں خرید نہیں سکتا۔ کئی غریب طالب علموں کو اپنے گھر میں اپنی اولاد کی طرح رکھ کر پڑھایا۔ اور آج وہ سلسلہ کی اہم خدمات انجام دے رہے ہیں۔

مولوی عبداللطیف صاحب سٹکوبہی سیکرٹری اصلاح و ارشاد جماعت لاہور نے مجھے بتلایا کہ ایک بار مالی تنگی کی وجہ سے میں مدرسہ احمدیہ سے چلا گیا۔ حضرت میر صاحب کو علم ہوا تو میرے گاؤں ست کوہہ میں آدمی بھیجا کہ اسے کہو وہ واپس آ جائے میں سارا انتظام کروں گا۔

حضرت مسیح موعودؑ کے رویا اور الہام میں آپ کا ذکر

حضرت مسیح موعود علیہ السلام کو آپ کی شادی کے متعلق رویا میں بتلایا گیا کہ پیر منظور محمد صاحب موجود قاعدہ یسرنا القرآن کی صاحبزادی صالحہ بیگم صاحبہ سے آپ کا عقد ہو رہا ہے۔ چنانچہ اس رویا کے مطابق ۱۹۰۶ء میں آپ کا نکاح مسجد اقصیٰ میں حضرت مولانا نور الدین صاحب نے پڑھا۔ جس میں حضرت مسیح موعود علیہ السلام بھی تشریف فرما تھے۔ اس موقع پر حضرت صاحبزادہ مرزا بشیر الدین محمود احمد خلیفۃ المسیح الثانی نے ایک نظم بھی لکھی جو کلام محمود میں درج ہے۔

ایک الہام جو آپ کی بیماری میں دعا کرنے پر ہوا وہ یہ تھا:-

سَلَامٌ قَوْلًا مِنْ رَبِّ الرَّحِيمِ

آپ فرمایا کرتے تھے یہ الہام بھی میرے متعلق ہے

”خدا اس کو بیخ بار ہلاکت سے بچائے گا۔“

چنانچہ آپ پر پانچ بڑی بیماریاں آئیں جن سے آپ کو اللہ نے وعدہ کے مطابق شفا دی۔

مقدس گھرانہ

چونکہ آپ کو ایک لمبا عرصہ حضرت مسیح موعودؑ کے ”الدار“ میں رہنے کا شرف نصیب ہوا۔ آپ کی پیدائش پر آپ کی والدہ آپ کو دودھ نہ پلا سکتی تھیں۔ اس لئے بڑی بہن حضرت اماں جان نے آپ کو اپنا دودھ پلایا۔ اس لئے آپ حضرت مسیح موعود علیہ السلام کے رضاعی بیٹے بھی تھے۔ اس لئے اس مقدس گھرانے میں آپ حضرت مسیح موعودؑ کے بیٹوں کی ہی طرح رہتے۔ اللہ تعالیٰ نے آپ کو بہت ذہانت عطا کی تھی۔ حضرت خلیفۃ المسیح الاول نے ایک روز آپ کی ذہانت اور حذاقت کا ذکر کرے ہوئے فرمایا:-

”کوئی قابل سے قابل آدمی بھی اگر قرآن کریم پر اعتراض کرے تو میں اسے دو منٹ میں خاموش کر

سکتا ہوں۔ مگر میرا سلیقہ صاحب جب مجلس میں بیٹھے ہوں تو میں بہت احتیاط کرتا ہوں۔“

(سیرت حضرت ام المومنین جلد نمبر ۲ ص ۳۶۵)

اس گھرانے کی تربیت کا نتیجہ تھا کہ میر صاحب میں عشق رسول ﷺ، علم قرآن و حدیث، مسکینوں کی

خبرگیری، سادگی، انکساری اور بے نفسی کے وصف بہت نمایاں تھے اپ مورخہ ۱۷ مارچ ۱۹۴۴ء کو وفات پا کر

اللہ تعالیٰ کے حضور حاضر ہو گئے۔

۴۔ حضرت مولوی غلام رسول راجیکی صاحب رحمہ

حضرت مولانا صاحب مرحوم ۱۸۷۷ء اور ۱۸۷۹ء کے بین بین بھادوں کے موسم میں پیدا ہوئے تھے۔ آپ موضع راجیکے ضلع گجرات کے رہنے والے تھے۔ آپ کی والدہ ماجدہ نے آپ کی پیدائش سے قبل خواب میں دیکھا تھا کہ گھر میں ایک چراغ روشن ہوا ہے۔ جس کی روشنی سے سارا گھر جگمگا اٹھا ہے۔ آپ نے ۱۸۹۷ء میں بذریعہ خط بیعت کی اور اس کے دو سال بعد ۱۸۹۹ء میں قادیان حاضر ہو کر دستی بیعت کا شرف حاصل کیا۔ بیعت کے بعد علی الخصوص آپ کے علم و عرفان اور تعلق باللہ میں اللہ تعالیٰ نے ایسی غیر معمولی برکت بخشی۔ اور آپ کو روحانی نعماء سے اس قدر حصہ وافر عطا کیا کہ آپ آسمان روحانیت کا ایک درخشندہ ستارہ بن کر نصف صدی سے زائد سے بھٹکے ہوؤں کو راہ راست پر لانے کا وسیلہ بنے رہے۔ اللہ تعالیٰ نے آپ کو عرفان کے ساتھ ساتھ الہام اور رویاء و کشوف کی نعمت سے اس قدر نوازا تھا اور اپنے تقویٰ و طہارت اور زہد و انقیاء کی وجہ سے آپ کی دعائیں جناب الہی میں اس قدر مقبول تھیں۔ اور پھر خدمت سلسلہ کی توفیق بھی اللہ تعالیٰ نے آپ کو ایسے غیر معمولی رنگ میں عطا فرمائی تھی کہ بجا طور پر آپ انصار دین کے اس مقدس زمرہ میں شامل تھے جن کی خبر اللہ تعالیٰ نے حضرت مسیح موعود علیہ السلام کو اس الہام میں دی تھی کہ ینصرک رجال نوحی الیہم من السماء۔ اس لحاظ سے آپ اللہ تعالیٰ کے نشانوں میں سے ایک نشان تھے۔ اور آپ کا وجود حضرت مسیح موعود علیہ السلام کی قوت قدسیہ اور فیض رسانی کے ثبوتوں میں سے ایک زندہ درخشندہ ثبوت تھا۔

یوں تو آپ سلسلہ بیعت میں داخل ہونے کے بعد شروع ہی سے تبلیغ حق میں بے انتہا سرگرم واقع ہوئے تھے اور آپ کی زندگی ہمہ وقت میدان تبلیغ میں ہی بسر ہو رہی تھی لیکن سلسلہ عالیہ احمدیہ کے باقاعدہ مبلغ کے طور پر آپ نے خلافت اولے کے زمانہ میں کام شروع کیا۔ اور پھر قریباً نصف صدی تک ایسے ایسے عظیم الشان تبلیغی کارنامے سرانجام دیئے کہ جو رہتی دنیا تک یادگار رہیں گے۔ اور آنے والی نسلیں آپ کی یاد پر محبت و عقیدت کے پھول نچھاور کرتی رہیں گی۔ آپ نے اپنے تبلیغی تجارب اور زندگی میں پیش آنے والے غیر معمولی واقعات کو اپنی معرکہ آلا تصنیف ”حیات قدسی“ میں محفوظ فرما دیا ہے۔ آپ نے اپنی زندگی میں آریوں عیسائیوں اور غیر از جماعت علماء سے صد ہا نہایت درجہ کامیاب مناظرے کئے۔ ہزاروں کی تعداد میں معرکہ آلا راء لیکچر دیئے۔ اور اردو اور عربی میں نہایت اہم علمی موضوعات پر بے شمار قیمتی مضامین رقم فرمائے جو سلسلہ کے جرائد و رسائل اور اخبارات میں شائع ہوئے۔ آپ کی عربی دانی نہ صرف جماعت میں بلکہ جماعت سے باہر بھی غیر از جماعت اہل علم حضرات کے نزدیک مسلم تھی۔ آپ کے عربی قصائد منقوطہ و غیر منقوطہ نے

آپ کی عربی دانی اور علم لدنی کا سب سے لوہا منوالیا تھا۔ آپ کے آقا سیدنا حضرت خلیفۃ المسیح الثانی نے جن کے فیض صحبت سے آپ نے بہت کچھ پایا اور آپ کے علم و عرفان کو جلاء نصیب ہوئی ۸ نومبر ۱۹۴۰ء کو خطبہ جمعہ میں آپ کے علم و فضل اور تبحر علمی کا ذکر کرتے ہوئے آپ کو حسب ذیل سند قبولیت عطا فرمائی:-

”میں سمجھتا ہوں کہ مولوی غلام رسول صاحب راجیکی کا اللہ تعالیٰ نے جو بحر کھولا وہ بھی زیادہ تر اسی زمانہ سے تعلق رکھتا ہے ان کی علمی حالت ایسی نہیں تھی مگر بعد میں جیسے یک دم کسی کو پستی سے اٹھا کر بلندی تک پہنچا دیا جاتا ہے اسی طرح خدا تعالیٰ نے ان کو قبولیت عطا فرمائی اور ان کے علم میں ایسی وسعت پیدا کر دی کہ صوفی مزاج لوگوں کے لئے ان کی تقریر بہت ہی دلچسپ دلوں پر اثر کرنے والی اور شہادت و سادس کو دور کرنے والی ہوتی ہے گزشتہ دنوں میں شملہ گیا تو ایک دوست نے بتایا کہ مولوی غلام رسول صاحب راجیکی یہاں آئے اور انہوں نے ایک جلسہ میں تقریر کی جو رات کے گیارہ ساڑھے گیارہ بجے ختم ہوئی تقریر کے بعد ایک ہندوان کی منتیں کر کے انہیں اپنے گھر لے گیا اور کہنے لگا کہ آپ ہمارے گھر چلیں آپ کی وجہ سے ہمارے گھر میں برکت نازل ہوگی۔“

(خطبہ جمعہ فرمودہ ۸ نومبر ۱۹۴۰ء)

آپ کی بزرگی زہد و اتقاء اور خدمات جلیلہ کے اعتراف کے طور پر سیدنا حضرت خلیفۃ المسیح الثانی رضی اللہ عنہ نے فروری ۱۹۵۷ء میں آپ کو صدر انجمن احمدیہ کا مستقل ممبر مقرر فرمایا چنانچہ اس وقت سے اپنی وفات تک آپ صدر انجمن احمدیہ کے ممبر چلے آ رہے تھے علاوہ ازیں آپ افتاء کمیٹی کے بھی رکن تھے۔ آپ نے مورخہ ۱۵ دسمبر ۱۹۶۳ء کو وفات پائی۔

۵۔ حضرت مولانا جلال الدین صاحب شمسؒ

حضرت مولانا نہ صرف حضرت مسیح موعود علیہ السلام کے ایک مقرب صحابی حضرت میاں امام الدین صاحب سیکھوانی کے فرزند جلیل تھے بلکہ آپ کو خود بھی صحابی ہونے کا فخر حاصل تھا۔ آپ جماعت کے نامور مبلغ اور مجاہد تھے آپ جماعت احمدیہ کی پہلی باقاعدہ مبلغین کلاس کے چار طلباء میں سے ایک تھے۔ آپ نے عنقوان شباب میں ہندوستان کے طول و عرض میں پیغام احمدیت پہنچایا۔ جون ۱۹۲۵ء میں آپ شام تشریف لے گئے جہاں ۱۹۲۸ء تک باوجود نامساعد ملکی حالات کے کامیاب طور پر کام کیا۔ آپ نے وہاں احمدیہ مشن کی بنیاد رکھی۔ دسمبر ۱۹۲۷ء میں ایک بد بخت نے آپ پر خنجر سے حملہ کر کے آپ کو شدید طور پر زخمی کر دیا۔ اور بعد میں فرانسیسی حکومت نے آپ کو دمشق سے نکل جانے کا حکم دیا۔ چنانچہ آپ سیدنا حضرت مصلح موعود رضی اللہ تعالیٰ عنہ کے حکم پر چیفا فلسطین تشریف لے گئے جہاں آپ نے ایک اور نئے مشن کی بنیاد ڈالی۔ اور اپریل ۱۹۳۱ء میں پہلی

احمدیہ مسجد کبا پیر کی بنیاد رکھی۔

فروری ۱۹۳۶ء میں آپ کو انگلستان بھجوایا گیا۔ جہاں آپ درد صاحبؒ کی واپسی پر ۹ نومبر ۱۹۳۸ء کو امام مسجد فضل لندن مقرر ہوئے۔ جنگ عظیم ثانی کے دوران لندن میں شدید بمباری اور نامساعد حالات میں جب کہ مشن کے قریب بھی بم گر رہے تھے، آپ پیغام حق پہنچاتے رہے۔ آپ نے دنیا کی نامور ہستیوں تک پیغام احمدیت پہنچایا۔ چنانچہ بشپ آف گلاسٹر۔ شاہ جارج ششم اور کنگ پیٹر آف یوگوسلاویہ کو تبلیغ کی۔ قیام لندن کے دوران آپ کی نگرانی میں دنیا کی سات بڑی زبانوں میں قرآن کریم کے تراجم ہوئے آپ جب لندن تشریف لے گئے تو اپنے پیچھے نو بیاتاد لہن کو چھوڑ گئے اور دس سال سے زائد عرصہ باہر رہ کر قربانی کا ایک بلند معیار قائم کیا۔ آپ میں اللہ تعالیٰ نے مناظرہ کا عظیم ملکہ ودیعت فرمایا تھا۔ ہندوستان میں قیام کے دوران آپ نے متعدد مناظرے غیر احمدیوں عیسائیوں اور آریوں سے کئے۔ قیام دمشق کے دوران آپ نے پادری الفرید نیلسن سے جو وہاں کے تمام مشنوں کے انچارج تھے ”کیا مسیح ناصری صلیب پر فوت ہوئے تھے“ کے موضوع پر کامیاب مناظرہ کیا جس کے نتیجے میں محرک مناظر مکرّم منیر الحسینی صاحب احمدیت میں داخل ہو گئے قیام لندن کے دوران آپ مسٹر گرین سے ہائیڈ پارک میں ایک سال تک مناظرہ کرتے رہے۔

آپ کو اللہ تعالیٰ نے قوت استدلال سے بھی نمایاں حصہ عطا فرمایا تھا۔ آپ جماعت کے تبحر اور جید عالم تھے۔ آپ نے تقاریر اور تحریرات کے ذریعہ جماعت کی تبلیغی اور تربیتی پیش بہا خدمات انجام دیں۔ پنجاب میں ۱۹۵۳ء کے فسادات کی تحقیقاتی عدالت کے سامنے پیش کرنے کے لئے دن رات کی محنت شاقہ کے بعد جماعت کا موقف واضح کرنے اور کیس تیار کرنے میں آپ نے بڑھ چڑھ کر حصہ لیا۔

حضرت خلیفۃ المسیح الثانی رضی اللہ تعالیٰ عنہ کی علالت کے دوران آپ نے خطبات جمعہ و عیدین پڑھنے اور جماعت کی تربیت کا جو کام کیا وہ آپ کا عظیم کارنامہ تھا۔ اس کے علاوہ آپ نے تین درجن کے قریب کتب بھی تصنیف کیں۔ جو آپ کے بعد آپ کی یادگار ہیں۔ آپ کی انہی خدمات کی بناء پر حضرت مصلح موعود رضی اللہ تعالیٰ عنہ نے آپ کو ”خالد“ کا خطاب بھی عطا فرمایا۔ و ذالک فضل اللہ یوتہ من یشاء۔

سلسلہ کا لٹریچر عام کرنے کے لئے جب شرکت الاسلامیہ کا قیام عمل میں لایا گیا۔ آپ اس کے پہلے مینجنگ ڈائریکٹر مقرر ہوئے اور تا..... حیات نہایت محنت اور جانفشانی کے ساتھ یہ کام کرتے رہے چنانچہ حضرت مسیح موعود علیہ السلام کی کتب و ملفوظات کو سیٹ کی صورت میں شائع کرنا اور پھر ان کے مضامین کے لحاظ سے مفصل انڈیکس تیار کرنا آپ کا عظیم کارنامہ ہے۔

آپ کو جماعت کے بعض انتظامی کام کرنے کا بھی موقع ملا۔ تعمیر ربوہ کے ابتدائی ایام میں قائم مقام

ناظر اعلیٰ کی خدمات بجالاتے رہے۔ ایک لمبے عرصے تک آپ مجلس کارپرداز بہشتی مقبرہ کے صدر رہے ۱۹۶۲ میں آپ کو ناظر اصلاح و ارشاد مقرر کیا گیا۔ اس عہدہ پر آپ وفات تک سرفراز رہے۔ ہجرت کے وقت صاحبزادہ مرزا بشیر احمد صاحبؒ کی قادیان سے واپسی کے بعد قادیان کی جماعت کے امیر مقرر ہوئے جماعت احمدیہ ربوہ کے بھی ایک لمبے عرصے تک جنرل پریذیڈنٹ رہے۔ حضرت مصلح موعودؑ اور حضرت خلیفۃ المسیح الثالث رحمہ اللہ اپنی موجودگی میں اکثر آپ کو مرکز میں امیر مقامی مقرر فرماتے رہے ان کاموں کے علاوہ آپ بورڈ آف قضا اور افتاء کمیٹی کے ممبر تھے۔ انجمن احمدیہ اور ادارہ المصنفین کے ممبر ہونے کا بھی آپ کو شرف حاصل تھا۔

غرض آپ نے نہایت قابل فخر اور قابل رشک کام کی زندگی گزاری۔ آپ نے مورخہ ۱۷ اکتوبر ۱۹۶۶ء کو وفات پائی۔

۶۔ حضرت سید زین العابدین ولی اللہ شاہ صاحبؒ

حضرت شاہ صاحب رضی اللہ تعالیٰ عنہ ۱۳ مارچ ۱۸۸۹ء کو پیدا ہوئے۔ ابتدائی ایام رعیہ ضلع سیالکوٹ میں گزارے جہاں آپ کے والد بزرگوار حضرت ڈاکٹر سید عبدالستار شاہ صاحب رضی اللہ تعالیٰ عنہ (جو کہ حضرت مسیح موعود علیہ السلام کے قدیم صحابہ میں سے تھے) بہ سلسلہ ملازمت متعین تھے۔ ۱۹۰۳ء میں تعلیم کے لئے آپ کو قادیان بھجوایا گیا جس کی وجہ سے آپ کو سیدنا حضرت مسیح موعود علیہ السلام کی زیارت کرنے اور حضور کی مقدس صحبت سے فیضان حاصل کرنے کا موقع میسر آ گیا۔ ۱۹۰۸ء میں میٹرک کا امتحان پاس کیا۔ اس سال حضرت مسیح موعود علیہ السلام کے وصال کے موقع پر حضرت مصلح موعود رضی اللہ تعالیٰ عنہ کے ایماء پر آپ نے خدمت دین کے لئے اپنی زندگی وقف کرنے کا عہد کیا۔ پھر آپ گورنمنٹ کالج لاہور میں داخل ہو گئے لیکن دو سال بعد سیدنا حضرت خلیفۃ المسیح الاول رضی اللہ تعالیٰ عنہ کے ارشاد پر آپ کالج کی تعلیم چھوڑ کر قادیان آ گئے حضرت خلیفۃ اول رضی اللہ عنہ اور بعض دیگر بزرگان سلسلہ سے شرف تلمذ حاصل کیا۔

۱۹۱۳ء میں آپ عربی کی اعلیٰ تعلیم کے حصول کے لئے مصر تشریف لے گئے کچھ عرصہ وہاں رہنے کے بعد آپ بیروت اور عرب تشریف لے گئے جہاں پر نہایت قابل اساتذہ آپ کو میسر آ گئے۔ معمولی تعلیم کے بعد سات ماہ تک ایک ترکی رسالہ میں بھی آپ کو کام کرنے کا موقع ملا۔ پھر آپ بیت المقدس گئے صلاح الدین ایوبیہ کالج میں پروفیسر متعین ہو گئے۔ جہاں پر آپ کو تاریخ ادیان انگریزی اور اردو پڑھانے کا موقع ملا کچھ عرصہ آپ سلطانیہ کالج کے وائس پرنسپل بھی رہے مئی ۱۹۱۹ء میں آپ واپس وطن تشریف لے آئے حضرت خلیفۃ المسیح الثانی رضی اللہ تعالیٰ عنہ کی زیر ہدایت ۱۹۲۰ء میں آپ صدر انجمن احمدیہ کے ساتھ منسلک ہو کر خدمت سلسلہ بجالانے لگے۔

چنانچہ اس کے بعد اپنی آخری بیماری تک آپ نے مسلسل سلسلہ عالیہ احمدیہ کی گراں قدر خدمات سرانجام دیں۔ آپ صدر انجمن احمدیہ میں ناظر دعوت و تبلیغ، ناظر تعلیم و تربیت، ناظر تجارت، ناظر تالیف و تصنیف، ناظر امور خارجہ اور ایڈیشنل ناظر اعلیٰ کے عہدوں پر فائز رہے اور اس طرح ایک لمبے عرصے تک حضرت خلیفۃ المسیح الثانی رضی اللہ تعالیٰ عنہ کے ایک معتمد رفیق کار کی حیثیت سے مختلف محکموں میں آپ کو نہایت قابل قدر کام کرنے کی توفیق ملی۔

اس اثناء میں جماعت کے خلاف کئی خطرناک فتنے بپا ہوئے اور جماعت پر بہت سے نازک دور آئے لیکن ہر مرحلہ پر حضرت شاہ صاحب نے نہایت کامیابی کے ساتھ اپنے فرائض کو ادا کیا۔ اور حضور رضی اللہ عنہ کی خوشنودی حاصل کی۔ ۲۵ء، ۲۶ء میں آپ کو بلا دعر بیہ میں بطور مبلغ بھی کام کرنے کا موقع ملا۔ از حد مصروفیت کے باوجود علمی میدان میں بھی آپ نے جماعت کی بہت سی خدمات سرانجام دیں۔ چنانچہ آپ کی چوبیس کے قریب تصنیفات شائع ہو چکی ہیں۔ جلسہ سالانہ کے موقع پر آپ کی تقاریر بھی ایک خاص رنگ رکھتی تھیں اور بہت پسند کی جاتی تھیں۔ ۱۹۲۶ء میں صحیح بخاری کا ترجمہ اور شرح لکھنے کا کام آپ کے سپرد کیا گیا۔ آپ بڑے شوق اور محنت سے کرتے رہے چنانچہ اس وقت تک شرح کے آٹھ جزو شائع ہو چکے تھے۔

مسلمانان کشمیر جدوجہد آزادی میں بھی آپ کو حضور رضی اللہ تعالیٰ عنہ کی زیر ہدایت گراں قدر خدمات سرانجام دینے کی توفیق ملی۔ ۱۹۴۷ء میں تقسیم ملک کے وقت آپ کو قید و بند کی صعوبتیں بھی برداشت کرنا پڑیں چنانچہ اکتوبر ۱۹۴۷ء سے جنوری ۱۹۴۸ء تک آپ قید رہے قیام پاکستان کے وقت آپ کو سیاسی لحاظ سے بھی مسلمانوں کی خدمت کرنے کا بہت موقع ملا۔ جب پاکستان میں مرکز ربوہ قائم ہوا تو یہاں کے ابتدائی دور میں بھی جب کہ بہت سی مشکلات درپیش تھیں۔ ایک عرصہ تک آپ کو بطور امیر مقامی اور بطور ناظر کام کرنے کا موقع ملا یکم جون ۱۹۵۴ء کو آپ صدر انجمن احمدیہ کی ملازمت سے ریٹائر ہوئے لیکن اس کے بعد پھر آپ کو ناظر امور خارجہ متعین کر دیا گیا۔ چنانچہ اس حیثیت سے آپ ۶۲ء تک جب کہ فالج کی وجہ سے آپ شدید بیمار ہو گئے کام کرتے رہے گویا ۱۹۰۸ء میں آپ نے خدمت دین کا جو عہد کیا تھا اسے آخر تک نہایت عمدگی کے ساتھ نبھانے کی آپ کو توفیق ملی۔ ذالک فضل اللہ یوتیہ من یشاء حضرت شاہ صاحب رؤیاء کشوف اور مستجاب الدعوات بزرگ تھے۔ کئی مواقع پر اللہ تعالیٰ نے رؤیاء کشوف کے ذریعے آپ کی رہنمائی اور اپنی بشارتوں سے آپ کو نوازا۔ نماز تہجد باقاعدہ ادا کرتے تھے قرآن کریم سے غایت درجہ محبت تھی اور کتب حضرت مسیح موعود علیہ السلام کا گہرا مطالعہ تھا۔ عربی اور اردو کے بلند پایہ ادیب تھے۔ غرض بہت سی خوبیوں کے حامل تھے ایک لمبے عرصہ تک تنظیمی تربیتی تبلیغی اور علمی میدان میں سلسلہ کی گراں بہا خدمات سرانجام دینے کی توفیق ملی۔ آپ نے مورخہ ۱۶ مئی ۱۹۶۷ء کو وفات پائی۔

۷۔ حضرت مولانا ابوالعطاء صاحب^{رحمۃ اللہ علیہ}

حضرت مولانا ابوالعطاء صاحب فاضل ۱۴ اپریل ۱۹۰۴ء کو ضلع جالندھر کے ایک گاؤں کریمپا (نزد کریم) میں پیدا ہوئے آپ کے والد محترم کا اسم گرامی حضرت میاں امام الدین صاحب تھا جنہیں ۱۹۰۲ء میں احمدیت قبول کرنے کی سعادت حاصل ہوئی۔ پرانمیری تک تعلیم حاصل کرنے کے بعد آپ کے والد صاحب نے آپ کے ماموں حضرت ڈاکٹر محمد ابراہیم صاحب کی تحریک پر آپ کو قادیان کے مدرسہ احمدیہ میں داخل کروایا جہاں پر حضرت صاحبزادہ مرزا بشیر احمد صاحب رضی اللہ عنہ اور حضرت سید میر محمد اسحاق صاحب رضی اللہ عنہ جیسے جلیل الشان بزرگوں اور جید استادوں کے زیر سایہ آپ کو علمی اور روحانی ترقی کے انمول مواقع میسر آئے۔ اسی کا نتیجہ تھا کہ آپ زمانہ طالب علمی ہی میں سلسلہ کی تقریری اور تحریری خدمات میں حصہ لینے لگے اور حضرت المصلح الموعود رضی اللہ عنہ کی خوشنودی حاصل کرنے میں کامیاب ہو گئے۔ ۱۹۲۴ء میں آپ نے مولوی فاضل کا امتحان پاس کیا اور ۱۹۲۷ء میں آپ نے سلسلہ کا باقاعدہ مبلغ بننے کی توفیق پائی۔ ۱۹۳۱ء میں بٹالہ ضلع گورداسپور کے ایک جلسہ میں آپ کو حضرت المصلح الموعود رضی اللہ عنہ کی نمائندگی کرنے کا فخر حاصل ہوا جبکہ حضور رضی اللہ عنہ نے اپنے دست مبارک سے سند نیابت لکھ کر انہیں عطا فرمائی۔

اوائل عمر سے ہی آپ کو بہت سے اہم مناظرات میں اسلام اور احمدیت کی نمائندگی میں حصہ لینے کی توفیق ملی چنانچہ آپ نے متعدد مشہور عیسائی اور ہندو مخالفین اسلام سے بڑے معرکہ کے کامیاب مناظرے کئے اور ملک کے طول و عرض میں تشریف لے جا کر بکثرت تبلیغی دورے کئے اور جلسوں میں کامیاب تقاریر فرمائیں۔ اللہ تعالیٰ نے آپ کو تحریری میدان میں بھی نمایاں خدمات کی توفیق دی۔ اوائل عمر ہی سے سلسلہ کے اخبارات میں مضامین تحریر کرنے شروع کئے جن کا سلسلہ وفات تک جاری رہا۔ کم و بیش ۳۰ تصانیف فرمائیں جن میں تفہیمات ربانیہ، تجلیات رحمانیہ، القول المبین کی تفسیر خاتم النبیین، مباحثہ مصر، مباحثہ راولپنڈی، مباحثہ مہت پورہ بہائی تحریک پر تبصرہ اور وحی والہام کے متعلق اسلامی نظریہ جیسی جامع اور ضخیم کتب بھی شامل ہیں۔ تحریری میدان میں آپ کی ایک اہم خدمت ماہنامہ الفرقان کا اجراء ہے جو آپ نے قادیان سے جاری فرمایا اور ۲۵ برس متواتر آپ کی ادارت اور ذاتی نگرانی میں سلسلہ کی اہم تبلیغی اور علمی خدمات بجالاتا رہا ہے۔

حضرت مولوی صاحب کو چار پانچ سال تک بلادِ عربیہ میں تبلیغ حق کا موقع بھی ملا جہاں سے آپ نے عربی رسالہ ”البشری“ جاری فرمایا۔ ملک میں اہم تبلیغی خدمات کے علاوہ آپ جامعہ احمدیہ و جامعۃ المبعثرین کے پرنسپل اور تعلیم الاسلام کالج کے لیکچرار بھی رہے۔ ساہا سال تک مجلس کارپرداز کے صدر اور مجلس انصار اللہ

کے نائب صدر بھی رہے اور ایڈیشنل ناظر اصلاح و ارشاد (تعلیم القرآن) کی حیثیت میں بھی اہم انتظامی اور دینی خدمات کی توفیق ملی اور خدمت کا یہ سلسلہ آخر تک جاری رہا حتیٰ کہ وفات سے صرف ایک دن قبل بھی دفتر تشریف لے جا کر کام کرتے رہے۔ ۱۹۷۳ء کو سفر انگلستان کا اور ۱۹۷۶ء میں سفر ایران کا بھی آپ کو موقع ملا۔ الغرض حضرت مولوی صاحب کی قلمی، لسانی، تبلیغی، تربیتی اور تنظیمی خدمت کا ریکارڈ بہت شاندار ہے۔ آپ کو یہ فخر بھی حاصل ہوا کہ ۱۹۵۶ء کے جلسہ سالانہ کے موقع پر سیدنا حضرت خلیفۃ المسیح الثانی المصلح الموعود رضی اللہ عنہ نے حضرت مولانا جلال الدین صاحب نمش رضی اللہ عنہ اور محترم ملک عبدالرحمن صاحب خادم رضی اللہ عنہ کے ساتھ ہی آپ کو بھی خالد کے لقب سے سرفراز فرمایا۔ اللہ تعالیٰ ان تینوں بزرگوں کو بہت بہت بلند درجات عطا فرمائے۔ آمین۔ آپ مورخہ ۳۰ مئی ۱۹۷۷ء کو وفات پا کر اللہ تعالیٰ کے حضور حاضر ہو گئے۔

۸۔ حضرت مولانا قاضی محمد نذیر صاحب لاکپوری

حضرت مولانا قاضی محمد نذیر صاحب مولوی فاضل، منشی فاضل، ایف۔ اے انگلش ۳ ستمبر ۱۸۹۸ء کو پیدا ہوئے۔ آپ کے والد محترم کا نام حضرت قاضی محمد حسین صاحب جو کہ صحابی تھے۔ آپ کی آبائی سکونت کورواں تحصیل و ضلع سیالکوٹ تھی۔ بعد ازاں قادیان محلہ دارالعلوم میں آپ کی رہائش رہی۔ آپ نے دین اسلام کی تبلیغ و اشاعت کی غرض سے اپنی زندگی ۱۹۳۸ء میں وقف کی۔ اس سے پہلے آپ لائل پور حال (فیصل آباد) میں ایک سکول میں بطور مدرس متعین رہے۔ یکم مئی ۱۹۳۸ء کو صدر انجمن احمدیہ میں آپ کی تقرری بطور معلم علوم شرقیہ کی گئی۔ اس عہدہ پر چند سال خدمات سرانجام دینے کے بعد ۱۹۴۰ء میں جامعہ احمدیہ میں عربی ادب کے لیکچرار مقرر ہوئے۔

۲ جنوری ۱۹۴۲ء کو نظارت دعوت تبلیغ میں بطور مبلغ خدمات انجام دیں۔ ۴ اپریل ۱۹۴۴ء کو مدرسہ احمدیہ تعیناتی ہوئی یہاں سے چند روز بعد یکم مئی ۱۹۴۴ء کو تعلیم الاسلام کالج میں دینیات، فارسی اور اردو کے لیکچرار کی حیثیت سے خدمات انجام دینا شروع کیں۔ ۱۹۴۵ء میں آپ کی خدمات نظارت تعلیم کے حوالے کر دی گئیں اور ۷ ستمبر ۱۹۴۵ء کو آپ جامعہ احمدیہ میں پڑھانے لگ گئے۔ اس حیثیت میں کافی عرصہ خدمات بجالاتے رہے۔ اور مئی ۱۹۵۵ء میں جامعہ احمدیہ کے پرنسپل مقرر ہوئے۔ ۱۹۵۷ء میں آپ کی خدمات نظارت اصلاح و ارشاد کے سپرد ہوئیں۔ ۱۹۶۶ء میں آپ ناظر اصلاح و ارشاد مقرر ہوئے اور اس کے بعد ناظر اشاعت لٹریچر و تصنیف مقرر ہوئے اور ۸۲ سال کی عمر میں وفات پانے تک اسی عہدہ جلیلہ پر فائز تھے۔

حضرت قاضی صاحب متبحر عالم تھے ساہا سال تک درس القرآن اور درس حدیث دیتے رہے۔ ہر قسم کے دینی علوم میں بڑا گہرا مطالعہ اور ٹھوس علمی شعور رکھتے تھے۔ جماعت کے اختلافی عقائد کے بارے میں خصوصاً ان کا مطالعہ بہت دور رس اور گہرا تھا۔ قریباً ہر سال جلسہ سالانہ پر تقریر فرماتے تھے۔ لوگ نہایت ذوق و شوق سے ان کی تقاریر سنتے تھے تحقیق اور مطالعہ کا نچوڑ ان کی قریباً نصف صد کتب ہیں۔ ان کی بعض کتب کا ترجمہ بنگالی اور انگریزی میں ہو چکا ہے۔ آپ نے مورخہ ۷ ستمبر ۱۹۸۰ء کو ۸۲ سال کی عمر میں وفات پائی۔

۹۔ حضرت ملک سیف الرحمن صاحب مفتی سلسلہ احمدیہ

حالات زندگی

حضرت ملک سیف الرحمن صاحب ۱۱ نومبر ۱۹۱۴ء کو پیدا ہوئے۔ ان کے والد بزرگ کا نام ملک دوست محمد تھا۔ آپ موضع کھوتکہ ڈاکخانہ سوڈھی جے والی تحصیل خوشاب ضلع سرگودھا کے رہنے والے تھے۔ احمدیت قبول کرنے سے قبل آپ نے کاوہ ضلع کیمپلور میں صرف ونحو پڑھی۔ ادب و فقہ کی تعلیم تمن ضلع کیمپلور سے حاصل کی۔ اس کے بعد جامعہ عباسیہ بہاولپور، مدرسہ نظامیہ حیدرآباد دکن دارالعلوم رحیمیہ لاہور، مدرسہ فتحپوری دہلی مدرسہ امینیہ دہلی، نیز دیوبند اور سہارنپور کے مشہور دینی اداروں سے دینی تعلیم حاصل کی۔

قبول احمدیت

آپ کا وجود ۱۹۳۴ء میں برپا ہونے والی جماعت احمدیہ کے خلاف احرار شورش کا حسین اور شیریں پھل تھا اس شورش کے دوران آپ نیلہ گنبد لاہور کی مسجد سے احمدیت کے خلاف تقریریں کیا کرتے تھے اور علماء میں شامل تھے۔ احمدیت کے خلاف ہم تیز ہوئی تو آپ کو احمدی لٹریچر پڑھنے کا موقع ملا۔ طبیعت سعید اور فطرت نیک تھی تھوڑا عرصہ مطالعہ کیا اور ۱۹۳۶ء میں احمدیت کی آغوش میں آئے اور دنوں اور ہفتوں میں ایمان اور اخلاص میں وہ بے مثال ترقی کی کہ بہتوں کو پیچھے چھوڑ گئے۔ مارچ ۱۹۳۹ء میں آپ نے اپنی زندگی خدمت دین کے لئے وقف کر دی۔ اس سے قبل احمدی ہونے کے بعد آپ نے قادیان سے پرائیویٹ مولوی فاضل کیا اس کے بعد مدرسہ احمدیہ میں صرف ونحو اور ادب و معانی کے مضامین پڑھانے پر مامور ہوئے۔ وقف زندگی کرنے کے بعد حضرت فضل عمر نے فرمایا کہ خود بھی پڑھیں اور دوسروں کو بھی پڑھائیں۔ چنانچہ فضول اکبری وغیرہ صرف ونحو کی کتب پڑھاتے رہے۔ اور اپنا مطالعہ بھی جاری رکھا۔ اس کے بعد سیدنا حضرت امام جماعت

کی زیر ہدایت آپ کی تعلیم کا ایک نیا دور شروع ہوا۔ اس میں ضلع ہزارہ سے ایک عالم دین مولوی سکندر علی صاحب منگوائے گئے اور ان سے فقہ اور اصول فقہ پڑھی۔ حضرت مولوی سید سرور شاہ صاحب سے تفسیر پڑھی۔ اس کے ساتھ ہی حضرت فضل عمر کے صاحبزادگان اور دوسرے واقفین کو مختلف مضامین پڑھاتے رہے۔ اس کے بعد مزید تعلیم کے لئے دہلی، سہارنپور، اور لاہور میں مختلف ماہرین سے فقہ اور اصول فقہ کی تکمیل کی۔ اس کے ساتھ ہی فلسفہ میں صدر اور منطق میں بحر العلوم کی تدریس جاری رکھی۔

مارچ ۱۹۴۷ء میں قادیان واپس آئے۔ تقسیم کے بعد جب عارضی مرکز لاہور میں بنا تو کچھ دیر ناظر

ضیافت رہے۔

مفتی سلسلہ کے طور پر تقرر

جماعت احمدیہ کے مفتی سلسلہ کے عہدے پر حضرت مولانا محمد سرور شاہ صاحب فائز تھے ۳ جون ۱۹۴۷ء کو ان کی وفات ہوئی۔ ان کے بعد حضرت امام جماعت احمدیہ (الثانی) کے حکم کے تحت آپ مفتی سلسلہ مقرر ہوئے۔ یہ تقرری آپ کی وفات کے دن تک قائم رہی۔ یکم مئی ۱۹۵۰ء میں آپ کو جامعۃ المہشرین کا پرنسپل مقرر کیا گیا۔ بعد میں پروفیسر جامعہ کے طور پر بھی کام کرتے رہے۔ جنوری ۱۹۵۸ء میں آپ کا تبادلہ ادارۃ المصنفین میں ہوا۔ اور اکتوبر ۱۹۵۸ء میں بطور پروفیسر جامعہ احمدیہ آپ کی تقرری عمل میں آئی۔

حضرت میر داؤد احمد صاحب پرنسپل جامعہ احمدیہ کی وفات ۱۹۷۳ء میں ہوئی۔ اس کے بعد آپ کو پہلے قائم مقام اور پھر مستقل پرنسپل جامعہ احمدیہ مقرر کیا گیا۔ اس وقیع عہدے پر آپ نے دس سال تک خدمات سرانجام دیں۔ آپ نے مورخہ ۲۵ اکتوبر ۱۹۸۹ء کو کینیڈا میں وفات پائی۔

حضرت ملک صاحب جماعت احمدیہ میں علم و دانش کا ایک باب تھے۔ ان کے شاگردوں کی بڑی وسیع تعداد جماعت احمدیہ کے مخلص مربیان کی صف میں شامل ہو کر خدمات دین بجالا رہی ہے۔ حضرت ملک صاحب نہایت بے نفس خاموش طبع، سادہ مزاج درویش صفت بزرگ تھے۔ نہایت متقی دیندار اور اپنے شاگردوں میں بے حد مقبول تھے۔ جماعت احمدیہ کے علم کلام پر بہت گہری نظر تھی۔ دینی امور پر ان کی رائے اس درجہ اہم اور حرف آخر سمجھی جاتی تھی کہ ۱۹۴۷ء سے لے کر وفات تک آپ مفتی سلسلہ کے انتہائی وقیع عہدے پر فائز رہے۔ اس دوران آپ نے نہایت محنت عرق ریزی اور گہرے مطالعے سے سینکڑوں فتاویٰ حضرت امام جماعت احمدیہ کی منظوری سے جاری کئے اور پیچیدہ اور اہم دینی مسائل کے بارے میں اپنی اہم آراء کا اظہار کیا۔ حضرت ملک صاحب کی یہ ایک ایسی بے نظیر اور تاریخی خدمت ہے جس کا اعتراف ہمیشہ کیا

جاتا رہے گا۔

حضرت ملک صاحب کا ایک اور اہم کارنامہ حدیثوں کا مجموعہ مرتب کرنا ہے جو حدیقتہ الصالحین کے نام سے شائع شدہ ہے۔ بعد میں آپ نے اس پر نظر ثانی کی اور کئی اہم حدیثوں کا اضافہ کیا۔ اس کے علاوہ ان کی متعدد نہایت قیمتی اور اہم کتب شائع ہو چکی ہیں۔

۱۰۔ مکرم و محترم مولانا دوست محمد شاہد صاحب

محترم مولانا دوست محمد شاہد صاحب مورخہ ۳ مئی ۱۹۲۷ء کو اپنے آبائی قصبہ پنڈی بھٹیاں ضلع گوجرانوالہ حال حافظ آباد میں پیدا ہوئے۔ آپ کے خاندان میں احمدیت کی نعمت حضرت میاں محمد مراد صاحب حافظ آبادی جیسے اہل کشف کے ذریعہ میسر آئی۔ تاہم اس قصبہ میں جماعت احمدیہ کا نور سیدنا حضرت مسیح موعود کے ابتدائی زمانہ میں ہی پہنچ گیا تھا۔ حضرت منشی عنایت اللہ صاحب نائب مدرس پنڈی بھٹیاں ۱۲ اگست ۱۸۹۲ء کو داخل سلسلہ ہوئے۔ محترم مولانا صاحب کے والد مکرم حافظ محمد عبداللہ صاحب نے ۱۹۳۳ء کو حضرت مصلح موعود کے ہاتھ پر بیعت کی تھی۔

محترم مولانا دوست محمد شاہد صاحب ۱۹۳۵ء میں مدرسہ احمدیہ قادیان میں داخل ہوئے۔ ۱۹۴۴ء میں جامعہ احمدیہ میں تعلیم کا آغاز کیا۔ ۱۹۴۶ء میں مولوی فاضل کا امتحان پاس کیا اور پنجاب یونیورسٹی میں تیسرے نمبر پر آئے۔ مولوی فاضل کا امتحان پاس کیا جس کے بعد حضرت خلیفۃ المسیح الثانی نے ارشاد فرمایا کہ اسے لندن مشن کے سیکرٹری کے طور پر بھجوانے کا انتظام کیا جائے۔ یہ معاملہ ابھی ابتدائی مرحلہ میں تھا کہ حضرت مولانا ابوالعطاء صاحب پرنسپل جامعہ احمدیہ نے عرض کیا کہ اس طالب علم کا رجحان علم کلام کی طرف ہے اس لئے ہندوستان کے لئے زیادہ موزوں ہو سکتا ہے۔ چنانچہ حضور نے سلسلہ کے مفاد کی خاطر اس مشورہ کو شرف قبولیت بخشا۔

آپ کو ہتتم اشاعت مجلس خدام الاحمدیہ مرکزیہ اور ماہنامہ خالد کا دسمبر ۱۹۵۴ء سے اکتوبر ۱۹۵۶ء تک نائب مدیر اور نومبر ۱۹۵۶ء تا اپریل ۱۹۵۷ء نیز ۱۹۶۰ء سے جون ۱۹۶۲ء تک مدیر کے فرائض ادا کرنے کی توفیق ملی۔ آپ نائب قائد اشاعت مجلس انصار اللہ مرکزیہ بھی رہے۔ جلسہ سالانہ ۱۹۵۷ء کے اجلاس شبینہ میں آپ نے پہلی بار تقریر کی۔ صیغہ نشر و اشاعت نے اسے ۱۹۵۸ء کے شروع میں شائع کیا اور حضرت مصلح موعود نے مجلس شوریٰ ۱۹۵۸ء میں اس کا بطور خاص ذکر فرمایا۔

آپ نے بطور قاضی سلسلہ خدمت کی۔ مجلس افتا اور ریسرچ سیل کے ممبر رہے۔ جلسہ سالانہ ربوہ کے موقع پر ۱۹۷۶ء تا ۱۹۸۳ء آپ کو تقاریر کرنے کا موقع ملا جو شائع شدہ ہیں۔ جلسہ سالانہ انگلستان ۱۹۸۵ء میں

سیدنا حضرت خلیفۃ المسیح الرابعؒ کی ذرہ نوازی کی بدولت آپ کو صدر انجمن احمدیہ پاکستان کی نمائندگی کی توفیق پائی۔ جلسہ میں شرکت کے علاوہ حضور انور کے خصوصی ارشاد کے مطابق سویڈن، ناروے اور جرمنی کی جماعتوں کا دورہ بھی کیا اور سوال و جواب کی مجالس کا کامیاب انعقاد بھی عمل میں آیا۔ آپ کو حضرت خلیفۃ المسیح الرابعؒ کے ترجمہ قرآن میں خدمت کی سعادت بھی حاصل ہوئی۔

۳۱ اپریل تا ۳ مئی ۱۹۹۰ء گوجرانوالہ سنٹرل جیل میں ۹ دیگر احمدی احباب کے ساتھ آپ اسیر راہ مولیٰ بھی رہے۔ سیدنا حضرت خلیفۃ المسیح الرابعؒ نے آپ کے فرزند مکرم ڈاکٹر سلطان احمد مبشر صاحب کارڈیالوجسٹ فضل عمر ہسپتال ربوہ کو ایک مکتوب میں فرمایا کہ شیر پنجرے میں بھی شیر ہی رہتا ہے۔ اللہ کے شیروں سے ملنے جاؤ تو میرا محبت بھرا سلام اور پیار دینا۔

۲۰ ویں صدی کے آخری عشرہ میں کیمبرج کے ایک عالمی ادارے انٹرنیشنل بلیو گرافیکل کی طرف سے احمدیت کے اس خادم کو مین آف دی ایئر ۱۹۹۲ء تا ۱۹۹۳ء کا اعزاز دیا گیا۔ یہ اعزاز ایسی خاص علمی شخصیات کو دیا جاتا ہے جن کی صلاحیتوں، کامیابیوں اور قیادت کا عالمی سطح پر اعتراف کیا جاتا ہے۔ پاکستان کے تمام بڑے اور مؤقر اخبارات نے اس اعزاز کی خبریں دیں۔

محترم مولانا دوست محمد شاہ صاحب نے چار خلفتوں کا زمانہ پایا اور خلفاء کرام کے زیر سایہ خدمت کی توفیق پائی اور ان کی نوازشات اور التفات نیز خوشنودی حاصل کی۔ آپ کا خلافت سے عشق و محبت مثالی تھا۔ جب بھی خلیفۃ المسیح کی طرف سے کسی کام کے سلسلہ میں کوئی ارشاد موصول ہوتا، جب تک اس کی مکمل تعمیل نہ کر لیتے کسی اور کام کرنے کو جائز نہ سمجھتے تھے۔ رات گئے تک خود اور اپنے رفقاء کو اس کام کے لئے مصروف رکھتے اور جب حوالہ جات اور ریسرچ کا مطلوبہ کام مکمل ہو جاتا تو آپ کو اطمینان نصیب ہوتا۔

آپ انتھک محنت کرنے والے با اصول شخصیت کے حامل تھے۔ اپنی عمر کے آخری ایام تک بیماری اور بڑھاپے کے باوجود باقاعدہ دفتر تشریف لا کر خدمت کا سلسلہ جاری رکھا۔ آپ پابندی وقت کا بہت خیال رکھتے تھے، اپنے ساتھیوں کو بھی وقت کی بچت کا درس دیتے رہتے تھے۔ فرمایا کرتے تھے کہ جو لمحہ گزر گیا وہ کسی بھی قیمت پر واپس نہیں آسکتا۔

دعوت الی اللہ کا آپ کو بہت شوق تھا، اپنے مدلل انداز تخاطب سے دوسروں کا منہ بند کرنے میں آپ کو خاص مہارت حاصل تھی، ہر اعتراض کی جڑ تک باسانی پہنچ جاتے تھے۔ دعوت الی اللہ کا بے پناہ شوق اور ولولہ آپ کو براہ راست اپنے والد سے ورثہ میں ملا تھا۔

آپ کی شخصیت کا ایک نمایاں پہلو دنیا کے ہر موضوع کی کتب کا بھرپور مطالعہ تھا۔ آپ مطالعہ بہت

تیزی سے کرنے کے عادی تھے۔ اگر آپ کے سامنے کتابوں سے بھرا بکس بھی آجاتا تو دو تین دن میں پڑھ ڈالتے اور ہر قیمتی حوالہ اور مطلب کی بات کو ہر کتاب کے ٹائٹل کی پشت پر نوٹ بھی کر دیتے، حوالوں کی کتب کا تلاش کرنا، ان کو محفوظ رکھنا اور ان کو بر موقع استعمال کر کے دوسروں تک پہنچانے کا کام آپ نے بخوبی سرانجام دیا۔ اسی ذاتی شوق کی بنا پر آپ نے اپنے گھر میں قیمتی حوالہ جاتی کتب کی لائبریری بھی ترتیب دے رکھی تھی اور ایک ایک نایاب اور تاریخی کتاب کے حصول کے لئے آپ نے دور دراز کے سفر بھی کئے۔

سیدنا حضرت خلیفۃ المسیح الرابعیؒ نے ۲۳ اکتوبر ۱۹۸۲ء کو بیت مبارک ربوہ میں مجلس عرفان میں فرمایا:

”مولوی دوست محمد صاحب اللہ تعالیٰ کے فضل سے حوالوں کے بادشاہ ہیں۔ ایسی جلدی ان کو حوالہ ملتا ہے کہ عقل حیران رہ جاتی ہے۔ حضرت خلیفۃ المسیح الثالثؒ کے ساتھ جب قومی اسمبلی میں پیش ہوئے تھے تو وہاں بعض غیر از جماعت دوستوں نے آپس میں تبصرہ کیا اور بعض احمدی دوستوں کو بتایا کہ ہمیں تو کوئی سمجھ نہیں آتی۔ ہمارے اتنے موٹے موٹے مولوی ہیں، ان کو ایک ایک حوالہ ڈھونڈنے کے لئے کئی کئی دن لگ جاتے ہیں لیکن ان کا پتلا دبلا سا مولوی ہے اور منٹ میں حوالے ہی حوالے نکال کر پیش کر دیتا ہے۔“

(روزنامہ الفضل ۱۱ جون ۱۹۸۳ء)

روزنامہ الفضل اور دیگر جماعتی رسائل و جرائد میں آپ کے متعدد تحقیقی مضامین شائع ہوتے رہتے تھے۔ روزنامہ الفضل میں ”عالم روحانی کے لعل و جواہر“ کے عنوان سے آپ نے مفید، کارآمد، نایاب اور قیمتی حوالہ جات، واقعات اور معلومات پر مبنی ایک طویل سلسلہ جاری فرمایا جس کی ۶۳۰ اقساط اشاعت کے زیور سے آراستہ ہو چکی ہیں اور ابھی ان کی طرف سے موصولہ بہت سا مواد موجود ہے۔

جماعت احمدیہ کے دیرینہ خادم، تبصر عالم، محقق، دانشور اور مؤرخ احمدیت محترم مولانا دوست محمد شاہد صاحب مورخہ ۲۶ اگست ۲۰۰۹ء کو صبح طاہر ہارٹ انسٹیٹیوٹ ربوہ میں بعمر ۸۲ سال اپنے خالق حقیقی کے حضور حاضر ہو گئے۔ آپ نے ۶۳ سال سے زائد عرصہ جماعت احمدیہ کی خدمت کا شرف حاصل کیا۔

حضرت خلیفۃ المسیح الخامس ایدہ اللہ تعالیٰ نے اپنے خطبہ جمعہ فرمودہ ۲۸ اگست ۲۰۰۹ء بمقام بیت الفتوح مورڈن لندن میں حضرت مولانا کے خصائل اور سیرت کے بعض نمایاں پہلوؤں کا ذکر کرتے ہوئے فرمایا کہ: ”میں سمجھتا ہوں کہ صرف مؤرخ احمدیت نہیں تھے بلکہ آپ تاریخ احمدیت کا ایک باب بھی تھے اور ایک ایسا روشن وجود تھے جو دین حق کی روشنی کو ہر وقت دنیا میں پھیلانے کے لیے کوشاں رہتا ہے۔ آپ کا بلا کا حافظہ تھا بلکہ ایک مکمل انسائیکلو پیڈیا تھے۔ خلافت سے انتہا کا تعلق تھا، بہت بزرگ اور دعا گو تھے۔“

بعض ابتدائی مبلغین

واعظین سلسلہ کا تقرر

حضرت مسیح موعود علیہ السلام کے زمانہ مبارک میں انجمن کی طرف سے باقاعدہ کوئی واعظ تبلیغ سلسلہ کے لئے مقرر نہ تھے مگر خلافت اولیٰ کے شروع میں ہی اس کی پوری شدت سے ضرورت محسوس ہوئی اور خود حضرت خلیفۃ المسیح الاولؑ کی طرف سے اس کی تحریک ہوئی۔ اس سلسلہ میں حضرت خلیفۃ اولؑ کی اجازت سے انجمن نے سب سے پہلے شیخ غلام احمد صاحب نو مسلم کو اور بعد ازاں مولوی محمد علی صاحب سیالکوٹی، حافظ غلام رسول صاحب وزیر آبادی اور حضرت مولوی غلام رسول صاحب راجپلی کو واعظ مقرر کیا ان کے بعد بعض اور واعظ مثلاً الہ دین صاحب فلاسفر بھی نامزد ہوئے۔

واعظ اول شیخ غلام احمد صاحب کے تقرر کا واقعہ ذرا تفصیل سے ذکر کرنا موجب دلچسپی ہوگا۔ حضرت شیخ یعقوب علی صاحب تراب نے صدر انجمن احمدیہ میں درخواست بھیجی کہ ان کو واعظ مقرر کیا جائے صدر انجمن نے اپنے اجلاس منعقدہ ۳۰ مئی ۱۹۰۸ء میں فیصلہ کیا کہ چونکہ تقرر واعظین حضرت خلیفۃ المسیح کے ہاتھ میں ہے اس لئے شیخ یعقوب علی صاحب کو لکھا جائے کہ وہ تحریری درخواست حضرت امام کی خدمت میں بھیج دیں۔ حضرت خلیفۃ المسیح نے اس کی منظوری دیتے ہوئے ہدایت فرمائی کہ بڑے شہروں کی نسبت زیادہ تر چھوٹے چھوٹے دیہات میں جانا چاہئے۔ اور تھوڑا تھوڑا دو دو تین تین میل کا سفر روز کریں اور اسباب اٹھوانے کے لئے ان کے پاس آدمی ہو۔ گاؤں کے لوگ مدد کر سکتے ہیں یا ٹوکر لیا کریں۔ مطلب یہ ہے کہ گاؤں کے لوگوں کو اللہ اکبر، لا الہ الا اللہ محمد رسول اللہ کی آواز پہنچ جائے اور موسم سرما کے ابتداء تک اس طرح آپ ایک ضلع کو ختم کر سکتے ہیں۔ (بدر ۳۰ جولائی ۱۹۰۸ء صفحہ ۱) سے معلوم ہوتا ہے کہ شیخ صاحب یکم اگست ۱۹۰۸ء سے تبلیغ کے لئے روانہ ہوئے تھے اور اس پہلے دورہ میں امرتسر سے حیدرآباد تک جانے کا پروگرام تھا ان کے گھر کے اخراجات حضرت نواب محمد علی خان صاحب نے برداشت کئے اور سفر خرچ انجمن کی طرف سے ملا۔

شیخ صاحب کے بعد مولوی محمد علی صاحب سیالکوٹی کا تقرر عمل میں آیا۔ آپ پنجابی زبان کے مشہور شاعر بھی تھے۔ ان کو ابتداء جموں، پونچھ، وزیر آباد، گوجرانوالہ وغیرہ کے شہروں اور دیہات میں بھجوایا گیا ان ابتدائی واعظین کے فرائض میں چندہ کی فراہمی اور نئی انجمنوں کا قیام بھی ہوتا تھا۔ حافظ غلام رسول صاحب وزیر آبادی بھی عہد خلافت کے اولین واعظوں میں سے تھے۔ آپ پنجابی زبان کے بڑے عمدہ واعظ تھے اور

زبان میں بڑی تاثیر تھی۔ اس زمانہ میں حافظ صاحب نے بڑا کام کیا ہے۔
 حضرت مولانا راجیکی صاحب کا تقرر خلیفہ اول کے حکم سے احمدیہ بلڈنگز لاہور میں ہوا۔ جہاں آپ نے
 سلسلہ کی دھاک بٹادی۔ علاوہ ازیں خلافت اولیٰ کے عہد میں آپ نے ملک کے طول و عرض میں بے شمار
 تقریریں کیں۔ بڑے بڑے معرکۃ الاراء مباحثے کئے اور متعدد جماعتیں قائم کیں جن کا کسی قدر تذکرہ اپنے
 اپنے مقامات پر آئے گا۔ (بحوالہ تاریخ احمدیت جلد ۳ ص ۲۱۶، ۲۱۷)

۱۔ حضرت چوہدری فتح محمد صاحب سیالؒ مبلغ انگلستان

حضرت چوہدری صاحب مرحوم سلسلہ عالیہ احمدیہ کے نامور بزرگوں میں سے تھے۔ اللہ تعالیٰ نے آپ
 کو نصف صدی تک دین اسلام اور سلسلہ احمدیہ کی ایسی شاندار اور نمایاں خدمات بجالانے کی توفیق عطا فرمائی
 کہ جن پر آنے والی نسلیں فخر کرتی چلی جائیں گی اور اس طرح آپ کا نام تاریخ احمدیت میں ہمیشہ زندہ رہے
 گا۔ آپ ۱۸۸۷ء میں اپنے آبائی وطن جوڑا کلاں ضلع قصور میں پیدا ہوئے تھے۔ ابتدائی تعلیم کے بعد آپ
 اپنے والد حضرت چوہدری نظام الدین صاحب رضی اللہ عنہ کی معیت میں قادیان تشریف لائے اور سیدنا
 حضرت مسیح موعود علیہ السلام کے دست مبارک پر بیعت کا شرف حاصل کیا۔ ۱۹۰۰ء میں جبکہ آپ پانچویں
 جماعت میں پڑھتے تھے آپ کے والد صاحب محترم نے آپ کو تعلیم کیلئے قادیان بھیج دیا۔ چنانچہ اس کے
 بعد سویں جماعت تک آپ نے وہیں تعلیم پائی۔ بعد ازاں آپ نے گورنمنٹ کالج لاہور سے بی۔ اے
 اور پھر علی گڑھ سے ایم۔ اے کی ڈگری لی۔ ابھی آپ ایف۔ اے میں تعلیم پارہے تھے کہ حضرت مسیح موعود علیہ
 السلام نے ۱۹۰۷ء کے آخر میں فرمایا کہ اب سلسلہ کا کام بڑھ رہا ہے اس بات کی ضرورت ہے کہ بعض نوجوان
 دور و نزدیک تبلیغ کا کام کرنے کے واسطے اپنی زندگیاں وقف کریں۔ چنانچہ اس وقت جن خوش نصیب
 نوجوانوں کو حضور علیہ السلام کے اس ارشاد پر لبیک کہنے کی توفیق ملی ان میں حضرت چوہدری صاحب مرحومؒ بھی
 شامل تھے۔ جب آپ کی درخواست حضور کی خدمت میں پیش ہوئی تو اس پر حضورؐ نے اپنے قلم سے ”منظور“ کا
 لفظ رقم فرما کر آپ کا وقف قبول فرمایا۔

چنانچہ ایم۔ اے پاس کرنے کے بعد جب آپ قادیان آئے اور ۱۹۱۳ء میں انگلستان میں احمدیہ مشن
 قائم ہوا جو بیرونی ممالک میں جماعت احمدیہ کا پہلا باقاعدہ مشن تھا۔ تو سلسلہ عالیہ احمدیہ کے پہلے مبلغ کے طور
 پر وہاں جانے اور مشن قائم کرنے کا خصوصی اعزاز آپ ہی کے حصے میں آیا۔ آپ جون ۱۹۱۳ء سے اپریل
 ۱۹۱۶ء تک وہاں نہایت کامیابی کے ساتھ فریضہ تبلیغ ادا کرنے کے بعد واپس تشریف لے آئے اس کے بعد

اپریل ۱۹۱۹ء میں آپ اعلیٰ کلمہ اسلام کی غرض سے دوسری مرتبہ انگلستان تشریف لے گئے۔ اور مئی ۱۹۲۱ء تک وہاں مقیم رہے۔ اس دوران میں آپ نے سیدنا حضرت خلیفۃ المسیح الثانی رضی اللہ عنہ کی زیر ہدایت خاص لندن میں جماعت کی طرف سے ایک قطعہ زمین خریدی جس پر بعد میں مسجد فضل لنڈن تعمیر ہوئی۔ انگلستان سے واپس آنے کے بعد آپ نے حضور رضی اللہ عنہ کی زیر ہدایت ماکانہ (بھارت کے صوبہ اتر پردیش کا ایک علاقہ) میں امیر المجاہدین کی حیثیت سے وہ کارہائے نمایاں سرانجام دیئے کہ جن کے اپنے اور پرانے سب معترف ہیں۔ ۱۹۲۴ء میں جب حضرت خلیفۃ المسیح الثانی یورپ تشریف لے گئے تھے۔ اس وقت اس تاریخی سفر میں جن احباب کو حضور کے ہمراہ جانے کا شرف حاصل ہوا۔ ان میں محترم چوہدری صاحب مرحوم بھی شامل تھے۔ اس سفر میں حضور نے مسجد فضل لندن کا سنگ بنیاد رکھا۔ اس طرح آپ کو مسجد فضل لنڈن کی تعمیر کے دو ابتدائی مراحل قطعہ زمین کی خرید اور سنگ بنیاد رکھے جانے کی تقریب میں شمولیت کی سعادت نصیب ہوئی۔ بعد ازاں صدر انجمن احمدیہ میں سالہا سال تک ناظر دعوت و تبلیغ اور ناظر اعلیٰ کے ممتاز عہدوں پر فائز رہنے اور ہر دو لحاظ سے نمایاں اور شاندار خدمات بجالانے کے بعد آپ یکم اکتوبر ۱۹۵۰ء کو ریٹائر ہوئے۔ آپ کے ریٹائر ہونے پر صدر انجمن احمدیہ نے باقاعدہ ایک ریزولوشن کے ذریعے آپ کی نمایاں اور شاندار خدمات کا اعتراف کیا۔ اسی دوران ۱۹۴۶ء میں آپ پنجاب اسمبلی کے بھی رکن منتخب ہوئے اور اس حیثیت سے آپ نے مسلمانوں کی نمایاں خدمات سرانجام دیں۔ ملکی تقسیم کے وقت قادیان میں آپ گرفتار کر لئے گئے اور اس طرح آپ کو قید و بند کی صعوبتیں بھی برداشت کرنا پڑیں۔ ریٹائرڈ ہونے کے بعد ۱۹۵۴ء میں آپ دوبارہ ناظر اصلاح و ارشاد مقرر ہوئے۔ اس وقت سے آپ اسی عہدہ پر فائز تھے۔ اس دوران میں بھی آپ کی خدمات جلیلہ کا ریکارڈ کچھ کم شاندار نہیں ہے آخر تک آپ مصروف عمل رہے۔ حتیٰ کہ جس روز آپ کو دل کا دور پڑا اس روز بھی آپ نے باقاعدہ دفتر میں حاضر ہو کر کام کیا تھا۔ اس طرح بچپن سے لے کر آخری دم تک آپ کی عمر اسلام اور سلسلہ احمدیہ کی خدمت میں ہی گزری اور آپ خدمت دین کا فریضہ بجالاتے ہوئے مولائے حقیقی کے حضور حاضر ہوئے نصف صدی کے اس عرصہ میں ہزاروں لوگوں کو آپ کے ذریعہ سے قبول حق کی توفیق ملی۔ آپ مورخہ ۲۸ فروری ۱۹۶۰ء کو وفات پا کر اپنے مولیٰ حقیقی کے پاس حاضر ہو گئے۔

۲۔ حضرت صوفی غلام محمد صاحبؒ مبلغ ماریشس

حضرت صوفی غلام محمد صاحب کی ولادت ۱۸۸۱ء میں ہوئی اور وفات اکتوبر ۱۹۴۷ء میں لاہور میں ہوئی اور آپ کی آخری آرام گاہ بہشتی مقبرہ ربوہ میں ہے حضرت چوہدری رستم علی صاحب کی کفالت

میں آپ بچپن میں ہی حضرت اقدس مسیح موعود علیہ السلام کے قدموں میں پہنچ گئے آپ نے مرکز سلسلہ میں تعلیم حاصل کی آپ قرآن کریم کے حافظ اور عاشق تھے اور اپنے مخصوص اور وجد آفرین انداز جس میں حضرت مولانا عبدالکریم صاحبؒ کی آواز کارنگ پایا جاتا تھا۔ تلاوت قرآن کریم فرمایا کرتے تھے۔

آپ ماریشس کے تبلیغی مشن کے بانی تھے تقریباً بارہ سال تک اس جزیرہ میں مقدس فریضہ تبلیغ ادا کیا اور رستہ میں سیلون مشن کی داغ بیل بھی آپ کے ہاتھوں سے پڑی۔ تعلیمی اعتبار سے آپ گریجویٹ تھے۔ اور غالباً علی گڑھ یونیورسٹی سے آپ نے بی اے کی ڈگری حاصل کی تھی۔ زبان عربی سے بے انتہا محبت اور شغف تھا۔ فرانسیسی زبان کی تحصیل آپ نے جزیرہ ماریشس میں کی اور اس پر آپ کو کافی عبور تھا۔ آپ عبرانی زبان بھی جانتے تھے ماریشس میں تبلیغی فرائض ادا کرنے کے بعد آپ قادیان کے تعلیم الاسلام ہائی سکول میں عربی اور دینیات کے استاد مقرر ہوئے۔

آپ نہایت محنت اور شغف سے تعلیم دیتے تھے قرآن کریم پڑھاتے ہوئے خوش الحانی سے قرآن کریم کی آیات کی تلاوت کرتے اور اس وقت آپ کی نیم وا آنکھوں میں وجدانی کیفیت نظر آتی۔

حضرت صوفی صاحبؒ نے بڑی عمر میں قرآن کریم حفظ کیا۔ آپ کو کلام پاک سے بے حد محبت اور عشق تھا۔ آپ نے اپنی اولاد کے نام بھی قرآن کریم کے مقدس الفاظ سے اخذ کئے اور منفرد نام رکھے اور جن آیات سے آپ نے اپنی اولاد کے نام مقبوس کئے وہ اپنے مکان کے دروازوں اور کھڑکیوں پر کندہ کروائے..... حضرت صوفی صاحب رضی اللہ تعالیٰ سا لہا سال تک محلہ دارالرحمت کی مسجد کے امام رہے اور اسی مسجد میں قرآن کریم اور حدیث کا درس دینے کی آپ کو لمبی مدت تک توفیق ملی۔ آپ کا مکان محلہ کے جنوب مغربی کونے پر تھا اور مسجد سے کافی مسافت پر تھا لیکن آپ باوجود بڑھاپے، کمزوری اور بھاری جسم کے باقاعدگی کے ساتھ مسجد پہنچتے تھے کئی سال تک آپ کو محلہ کی صدارت کے فرائض بھی ادا کرنے کی توفیق ملی۔ رمضان المبارک میں مسجد دارالبرکات میں سا لہا سال تک آپ نے نماز تراویح پڑھائی۔ ظہر کی نماز کا وقت چونکہ سکول کے اوقات میں آتا، اس لئے ظہر کی نماز آپ مسجد نور میں ادا فرماتے اور نماز کی امامت سے فارغ ہو کر تمام طلبہ اور اساتذہ کو قرآن کریم اور احادیث کی دعائیں سناتے اور یاد کراتے چنانچہ تعلیم الاسلام ہائی سکول کے اس زمانہ کے اکثر طلباء کو آپ سے متواتر سنی ہوئی ادعیہ حفظ ہو گئیں جو ان کی آئندہ زندگی کا قیمتی سرمایہ ہے۔

جلسہ سالانہ اور مجلس مشاورت کے موقع پر بھی کئی سال تک آپ کو سیدنا حضرت خلیفۃ المسیح الثانی رضی اللہ عنہ کے ارشاد کے ماتحت تلاوت قرآن کریم کی توفیق ملتی رہی۔

۳۔ حضرت مفتی محمد صادق صاحب ^{رحمۃ اللہ علیہ} مبلغ امریکہ

حضرت مفتی محمد صادق صاحب رضی اللہ عنہ کے والد صاحب کا نام مفتی عنایت اللہ قریشی عثمانی تھا۔ آپ کی ولادت بھیرہ ضلع شاہ پور (حال ضلع سرگودھا) میں ہوئی۔ آپ کی تاریخ ولادت ۱۱ جنوری ۱۸۷۳ء ہے۔ آپ نے ۳۱ جنوری ۱۸۹۱ء کو بیعت کی۔ رجسٹر بیعت میں ۲۱ نمبر پر آپ کا نام درج ہے۔

قادیان میں مستقل رہائش و خدمات دینیہ

ایک سرکاری عہدہ سے استعفیٰ دے کر آپ نے ۱۹۰۰ء میں قادیان میں مستقل رہائش اختیار کر لی۔ حضرت مسیح موعودؑ کی تحریک پر آپ نے لاہور میں ایک یہودی عورت تھامہ (سیب) نامی کے ایک عزیز مسلمان سے عبرانی سیکھی۔ جو بعد میں احمدی ہو گیا۔ آپ پہلے مدرسہ احمدیہ میں استاد اور بعد ازاں ۱۹۰۳ء میں ہیڈ ماسٹر مقرر ہوئے۔ ۱۹۰۵ء میں بابو محمد افضل صاحب ”ایڈیٹر البدر“ کی وفات پر ایڈیٹر البدر مقرر ہوئے۔ حضرت اقدس نے آپ کی تقرری پر فرمایا: اطلاع ”میں بڑی خوشی سے یہ چند سطریں تحریر کرتا ہوں کہ اگرچہ منشی محمد افضل صاحب مرحوم ایڈیٹر اخبار البدر بقضائے الہی فوت ہو گئے ہیں مگر خدا تعالیٰ کے شکر اور فضل سے ان کا نعم البدل اخبار کو ہاتھ آ گیا ہے یعنی ہمارے سلسلہ کے ایک بزرگ رکن جوان صالح اور ہر ایک طور سے لائق جن کی خوبیوں کے بیان کرنے کے لئے ہمارے پاس الفاظ نہیں یعنی محمد صادق صاحب بھیروی قائم مقام محمد افضل مرحوم ہو گئے ہیں۔ میری دانست میں خدا تعالیٰ کے فضل اور رحم سے اس اخبار کی قسمت جاگ اٹھی ہے کہ اس کا ایسا لائق اور صالح ایڈیٹر ہاتھ آیا یہ کام ان کے لئے مبارک کرے اور ان کے کاروبار میں برکت ڈالے۔ آمین۔ خاکسار مرزا غلام احمد“ (ریویو آف ریلیجنس اپریل ۱۹۰۵ء)

پھر جب البدر بہ سبب طلب ضمانت کے بند ہوا تو آپ بنگال ڈر سیہ بیٹی احمد آباد نو میادی اور حدیر آباد میں مبلغ رہے۔

مارچ ۱۹۱۷ء میں خدمت دین کے لئے انگلستان تشریف لے گئے۔ جنوری ۱۹۲۰ء میں انگلستان سے امریکہ پہنچے اور لمبا عرصہ خدمت کی توفیق پائی۔ آپ سیکرٹری صدر انجمن احمدیہ، نائب امیر مقامی قادیان اور پرائیویٹ سیکرٹری حضرت خلیفۃ المسیح الثانی (مصلح موعودؑ) بھی رہے۔ خلافت ثانیہ میں مسلمانان برصغیر کے حقوق کے سلسلہ میں خدمات کا موقع ملا۔

مورخہ ۱۳ جنوری ۱۹۵۷ء کو آپ نے وفات پائی اور بہشتی مقبرہ ربوہ میں تدفین ہوئی۔

حضرت مولانا شمس صاحبؒ نے آپ کا نام ان معاصر علماء میں دیا ہے جنہوں نے حضرت اقدسؒ کی بیعت کر لی تھی۔

۴۔ حضرت مولانا عبدالرحیم صاحبؒ مبلغ نائیجیریا

آپ سرزمین افریقہ میں شیع احمدیت روشن کرنے والے پہلے مربی سلسلہ تھے۔ ۱۸۸۳ء میں جالندھر میں پیدا ہوئے۔ ۱۹۰۱ء میں حضرت مسیح موعودؑ کی بیعت سے مشرف ہوئے اور پھر قادیان میں فروکش ہو کر خدمت دینیہ کا سلسلہ شروع کیا۔ تعلیم الاسلام ہائی سکول کے استاد کے علاوہ اور بھی عہدوں پر کام کیا۔ ۱۵ جولائی ۱۹۱۹ء کو حضرت چوہدری فتح محمد سیال صاحب کے ہمراہ انگلستان روانہ ہوئے اور پھر ۹ فروری ۱۹۲۱ء کو لندن سے مغربی افریقہ کے لئے تشریف لے گئے۔ ۱۹ فروری کو سرزمین سیرالیوان پہنچے یہاں پیغام احمدیت پہنچانے کے بعد ۲۸ فروری کو گولڈ کوسٹ (غانا) کی بندرگاہ پر اترے۔ آپ کی دعوت الی اللہ سے فیئٹی قبیلہ کے چیف مہدی آپاہ نے اپنے قبیلہ کے ہمراہ احمدیت میں شامل ہونے کا اعلان کیا۔ آپ کے ذریعہ ہزاروں لوگوں کو قبول احمدیت کی سعادت ملی۔ ۸ اپریل ۱۹۲۱ء کو آپ نائیجیریا روانہ ہو گئے۔ مشکل حالات میں قربانی کی توفیق ملی۔

مرکز سلسلہ قادیان میں رہنے کے علاوہ مختلف شہروں میں دعوت الی اللہ کا موقع ملا۔ قیام پاکستان کے بعد گوجرانوالہ آ گئے اور مئی ۱۹۴۸ء میں وفات پائی۔ آپ بہشتی مقبرہ ربوہ کے قطعہ رفقاء میں مدفون ہیں۔

۵۔ مکرم مولوی ظہور حسین صاحبؒ مبلغ بخارا

مولوی صاحب سلسلہ عالیہ احمدیہ کی اولین باضابطہ مبلغین کلاس سے تین سالہ کورس پاس کرنے والے مبلغ تھے۔ آپ کے ساتھیوں میں محترم مولانا جلال الدین صاحب شمس، مولانا غلام احمد صاحب بدوملہی، مولانا محمد شہزادہ خان صاحب مرحوم وغیرہ بزرگان شامل تھے۔ ان سب اولین مبلغین سلسلہ نے حضرت حافظ روشن علی صاحب سے تعلیم حاصل کی تھی۔

مولوی صاحب مرحوم مجلس خدام الاحمدیہ کے دس بانی ارکان میں سے تھے۔ جنہوں نے یکم جنوری ۱۹۳۸ء کو حضرت مصلح موعودؑ کی خصوصی اجازت سے مجلس خدام الاحمدیہ کی داغ بیل ڈالی۔ نیز آپ ۳۹-۱۹۳۸ء کے عرصے میں مجلس کے نائب صدر رہے۔ گویا آپ مجلس خدام الاحمدیہ مرکزیہ کے پہلے نائب صدر تھے۔

(تاریخ احمدیت جلد ۱، شتم ص ۴۴۷-۴۵۲)

مولوی صاحب سلسلہ عالیہ احمدیہ کے ایک تاریخی مبلغ تھے۔ آپ کو ۱۹۲۴ء میں سیدنا حضرت مصلح موعود نے بخارا وغیرہ کے علاقے میں تبلیغ کے لئے بھیجا جہاں آپ کو قید کر لیا گیا۔ وہاں پر آپ تقریباً دو سال قید رہے اور قید خانوں کی سختیاں اٹھا کر بھی تبلیغ دین کا فریضہ ادا کیا اور کئی لوگوں کے قبول حق کا باعث بنے۔

آپ نے اس تبلیغ کی نہایت ایمان افروز رو داد آپ بیتی کے نام سے لکھی جو شائع ہو چکی ہے۔ بعد ازاں واپس آ کر سلسلہ عالیہ احمدیہ کی خدمت جاری رکھی۔ ارتداد کے خلاف جہاد میں خدمات انجام دیں۔ جامعہ احمدیہ کے پروفیسر رہے، پھر چیف انسپکٹر بیت المال رہے اور انچارج شعبہ رشتہ ناطہ کے فرائض بھی سرانجام دیئے۔ آپ نے بخارا کے علاقے میں جس جانفشانی سے تبلیغ دین کا فریضہ ادا کیا اس کا ذکر سیدنا حضرت مصلح موعود نے لاہور میں پیشگوئی مصلح موعود کے مصداق ہونے کے جلسہ میں ۱۰ مارچ ۱۹۴۴ء کو فرمایا۔

”مولوی ظہور حسین صاحب..... جب انہوں نے مولوی فاضل پاس کیا تو اس وقت لڑکے ہی تھے..... میں نے کہا جاؤ گے تو پاسورٹ نہیں ملے گا۔ کہنے لگے بے شک نہ ملے۔ میں بغیر پاسپورٹ کے ہی اس ملک میں تبلیغ کے لئے جاؤں گا۔ آخر وہ گئے اور دو سال جیل میں رہ کر انہوں نے بتایا کہ خدا نے کیسے کام کرنے والے مجھے دیئے ہیں۔ خدا نے مجھے وہ تلواریں بخشی ہیں جو کفر کو ایک لمحہ میں کاٹ کر رکھ دیتی ہیں۔ خدا نے مجھے وہ دل بخشے ہیں جو میری آواز پر ہر قربانی کرنے کے لئے تیار ہیں۔ میں انہیں سمندر کی گہرائیوں میں چھلانگ لگانے کے لئے کہوں تو وہ تیار ہیں۔ میں انہیں پہاڑوں کی چوٹیوں سے اپنے آپ کو گرانے کے لئے کہوں وہ پہاڑوں کی چوٹیوں سے اپنے آپ کو گرا دیں۔ میں انہیں جلتے ہوئے تنوروں میں کود جانے کا حکم دوں تو وہ جلتے ہوئے تنوروں میں کود کر دکھا دیں۔ اگر خودکشی حرام نہ ہوتی۔ اگر خودکشی اسلام میں ناجائز نہ ہوتی تو میں اس وقت تمہیں یہ نمونہ دکھا سکتا تھا کہ جماعت کے سو آدمی کو میں اپنے پیٹ میں خنجر مار کر ہلاک ہو جانے کا حکم دیتا اور وہ سو آدمی اسی وقت اپنے پیٹ میں خنجر مار کر مر جاتا۔“

(الفضل ۱۸ فروری ۱۹۸۵ء میں ص ۱۷ آخری کالم)

حضرت مولوی صاحب مورخہ ۷ فروری ۱۹۸۲ء کو وفات پا کر اللہ تعالیٰ کے حضور حاضر ہو گئے۔

۶۔ حضرت مولانا رحمت علی صاحب رئیس التبلیغ انڈونیشیا

حضرت مولانا رحمت علی صاحب نے پچیس سال تک انڈونیشیا میں اسلام اور احمدیت کی تبلیغ و اشاعت کا سرفروشانہ جہاد کیا اور حق و صداقت کے ساتھ انڈونیشیا (جزائر شرق الہند) میں ہزاروں فدائی و شیدائی پیدا کر دیئے۔

آپ مورخہ ۱۲ اگست ۱۹۲۵ء کو قادیان سے انڈونیشیا کے لئے روانہ ہوئے۔ اور ستمبر ۱۹۲۵ء میں اس

ملک میں داخل ہوئے۔ انڈونیشیا میں چار سال گزارنے کے بعد واپس قادیان تشریف لائے۔ قادیان میں چند ماہ گزارنے کے بعد حضرت خلیفۃ المسیح الثانیؑ کے حکم سے ۱۹۳۰ء میں دوبارہ انڈونیشیا میں تشریف لے گئے۔ اس دفعہ ۶ سال کی تبلیغی جدوجہد کے بعد ۱۹۳۶ء میں واپس عازم وطن ہوئے۔ ۱۹۳۷ء میں حضرت خلیفۃ المسیح الثانیؑ کے سہ بارہ ارشاد کی تعمیل میں پھر انڈونیشیا چلے گئے۔ مگر اس دفعہ دو سال بعد ۱۹۳۹ء میں خلافت ثانیہ کے سلورجوبلی کے موقع پر واپس قادیان آ گئے اور تھوڑے ہی عرصہ کے بعد چوتھی مرتبہ انڈونیشیا کے لئے عازم سفر ہوئے۔ اس دفعہ تقریباً ۱۰ سال کے بعد ماہ مئی ۱۹۵۰ء میں وطن واپس تشریف لے آئے۔ اس طرح آپ کو تقریباً ربع صدی (۲۵) سال تک انڈونیشیا میں دعوت و تبلیغ اور احباب جماعت کی تعلیم و تربیت کا موقع ملا۔ اور آپ نے اپنے آپ کو ایک نہایت کامیاب و بامراد مبلغ ثابت کیا۔ جس کا اندازہ حضرت مرزا بشیر احمد صاحب ایم۔ اے کی آپ کے بارہ میں اس تحریر سے ہوتا ہے۔

”حضرت خلیفۃ المسیح کی مردم شناس آنکھ نے مولوی رحمت علی صاحب کو منتخب کیا۔ مولوی صاحب مولوی فاضل تھے مگر سادہ مزاج رکھتے تھے اور بعض حلقوں میں خیال کیا جاتا تھا کہ شاید وہ اس نازک کام میں کامیاب نہ ہو سکیں مگر خدا کے فضل سے اور حضرت خلیفۃ المسیح کی روحانی توجہ کے طفیل اس مشن نے حیرت انگیز رنگ میں ترقی کی اور بعض لحاظ سے دوسرے سب مشنوں کو مات کر گیا۔“

(سلسلہ احمدیہ از قمر الانبیاء حضرت صاحبزادہ مرزا بشیر احمد صاحب مدظلہ العالی)

حضرت مولوی رحمت علی صاحب ایک کامیاب مبلغ کے طور پر آخر دم تک خدمت سلسلہ بجالاتے رہے۔ اور بالآخر ۱۳ اگست ۱۹۵۸ء کو آپ اپنے خالق حقیقی کے حضور حاضر ہو گئے اور بہشتی مقبرہ ربوہ میں دفن ہوئے

۷۔ حضرت حکیم فضل الرحمن صاحب

براعظم افریقہ جانے والے دوسرے مربی سلسلہ حضرت حکیم فضل الرحمن صاحب ابن حضرت حافظ نبی بخش صاحب آف فیض اللہ چک نے عین جوانی میں اپنے آپ کو جماعتی خدمت کے لئے پیش کر دیا۔ حضرت مصلح موعود کے حکم پر ۲۳ فروری ۱۹۲۲ء کو گولڈ کوسٹ (غانا) بھجوایا گیا جبکہ ابھی آپ کی شادی بھی نہیں ہوئی۔ سات سال سے زائد عرصہ کے بعد ۱۹۲۹ء کو واپس آئے۔ پھر شادی کے اڑھائی سال بعد ۱۹۳۳ء میں دوبارہ مغربی افریقہ بھجوایا گیا اور تقریباً ۱۵ سال بعد واپس آئے تو بچے جوان اور اہلیہ بوڑھی ہو چکی تھیں۔ غانا کے بعد آپ نائیجیریا تشریف لے گئے۔ ۱۹۴۷ء میں مرکز واپس آئے۔ افسر لنگر خانہ بھی رہے۔ ۱۹۵۵ء میں وفات پائی۔ اور بہشتی مقبرہ ربوہ میں دفن ہوئے۔

۸۔ حضرت مولانا نذیر احمد علی صاحب

حضرت مولانا نذیر احمد علی صاحب ۱۰ فروری ۱۹۰۵ء کو رفیق حضرت مسیح موعود اور قادیان کے پہلے اسٹیشن ماسٹر حضرت بابونقیہ علی صاحب کے ہاں پیدا ہوئے۔ بی ایس سی تک تعلیم حاصل کرنے کے ساتھ عربی اور دینی تعلیم حاصل کی ۲۲ اپریل ۱۹۲۹ء کو قادیان سے گولڈ کوسٹ (غانا) روانہ ہوئے۔ غانا میں انچارج مشن کے طور پر ۱۹۳۳ء تک خدمات سرانجام دیں۔ دوسری بار ۱۹۳۶ء کو غانا گئے پھر اگلے سال سیرالیون مشن کھولنے کے لئے تشریف لے گئے۔ اور ۱۹۴۲ء تک سیرالیون رہے۔ ۱۹۴۵ء میں رئیس المر بیان مغربی افریقہ کے طور پر ایک بار پھر میدان دعوت الی اللہ میں اترے۔ اور ۱۹۵۰ء میں واپس آئے۔ ۱۹۵۴ء میں سیرالیون تشریف لے گئے۔ اور میدان عمل میں ہی ۱۹ مئی ۱۹۵۵ء کو بو کے مقام پر اپنی جان جان آفریں کے سپرد کر دی۔ اور اسی شہر میں مدفون ہوئے۔ آپ پہلے مبلغ تھے جو افریقہ میں آسودہ خاک ہیں۔

۹۔ محترم مولانا شیخ مبارک احمد صاحب

محترم مولانا شیخ مبارک احمد صاحب ابن حضرت محمد الدین صاحب رفیق حضرت مسیح موعود ۱۰ اکتوبر ۱۹۱۰ء کو شجاع آباد ملتان میں پیدا ہوئے۔ ۱۹۳۱ء میں مولوی فاضل کیا اور ۱۱ نومبر ۱۹۳۴ء کو قادیان سے نیروبی کے لئے روانہ ہوئے۔ مشرقی افریقہ کے چاروں ممالک کینیا، یوگنڈا، ٹانگانیکا اور زنجبار کی آزادی تک آپ ان مشنوں کے انچارج تھے۔ آپ کا ایک کارنامہ سواحیلی زبان میں ترجمہ قرآن کی سعادت حاصل کرنا ہے۔ مشرقی افریقہ میں دو جماعتی اخبارات بھی جاری کئے۔ ۱۹۶۲ء میں مرکز واپس آئے۔ مرکز میں آپ ناظر اصلاح و ارشاد تعلیم القرآن، سیکرٹری فضل عمر فاؤنڈیشن، سیکرٹری حدیقہ المبشرین، ممبر مجلس وقف جدید بھی رہے۔ ۱۹۶۲ء تا ۱۹۷۸ء جلسہ سالانہ پر تقاریر کا موقع ملا۔ ۱۹۷۸ء سے ۱۹۸۳ء تک امیر و مشنری انچارج برطانیہ اور پھر امریکہ میں مشنری انچارج رہے۔ ۹ مئی ۲۰۰۱ء کو ۹۱ سال کی عمر میں امریکہ میں وفات پائی اور قطعہ خاص بہشتی مقبرہ ربوہ میں دفن ہوئے۔

۱۰۔ محترم مولانا نذیر احمد صاحب مبشر

مولانا نذیر احمد صاحب ۱۵ اگست ۱۹۰۹ء کو سیالکوٹ میں پیدا ہوئے۔ ۱۹۳۰ء میں مولوی فاضل پاس کیا۔ ۲ فروری ۱۹۳۶ء کو حضرت مولانا نذیر احمد علی صاحب کے ہمراہ قادیان سے روانہ ہوئے۔ اور غانا میں

خدمات کا آغاز کیا۔ ۱۹۴۶ء میں قادیان واپس آئے اور واپسی پر رشتہ کے دس سال بعد آپ کی شادی ہوئی۔ ۱۹۴۹ء میں دوسری بار اور ۱۹۵۵ء میں تیسری بار غانا گئے اور مجموعی طور پر ۲۳ سال غانا میں رہے۔ مرکز سلسلہ میں رہ کر ناظم دارالقضاء، وکیل التعليم، ممبر مجلس تحریک جدید، نائب صدر تحریک جدید کے طور پر خدمات کی توفیق ملی۔ ۲۳ فروری ۱۹۹۷ء کو ۸۷ سال کی عمر میں وفات پائی اور بہشتی مقبرہ ربوہ کے قطعہ خاص میں مدفون ہوئے۔

۱۱۔ محترم مولانا محمد صدیق صاحب امرتسری

مولانا محمد صدیق صاحب امرتسری ۱۵ جون ۱۹۱۵ء کو پیدا ہوئے۔ ۱۹۳۸ء میں نائب امام بیت الفضل لندن مقرر ہوئے۔ ۱۹۴۰ء میں مغربی افریقہ سیرالیوان روانہ ہوئے۔ اور ۱۹۶۰ء تک سیرالیون اور غانا میں تعینات رہے۔ ۱۹۶۲ء تا ۱۹۷۳ء آپ کو ملائیشیا، سنگاپور اور جزائر فجیء میں خدمات کی توفیق ملی۔ دو مجموعہ ہائے کلام ”نعمت صدیق“ اور دل کی دنیا“ کے نام سے شائع ہوئے اور ایک کتاب ”روح پرور یادیں“ کے نام سے میدان عمل کے ایمان افروز واقعات پر مشتمل ہے۔ یکم ستمبر ۱۹۸۴ء کو ۶۹ سال کی عمر میں وفات پائی۔ آپ بہشتی مقبرہ ربوہ میں دفن ہوئے۔

۱۱۔ محترم مولانا نسیم سیفی صاحب

محترم مولانا نسیم سیفی صاحب ۱۹۱۷ء میں حضرت ماسٹر عطا محمد صاحب کے ہاں پیدا ہوئے۔ دادا اور نانا رفقاء حضرت مسیح موعود تھے۔ ۱۹۴۴ء میں بی اے کرنے کے بعد زندگی وقف کی اور ۱۹۴۵ء تک امیر و مشنری انچارج اور پھر رئیس المر بیان مغربی افریقہ بھی رہے۔ ۱۹۷۷ء تا ۱۹۷۹ء امیر و مشنری انچارج سیرالیون رہے۔ نائیکجیریا سے بھی اخبار نکالا۔ ماہنامہ تحریک جدید، سن رائزر اور روزنامہ الفضل کے ایڈیٹر رہے۔ قادر الکلام شاعر بھی تھے۔ ۴۰ کے قریب کتب تصنیف فرمائیں جو اردو اور انگریزی زبان میں ہیں۔ شاعری بھی دونوں زبانوں میں کی۔ اسیراہ مولیٰ بھی رہے۔ آپ کے خلاف ۶۰ سے زائد مقدمات بھی بنائے گئے۔ وکیل التعليم، ممبر مجلس کارپرداز، ممبر مجلس افتاء اور انصار اللہ مرکز یو کی عاملہ کے ممبر بھی رہے۔ ۱۹ مارچ ۱۹۹۹ء کو ۸۲ سال کی عمر میں وفات پائی۔ آپ بہشتی مقبرہ ربوہ میں دفن ہوئے۔

۱۱۔ محترم مولانا چوہدری محمد شریف صاحب

محترم مولانا چوہدری محمد شریف صاحب ۱۲ جنوری ۱۹۱۳ء کو پیدا ہوئے۔ ۱۹۳۸ء میں فلسطین پہنچے۔ بلاذریہ میں مسلسل ۱۸ سال خدمات کی توفیق ملی۔ عربی رسالہ البشری کے ایڈیٹر رہے۔ ۱۹۶۱ء میں گیمبیا جانے

والے پہلے مشنری کا اعزاز حاصل کیا آپ کے ذریعہ گیمبیا مشن کا قیام ہوا۔ آپ کے قیام کے دوران سر۔ ایف۔ ایم سنگھانے احمدی ہوئے جو کہ گیمبیا کے ۱۹۶۵ء میں آزادی ملنے پر قائم مقام اور پھر مستقل گورنر جنرل مقرر ہوئے۔ ۱۹۶۶ء میں انہیں حضرت مسیح موعود کے کپڑوں کا تبرک ملا اور بادشاہ تیرے کپڑوں سے برکت ڈھونڈیں گے والی پیشگوئی پوری ہوئی۔

آپ مختلف اوقات میں ۱۹۷۳ء تک گیمبیا میں رہے۔ حضرت خلیفۃ المسیح الثالث نے مقام نعیم پر فائز مر بیان میں آپ کو شمار کیا۔ مرکز سلسلہ میں مینیجر الفضل، ناظم دارالقضاء، سیکرٹری مجلس نصرت جہاں، ممبر مجلس افتاء، استاد جامعہ احمدیہ اور زعم اعلیٰ انصار اللہ ربوہ بھی رہے۔ کئی کتب کے مصنف تھے۔ ۳۰ جولائی ۱۹۹۳ء کو وفات پائی۔ آپ بہشتی مقبرہ ربوہ میں مدفون ہیں۔

۱۴۔ محترم قریشی محمد افضل صاحب

آپ ۲ اگست ۱۹۱۴ء کو پیدا ہوئے۔ ۱۹۳۴ء میں مولوی فاضل پاس کیا اور قادیان میں افضل بردارز (حال گولبازار ربوہ) کے نام سے اپنے بھائی کے ساتھ دوکان شروع کی۔ ۱۹۴۵ء میں وقف کیا اور نائیجیریا بھجوائے گئے۔ آپ کو مختلف اوقات میں نائیجیریا، غانا، سیرالیون، آئیوری کوسٹ اور ماریشس میں بطور مربی اور مشنری انچارج رہ کر خدمت کی توفیق ملی۔ بیرون ممالک آپ کا عرصہ خدمت ۲۸ سال ہے اور یہ سارا عرصہ فیملی کے بغیر باہر مقیم رہے۔ حضرت خلیفۃ المسیح الثالث نے مقام نعیم پر فائز مر بیان میں آپ کا بھی تذکرہ فرمایا۔ اور ”بیبا مشر“ کے نام سے یاد فرمایا۔ آپ ۱۹۹۰ء میں ریٹائر ہوئے۔ ۱۹۵۱ء میں ۳۸ دن تک ارض حجاز میں اسیر رہے۔ ربوہ میں ایک مقدمہ C-۲۹۸ کا بھی قائم ہوا۔ ۲۱ نومبر ۲۰۰۲ء کو ۸۸ سال کی عمر میں وفات پائی اور بہشتی مقبرہ ربوہ میں مدفون ہیں۔

۱۵۔ محترم مولانا عطاء اللہ کلیم صاحب

چار براعظموں میں خدمت کی توفیق پانے والے مولانا عطاء اللہ کلیم صاحب ۲۵ ستمبر ۱۹۲۲ء کو پیدا ہوئے۔ ۱۹۴۶ء میں زندگی وقف کی۔ ۱۹۵۱ء میں غانا بھجوائے گئے مختلف اوقات میں ۱۹۷۰ء تک مغربی افریقہ میں بطور مربی اور امیر و مشنری انچارج خدمات کی توفیق پائی۔ ۱۹۷۷ء تا ۱۹۸۴ء امریکہ اور پھر جرمنی میں امیر و انچارج مربی خدمت کی سعادت حاصل کی۔ شرق اوسط میں خدمت کا موقع ملا۔ مرکز میں رہتے ہوئے سیکرٹری حدیقۃ المبشرین، سیکرٹری مجلس نصرت جہاں، قائم مقام اور وائس پرنسپل جامعہ احمدیہ کے طور پر

بھی خدمات کی سعادت حاصل ہوئی۔ حضرت خلیفۃ المسیح الثالث نے مقام نعیم پر فائز مریدان میں آپ کا تذکرہ فرمایا۔ ۷ جنوری ۲۰۰۱ء کو ۷۹ سال کی عمر میں وفات پائی اور بہشتی مقبرہ ربوہ میں دفن ہوئے۔

۱۶۔ محترم مولانا محمد منور صاحب

آپ ۱۳ فروری ۱۹۲۲ء کو پیدا ہوئے۔ ۱۹۴۲ء میں زندگی وقف کی۔ ۱۹۴۸ء تا ۱۹۸۳ء مشرقی افریقہ کے ممالک تنزانیہ اور کینیا جبکہ مغربی افریقہ میں نائیجیریا میں خدمت کی توفیق ملی۔ انگریزی، فارسی، سواحیلی اور مشرقی افریقہ کی لوکل زبانوں کے ماہر تھے۔ سواحیلی ترجمہ قرآن میں معاونت کی توفیق ملی۔ تنزانیہ سے نکلنے والے جماعتی اخبار کے سالہا سال ایڈیٹر رہے۔ تنزانیہ کی آزادی کے بعد تنزانیہ کے پہلے امیر و مشنری انچارج مقرر ہوئے۔ ۱۸ نومبر ۱۹۹۵ء کو وفات پائی اور بہشتی مقبرہ ربوہ میں دفن ہوئے۔

بیرونی ممالک کے پہلے مبلغین

مختلف ممالک میں پہلے مبلغین کی فہرست پیش کرنے سے قبل یہ وضاحت کرنا ضروری ہے کہ دنیا کے جتنے ممالک میں جماعت احمدیہ کے مبلغین پہنچے ان میں سے کسی ملک کا پہلا مبلغ اسے ہی شمار کیا گیا ہے جس کے ذریعہ اس ملک میں احمدیت کا پیغام پہنچا۔ خواہ وہ مبلغ وہاں عارضی طور پر گیا تھا یا کسی دوسرے ملک میں جاتی دفعہ سفر کے دوران وہاں کچھ عرصہ کے لئے قیام کیا ہو جیسے کہ حضرت مولانا صوفی غلام محمد صاحب بی۔ اے نے ۱۹۱۵ء میں قادیان سے ماریشس کے لئے عازم سفر ہوئے مگر وہاں پہنچنے سے قبل ان کو سری لنکا میں بھی کچھ عرصہ قیام کر کے وہاں دعوت الی اللہ کرنے کا موقع ملا۔ مگر سری لنکا میں باقاعدہ مبلغ کے طور پر وہاں ۱۹۵۱ء میں مکرم مولانا محمد اسماعیل منیر صاحب مرحوم کو بھجوایا گیا۔ ایسی صورت میں سری لنکا کے پہلے مبلغ مکرم مولانا حضرت صوفی غلام محمد صاحب کو ہی پہلا مبلغ شمار کیا گیا ہے۔ کیونکہ سری لنکا میں سب سے پہلے حضرت مولانا صوفی غلام محمد صاحب کے ذریعہ سے ہی احمدیت کا پیغام پہنچا۔

اسی طرح حضرت مولانا عبدالرحیم نیر صاحب کو انگلستان سے نائیجیریا کے لئے بھجوایا گیا۔ مگر آپ نائیجیریا پہنچنے سے پہلے کچھ عرصہ کے لئے سیرالیون اور گھانا میں بھی مقیم رہے اور وہاں پیغام پہنچایا اور بعد میں نائیجیریا میں پہنچے اس لئے سیرالیون اور گھانا کے پہلے مبلغ بھی حضرت مولانا عبدالرحیم نیر صاحب کو ہی قرار دیا گیا ہے۔

اسی طرح حضرت مولانا ظہور حسین بخارا صاحب ۱۹۲۴ء میں بطور مبلغ سلسلہ ازبکستان جو اس وقت

روس کے قبضہ میں تھا وہاں گئے۔ اس لئے روس اور بخارا کے پہلے مبلغ بھی جماعت احمدیہ کی تاریخ میں حضرت مولانا ظہور حسین صاحب بخارا کو ہی قرار دیا گیا ہے۔ مگر ۱۹۹۰ء میں جب بعض مقبوضہ ممالک روس کے قبضہ سے آزاد ہوئے تو دوبارہ روس اور آزاد ہونے والی سٹیٹس میں جن مبلغین کو وہاں بھجوایا گیا ان سٹیٹس میں سب سے پہلے جانے والے مبلغین کو ہی وہاں کا پہلا مبلغ شمار کیا گیا ہے۔

بین میں سب سے پہلے احمدیت کا پیغام مکرم مولانا محمد بشیر شاد صاحب کے ذریعہ پہنچا جو اس وقت نائیجیریا میں مقیم تھے اسی طرح نائیجیر میں پہلی بیعت مکرم مولانا محمد اجمل شاد صاحب کے ذریعہ ہوئی جو اس وقت نائیجیریا کے مشنری انچارج تھے اور گاہ بگاہ نائیجیر جایا کرتے تھے۔ پس اس صورت حال میں مذکورہ ممالک میں سب سے پہلے جن مبلغین کے ذریعہ احمدیت کا نفوذ ہوا خواہ وہ مبلغین وہاں عارضی طور پر یعنی تبلیغی دورہ پر گئے تھے تو ان ممالک کے وہی پہلے مبلغ شمار کئے گئے ہیں۔

پس مذکورہ بالا اصول کے تحت ہی مختلف ممالک میں پہلے مبلغین کی فہرست تیار کی گئی ہے۔ تاکہ قارئین اس اصول کو مد نظر رکھ کر اس فہرست کا مطالعہ کریں۔ اور کوئی کنفیوژن پیدا نہ ہو۔

بیرونی ممالک کے پہلے مبلغین کی فہرست

نمبر شمار	نام ملک	نام مبلغ	سال
۱	انگلستان	حضرت چوہدری فتح محمد سیال صاحب ایم۔ اے	۱۹۱۳ء
۲	ماریشس	حضرت صوفی غلام محمد صاحب بی۔ اے	۱۹۱۵ء
۳	امریکہ	حضرت مفتی محمد صادق صاحب	۱۹۱۹ء
۴	سیرالیون	حضرت مولانا عبدالرحیم نیر صاحب	۱۹۲۱ء
۵	گھانا	حضرت مولانا عبدالرحیم نیر صاحب	۱۹۲۱ء
۶	نائیجیریا	حضرت مولانا عبدالرحیم نیر صاحب	۱۹۲۱ء
۷	مصر	حضرت محمود احمد عرفانی صاحب	۱۹۲۲ء
۸	جرمنی	حضرت مولانا مبارک علی بنگالی صاحب بی۔ اے	۱۹۲۲ء
۹	ایران	حضرت شہزادہ عبدالحمید صاحب	۱۹۲۳ء
۱۰	فرانس	مکرم ملک عطاء الرحمن صاحب	۱۹۲۶ء
		مکرم مولوی عطاء اللہ صاحب	۱۹۲۶ء

۱۱	روس	حضرت مولانا ظہور حسین صاحب	۱۹۲۴ء
۱۲	انڈونیشیا	حضرت مولوی رحمت علی صاحبؒ	۱۹۲۵ء
۱۳	شام	حضرت مولانا جلال الدین نمش صاحبؒ	۱۹۲۵ء
۱۴	اسرائیل	حضرت مولانا جلال الدین نمش صاحبؒ	۱۹۲۸ء
۱۵	فلسطین	حضرت مولانا جلال الدین نمش صاحبؒ	۱۹۲۸ء
۱۶	سوڈان	حضرت مولانا جلال الدین نمش صاحبؒ	۱۹۲۸
۱۷	جاپان	مولانا عبدالقدیر نیاز صاحب	۱۹۳۵ء
۱۸	ہانگ کانگ	مولانا صوفی عبدالغفور صاحب	۱۹۳۵
۱۹	سرینام	مکرم رشید احمد اسحاق صاحب - مکرم مولوی محمد اسحاق ساقی صاحب	۱۹۳۵ء ۱۹۳۵ء
۲۰	مشرقی افریقہ	مولانا شیخ مبارک احمد صاحب	۱۹۳۴ء
۲۱	ہنگری	مکرم حاجی احمد خان ایاز صاحب	۱۹۳۵ء
۲۲	پولینڈ	مکرم حاجی احمد خان ایاز صاحب	۱۹۳۵ء
۲۳	چیکوسلواکیہ	مکرم حاجی احمد خان ایاز صاحب	۱۹۳۵ء
۲۴	سنگاپور	مکرم مولوی غلام حسین ایاز صاحب	۱۹۳۵ء
۲۵	چین	مکرم صوفی عبدالغفور صاحب	۱۹۳۵ء
۲۶	برما	مکرم مولانا احمد خان نسیم صاحب	۱۹۳۵
۲۷	سری لنکا	حضرت صوفی غلام محمد صاحبؒ بی۔ اے	۱۹۱۵ء
۲۸	ارجنٹائن	مکرم مولوی رمضان علی صاحب	۱۹۳۶ء
۲۹	یوگوسلاویہ	مکرم مولوی محمد دین صاحب	۱۹۳۶ء
۳۰	البانیہ	مکرم مولوی محمد دین صاحب	۱۹۳۶ء
۳۱	سپین	مکرم مولانا محمد شریف گجراتی صاحب	۱۹۳۷ء
۳۲	اٹلی	مکرم ملک محمد شریف صاحب	۱۹۳۷ء

۱۹۴۵ء	مکرم مولانا رشید احمد چغتائی صاحب	اردن	۳۳
۱۹۴۶ء	مکرم مولانا رشید احمد چغتائی صاحب	لبنان	۳۴
۱۹۴۶ء	مکرم شیخ ناصر احمد صاحب	سوئٹزرلینڈ	۳۵
۱۹۴۶ء	مکرم قریشی مقبول احمد صاحب	آئیوری کوسٹ	۳۶
۱۹۴۶ء	مکرم مولانا غلام احمد بشیر صاحب	عدن	۳۷
۱۹۴۶ء	مکرم قاضی محمد عبداللہ صاحب	جنوبی افریقہ	۳۸
۱۹۴۷ء	مکرم حافظ قدرت اللہ صاحب	ہالینڈ	۳۹
۱۹۴۷ء	مکرم مولوی محمد زہدی صاحب	یورینو (ملائیشیا)	۴۰
۱۹۴۹ء	مکرم مولانا عبدالکریم شرمہ صاحب	تنزانیہ	۴۱
۱۹۴۹ء	مکرم مولانا بشیر احمد آرچرڈ صاحب	سکاٹ لینڈ	۴۲
۱۹۴۹ء	مکرم مولوی روشن دین احمد صاحب	مسقط	۴۳
۱۹۱۵ء	حضرت صوفی غلام محمد صاحب ^{رحمۃ} بی۔ اے	سری لنکا	۴۴
۱۹۵۲ء	مکرم چوہدری محمد اسحاق صاحب	ٹرینیڈاڈ	۴۵
۱۹۵۴ء	مکرم صوفی محمد اسحاق صاحب	لائبیریا	۴۶
۱۹۵۶ء	مکرم کمال یوسف صاحب	ڈنمارک	۴۷
۱۹۵۶ء	مکرم کمال یوسف صاحب	سویڈن	۴۸
۱۹۵۷ء	مکرم بدرالدین صاحب	فلپائن	۴۹
۱۹۵۸ء	مکرم کمال یوسف صاحب	ناروے	۵۰
۱۹۵۸ء	مکرم مولانا محمد منور صاحب	زیمبیا	۵۱
۱۹۶۰ء	مکرم قریشی مقبول احمد صاحب	سینیگال	۵۲
۱۹۶۰ء	مکرم شیخ عبدالواحد صاحب	فجی	۵۳
۱۹۶۰ء	مکرم مرزا الطف الرحمن صاحب	ٹوگو	۵۴
۱۹۶۰ء	مکرم مولانا بشیر احمد آرچرڈ	گی آنا	۵۵

۱۹۶۱ء	مکرم مولانا چوہدری محمد شریف صاحب	گیبیا	۵۶
۱۹۶۱ء	مکرم حافظ بشیر الدین عبداللہ صاحب	فرچنگئی	۵۷
۱۹۶۲ء	مکرم صوفی محمد اسحاق صاحب	یوگنڈا	۵۸
۱۹۶۳ء	مکرم بشارت احمد نسیم صاحب	سباح	۵۹
۱۹۶۷ء	مکرم مولانا محمد بشیر شاد صاحب	بینن	۶۰
۱۹۶۷ء	مکرم قریشی محمد افضل صاحب	برکینافاسو	۶۱
۱۹۶۹ء	مکرم کمال یوسف صاحب	آئس لینڈ	۶۲
۱۹۷۰ء	مکرم عبدالغفار صاحب بہاولپوری	ترکی	۶۳
۱۹۷۲ء	مکرم محمد صدیق امرتسری صاحب	ملایا	۶۴
۱۹۷۳ء	مکرم قریشی محمد اسلم صاحب	ڈنمارک	۶۵
۱۹۷۷ء	مکرم سید منصور احمد بشیر صاحب	کینیڈا	۶۶
۱۹۸۰ء	مکرم مولانا کمال یوسف صاحب	فن لینڈ	۶۷
۱۹۸۴ء	مکرم صالح محمد خان صاحب	بلیجیم	۶۸
۱۹۸۴ء	مکرم مولانا صدیق احمد منور صاحب	کانگو (زائرے)	۶۹
۱۹۸۴ء	مکرم محمد بن صالح صاحب	زمبابوے	۷۰
۱۹۸۵ء	مکرم شکیل احمد منیر صاحب	آسٹریلیا	۷۱
۱۹۸۵ء	مکرم اقبال احمد نجم صاحب	برازیل	۷۲
۱۹۸۶ء	مکرم مولانا عمر معاذ صاحب	مالی	۷۳
۱۹۸۸ء	مکرم رجوا حافظ جبرائیل سعید صاحب	طوالو	۷۴
۱۹۸۸ء	مکرم مولانا رشید احمد ارشد صاحب	آئر لینڈ	۷۵
۱۹۸۹ء	مکرم اقبال احمد نجم صاحب	گوئے مالا	۷۶
۱۹۹۴ء	مکرم نصیر احمد ورک صاحب	کولمبیا	۷۷
۱۹۹۵ء	مکرم محمد عبدالرشید بچی صاحب	کوریاء	۷۸

۷۹	بوسنیا	مکرم وسیم احمد سرود صاحب	۱۹۹۶ء
۸۰	شارجہ	مکرم منصور احمد باجوه صاحب	۱۹۹۷ء
۸۱	گنی بساؤ	مکرم حمید اللہ ظفر صاحب	۱۹۹۷ء
۸۲	کسووو	مکرم اقبال احمد جاوید صاحب	۱۹۹۹ء
۸۳	بلغاریہ	مکرم طاہر احمد صاحب، مکرم محمد اشرف ضیاء صاحب	۲۰۰۰
۸۴	نائیجر	مکرم اکبر احمد طاہر صاحب	۲۰۰۲ء
۸۵	کانگو برازیل	مکرم سعید احمد صاحب	۲۰۰۵ء
۸۶	ساؤتوے	مکرم رشید احمد طیب صاحب	۲۰۰۲ء
۸۷	نیوزی لینڈ	مکرم ماسٹر مبارک احمد صاحب آنریری مبلغ	۱۹۸۷ء

۱۹۹۰ء میں ریشیا کے ٹوٹنے کے بعد درج ذیل مقبوضہ اسٹیٹس کے آزاد ہونے کے بعد ان میں پہلے مبلغین درج ذیل ہیں

۸۸	اُزبکستان	مکرم مرزا نصیر احمد صاحب	۱۹۹۲ء
۸۹	لتھونیا	مکرم اخلاق احمد انجم صاحب	۱۹۹۲ء
۹۰	روس	مکرم رانا خالد احمد صاحب	۱۹۹۳ء
۹۱	تاتارستان	مکرم مشہود احمد ظفر صاحب	۱۹۹۳ء
۹۲	بیلہ روس	مکرم حافظ سعید الرحمن صاحب	۱۹۹۴ء
۹۳	قازقستان	مکرم خواجہ مظفر احمد صاحب	۱۹۹۵ء
۹۴	قرغیزستان	مکرم ارشد محمود ظفر صاحب	۱۹۹۶ء
۹۵	یوکرائن	مکرم حافظ سعید الرحمن صاحب	۱۹۹۹ء
۹۶	قزاقستان	مکرم کاشف احمد عدیل صاحب	۲۰۰۹ء
۹۷	تاجکستان	مکرم محمود احمد انجم صاحب و مکرم سرفراز احمد باجوه صاحب	۲۰۰۹ء

(بحوالہ تاریخ احمدیت، سلسلہ احمدیہ حصہ دوم اور ریکارڈ دفتر تبشیر ربوہ)

دس قومی، ملی، سیاسی، سماجی و علمی شخصیات

۱۔ حضرت چوہدری محمد ظفر اللہ خان صاحب^{رحمۃ اللہ علیہ}

حضرت چوہدری محمد ظفر اللہ خان صاحب حضرت اقدس مسیح موعود کے رفیق تھے۔ بین الاقوامی شہرت کے مالک تھے۔ ۱۹۶۲ء میں یونائیٹڈ نیشنز (UN) کی جنرل اسمبلی کے صدر منتخب ہوئے۔ انٹرنیشنل کورٹ آف جسٹس (عالمی عدالت انصاف) کے جج کی حیثیت سے کام کیا۔ تحریک پاکستان میں خدمات سرانجام دیں۔ قائد اعظم محمد علی جناح کے با اعتماد ساتھی تھے۔ ۱۹۴۷ء سے ۱۹۵۴ء تک پاکستان کے وزیر خارجہ رہے۔ آپ نے قرآن مجید، حدیث کی کتاب اور حضرت مسیح موعود کی کچھ کتابوں کا انگریزی میں ترجمہ کیا آپ سلسلہ کے کاموں میں دل کھول کر خرچ کرتے۔ غریب طلباء اور ضرورت مندوں کی مدد کرتے۔ آپ نے اپنی زندگی کے حالات پر مشتمل ایک کتاب ”تحدیثِ نعمت“ لکھی جو ایک مانی ہوئی تاریخی اہمیت کی حامل دلچسپ کتاب ہے۔ اس کے علاوہ بھی آپ کی تقاریر اور مضامین دینی و علمی لحاظ سے بلند درجے کے ہیں۔

یہاں یہ بتانا ضروری ہے کہ عہد حاضر میں ملت اسلامیہ کی قانونی اور آئینی خدمات بجالانے کا جو عالمی فخر و امتیاز احمدیت کے اس بطل جلیل حضرت چوہدری محمد ظفر اللہ خان صاحب کو حاصل ہوا وہ رہتی دنیا تک یادگار رہے گا۔ موجودہ دور کی مسلم دنیا کی کوئی تاریخ مکمل نہیں قرار دی جاسکتی جب تک کہ اس میں آپ کے ناقابل فراموش کارناموں کا ذکر نہ کیا جائے۔ کشمیر، فلسطین، پاکستان، مصر، شام، ایران، مراکش، تونس، لیبیا، لبنان، شرق الاوسط، الغرض عرب و عجم کے مسلم ممالک کے مسائل کی یو۔ این۔ او میں ترجمانی کا حق آپ نے اس شان کے ساتھ ادا کیا کہ اردن، شام، صومالیہ اور مراکش نے آپ کی شاندار اور مجاہدانہ خدمات کے اعتراف میں اپنے سب سے اعلیٰ نشان آپ کی خدمت میں پیش کئے اور پوری دنیا کی اسلامی صحافت میں آپ کے کارہائے نمایاں کی دھوم مچ گئی۔ رسالہ ”طلوع اسلام“ مارچ ۱۹۴۸ء نے حضرت چوہدری صاحب کی اقوام عالم میں مسئلہ کشمیر کی کامیاب و کالت کا ذکر کرتے ہوئے لکھا:-

”حسن اتفاق سے پاکستان کو ایک ایسا قابل وکیل مل گیا جس نے اس کے حق و صداقت پر مبنی دعوے کو اس انداز سے پیش کیا کہ اس کے دلائل و براہین، عصائے موسوی بن کر، رسیوں کے ان تمام سانپوں کو نگل گئے اور ایک دنیائے دیکھ لیا کہ اِنَّ الْبَاطِلَ كَانَ زَهُوًّا (باطل بنا ہی اس لئے ہوتا ہے کہ حق کے مقابلہ میں میدان

چھوڑ کر بھاگ جائے۔“ (ص ۴)

السید امین الحسینی مفتی اعظم فلسطین نے آپ کے نام مکتوب میں تحریر فرمایا کہ ”میں آپ کو یقین دلاتا ہوں کہ ہم آپ کی پیش بہا اسلامی خدمات کیلئے تہ دل سے ممنون ہیں۔“ (ہفت روزہ ”لاہور“ ۱۹ اگست ۱۹۷۹ء)

شاہ فیصل نے ۵ مئی ۱۹۴۸ء کو سعودی مملکت کے وزیر خارجہ کی حیثیت سے چوہدری صاحب کو مکتوب لکھا کہ جب سے مسئلہ فلسطین اقوام متحدہ میں پیش ہوا ہے آپ نے جس تندہی اور خلوص سے اعلیٰ تعاون اور عالی ظرفی کا مظاہرہ فرمایا میں اس کا شکریہ ادا کرتا ہوں..... آپ کی اعلیٰ اقدار نے نہ صرف عربوں کے دلوں میں بلکہ اقصائے عالم کے تمام راستباز لوگوں کے دلوں میں خواہش پیدا کر دی ہے کہ وہ آپ کی مساعی جیلہ کی دل سے قدر کریں۔“ (ہفت روزہ ”لاہور“ ۱۹ اگست ۱۹۷۹ء)

السید عاصم الگیلانی سجادہ نشین درگاہ غوث اعظم السید عبدالقادر الگیلانی (بغداد) نے ۵ جولائی ۱۹۴۸ء کو حضرت چوہدری محمد ظفر اللہ خان صاحب کے نام مکتوب لکھا کہ:-

”..... آج مجھے یہ موقع بھی ملا کہ میں اپنے اور خاندان غوث الاعظم قدس سرہا کی طرف سے آپ کے اس جہاد عظیم کا تہ دل سے شکریہ ادا کروں جو محض اسلامی جذبے کے ماتحت۔ مجلس اُمم متحدہ کے سامنے ارض مقدس فلسطین کی حمایت میں آپ سے ظہور پذیر ہوا۔“ (بحوالہ ”لاہور“ ۱۳ اگست ۱۹۷۶ء ص ۴)

سعودی عرب کے وفد کے سینئر کن فلسطینی عرب مسٹر غونی دیجانی نے لکھا:-

”آپ ہمارے لئے اللہ تعالیٰ کی نعمت بن کر آئے ہیں۔ جناب عالی! میرے پاس الفاظ نہیں کہ میں آپ کے احسانات کا شکریہ ادا کرنے کے لئے دلی جذبات کا اظہار کر سکوں۔“

مصر کے ممتاز سیاسی لیڈر السید مصطفیٰ مومن نے ایسوسی اٹیڈ پریس آف پاکستان کو انٹرویو دیتے ہوئے (جو پاکستان کے مختلف اخبارات میں ۲۴-۲۵ مئی ۱۹۵۱ء کو شائع ہوا) کہا:-

”چوہدری محمد ظفر اللہ خان عالم اسلام میں ایک قابل رشک مقام رکھتے ہیں۔ انہیں مشرق وسطیٰ میں (بالخصوص مصر اور دوسرے ممالک میں) بجا طور پر ایک عظیم ترین سیاستدان تسلیم کیا جاتا ہے۔ انہوں نے اقوام متحدہ میں تیونس، مراکش، ایران اور مصر کی پُر زور حمایت کر کے اسلام کی ایسی خدمت کی ہے جو دوسرا کوئی لیڈر نہیں کر سکتے گا۔“ (بحوالہ ”لاہور“ ۱۱ اکتوبر ۱۹۷۶ء ص ۴)

مصری سینیئر ”جال حسینی“ نے ۲۴ جون ۱۹۵۲ء کے برقیہ میں کہا:-

”میں آپ کو مسلم ممالک کی خدمت کے لئے انتھک کوششوں کے سلسلہ میں دلی قدردانی کا یقین دلاتا ہوں۔ عرب عوام کو آپ کے اسلام کے لئے جہاد کا کما حقہ علم ہے۔“ (بحوالہ ”لاہور“ ۱۸ اکتوبر ۱۹۷۶ء ص ۴)

۲۰ جون ۱۹۵۰ء کو لیبیا کے تین رکنی وفد نے چوہدری محمد ظفر اللہ خان صاحب کی خدمات جلیلہ کے لئے پاکستان کا ان الفاظ میں شکریہ ادا کیا:-

”پاکستان کے وزیر خارجہ نے لیبیا کے جذبات اور امنگوں کو اقوام متحدہ میں بے مثال طور پر پیش کیا ہے۔ یہ انہی کی کوششوں کا نتیجہ ہے کہ آج لیبیا آزادی کے دروازے پر کھڑا ہے (لیبیا یکم جنوری ۱۹۵۲ء کو آزاد ہو گیا)۔ لیبیا پاکستان اور اس کے لائق صد احترام وزیر خارجہ کی خدمات کو کبھی فراموش نہیں کر سکتا اور اس کے لئے ہمیشہ پاکستان کا ممنون احسان رہے گا۔“

(بحوالہ ”لاہور“ ۶ ستمبر ۱۹۷۶ء ص ۴)

عرب لیگ کے سیکرٹری جنرل عبدالرحمن عزام پاشا نے ایک بیان میں فرمایا:-

”ظفر اللہ خان اپنے قول اور اپنے کردار کی رو سے مسلمان ہیں۔ روئے زمین کے تمام حصوں میں اسلام کی مدافعت کرنے میں آپ کامیاب رہے اور اسلام کی مدافعت میں جو موقف بھی اختیار کیا گیا اس کی کامیاب حمایت ہمیشہ آپ کا طرہ امتیاز رہا۔ اسی لئے آپ کی عزت عوام کے دلوں میں گھر کر گئی اور مسلمانان عالم کے قلوب آپ کے لئے احسان مندی کے جذبات سے لبریز ہو گئے۔“ (بحوالہ اصحاب احمد جلد ۱۱ ص ۲۱۳)

دمشق کے مشہور جریدہ ”الایام“ نے ۲۴ فروری ۱۹۵۲ء کی اشاعت میں لکھا:-

”ظفر اللہ خان وہ شخصیت ہیں جنہوں نے عرب ممالک کی ترقی کرنے میں اپنا انتہائی زور صرف کر دیا۔ آپ کا کام عربوں کی تاریخ میں ہمیشہ ہمیش کے لئے آب زر سے لکھا جاتا رہے گا۔“

سابق وزیر اعظم پاکستان چودھری محمد علی صاحب نے کتاب ”ظہور پاکستان“ ص ۴۴۵ میں تحریر فرمایا:-

”عالم اسلام کی آزادی، استحکام، خوشحالی اور اتحاد کے لئے کوشاں رہنا پاکستان کی خارجہ پالیسی کا ایک مستقل مقصد ہے۔ حکومت پاکستان کا ایک اولین اقدام یہ تھا کہ مشرق وسطیٰ کے ملکوں میں ایک خیر سگالی وفد بھیجا گیا۔ پاکستان نے فلسطین میں عربوں کے حقوق کو اپنا مسئلہ سمجھا اور اقوام متحدہ میں پاکستان کے وزیر خارجہ ظفر اللہ خان اس کے فصیح ترین ترجمان تھے۔ علاوہ ازیں انڈونیشیا، ملایا، سوڈان، لیبیا، تیونس، مراکش، نائیجیریا اور الجزائر کی آزادی کی مکمل حمایت کی گئی۔“ (بحوالہ جماعت احمدیہ کی قومی اور ملی خدمات ص ۹۶ تا ۱۰۳)

آپ نے ۱۹۸۵ء میں وفات پائی اور آپ کی بہشتی مقبرہ ربوہ کے قطعہ خاص میں تدفین ہوئی۔

۲۔ حضرت مولانا عبدالرحیم صاحب دروایم۔ اے

آپ ۱۹ جون ۱۸۹۴ء کو لدھیانہ میں پیدا ہوئے تھے۔ آپ کے والد حضرت مولوی قادر بخش صاحب سلسلہ کے نہایت مخلص اور قدیم بزرگوں میں سے تھے۔ جنہیں حضرت مسیح موعود علیہ الصلوٰۃ والسلام کے ۳۱۳

اصحاب کبار میں شمولیت کا شرف حاصل تھا۔ آپ نے احمدیت کی آغوش میں تربیت پائی بچپن میں ہی آپ کو حضرت مسیح موعود علیہ السلام کی زیارت کرنے اور آپ کے ارشادات سننے اور ان کو ذہن نشین کرنے کا موقع ملا۔ اور اس طرح آپ کو حضور علیہ السلام کے صحابہ میں شمولیت کا شرف حاصل ہوا۔

محترم درد صاحب مرحوم ان ممتاز اور قدیم تخلصین جماعت میں سے تھے۔ جنہوں نے اعلیٰ تعلیم حاصل کرنے کے بعد خلافت ثانیہ کے ابتدائی ایام میں اپنی زندگی خدمت اسلام کے لئے وقف کی اور پھر وفات کے وقت تک اپنے اس عہد کو نہایت درجہ اخلاص و ثابت قدمی اور استقلال کے ساتھ اس شان اور خوبی سے نبھایا کہ جس پر آنے والی نسلیں فخر کریں گی۔ جب ۱۹۲۲ء میں سیدنا حضرت خلیفۃ المسیح الثانیؒ تبلیغی اغراض کے تحت انگلستان تشریف لے گئے، تو آپ کو وہاں حضور کی معیت میں جانے کا شرف حاصل ہوا۔ حضور کے واپس تشریف لے آنے کے بعد آپ انگلستان مشن کے مبلغ انچارج اور امام مسجد لندن کی حیثیت سے وہیں مقیم رہے اور نہایت کامیابی کے ساتھ فریضہ تبلیغ ادا کرنے کے بعد ۲۲ اکتوبر ۱۹۲۸ء میں دوبارہ انگلستان تشریف لے گئے اور وہاں پانچ سال تک تبلیغ اسلام کا فریضہ ادا کرنے میں مصروف رہے۔ آپ نے وہاں اپنے دوران قیام میں اس خوش اسلوبی سے تبلیغ کا فریضہ ادا کیا کہ انگلستان کے علمی طبقے میں اسلام کا خوب چرچا ہوا۔ اور بالخصوص وہاں کا پریس اسلام اور ہادی اسلام ﷺ کے اذکار مقدس سے گونج اٹھا۔

خدمات سلسلہ:۔ انگلستان سے واپس آنے کے بعد آپ صدر انجمن میں مختلف عہدوں پر فائز رہ کر خدمات سلسلہ بجالاتے رہے۔ ایک لمبا عرصہ آپ کو حضرت خلیفۃ المسیح الثانیؒ کے پرائیویٹ سیکرٹری کے طور پر کام کرنے کی سعادت میسر آئی۔ علاوہ ازیں تعلیم و تربیت امور عامہ اور امور خارجہ کے شعبوں میں آپ نے ناظر کی حیثیت سے نہایت گرانقدر خدمات سرانجام دیں نیز کچھ عرصہ آپ نے انگریزی ترجمہ القرآن کا کام بھی کیا اور ایڈیشنل ناظر اعلیٰ کے فرائض بھی سرانجام دیئے۔ عرصہ دراز تک آپ ناظر امور خارجہ کے طور پر خدمات بجالاتے رہے۔ حتیٰ کہ وفات سے کچھ دیر قبل آپ دفتر میں مفوضہ فرائض کی سرانجام دہی میں مصروف تھے۔ اور کام کے دوران میں آپ کو ضعف کا شدید دورہ ہوا۔ جس سے آپ جانبر نہ ہو سکے۔ اور دو گھنٹے کی مختصر علالت کے بعد جان آفرین کے سپرد کردی۔

مسلمانان ہند کی خدمات:۔ محترم درد صاحب مرحوم نے اپنی زندگی جہاں خدمت اسلام کے لئے وقف کئے رکھی۔ وہاں آپ نے مسلمانان ہند کی بھی کچھ کم خدمات سرانجام نہیں دیں۔ جب سیدنا حضرت خلیفۃ المسیح الثانی رضی اللہ تعالیٰ عنہ ۱۹۳۱ء میں کشمیر کمیٹی کے صدر مقرر ہوئے۔ اور کشمیر میں آزادی کی مہم کا پوری شدت سے آغاز ہوا۔ تو اسی زمانے میں محترم درد صاحب مرحوم نے کشمیر کمیٹی کے سیکرٹری کی حیثیت سے

مسلمانان کشمیر کی بیش بہا خدمات سرانجام دیں۔

ایک زمانے میں آپ آل انڈیا مسلم لیگ کونسل کے رکن کے طور پر بھی خدمات بجالاتے رہے پھر ۱۹۳۳ء میں جبکہ آپ انگلستان میں تھے۔ آپ نے وہاں قائد اعظم مسٹر محمد علی جناح مرحوم سے متعدد ملاقاتیں کیں۔ اور انہیں ہندوستان واپس جا کر مسلمانوں کی سیاسی قیادت سنبھالنے پر آمادہ کیا۔ چنانچہ قائد اعظم مرحوم نے واپس آنے سے قبل ۷ اپریل ۱۹۳۳ء کو مسجد احمدیہ لندن میں عید الاضحیٰ کے موقع پر ہندوستان کے مستقبل کے متعلق تقریر فرمائی تو اس کے ابتداء میں محترم درد صاحب کا ذکر کرتے ہوئے فرمایا۔ ”امام مسجد نے مجھے ترغیب دی۔ اور اسی ترغیب میں ان کی فصاحت و بلاغت نے میرے لئے کوئی راہ فرار نہیں چھوڑی۔ ان کی پُر زور تحریک کی وجہ سے میں سیاسی سٹیج پر کھڑا ہونے کے لئے مجبور ہوا ہوں۔ ان کے انگریزی الفاظ یہ تھے۔

"The eloquent persuasion of th Imam left me no escape."

(ہماری ہجرت اور قیام پاکستان ص ۱۱)

علمی ریسرچ اور تصنیفات:۔ اللہ تعالیٰ نے آپ کو علمی ریسرچ کا خاص ملکہ عطا فرمایا تھا۔ چنانچہ دیگر تبلیغی اور دینی مصروفیات کے ساتھ علمی ریسرچ کا سلسلہ آخردم تک جاری رہا۔ اور آپ نے متعدد کتب انگریزی اور اردو زبان میں تصنیف فرمائیں۔ ان میں لائف آف احمدؑ، اسلامی خلافت، مسلمان عورت کی بلند شان، بانی سلسلہ احمدیہ اور انگریز خاص طور پر قابل ذکر ہیں۔

حضرت مولانا درد صاحب نے مورخہ ۷ دسمبر ۱۹۵۵ء کو ۸۲ سال کی عمر میں وفات پائی اور اپنے خالق حقیقی کے حضور حاضر ہو گئے۔ اور بہشتی مقبرہ ربوہ میں دفن ہوئے۔

۳۔ حضرت شیخ محمد احمد صاحب مظہر ایڈووکیٹ

حضرت شیخ محمد احمد صاحب مظہر حضرت بانی سلسلہ عالیہ احمدیہ کے مخلص اور فدائی رفیق حضرت منشی

ظفر احمد صاحب کپورتھلوی کے صاحبزادے تھے۔

حضرت شیخ محمد احمد صاحب مظہر علم لسانیات۔ فلاو جی کے عالمی سطح کے ماہر تھے۔ آپ کی لگ بھگ ایک درجن کتب اس بارے میں شائع ہو چکی ہیں جن میں آپ نے عربی زبان کو تمام زبانوں کی ماں (اُمُّ اللسانہ) ثابت کیا ہے۔ اس ضمن میں آپ نے عربی کو جن زبانوں کی ماں ثابت کیا ہے ان میں نمایاں اور قابل ذکر انگریزی اور سنسکرت وغیرہ زبانیں ہیں۔ آپ اللہ تعالیٰ کے فضل سے فارسی زبان میں بھی مہارت رکھتے تھے۔ اس کے علاوہ ۳۰-۳۵ زبانوں کے بارے میں آپ اپنا تحقیقی کام مکمل کر چکے تھے۔

حضرت شیخ صاحب ۱۹۴۹ء سے ۱۹۹۳ء عرصہ ۴۴ سال تک ضلع لائل پور اور حال فیصل آباد کے امیر رہے تھے۔ ۱۹۷۴ء میں قومی اسمبلی میں جماعت احمدیہ کا جو وفد پیش ہوا۔ اس میں حضرت خلیفۃ الثالثؒ کے علاوہ جو چار بندگان احمدیت پیش ہوئے ان میں ایک آپ بھی تھے۔

حضرت شیخ صاحب پیشے کے لحاظ سے وکیل تھے۔ ہمیشہ چوٹی کے وکلا میں شمار ہوتا تھا۔ احمدیوں کے علاوہ غیر از جماعت قانون دان طبقہ آپ کا بے حد احترام کرتا تھا۔ آپ نے کشمیر کمیٹی کے زیر اہتمام حضرت امام جماعت احمدیہ الثانی کی رہنمائی میں اہل کشمیر کی قانونی خدمات سرانجام دیں اور ایک اندازے کے مطابق آپ نے اپنی قانونی جنگ سے ۲۰۰ کے قریب کشمیریوں کو جیلوں سے رہا کروایا۔

حضرت شیخ صاحب نے شدھی کے محاذ پر بھی اہم خدمات انجام دیں۔ حضرت شیخ محمد احمد مظہر صاحب نے جماعتی سطح پر نہایت اہم اور تاریخی خدمات انجام دیں۔ آپ نہایت اہم جماعتی ادارے وقف جدید کے ساہا سال تک صدر رہے اور حضرت خلیفۃ المسیح الثانی کی زندگی میں دو سال آپ نے جماعتی مجلس مشاورت کی صدارت بھی کی۔

آپ کو زندگی بھر جماعت کی بھرپور خدمت کی توفیق ملی۔ آپ مورخہ ۲۸ مئی ۱۹۹۳ء کو وفات پا کر اپنے مولیٰ کریم کے حضور حاضر ہو گئے اور بہشتی مقبرہ ربوہ میں تدفین ہوئی۔

۴۔ حضرت مرزا عبدالحق صاحب ایڈووکیٹ

پیدائش اور ابتدائی حالات

حضرت مرزا عبدالحق صاحب کی پیدائش جنوری ۱۹۰۰ء میں ان کے آبائی وطن جالندھر شہر میں ہوئی۔ ان کے والد بزرگوار کا نام قادر بخش صاحب تھا۔ بچپن میں ہی والدین کے سایہ عاطفت سے محروم ہو گئے۔ والد صاحب کی وفات کے بعد اپنے سب سے بڑے بھائی بابو عبدالرحمن صاحب کے پاس شملہ میں رہے۔ آپ کے چچا اور بھائی کو اللہ تعالیٰ نے حضرت مسیح موعودؑ کی غلامی میں داخل ہونے کی توفیق عطا فرمائی۔

۱۹۱۳ء میں حضرت صاحبزادہ مرزا بشیر الدین محمود احمد صاحب شملہ تشریف لے گئے۔ آپ کا قیام جاکھو میں حضرت نواب محمد علی خان صاحب کی کوٹھی پر تھا۔ احباب جماعت کا وہاں آنا جانا تھا۔ حضرت مرزا عبدالحق صاحب بھی حاضر ہوئے۔ آپ پر حضرت صاحبزادہ کی شخصیت اور تقدس کا بہت گہرا اثر ہوا۔ آپ نے ۱۹۱۶ء میں حضرت خلیفۃ المسیح الثانیؒ کو بیعت کا خط لکھا اور احمدیت میں شمولیت کی سعادت حاصل کی۔

۱۹۲۱ء میں بی اے کی ڈگری حاصل کرنے کے بعد آپ شملہ میں ملازم ہو گئے لیکن ڈیڑھ سال بعد ہی استعفیٰ دے کر لاء کالج میں داخلہ لے لیا اور حضرت خلیفۃ المسیح الثانیؒ کے توجہ دلانے پر آپ نے قانون کا امتحان پاس کیا۔ حضرت خلیفۃ المسیح الثانیؒ کے حکم کے مطابق ۲ جنوری ۱۹۲۶ء کو آپ نے گورنمنٹ اسپور میں وکالت کی پریکٹس شروع کر دی۔

حضرت مرزا صاحب کو خدا تعالیٰ کے فضل سے چار خلفاء کے ساتھ عقیدت و محبت کا تعلق تھا۔

مجالس شوریٰ میں شرکت

جماعت احمدیہ کی مرکزی مجالس شوریٰ میں شرکت کا حضرت مرزا عبدالحق صاحب کو ایک منفرد اعزاز حاصل ہے۔ جو کسی اور فرد جماعت کے حصے میں نہیں آیا۔ ۱۹۲۲ء میں جب مجلس مشاورت کا آغاز ہوا تو آپ شملہ جماعت کے ممبر تھے وہاں سے آپ جماعتی نمائندہ کے طور پر شوریٰ میں شامل ہوئے۔ اس کے بعد آپ باقاعدگی سے مجالس شوریٰ میں شرکت کرتے رہے۔ ایک دو سالوں کی مجالس شوریٰ کے علاوہ آپ کو اب تک ہونے والی تمام مجالس شوریٰ میں شرکت کا اعزاز حاصل ہے۔ آپ کو حضرت خلیفۃ المسیح الثانیؒ کے دور میں اور بعد میں بھی متعدد بار مجالس شوریٰ کی صدارت کا شرف حاصل ہوا۔

علمی و تحقیقی خدمات

حضرت مرزا عبدالحق صاحب کو خدا تعالیٰ نے فہم قرآن اور تحقیق و تدقیق کا ملکہ عطا فرمایا تھا۔ جلسہ سالانہ کے موقع پر خطابات، تقاریر، مختلف اخبارات و رسائل میں شائع ہونے والے مضامین، تحقیقی کتب جو ٹھوس علمی موضوعات پر مشتمل ہیں۔ آپ کی محنت کا نچوڑ ہیں۔

حضرت مرزا عبدالحق صاحب کی تصانیف مندرجہ ذیل ہیں: ۱۔ تنویر القلوب۔ تین حصص ۲۔ صداقت حضرت مسیح موعود (اس کتاب کے متعلق ایک بزرگ نے حضرت مرزا عبدالحق صاحب کو لکھا کہ خدا تعالیٰ نے مجھے بتایا ہے کہ میں نے یہ کتاب اپنے حضور قبول کر لی ہے۔) ۳۔ نزول وحی۔ ۴۔ روح العرفان ۵۔ صفات باری تعالیٰ ۶۔ بعثت بعد الموت یا اخروی زندگی ۷۔ انڈکس کتب حضرت مسیح موعود و خطبہ الہامیہ تک ۸۔ جہاد کی حقیقت ۹۔ نزول مسیح ۱۰۔ نوٹس قرآن کریم پر پنی غیر مطبوعہ قلمی نسخہ۔ آپ نے قرآن کے تفسیری نوٹس تحریر کر کے چھ جلدوں پر مشتمل ایک قلمی نسخہ تیار کیا جس پر آپ کی ساہا سال کی محنت صرف ہوئی جو آپ کے عاشق قرآن ہونے کا منہ بولتا ثبوت ہے۔

آپ کو امیر ضلع گورداسپور و امیر ضلع سرگودھا، امیر صوبہ پنجاب، ممبر صدر انجمن احمدیہ، فنانس کمیٹی کے ممبر، صدر قضاء بورڈ، صدر وقف جدید، صدر تدوین فقہ کمیٹی، مجلس افتاء کے ممبر اور صدر کے عہدوں پر گرانقدار اور بھرپور خدمات کا موقع ملا۔

آپ نے حضرت خلیفۃ المسیح الثانی کے حکم کے مطابق وکالت شروع کی۔ چند سال بعد آپ نے زندگی وقف کرنے کی درخواست کی لیکن حضور نے خط لکھا کہ آپ کی زندگی وقف ہے آپ فکر نہ کریں۔

حقیقت یہ ہے کہ حضرت مرزا عبدالحق صاحب نے اپنی تمام عمر اعلیٰ درجہ کے وقف زندگی کے طور پر خدمت سلسلہ میں گزاری اور آپ کو ۱۰۶ سال کی عمر میں بھی اس خدمت کی توفیق ملتی رہی۔ حضرت مرزا عبدالحق صاحب نے مورخہ ۲۶ اگست ۲۰۰۶ء کو بصرہ ۱۰۶ سال وفات پائی۔ اس طرح آپ کی جماعتی خدمات کا عرصہ ۸۴ سال بنتا ہے۔ اور بہشتی مقبرہ ربوہ میں تدفین ہوئی۔

ایں سعادت بزور بازو نیست
تانہ بخشند خدائے بخشندہ

۵۔ مکرم مولانا عمری عبیدی صاحب

آپ کے والد کا نام عبیدی تھا۔ وہ آپ کی پیدائش سے قبل ہی کہا کرتے تھے کہ مجھے ایک ایسا بیٹا دیا جائے گا جو خاندان کا شیر ہوگا۔ عمری عبیدی صاحب کی پیدائش ۱۹۲۴ء میں ہوئی۔ آپ ابھی سکول میں ہی تھے کہ آپ کو مشرتی افریقہ میں جماعت کے مبلغ مکرم شیخ مبارک احمد صاحب سے تعارف ہوا۔ اور آپ کی تبلیغ کے نتیجہ میں آپ نے ۱۹۳۷ء میں احمدیت قبول کی۔ تعلیم مکمل کرنے کے بعد آپ نے سرکاری ملازمت اختیار کر لی۔

کچھ عرصہ حکومت کی ملازمت کرنے کے بعد آپ نے زندگی وقف کر دی اور پھر سواحیلی ترجمہ قرآن کی نظر ثانی میں گراں قدر خدمات سرانجام دیں۔ ۱۹۵۳ء میں آپ دینی تعلیم کے حصول کے لئے ربوہ تشریف لے آئے۔ ربوہ میں آپ کو گزارے کے لئے بہت قلیل الاونس ملتا تھا۔ اس رقم میں آپ کتب خریدنے کا شوق پورا نہیں کر سکتے تھے۔ انہوں نے یہ طریق اختیار کیا کہ ایک وقت کا کھانا ترک کر دیا اور کچھ عرصہ میں رقم جمع کر کے کتب خرید لیں۔

تقریباً دو سال کے بعد آپ کی وطن واپسی ہوئی۔ اور آپ نے ٹانگانیکا میں مبلغ کے طور پر کام شروع کیا۔ ۱۹۶۰ء میں بعض مخصوص حالات کی وجہ سے جماعت نے انہیں ملکی سطح پر خدمات شروع کرنے کی اجازت دی۔ اور وہ دارالسلام کے پہلے افریقن میسر منتخب ہوئے۔ ۱۹۶۲ء میں آپ کو ٹانگانیکا کے مغربی صوبے کا ریجنل

کمشنز مقرر کیا گیا۔ آپ پارلیمنٹ کے ممبر بھی منتخب ہوئے۔ آپ ایسے عمدہ مقرر تھے کہ ایک موقع پر ٹانگانیکا کی پارلیمنٹ میں یہ بل پیش ہوا کہ جو ایشیائی اور یورپی وہاں کی شہریت حاصل کر چکے ہیں انہیں بہت سے حقوق سے محروم کر دیا جائے۔ اکثریت کا جھکاؤ اس بل کی حمایت کی طرف ہو گیا۔ صدر مملکت نے پوری کوشش کی کہ ممبران اکثریت اس بل کی حمایت نہ کرے بلکہ استعفیٰ کی دھمکی بھی دی مگر سب بے سود۔ اس مرحلہ پر عمری عبیدی صاحب نے ایک گھنٹہ اس موضوع پر تقریر کی اور اس عمدگی سے دلائل پیش کئے کہ جب رائے شماری کرائی گئی تو یہ قرارداد بری طرح مسترد کر دی گئی۔ ملکی سطح پر آپ نے اپنی خداداد صلاحیتوں کے ایسے جوہر دکھائے کہ جلد ہی ملک کے پہلے صدر جو لیس نیریرے نے انہیں ملک کی کابینہ میں لینے کا فیصلہ کیا اور ۱۲ مارچ ۱۹۶۲ء کو آپ کو ملک کا وزیر انصاف مقرر کیا گیا۔ جب ٹانگانیکا اور زنجبار کا الحاق ہوا اور تنزانیہ کے نام سے نیا ملک وجود میں آیا تو آپ کو ثقافت اور Community Development کا وزیر مقرر کیا گیا۔ آپ باوجود نہایت مصروف ہونے کے نماز باجماعت کا اہتمام کرتے تھے۔ ۱۹۶۳ء میں جماعت احمدیہ کو مکرم عمری عبیدی صاحب کی وفات کا صدمہ برداشت کرنا پڑا۔ آپ کی وفات سے جہاں ایک طرف پوری دنیا کے احمدیوں کے دلوں کو صدمہ پہنچا وہاں یہ اپنے ملک تنزانیہ کے لئے بھی ایک عظیم نقصان تھا۔

(استفادہ از سلسلہ احمدیہ حصہ دوم ص ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰۵، ۱۴۰۶، ۱۴۰۷، ۱۴۰۸، ۱۴۰۹، ۱۴۱۰، ۱۴۱۱، ۱۴۱۲، ۱۴۱۳، ۱۴۱۴، ۱۴۱۵، ۱۴۱۶، ۱۴۱۷، ۱۴۱۸، ۱۴۱۹، ۱۴۲۰، ۱۴۲۱، ۱۴۲۲، ۱۴۲۳، ۱۴۲۴، ۱۴۲۵، ۱۴۲۶، ۱۴۲۷، ۱۴۲۸، ۱۴۲۹، ۱۴۳۰، ۱۴۳۱، ۱۴۳۲، ۱۴۳۳، ۱۴۳۴، ۱۴۳۵، ۱۴۳۶، ۱۴۳۷، ۱۴۳۸، ۱۴۳۹، ۱۴۴۰، ۱۴۴۱، ۱۴۴۲، ۱۴۴۳، ۱۴۴۴، ۱۴۴۵، ۱۴۴۶، ۱۴۴۷، ۱۴۴۸، ۱۴۴۹، ۱۴۵۰، ۱۴۵۱، ۱۴۵۲، ۱۴۵۳، ۱۴۵۴، ۱۴۵۵، ۱۴۵۶، ۱۴۵۷، ۱۴۵۸، ۱۴۵۹، ۱۴۶۰، ۱۴۶۱، ۱۴۶۲، ۱۴۶۳، ۱۴۶۴، ۱۴۶۵، ۱۴۶۶، ۱۴۶۷، ۱۴۶۸، ۱۴۶۹، ۱۴۷۰، ۱۴۷۱، ۱۴۷۲، ۱۴۷۳، ۱۴۷۴، ۱۴۷۵، ۱۴۷۶، ۱۴۷۷، ۱۴۷۸، ۱۴۷۹، ۱۴۸۰، ۱۴۸۱، ۱۴۸۲، ۱۴۸۳، ۱۴۸۴، ۱۴۸۵، ۱۴۸۶، ۱۴۸۷، ۱۴۸۸، ۱۴۸۹، ۱۴۹۰، ۱۴۹۱، ۱۴۹۲، ۱۴۹۳، ۱۴۹۴، ۱۴۹۵، ۱۴۹۶، ۱۴۹۷، ۱۴۹۸، ۱۴۹۹، ۱۵۰۰، ۱۵۰۱، ۱۵۰۲، ۱۵۰۳، ۱۵۰۴، ۱۵۰۵، ۱۵۰۶، ۱۵۰۷، ۱۵۰۸، ۱۵۰۹، ۱۵۱۰، ۱۵۱۱، ۱۵۱۲، ۱۵۱۳، ۱۵۱۴، ۱۵۱۵، ۱۵۱۶، ۱۵۱۷، ۱۵۱۸، ۱۵۱۹، ۱۵۲۰، ۱۵۲۱، ۱۵۲۲، ۱۵۲۳، ۱۵۲۴، ۱۵۲۵، ۱۵۲۶، ۱۵۲۷، ۱۵۲۸، ۱۵۲۹، ۱۵۳۰، ۱۵۳۱، ۱۵۳۲، ۱۵۳۳، ۱۵۳۴، ۱۵۳۵، ۱۵۳۶، ۱۵۳۷، ۱۵۳۸، ۱۵۳۹، ۱۵۴۰، ۱۵۴۱، ۱۵۴۲، ۱۵۴۳، ۱۵۴۴، ۱۵۴۵، ۱۵۴۶، ۱۵۴۷، ۱۵۴۸، ۱۵۴۹، ۱۵۵۰، ۱۵۵۱، ۱۵۵۲، ۱۵۵۳، ۱۵۵۴، ۱۵۵۵، ۱۵۵۶، ۱۵۵۷، ۱۵۵۸، ۱۵۵۹، ۱۵۶۰، ۱۵۶۱، ۱۵۶۲، ۱۵۶۳، ۱۵۶۴، ۱۵۶۵، ۱۵۶۶، ۱۵۶۷، ۱۵۶۸، ۱۵۶۹، ۱۵۷۰، ۱۵۷۱، ۱۵۷۲، ۱۵۷۳، ۱۵۷۴، ۱۵۷۵، ۱۵۷۶، ۱۵۷۷، ۱۵۷۸، ۱۵۷۹، ۱۵۸۰، ۱۵۸۱، ۱۵۸۲، ۱۵۸۳، ۱۵۸۴، ۱۵۸۵، ۱۵۸۶، ۱۵۸۷، ۱۵۸۸، ۱۵۸۹، ۱۵۹۰، ۱۵۹۱، ۱۵۹۲، ۱۵۹۳، ۱۵۹۴، ۱۵۹۵، ۱۵۹۶، ۱۵۹۷، ۱۵۹۸، ۱۵۹۹، ۱۶۰۰، ۱۶۰۱، ۱۶۰۲، ۱۶۰۳، ۱۶۰۴، ۱۶۰۵، ۱۶۰۶، ۱۶۰۷، ۱۶۰۸، ۱۶۰۹، ۱۶۱۰، ۱۶۱۱، ۱۶۱۲، ۱۶۱۳، ۱۶۱۴، ۱۶۱۵، ۱۶۱۶، ۱۶۱۷، ۱۶۱۸، ۱۶۱۹، ۱۶۲۰، ۱۶۲۱، ۱۶۲۲، ۱۶۲۳، ۱۶۲۴، ۱۶۲۵، ۱۶۲۶، ۱۶۲۷، ۱۶۲۸، ۱۶۲۹، ۱۶۳۰، ۱۶۳۱، ۱۶۳۲، ۱۶۳۳، ۱۶۳۴، ۱۶۳۵، ۱۶۳۶، ۱۶۳۷، ۱۶۳۸، ۱۶۳۹، ۱۶۴۰، ۱۶۴۱، ۱۶۴۲، ۱۶۴۳، ۱۶۴۴، ۱۶۴۵، ۱۶۴۶، ۱۶۴۷، ۱۶۴۸، ۱۶۴۹، ۱۶۵۰، ۱۶۵۱، ۱۶۵۲، ۱۶۵۳، ۱۶۵۴، ۱۶۵۵، ۱۶۵۶، ۱۶۵۷، ۱۶۵۸، ۱۶۵۹، ۱۶۶۰، ۱۶۶۱، ۱۶۶۲، ۱۶۶۳، ۱۶۶۴، ۱۶۶۵، ۱۶۶۶، ۱۶۶۷، ۱۶۶۸، ۱۶۶۹، ۱۶۷۰، ۱۶۷۱، ۱۶۷۲، ۱۶۷۳، ۱۶۷۴، ۱۶۷۵، ۱۶۷۶، ۱۶۷۷، ۱۶۷۸، ۱۶۷۹، ۱۶۸۰، ۱۶۸۱، ۱۶۸۲، ۱۶۸۳، ۱۶۸۴، ۱۶۸۵، ۱۶۸۶، ۱۶۸۷، ۱۶۸۸، ۱۶۸۹، ۱۶۹۰، ۱۶۹۱، ۱۶۹۲، ۱۶۹۳، ۱۶۹۴، ۱۶۹۵، ۱۶۹۶، ۱۶۹۷، ۱۶۹۸، ۱۶۹۹، ۱۷۰۰، ۱۷۰۱، ۱۷۰۲، ۱۷۰۳، ۱۷۰۴، ۱۷۰۵، ۱۷۰۶، ۱۷۰۷، ۱۷۰۸، ۱۷۰۹، ۱۷۱۰، ۱۷۱۱، ۱۷۱۲، ۱۷۱۳، ۱۷۱۴، ۱۷۱۵، ۱۷۱۶، ۱۷۱۷، ۱۷۱۸، ۱۷۱۹، ۱۷۲۰، ۱۷۲۱، ۱۷۲۲، ۱۷۲۳، ۱۷۲۴، ۱۷۲۵، ۱۷۲۶، ۱۷۲۷، ۱۷۲۸، ۱۷۲۹، ۱۷۳۰، ۱۷۳۱، ۱۷۳۲، ۱۷۳۳، ۱۷۳۴، ۱۷۳۵، ۱۷۳۶، ۱۷۳۷، ۱۷۳۸، ۱۷۳۹، ۱۷۴۰، ۱۷۴۱، ۱۷۴۲، ۱۷۴۳، ۱۷۴۴، ۱۷۴۵، ۱۷۴۶، ۱۷۴۷، ۱۷۴۸، ۱۷۴۹، ۱۷۵۰، ۱۷۵۱، ۱۷۵۲، ۱۷۵۳، ۱۷۵۴، ۱۷۵۵، ۱۷۵۶، ۱۷۵۷، ۱۷۵۸، ۱۷۵۹، ۱۷۶۰، ۱۷۶۱، ۱۷۶۲، ۱۷۶۳، ۱۷۶۴، ۱۷۶۵، ۱۷۶۶، ۱۷۶۷، ۱۷۶۸، ۱۷۶۹، ۱۷۷۰، ۱۷۷۱، ۱۷۷۲، ۱۷۷۳، ۱۷۷۴، ۱۷۷۵، ۱۷۷۶، ۱۷۷۷، ۱۷۷۸، ۱۷۷۹، ۱۷۸۰، ۱۷۸۱، ۱۷۸۲، ۱۷۸۳، ۱۷۸۴، ۱۷۸۵، ۱۷۸۶، ۱۷۸۷، ۱۷۸۸، ۱۷۸۹، ۱۷۹۰، ۱۷۹۱، ۱۷۹۲، ۱۷۹۳، ۱۷۹۴، ۱۷۹۵، ۱۷۹۶، ۱۷۹۷، ۱۷۹۸، ۱۷۹۹، ۱۸۰۰، ۱۸۰۱، ۱۸۰۲، ۱۸۰۳، ۱۸۰۴، ۱۸۰۵، ۱۸۰۶، ۱۸۰۷، ۱۸۰۸، ۱۸۰۹، ۱۸۱۰، ۱۸۱۱، ۱۸۱۲، ۱۸۱۳، ۱۸۱۴، ۱۸۱۵، ۱۸۱۶، ۱۸۱۷، ۱۸۱۸، ۱۸۱۹، ۱۸۲۰، ۱۸۲۱، ۱۸۲۲، ۱۸۲۳، ۱۸۲۴، ۱۸۲۵، ۱۸۲۶، ۱۸۲۷، ۱۸۲۸، ۱۸۲۹، ۱۸۳۰، ۱۸۳۱، ۱۸۳۲، ۱۸۳۳، ۱۸۳۴، ۱۸۳۵، ۱۸۳۶، ۱۸۳۷، ۱۸۳۸، ۱۸۳۹، ۱۸۴۰، ۱۸۴۱، ۱۸۴۲، ۱۸۴۳، ۱۸۴۴، ۱۸۴۵، ۱۸۴۶، ۱۸۴۷، ۱۸۴۸، ۱۸۴۹، ۱۸۵۰، ۱۸۵۱، ۱۸۵۲، ۱۸۵۳، ۱۸۵۴، ۱۸۵۵، ۱۸۵۶، ۱۸۵۷، ۱۸۵۸، ۱۸۵۹، ۱۸۶۰، ۱۸

جماعت احمدیہ ضلع گجرات منتخب ہوئے۔ جماعتی خدمات کے ساتھ ساتھ آپ کو ہمیشہ مثالی رنگ میں علمی و ادبی، ملکی و ملی اور سماجی و فلاحی خدمات کی توفیق ملتی رہی۔ آپ فی الواقع ایک مثالی داعی الی اللہ تھے۔ ایک کامیاب مناظر کی حیثیت سے آپ نے سرزمین پنجاب کے گوشے گوشے میں نہایت شاندار مناظرے کئے۔ ۱۹۵۳ء کے فسادات پنجاب کی تحقیقاتی عدالت میں جماعت احمدیہ کے ایک وکیل کی حیثیت سے نہایت گرانقدر خدمات سرانجام دیں۔ آپ کی غیر معمولی قابلیت خصوصاً کتب قدیم کی تلاش و تجسس کے حوالہ سے فاضل نج صاحبان نے برملا تعریف کرتے ہوئے آپ کا شکر یہ ادا کیا۔ ہفتہ وار لاهور نے ایک متعصب مخالف احمدیت کا بھری بزم میں یہ اعتراف درج کیا ہے کہ:-

”اسلام پر اعتراض کا جواب دے کر خادم کا چہرہ یوں کھل اٹھتا ہے جیسے گلاب کا پھول۔“

حضرت صاحبزادہ مرزا بشیر احمد صاحب رضی اللہ تعالیٰ نے آپ کی وفات پر آپ کی مثال دیتے ہوئے اپنے تحریری نوٹ میں فرمایا:-

”پس اے وکیلو اور اے ڈاکٹر و اور اے تاجر و اور صناعتو اور اے زمیندار و اور اے دوسرے پیشہ ورو! تم پر خادم مرحوم کی زندگی یقیناً ایک حجت ہے کہ تم دنیا کے کاموں میں مصروف رہتے ہوئے بھی دین کا علم حاصل کر سکتے ہو اور دین کی خدمت میں زندگی گزار سکتے ہو!“

سینتالیس سال کی مختصر عمر (۱۹۱۰ء تا ۱۹۵۸ء) میں آپ نے بلاشبہ حیرت انگیز اور معیاری خدمات جلیلہ کی توفیق پائی۔ مکمل تبلیغی پاکٹ بک آپ کا زندہ جاوید تاریخی کارنامہ ہے۔ صرف سترہ اٹھارہ برس کی عمر سے ہی آپ نے پاکٹ بک ترتیب دینا شروع کی جو وقفہ وقفہ سے مفید اضافوں کے ساتھ چھپتی رہی۔ آخری ایڈیشن چھوٹی تقطیع کے بارہ صفحات پر مصنف کی اجازت سے محترم منشی محمد رمضان صادق مرحوم پوسٹل پنشنرز گجرات نے شائع کیا۔ یہ مذہبی انسائیکلو پیڈیا ”ادیان عالم کے میدان کارزار میں یقیناً ایک مؤثر و مجرب کارگر ہتھیار ہے۔“

محترم خادم صاحب نے ۳۱ دسمبر ۱۹۵۷ء کو حرکت قلب بند ہونے سے لاہور میں وفات پائی اور بہشتی مقبرہ ربوہ کے قطعہ خاص میں مدفون ہوئے۔ ع

اے خدا برتبت او ابر رحمت ہا بہار

(استفادہ از پاکٹ بک عبد الرحمن خادم صاحب)

۷۔ مکرم الحاج سر محمد سنگھائے صاحب

الحاج سر محمد سنگھائے صاحب اولین سربراہ مملکت ہیں جو سیدنا حضرت بانی سلسلہ عالیہ احمدیہ کی مشہور پیشگوئی ”بادشاہ تیرے کپڑوں سے برکت ڈھونڈیں گے“ کے ظاہری معنوں میں سب سے پہلے مظہر بنے۔ بحیثیت گورنر جنرل گیمبیا آپ کو یہ سعادت نصیب ہوئی کہ اس پیشگوئی کا حوالہ دے کر آپ نے حضرت امام جماعت احمدیہ (الثالث) سے یہ درخواست کی کہ مجھے حضرت بانی سلسلہ عالیہ احمدیہ کا کوئی کپڑے تبرک حاصل کرنے کی غرض سے ارسال فرمایا جائے چنانچہ حضور نے اس درخواست کو قبول فرماتے ہوئے حضرت بانی سلسلہ عالیہ احمدیہ کی قمیض میں سے ایک کپڑے کا ٹکڑا ان کو تبرکاً ارسال فرمایا۔

الحاج محمد سنگھائے کو دومرتبہ حضرت امام جماعت احمدیہ (الثالث) سے ملاقات کا شرف حاصل ہوا۔ پہلی مرتبہ جب حضور یورپ کے دورہ پر تشریف لے گئے تو آپ کی ملاقات انگلستان میں ہوئی دوسری مرتبہ جب حضور افریقہ کے ممالک کے دورہ پر تشریف لے گئے تو الحاج محمد سنگھائے محبت اور اخلاص کے جذبے سے سرشار ہو کر حضور کے ساتھ ساتھ رہے۔

آپ کی وفات ۱۹۷۷ء کو ہوئی۔ آپ ایک رات کی مختصر علالت ہی میں داعی اجل کو لبیک کہتے ہوئے اس دنیا سے رخصت ہوئے۔

۸۔ مکرم صاحبزادہ مرزا مظفر احمد صاحب (ایم۔ ایم۔ احمد)

آپ حضرت مسیح موعودؑ کے پوتے، حضرت صاحبزادہ مرزا بشیر احمد صاحبؒ ایم۔ اے کے بیٹے اور حضرت مصلح موعودؑ کے داماد تھے۔ آپ عالمی شہرت رکھنے والے ماہر اقتصادیات تھے۔

آپ نے متحدہ ہندستان میں ”آئی سی ایس“ کے تحت اپنی ملازمت کا آغاز سروس کے ایک افسر کی حیثیت سے کیا۔ قیام پاکستان کے وقت آپ ڈپٹی کمشنر کے عہدہ پر فائز تھے۔ ایوب خان کی صدارت کے ابتدائی سالوں میں ایم۔ ایم۔ احمد مغربی پاکستان کے ایڈیشنل چیف سیکرٹری تھے۔ چونکہ صدر ایوب تعمیر و ترقی وطن کیلئے جو ہر قابل کی تلاش میں رہتے تھے اور ان کی اس جستجو تک تنگ نظری اور مذہبی تعصب کی رسائی نہ تھی۔ اس لئے ایم۔ ایم۔ احمد کی خدمات مرکزی حکومت کو سونپ دی گئیں۔ وہ وزارت خزانہ کے سیکرٹری مقرر ہوئے۔

آپ معاشیات و مالیات کے امور میں اتنے کامیاب ثابت ہوئے کہ صدر ایوب خاں نے انہیں منصوبہ بندی کمیشن کا ڈپٹی چیئر مین مقرر کر دیا۔ (چیئر مین خود صدر ہوا کرتے تھے)۔

بچی خاں کے دور میں انہیں صدر پاکستان کا اقتصادی مشیر مقرر کیا گیا۔ یہ عہدہ مرکزی وزیر کے برابر تھا۔ اور یوں جناب ایم۔ ایم۔ احمد کی ذمہ داریوں اور مصروفیات میں گونا گوں اضافہ ہو گیا۔

۱۹۷۱ء میں جب مشرقی پاکستان کے حالات بہت خراب ہونے لگے تو ملکی معیشت کو سنبھالنا ایک کوحہ گراں تھا۔ لیکن ایم۔ ایم۔ احمد نے اپنے تجربے، لیاقت اور فراست کو کام میں لاتے ہوئے پنجسالہ منصوبے پر عمل درآمد جاری رکھا۔ اس بحران کے دوران وہ وحشت ناک وقت بھی آیا جب مشرقی پاکستان میں مگتتی باہنی کے ظالم دشمنان وطن نے ہندو غداروں اور ہندوستانی ایجنٹوں اور جاسوسوں کے ساتھ مل کر پاکستانی معیشت کو پوری طرح تباہ کرنے کا مکروہ منصوبہ بنایا اور مشرقی پاکستان کے بینکوں سے لکھو کھارو پے کے بڑے کرنسی نوٹ لوٹ لئے۔ مقصد یہ تھا کہ یہ ان گنت روپیہ بیرون ملک و ہندو افغانستان، منتقل کر کے دوبارہ پاکستان میں داخل کیا جائے اور اونے پونے اشیائے صرف کو خرید کر ملکی معیشت کو تباہ اور نظام زندگی کو مفلوج کر دیا جائے۔ صدر کے اقتصادی مشیر اور ماہر مالیات جناب ایم۔ ایم۔ احمد نے سٹیٹ بینک کے گورنر اور دوسرے زمانے کے ساتھ مل کر دشمنان وطن کے اس فتنے کو ناکام و نامراد بنانے کی منصوبہ بندی کی۔ اور حکومت پاکستان کے فیصلے کے مطابق ۸ جون ۱۹۷۱ء کو پانچ سو^{۵۰۰} روپے اور ایک سو روپے والے کرنسی نوٹوں کو منسوخ کر دیا گیا۔ ملک کی معیشت اور روزمرہ زندگی کے نظام کیلئے یہ ایک انتہائی ضروری اور بروقت دانشمندانہ اقدام تھا۔ قومی اخبارات نے اس فیصلہ کی بہت تعریف کی۔ اور ۹ جون کے اخبارات اس شہ سرنخی کے ساتھ منظر عام پر آئے:-

”پانچ سو اور ایک سو روپے والے کرنسی نوٹوں کی قانونی حیثیت ختم کر دی گئی۔“

روزنامہ ”پاکستان ٹائمز“ لاہور نے اپنی ۹ جون کی اشاعت میں ”کرنسی کی تئیںخ“ کے زیر عنوان ادارے میں لکھا:-

”گزشتہ ماہ صدر مملکت کے اس انکشاف کے بعد کہ تقریباً ساٹھ کروڑ روپے یا اس سے بھی زائد مشرقی پاکستان کے بینکوں سے لوٹ لئے گئے ہیں اس کے علاوہ کوئی چارہ نہ تھا کہ بڑی کرنسی کے نوٹوں کو منسوخ کر دیا جائے۔ کہ یہ اقدام معیشت کی خاطر لازم تھا۔ اس بات کو بآسانی سمجھا جاسکتا ہے۔“

روزنامہ نوائے وقت (۱۴ جون ۱۹۷۱ء) کے صفحہ اول کی سرنخی یوں تھی:-

”بڑے کرنسی نوٹوں کی منسوخی نے سمگلنگ ختم کرنے کا بہترین موقع پیدا کر دیا“

”افغانستان کے سکھ اور ہندو سمگلروں کا کاروبار تباہ ہو گیا۔“

نوائے وقت مورخہ ۲۵ جون ۱۹۷۱ء کے صفحہ اول پر یہ رپورٹ شائع ہوئی:-

”لاہور۔ ۲۴ جون (چیف رپورٹر) پاکستان کرنسی کے بڑے نوٹوں کی منسوخی سے حکومت بھارت کو کم

از کم پچاس کروڑ روپے کا نقصان برداشت کرنا پڑا ہے۔

بھارتی حکومت نے پاکستان کی معیشت کو تباہ کرنے کے لئے پاکستانی سکے کے ایک سواور پانچ سو کے مشرقی پاکستان سے لوٹے ہوئے نوٹ اپنے مداخلت کاروں سے خریدے تھے لیکن بھارت کی یہ سازش خود اس کے لئے زبردست مالی نقصان کا باعث بن گئی۔ اور پاکستانی بڑے نوٹوں کی منسوخی سے سب سے زیادہ نقصان پاکستان دشمن اندرا حکومت کو اٹھانا پڑا۔“

اور اب ”نوائے وقت“ ۱۸ جون ۱۹۷۱ء کا ادارہ یہ بھی ملاحظہ فرمائیے۔ زیر عنوان ”منسوخ نوٹ اور

کالا روپیہ“ لکھا ہے:-

”پانچ سو اور ایک سو روپے کی مالیت کے نوٹوں کی تینخ کا بنیادی مقصد ملک و قوم کو مشرقی پاکستان کے بنکوں سے لوٹی اس کرنسی کے منفی اثرات سے محفوظ کرنا تھا جو نام نہاد بنگلہ دیس کے پجاریوں نے مغربی بنگال پہنچا دی تھی۔ اور جو مغربی بنگال سے افغانستان اور خلیج فارس کی مملکتوں کے راستے دوبارہ پاکستان سمگل ہونے لگی تھی۔ یہ مقصد کرنسی نوٹوں کی تینخ کے اعلان کے ساتھ ہی حاصل ہو گیا تھا۔ اس اقدام کا ملکی معیشت پر بھی خوشگوار اثر پڑا..... اس اقدام سے افراط زر کو روکنے میں مدد ملی ہے اور ہم ایک بار پھر کرنسی کی قیمت کم کرنے کے جاں گسل مرحلہ سے بچ گئے ہیں۔“

ایم ایم احمد کا پیش کردہ مثالی مرکزی بجٹ ۱۹۷۱ء-۱۹۷۲ء:-

یہ بیان کیا چکا ہے کہ ۱۹۷۱ء میں ملک کس کٹھن اور پُرد آشوب دور سے گزر رہا تھا۔ ملکی معیشت پر اندرونی و بیرونی دباؤ اور بوجھ ناقابل برداشت اور ناقابل بیان حد تک بڑھ رہا تھا۔ مشرقی پاکستان میں انتہائی دگرگوں حالت کے ساتھ ساتھ فوجی اخراجات کی زیادتی اور اپنوں اور بیگانوں کی یلغار نے ملک کو سخت پریشان حال کیا ہوا تھا۔ ان حالات کے باعث عوام و خواص کے اذہان پر ایک اچھا خاصا خوف طاری تھا۔ کہ نیا مرکزی بجٹ ۱۹۷۱ء-۱۹۷۲ء بھاری عوامی ٹیکس لے کر آئے گا۔ اور روزہ مرہ استعمال کی اشیاء کی قیمت بہت چڑھ جائیں گی۔ لیکن ۲۶ جون ۱۹۷۱ء کی سہ پہر قوم کے لئے دوہری خوشگوار حیرت لے کر آئی۔ پہلی یہ کہ صدر پاکستان کے اقتصادی مشیر جناب ایم ایم احمد نے اپنی بجٹ تقریر (جو ریڈیو پاکستان سے بھی نشر ہوئی) کا آغاز ”بسم اللہ الرحمن الرحیم“ پڑھ کر کیا (جس کا ہمارے یہاں قطعاً روانہ نہیں تھا) (اور دوسری یہ کہ ایم ایم احمد کا تیار کردہ بجٹ ہمارے ملک کے روایتی کمر توڑ بجٹوں کی بجائے ایک سکون بخش اور خوشگوار بجٹ تھا۔ ۲۷ جون ۱۹۷۱ء کے ملکی اخبارات میں اس بجٹ کی تفصیل اور اس پر ان کا اظہار خیال شائع ہوا۔

(الف) ”پاکستان ٹائمز“ (لاہور) کی شہ سرخی تھی ”خود اعتمادی اور کفایت شعاری کا بجٹ“۔ پاکستان

ٹائمز کی اسی اشاعت کی دوسری خبر کی سرخی تھی۔ ”بجٹ تجاویز کے حقیقت پسندانہ ہونے کا خیر مقدم کیا گیا“۔
تفصیل میں درج تھا:-

”ہفتے کے روز جو بجٹ پیش کیا گیا اس کا لاہور شہر میں بڑے اطمینان کے ساتھ خیر مقدم کیا گیا۔ کیونکہ
نئے ٹیکسوں کے متعلق جو تجاویز رکھی گئی ہیں ان کا عام آدمی پر زیادہ بوجھ نہیں پڑے گا۔“
ڈان (مورخہ ۲۸ جون ۱۹۷۷ء) میں بجٹ کے متعلق مختلف شخصیات کا اظہار خیال:-

(۱) اسلام آباد یونیورسٹی کے شعبہ اقتصادیات کے سینئر ریسرچ فیلو ڈاکٹر ”ایس اے ونیس“ نے کہا ہے
کہ بجٹ کا اعلان ہو جانے کے بعد ماضی کے برعکس عام استعمال کی قیمتوں میں بڑھوتری کا کوئی خدشہ نہیں۔“
(۲) راولپنڈی کے ایوان صنعت و تجارت کے صدر شیخ خورشید احمد نے کہا ہے۔ یہ ایک حقیقت پسندانہ
بجٹ ہے۔ جس کا مطلق نظر ایک عادلانہ سوسائٹی ہے۔ اس کا مجموعی طور پر یہ اثر نکلے گا کہ قیمتوں میں اضافہ نہیں ہو
گا۔ جیسا کہ ڈرتھاسوائے چند ایک اشیاء کے ایسا کہ تمباکو اور سوتی مصنوعات۔“

(۳) لاہور میں گورنمنٹ پاکستان کے سابق اقتصادی مشیر ڈاکٹر انور اقبال قریشی نے کہا۔ ”یہ بجٹ
زبردست تعمیری غور و فکر کا نتیجہ ہے۔ یہ رسمی قسم کا بجٹ نہیں..... انہوں نے اس خیال کا اظہار کیا کہ سب
حالات کو پیش نظر رکھا جائے تو مسٹر ایم۔ ایم احمد نے عمدہ کام کیا ہے۔ بجٹ کی کامیابی کا انحصار اس بات پر ہے
کہ مختلف پالیسیوں کو صحیح طور پر بروئے کار لایا جائے“

(۴) پاکستان جسٹس پارٹی کے صدر میاں منظر بٹ نے کہا۔ بجٹ کی سب سے خوش کن بات یہ ہے کہ
عام آدمی کو اضافی بھاری بوجھ سے چھوٹ دی گئی ہے“

روپے کو ڈالر کے ساتھ منسلک کرنے کا فیصلہ

مسٹر بھٹو کے دور میں حکومت کے ابتدائی سالوں میں عالمی منڈی کے دباؤ کی وجہ سے پاکستانی روپے
پر بہت نقصان دہ اثر پڑا۔ اور پاکستانی روپے کی قیمت کم کرنے پر پُر زور اصرار ہونے لگا۔ ایسے نازک وقت
میں جناب ایم ایم احمد جیسے تجربہ کار اور دانش مندا ماہر مالیات نے حکومت پاکستان کو مشورہ دیا کہ پاکستانی روپے کو
برطانوی پاؤنڈ کی بجائے امریکی ڈالر سے منسلک کر دیا جائے اس طرح ہمارا روپیہ ایک بار پھر قدر و قیمت
میں کم (De value) ہونے سے بچ گیا اور پاکستان کی ساکھ اللہ تعالیٰ کے فضل سے قائم رہی۔

(تعمیر وترقی پاکستان اور جماعت احمدیہ ۱۹۷۲ء تا ۱۹۷۶ء پر پروفیسر راجانصر اللہ خان صاحب)

آپ متقی، دیندار اور مخلص خادم تھے۔ آپ ۱۹۸۹ء سے امریکہ کے امیر کے طور پر خدمات سرانجام

دے رہے تھے آپ نے ۲ جولائی ۲۰۰۲ء کو امریکہ میں وفات پائی اور بہشتی مقبرہ ربوہ پاکستان کے قطعہ خاص میں تدفین ہوئی۔

۹۔ مکرم پروفیسر ڈاکٹر عبدالسلام صاحب

پروفیسر ڈاکٹر عبدالسلام صاحب جھنگ میں ۲۹ جنوری ۱۹۲۶ء کو پیدا ہوئے۔ آپ نے میٹرک سے لے کر ایم۔ اے تک یونیورسٹی کے تمام امتحانات میں اول رہ کر ایک انتہائی غیر معمولی اوصاف اور قابلیت کے حامل طالب علم کی حیثیت سے منوایا۔ میٹرک اور بی۔ اے کے امتحانات میں تو آپ نے پنجاب یونیورسٹی میں اعلیٰ ترین نمبر حاصل کر کے ایک ریکارڈ قائم کیا۔ بی۔ اے مضمون میں انہوں نے ہر مضمون میں الگ الگ ”ٹاپ“ کیا۔ یہ مضمون انگلش، انگلش لٹریچر (برائے آنرز) اور عملی ریاضی تھے۔

کیمبرج میں داخلہ:-

کیمبرج جو کہ دنیا بھر کی اعلیٰ ترین درس گاہوں میں سے ایک ہے صرف انہی طلبہ پر اپنے دروازے کھولتی ہے جو غیر معمولی قابلیت اور ذہانت کا ثبوت دے چکے ہوں ڈاکٹر عبدالسلام ۱۹۴۶ء میں اعلیٰ تعلیم کے حصول کے لئے کیمبرج روانہ ہو گئے۔ ڈاکٹر عبدالغنی تحریر فرماتے ہیں:-

”سلام کیمبرج میں روزانہ چودہ تا سولہ گھنٹے لگا تار کام کیا کرتے تھے ان کا مطالعہ بہت وسیع و عمیق تھا۔ وہ نہ صرف علوم ریاضی و طبیعیات کا مطالعہ کرتے تھے بلکہ تاریخی کتب بھی ان کے زیر مطالعہ رہتی تھیں۔ خصوصاً تاریخ اسلام۔ اسلامی تہذیب و ثقافت، تاریخ ہند اور تاریخ اقوام عالم یہاں انہوں نے اپنا تین سالہ Tripos (کیمبرج میں آنرز ڈگری کا امتحان) دو ہی سالوں میں مکمل کر لیا۔ اور بغیر کسی مشکل کے Wrangler (کیمبرج کافرست ڈویژن میں کامیاب آنرز گریجویٹ) بن گئے۔“

(کتاب از ڈاکٹر عبدالسلام مصنفہ ڈاکٹر عبدالغنی ص ۳۸، ۳۹)

سلام نے کیمبرج میں تعلیم کے دوران ریسرچ کا کام بھی جاری رکھا۔ چنانچہ انہیں ۱۹۵۰ء میں کیمبرج کی طرف سے طبیعیات میں اعلیٰ تحقیقی کام کرنے کے نتیجے میں ”ستھ پرائز“ دیا گیا۔ اسی سال انہوں نے کیمبرج سے پی۔ ایچ ڈی کی تعلیم بھی مکمل کر لی۔ ڈاکٹر عبدالغنی لکھتے ہیں:-

کیمبرج سے رخصت ہوتے وقت انہوں نے اپنے نگران سے درخواست کی کہ وہ انہیں ایک سفارشی خط لکھ کر دے دیں کہ انہوں نے پی۔ ایچ ڈی کرنے کے دوران تسلی بخش طریقے سے اپنا کام سرانجام دیا ہے۔

اس پر ان کے نگران نے کہا کہ۔ تم مجھے یہ تصدیق نامہ لکھ کر دے دو کہ تم نے میرے ساتھ کام کیا ہے۔“ (ص ۴۷) سجان اللہ استاد اپنے شاگرد پر کس قدر نازاں اور اس کی نگاہ میں شاگرد کا کیا مقام و مرتبہ تھا۔

وطن واپسی کے بعد ۱۹۵۱ء میں پروفیسر عبدالسلام کا تقرر اول گورنمنٹ کالج لاہور اور پھر پنجاب یونیورسٹی میں براہ راست شعبہ ریاضی کی حیثیت سے ہوا۔ لیکن ۱۹۵۳ء کے فسادات نے ڈاکٹر عبدالسلام کو عجیب ذہنی کشمکش میں مبتلا کر دیا۔ ڈاکٹر عبدالغنی ان فسادات کے بارہ میں لکھتے ہیں:-

’ان مذہبی فسادات کا ذمہ دار ایک سیاستدان تھا جو وزارت خارجہ کی کرسی سے اس وقت کے وزیر خارجہ کو جو احمدی تھے (سرفظیر اللہ) ہٹانا چاہتا تھا۔ اس کی اس کوشش کے نتیجے میں پنجاب میں احمدیوں کے خلاف نفرت کی آگ بھڑک اٹھی تھی اور آئے دن فسادات ہونے لگے تھے۔ اس صورت حال نے سلام کو اور بھی تکلیف پہنچائی اور ان کے ذہن کو پراگندگی کا شکار بنا دیا۔ انہوں نے دیکھا کہ سیاستدان اور متعصب علماء کی اُلجخت پر مسلمان مسلمانوں کے گھر جلا رہے تھے انہیں خاک و خون میں نہلا رہے تھے۔ اور ان کی مکمل بیخ کنی کے لئے پاگل ہوئے جا رہے تھے۔“ (ص ۵۴)

قدرت کے کارخانے عجیب ہیں۔ انہی دنوں پروفیسر عبدالسلام کو کیمبرج یونیورسٹی کی طرف سے لیکچر شپ کی پیشکش ملی۔ اور وہ جنوری ۱۹۵۴ء میں برطانیہ روانہ ہو گئے۔ بقول ڈاکٹر عبدالغنی ’عبدالسلام برصغیر ہندو پاک بلکہ اسلامی دنیا کے پہلے سائنس دان تھے جنہیں کیمبرج یونیورسٹی میں لیکچرار کے عہدے کی پیشکش کی گئی تھی۔“ (ص ۵۹)

ڈاکٹر عبدالسلام کو سب سے زیادہ دلچسپی ریسرچ سے تھی۔ انہیں کیمبرج میں اس شوق کے لئے سازگار ماحول مل گیا۔ اب انہوں نے اعلیٰ تحقیقاتی مضامین شائع کرنے شروع کر دیئے۔ کیمبرج میں قیام کے دوران انہوں نے اتناٹھوس تحقیقی و تحریری کام کیا کہ بقول ڈاکٹر عبدالغنی:

’۱۹۵۶ء تک سلام دنیا کے چوٹی کے ماہر طبیعیات کی حیثیت سے شہرت حاصل کر چکے تھے‘ (ص ۶۴) اب اللہ تعالیٰ نے پروفیسر عبدالسلام کو ایک اور کامیابی سے نوازا۔ وہ یہ ہے کہ کیمبرج کی لیکچر شپ ملنے کے تین سال بعد ۱۹۵۷ء میں اکتیس سال کی عمر میں پروفیسر عبدالسلام ’امپیریل کالج‘ (لندن) کے فل پروفیسر بن گئے۔

’امپیریل کالج میں سلام نے نظریات کی لگاتار برسات سے اس ادارے میں ایک نئی روح پھونکنی شروع کر دی۔ ان کے بے پناہ کارکردگیوں اور متاثر کن شخصیت کی بدولت امپیریل کالج برطانیہ اور یورپ میں ’ہائی انرجی تھیورٹیکل فزکس‘ کے لئے کام کرنے کا ایک خاص اور اہم مرکز بن گیا۔ اور امریکہ سمیت دنیا کے تمام حصوں سے متعدد ذہین ماہرین طبیعیات اس جگہ کی طرف کھینچے چلے آئے لگے۔ (ص ۷۰)

صدر پاکستان کی قدردانی

امپیریل کالج لندن جیسے بین الاقوامی شہرت یافتہ تعلیمی اور سائنسی ادارے میں پروفیسر کے طور پر تقرر سے ڈاکٹر عبدالسلام نے اپنی عظمت اور قابلیت کا لوہا اپنوں اور بیگانوں سب سے منوالیا تھا چنانچہ ۱۹۵۹ء میں حکومت پاکستان نے ڈاکٹر عبدالسلام کو ”ایجوکیشن کمیشن“ کا مشیر اور پاکستان ”سائنڈیکل کمیشن“ کا ممبر مقرر کیا۔ گویا ۱۹۵۹ء میں ڈاکٹر عبدالسلام کی اپنے وطن میں صحیح طور پر پذیرائی شروع ہوئی اور ان کی آواز اور بات کا وزن محسوس کیا جانے لگا۔ ان کو ملک کی سائنسی تعلیم و ترقی اور منصوبوں میں عمل دخل حاصل ہو گیا آئیے یہاں ذرا سا ان کی ملکی خدمات کا جائزہ لیں۔

الف۔ سائنسدانوں کی تربیت اور اعلیٰ تعلیم

ڈاکٹر عبدالغنی کا کہنا ہے کہ پروفیسر عبدالسلام نے پاکستان میں جس کام کو اولیت دی وہ سائنس دانوں کی تربیت تھی۔ ”وہ..... اس وقت کی وزارت تعلیم کے فیڈرل سیکرٹری ایس۔ ایم شریف کو اس امر پر رضامند کرنے میں کامیاب ہو گئے۔ کہ طبیعات میں پوسٹ گریجویٹ سٹڈیز کے لئے چھ سالہ وظائف دینے کے لئے فنڈز قائم کئے جائیں۔ اس سکیم پر تین سال تک عمل درآمد ہوتا رہا۔ اور اس کی بدولت..... ہونہار طالب علموں نے برطانیہ سے پی۔ ایچ ڈی کی ڈگریاں حاصل کیں۔“ (ص ۱۰۶)

ب۔ میزائل ریسرچ

”میزائل ریسرچ اور اس سے ملحقہ میدانوں میں ترقی کے لئے سلام نے خلاء اور بالائی فضا کی تحقیق کمیٹی ”سپارکو“ کی بنیاد رکھی۔ اور کچھ عرصہ تک اس کے چیئرمین بھی رہے۔“ (ص ۱۰۸)

ج۔ سوشل سائنسز کا میدان

پروفیسر عبدالسلام پاکستان میں سائنس اور ٹیکنالوجی کو کتنا فروغ دینا چاہتے تھے۔ اور اپنے ملک کی معاشرتی اور معاشی مسائل کے حل کے لئے اپنے دل میں کیا جذبہ اور کیا تڑپ پاتے تھے اس کی عکاسی ان کے اس خطبے سے ہوتی ہے جو انہوں نے جنوری ۱۹۶۱ء میں ڈھاکہ کی ”انجمن ترقی سائنس پاکستان“ کے موقع پر دیا تھا ان کی تقریر کا موضوع تھا۔ ”ٹیکنالوجی اور پاکستان کی غربت کے خلاف جنگ“

یاد رہے۔ پروفیسر عبدالسلام نے یہ تقریر ۱۹۶۱ء میں ۳۵ سال کی عمر میں کی تھی۔ اسی سال وہ صدر پاکستان (محمد ایوب خان) کے سائنسی مشیر مقرر ہوئے ۱۹۶۲ء میں انہیں ”میکسویل میڈل“ دیا گیا۔ جو برطانیہ کی سب سے بڑی سوسائٹی ”فرزیکل سوسائٹی“ کا انعام تھا۔

ڈاکٹر میکسٹر بین الاقوامی مرکز برائے نظریاتی طبیعیات (اٹلی)

ڈاکٹر عبدالسلام کا میا بیوں کے زینے متواتر طے کرتے چلے گئے یہاں تک کہ ۱۹۶۴ء میں جب کہ وہ سائنس کی دنیا میں ایک عبقری کی حیثیت سے مشہور ہو گئے تھے انہیں ٹریسٹ (اٹلی) میں انٹرنیشنل سنٹر فار تھیوریٹیکل فزکس، کا ڈاکٹر میکسٹر مقرر کیا گیا۔

اس سلسلہ میں ڈاکٹر عبدالسلام کی انتظامی صلاحیتوں اور کوششوں کو ڈاکٹر عبدالغنی یوں خراج تحسین پیش کرتے ہیں۔

”سلام نے بے حد محنت۔ جذبہ صادق اور سچی لگن کے ساتھ اس مرکز کو چلایا ہے۔ انہوں نے اپنی منفرد شخصیت و وسیع اور گہری سائنسی دلچسپی تبحر علمی، ہر موضوع کو گرفت میں لینے کی بے پناہ صلاحیتوں، علمی، اقتصادی، سیاسی اور مذہبی امور پر گرفت (جن پر انہوں نے بڑی آسانی اور اتھارٹی سے لکھا ہے) اور ترقی یافتہ اور ترقی پذیر دونوں دنیاؤں کے لوگوں کے بارے میں گہری اور صحیح واقفیت کی بدولت اپنے آپ کو اس ذمہ داری کا ہر طرح سے اہل ثابت کر دیا ہے..... اور وہ آج دنیائے سائنس کے متفقہ لیڈر ہیں۔“ (ص ۸۵)

یاد رہے کہ ڈاکٹر عبدالسلام کے اس عظیم الشان کارنامے کی وجہ سے آپ کو ۱۹۶۸ء میں ”ایٹم برائے امن“ انعام دیا گیا اور اس موقع پر پڑھے جانے والے مضمون میں اعتراف کیا گیا کہ۔ ”آپ نے ایک بڑی انتظامی ذمہ داری سنبھال کر اقوام عالم کی کوششوں اور خیالات کی راہنمائی کرنے اور انہیں ایک خاص نصب العین پر مرکوز کرنے میں مدد دی ہے۔“ (ص ۸۵)

(بحوالہ تعمیر و ترقی پاکستان اور جماعت احمدیہ ص ۶۱ تا ۶۹ از پروفیسر راجا ناصر اللہ خان صاحب)

اسلامی دنیا کا پہلا نوبیل انعام یافتہ پاکستانی سائنسدان ڈاکٹر عبدالسلام

ڈاکٹر عبدالسلام کی لیاقت، عظمت اور سائنس کے میدان میں عزت و شہرت کا اس سے بڑھ کر ثبوت کیا ہوگا کہ ۱۹۷۹ء میں انہوں نے دنیا کے سب سے بڑا انعام ”نوبیل پرائز“ حاصل کیا۔ اس سے نہ صرف پاکستان کی عظمت و شہرت کو چار چاند لگے بلکہ پوری اسلامی دنیا کا سر فخر و انبساط سے اونچا ہو گیا۔ اس سلسلہ میں مختلف خبریں اور نوٹ ملاحظہ فرمائیں:-

۱۔ انگریزی روزنامہ ”ڈان“ (کراچی) مورخہ ۱۴ اکتوبر ۱۹۷۹ء کے صفحہ اول کی ایک نمایاں خبر کی سرخی

پروفیسر سلام اور دو امریکنوں نے نوبیل پرائز حاصل کیا

الف۔ سٹاک ہوم۔ ۱۵ اکتوبر پاکستان کے پروفیسر عبدالسلام اور دو امریکنوں نے آج ۱۹۷۹ء کا

طبیعیات کا نوبیل پرائز اپنے اس کارنامے کے نتیجے میں جیت لیا جس کا تعلق ایسے میدان سے تھا جو آئن سٹائن کے لئے پریشان کن بنا رہا۔ یعنی ایک مشترکہ قوت کی تلاش جس کے متعلق اسے گمان تھا کہ وہ ساری کائنات کو یکجا باندھے ہوئے ہے۔

ب۔ ڈان کی مندرجہ اشاعت کے ص ۱۲ پر بیان ہے۔ ”پوسٹ گریجویٹ انسٹیٹیوٹ آف فزکس کے ڈائریکٹر سلیم الزمان صدیقی نے ڈاکٹر عبدالسلام کے اس سال طبیعیات میں نوبیل پرائز جیتنے کو پوری قوم کا اعزاز قرار دیا۔ ”اے پی پی“ سے کراچی میں گفتگو کرتے ہوئے ڈاکٹر صدیقی نے کہا ڈاکٹر سلام کا یہ عظیم الشان اعزاز بڑی دیر سے متوقع تھا۔“

ج۔ ڈان (کراچی) ۱۸/۱۰/۱۹۷۹ء کا ادارہ بعنوان ”پاکستان کے لئے ایک اعزاز“ لکھا ہے۔ یہ کوئی معمولی اتفاق نہیں کہ ”ابرٹ آئن سٹائن“ کی سوویں سالگرہ کے برس طبیعیات کے تین سائنسدانوں کو تمام عالمی انعامات میں سے سب سے زیادہ قابل رشک ”نوبیل پرائز“ دیا گیا ہے جو ان کی ایسے میدان میں تحقیق کا نتیجہ ہے جس نے ان کے شہرہ آفاق پیشرو (آئن سٹائن۔ ناقل) کو پریشان کئے رکھا۔ اور یہ بات کہ انعام جیتنے والوں میں سے ایک پروفیسر عبدالسلام ہیں۔ اس ملک پاکستان کے لئے زبردست افتخار اور عزت کا باعث ہے۔

آپ کی ڈگریوں، اعزازی ڈگریوں اور انعامات کی فہرست بہت طویل ہے جو دنیا کے کئی ممالک نے آپ کو پیش کئے۔ ٹریسٹ اٹلی میں فزکس کی تعلیم سے مخصوص ایک ادارہ قائم کیا درجن بھر کتب کے علاوہ ۲۵۰ سے زائد سائنسی مقالے تحریر کئے۔ انتہائی سادہ اور مخلص تھے۔ مالی قربانی کے عادی تھے۔ آکسفورڈ انگلینڈ میں ۲۱ نومبر ۱۹۹۶ء کو وفات پائی۔ اور بہشتی مقبرہ ربوہ پاکستان میں تدفین ہوئی۔

(تعمیر وترقی پاکستان اور جماعت احمدیہ ص ۵۵-۵۶ از پروفیسر راجنصر اللہ خان صاحب)

۱۰۔ مکرم میجر جنرل افتخار حسین جنجوعہ ہلال جرات

جنرل افتخار جنجوعہ پاکستانی افواج کے ان افسروں اور جانبازوں میں سے تھے جن کا نام امر ہو چکا ہے۔ آپ نے ۱۹۶۵ء کی جنگ میں رن کچھ محاذ پر وطن کا بے جگری کے ساتھ دفاع کرتے ہوئے جارح دشمن کو پیچھے ہٹنے پر مجبور کر دیا۔ پورے محاذ کی کمان میجر جنرل ٹکا خان کر رہے تھے لیکن فی الحقیقت جس بریگیڈ نے اس محاذ پر سب سے اعلیٰ کارکردگی کا مظاہرہ کیا اس کی کمان بریگیڈیئر افتخار جنجوعہ کے ہاتھ میں تھی۔

بریگیڈیئر افتخار جنجوعہ نے اس بے جگری اور جرات کا مظاہرہ کیا کہ اپنی طاقت پر نازاں دشمن کو پیچھے

ہٹتے ہی بنی۔ افتخار جموعہ نے اپنی جان کو خطرے میں ڈال کر اگلی صفوں میں جنگ لڑی جس کے نتیجے میں وہ زخمی بھی ہو گئے۔ صدر پاکستان نے اس شجاعت و جرأت کے اعتراف میں انہیں ہلال جرأت کا اعزاز دیا۔

۱۹۶۵ء کے بعد ۱۹۷۱ء میں بھی جنرل افتخار جموعہ نے اپنی بے مثال جرأت و بہادری کا مظاہر کیا اور وطن پر جان قربان کر دی۔ چنانچہ میجر جنرل فضل مقیم خان نے اپنی کتاب ”پاکستان کا المیہ ۱۹۷۱ء“ میں آپ کو یوں خراج تحسین پیش کیا:-

دسمبر ۱۹۷۱ء چھمب کے سیکٹر میں میجر جنرل افتخار خاں کی کمان میں ۲۳ ڈویژن کو جو مشن سونپا گیا تھا اس کے مطابق اسے دریائے توی تک کا علاقہ دشمن سے صاف کرنا تھا..... ۲۳، ۱ے کی بٹالین اپنے جوان ہمت اور پر عزم کمانڈنگ آفیسر کی کمان میں دریا عبور کرنے میں کامیاب ہو گئی..... جس کا دفاع دشمن نے انتہائی مضبوطی سے کیا ہوا تھا۔ اس پر ہندوستان نے ہماری فوج پر زبردست گولہ باری شروع کر دی۔ گھمسان کی جنگ میں دونوں فوجوں کا زبردست جانی نقصان ہوا..... بھارتی فوج اس زبردست حملے کی تاب نہ لا کر یہ عجلت تمام پیچھے ہٹنے پر مجبور ہوئی اور پسپا ہو کر افراتفری کے عالم میں راہ فرار اختیار کرتے ہوئے اپنے پیچھے جنگی ساز و سامان، اسلحہ کے ڈھیر، تقریباً ایک سکواڈرن کے برابر صحیح سالم ٹینک اور بہت سی گاڑیاں بھی چھوڑ گئی۔ منور اور چھمب پر پاکستان کا پرچم لہرا دیا گیا۔

اس وقت تک یہ ڈویژن مسلسل جنگ کرتے کرتے بہت تھک چکا تھا۔ پھر بھی اس میں ایک ایسا شخص تھا جو اب تک تازہ دم نظر آ رہا تھا اور وہ اس کا جنرل تھا۔ بلاشبہ ایسے پر جوش اور باہمت جنرل کے لئے موجودہ قسم کی جنگی ذمہ داری (دفاعی پوزیشن میں رہنے والی) اس کی شخصیت کے مطابق نہ تھی۔ کیونکہ ایسے نڈر اور جوشیلے افسر کے لئے نچلا بیٹھنا ایک مشکل کام تھا۔ ۱۰ دسمبر کو جو ہیلی کوپٹر جنرل کو اگلے مورچوں کی طرف لے جا رہا تھا اسے ایک ناخوشگوار حادثہ پیش آیا اور پاکستان کے یہ بہت ہی اچھے جنرل ہسپتال جاتے ہوئے راستے میں دم توڑ گئے۔

(پاکستان کا المیہ ۱۹۷۱ء ص ۲۸۲ تا ۲۸۳)

جنرل افتخار کو آخری لمحات میں جب ہسپتال لے جایا جا رہا تھا تو آپ نے جو آخری الفاظ کہے وہ یہ تھے۔ ”میں کتنا خوش نصیب ہوں کہ مجھے شہادت کا رتبہ مل گیا۔“

آپ کی انہی خدمات کے اعتراف میں چھمب کا نیا نام ”افتخار آباد“ رکھ دیا گیا۔

(بحوالہ روزنامہ الفضل مورخہ ۱۰ دسمبر ۲۰۱۰ء ص ۷)

باب سینزدہم

جماعت احمدیہ کی مخالفت

جماعت احمدیہ کی مخالفت

حضرت بانی سلسلہ کے دعویٰ مہدویت و مسیحیت کے ساتھ ہی آپ کی مخالفت شروع ہو گئی۔ اور مخالفت انبیاء کی تمام تاریخ دہرائی گئی۔ آپ کے خلاف جھوٹے مقدمات قائم کئے گئے اور قتل کے منصوبے بنائے گئے۔ علماء نے آپ کے خلاف کفر والحاد کے فتوے صادر کر دیئے۔ بزرگان امت کی امام مہدی سے متعلق پیشگوئیاں حرف بحرف پوری ہوئیں۔ چنانچہ حضرت محی الدین ابن عربی لکھتے ہیں:-

”إِذَا خَرَجَ هَذَا الْإِمَامُ الْمَهْدِيُّ لَيْسَ لَهُ عَدُوٌّ مُّبِينٌ إِلَّا الْفُقَهَاءُ خَاصَّةً.“

(فتوحات مکیہ جلد ۳ ص ۳۳۶)

یعنی امام مہدی جب دنیا میں ظاہر ہوگا تو اس کے شدید مخالف اس زمانہ کے علماء ہوں گے۔

جناب نواب صدیق حسن خان صاحب لکھتے ہیں:-

”علماء وقت گویند ایں مردخانہ برانداز دین و ملت ماست و مخالفت بر خیزند بحسب عادت خود حکم بتکفیر و

(جج الکر امہ ص ۳۶۳)

تفضیل کنند۔“

یعنی اس زمانہ کے علماء امام مہدی کے بارہ میں کہیں گے کہ یہ شخص ہمارے دین اور مذہب کے مخالف ہے اور وہ اس کے دشمن ہو جائیں گے اور حسب عادت اس پر کفر و ضلالت کا فتویٰ لگائیں گے۔

ان پیشگوئیوں کے عین مطابق حضرت بانی سلسلہ پر کفر کے فتوے لگائے گئے اس طرح یہ فتوے آپ کی صداقت کو ظاہر کرنے کا باعث بنے۔

حضرت مسیح موعود علیہ السلام کی مخالفت کے علاوہ آپ کے تبعین کو بھی ہر لحاظ سے ستایا گیا۔ ان کی مذہبی آزادی کو پامال کیا گیا۔ اور بنیادی انسانی حقوق سے محروم کر دیا گیا۔ ان کے نفوس و اموال کو مباح قرار دے کر ان کو واجب القتل ٹھہرایا گیا۔ ظالمانہ طرز پر وہ شہید کئے گئے۔ اذیت ناک جسمانی سزائیں دی گئیں۔ دکائیں لوٹی گئیں۔ تجارتیں برباد کر دی گئیں۔ اور گھر جلا دیئے گئے۔ غرضیکہ مخالفت کا ہر وہ ذریعہ اختیار کیا گیا جس کا مقصد آپ کے پیغام اور آپ کی جماعت کو صفحہ ہستی سے مٹا دینا تھا۔

حضرت مسیح موعود علیہ السلام بانی سلسلہ کی وفات کے بعد جماعت احمدیہ کے خلاف کئی باقاعدہ تحریکیں بھی چلائی گئیں جن میں ۱۹۳۴ء، ۱۹۵۳ء، ۱۹۷۴ء اور ۱۹۸۴ء کی تحریکیں زیادہ مشہور ہیں۔ آخر الذکر تحریک کو اس وقت کی حکومت کی مکمل تائید اور سرگرم عمل حمایت حاصل تھی۔ حکومت نے جماعت کی ترقی کی روکنے اور احمدیوں کو بنیادی انسانی حقوق سے محروم کرنے کے لئے بہت سے ظالمانہ قوانین نافذ کئے جن میں ۱۹۸۴ء کا

اینٹی احمدیہ صدراتی آرڈیننس ۲۰ مشہور ہے۔ چنانچہ جماعت احمدیہ کو پاکستان میں اس طور پر غیر مسلم قرار دیا گیا کہ احمدیوں کی عبادتگاہیں ہمسار اور مقفل کی گئیں۔ ہزاروں احمدیوں کو بے جا مقدمات میں جسمانی عنفوت دہنی اذیت اور قید و بند کا نشانہ بنانے کے علاوہ بہت سے احمدیوں کو شہید کر دیا گیا۔ جن کے اسماء یہ ہیں:-

شہدائے احمدیت

ذیل میں ہم احمدیت کی پاداش میں تادم تحریر جام شہادت نوش کرنے والوں کی فہرست نقل کر رہے ہیں۔ اس یقین کے ساتھ کہ:

خون شہیدانِ امت کا اے کم نظر رائیگاں کب گیا تھا کہ اب جائے گا
ہر شہادت تیرے دیکھتے دیکھتے پھول پھل لائیں گی، پھول پھل جائیگی
اور پھر ہمارے لئے یہ ارشاد خداوندی حرز جاں ہے:-

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ.

(آل عمران: ۱۷۰)

اللہ کی راہ میں جان دینے والوں کو مردہ نہ کہو۔ وہ زندہ ہیں اور اللہ تعالیٰ کی طرف سے ان کو روزق دیا جاتا ہے۔

اس مضمون میں جن زندہ جاوید ہستیوں کا تذکرہ کیا جا رہا ہے ان شہداء کی ایک فہرست ملاحظہ ہو۔ اس فہرست میں صرف ان شہداء کو شامل کیا گیا ہے۔ جن کو محض احمدیت کی پاداش میں مخالفین احمدیت نے قتل کیا۔

نمبر شمار	اسماء شہداء کرام	مقام	تاریخ شہادت
۱-	حضرت مولوی عبدالرحمن صاحب	کابل	وسط ۱۹۰۱ء
۲-	حضرت صاحبزادہ عبداللطیف صاحب	کابل	۱۲ جولائی ۱۹۰۳ء
۳-	صاحبزادہ محمد سعید جان ابن حضرت صاحبزادہ عبداللطیف صاحب شہید افغانستان	شیرپور	۱۹۱۸ء
۴-	صاحبزادہ محمد عمر جان ابن حضرت صاحبزادہ عبداللطیف صاحب شہید افغانستان	شیرپور	۱۹۱۸ء
۵-	حضرت سید سلطان صاحب شہید	کابل	۱۹۱۸ء
۶-	حضرت سید حکیم مظلوم صاحب	کابل	۱۹۱۸ء
۷-	مولوی نعمت اللہ خاں صاحب	کابل	۳۱ اگست ۱۹۲۴ء

۸۔ شیخ احمد فرقانی صاحب	عراق	جنوری ۱۹۲۵ء
۹۔ مولوی عبدالحمید صاحب شہید	کابل	فروری ۱۹۲۵ء
۱۰۔ قاری نور علی صاحب شہید	کابل	۱۶ مئی ۱۹۳۱ء
۱۱۔ قاضی محمد علی صاحب نوشہروی شہید	قادیان	۱۶ مئی ۱۹۳۱ء
۱۲۔ ولی دادخان صاحب شہید	خوست	۱۱ فروری ۱۹۳۹ء
۱۳۔ فضل دادخان عمر ڈیرہ ماہ سپرو ولی دادخان صاحب	خوست	۱۱ فروری ۱۹۳۹ء
۱۴۔ حاجی میراں بخش صاحب	انبالہ	تقریباً ۱۹۳۹ء
۱۵۔ اہلیہ محترمہ حاجی میراں بخش صاحب	انبالہ	۱۳ اگست کی درمیانی شب ۱۹۴۰ء
۱۶۔ صوبیدار خوشحال خاں صاحب		۱۵ فروری ۱۹۴۲ء
۱۷۔ شریف دوتسا صاحب	البانیہ	۱۹۴۶ء

شہدائے ۱۹۴۵ء

۱۸۔ جاید Jaid صاحب	چوکنانگ Cukangka Wung	مغربی جاوا انڈونیشیا
۱۹۔ سورا Sura صاحب	چوکنانگ Cukangka Wung	مغربی جاوا انڈونیشیا
۲۰۔ سائرے Saeri صاحب	چوکنانگ Cukangka Wung	مغربی جاوا انڈونیشیا
۲۱۔ حاجی حسن HJ. Hasan صاحب	چوکنانگ Cukangka Wung	مغربی جاوا انڈونیشیا
۲۲۔ راڈان صالح R. Saleh صاحب	چوکنانگ Cukangka Wung	مغربی جاوا انڈونیشیا
۲۳۔ دہلان Dahilan صاحب	چوکنانگ Cukangka Wung	مغربی جاوا انڈونیشیا
۲۴۔ حاجی سانوسی Sanusi صاحب	چوکنانگ Cukangka Wung	مغربی جاوا انڈونیشیا
۲۵۔ اومو Omo صاحب	چوکنانگ Cukangka Wung	مغربی جاوا انڈونیشیا
۲۶۔ تہیان Tahyan صاحب	چوکنانگ Cukangka Wung	مغربی جاوا انڈونیشیا
۲۷۔ سہرومی Sairomi صاحب	چوکنانگ Cukangka Wung	مغربی جاوا انڈونیشیا
۲۸۔ مارتاوی Soma صاحب	چوکنانگ Cukangka Wung	مغربی جاوا انڈونیشیا

شہدائے 1947ء

درج ذیل احمدی احباب و خواتین کی ۱۹۴۷ء میں پاک و ہند کی پارٹیشن کے دوران شہادت ہوئی۔

۲ ستمبر ۱۹۴۷ء	سٹھیالی نزد قادیان	۲۹۔ جمعدار محمد اشرف صاحب
۶ ستمبر ۱۹۴۷ء	قادیان	۳۰۔ میاں علم دین صاحب
۱۹ ستمبر ۱۹۴۷ء	قادیان	۳۱۔ سید محبوب عالم صاحب
۴ اکتوبر ۱۹۴۷ء	قادیان	۳۲۔ پیر سلطان عالم صاحب
۱۲ اکتوبر ۱۹۴۷ء	قادیان	۳۳۔ مرزا احمد شفیع صاحب
۱۹۴۷ء	قادیان	۳۴۔ فیض محمد صاحب
۱۹۴۷ء	قادیان	۳۵۔ زہرہ بی بی اہلیہ فیض محمد صاحب
۱۹۴۷ء	قادیان	۳۶۔ عبدالجبار صاحب ابن فیض محمد صاحب
۱۹۴۷ء	قادیان	۳۷۔ چارسالہ بیٹی فیض صاحب کی
۱۹۴۷ء	قادیان	۳۸۔ ملک حمید علی صاحب
۱۹۴۷ء	قادیان	۳۹۔ ماسٹر عبدالعزیز صاحب
۱۹۴۷ء	قادیان	۴۰۔ غلام محمد صاحب
۱۹۴۷ء	قادیان	۴۱۔ عبدالحق صاحب
۱۹۴۷ء	نزد قادیان	۴۲۔ محمد رمضان صاحب آف کھارا
۱۹۴۷ء	نزد قادیان	۴۳۔ عالم بی بی صاحبہ آف کھارا
۱۹۴۷ء	نزد قادیان	۴۴۔ چراغ دین صاحب آف کھارا
۱۹۴۷ء	نزد قادیان	۴۵۔ جان بی بی صاحبہ آف کھارا
۱۹۴۷ء	نزد قادیان	۴۶۔ منور احمد صاحب آف کھارا
۱۹۴۷ء	قادیان	۴۷۔ نیاز علی صاحب آف کھاریاں
۱۹۴۷ء	نزد قادیان	۴۸۔ عبدالمجید خان صاحب آف کھارا

۱۹۴۷ء	نزد قادیان	۴۹۔ بدر دین صاحب آف سیکھوال
۱۹۴۷ء	نزد قادیان	۵۰۔ گلاب بی بی صاحبہ آف سیکھوال
۱۹۴۷ء	نزد قادیان	۵۱۔ محمد اسماعیل صاحب آف سیکھوال
۱۹۴۷ء	قادیان	۵۲۔ عبدالرحمن صاحب آف پیروشاہ
۱۹۴۷ء	قادیان	۵۳۔ حمیدہ بیگم صاحبہ
۱۹۴۷ء	قادیان	۵۴۔ عظیم احمد ولد پنڈت عبداللہ
۱۹۴۷ء	قادیان	۵۵۔ خواجہ محمد عبداللہ صاحب آف آسنور کشمیر
۱۹۴۷ء	قادیان	۵۶۔ محمد منیر شامی صاحب
۱۹۴۷ء	قادیان	۵۷۔ چراغ دین صاحب

۱۹۵۰ء تا ۱۹۵۳ء

۱۹/ اگست ۱۹۴۸ء	کوئٹہ	۵۸۔ ڈاکٹر میجر محمود احمد صاحب
۱۰ جنوری ۱۹۵۰ء	چار سده	۵۹۔ صاحبزادہ محمد اکرم خاں درانی صاحب
یکم اکتوبر ۱۹۵۰ء	اوکاڑہ	۶۰۔ ماسٹر غلام محمد صاحب
۱۰ اکتوبر ۱۹۵۰ء	راولپنڈی	۶۱۔ چودہری بدر الدین صاحب لدھیانوی
۲۱ ستمبر ۱۹۵۰ء	مانسہرہ	۶۲۔ چوہدری عبدالغفور صاحب
۲۱ ستمبر ۱۹۵۰ء	مانسہرہ	۶۳۔ عبداللطیف عمر ۷ سال ولد عبدالغفور صاحب
۲۲ فروری ۱۹۵۲ء	گمٹ خیر پور	۶۴۔ چوہدری محمد حسین صاحب
مغربی جاوا انڈونیشیا	جماعت چیانڈام Ciandam	۶۵۔ جملی Jumli صاحب
مغربی جاوا انڈونیشیا	جماعت چیانڈام Ciandam	۶۶۔ سرمان Sarman صاحب
مغربی جاوا انڈونیشیا	جماعت چیانڈام Ciandam	۶۷۔ اوسون Uson صاحب
مغربی جاوا انڈونیشیا	جماعت چیانڈام Ciandam	۶۸۔ ایڈوٹ Idot صاحبہ
مغربی جاوا انڈونیشیا	جماعت چیانڈام Ciandam	۶۹۔ اونیہ Uniah صاحبہ

شہدائے ۱۹۵۳ء

۱۹۵۳ء میں جماعت احمدیہ کے خلاف تحریک ختم نبوت کے تحت باقاعدہ طور پر ایک تحریک چلائی گئی۔ جس کو پنجاب حکومت کی پشت پناہی حاصل تھی۔ اس تحریک کے دوران چھ ۱۶ احمدیوں کو راہ مولیٰ میں اپنی جان قربان کر کے شہادت کا رتبہ پانے کی توفیق ملی۔ ان شہداء کی تفصیل حسب ذیل ہے۔

۷۰۔	ماسٹر منظور احمد صاحب مدرس باغبانپورہ	لاہور	۵ مارچ ۱۹۵۳ء
۷۱۔	محمد شفیع صاحب مغلیہ پورہ	لاہور	۶ مارچ ۱۹۵۳ء
۷۲۔	جمال احمد صاحب بھائی گیٹ	لاہور	۶ مارچ ۱۹۵۳ء
۷۳۔	مرزا کریم بیگ صاحب فلیمنگ روڈ	لاہور	۶ مارچ ۱۹۵۳ء
۷۴۔	ایک احمدی عطار صاحب۔ گندہ انجن	لاہور	۸ مارچ ۱۹۵۳ء
۷۵۔	حوالدار عبدالغفور صاحب ولد الہی بخش صاحب	لاہور	۸ مارچ ۱۹۵۳ء

۱۹۵۶ء تا ۱۹۶۹ء

۷۶۔	داؤد جان صاحب	افغانستان	تاریخ شہادت فروری ۱۹۵۶ء
۷۷۔	حاجی فضل محمد خاں صاحب گاؤں نزد پیواڑ کوتل	افغانستان	تاریخ شہادت ۱۹۵۷ء
۷۸۔	محمد احمد صاحب رہ سبز کابل	افغانستان	تاریخ شہادت ۱۹۵۷ء
۷۹۔	مولوی عبدالحق صاحب نور کروٹلی	خیر پور سندھ	۲۱ دسمبر ۱۹۶۶ء
۸۰۔	ماسٹر غلام حسین صاحب ولد عبدالکبیر بٹ صاحب	گلگت	اکتوبر ۱۹۶۷ء
۸۱۔	چوہدری حبیب اللہ صاحب	قبولہ	۱۳ جون ۱۹۶۹ء

شہدائے ۱۹۷۴ء

۱۹۷۴ء میں ایک بار پھر جماعت احمدیہ کے خلاف ایک سوچی سمجھی سیکم کے تحت تحریک چلائی گئی۔ اور اس تحریک کے دوران جماعت احمدیہ کو جانی اور مالی لحاظ سے بہت زیادہ نقصان پہنچایا گیا۔ نیز جماعت احمدیہ کو غیر مسلم قرار دے دیا گیا۔ اس تحریک کے دوران ۲۶ احمدیوں کو شہید کر دیا گیا جن کی تفصیل حسب ذیل ہے۔

۸۲۔ بشیر احمد صاحب بٹ کنڈیاریو	ضلع نوشہرہ فیروز	۲۹ مئی ۱۹۷۷ء
۸۳۔ چوہدری شوکت حیات صاحب	حافظ آباد	یکم جون ۱۹۷۷ء
۸۴۔ محمد افضل کھوکھر صاحب۔ دہلی کلاتھ ہاؤس	گوجرانوالہ	یکم جون ۱۹۷۷ء
۸۵۔ محمد اشرف کھوکھر صاحب ولد محمد افضل کھوکھر صاحب	گوجرانوالہ	یکم جون ۱۹۷۷ء
۸۶۔ سعید احمد خاں صاحب	گوجرانوالہ	یکم جون ۱۹۷۷ء
۸۷۔ منظور احمد خاں صاحب خسر محترم سعید احمد خاں	گوجرانوالہ	یکم جون ۱۹۷۷ء
۸۸۔ محمود احمد خاں صاحب ابن منظور احمد خاں	گوجرانوالہ	یکم جون ۱۹۷۷ء
۸۹۔ قریشی احمد علی صاحب	گوجرانوالہ	یکم جون ۱۹۷۷ء
۹۰۔ بشیر احمد صاحب ابن مہر دین صاحب	گوجرانوالہ	۲ جون ۱۹۷۷ء
۹۱۔ منیر احمد صاحب ابن مہر دین صاحب	گوجرانوالہ	۲ جون ۱۹۷۷ء
۹۲۔ غلام قادر صاحب کنگنی والا ولد روشن دین صاحب	گوجرانوالہ	۲ جون ۱۹۷۷ء
۹۳۔ عنایت اللہ صاحب کنگنی والا ابن فضل دین صاحب	گوجرانوالہ	۲ جون ۱۹۷۷ء
۹۴۔ محمد رمضان صاحب آف کوہلو وال	گوجرانوالہ	۲ جون ۱۹۷۷ء
۹۵۔ محمد اقبال صاحب آف کوہلو وال	گوجرانوالہ	۴ جون ۱۹۷۷ء
۹۶۔ محمد الیاس صاحب عارف	واہ کینٹ	۴ جون ۱۹۷۷ء
۹۷۔ سید آفتاب صاحب	پشاور	۸ جون ۱۹۷۷ء
۹۸۔ نقاب شاہ مہمند ولد محمد شاہ صاحب	مردان	۸ جون ۱۹۷۷ء
۹۹۔ سید مولود احمد صاحب ولد سید محمود احمد صاحب	کوئٹہ	۹ جون ۱۹۷۷ء
۱۰۰۔ صوبیدار غلام سرور خان صاحب ٹوپی	صوبہ سرحد	۹ جون ۱۹۷۷ء
۱۰۱۔ اسرار احمد خاں صاحب ٹوپی	صوبہ سرحد	۱۱ جون ۱۹۷۷ء
۱۰۲۔ فخر الدین صاحب بھٹی	ایبٹ آباد	۱۱ جون ۱۹۷۷ء
۱۰۳۔ محمد زمان خاں صاحب پوٹھی	بالاکوٹ	۱۱ جون ۱۹۷۷ء
۱۰۴۔ مبارک احمد خاں صاحب	بالاکوٹ	۱۱ جون ۱۹۷۷ء

۱۰۵۔ سیٹھی مقبول احمد صاحب ابن محمد اسحاق صاحب	جہلم	۲ جولائی ۱۹۷۴ء
۱۰۶۔ ماسٹر ضیاء الدین ارشد صاحب	ربوہ	۱۶ جولائی ۱۹۷۴ء
۱۰۷۔ پروفیسر عباس ابن عبدالقادر صاحب	حیدرآباد	۴ ستمبر ۱۹۷۴ء
۱۰۸۔ عبدالحمید خاں صاحب کنری	سندھ	۳ اکتوبر ۱۹۷۴ء
۱۰۹۔ بشارت احمد صاحب تہال	ضلع گجرات	۷ اکتوبر ۱۹۷۴ء
۱۱۰۔ چوہدری عبدالرحیم صاحب آف موسیٰ والا	سیالکوٹ	۲۶ ستمبر ۱۹۷۶ء
۱۱۱۔ چوہدری محمد صدیق صاحب آف موسیٰ والا	سیالکوٹ	۲۶ ستمبر ۱۹۷۶ء
۱۱۲۔ رشیدہ بیگم صاحبہ اہلیہ محترم قاری عاشق حسین صاحب	سانگلہ ہل	۹ اگست ۱۹۷۸ء
۱۱۳۔ ماسٹر نور احمد صاحب مولوی فاضل۔ کوریل	مقبوضہ کشمیر	۱۵ اپریل ۱۹۷۹ء
۱۱۴۔ منشی علم دین صاحب، عرائض نویس کوٹلی	آزاد کشمیر	۱۳ اگست ۱۹۷۹ء
۱۱۵۔ ماسٹر عبدالحمید صاحب صدر جماعت وارہ	ضلع لاڑکانہ	۱۶ اپریل ۱۹۸۳ء
۱۱۶۔ ڈاکٹر مظفر احمد صاحب ڈیٹرائٹ	امریکہ	۸ اگست ۱۹۸۳ء
۱۱۷۔ چوہدری عبدالحمید صاحب آف محراب پور	نواب شاہ	۱۰ اپریل ۱۹۸۴ء
۱۱۸۔ ڈاکٹر عبدالقادر صاحب۔ چینی	فیصل آباد	۱۵ جون ۱۹۸۴ء
۱۱۹۔ ڈاکٹر عقیل بن عبدالقادر صاحب	حیدرآباد	۹ جون ۱۹۸۵ء
۱۲۰۔ قریشی محمد اسلم صاحب مربی سلسلہ ٹرینی ڈاڈ	جنوبی امریکہ	۱۰ اگست ۱۹۸۵ء
۱۲۱۔ بابو محمد عبدالغفار صاحب	حیدرآباد	۹ جولائی ۱۹۸۶ء
۱۲۲۔ ظہیر احمد صاحب۔ سوہاوہ	ضلع جہلم	فروری ۱۹۸۷ء
۱۲۳۔ عثمان غنی صاحب	بگلہ دیش	۳ نومبر ۱۹۶۳ء
۱۲۴۔ عبدالرحیم صاحب	بگلہ دیش	۳ نومبر ۱۹۶۳ء
۱۲۵۔ رستم خاں صاحب آف مردان	ضلع مردان	۱۱ فروری ۱۹۶۶ء
۱۲۶۔ مولوی عبدالحق نور صاحب آف کروٹدی	خیبر پور	۲۱ دسمبر ۱۹۶۶ء
۱۲۷۔ مولوی عبدالعلی صاحب کابل	افغانستان	

۲۲-۸-۱۹۷۸	یشخوپورہ	۱۲۸- ملک محمد انور صاحب ۴۵ مرٹز دسا نگلہ ہل
۲۹-۱۹۸۲	پنوعاقل سکھر	۱۲۹- مکرم چوہدری مقبول احمد صاحب
۱-۵-۹۸۴	سکھر	۱۳۰- مکرم قریشی عبدالرحمان صاحب
۱۵-۳-۸۵	سکھر	۱۳۱- مکرم ملک انعام الرحمن صاحب شہید
۱۸-۰۹-۸۳	اوکاڑہ	۱۳۲- مکرم شیخ ناصر صاحب شہید
۷-۴-۸۵	نواب شاہ	۱۳۳- مکرم چوہدری عبدالرزاق صاحب شہید آف بھریاروڈ
۲۹-۷-۸۵	سکھر	۱۳۴- مکرم چوہدری محمود احمد صاحب اٹھوال پنوعاقل
۱۱-۷-۸۵	سکھر	۱۳۵- مکرم سید قمر الحق صاحب
۱۱-۷-۸۵	سکھر	۱۳۶- مکرم راؤ خالد سلیمان صاحب آف گوجرہ
۱۷-۴-۸۶	لاہور	۱۳۷- مکرم مرزا منور بیگ صاحب شہید چونگی امر سدھو
۹-۰۶-۱۹۸۶	مردان	۱۳۸- مکرمہ رخسانہ صاحبہ شہید زوجہ طارق احمد صاحب
۱۴-۰۵-۸۹	نواب شاہ	۱۳۹- مکرم ڈاکٹر منور احمد صاحب شہید سکرنڈ
۱۴-۰۷-۸۹	گجرات	۱۴۰- مکرم نذیر احمد صاحب ساقی چک سکندر
۱۴-۰۷-۸۹	گجرات	۱۴۱- مکرم محمد رفیق صاحب ولد مولوی خان محمد صاحب چک سکندر
۱۴-۰۷-۸۹	گجرات	۱۴۲- مکرمہ نبیلہ صاحبہ بنت مشتاق احمد صاحب بھمر ۱۰ سال چک سکندر
۲-۸-۸۹	نواب شاہ	۱۴۳- مکرم ڈاکٹر عبدالقدیر صاحب جدراں جماعت قاضی احمد
۲۸-۹-۸۹	نواب شاہ	۱۴۴- مکرم ڈاکٹر عبدالقدوس صاحب جدراں جماعت قاضی احمد
۳۰-۰۶-۹۰	کرناٹک	۱۴۵- مکرم بشیر احمد صاحب آف تیماپور بھارت
۱۷-۷-۹۰	یشخوپورہ	۱۴۶- قاضی بشیر احمد صاحب کھوکھر
۱۷-۱۱-۹۰	نواب شاہ	۱۴۷- مکرم نصیر احمد صاحب علوی دوڑ
۱۶-۱۲-۹۲	گوجرانوالہ	۱۴۸- مکرم محمد اشرف صاحب جلیہن
۶-۲-۹۴	لاہور	۱۴۹- مکرم رانا ریاض احمد صاحب ٹاؤن شپ
۶-۲-۹۴	لاہور	۱۵۰- مکرم احمد نصر اللہ صاحب

۳۰-۸-۹۴	فیصل آباد	۱۵۱-مکرم وسیم احمد بٹ صاحب ولد محمد رمضان بٹ صاحب سمن آباد
۳۰-۸-۹۴	فیصل آباد	۱۵۲-مکرم حفیظ احمد بٹ صاحب ابن اللہ رکھا صاحب سمن آباد
۱۰-۱۰-۹۴	اسلام آباد	۱۵۳-مکرم ڈاکٹر نسیم بابر صاحب
۱۸-۱۰-۹۴	کراچی	۱۵۴-مکرم عبدالرحمن صاحب باجوہ ایڈووکیٹ منظور کالونی
۳۱-۱۰-۱۹۹۴	لاڑکانہ	۱۵۵-مکرم دلشاد حسین صاحب کچھی صاحب
۱۰-۱۱-۹۴	کراچی	۱۵۶-مکرم سلیم احمد صاحب پال ولد خدا بخش صاحب منظور کالونی
۱۹-۱۲-۹۴	لاڑکانہ	۱۵۷-مکرم انور حسین صاحب ابڑو-انور آباد
۹-۰۴-۱۹۹۵	پشاور	۱۵۸-مکرم ریاض احمد خاں صاحب ولد کمال الدین صاحب شب قدر مردان نزد
۳-۰۵-۱۹۹۵	شکار پور سندھ	۱۵۹-مکرم مبارک احمد شرمہ صاحب
۸-۱۱-۱۹۹۶	ضلع حافظ آباد	۱۶۰-مکرم میاں محمد صادق صاحب ولد علم الدین صاحب چٹھہ داد
۱۹-۰۶-۱۹۹۷	وہاڑی	۱۶۱-مکرم چوہدری عتیق احمد صاحب باجوہ ایڈووکیٹ
۲۶-۱۰-۱۹۹۷	ضلع گوجرانوالہ	۱۶۲-مکرم ڈاکٹر نذیر احمد صاحب ڈھوئینگی
۱۲-۱۲-۱۹۹۷	شکار پور سندھ	۱۶۳-مکرم شیخ مظفر احمد صاحب شرمہ
۱۴-۱۵-۲-۱۹۹۸	یوگنڈا	۱۶۴-مکرم میاں محمد اقبال صاحب آف کراچی
۳۰-۱۰-۱۹۹۸	لاہور	۱۶۵-مکرم چوہدری عبدالرشید شریف صاحب ابن مولوی محمد شریف صاحب
۷-۰۷-۱۹۹۸	راولپنڈی	۱۶۶-مکرم محمد ایوب اعظم صاحب واہ کینٹ
۴-۰۸-۱۹۹۸	وہاڑی	۱۶۷-مکرم ملک نصیر احمد صاحب صدر جماعت
۱۰-۱۰-۱۹۹۸	نواب شاہ	۱۶۸-مکرم ماسٹرنذیر احمد صاحب بگھیو
۱-۱۲-۱۹۹۸	ضلع گوجرانوالہ	۱۶۹-مکرم ملک اعجاز احمد صاحب ولد عنایت اللہ صاحب ڈھوئینگی وزیر آباد
۹-۰۵-۱۹۹۹	ربوہ	۱۷۰-مکرم مرزا غلام احمد قادر صاحب
۹-۰۵-۱۹۹۹	سیالکوٹ	۱۷۱-مکرم مبارک بیگم صاحبہ اہلیہ محمد سلیم صاحب بٹ چونڈہ ڈوگر انوالی
۱۷-۱-۲۰۰۰	فیصل آباد	۱۷۲-مکرم ڈاکٹر شمس الحق صاحب ولد ڈاکٹر فضل حق صاحب
۸-۶-۲۰۰۰	ضلع شیخوپورہ	۱۷۳-مکرم عبداللطیف صاحب چک ۱۸ بہوڑو

شہداء مسجد کھلنا بنگلہ دیش

مورخہ ۸ اکتوبر ۱۹۹۹ء بروز جمعہ احمدیہ مسجد کھلنا بنگلہ دیش میں ایک بم دھماکہ ہوا جس کے نتیجے میں سات احمدی شہید ہو گئے۔ سیدنا حضرت خلیفۃ المسیح الرابع رحمہ اللہ نے اپنے خطبہ جمعہ فرمودہ ۵ نومبر ۱۹۹۹ء بمقام مسجد فضل لندن میں ان شہداء کا تذکرہ کرتے ہوئے فرمایا:-

”اب میں اس خطبہ کے آخر پر بعض شہداء کا ذکر کرنا چاہتا ہوں جن کی نماز جنازہ آج جمعہ کے بعد ادا ہوگی۔“

چند ہفتے قبل ۸ اکتوبر ۱۹۹۹ء کو بنگلہ دیش کے شہر کھلنا کے رہائشہ علاقہ نرالہ میں واقع احمدیہ مسجد میں بم کا ایک خوفناک دھماکہ ہوا تھا۔ اس وقت مربی سلسلہ مکرم امداد الرحمن صاحب خطبہ جمعہ دے رہے تھے۔ اس دھماکہ کے نتیجے میں دو خدام مکرم جہانگیر حسین صاحب اور مکرم نور الدین صاحب موقع پر ہی شہید ہو گئے جبکہ چار افراد نے ہسپتال پہنچ کر دم توڑ دیا۔ یہ دو اور چار چھ بننے ہیں مگر مجھے یاد ہے انہوں نے مجھ سے رپورٹ پیش کی تو میرے منہ سے سات نکلا ہے کہ سات شہید ہو گئے۔ تو بعد کی اطلاع کے مطابق ایک صاحب بعد میں بھی زخموں کی تاب نہ لا کر شہید ہو گئے تو سات کا عدد اس طرح پورا ہو گیا۔

(ضمیمہ شہدائے احمدیت ص ۲۳۱ تا ۲۳۵)

ان شہداء کے اسماء درج ذیل ہیں۔

۸-۱۰-۹۹	بنگلہ دیش	۱۷۴- مکرم جہانگیر حسین صاحب ابن مکرم اکبر حسین صاحب - کھلنا
۸-۱۰-۹۹	بنگلہ دیش	۱۷۵- مکرم نور الدین صاحب
۸-۱۰-۹۹	بنگلہ دیش	۱۷۶- مکرم سبحان موٹرل صاحب
۸-۱۰-۹۹	بنگلہ دیش	۱۷۷- مکرم محبت اللہ صاحب ابن جی۔ ایم مطیع الرحمن صاحب
۸-۱۰-۹۹	بنگلہ دیش	۱۷۸- مکرم ڈاکٹر عبدالماجد صاحب
۸-۱۰-۹۹	بنگلہ دیش	۱۷۹- مکرم ممتاز الدین صاحب
۸-۱۰-۹۹	بنگلہ دیش	۱۸۰- مکرم اکبر حسین صاحب

شہدائے گھٹیا لیاں

مورخہ ۳۰ اکتوبر ۲۰۰۰ء کو صبح چھ بجے کے قریب گھٹیا لیاں خورد ضلع سیالکوٹ کے شرقی جانب واقع جماعت احمدیہ کی بیت الذکر میں نامعلوم نقاب پوشوں کی فائرنگ سے ۱۵ احباب راہ مولا میں قربان ہو گئے۔ ان کے علاوہ چھ احمدی احباب سخت زخمی ہوئے۔

تفصیلات کے مطابق صبح نماز فجر کی ادائیگی کے بعد درس قرآن کریم ہوا۔ درس ختم ہونے کے بعد ایک نوجوان باہر نکلا تو ایک نقاب پوش نے جوحن میں موجود تھا اسے بندوق کا بٹ مارا اور اسے بیت الذکر کے اندر دھکا دیا جس سے وہ گر گیا۔ باقی نمازیوں نے باہر نکلنے کی کوشش کی مگر دہشت گردوں نے بیت الذکر کے اندر ہی روک کر کلاشنکوف کا برسٹ مارا جس کے بعد اسی نقاب پوش نے اپنے ساتھی سے کلاشنکوف لے کر دوسرا برسٹ مارا اس کے نتیجے میں دو احمدی دوست موقعہ پر راہ مولا میں قربان ہو گئے جبکہ باقی ۳ احباب ہسپتال جاتے ہوئے شہد ہو گئے راہ مولا میں قربان ہونے والوں کے نام درج ذیل ہیں۔

۳۰-۱۰-۲۰۰۰	گھٹیا لیاں ضلع سیالکوٹ	۱۸۱-مکرم افتخار احمد صاحب ولد محمد صادق صاحب
۳۰-۱۰-۲۰۰۰	گھٹیا لیاں ضلع سیالکوٹ	۱۸۲-مکرم شہزاد احمد صاحب ولد محمد بشیر صاحب
۳۰-۱۰-۲۰۰۰	گھٹیا لیاں ضلع سیالکوٹ	۱۸۳-مکرم عطاء اللہ صاحب ولد مولا بخش صاحب
۳۰-۱۰-۲۰۰۰	گھٹیا لیاں ضلع سیالکوٹ	۱۸۴-مکرم غلام محمد صاحب ولد علی محمد صاحب
۳۰-۱۰-۲۰۰۰	گھٹیا لیاں ضلع سیالکوٹ	۱۸۵-مکرم عباس احمد صاحب ولد فیض احمد صاحب

شہدائے تخت ہزارہ ضلع سرگودھا

مورخہ ۱۰ نومبر ۲۰۰۰ء بروز جمعۃ المبارک جماعت احمدیہ تخت ہزارہ ضلع سرگودھا کے پانچ احمدی معاندین کے تشدد اور فائرنگ سے مسجد احمدیہ میں شہید ہو گئے۔ اس اشتعال انگیز اور پر تشدد واقعہ میں چند احمدی زخمی بھی ہوئے۔ اس گاؤں میں مولوی اطہر شاہ نے گزشتہ ایک عرصہ سے جماعت کے خلاف سب و شتم اور اشتعال انگیزی کا بازار گرم کر رکھا تھا۔ ۱۰ نومبر کو عصر کے بعد اس نے اپنے غنڈوں کے ہمراہ گاؤں کی گلیوں میں احمدیوں کے گھروں کے باہر غلیظ گالیاں نکالنی شروع کیں۔ احمدیوں نے صبر سے کام لیا۔ عشاء کے وقت طے شدہ منصوبہ کے تحت چار مساجد سے اعلان ہوا اور دو اڑھائی صد افراد ڈنڈے اور کلہاریاں لے کر احمدیہ

مسجد پہنچے۔ دیوار گردی، اندر گھس گئے اور چھت پر بھی چڑھ گئے۔ پولیس کو واقعہ کی اطلاع دی گئی تھی اور اس وقت بھی چند سپاہی موجود تھے۔ اس پر تشدد واقعہ میں چار احمدی موقع پر ہی شہید کر دیئے گئے اور ان کی لاشوں کی بھرتی کی گئی اور لاشوں کو گھسیٹ کر چھت سے گلیوں میں پھینکا گیا۔ ایک نوجوان ہسپتال پہنچ کر قربان ہو گیا۔ یوں عشق حقیقی میں سرشار پانچ احمدیوں نے اپنے خون سے لافانی عشق کی داستان رقم کر دی۔ جن کے اسماء درج ذیل ہیں۔

۱۰-۱۱-۲۰۰۰	تخت ہزارہ ضلع سرگودھا	۱۸۶۔ مکرم محمد عارف صاحب ولد نذیر احمد صاحب
۱۰-۱۱-۲۰۰۰	تخت ہزارہ ضلع سرگودھا	۱۸۷۔ مکرم نذیر احمد صاحب
۱۰-۱۱-۲۰۰۰	تخت ہزارہ ضلع سرگودھا	۱۸۸۔ مکرم ماسٹر نصیر احمد صاحب
۱۰-۱۱-۲۰۰۰	تخت ہزارہ ضلع سرگودھا	۱۸۹۔ مکرم مبارک احمد صاحب
۱۰-۱۱-۲۰۰۰	تخت ہزارہ ضلع سرگودھا	۱۹۰۔ مکرم مدثر احمد صاحب
۲۸-۰۷-۲۰۰۱	فیصل آباد	۱۹۱۔ مکرم شیخ نذیر احمد صاحب۔ مدینہ ٹاؤن
۱۳/۱۴-۹-۲۰۰۱	نارووال	۱۹۲۔ مکرم نور احمد صاحب پیٹواری سدووالا
۱۳/۱۴-۹-۲۰۰۱	نارووال	۱۹۳۔ مکرم طاہر احمد صاحب ولد نور احمد صاحب سدووالا
۸/۹-۵-۲۰۰۱	ساہیوال	۱۹۴۔ مکرم چوہدری عبدالرحیم مجاہد صاحب
۸/۹-۵-۲۰۰۱	ساہیوال	۱۹۵۔ مکرم شوکت خانم صاحبہ اہلیہ مکرم عبدالرحیم صاحب مجاہد
۷-۱۰-۲۰۰۱	ضلع گجرات	۱۹۶۔ مکرم نعیم احمد صاحب۔ گولکی
۷-۱۰-۲۰۰۱	ضلع ٹوبہ ٹیک سنگھ	۱۹۷۔ مکرم غلام مصطفیٰ صاحب محسن۔ پیر محل
۰۱-۰۹-۲۰۰۲	فیصل آباد	۱۹۸۔ مکرم مقصود احمد صاحب ولد نور احمد صاحب
۱۴-۱۱-۲۰۰۲	فیصل آباد	۱۹۹۔ مکرم عبدالوحید صاحب ولد عبدالستار صاحب۔ کریم نگر
۱۵-۱۱-۲۰۰۲	رحیم یار خاں	۲۰۰۔ مکرم ڈاکٹر رشید احمد صاحب شہید
۲۵-۰۲-۲۰۰۲	راجن پور	۲۰۱۔ مکرم میاں اقبال احمد صاحب ایڈووکیٹ امیر ضلع
۱۷-۰۷-۲۰۰۳	راولپنڈی	۲۰۲۔ مکرم بریگیڈیئر افتخار احمد صاحب شہید
۲۱-۰۸-۲۰۰۴	سرگودھا	۲۰۳۔ مکرم برکت اللہ منگلا صاحب ایڈووکیٹ شہید
۱۲-۰۹-۲۰۰۵	کوئٹہ	۲۰۴۔ مکرم وسیم احمد صاحب ولد عبدالعزیز صاحب

شہدائے مونگ ضلع منڈی بہاؤ الدین

۲۰ رمضان المبارک بمطابق ۷ اکتوبر ۲۰۰۵ء کو تین نامعلوم افراد نے احمدیہ بیت الذکر مونگ میں اس وقت فائرنگ کر دی۔ جب احباب جماعت نماز فجر کی ادائیگی کے دوران دوسری رکعت میں رکوع میں جانے والے تھے۔ اس فائرنگ سے ۸ افراد جماعت اللہ تعالیٰ کی راہ میں قربان ہو گئے۔ جبکہ ۱۵ ارشد یذخمی ہو گئے۔ شہداء مونگ کے اسماء درج ذیل ہیں۔

۰۷-۱۰-۲۰۰۵	ضلع منڈی بہاؤ الدین	۲۰۵-مکرم عابد خاں صاحب۔ مونگ
۰۷-۱۰-۲۰۰۵	ضلع منڈی بہاؤ الدین	۲۰۶-مکرم محمد اشرف صاحب۔ مونگ
۰۷-۱۰-۲۰۰۵	ضلع منڈی بہاؤ الدین	۲۰۷-مکرم یاسر احمد صاحب۔ مونگ
۰۷-۱۰-۲۰۰۵	ضلع منڈی بہاؤ الدین	۲۰۸-مکرم محمد اسلم صاحب۔ مونگ
۰۷-۱۰-۲۰۰۵	ضلع منڈی بہاؤ الدین	۲۰۹-مکرم نوید احمد صاحب۔ مونگ
۰۷-۱۰-۲۰۰۵	ضلع منڈی بہاؤ الدین	۲۱۰-مکرم الطاف احمد صاحب۔ مونگ
۰۷-۱۰-۲۰۰۵	ضلع منڈی بہاؤ الدین	۲۱۱-مکرم عبدالحمید صاحب۔ مونگ
۰۷-۱۰-۲۰۰۵	ضلع منڈی بہاؤ الدین	۲۱۲-مکرم راجہ لہرا سپ صاحب۔ مونگ
۶-۱۱-۲۰۰۵	واہنڈ گوجرانوالہ	۲۱۳-مکرم محمد اقبال صاحب ولد محمد سائیں نارنگ منڈی شیخوپورہ
۱۹-۱۲-۲۰۰۵	سیالکوٹ	۲۱۴-مکرم نعیم محمود صاحب ولد محمد نصیب صاحب داتہ زیدکا
۱۹-۰۳-۲۰۰۶	کراچی	۲۱۵-مکرم شیخ رفیق احمد صاحب۔ منظور کالونی
۷-۰۳-۲۰۰۶	ساگھڑہ	۲۱۶-مکرم ڈاکٹر پیر مجیب الرحمن صاحب
۲۲-۰۸-۲۰۰۶	گجرات	۲۱۷-مکرم ماسٹر منور احمد صاحب
۰۱-۰۳-۲۰۰۷	منڈی بہاؤ الدین	۲۱۸-مکرم محمد اشرف صاحب جہار ولد مہر الدین صاحب۔ سیرہ تحصیل پھالیہ
۰۷-۰۴-۲۰۰۷	ضلع قصور	۲۱۹-مکرم چوہدری حبیب اللہ صاحب سیال۔ اڈہ نور پور نہر
۲۱-۰۹-۲۰۰۷	کراچی	۲۲۰-مکرم ڈاکٹر حمید اللہ صاحب
۲۶-۰۹-۲۰۰۷	کراچی	۲۲۱-مکرم پروفیسر ڈاکٹر شیخ مبشر احمد صاحب
۰۷-۱۲-۲۰۰۷	شیخوپورہ	۲۲۲-مکرم ہمایوں وقار صاحب ولد سعید احمد ناصر صاحب

۲۳-۰۲-۲۰۰۸	منظور کالونی کراچی	۲۳۳-مکرم بشارت احمد صاحب مغل ولد سراج الدین صاحب
۱۹-۳-۲۰۰۸	سنگھو پشاور	۲۳۴-مکرم ڈاکٹر غلام سرور صاحب
۰۸-۰۹-۲۰۰۸	میرپور خاص سندھ	۲۳۵-مکرم ڈاکٹر عبدالمنان صدیقی صاحب
۰۹-۰۹-۲۰۰۸	نواب شاہ سندھ	۲۳۶-مکرم سید محمد یوسف صاحب امیر جماعت
۱۳-۰۹-۲۰۰۸	کراچی	۲۳۷-مکرم شیخ سعید احمد صاحب منظور کالونی
۱۸-۱۱-۲۰۰۸	ضلع وہاڑی	۲۳۸-مکرم محمد غضنفر چٹھہ صاحب۔ بورے والا
۲۰-۰۱-۲۰۰۹	حیدرآباد	۲۳۹-مکرم سعید احمد اٹھوال کوٹری
۲۰-۰۲-۲۰۰۹	کراچی	۲۳۰-مکرم مبشر احمد صاحب
۱۴-۰۳-۲۰۰۹	ملتان	۲۳۱-مکرم ڈاکٹر شیراز احمد باجوہ صاحب
۱۴-۰۳-۲۰۰۹	ملتان	۲۳۲-مکرم ڈاکٹر نورین شیراز صاحبہ اہلیہ ڈاکٹر شیراز باجوہ صاحب
۲۹-۰۵-۲۰۰۹	فیصل آباد	۲۳۳-مکرم شیخ لیتق احمد صاحب
۲۴-۰۶-۲۰۰۹	کوئٹہ	۲۳۴-مکرم ظفر اقبال صاحب
۲۴-۰۶-۲۰۰۹	کوئٹہ	۲۳۵-مکرم خالد رشید صاحب
۰۶-۰۸-۲۰۰۹	ملتان	۲۳۶-مکرم عطاء الکریم نون صاحب
۲۶-۰۹-۲۰۰۹	بہاولپور	۲۳۷-مکرم محمد اعظم فاروقی صاحب۔ اوج شریف
۱۱-۱۰-۲۰۰۹	کوئٹہ	۲۳۸-مکرم ذوالفقار احمد منصور صاحب (انخو کر کے شہید کیا گیا)
۲۶-۱۱-۲۰۰۹	ساگھڑ	۲۳۹-مکرم رانا سلیم احمد صاحب
۰۵-۰۱-۲۰۱۰	لاہور	۲۴۰-مکرم پروفیسر محمد یوسف صاحب صدر جماعت رچنا ٹاؤن شاہدرہ
۳-۰۲-۲۰۱۰	ساگھڑ	۲۴۱-مکرم سمیع اللہ صاحب شہدادپور
۱-۴-۲۰۱۰	فیصل آباد	۲۴۲-مکرم شیخ اشرف پرویز صاحب ولد شیخ بشیر احمد صاحب
۱-۴-۲۰۱۰	فیصل آباد	۲۴۳-مکرم شیخ آصف جاوید صاحب ولد شیخ مسعود جاوید صاحب
۱۹-۰۵-۲۰۱۰	کراچی	۲۴۴-مکرم حفیظ احمد شاکر صاحب

شہدائے لاہور

پاکستان کے ثقافتی مرکز اور پنجاب کے دارالحکومت لاہور میں مورخہ ۲۸ مئی ۲۰۱۰ء بروز جمعہ المبارک دوپہر تقریباً ڈیرھ بجے احمدیہ بیوت الذکر گڑھی شاہو اور بیت نور ماڈل ٹاؤن پر مسلح افراد کے منظم حملوں سے ۸۶ احمدی احباب راہ موٹی میں قربان ہو گئے اور ۱۲۴ سے زیادہ زخمی ہو گئے۔

یہ حملے بیوت الذکر میں اس وقت ہوئے جب احباب جماعت جمعہ کے لئے بیوت میں اکٹھے ہو چکے تھے۔ دارالذکر گڑھی شاہو میں اور ماڈل ٹاؤن میں مربیان کرام نے خطبہ دینا شروع ہی کیا تھا کہ یہ اندوہناک واقعات وقوع پذیر ہوئے۔

تفصیلات کے مطابق ماڈل ٹاؤن کے سی بلاک میں واقع بیت نور میں ۲ دہشت گرد جدید ہتھیاروں سے فائرنگ کرتے ہوئے مین گیٹ سے گارڈ کو ہلاک کر کے اندر داخل ہوئے۔ ان میں سے ایک نے محراب کی طرف سے ایک کھڑکی کا شیشہ توڑ کر اندھا دھند فائرنگ شروع کر دی۔ جبکہ دوسرا دہشت گرد اس طرف سے بیت میں داخل ہوا جہاں جوتے رکھے جاتے ہیں اور اس نے ہینڈ گرنیڈ پھینکا اور فائر کھول دیا۔ ڈیوٹی پر متعین خدام نے جانفشانی اور جرأت و بہادری کا مظاہرہ کرتے ہوئے اس دہشت گرد کو پیچھے سے بازوؤں کے ذریعہ پکڑ لیا اور بے بس کر دیا۔ اس حملہ آور نے خودکش جیکٹ پہنی تھی اللہ تعالیٰ نے نمض اپنے فضل سے اس سے محفوظ رکھا اور مزید نقصان سے بچالیا۔ جبکہ دوسرے حملہ آور کو شدید زخمی حالت میں گرفتار کیا گیا۔ ماڈل ٹاؤن کے اس وحشیانہ حملے میں بہت دیر تک گولیوں کی بارش اور بلاسٹ ہوتے رہے۔ متعدد احباب نے تہہ خانے میں اور ادھر ادھر بھاگ کر اپنی جانیں بچائیں۔ تاہم میجر جنرل مکرم (ر) ناصر احمد صاحب صدر جماعت احمدیہ ماڈل ٹاؤن سمیت ۲۶ افراد اللہ کو پیارے ہو گئے اور ۳۵ سے زائد زخمی ہوئے۔ جنہیں جناح ہسپتال، شیخ زاہد ہسپتال، میو ہسپتال اور دیگر ہسپتالوں میں منتقل کیا گیا۔ جہاں فوری طور پر طبی امداد دی گئی اور خدام خون دینے کے لئے مختلف حلقوں سے ہسپتال پہنچ گئے۔

گڑھی شاہو میں واقع دارالذکر میں عینی شاہدین کے مطابق ۶ سے ۸ دہشت گرد مین اور پچھلے گیٹ سے داخل ہوئے۔ ۴ زور دار دھماکے اور فائرنگ کر کے حملہ آوروں نے دوسری منزل اور مینار پر چڑھ کر پوزیشن سنبھال لی تاکہ پولیس اور دیگر فورسز اندر نہ آجائیں۔ ابھی دارالذکر میں جمعہ شروع نہیں ہوا تھا تاہم ہال نمازیوں سے بھرا ہوا تھا۔ تین بلاسٹ ہال کے اندر اور ایک باہر ہوا۔ تقریباً ۲ دو گھنٹے تک دہشت گردوں نے احباب کو

یرغمال بنائے رکھا اور فائرنگ کرتے رہے۔ اطلاع ملنے پر قذرفے تاخیر سے پولیس اہلکار، اہلیٹ فورس کے جوان اور میگزین بند گاڑیاں دارالذکر پہنچ گئیں اور پولیس اور حملہ آوروں میں دیر تک فائرنگ کا تبادلہ ہوتا رہا۔ ریسکو ذرائع کے مطابق گڑھی شاہو میں خودکش دھماکوں اور حملہ آوروں کی فائرنگ سے ۳۳ افراد موقع پر ہی شہید ہو گئے اور دیر سے ہسپتال پہنچنے کی وجہ سے اکثر زخمیوں کا زیادہ خون بہہ گیا اور وہ ہسپتال پہنچ کر دم توڑ گئے۔

دارالذکر میں سیکورٹی ذرائع کے مطابق ۲ دہشت گردوں نے خود کو اڑا لیا۔ ماڈل ٹاؤن سے گرفتار ہونے والے ۲ دہشت گردوں کو ابتدائی تحقیقات کے لئے نامعلوم مقام پر منتقل کر دیا گیا۔ دارالذکر میں مکرم و محترم منیر اے شیخ صاحب امیر جماعت احمدیہ لاہور اور مکرم و محترم چوہدری اعجاز نصر اللہ صاحب سمیت ۱۸۶ احباب جاں بحق ہوئے اور زخمی ہونے والوں کی تعداد ۱۲۴ سے زائد تھی۔ سینکڑوں افراد نے دارالذکر کے تہ خانے، باتھ رومز اور مختلف کمروں میں چھپ کر جانیں بچائیں۔ پولیس نے تقریباً شام ساڑھے پانچ بجے آپریشن مکمل کر کے کنٹرول سنبھال لیا۔ زخمی افراد کو میو ہسپتال، سروسز ہسپتال اور شہر کے کئی ہسپتالوں میں رکھا گیا۔ خدام ان ہسپتالوں میں کثیر تعداد میں پہنچ گئے اور زخمیوں کو خون کا عطیہ دیا۔ پولیس کو ۳ خودکش حملہ آوروں کے سر مل گئے جبکہ دیگر ہلاک ہونے والے دہشت گردوں کی شناخت نہیں ہو سکی۔ دارالذکر اور بیت نور کے مین ہال کا نقشہ ان حملوں کے بعد بہت خراب اور جنگ کے بعد ہونے والی تباہی کا منظر پیش کر رہا تھا۔ ان حملوں میں دونوں بیوت الذکر میں کل ۱۸۶ احباب شہید ہوئے اور ایک خا کر و ب برکت مسیح ہلاک ہوا۔ شہدائے لاہور کے اسماء حسب ذیل ہیں۔

۲۸-۰۵-۲۰۱۰	لاہور	۲۴۵- مکرم شیخ شمیم احمد صاحب ولد شیخ نعیم احمد صاحب
۲۸-۰۵-۲۰۱۰	لاہور	۲۴۶- مکرم منور احمد قیصر صاحب ولد عبدالرحمن صاحب
۲۸-۰۵-۲۰۱۰	لاہور	۲۴۷- مکرم ظفر اقبال صاحب ولد ظفر صادق صاحب
۲۸-۰۵-۲۰۱۰	لاہور	۲۴۸- مکرم احسان احمد خان صاحب ولد وسیم احمد خان صاحب
۲۸-۰۵-۲۰۱۰	لاہور	۲۴۹- مکرم محمد اکرم ورک صاحب ولد چوہدری اللہ دتہ صاحب
۲۸-۰۵-۲۰۱۰	لاہور	۲۵۰- مکرم عبدالرحمن صاحب (نومابع) ولد ڈاکٹر محمد اسلم صاحب
۲۸-۰۵-۲۰۱۰	لاہور	۲۵۱- مکرم محمود احمد صاحب ولد مجید احمد صاحب
۲۸-۰۵-۲۰۱۰	لاہور	۲۵۲- مکرم محمد اشرف بلال صاحب ولد عبداللطیف صاحب
۲۸-۰۵-۲۰۱۰	لاہور	۲۵۳- مکرم عتیق الرحمن وڑائچ صاحب (ڈرائیور) ولد محمد شفیع صاحب

۲۸-۰۵-۲۰۱۰	لاہور	۲۵۴-مکرم عرفان احمد ناصر صاحب ولد عبدالمالک صاحب
۲۸-۰۵-۲۰۱۰	لاہور	۲۵۵-مکرم مسعود احمد اختر باجوہ صاحب ولد چوہدری محمد حیات باجوہ صاحب
۲۸-۰۵-۲۰۱۰	لاہور	۲۵۶-مکرم سجاد اظہر بھروانہ صاحب ولد مہر اللہ یار صاحب
۲۸-۰۵-۲۰۱۰	لاہور	۲۵۷-مکرم نثار احمد صاحب ولد غلام رسول صاحب
۲۸-۰۵-۲۰۱۰	لاہور	۲۵۸-مکرم اکرم بیگ مرزا صاحب ولد مرزا منور بیگ صاحب
۲۸-۰۵-۲۰۱۰	لاہور	۲۵۹-مکرم ڈاکٹر طارق بشیر صاحب ولد محمد یوسف صاحب
۲۸-۰۵-۲۰۱۰	لاہور	۲۶۰-مکرم خلیل احمد سونگنی صاحب ولد نصیر احمد سونگنی صاحب
۲۸-۰۵-۲۰۱۰	لاہور	۲۶۱-مکرم عامر لطیف پراچہ صاحب ولد لطیف الرحمن پراچہ صاحب
۲۸-۰۵-۲۰۱۰	لاہور	۲۶۲-مکرم چوہدری اعجاز نصر اللہ خان صاحب ولد چوہدری اسد اللہ خان صاحب
۲۸-۰۵-۲۰۱۰	لاہور	۲۶۳-مکرم چوہدری حفیظ احمد کابلوں صاحب ایڈووکیٹ ولد چوہدری نذیر حسین صاحب
۲۸-۰۵-۲۰۱۰	لاہور	۲۶۴-مکرم چوہدری امتیاز احمد صاحب ولد چوہدری نثار احمد صاحب
۲۸-۰۵-۲۰۱۰	لاہور	۲۶۵-مکرم ناصر محمود صاحب ولد محمد عارف وسیم صاحب
۲۸-۰۵-۲۰۱۰	لاہور	۲۶۶-مکرم محمد یحییٰ خان صاحب ولد محمد عبد اللہ خان صاحب
۲۸-۰۵-۲۰۱۰	لاہور	۲۶۷-مکرم عمیر احمد صاحب ولد عبد الرحیم صاحب
۲۸-۰۵-۲۰۱۰	لاہور	۲۶۸-مکرم منیر احمد شیخ صاحب (امیر ضلع) ولد شیخ تاج دین صاحب
۲۸-۰۵-۲۰۱۰	لاہور	۲۶۹-مکرم محمود احمد صاحب ولد اکبر علی صاحب
۲۸-۰۵-۲۰۱۰	لاہور	۲۷۰-مکرم مرزا منصور بیگ صاحب ولد مرزا سرور بیگ صاحب
۲۸-۰۵-۲۰۱۰	لاہور	۲۷۱-مکرم سید ارشاد علی شاہ صاحب ولد سمیع اللہ شاہ صاحب
۲۸-۰۵-۲۰۱۰	لاہور	۲۷۲-مکرم خاور ایوب صاحب ولد محمد ایوب صاحب
۲۸-۰۵-۲۰۱۰	لاہور	۲۷۳-مکرم شیخ نور الامین صاحب ولد نصیر احمد صاحب
۲۸-۰۵-۲۰۱۰	لاہور	۲۷۴-مکرم میاں محمد سعید صاحب ولد میاں محمد یوسف صاحب
۲۸-۰۵-۲۰۱۰	لاہور	۲۷۵-مکرم میاں لیتیق احمد صاحب ولد میاں شفیق احمد صاحب
۲۸-۰۵-۲۰۱۰	لاہور	۲۷۶-مکرم محمد شہاب لیتیق احمد صاحب ولد میاں شفیق احمد صاحب

۲۸-۰۵-۲۰۱۰	لاہور	۲۷۷-مکرم ملک زبیر صاحب ولد ملک رشید احمد صاحب
۲۸-۰۵-۲۰۱۰	لاہور	۲۷۸-مکرم مبشر احمد صاحب ولد شیخ حمید احمد صاحب
۲۸-۰۵-۲۰۱۰	لاہور	۲۷۹-مکرم ندیم احمد صاحب ولد منشاء طارق صاحب
۲۸-۰۵-۲۰۱۰	لاہور	۲۸۰-مکرم اعجاز الحق طاہر صاحب ولد رحمت حق صاحب
۲۸-۰۵-۲۰۱۰	لاہور	۲۸۱-مکرم منور احمد صاحب ولد صوبیدار (ر) منیر احمد صاحب
۲۸-۰۵-۲۰۱۰	لاہور	۲۸۲-مکرم انیس احمد صاحب ولد صوبیدار (ر) منیر احمد صاحب
۲۸-۰۵-۲۰۱۰	لاہور	۲۸۳-مکرم چوہدری محمد احمد صاحب ولد ڈاکٹر نور احمد صاحب
۲۸-۰۵-۲۰۱۰	لاہور	۲۸۴-مکرم ولید احمد صاحب ولد محمد منور احمد صاحب
۲۸-۰۵-۲۰۱۰	لاہور	۲۸۵-مکرم الیاس احمد صاحب ولد ماسٹر محمد شفیع صاحب
۲۸-۰۵-۲۰۱۰	لاہور	۲۸۶-مکرم لعل خان ناصر صاحب ولد حاجی احمد صاحب
۲۸-۰۵-۲۰۱۰	لاہور	۲۸۷-مکرم چوہدری محمد مالک صاحب ولد چوہدری فتح محمد صاحب
۲۸-۰۵-۲۰۱۰	لاہور	۲۸۸-مکرم شیخ ساجد نعیم صاحب ولد شیخ امیر احمد صاحب
۲۸-۰۵-۲۰۱۰	لاہور	۲۸۹-مکرم شیخ محمد یونس صاحب ولد جمیل احمد صاحب
۲۸-۰۵-۲۰۱۰	لاہور	۲۹۰-مکرم وسیم احمد صاحب ولد عبدالقدوس صاحب
۲۸-۰۵-۲۰۱۰	لاہور	۲۹۱-مکرم مبارک علی اعوان صاحب ولد عبدالرزاق صاحب
۲۸-۰۵-۲۰۱۰	لاہور	۲۹۲-مکرم ارشد محمود بٹ صاحب ولد محمود احمد بٹ صاحب
۲۸-۰۵-۲۰۱۰	لاہور	۲۹۳-مکرم جنرل (ر) ناصر احمد چوہدری صاحب ولد چوہدری صفدر علی صاحب
۲۸-۰۵-۲۰۱۰	لاہور	۲۹۴-مکرم محمود احمد شاد صاحب (مر بی سلسلہ) ولد غلام احمد صاحب
۲۸-۰۵-۲۰۱۰	لاہور	۲۹۵-مکرم محمد انور صاحب (سیکورٹی گارڈ) ولد محمد خان صاحب
۲۸-۰۵-۲۰۱۰	لاہور	۲۹۶-مکرم منیر عمیر صاحب ولد میاں عبدالسلام صاحب
۲۸-۰۵-۲۰۱۰	لاہور	۲۹۷-مکرم سردار افتخار الغنی صاحب ولد سردار عبدالشکور صاحب
۲۸-۰۵-۲۰۱۰	لاہور	۲۹۸-مکرم ملک مقصود احمد صاحب (سرائے والا) ولد اہلس اے محمود صاحب
۲۸-۰۵-۲۰۱۰	لاہور	۲۹۹-مکرم منصور احمد صاحب ولد عبدالحمید جاوید صاحب

۲۸-۰۵-۲۰۱۰	لاہور	۳۰۰-مکرم اعجاز احمد صاحب ولد انور بیگ صاحب
۲۸-۰۵-۲۰۱۰	لاہور	۳۰۱-مکرم آصف فاروق صاحب ولد لیاقت علی صاحب
۲۸-۰۵-۲۰۱۰	لاہور	۳۰۲-مکرم شیخ محمد اکرام اطہر صاحب ولد شیخ شمس الدین صاحب
۲۸-۰۵-۲۰۱۰	لاہور	۳۰۳-مکرم چوہدری محمد نواز ججہ صاحب ولد چوہدری غلام رسول صاحب
۲۸-۰۵-۲۰۱۰	لاہور	۳۰۴-مکرم مسعود احمد صاحب ولد احمد دین صاحب
۲۸-۰۵-۲۰۱۰	لاہور	۳۰۵-مکرم فدا حسین صاحب ولد بہادر خان صاحب
۲۸-۰۵-۲۰۱۰	لاہور	۳۰۶-مکرم میاں مبشر احمد صاحب ولد میاں برکت علی صاحب
۲۸-۰۵-۲۰۱۰	لاہور	۳۰۷-مکرم محمد شاہد صاحب ولد محمد شفیع صاحب
۲۸-۰۵-۲۰۱۰	لاہور	۳۰۸-مکرم کیپٹن (ر) مرزا نعیم الدین صاحب ولد مرزا سراج الدین صاحب
۲۸-۰۵-۲۰۱۰	لاہور	۳۰۹-مکرم ملک انصار الحق صاحب ولد ملک انوار الحق صاحب
۲۸-۰۵-۲۰۱۰	لاہور	۳۱۰-مکرم عبدالرشید صاحب ولد عبدالحمید ملک صاحب
۲۸-۰۵-۲۰۱۰	لاہور	۳۱۱-مکرم پروفیسر عبدالودود صاحب ولد عبدالحمید صاحب
۲۸-۰۵-۲۰۱۰	لاہور	۳۱۲-مکرم رشید ہاشمی صاحب ولد سید محمد منیر ہاشمی صاحب
۲۸-۰۵-۲۰۱۰	لاہور	۳۱۳-مکرم مرزا ظفر احمد صاحب ولد مکرم مرزا منصور احمد صاحب
۲۸-۰۵-۲۰۱۰	لاہور	۳۱۴-مکرم سید لیتق احمد صاحب ولد سید محی الدین صاحب
۲۸-۰۵-۲۰۱۰	لاہور	۳۱۵-مکرم طاہر محمود صاحب ولد سعید احمد صاحب
۲۸-۰۵-۲۰۱۰	لاہور	۳۱۶-مکرم مبارک احمد طاہر صاحب ولد عبدالحمید صاحب
۲۸-۰۵-۲۰۱۰	لاہور	۳۱۷-مکرم کامران ارشد صاحب ولد محمد ارشد صاحب
۲۸-۰۵-۲۰۱۰	لاہور	۳۱۸-مکرم چوہدری مظفر احمد صاحب ولد مولوی محمد ابراہیم صاحب
۲۸-۰۵-۲۰۱۰	لاہور	۳۱۹-مکرم مرزا امین بیگ صاحب ولد مرزا کریم بخش صاحب
۲۸-۰۵-۲۰۱۰	لاہور	۳۲۰-مکرم ڈاکٹر اصغر یعقوب صاحب ولد ڈاکٹر یعقوب خان صاحب
۲۸-۰۵-۲۰۱۰	لاہور	۳۲۱-مکرم منور احمد خان صاحب ولد محمد ایوب خان صاحب
۲۸-۰۵-۲۰۱۰	لاہور	۳۲۲-مکرم ملک وسیم احمد صاحب ولد محمد اشرف صاحب

۲۸-۰۵-۲۰۱۰	لاہور	۳۲۳- مکرم حسن خورشید صاحب ولد ملک خورشید اعوان صاحب
۲۸-۰۵-۲۰۱۰	لاہور	۳۲۴- مکرم محمد اشرف بھلر صاحب ولد محمد عبداللہ صاحب
۲۸-۰۵-۲۰۱۰	لاہور	۳۲۵- مکرم محمد حسین صاحب ولد نظام دین صاحب
۲۸-۰۵-۲۰۱۰	لاہور	۳۲۶- مکرم نذیر احمد صاحب ولد محمد یاسین صاحب
۲۸-۰۵-۲۰۱۰	لاہور	۳۲۷- مکرم محمد حسین ملہی صاحب ولد محمد ابراہیم صاحب
۲۸-۰۵-۲۰۱۰	لاہور	۳۲۸- مکرم ڈاکٹر عمر احمد صاحب ولد ڈاکٹر عبدالشکور صاحب
۲۸-۰۵-۲۰۱۰	لاہور	۳۲۹- مکرم سعید احمد طاہر صاحب ولد صوفی نذیر احمد صاحب
۲۸-۰۵-۱۰	لاہور	۳۳۰- مکرم محمد اسلم بھروانہ صاحب
۳۱-۰۵-۲۰۱۰	ضلع نارووال	۳۳۱- مکرم نعمت اللہ صاحب - قلعہ احمد آباد
۱۷-۰۸-۲۰۱۰	کراچی	۳۳۲- مکرم ڈاکٹر نجم الحسن صاحب چائلڈ اسپیشلسٹ
۱۹-۰۸-۲۰۱۰	ساگھڑ	۳۳۳- مکرم پیر حبیب الرحمن صاحب
۳-۰۹-۲۰۱۰	مردان	۳۳۴- مکرم شیخ عامر رضا صاحب
۸-۰۹-۲۰۱۰	فیصل آباد	۳۳۵- مکرم نصیر احمد صاحب
۸-۱۱-۲۰۱۰	مردان	۳۳۶- مکرم شیخ محمود احمد صاحب ولد شیخ نذیر احمد صاحب
۲۳-۱۲-۲۰۱۰	مردان	۳۳۷- مکرم عمر جاوید صاحب ولد جاوید احمد شیخ صاحب

(بحوالہ شہدائے احمدیت و ریکارڈ نظارت امور عامہ ربوہ پاکستان)

ایک قابل رشک واقعہ

شہدائے احمدیت کی مناسبت سے آخر میں ایک انتہائی ایمان افروز واقعہ درج کرنا چاہتا ہوں جس سے اندازہ لگایا جاسکتا ہے کہ احمدیت کی خاطر راہ مولیٰ میں شہادت پانے کے اعزاز کے بارہ میں ہمارے ننھے منے احمدی بچوں کے کیسے خیالات، احساسات، خواہشات اور جذبات ہیں۔ یہ واقعہ عزیزہ سارہ احمد بچہ ۱۲ سال بنت مکرم عطاء الرحمن مبشر صاحب آڈیو تحریریک جدید کا ہے۔ اس سلسلہ میں مکرم عطاء الرحمن مبشر صاحب نے بتایا کہ جلسہ سالانہ جمعہ شہدائے احمدیہ جرمنی ۲۰۱۰ء کے موقع پر جب حضرت خلیفۃ المسیح الخامس ایدہ اللہ تعالیٰ بنصرہ العزیز اختتامی خطاب فرما رہے تھے۔ جس میں حضور انور ایدہ اللہ تعالیٰ بنصرہ العزیز نے شہدائے احمدیت

بالخصوص شہدائے لاہور کا بھی ذکر فرمایا۔ اس مناسبت سے حاضرین جلسہ شہدائے احمدیت اور شہدائے لاہور زندہ باد کے نعرہ لگا رہے تھے۔ اس دوران ان کی بیٹی عزیزہ سارہ احمد نے مجھے مخاطب کرتے ہوئے کہا کہ ”ابا جان اگر آپ بھی شہید ہو جاتے تو حضور کا فون ہمارے گھر بھی آ جاتا“، بچی کی اس معصومانہ خواہش کے اظہار کے پیچھے دراصل پس منظر یہ تھا کہ سانحہ لاہور کے بعد حضور انور ایدہ اللہ تعالیٰ بنصرہ العزیز نے تمام شہدائے لاہور کے پسماندگان اور اہل خانہ کو فون کر کے حوصلہ اور تسلی دی تھی۔ اور اس بچی کو اس صورت حال کا علم تھا۔ اس لئے بچی کو شہدائے لاہور زندہ باد کے نعرہ کے وقت شہداء لاہور کے پسماندگان کو ملنے والے اس اعزاز کا خیال آ گیا۔ جس پر اس معصوم اور ننھی منی احمدی بچی نے بے اختیار اس معصومانہ خواہش کا اظہار کر دیا۔

مکرم عطاء الرحمن صاحب نے بتایا کہ اگلے روز علی الصبح انہوں نے یہ بات مکرم عبدالحلیم سحر صاحب افسر صیغہ امانت تحریک جدید کو بتائی۔ اس کے دو تین روز بعد مکرم عبدالحلیم سحر صاحب کا ان کو ٹیلیفون آیا کہ جو بات آپ کی بیٹی نے کہی تھی میں نے وہ واقعہ حضور انور ایدہ اللہ تعالیٰ بنصرہ العزیز کی خدمت میں فیکس کر دیا تھا۔ جس پر مکرم ناظر صاحب امور عامہ کی طرف سے مجھے ٹیلیفون آیا ہے کہ یہ واقعہ کس گھر میں ہوا ہے؟ اس کے کچھ دیر بعد مکرم ناظر صاحب امور عامہ کا مجھے ٹیلیفون آیا اور انہوں نے اس واقعہ کی مجھ سے تصدیق کی اور بیٹی کے کوائف دریافت فرمائے۔ اس کے تقریباً تین گھنٹے بعد رات ۹ بجے مکرم پرائیویٹ سیکرٹری صاحب لندن کا مجھے فون آیا اور انہوں نے بھی اس واقعہ کی تصدیق چاہی۔ اور کہا کہ ایک منٹ ہولڈ کریں حضور انور ایدہ اللہ تعالیٰ بنصرہ العزیز نے بات کرنی ہے۔

پیارے حضور انور ایدہ اللہ تعالیٰ بنصرہ العزیز کا ”السلام علیکم“ میں نے سنا۔ (اس وقت مجھے یقین نہیں آ رہا تھا کہ ہمارے گھر حضور انور ایدہ اللہ تعالیٰ بنصرہ العزیز کا فون بھی کبھی آئے گا) السلام علیکم کے بعد حضور انور نے فرمایا کہ ”بیٹی کو فون دیں“ میں نے اپنی بیٹی کو فون دیا۔ بیٹی نے بتایا کہ:-

”حضور انور نے السلام علیکم کے بعد فرمایا کہ آپ نے ضرور ابا کو شہید کروا کر بات کرنا تھی۔ اس کے بعد حضور انور نے بہت دعائیں دیں اور فرمایا کہ اللہ تعالیٰ آپ کے والد کا سایہ سدا سلامت آپ کے سر پر قائم رکھے اور آپ کو اپنے فضلوں سے نوازتا رہے۔ اور نیک بنائے۔ (آمین)

حضور انور نے یہ بھی پوچھا کہ آپ کی چھوٹی بہن بھی ہے۔ یہ بات اس نے کی ہے یا آپ نے؟ میں نے حضور انور سے عرض کی۔ حضور میں نے کی تھی۔ اور مزید پوچھا کہ آپ کس کلاس میں پڑھتی ہو اور کہاں پڑھتی ہو؟ میں نے بتایا کہ حضور میں نصرت جہاں اکیڈمی ربوہ کی ساتویں کلاس میں پڑھتی ہوں۔ چھوٹی بہن کا بھی پوچھا کہ وہ کس کلاس میں پڑھتی ہے؟ میں نے بتایا کہ حضور وہ تیسری کلاس میں پڑھتی ہے۔ حضور نے میری عمر بھی پوچھی تھی

میں نے بتایا کہ حضور میری عمر ۱۲ سال ہے۔ اس کے بعد حضور انور نے فرمایا کہ اپنی چھوٹی بہن کو فون دو۔“
 مکرم عطاء الرحمن مبشر صاحب نے بتایا کہ میری چھوٹی بیٹی جس کا نام عیشہ احمد ہے سے حضور نے
 ”السلام علیکم“ فرمایا اور ”حال پوچھا“ چھوٹی نے کہا کہ ”حضور آپ نے کب آنا ہے؟“ اس پر پیارے حضور
 نے فرمایا کہ ”جب اللہ تعالیٰ چاہے گا“۔ اس کے بعد چھوٹی بیٹی خاموش ہو گئی تو حضور انور نے فرمایا کہ ”اب
 خاموش کیوں ہو گئی ہو؟“ اس کے بعد حضور انور نے ”السلام علیکم“ فرمایا کہ فون بند کر دیا۔ اس فون کے چند روز
 بعد حضور انور ایدہ اللہ تعالیٰ بنصرہ العزیز کی طرف سے بچیوں کے لئے چاکلیٹ کا ایک پیکٹ بھی موصول ہوا۔
 الحمد للہ علیٰ ذلک۔

مکرم عطاء الرحمن مبشر صاحب نے یہ واقعہ بتانے کے بعد اس خواہش کا اظہار کیا کہ احباب جماعت
 دعا کریں کہ اللہ تعالیٰ ان کے بچوں کو نیک اور خادم دین بنائے اور ان کے دلوں کو خلیفۃ المسیح کے حقیقی پیار اور
 محبت سے بھر دے اور وہ ہمیشہ خلافت سے چٹے رہیں اور ان کی نسلوں کو بھی اس عظیم الشان نعمت کا وارث
 بنائے۔ آمین

پس جس جماعت کے معصوم اور ننھے منے بچوں کے ایسے ظالمانہ، بہیمانہ اور دل دہلا دینے والے
 واقعات پر بھی ایسے ایمان افروز اور قابل تقلید جذبات و احساسات اور خیالات اور خواہشات ہوں اس
 جماعت کو کون ختم کر سکتا ہے؟ اور ایسی روح پرور خواہشات صرف الہی جماعتوں میں ہی پائی جاتی ہیں۔ اللّٰهُمَّ
 صَلِّ عَلٰی مُحَمَّدٍ وَعَلٰی آلِ مُحَمَّدٍ وَبَارِكْ وَسَلِّمْ وَصَلِّ عَلَيْهِ إِنَّكَ حَمِيدٌ مَّجِيدٌ ۝
 اے راہ حق کے شہیدو! کہ تم نے خاک و خون میں غلطان ہو کر جو حسین رسم جاری کی ہے اس کے
 اعتراف میں ہم بڑے عجز سے اللہ تعالیٰ کے حضور یہ دعا کرتے ہیں کہ اے مولیٰ کریم ان پاک باز عشاق کی
 رحوں کو اپنی رحمت و محبت کی چادر میں لپیٹ لے۔

۱۹۸۴ء کا ظالمانہ اینٹی احمدیہ آرڈیننس

۱۹۸۴ء کے اینٹی احمدیہ بنیادی انسانی حقوق کے منافی صدر اتنی آرڈیننس کے نتیجے میں جماعت احمدیہ
 پر ہر قسم کی پابندیاں لگا دی گئیں اور سینکڑوں احمدیوں کو کلمہ طیبہ کے جرم میں مقدمات میں ملوث کر کے سنگین قسم کی
 سزائیں دی گئیں۔ جن میں سکھ اور ساہیوال کیس بہت ہی معروف ہیں جن میں ظالمانہ طور پر عدل و انصاف کے
 تمام تقاضوں کو بالائے طاق رکھتے ہوئے بعض احمدیوں کو سزائے موت سنائی گئی۔ جو بعد میں ۱۹۸۸ء میں
 پیپلز پارٹی کی حکومت کے قائم ہونے کے بعد عمر قید میں تبدیل ہو گئی۔

چنانچہ بعد میں تقریباً ۷ سال قید کاٹنے کے بعد اسیران راہ مولیٰ سکھر۔ ۱۹۹۲ء میں باعزت طور پر بری ہو گئے۔ اسی طرح اسیران راہ مولیٰ مکرم برادر محمد الیاس منیر صاحب مربی سلسلہ اور ان کے ساتھی مکرم رانا نعیم الدین صاحب، مکرم حاذق احمد صاحب، مکرم ثناء احمد صاحب اور مکرم عبدالقادر صاحب ۱۰ سال کی قید کے بعد ۱۶ مارچ ۱۹۹۴ء کو باعزت رہا ہوئے۔ جبکہ ان میں سے ایک بزرگ رانا محمد دین صاحب اسی قید کے دوران ہی اپنے مولائے حقیقی سے جا ملے۔

تین ہزار ایک سو تیرہ احمدیوں کے خلاف مختلف مقدمات قائم کئے گئے۔ جن میں سے بے شمار احمدیوں کو کئی کئی سال با مشقت قید اور ہزاروں روپے کے جرمانے سنائے گئے۔ ان مقدمات کی تفصیل اخبار کے مطابق یہ ہے:-

پاکستان کے احمدیوں کے خلاف اپریل ۱۹۸۴ء تا اکتوبر ۲۰۱۰ء رجسٹر کئے جانے والے مقدمات کی تفصیل حسب ذیل ہے۔

- ۱۔ کلمہ طیبہ کا بیچ لگانے یا گھروں اور بیوت الذکر پر کلمہ طیبہ لکھنے کے جرم میں ۶۴ مقدمات۔
- ۲۔ اذان دینے کے جرم میں۔ ۳۸ مقدمات
- ۳۔ اپنے آپ کو مسلمان ظاہر کرنے کے جرم میں۔ ۴۳۴ مقدمات
- ۴۔ اسلامی اصطلاحات کے استعمال کرنے پر۔ ۱۶۱ مقدمات
- ۵۔ نماز ادا کرنے کے جرم میں۔ ۹۳ مقدمات
- ۶۔ تبلیغ کرنے کے جرم میں۔ ۷۲۱ مقدمات
- ۷۔ صد سالہ جشن اشکر ۱۹۸۹ء کے جرم میں ۲۷ مقدمات۔
- ۸۔ چاند اور سورج گرہن کے نشان کے ظہور کی صد سالہ جوہلی منانے کے الزام میں ۵۰ مقدمات
- ۹۔ اک حرف ناصحانہ تقسیم کرنے کے الزام میں۔ ۲۷ مقدمات
- ۱۰۔ دعوت مہابلہ پر مبنی پمفلٹ تقسیم کرنے کے الزام میں۔ ۱۴۸ مقدمات
- ۱۱۔ قرآن کریم جلانے کے الزام میں۔ ۲۷ مقدمات
- ۱۲۔ اینٹی احمدیہ آرینس ۱۹۸۴ء کی شق 298-B/C کے ارتکاب کے الزام میں۔ ۹۷۸ مقدمات
- ۱۳۔ توہین رسالت کے الزام میں ۲۹۵ مقدمات
- ۱۴۔ اینٹی احمدیہ آرڈیننس ۱۹۸۴ء کی خلاف ورزی کرنے پر امام جماعت کے خلاف ۷ مقدمات
- ۱۵۔ موجودہ امام جماعت احمدیہ کے لندن مقیم ہونے کے الزام پر۔ ایک مقدمہ

۱۶۔ ربوہ کی تمام آبادی (۶۰ ہزار افراد) کے خلاف دفعہ PPG298-G کے تحت مقدمہ قائم کیا گیا۔ (بحوالہ ریکارڈ نظارت امور عامہ صدر انجمن احمدیہ ربوہ پاکستان)

ظلم کی انتہا اس حد تک ہو گئی ہے کہ تادم تحریر ۲۹۵ مقدمات آنحضرت ﷺ کی محبت اور آپ سے عقیدت کے اظہار کے جرم میں قائم کئے گئے۔ انا للہ وانا الیہ راجعون۔

یہ محض اللہ تعالیٰ کا فضل ہے کہ جماعت احمدیہ کے افراد نے انتہائی صبر اور تحمل کے ساتھ بے مثال قربانیاں دے کر مخالفین کے تمام عزائم کو ناکام بنا دیا۔ دشمنی اور عناد کے یہ طوفان اور ظالمانہ قتل و غارت کی سرخ آندھیاں اس آواز کو دبانہ سکیں۔ اور مخالفت کی ہر لہر سے ٹکرا کر جماعت احمدیہ پہلے سے زیادہ قوی تر اور بلند تر ہو کر ابھری۔ ایسا کیوں نہ ہوتا جب کہ خود اللہ تعالیٰ نے حضرت بانی سلسلہ احمدیہ سے وعدہ فرمایا تھا کہ:-
”میں تیری تبلیغ کو زمین کے کناروں تک پہنچاؤں گا“

باب چہار دہم

جماعت احمدیہ کی الہی تائید و نصرت

جماعت احمدیہ ترقی کی شاہراہوں پر

حضرت بانی سلسلہ احمدیہ اپنے عظیم روحانی مشن کی کامیابی کے متعلق الہی وعدوں کا ذکر کرتے ہوئے فرماتے ہیں:-

”خدا تعالیٰ نے مجھے بار بار خبر دی ہے کہ وہ مجھے بہت عظمت دے گا اور میری محبت دلوں میں بٹھائے گا اور میرے سلسلہ کو تمام زمین میں پھیلانے گا اور سب فرقوں پر میرے فرقہ کے لوگ اس قدر علم اور معرفت میں کمال حاصل کریں گے کہ اپنی سچائی کے نور اور اپنے دلائل اور نشانوں کی رو سے سب کا منہ بند کر دیں گے اور ہر ایک قوم اس چشمہ سے پانی پئے گی اور یہ سلسلہ زور سے بڑھے گا اور پھولے گا یہاں تک کہ زمین پر محیط ہو جاوے گا بہت سی روکیں پیدا ہوں گی اور ابتلاء آئیں گے مگر خدا سب کو درمیان سے اٹھا دے گا اور اپنے وعدوں کو پورا کرے گا.....“

سوائے سننے والو! ان باتوں کو یاد رکھو اور ان پیش خبریوں کو اپنے صندوقوں میں محفوظ رکھ لو کہ یہ خدا کا کلام ہے جو ایک دن پورا ہوگا۔“

(تجلیات الہیہ۔ روحانی خزائن جلد ۲۰ ص ۲۰۹، ص ۲۱۰)

جماعت احمدیہ کے قیام پر ایک صدی سے کچھ زائد عرصہ گزر چکا ہے۔ اس عرصہ میں جماعت نے محض اللہ تعالیٰ کی تائید اور نصرت سے انتہائی نامساعد حالات اور ہر قسم کی مخالفت کے باوجود دنیا کے ہر خطے میں حیران کن ترقی کی ہے۔ جماعت احمدیہ کی اس عظیم ترقی کے متعلق ایک مختصر سا جائزہ پیش کیا جاتا ہے۔ یہ جائزہ جولائی ۲۰۱۰ء تک کا ہے۔

۱۔ اس وقت تک جماعت احمدیہ خدا کے فضل سے ۱۹۸ ممالک میں قائم ہو چکی ہے۔

۲۔ جماعت احمدیہ کے زیر اہتمام ۲۲۰۴ مشن ہاؤسز آنحضرت صلی اللہ علیہ وسلم کے دین کی خدمت میں مصروف ہیں۔

۳۔ مختلف ممالک میں خدمت دین بجالانے والے مربیان و معلمین کی تعداد ۱۵۰۰ سے زیادہ ہے۔

۴۔ دنیا کے ۶ براعظموں کے مختلف ممالک میں جماعت احمدیہ کی بیوت الذکر کی تعداد اللہ تعالیٰ کے فضل سے ۱۶۰۹۹ ہو چکی ہے۔

۵۔ براعظم افریقہ کے ۱۲ ممالک میں ۴۱ ہسپتال و کلینکس دکھی انسانیت کی خدمت سرانجام دے رہے

ہیں۔

۶۔ دنیا کے مختلف ممالک بالخصوص افریقہ میں جماعت احمدیہ کے ۷۰ ہائیر سینڈری سکول اور ۵۹۷ نرسری سکولز تعلیمی میدان میں بنی نوع انسان کی خدمت کر رہے ہیں۔

۷۔ جماعت احمدیہ کی طرف سے مختلف ممالک کی ۱۷ زبانوں میں ۷۹ اخبارات و رسائل شائع ہو رہے ہیں۔

۸۔ دنیا کے مختلف ۱۱ ممالک میں جماعت احمدیہ کے پریس کام کر رہے ہیں۔

۹۔ اللہ تعالیٰ کے فضل سے اور خلافت احمدیہ کی برکت سے جماعت احمدیہ کو تادم تحریر ۷۰ زبانوں میں قرآن کریم کے تراجم شائع کرنے کی توفیق ملی ہے۔ ۱۶ زبانوں میں قرآن کریم کا ترجمہ زیر طباعت ہے۔ اور ۱۲ زبانوں میں ترجمہ کرنے کا کام ہو رہا ہے۔

۱۰۔ واقفین نو بچوں کی تعداد ۳۱ جولائی ۲۰۱۰ء تک ۴۱۲۲۰ ہو چکی ہے۔ جن میں سے ۲۶۰۶۷ بچے ہیں۔ اور ۱۵۱۵۳ لڑکیاں ہیں۔ جو ۲ کی نسبت بنتی ہے۔

۱۱۔ نظام وصیت میں ۳۱ جولائی ۲۰۱۰ء تک شامل ہونے والوں کی کل تعداد ۱,۰۹,۰۰۰ ہو گئی ہے۔
۱۲۔ ۱۹۸۴ء کے بدنام زمانہ اینٹی احمدیہ آرڈیننس کے بعد ۱۰۸ ممالک میں احمدیت کا نفوذ ہو چکا ہے۔
۱۳۔ ہجرت خلافت رابعہ کے بعد ۲۷ سالوں میں بیعت کرنے والوں کی تعداد ۱۷ کروڑ سے تجاوز کر چکی ہے۔

۱۴۔ اللہ تعالیٰ کے فضل و کرم سے دنیا کے جن ۱۹۸ ممالک میں احمدیت قائم ہو چکی ہے ان کی تفصیل حسب ذیل ہے۔

ایشیا:- پاکستان، انڈونیشیا، ملائیشیا، بھارت، بنگلہ دیش، پاپوانیوگنی، سنگاپور، تھائی لینڈ، جاپان، برما، سری لنکا، نیپال، بھوٹان، فلپائن، ایران، ترکی، افغانستان، چین، جنوبی کوریا، مالڈیب، برونائی، ہانگ کانگ، میانمار، فلپائن۔ کمبوڈیا۔ سکم۔

مشرق وسطیٰ:- ابوظہبی، بحرین، دوہی، فلسطین، کویت، عمان، سعودی عرب، شارجہ، شام۔ اسرائیل
ریشیا اینڈ اسٹیٹس:- روس، ازبکستان، قزاقستان، قرغیزستان، قازقستان، تاتارستان، آذربائیجان، یوکرین، بیلاروس، لیٹویا، لیتھویا، رومانیہ، ترکمانستان۔

براعظم امریکہ:- امریکہ، کینیڈا، گیانا، ٹرینیڈاڈ، سرینام، برازیل، ڈومینیکن آف ریپبلک، گوئٹے مالا، ارجنٹائن، گاڈی لوپ، ہیٹی، جمیکا، مارٹینق، ٹوبیگو، فیروآئی لینڈ، ویت نام، لاؤس، گریناڈا، میکڈونیا، کیوبا، سینٹ کٹس، جبرالٹر، بہاماز، سینٹ ونٹ، برمودا، بولیویا، سینٹ مارٹن، وینزویلا، نکاراگوا،

اہل سکواڈور۔

براعظم افریقہ:-۔ غانا، نائیجیریا، سیرالیون، گیمبیا، آئیوری کوسٹ، لائبیریا، بنین، کینیا، تنزانیہ، یوگنڈا، زیمبیا، زمبابوے، زائر، ماریشس، ساؤتھ افریقہ، سینیگال، بوریکینا فاسو، ملاوی، کموروز، مالی، گنی بساؤ، موریطانیہ، ٹوگولینڈ، روانڈا، برونڈی، انگولا، تیونس، نائیجیر، گنی، ڈنمارک، صومالیہ، کیمرن، مراکش، الجزائر، سوڈان، ایتھوپیا، کانگو، موزمبیق، گیبون، الجیریا، مصر، بوٹسوانہ، سنٹرل افریقن ریپبلک، جزائر کموروز، کیپ ورڈ، ویسٹرن صحارا، سوازی لینڈ، سیشلز، سباج، ری یونین، مایوٹی، نمیبیا، سچیلین، ایریٹریا، چاؤ۔ گنی ایکواٹوریل، گنی کناکری، کانگو کنشاسا، ساؤتوے، کانگو برازیلیو۔

یورپ:-۔ ہلچیکم، ڈنمارک، فرانس، جرمنی، ہالینڈ، ناروے، سوئٹزر لینڈ، سویڈن، اسپین، برطانیہ، آئر لینڈ، یوگوسلاویہ، آسٹریا، پولینڈ، پرتگال، یونان، اٹلی، روس، فن لینڈ، لکسمبرگ، مناکو، نیوسیلینڈ، نیوا، سریبا، ترکی، سلووینیا، کوسوو، ایسٹ لینڈ، چیک ریپبلک، سائپرس، بلغاریہ، بوسنیا، اندورا، البانیہ، مالٹا، نیومیسیدونیا، ہنگری، آئس لینڈ، کروشیا، سیرینو، پغاؤ جزیرہ۔

جزائر بحر الکاہل بشمول براعظم آسٹریلیا:- آسٹریلیا، نیوزی لینڈ، فجی، ویت نام، سموا، طوالو،

ٹونگا کیری باس، نورو، سالمن زائر، وانواتی، واناطو، مارشل آئیسلینڈ، پاپوانیوگنی، پیلو، کریباتی۔

تراجم قرآن کریم

حضرت بانی سلسلہ احمدیہ کی بعثت کا اصل مقصد ہی قرآن کریم کی تعلیم کی اشاعت تھا۔ یہی وجہ ہے کہ قرآن کریم سے آپ کو عشق کی حد تک دلچسپی اور لگاؤ تھا۔ چنانچہ آپ نے فرمایا:-

دل میں یہی ہے ہر دم تیرا صحیفہ پڑھوں

قرآن کے گرد گھوموں کعبہ میرا یہی ہے

جماعت احمدیہ عالمگیر خدا کے فضل سے دنیا کی ۷۰ زبانوں میں قرآن کریم کے مکمل تراجم شائع کرنے

کی سعادت پانچکی ہے۔ مزید ۱۶ زبانوں میں تراجم قرآن زیر طبع ہیں۔ اور ۱۲ زبانوں میں قرآن کریم کے ترجمہ کا کام جاری ہے۔ اور پروگرام یہ ہے۔ کہ سوزبانوں میں قرآن کریم کے مکمل تراجم تفسیری نوٹس کے ساتھ دنیا کے سامنے پیش کر دیئے جائیں۔ (جماعت احمدیہ ترقی کی شاہراہوں پر ص ۱۶، ۱۷، ۲۰۱۰ء)

قرآن کریم کے مکمل ترجمہ کے علاوہ ایک سو سے زائد زبانوں میں قرآن کریم کی منتخب آیات کا ترجمہ

شائع ہو چکا ہے۔

جن زبانوں میں مکمل طور پر قرآن کریم کا ترجمہ شائع ہو چکا ہے۔ ان کی تفصیل حسب ذیل ہے۔

1-Dutch-1953	۱۔ ڈچ
2-Kiswahili-1953	۲۔ سواحیلی
3-Grrman-1954	۳۔ جرمن
4-English-1955	۴۔ انگلش
5-Urdu-1957	۵۔ اردو
6-Danish-1967	۶۔ ڈینش
7-Indonesian-19709	۷۔ انڈونیشین
8-Yoruba-1976	۸۔ یوروبا
9-Gurmukhi-1983	۹۔ گرمکھی
10-Esperanto-1970	۱۰۔ اسپرانٹو
11- Luganda-1984	۱۱۔ لوگنڈا
12- French-1985	۱۲۔ فرنچ
13- Italian-1986	۱۳۔ اٹالین
14-Fijian-1987	۱۴۔ فوجین
15-Hindi-1987	۱۵۔ ہندی
16- Russian-1987	۱۶۔ رشین
17- Japanese-1988	۱۷۔ جاپانی
18- Kikuyu-1988	۱۸۔ کیکیوی (کینیا)
19- Korean-1988	۱۹۔ کورین
20- Portuguese-1988	۲۰۔ پرتگیز
21- Spanish-1988	۲۱۔ سپینش

22- Swedish-1988	۲۲- سویڈش
23- Greek-1989	۲۳- یونانی
24- Malay-1989	۲۴- مالے (ملائیشیا)
25- Oriya-1989	۲۵- اورریا (انڈیا)
26- Persian-1989	۲۶- پرشین
27- Punjabi- 1989	۲۷- پنجابی
28- Tamil-1989	۲۸- تملی
29- Vietnamese-1989	۲۹- ویتنامیز
30- Albanian-1990	۳۰- البانین
31- Assamese-1990	۳۱- آسامی (انڈیا)
32- Bengali-1990	۳۲- بنگالی
33-Chinese-1990	۳۳- چائیز
34- Czech- 1990	۳۴- چیک
35-Gujrati-1990	۳۵- گجراتی
36- Igbo-1990	۳۶- اگو
37- Mende-1990	۳۷- مینڈے (سیرالیون)
38- pashtu- 1990	۳۸- پشتو
39- Polish-1990	۳۹- پوس (پولینڈ)
40- Saraeiki-1990	۴۰- سرائیکی
41- Turkish-1990	۴۱- ترکی
42- Tuvaluan-1990	۴۲- طوالو
43- Bulgarian-1991	۴۳- بلغاریں
44- Malayaiam-1991	۴۴- ملائیم (انڈیا)

45- Manipuri-1991	۴۵۔ منی پوری (انڈیا)
46- Sindhi-1991	۴۶۔ سندھی
47- Tagalog-1991	۴۷۔ ٹاگالوگ (فلپائن)
48- Telugu-1991	۴۸۔ تلگو (انڈیا)
49- Hausa-1992	۴۹۔ ہاؤسا (نائیجیریا)
50- Marathi-1992	۵۰۔ مرہٹی (انڈیا)
51- Norwegian-1996	۵۱۔ ناروےجین (ناروے)
52- Kashmiri-1998	۵۲۔ کشمیری
53- Sundanese-1998	۵۳۔ سنڈانی (انڈونیشیا)
54- Nepali-2001	۵۴۔ نیپالی
55- Jula-2002	۵۵۔ جولا
56- Kiaamba-2002	۵۶۔ کیکامبا
57- Catalan-2003	۵۷۔ کینالان
58- Creole-20034	۵۸۔ کریول
59- Kannada-2004	۵۹۔ کیناڈا
60- Uzbek-2005	۶۰۔ اُزبک
61- Morre-2006	۶۱۔ مورے
62- Fula-2007	۶۲۔ فولا
63- Mandinka-2007	۶۳۔ مانڈینکا
64- Wolof-2007	۶۴۔ وولف
65- Bosnian-2008	۶۵۔ بوزنین
66- Kyrgyz-2008	۶۶۔ قرغیزی
67- Thai-2008	۶۷۔ تھائی

68- Malagasy-2008	۶۸۔ مالاگاسی
69- Asante Twi-2009	۶۹۔ اشانٹی
70- Purtugues creole-2010	۷۰۔ پرتگیز کریول

(از ماہنامہ تحریک جدید ستمبر ۲۰۰۹ء)

تراجم قرآن کریم کے متعلق غیروں کے تاثرات

☆ رسالہ ”المنبر“ نے اپنی ۲ مارچ ۱۹۵۶ء کی اشاعت میں لکھا:-

’غیر مسلم ممالک میں قرآنی تراجم اور اسلامی تبلیغ کا کام صرف اس اصول نفع رسانی کی وجہ سے قادیانیت کی بقاء اور وجود کا باعث ہی نہیں ہے۔ ایک عبرت انگیز واقعہ ہمارے سامنے وقوع پذیر ہوا۔ ۱۹۵۴ء میں جب جسٹس منیر انکوائری کورٹ میں علم اور مسائل اسلامی کے دل بہلا رہے تھے اور تمام مسلم جماعتیں قادیانیوں کو غیر مسلم ثابت کرنے کی جدوجہد میں مصروف تھیں۔ قادیانی عین انہی دنوں اور بعض دوسری غیر ملکی زبانوں میں ترجمہ قرآن کریم مکمل کر چکے تھے اور انہوں نے انڈونیشیا کے صدر حکومت کے علاوہ گورنر جنرل پاکستان اور جسٹس منیر کی خدمات میں یہ تراجم پیش کئے۔ گویا وہ بزبان حال و قال کہہ رہے تھے۔ کہ ہم میں وہ غیر مسلمان اور خارج از ملت اسلامیہ جماعت جو اس وقت جبکہ ہمیں آپ لوگ کافر قرار دینے کے لئے پرتول رہے ہیں۔ ہم غیر مسلموں کے سامنے قرآن کریم ان کی مادری زبان میں پیش کر رہے ہیں۔ غور فرمائیے کہ ان لوگوں کا تاثر کیا ہوگا اور قادیانیوں کا یہ کام ان کی زندگی اور ترقی میں کس قدر مدد و معاون ہے۔“

اس شمارہ میں مزید تحریر کرتے ہیں:-

”قادیانیت میں نفع رسانی کے جو جو ہر موجود ہیں۔ اولین اہمیت اس جدوجہد کو حاصل ہے۔ جو اسلام کے نام پر وہ غیر مسلم ممالک میں جاری رکھے ہوئے ہیں۔ یہ لوگ قرآن مجید کو غیر ملکی زبانوں میں پیش کرتے ہیں۔ تثلیث کو باطل ثابت کرتے ہیں۔ سید المرسلین کی سیرت طیبہ کو پیش کرتے ہیں۔ ان ممالک میں مساجد بناتے ہیں اور جہاں کہیں بھی ممکن ہو اسلام کو امن اور سلامتی کے مذہب کی حیثیت سے پیش کرتے ہیں۔“

(المنبر ۲ مارچ ۱۹۵۶ء بحوالہ اشاعت اسلام زمین کے کناروں تک)

جماعت احمدیہ کی یہ مساعی اور اس کے شیریں ثمرات حضرت بانی سلسلہ احمدیہ کی سچائی کا منہ بولتا ثبوت ہیں۔ خدا تعالیٰ نے بالکل آغاز میں جو وعدے حضرت بانی سلسلہ کے ساتھ کئے تھے آج خدا کے فضل سے وہ

تمام وعدے حرف بحرف پورے ہوتے نظر آ رہے ہیں۔ خدا تعالیٰ کی اس تائید و نصرت کا ذکر کرتے ہوئے حضرت بانی سلسلہ اپنے منظوم کلام میں فرماتے ہیں:-

یہ سراسر فضل و احساں ہے کہ میں آیا پسند
 ورنہ درگاہ میں تیری کچھ کم نہ تھے خدمت گزار
 میں تو مر کر خاک ہوتا گر نہ ہوتا تیرا لطف
 پھر خدا جانے کہاں یہ پھینک دی جاتی غبار
 اس قدر مجھ پر ہوئیں تیری عنایات و کرم
 جن کا مشکل ہے کہ تا روز قیامت ہو شمار
 اک زمانہ تھا کہ میرا نام بھی مستور تھا
 قادیان بھی تھی نہاں ایسی کہ گویا زیر بار
 کوئی بھی واقف نہ تھا مجھ سے نہ میرا معتقد
 لیکن اب دیکھو کہ چرچا کس قدر ہے ہر کنار
 اُس زمانے میں خدا نے دی تھی شہرت کی خبر
 جو کہ اب پوری ہوئی بعد از مرور روزگار
 پھر ذرا سوچو کہ اب چرچا میرا کیسا ہوا
 کس طرح سرعت سے شہرت ہو گئی درہر دیار
 اس قدر نصرت کہاں ہوتی ہے اک کذاب کی
 کیا تمہیں کچھ ڈر نہیں ہے کرتے ہو بڑھ بڑھ کے وار
 ہے کوئی کاذب جہاں میں لاؤ لوگو کچھ نظیر
 میرے جیسی جس کی تائیدیں ہوئی ہوں بار بار
 ہر قدم پر میرے مولیٰ نے دیئے مجھ کو نشاں
 ہر عدو پر حجت حق کی پڑی ہے ذوالفقار
 آنکھ رکھتے ہو ذرا سوچو کہ یہ کیا راز ہے
 کس طرح ممکن ہے کہ وہ قدوس ہو کاذب کا یار

(ازدرتین)

باب پانزدہم

جماعت احمدیہ اغیار کی نظر میں

اور

جماعت احمدیہ کا مستقبل

شاعر مشرق علامہ اقبال:

”پنجاب میں اسلامی سیرت کا ٹھیکہ نمونہ اس جماعت کی شکل میں ظاہر ہوا ہے جسے فرقہ قادیانی کہتے ہیں۔“
(ملت بیضا پر ایک عمرانی نظر ص ۱۷، ۱۸ مطبوعہ مرغوب الحسنی مترجم مولانا ظفر علی خاں ایڈیٹرزمیندار اخبار۔ لاہور)

جناب مولانا محمد علی جوہر ایڈیٹر ہمدرد اخبار دہلی:

”ناشکر گزاری ہوگی کہ جناب مرزا بشیر الدین محمود احمد اور ان کی اس منظم جماعت کا ذکر ان سطور میں نہ کریں جنہوں نے اپنی تمام تر توجہات بلا اختلاف عقیدہ تمام مسلمانوں کی بہبودی کے لئے وقف کر دی ہیں۔ یہ حضرات اس وقت اگر ایک جانب مسلمانوں کی سیاسیات میں دلچسپی لے رہے ہیں تو دوسری طرف تبلیغ اور مسلمانوں کی تنظیم و تجارت میں بھی انتہائی درجہ سے منہمک ہیں اور وہ وقت دور نہیں جبکہ اسلام کے اس منظم فرقہ کا طرز عمل سواد اعظم اسلام کے لئے بالعموم اور ان اشخاص کے لئے بالخصوص جو بسم اللہ کے گنبدوں میں بیٹھ کر خدمات اسلام کے بلند بانگ و در باطن ہیچ دعاوی کے خوگر ہیں۔ مشعل راہ ثابت ہوگا۔ جن اصحاب کو جماعت قادیان کے اس جلسہ عام میں جس میں مرزا صاحب موصوف نے اپنے عزائم و طریق کار پر اظہار خیالات فرمایا۔ شرکت کا شرف خاص ہوا وہ ہمارے خیال کی تائید کئے بغیر نہیں رہ سکتے۔“
(اخبار ہمدردی دہلی ۲۶ ستمبر ۱۹۲۷ء)

جناب خواجہ حسن نظامی صاحب دہلوی سجادہ نشین نظام الدین اولیاء نے اپنی کتاب ”مسلمان مہارانا“ میں لکھا:

”اگرچہ میں قادیانی عقیدہ کا نہیں ہوں۔ نہ کسی قسم کا میلان میرے دل میں قادیانی جماعت کی طرف ہے۔ لیکن میں اس بات کو تسلیم کرتا ہوں کہ قادیانی جماعت اسلام کے حریفوں کے مقابلہ میں بہت مؤثر اور پُر زور کام کر رہی ہے۔“
(بحوالہ الفصل ۳۱، مئی ۱۹۲۷ء)

جناب مولانا عبدالحلیم صاحب شرر لکھنوی ایڈیٹر ”دگداز“ لکھتے ہیں:-

”آجکل احمدیوں اور بہائیوں میں مقابلہ و مناظرہ ہو رہا ہے اور باہم رد و قدح کا سلسلہ جاری ہے۔ مگر دونوں میں اصل فرقہ یہ ہے کہ احمدی مسلک شریعت محمدیہ کو اسی قوت اور شان سے قائم رکھ کر اس کی مزید تبلیغ و اشاعت کرتا ہے۔ اور بہائی مذہب شریعت عرب (اسلام) کو ای منسوخ شدہ

غیر واجب الاتباع دین بتاتا ہے خلاصہ یہ کہ باہت اسلام کو مٹانے کو آئی ہے اور احمدیت اسلام کو قوت دینے کے لئے اور اسی کی برکت ہے کہ باوجود چند اختلافات کے احمدی فرقہ اسلام کی سچی اور پُر جوش خدمت ادا کرتے ہیں دوسرے مسلمان نہیں۔“ (رسالہ دگدگان لکھنؤ ماہ جون ۱۹۲۶ء)

جناب مولانا ظفر علی خاں صاحب ظفر ایڈیٹر اخبار ”زمیندار“ لاہور لکھتے ہیں:-

”ہم مسلمانوں سے دریافت کرنا چاہتے ہیں کہ وہ دنیا میں اپنے دین مقدس کو پھیلانے کے لئے کیا جدوجہد کر رہے ہیں۔ ہندوستان میں سات کروڑ مسلمان آباد ہیں۔ کیا ان کی طرف سے ایک بھی تبلیغی مشن مغربی ممالک میں کام کر رہا ہے؟ گھر بیٹھ کر احمدیوں کو برا بھلا کہہ لینا نہایت آسان ہے لیکن اس سے کوئی انکار نہیں کر سکتا کہ یہی ایک جماعت ہے جس نے اپنے مبلغین انگلستان میں اور دیگر یورپین ممالک میں بھیج رکھے ہیں۔ کیا ندوۃ العلماء میں، دیوبند، فرنگی محل اور دوسرے علمی اور دینی مرکزوں سے یہ نہیں ہو سکتا کہ وہ بھی تبلیغ و اشاعت حق کی سعادت میں حصہ لیں۔“ (اخبار زمیندار لاہور دسمبر ۱۹۲۶ء)

نیز فرمایا:- ”مسلمانان جماعت احمدیہ اسلام کی انمول خدمت کر رہے ہیں۔ جو ایثار، کمزرتگی، نیک نیتی اور توکل علی اللہ ان کی جانب سے ظہور میں آیا ہے۔ وہ اگر ہندوستان کے موجودہ زمانہ میں بے مثال نہیں تو بے انداز عزت افزائی اور قدر دانی کے قابل ضرور ہے، جہاں ہمارے مشہور پیر اور سجادہ نشین حضرات بے حس و حرکت پڑے ہیں اس الوالعزم جماعت نے عظیم الشان خدمت اسلام کر کے دکھادی۔“

(اخبار زمیندار لاہور ۲۳ جولائی ۱۹۲۳ء)

اخبار ”بندے ماترم“ میں لکھا ہے:-

”احمدی لوگ تمام دنیا کے مسلمانوں میں سب سے زیادہ ٹھوس اور مسلسل تبلیغی پروگرام پر کام کرنے والے ہیں۔ ان کی تبلیغی جدوجہد اس وقت ہمیں سب سے زیادہ نقصان پہنچا رہی ہے۔ میں سچ کہتا ہوں کہ احمدی لوگ ہندو جاتی کے سب سے زیادہ خوفناک حریف ہیں۔ ہمیں ان کی طرف سے ہرگز غافل نہ رہنا چاہئے۔ اس ضروری بات کو پھر ایک دفعہ بیان کر دینا چاہتا ہوں کہ احمدیہ جماعت ایک نہایت زبردست منظم اور مسلسل تبلیغی کام کرنے والی جماعت ہے احمدیوں کی عورتیں ہمارے مردوں سے بازی لے گئیں۔“

(بندے ماترم ۱۸ ستمبر ۱۹۲۷ء)

روزنامہ نوائے وقت لاہور میں لکھا ہے:-

”افریقہ میں اگر کوئی پاکستانی جماعت۔ بطور مشنری کام کر رہی ہے تو وہ جماعت احمدیہ ہے۔“ (۲ اپریل ۱۹۶۰ء)

انسائیکلو پیڈیا برٹینیکا میں لکھتا ہے:-

”جماعت احمدیہ کا ایک وسیع تبلیغی نظام ہے۔ نہ صرف ہندوستان میں بلکہ مغربی افریقہ مارشس

اور جاوا میں بھی۔ اس کے علاوہ برلن، شکاگو اور لنڈن میں بھی ان کے تبلیغی مشن قائم ہیں۔ ان کے مبلغین نے خاص کوشش کی ہے کہ یورپ کے لوگ اسلام قبول کریں اور اس میں انہیں معتدبہ کامیابی بھی ہوئی ہے۔ ان کے لٹریچر میں اسلام کو اس شکل میں پیش کیا جاتا ہے کہ جو تو تعلیم یافتہ لوگوں کے لئے باعث کشش ہے اور اس طریق پر نہ صرف غیر مسلم ہی ان کی طرف کھنچے چلے آتے ہیں بلکہ ان مسلمانوں کے لئے بھی یہ تعلیمات کشش کا باعث ہیں، جو مذہب سے بے گانہ ہیں عقلیات کی رُو میں بہہ گئے ہیں۔ ان کے مبلغین ان حملوں کا دفاع بھی کرتے ہیں جو عیسائی مناظرین نے اسلام پر کئے ہیں۔“

(انسائیکلو پیڈیا برٹینیکا، مطبوعہ ۱۹۴۷ء، جلد ۱۲ ص ۷۱۱-۷۱۲)

”ہماری زبان“، علی گڑھ نے لکھا:-

”موجودہ زمانہ میں احمدی جماعت نے منظم تبلیغ کی جو مثال قائم کی ہے وہ حیرت انگیز ہے۔ لٹریچر، مساجد و مدارس کے ذریعہ سے یہ لوگ ایشیا، یورپ، افریقہ اور امریکہ کے دُور دُور گوشوں تک اپنی کوششوں کا سلسلہ قائم کر چکے ہیں۔ جس وجہ سے غیر مسلم جماعتوں میں ایک گونہ اضطراب پایا جاتا ہے۔ کاش دوسرے لوگ بھی ان کی مثال سے سبق لیتے۔“ (ہفت روزہ ”ہماری زبان“، علی گڑھ ۲۳ دسمبر ۱۹۵۸ء)

جماعت احمدیہ کا مستقبل

کسی بھی قوم یا جماعت کے مستقل کا اندازہ اس کے ماضی اور حال کے آئینہ سے بخوبی لگایا جاسکتا ہے۔ جماعت احمدیہ کے زندہ ماضی اور تابندہ حال کا ایک مختصر جائزہ پیش کیا جا چکا ہے جس کی روشنی میں جماعت احمدیہ کے مستقبل کا اندازہ بخوبی لگایا جاسکتا ہے۔

حضرت بانی سلسلہ جماعت احمدیہ کے روشن مستقبل کا ذکر کرتے ہوئے فرماتے ہیں:-

۱- ”اے تمام لوگوں رکھو کہ یہ اس کی پیشگوئی ہے جس نے زمین و آسمان بنایا۔ وہ اپنی اس جماعت کو تمام ملکوں میں پھیلا دے گا۔ اور حجت و برہان کی رو سے سب پران کو غلبہ بخشے گا۔ وہ دن آتے ہیں بلکہ قریب ہیں کہ دنیا میں صرف یہی ایک مذہب ہوگا جو عزت کے ساتھ یاد کیا جائے گا۔ خدا اس مذہب اور اس سلسلہ میں نہایت درجہ اور فوق العادت برکت ڈالے گا اور ہر ایک جو اس کے معدوم کرنے کا فکر رکھتا ہے نامراد رکھے گا۔ اور یہ غلبہ ہمیشہ رہے گا یہاں تک کہ قیامت آجائیگی۔“ (تذکرۃ الشہادتین روحانی خزائن جلد ۲ ص ۶۶)

۲- ”خدا تعالیٰ نے مجھے مخاطب کر کے صاف لفظوں میں فرمایا ہے:-

اِنَّا الْفَتْاحُ افْتَحْ لَكَ. تَرَىٰ نَصْرًا عَجِيبًا وَيَخْرُوْنَ عَلٰی الْمَسٰجِدِ رَبَّنَا اغْفِرْ لَنَا اِنَّا كُنَّا

خَاطِئِينَ. جَلَابِيبُ الصِّدْقِ. فَاسْتَقَمَ كَمَا مَرَّتْ. الْخَوَارِقُ تَحْتَ مُنْتَهَى صِدْقِ الْأَفْدَامِ. كُنْ لِلَّهِ جَمِيعًا وَمَعَ اللَّهِ جَمِيعًا. عَسَى أَنْ يَبْعَثَكَ رَبُّكَ مَقَامًا مَحْمُودًا.

(ترجمہ: یعنی میں فتاح ہوں تجھے فتح دوں گا۔ ایک عجیب مدد تو دیکھے گا اور منکر یعنی بعض اُن کے جن کی قسمت میں ہدایت مقدر ہے اپنے سجدہ گاہوں پر گر کر یہ کہتے ہوئے کہ اے ہمارے رب! ہمارے گناہ بخش ہم خطا پر تھے۔ یہ صدق کے جلابیب ہیں جو ظاہر ہوں گے سو جیسا کہ تجھے حکم کیا گیا ہے استقامت اختیار کر۔ خوارق یعنی کرامات اُس محل پر ظاہر ہوتی ہیں جو ان انتہائی درجہ صدق اقدام کا ہے۔ تو سارا خدا کے لئے ہو جا۔ تو سارا خدا کے ساتھ ہو جا۔ خدا تجھے اُس مقام پر اٹھائے گا جس میں تو تعریف کیا گیا ہے۔)

اور ایک الہام میں چند دفعہ تکرار اور کسی قدر اختلاف الفاظ کے ساتھ فرمایا کہ میں تجھے عزت دوں گا اور بڑھاؤں گا اور تیرے آثار میں برکت رکھ دوں گا اور بڑھاؤں گا اور تیرے آثار میں برکت دکھ دوں گا یہاں تک کہ بادشاہ تیرے کپڑوں سے برکت ڈھونڈیں گے۔

اب اے مولویو! اے بخل کی سرشت والو! اگر طاقت ہے۔ تو خدا تعالیٰ کی ان پیشگوئیوں کو ٹال کر دکھاؤ۔ ہر ایک قسم کے فریب کام میں لاؤ اور کوئی فریب اٹھانہ رکھو۔ پھر دیکھو کہ آخر خدا تعالیٰ کا ہاتھ غالب رہتا ہے یا تمہارا۔ والسلام علی من اتبع الهدی؛ (تبلیغ رسالت جلد دوم ص ۹۲)

۳۔ فرمایا ”چند روز ہوئے کہ خداوند کریم کی طرف سے ایک اور الہام ہوا تھا:-

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ أَنِّي مُتَوَفِّيكُمْ وَرَافِعُكُمُ إِلَيَّ. وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا إِلَى يَوْمِ الْقِيَامَةِ. وَقَالُوا أَنَّى لَكَ هَذَا. قَالَ هُوَ اللَّهُ عَجِيبٌ. يَحْبَبُنِي مَنْ يَشَاءُ مِنْ عِبَادِهِ وَتِلْكَ الْأَيَّامُ نُدَا وَلَهَا بَيْنَ النَّاسِ.

ترجمہ:- کہہ اگر تم خدا سے محبت رکھتے ہو تو آؤ میری پیروی کرو تا خدا بھی تم سے محبت رکھے گا۔ میں تجھے وفات دوں گا اور تجھے اپنی طرف اٹھاؤں گا۔ اور میں تیرے تابعین کو تیرے منکروں پر قیامت تک غالب رکھوں گا۔ لوگ کہیں گے کہ یہ مقام تجھے کہاں سے حاصل ہوا؟ کہہ وہ خدا عجیب ہے جس کو چاہتا ہے اپنے بندوں میں سے جن لیتا ہے۔ اور یہ دن ہم لوگوں میں پھیرتے رہتے ہیں۔

اور یہ آیت وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا إِلَى يَوْمِ الْقِيَامَةِ بار بار الہام ہوئی اور اس قدر متواتر ہوئی کہ جس کا شمار خدا ہی کو معلوم ہے۔ اور اس قدر زور سے ہوئی کہ میخ فولادی کی طرح دل کے اندر داخل ہو گئی۔ اس سے یقیناً معلوم ہوا کہ خداوند کریم ان سب دوستوں کو جو اس عاجز کے طریق پر قدم ماریں بہت سی برکتیں دے گا۔ اور ان کو دوسرے طریقوں کے لوگوں پر غلبہ بخشے گا اور یہ غلبہ قیامت تک رہے گا۔ اور اس عاجز کے بعد کوئی مقبول ایسا آنے والا نہیں کہ جو اس طریق کے مخالف قدم

مارے۔ اور جو مخالف قدم مارے گا اس کو خدا تباہ کرے گا۔ اور اس کے سلسلہ کو پائیداری نہیں ہوگی۔ یہ خدا کی طرف سے وعدہ ہے جو ہرگز تخلف نہیں کرے گا۔“ (تذکرہ ص ۶۲)

۴۔ پھر فرمایا ”بار بار کے الہامات مکاشفات سے جو ہزار ہا تک پہنچ گئے ہیں اور آفتاب کی طرح روشن ہیں خدا تعالیٰ نے میرے پر ظاہر کیا کہ میں آخر کار تجھے فتح دوں گا اور ہر ایک الزام سے تیری برکت ظاہر کر دوں گا اور تجھے غلبہ ہوگا اور تیری جماعت قیامت تک اپنے مخالفوں پر غالب ہوگی اور فرمایا کہ میں زور آور حملوں سے تیری سچائی کو ظاہر کروں گا۔ اور یاد رہے کہ یہ الہامات اس واسطے نہیں لکھے گئے کہ ابھی کوئی ان کو قبول کر لے۔ بلکہ اس واسطے کہ ہر ایک چیز کے لئے ایک موسم اور وقت ہے۔ پس جب ان الہامات کے ظہور کا وقت آئے گا تو اس وقت یہ تحریر مستعد دلوں کے لئے زیادہ تر ایمان اور تسلی اور یقین کا موجب ہوگی۔ والسلام علیٰ اتباع الہدیٰ“ (انوار الاسلام ص ۵۲-۵۴)

۵۔ فرمایا ”یہ مت خیال کرو کہ خدا تمہیں ضائع کر دے گا۔ تم خدا کے ہاتھ کا ایک بیج ہو جو زمین میں بویا گیا۔ خدا فرماتا ہے کہ یہ بیج بڑھے گا اور پھولے گا۔ اور ہر ایک طرف سے اس کی شاخیں نکلیں گی۔ اور ایک بڑا درخت ہو جائے گا۔ پس مبارک وہ جو خدا کی بات پر ایمان رکھے اور درمیان میں آنے والے ابتلاؤں سے نہ ڈرے۔ کیونکہ ابتلاؤں کا آنا بھی ضروری ہے تا خدا تمہاری آزمائش کرے کہ کون اپنے دعویٰ بیعت میں صادق اور کون کاذب ہے۔ وہ جو کسی ابتلاء سے لغزش کھائے گا وہ کچھ بھی خدا کا نقصان نہیں کرے گا اور بدبختی اس کو جہنم تک پہنچائے گی۔ اگر وہ پیدا نہ ہوتا تو اس کے لئے اچھا تھا۔ مگر وہ سب لوگ جو اخیر تک صبر کریں گے اور ان پر مصائب کے زلزلے آئیں گے اور حوادث کی آندھیاں چلیں گی اور قومیں ہنسی اور ٹھٹھا کریں گی اور دنیا ان سے سخت کراہت کے ساتھ پیش آئے گی وہ آخر فتیاب ہوں گے۔ اور برکتوں کے دروازے ان پر کھولے جائیں گے۔“ (الوصیت ص ۳-۴)

۶۔ ”میں امید رکھتا ہوں کہ قبل اس کے جو میں اس دنیا سے گذر جاؤں میں نے اپنے اس حقیقی آقا کے سوا دوسرے کا محتاج نہیں ہوں گا۔ اور ہر ایک دشمن سے مجھے اپنی پناہ میں رکھے گا۔ قَالَ حَمْدُ اللَّهِ أَوْلًا وَآخِرًا وَظَاهِرًا وَبَاطِنًا هُوَ وَلِيُّ فِي الدُّنْيَا وَالْآخِرَةِ وَهُوَ نِعْمُ الْمَوْلَىٰ وَنِعْمُ النَّصِيرُ۔ اور میں یقین رکھتا ہوں کہ وہ میری مدد کرے گا اور وہ مجھے ہرگز ہرگز ضائع نہیں کرے گا اگر تمام دنیا میری مخالفت میں دردندوں سے بدتر ہو جائے تب بھی وہ میری حمایت کرے گا۔ میں نامرادی کے ساتھ ہرگز ہرگز قبر میں نہیں اتروں گا کیونکہ میرا خدا میرے ہر قدم میں میرے ساتھ ہے اور میں اس کے ساتھ ہوں اور میرے اندرون کا جو اس کو علم ہے کسی کو بھی علم نہیں۔ اگر سب لوگ مجھے چھوڑ دیں تو خدا ایک اور قوم پیدا کرے گا جو میرے رفیق ہوں گے۔ نادان مخالف خیال کرتا ہے کہ میرے مکروں اور منصوبوں سے بات

بگڑ جائے گی اور سلسلہ درہم برہم ہو جائے گا۔ مگر یہ نادان نہیں جانتا کہ جو آسمان پر قرار پاچکا زمین کی طاقت میں نہیں کہ اس کو مجھو کر سکے۔ میرے خدا کے آگے زمین و آسمان کا نپتے ہیں۔ خدا ہی ہے جو میرے پر اپنی پاک وحی نازل کرتا ہے۔ اور غیب کے اسرار سے مجھے اطلاع دیتا ہے۔ اس کے سوا کوئی خدا نہیں اور ضروری ہے کہ وہ اس سلسلہ کو چلاوے اور بڑھاوے اور ترقی دے۔ جب تک وہ پاک اور پلید میں فرق کر کے نہ دکھلا دے۔ ہر ایک مخالف کو چاہئے کہ جہاں تک ممکن ہو اس سلسلہ کے نابود کرنے کے لئے کوشش کرے اور ناخنوں تک زور لگاوے۔ اور پھر دیکھے کہ انجام کار وہ غالب ہو یا خدا۔ پہلے اس سے ابو جہل اور ابولہب اور ان کے رفیقوں نے حق کے نابود کرنے کے لئے کیا کیا زور لگائے تھے مگر اب وہ کہاں ہیں؟ وہ فرعون جو موسیٰ کو ہلاک کرنا چاہتا تھا اب اس کا کچھ پتہ ہے؟ پس یقیناً سمجھو کہ صادق ضائع نہیں ہو سکتا۔ وہ فرشتوں کی فوج کے اندر پھرا ہے بد قسمت وہ جو اس کو شناخت نہ کرے۔“ (ضمیمہ براہین احمدیہ ص ۱۲۸-۱۲۹)

۷۔ فرمایا: ”خدا تعالیٰ نے مجھے بار بار خبر دی ہے کہ وہ مجھے بہت عظمت دے گا۔ اور میری محبت دلوں میں بٹھائے گا اور میرے سلسلہ کو تمام دنیا میں پھیلائے گا اور میرے فرقہ کے لوگ اس قدر علم و معرفت میں کمال حاصل کریں گے کہ اپنی سچائی کے نور اور اپنے دلائل اور نشانوں کے رو سے سب کا منہ بند کر دیں گے اور ہر ایک قوم اس چشمہ سے پانی پیئے گی۔ اور یہ سلسلہ زور سے بڑھے گا اور پھولے گا یہاں تک کہ زمین پر محیط ہو جاوے گا۔ بہت سی روکیں پیدا ہوں گی اور ابتلاء آئیں گے مگر خدا سب کو درمیان سے اٹھا دے گا اور اپنے وعدہ کو پورا کرے گا۔ اور خدا نے مجھے مخاطب کر کے فرمایا کہ میں تجھے برکت پر برکت دوں گا یہاں تک کہ بادشاہ تیرے کپڑوں سے برکت ڈھونڈیں گے۔

سوائے سننے والوں ان باتوں کو یاد رکھو اور ان پیش خبریوں کو اپنے صندوقوں میں محفوظ رکھ لو کہ یہ خدا کلام ہے جو ایک دن پورا ہوگا۔ میں اپنے نفس میں کوئی نیکی نہیں دیکھتا اور میں نے وہ کام نہیں کیا جو مجھے کرنا چاہئے تھا اور میں اپنے تئیں صرف ایک نالائق مزدور سمجھتا ہوں۔ یہ محض خدا کا فضل ہے جو میرے شامل حال ہوا۔ پس اس خدائے قادر اور کریم کا ہزار ہزار شکر ہے کہ اس مشیت خاک کو اس نے باوجود ان تمام بے ہنریوں کے قبول کیا۔

عجب دارم از لطف اے کردگار پذیرفته چوں من خاکسار
پسندیدگانے بجائے رسد زما کہترانت چه آمد پسند
چو از قطرہ خلق پیدا کنی ہمیں عادت ایجا ہویدا کنی
(تجلیات الہیہ روحانی خزائن جلد ۲۰ صفحہ ۴۰۹-۴۱۰)

اللَّهُمَّ صَلِّ عَلَى مُحَمَّدٍ وَبَارِكْ وَسَلِّمْ وَصَلِّ عَلَيْهِ إِنَّكَ حَمِيدٌ مَجِيدٌ.

